


جوئي آهيان سوئي آهيان

(آتم ڪٿا)

عبدالقادر منگي

Sindhica
سندھيڪا
sindhica.org



جوئي آهيان سوئي آهيان

(آتم ڪٿا)

عبدالقادر منگي



ڊجيٽل ايڊيشن:

2019ع

سنڌ سلامت ڪتاب گهر

پهريون ڇاپو: 2017ع
 ڪتاب جونالو: جوئي آهيان سوئي آهيان
 موضوع: آتم ڪٿا
 ليکڪ: عبدالقادر منگي
 ڪمپوزيشن: تولا رام سوتهڙ
 ايڊيٽنگ: نصير مرزا
 ڪمپيوٽر لي آؤٽ: نديم احمد سولنگي
 ڇپيندڙ: ذڪري پريس، ڪراچي
 ڇپائيندڙ: سنڌيڪا اڪيڊمي ڪراچي
 قيمت: 800 روپيا

“JO EE AHYAN SO EE AHYAN”

(An Autobiography)

By: Abdul Qadir Mangi

Published by: Sindhica Academy,

B-24, National Auto Plaza, Marston Road, Karachi-74400

All Rights Reserved

اسٽاڪسٽ

سنڌيڪا اڪيڊمي B-24، نيشنل آٽو پلازه مارسٽن روڊ ڪراچي 74400. فون: 021_32737290
 سنڌيڪا بوڪ شاپ: شاپ نمبر 5، ميزنائين فلور، حيدرآباد ٿريڊ سينٽر، حيدر چوڪ، 03133692150-
 سنڌيڪا بوڪ شاپ، 19 بلڊي پلازه گھنٽا گھر چوڪ سکر فون: 03352233803-03013431537
 سنڌيڪا بوڪ شاپ، مدني شاپنگ سينٽر، جي پي او روڊ، لاڙڪاڻو فون: 0331_3480039

العماد بوڪ سيلرز، اردو بازار، ڪراچي فون: 0212214521، 0300_343115

ڪانپواڙ بوڪ اسٽور اردو بازار ڪراچي - افضل بوڪ اسٽال، ماروٽڙا ڳوٺ ڪراچي 03333509236 ڪتاب مرڪز فريئر روڊ، عزيز ڪتاب گھر بئراج روڊ، بخاري ڪتاب گھر، قادري بوڪ اسٽور، مھراڻ بوڪ اسٽور، سنڌ ڪتاب گھر، مجاهد بوڪ اسٽور نيمر ڪي ڇاڙهي سکر - سلمان ڪتاب گھر پٺو عاقل - پٽائي بوڪ هائوس حيدرآباد 03223011560 - سنڌي ادبي بورڊ بوڪ شاپ، تلڪ ڇاڙهي حيدرآباد - شير يزدان بوڪ شاپ، درگاه پٽ شاھ - عثمانيه لائبريري، چنپهاڻي ڪنڊيارو، فون: 0306-3665563 - نيشنل بوڪ اسٽور، نوراني بوڪ ڊپو بندر روڊ، رابيل ڪتاب گھر اسٽيشن روڊ، رهبر بوڪ اڪيڊمي رابع سينٽر بندر روڊ لاڙڪاڻو - مدني اسلامي ڪتب خانو، نئون چوڪ دادو - حافظ بوڪ اسٽور، خيرپور بوڪ اسٽور مسجد روڊ، خيرپور ميرس - مشعل ڪتاب گھر پڊعيدن 03063291657 - المھراڻ ڪتاب گھر، زاهد بوڪ ڊپو، سانگھڙ - سيد ماس ميگا اسٽور، جيڪب آباد - ميمڻ بوڪ اسٽور، شاهي بازار نوشهروفيروز - حافظ اينڊ ڪمپني، لياقت مارڪيٽ، نواب شاھ - ديدار بوڪ ڊپو، ٽنڊوالهييار - مرچو لال پريمي، بدين - مڪتبہ يوسفيه، ميرپورخاص. فون: 0300-3319565، عطار ڪتاب گھر، بدين، مھراڻ ڪتاب گھر، عمر ڪوٽ، حافظ ڪتاب گھر، ڪپرو، سنڌ ڪتاب گھر، مورو، سعيد بوڪ اسٽور، شڪارپور، سومرا بوڪ اسٽور ميهڙ، ساحر ڪتاب گھر، ڪونڊي ميهڙ 0346-8948535، مڪتبہ امام العصر گھوٽڪي، 03033695037

لکڻ لاءِ


سنڌيڪا اڪيڊمي

B-24، نيشنل آٽو پلازه مارسٽن روڊ ڪراچي 74400

فون: 021-32737290، ويب سائيٽ: www.sindhica.org

اي ميل:indhicaacademy@gmail.com

لرپيان ٿوباباڪي



رئيس علي شير خان هنگي

سند سلامت پاران

سند سلامت ڊجيٽل بوڪ ايڊيشن سلسلي جو نئون ڪتاب ”جوئي آهيان سوئي آهيان“ اوهان اڳيان پيش ڪجي ٿو. هي ڪتاب ليکڪ، اديب ۽ سند دوست ڪاموري محترم عبدالقادر منگي صاحب جي لکيل آتم ڪٿا تي مشتمل آهي.

عبدالقادر منگي جي اندر ۾ هڪ اديب ۽ ڪلاڪار لکيل آهي، تنهنڪري هو سند ۾ جتي به ڪامورو ٿي ويو ته هن انتظامي حوالي سان گڏ اتي ادب ۽ ثقافت کي هٿي ڏني. هو پنهنجي 33 سالن جي ڪيريئر ۾ سند جي مختلف ضلعن، ڳوٺن ۽ واهڻن ۾ ويو آهي، هن سند جي سياست جا مختلف دور ڏٺا آهن، مختلف وزيرن ۽ حاڪمن سان رهندي هن جيڪو ڪجهه ڏٺو آهي ان کي پنهنجي ڪتاب ۾ لکڻ جي ڪوشش ڪئي اٿس جيڪا سند جي هڪ تاريخ آهي. هن پنهنجي دور جي مختلف ساٿي ڪامورن، اديبن ۽ سياستدانن کان وٺي عام ماڻهن جي قصن کي پنهنجي آتم ڪٿا جو حصو بڻايو آهي. هو ملنسار ۽ ڌيمي انداز سان ڳالهائيندڙ ۽ محبتون اڀرندڙ شخصيت جو مالڪ آهي.

هي ڪتاب سنڌيڪا اڪيڊمي پاران 2017ع ۾ ڇپايو ويو. ٿورائتا آهيون سنڌيڪا جي سرواڻ سائين نور احمد ميمڻ ۽ فضل الرحمان جا جن ڪتاب جي ڪمپوز ڪاپي موڪلي ۽ مهربانيون سائين عبدالقادر منگي صاحب جون جنهن ڪتاب سند سلامت ڪتاب گهر ۾ اڀرڻ ڪرڻ جي اجازت ڏني.

اوهان سڀني دوستن، پيارن، سڄڻن، بزرگن ۽ ساڃاهه وندن جي قيمتي مشورن، رايي، صلاحن ۽ رهنمائي جو منتظر.

محمد سليمان وساڻ

مينيجنگ ايڊيٽر (اعزازي)
سند سلامت ڊاٽ ڪام

sulemanwassan@gmail.com

www.sindhsalamat.com

books.sindhsalamat.com



ستاءُ

مهاڳ 16

من اندر جي ڳالهه 31

پنهجي پاران 32

1. جوئي آهيان، سوئي آهيان 26

26 نومبر 1947ع کان 26

ڄم (هيبي برٿ ڊي)

پرائمري تعليم

پرائمري اسڪول ۾ ڪجهه ساٿي ...

انگريزي اسڪول جي تعليم

عشق جو پاڇو

بابا جو انتقال

اسڪول جون رانديون

اسڪائونٽنگ

سائين قاضي ۽ خاندان

سائنس هال

سائين عبدالوهاب

قرآن جي تعليم

هندن جو اثر

گهانگهرا ۽ سومرا

سيد وريل شاه ۽ ديدار حسين شاه

دبيٽنگ ۽ اسڪائونٽنگ

پارڪ ۽ لئبرري

راءِ صاحب گوکلداس

منهنجي وقت جون رانديون

ڪليڪٽر

جوڳيءَ جو باغ

باغ جو مالهي ۽ ڊي. سي

ادب ڏانهن لاڙو

ڪورس جا پراڻا ڪتاب

امتحان رات ۽ فيض احمد فيض جو

مشاعرو

ڊگري ڪاليج لاڙڪاڻي ۾ پري

انجنيئرنگ ۾ داخلا

شاگرد يونين

استاد بخاري

2 آڪٽوبر 1968ع کان اپريل 1975ع 51

فاريست ڪاليج ۽ نوڪري

بي. اي

فاريستريءَ ۾ ڊپلوما

منهنجو مڱڻو، نڪاح

فاريست ڪاليج ۾ داخلا

فاريست انسٽيٽيوٽ پشاور

پنجاب جو دورو

سند جو دورو

بلوچستان

ڪجهه ڳالهون ڪجهه يادون

زور جو روزو

جليبي ۽ پڪوڙا مهانگا پئجي ويا ...

اداس شام ۽ امير علي

ون يونٽ ٽٽي پيو!

پُٽي صاحب سان ملاقات

نوان تجربا

راجا ظريف

فرنٽيئر فورس ۽ ملٽري ڪاليج آف انجنيئرنگ

رسالپور

بنگال جو دورو

ڍاڪا شهر

شيخ مجيب جو جلسو

چنگانگ

چڪم قبيلو۔ رانگامتي!

ڪومپلا

ڪلنا ۽ سندرين

تمر جا وڻ

بنگالي سفير

واپسي

ڪاغان ويٺي

ورڪنگ پلان

بابوسر پاس ۽ بابوسر ٽاپ

سر شاهنواز ڀٽولاڻي
 ڪٿي صاحب کي سزا
 اشرف عباسي صاحب
 رتيديرو جو چيئر مين
 جستس ديدار حسين شاه
 پهرين پوسٽنگ ڪراچي ۾
 بابا جي دوست کان چارج ورتي
 سکر جو ماحول
 علي حسن منگيءَ جا پويان!
 ڀٽي صاحب جي شهادت
 علي ڏنو پنهور

4 سيپٽمبر 1979ع کان

سيپٽمبر 1981ع 105

انوکي منزل - ڪپرو
 پير صاحب پاڳاري سان ملاقات ...
 اڪيلو ووٽ پر چيئر مين!
 خليفو عاقل ۽ پيا اهم ماڻهو
 محمد خان جوڻيجو
 چانهيو برادران
 جنرل مشرف سان منهنجي ڀٽ عليءَ
 جي ملاقات
 حسن عليءَ جا دوست!
 سرفراز راجڙ
 منار فقير
 سهراب خان مري
 شهيد عبدالرحيم گرهوڙي
 رمضان جو احترام ۽ عشر
 قنڪا
 گرفتاريون - مان ڏي سيءَ بريگيڊيئر!
 بختومل - ڦر ۽ اغوا!
 ڏوهاري
 قيديءَ جي بدتميزي
 ڪٿي صاحب سان ملاقات
 مختيار ڪار لاڙڪ - هاءِ ڪورٽ جو
 جج ۽ انڪوائري
 اديب ۽ صحافي
 ڌڻي بخش بروهي

پاسنگ آئوٽ
 ڪٿي آيو خير سان!
 بي. اي فائنل
 آر ايف او جي نوڪريءَ جي شروعات
 شادي خان آبادي
 خواب ۾ پيئڻ
 بيلي کاتي ۾ نوڪريءَ جو ماحول ..
 شيخ اياز سان ملاقات
 1973ع واري ٻوڏ
 ميهو شاه

3 مئي 1975ع کان سيپٽمبر 1979

تائين 83

استنت ڪمشنر - نئين منزل
 استنت ڪمشنر جو انٽريو
 لاڙڪاڻي جي ڏي سيءَ وٽ ٽريننگ
 قبي سعيد خان ۾ تربيت
 ڏي سيءَ جو اسٽاف، ميمبر
 موهن جو دڙو جو ڪلچر
 لاڙڪاڻي جي ترقي
 شيخ زيد بن سلطان ۽ ٻين جي دعوت
 ۽ زيتون
 موهن جي دڙي جي استوپا جي سامهون
 شاه ايران ۽ ڀٽي صاحب وچم عهدنامو
 غريبو مقام ۾ باه
 شيخ زيد اسپتال ۽ ڪالوني
 درويش جمعو فقير
 ڀٽي صاحب جا لاڙڪاڻي ۾ معمولات
 ۽ اوڀر ڪچهريون
 پنچيل خان ايس. پي
 خالد احمد ڏي سي لاڙڪاڻو (خالد صاحب
 ويجهڙائيءَ ۾ فوت ٿي ويو)
 منهنجي ڀٽ انيس قادر جي پيدائش
 ۽ غيبي ڏيري ۾ ٻوڏ جي ديوت
 ڪالونيءَ ۾ پلاٽ
 ڪرل
 عبدالوحيد ڪٿي
 ڪٿي صاحب جو گهر ۽ لاڻيري ...

بدلي

5. سيپٽمبر 1981 کان جون 1984

رهي وڃ رات پنيور ۾
 ڏي سي عبدالله آخوند
 تاج محمد ابڙو
 ڪي بي رند صاحب نٿي جو ڏي سي
 پنيور سيمينار
 پنيور جي ڪوٽائي
 وزيرن جا گهاري ريسٽ هائوس جا دورا
 نٿو ضلعو
 انيس قادر منگي
 مٿخانو
 MRD جو نهڻ
 سياستدان گهاري ريسٽ هائوس
 تي نظربند
 جوابدار عبدالحفيز پيرزادو ۽
 وڪيل رضا رباني
 پوليس وين ۽ جنرل جي ماني
 ايڏي صاحب سان پهرين ملاقات رشيد عباسي ۽
 نور محمد چوهاڻ
 ڊاڪٽر بنگالي ۽ ڊاڪٽر ڦڳڻ ڊپ
 ضياءَ شيخ
 حاجي عبدالغني گبول
 ڳاڙ هوگرڊ اسٽيشن
 شيخ زيد جو محل
 حاجي سويو بگهياڙ
 اڪبر ڪلهوڙو
 ڊاڪٽر موسيٰ
 گهاري ريسٽ هائوس
 بدلي - گهاري کان

6. جون 1984 - جون 1986ع 142

ڪاڏي مٿن مريم جو، ڪاڏي تندو الهيار
 ٽي نوجوان
 شگر مل
 شگر مل جو انڊينٽنگ سسٽم
 نشو پتو
 چيئر مين سان جهيڙو ۽ ٺاهه آخر ۾

وتايو فقير لائبرري
 فضل احمد بچاڻي
 اياز گل - بي پرواهه بادشاهه
 مرتضي ڏاڏاڻي
 ڊاڪٽر پرڏان
 وتايو فقير
 وتايو فقير سيمينار
 ريفرينڊم - 1984
 جنرل اليڪشن - 1985
 فوجين قاضي سمير اڪبر ڪي
 گرفتار ڪري ورتو
 قاضي عابد ناراض
 مير صاحب ناراض ٿي ويو
 صوبائي چونڊون - 85
 وزيراعظم - 85
 وزيراعليٰ سائين غوث علي شاهه ٿيو
 منهنجي بدلي وري ڪينسل ٿي وئي
 ٻانهن جو فريڪچر
 منهنجو اغوا
 منهنجي قسمت جو فيصلو - الله
 مالڪ آهي
 امان ڪي هارت اتيڪ ۽ الله ڪي پياري
 ٽي وئي

7. اسان ماڻهو ڏٺا، دريا جي پڇاڙ جا 165

سجاول بدلي
 بابو شاهه
 ميرپور بنورو
 شاهه عنايت
 عوامي تحريڪ
 ممتاز صاحب جو فرنٽ
 ايم آر ڊي - 1986
 آگسٽ 1986ع جو جلوس
 مڇريل هجوم ۾ ڪا هي پيس
 ملڪاڻي
 غلام قادر پليجو ۽ سسئي پليجو
 ضلع ڪائونسل نٿو
 حمزو خان پليجو

سيد عبدالستار شاه شيرازي جي شهادت

روشن ضمير

وڏا ماڻهو ننڍيون عادتون

جلسا جلوس ۽ يوسف ڪيراڻو

عبدالغفور قاسمي

اعجاز خواجي جي گرفتاري

يوسف چانڊيو

نئي جا اهم خاندان

ملڪاڻي

رئيس جمال خان لغاري

محمد عيسيٰ خواجه

سردار محمد عثمان سومرو

سيد شير علي شاه بخاري

سائين قادر ڏنو شاه شيرازي

سائين نور محمد پليجو

لائبريون

رشيد ڀٽي، فقير محمد لاشاري ۽

سليم چنا

سندوء ۽ سمندر جو سنگم ۽ فقير

محمد لاشاري ڪاري ڇاڻ جيل ۾ ...

منهنجي سڃاڻ مان بدلي

ڏکيو وقت

گهاري ۾ شرناڻي

سند جي حڪومت ۽ انتظامي تبديليون

اوجھڙي ڪئمپ

جوڻيجي صاحب جي حڪومت ۽ اسيمبليون ختم

.....

جنرل رحيم سند جو گورنر

جنرل ضيا جو موت

قاضي اختر نگران وزير اعليٰ ٿيو ..

حيدرآباد ۽ ڪراچي ۾ ڪوس - زال

۽ ڏيئرن کي هٿيار هلائڻ سيکاريو .

8. لاڙڪاڻو - ساھه سبائو 187

ڪيڊٽ ڪاليج لاڙڪاڻو

ڪمشنر آفيس

استاف جي ڀرتي

اليڪشن 1988ع

اليڪشن کان پوءِ

بي نظير صاحب وزير اعظم ٿي وئي .

سند جو وزير اعليٰ قائم علي شاه ..

ياسر عرفات

ڪمشنر صاحب جا قرب!

سيد سردار احمد، چيف سيڪريٽري

پيپلز پروگرام جو پي ڊي

پيپلز پروگرام جو ائڊمنسٽريٽر

ما هوٽو صاحب

غلام الله ما هوٽي جو اغوا

جيالا ڪلچر

لاڙڪاڻو - ويڳاڻو

ڀٽي صاحب جي مزار

ڀٽي صاحب جي مقبري جو پي ڊي .

محترم جي حڪومت ختم

فهم مغل جيل ۾

محترم سان ملاقات

ڄام صادق نگران وزير اعليٰ / ڪمشنر

جي بدلي

غلام عباس سومرو ائڪٽنگ ڪميشنر .

ڄام صاحب وزير اعليٰ ٿي ويو

لاڙڪاڻي ۾ نوڪريون مقامي ماڻهن

کي مليون!

شاه لطيف لائبرري رٽوڊيرو کي

ڪتابن جو تحفو

مامي ديدار حسين جو انتقال

ڄام صادق علي

اسلم سنجراڻي ڪمشنر لاڙڪاڻو ۽

جلد بدلي

اسلم سنجراڻي جي بدلي

غلام عباس سومرو (پيو)

محمد صلاح الدين قريشي

9 جنوري 1992ع کان آگسٽ 1993ع 204

جي مون گهاري ٿر ۾

اسان جي شاديءَ جي ويهين سالگرھ

ٿر

سرور منگي

خورشيد - منهنجي زال جو موت ...

ٿر، ٻانهن ٻيلي ۽ جاويد جبار
 مان تو سان شادي ڪنديس...!.....
 مان ايوارڊ لائق ناهيان...!.....
 ٿر سيمينار
 بارش!.....
 ٿر سيمينار
 محفل موسيقي
 استاد بخاري گذاري ويو
 اسٽينلي ريڪس جي ڪتاب جي
 رونماي
 ٿر سيمينار جي روئداد
 ننگر پارڪر ۾ بجلي ۽ ٽي. وي
 منظور حسين ڀٽو ۽ بسون
 بئراج مان ڀيٽڻ جو پاڻي
 روڊ رستا - ڪوئي جو اثر
 ٿر تي پهريون ڪتاب
 رائجند جو ڪتاب ”تاريخ ريگستان“
 ٿر ڪتاب
 ليفٽيننٽ ڪرنل جارج برٽ ٿراوٽ.
 ملڪ ۾ سياسي راند
 مظفر حسين شاھ - سنڌ جو نئون وزير اعليٰ
 نگران حڪومت ۽ ڪورٽ جو فيصلو
 اسحاق خان ۽ نواز شريف گهر پيڙا .
 معين قريشي
 وسيم سجاد - صدر
 ڪيٽي بندر پورٽ
 ٿر تي (ٽڊ) ماکڙن جو حملو
 اصلي ۽ نقلي مڪڙ
 نون فنڪارن جي ڳولا
 بابري مسجد وارو سانحو
 جڳديش ملاڻي
 مسڪين جهان خان ڪوسو
 شيام داس جوشي
 صادق فقير سان آخري شام!
 سچل، ساقِي ۽ سارنگ
 مائي پاڳي
 قسمت جو حال: موت يا زندگي
 سالن کان پوءِ وري ٿر

..... بيڙا ساڙي مٺيءَ پھتاسون
..... مٺيءَ ۾ پيئڻ لاءِ مٺو پاڻي
..... ڪمشنر جو ننگر جو دورو
..... ٿر جو طوفاني دورو
..... عوام سان رابطا مهم
..... گڏ ٿو
..... ڊائريڪٽ فون ۽ سيل فون
..... نجو ڪولھڻ ۽ سولر سسٽم
..... ٿر ۾ پھريون ڏش اٽڪتينا ۽ ورلڊ ڪپ 92
..... بئٽ بال
..... پريو سٽياڻي۔ واشنگٽن
..... لائبرري
..... مٺي پريس ڪلب
..... پريم شواڻي ھال
..... جيم خانو۔ مٺي
..... گاڏي وارو لڪ
..... منھنجي ٻارن جي تعليم
..... مھمان جي گرفتاري
..... 14 آگسٽ ۽ فوزيہ سومرو
..... ٿر، قطب تارو ۽ رڻ ۾ رات
..... واجد
..... سائينداد ساند ۽ ٻيا دوست
..... صادق فقير
..... مقيم ڪنڀار
..... موھن ڀڳت
..... رينجرز ۽ صحافي
..... گورو، چاچي نواز جو گونگوپٽ ۽ اسڪولي ٻار
..... ڪليم لاشاري
..... ٿر ۽ وڻ
..... انعام شيخ سان ملاقات
..... ٿر ۽ ھولي
..... رام سنگھ سوڍو
..... ٿر ۾ ذات پات
..... ٿري ٻارن جو موت
..... گرم مصالحا جي جو خاندان
..... ٿر ۾ اين. جي. اوز (NON GOVERNMENTAL ORGANIZATIONS)
..... دت (DDAT)

10. (آگست)

1993 - مارچ 1995 (ع) 274

وري ڪولاچيءَ جي ڪُن ۾
آغا شهاب الدين
تعليم کاتي ۾ ڊائريڪٽر پلاننگ
اشفاق ميمڻ، سيڪريٽري تعليم ...
SPEDP (پراجيڪٽ)
تعليم کاتي جا حال
سيد انوار حيدر
فضل الله قريشي

11. مارچ

1995 ع کان نومبر 1996 ع . 280

خيرپور جا ڏينهن رات - ڊي سي خيرپور
خيرپور آمد
اچڻ - ڪليري نهرءَ
پيانڪ پيار ڪهاڻي!
جرڳو - فيصلو
ڪم شروع
ايڪسيڊنٽ ۾ 29 ماڻهن جو موت .
خيرپور ۾ منهنجي ٻي رات ٻيپانڪ هئي
هنرمند، تعليمدان ۽ شاعر آندا ويا...
زمين
دلڪشا منزل (1890)
خيرپور ڊويزن ختم
سائين قائم علي شاه سان ملاقات .
تنوير عباسي
تنوير، حميد سنڌي ۽ مان
حميد صاحب جي گورنر کي منهنجي خلاف
شڪايت
گورنر جودورو
وي. سي حميد ميمڻ جي بدلي -
ڊاڪٽر بشير شيخ نئون وي. سي ...
خيرپور وومين ڪاليج
تسليم منگي
خيرپور جي سابق واليءَ مير علي
مراد خان ٽالپر سان ملاقات
شخصيتون

مذهبي شخصيتون ۽ مسئلا
خيرپور ۽ لاڙڪاڻي جو ڪچو ۽
زور اٿڻيون ڌريون
ڪچو، بند ۽ ٻوڏ
ايس. پي قمر ۽ انعام
ايس ايس پي قمر الزمان تي انڪوائري .
ايس ايس پيءَ ممتاز صاحب سان
جهيڙو جوڻيو - مونکي انڪوائري
آفيسر مقرر ڪيو وڃي
مون انڪوائري شروع ڪئي
غلام قادر ٿيڻو - ايس ايس پي خيرپور
ڪميشنر نثار صديقيءَ جي استاڻيل .
نثار صديقي روپوش ۽ انوار حيدر
جھلجي پيو
آءِ بي اي سکر جو قيام
چيف منسٽر عبداللہ شاه صاحب ..
ضمير گهمري جا جلوا
مون کي دب!
منهنجي ڌيءَ صفيه جي شادي
منهنجي ٻي شادي
شاديءَ جو رشتو
محترم بينظير ڀٽو جي عورتن ۾
زمين ورهائڻ جي پاليسي
غلام علي شاه پاشا، سکر جو ڪميشنر
ڪجهه دوستن جي اچ وڃ
پير ضياءَ الحق سهروردي
عبدالغني چنا
ڊاڪٽر پرڪاش ڪٽواڻي
ڊاڪٽر چندر وگياڻيءَ جو گهر ...
قمر الدين جوڻيجو ۽ ميهراچند اوڏ .
خيرپور پريس
تنوير عباسي
مختيار ملڪ
حاجي عبدالڪريم کرل
گمبٽ انسٽيٽيوٽ آف ميڊيڪل
سائنس (GIMS)
محترم گمبٽ ۾
ڊاڪٽر قادر بخش ميمڻ

محترم غنوي ڀٽو جي مونکي المرتضيٰ هائوس تي
چاءِ جي دعوت.....
ڊنر جي دعوت.....
المرتضيٰ هائوس.....
محمد عريس خان جي پيدائش.....
ڊاڪٽر بلقيس ملڪ.....
پرائيم منسٽر نواز شريف جو ڇاپو..
چيف سيڪريٽري سعيد مهدي....
چيف سيڪريٽري لاڙڪاڻي ۾.....
الله حق وڪيل آهي۔ ڪمشنر ۽ اسسٽنٽ ڪمشنر
جون منهنجي خلاف سازشون.....
انوار حيدري.....
امداد الله انٽر.....
تجرباڻو.....
نواب ولي محمد خان لغاري (۽ نواب
احمد خان لغاري).....
نواب احمد خان لغاري.....
موهن جو دڙو.....
قاضي اختر.....
ذوالفقار علي ڀٽو ۽ ڀٽو خاندان تي پي. ايڇ. ڊي
جي ڊگري ڏجي.....
فاطمه ڀٽو جو ڪتاب SONGS OF BLOOD AND
SWORD.....
لاڙڪاڻي جي ڀٽو خاندان جو شجرو-1
1970 واري اليڪشن.....
ڊرگهه ۽ لنگهه ڏينڊون ۽ ان جا مالڪ..
علامه عبدالڪريم پير واري، سائين
حسين شاهه قنبر واري ۽ ديني رهنمائن سان
ملاقات.....
نواز شريف ڪڇي جي سرڪاري زمين هارين ۾
ورهائي.....
سمبارا هوٽل.....

13.(آگسٽ)

1997ع کان 20

جولاءِ 2002ع) 358

لاڙڪاڻي مان بدلي.....
SESSI ۾ پوسٽنگ.....

نصرت حسين ابڙو.....
جشن خيرپور۔ مشاعرو.....
بار ڪائونسل خيرپور.....
مير مرتضيٰ جي شهادت.....
خيرپور مان بدلي.....
هو عاشق آهي!.....
رتيديري جي رستي۔ حيدرآباد..
صبح مهراڻ۔ نصير مرزا ۽ ملاح سسٽرز

12. هجئي ناڻو ته

گهم لاڙڪاڻو 322

منهنجي بدلي لاڙڪاڻي.....
چيف منسٽر ممتاز علي خان ڀٽو
سان ملاقات.....
لاڙڪاڻي جي ڊي سيءَ جو آرڊر...
لاڙڪاڻي آمد.....
لاڙڪاڻي جي ڊي سيءَ جي چارج ورتي
محترم بي بيءَ جي لاڙڪاڻي آمد..
ميد ۾ غنوي جو سڌ۔ سبڪ مجيد
جون ڌمڪيون.....
چيف منسٽر کي آگاهي.....
ڪامريڊ سويو جو تحفو ”مها ڀارت“
پي پيءَ وارا.....
جج.....
ارباب صاحب جي ممتاز صاحب
سان ملاقات.....
امداد چولياڻي (چانڊيو).....
قربان علي عباسي.....
بگهيا ۽ انٽر.....
سردار شبير احمد خان چانڊيو....
هار جيت.....
ڪنور ادريس.....
شهيد ڀٽو پارٽي.....
بينظير صاحبہ جا منهنجي خلاف
اخباري بيان!.....
اليڪشن جو ڏينهن 3 فيبروري 1997ع
چيف منسٽر لياقت علي خان جتوئي

شڪر آ منهنجي بدليءَ سان توهانجو معاهدو بچي

ويو

سوشل ويلفيئر ڊپارٽمينٽ!

سماجي بهبود جو کاتو

سيد ممنون حسين!

ممنون صاحب جي گاڏي

ممنون حسين صاحب گورنر ٿي ويو

ممنون حسين صاحب صدر ٿي ويو...

نيپا ٽريننگ

بلوچستان / ڪوئيٽه جو ٽوئر

گواردر

سرحد صوبي جو دورو

پشاور

سوات

مالم جب - سوات

پوربن

پنجاب - لاهور

سردار ذوالفقار علي خان ڪوسو

منهنجو برٽ ڊي

ڪينجهر

پاسنگ آئوٽ

جنرل مشرف چيف ايگزيڪيوٽو...

ايئر مارشل دائود پوٽو سنڌ جو

گورنر مقرر

مان سسپينڊ ٿي ويس

ملير ڊيولپمينٽ اٿارٽي ۾ پوسٽنگ

ايڊيشنل ڪمشنر حيدرآباد

قاضي امتياز

ڪمشنر جي ڀاءُ جو سياسي جلسو .

ابرار قاضي جيل ۾!

قاضي صاحب سائين جي ايم سيد

ڪي گرفتار نه ڪيو

حيدرآباد ڪلب

اياز گل ۽ صادق فقير سان شام

نئون نظام - ڊسٽرڪٽ گورنمينٽ .

صدر مشرف جوهيءَ ۾

طوفان ۾ ماڻهو مٽو ته ڪمشنر

ذميوار هوندو!

چيني سفير جو دادوءَ جي جهنگ ۾ هيلڪاپٽر

خراب

فنانس E.D.O.....

نوان رشتا، نئون نظام - ڊي سي او طارق ايوب -

ناظم مخدوم رفيق الزمان

مان عارضي ڊي سي او حيدرآباد ..

ڊي سي او حيدرآباد - مير حسين علي مقرر

14..... (20 جولاءِ)

2002ع کان ڊسمبر 2003ع) 387

چيف سيڪريٽري - ڪي بي رند ...

ڊي سي او نوابشاھ

محترم فريال ٽالپر سان پهرين ملاقات!

جنرل اليڪشن 2002

اليڪشن جا نتيجا - نوابشاھ ۾ پ پ

سپ سيٽون ميٽي وئي

نوابشاھ جو تعارف

نوابشاھ - ضلعو!

شهيد بينظير آباد ضلعو ۽ ڊويزن ..

ترقياتي اسڪيمون

بارهن ڪروڙ گم

بارن جون اسڪالرشپ ۽ فارم

پرائيم منسٽر جي روبرو جهيڙو محترم فريال ٽالپر ۽

غلام الرسول جو سبب مان هيس

گل حسن چنو، ڊي سي او نوابشاھ ..

ڇا پرائيم منسٽر، ڇا تپيدار

گلن جي نمائش

نعين ڊي سي او آفيس

ڪجهه اهم شخصيتون

سيد نواب شاھ

ڪوٽائي سيد

ايڇ ايم خواجہ

قاضي خضر حيات

قاضي فيض محمد

سيد زين شاھ (سائين جي. ايم.)

سيد جو پوٽو)

سيد محمد منير شاھ

قلي بخش رند ۽ رند برادران

رند صاحب جي لاڙڪاڻي مان بدلي
بي نظير صاحب جي پي حڪومت..
رند صاحب اسلام آباد بدلي
گل محمد رند
علي اصغر رند
حمل فقير لغاري
نوجوان اديب
فياض چنڊ ڪليري، منور سراج،
ضراب حيدر ۽ وسيم سومرو
چيف منسٽر مهر صاحب کي عيد
مبارڪ
نوابشاھ مان بدلي.....

15. (3 دسمبر

2003 کان

فيبروري 2005) 413

سکر واري پل تي هو جمالو.....
ممتاز ڪوڪر شهيد
لب مھراڻ
سي ايم جو پروٽوڪول
جنرل مشرف سان ملاقات
صدر تي خوني حملو
درد دل
هارت اتيڪ دل جي اسپتال ۾
اينجيو پلاسٽي
دارالامان سکر
ارباب صاحب چيف منسٽر ٿي ويو.
چيف منسٽر جو مون سان پنهنجاڻپ
جو اظهار
برگيڊيئر هُدي!
سکر ۾ CM
ڪني آگر
نائب ناظم جو جهيڙو
ڪم ڪيئن ٿو هلي؟
رحيم بخش اعواڻ
سکر جي ”منگي“ سياست
اياز گل، ادل سومرو ۽ ممتاز بخاري
هندستاني سنڌي اديب

لاٽبري ڊاهيو، پلازا ٺاهيو!.....
مسرت مرزا جو مشاعرو
بيدل سائين
سکر جو حال احوال
سکر جي ترقي ۽ اوج
ڪر جون ڪجهه اهم جايون
سياڳو خان زخمي
لئنسڊائون پل
سکر بيراج
معصوم شاھ جو مينار
مسجد منزل گاه
ميونسپل جنرل لاٽبري
سادبيلو
سکر ميونسپلٽي
انتظاميه
منهنجي سکر مان بدلي
سرخاب جا پَر.....

16. (فيبروري

2005 کان

سيپٽمبر 2006) 437

ڪلاچيءَ جو ڪُن
سيڪريٽري G.A جي مقرري
چيف سيڪريٽري فضل الرحمن ...
ڊاڪٽر حميده ڪهڙو سان عادل
صديقيءَ جي بدتميزي
ماحوليات ۽ پيلن جي تباهي
ڌاڙيل ۽ ٻيلا
عرب ۽ وڻ
نم ۽ جيل
پيلن جي نامناسب واڌي
سڄڻ سفر هليا
هندو جيم خانو ۽ ناپا

17. (سيپٽمبر

2006 کان

سيپٽمبر 2007ع) 417

سيڪريٽري ڪلچر

ڊاڪٽر نبي بخش خان بلوچ
 ثقافت کاتو
 گلچر جي آفيس ڪسجي وئي
 شمس جعفر اڻي ڊي. جي گلچر ...
 ڊرامه فيسٽيول جي قيمت 30 لک! ..
 سنڌ صدين کان
 ڪلفٽن برج تي سنڌي ٽائيل
 راحيلا مگسي
 صوفي ميوزڪ فيسٽيول
 طاقت جو مظاهرو
 نئين ڪوٽ ۾ صدر جو جلسو
 ظفر ڪاظمي جي قبر!
 سچل سائينءَ جو عرس
 شيخ اياز جي مزار
 ۽ ڪتابن جي ڇپائي جي رٿا
 مالياتي بجيت ۽ ايم اي جليل جي مهرباني
 ۽ کاتي جي وزير کي اک ۾ ڪنڊو
 شاهه بيلو ۾ ڏاڙيلن جي جاءِ تي
 سفاري پارڪ ڪڍي ۾!
 ٻاهرين ملڪن جا دورا
 ايران ۽ دبئيءَ جو دورو
 ايران روانگي
 دبئيءَ ۾ ٽرانزٽ
 ڀارت جي روشن سان ملاقات
 دبئيءَ کان امام خميني ايئرپورٽ لاءِ
 تهران ۾
 ايڪو (ECO) ڪانفرنس
 آخري سيشن
 ECO (اقتصادي تعاون تنظيم)
 سرڪاري دعوت ۽ ساز ۽ سرود ...
 مشهد ۾ امام علي رضا جي مزار ...

مشهد، ڪافي ۽ الرجي
 ميوزيم
 چڪن ٻوٽي ۽ ڊرائيور
 نادر شاهه
 امام علي رضا جي حرم ۾
 امام رضا جي مزار جي زيارت
 ڊرائيور شاهين
 تهران ۾ برف باري
 دبئي چلو!
 پتي صاحب جي عرب پاليسي
 رچرڊ نڪسن ۽ پتو صاحب
 مهتاب
 ٻاهرين بند پر اندرين؟
 ننڍو هوٽل، ٽي ڪلبون
 مارڪس ۽ اسپينس
 سيڪلون ڪلب
 سيڪلون ڪلب جي 'مس نائيت'! ..
 تارزن جي واپسي
 هلوتوري دبئي ۽ ابوظهبي هلون ..
 ثقافتي تضادات ڪانفرنس ڪوئيٽا
 عمري لاءِ پلي پار جو پيرو
 منهنجي سنوڀن سالگرهه _ 2006ع ..

18. ريتائرمينٽ

ڪان پوءِ ... 492

ڌرتي تي. وي
 اسي لڪ
 سفاري پارڪ

هڪ دؤر جي پڄاڻي! 496



مهاڳ

آئو بائيو گرافي لفظ اصل ۾ يوناني لفظ آهي، ان جي معنيٰ آهي هڪ شخص جي حياتي جو لفظن ۾ احوال. جيڪا ان شخص جي پنهنجي لکيل هوندي آهي. اولهه واري دنيا جي اهم اوائلي آتم ڪٿائن ۾ سينٽ آگسٽن (354-430) جي ليٽن ٻوليءَ ۾ لکيل اعتراف تمام اهم آهن ساڳئي وقت قبل مسيح دور ۾ جوليس سيزر (144-100 ق- م) جون گيلڪ جنگ بابت لکيل يادگيريون، اسپيني ٻوليءَ جي پهرين آتم ڪٿا ليونر ڊيڪورو دوبا (1420-1362)، اسلامي دنيا جي پهرين لکيل آتم ڪٿا اسپين جي بادشاهه عبدالله ابن بگلن (1090-1056) جيڪا هن غرناطا مان جلاوطن ٿيڻ بعد مراڪش جي شهر اغمط ۾ ويهي لکي هئي ۽ اتي ئي هو گذاري ويو.

آئو بائيو گرافي جو لفظ پهرين پيرو مسٽر وليم ٽيلر 1797ع ۾ هڪ انگريزي ميگزين ۾ ڪتب آندو هو. ساڳئي وقت ايسا ڊورا (1877-1927) Isadora ع) جيڪا مشهور آمريڪي ڊانسر هئي. سندس لکيل آتم ڪٿا My life پڙهڻ جهڙي آهي. هن سڄي يورپ ۾ پنهنجي فن جو مظاهرو ڪيو. هوءَ آمريڪي شهر سان فرانسڪو جي هئي، هن فرانس جي شهر نائيس ۾ زندگيءَ جا پڇاڙڪا ڏينهن گذاريا. مشهور هدايتڪار سٽي جيت ري جي آتم ڪٿا، جيڪا هن بنگالي ٻوليءَ ۾ لکي شاندار آهي، آتم ڪٿائون، سوانح حيات، يادگيريون، تاريخ جي حوالي سان خاص اهميت رکنديون آهن. آتم ڪٿائن لکڻ جو سلسلو قديم آهي. مغل سلطنت جو باني تيمور گونگاڻي امير تيمور لنگ (وفات 1405ع) پنهنجي دور جو هڪ قهار حاڪم هو. ملڪن کي فتح ڪرڻ جو جهڙوڪر جنون هيس. جيڪڏهن ائين چئجي ته ان ۾ ڪوئي وڏا هرگز نه ٿيندو نه هن روءِ زمين تي جيتري رتو چاڻ ڪئي، اهڙي ورلي ڪنهن حڪمران ڪئي هوندي. بهر حال هو پنهنجي خودنوشت لکيو پو. ”تزڪ تيمور“ اڄ به پڙهڻ جهڙي آهي. سندس پونئيرن مان هندستان جي پهرئين مغل بادشاهه بابر (وفات 1650ع) ۽ جهانگير (وفات 1627ع) جون آتم ڪٿائون به اهم آهن. اهي حڪمران پنهنجون آتم ڪٿائون پاڻ لکندا هئا، يا وري پنهنجي درٻار جي فاضل ۽ قابل منشين کي ڊڪٽيشن ڏيئي لکرائيندا هئا، تنهنجي خبر خدا کي. پر اڄ به دنيا ۾ اهي آتم ڪٿائون ”بابر نامو ۽ تزڪ جهانگيري“ پڙهيون وڃن ٿيون. بابر جي خودنوشت ۾ مصوري جا اعليٰ شاهڪار موجود آهن. ان کانسواءِ جهانگير جي خودنوشت ۾ اندور جي مشهور مصور نهر هڪابوالحسن ۽ منوهر جانا هيل چتر اڄ به ڏسڻ وٿان آهن. هندستان جي پهرين مغل حڪمران ظهيرالدين بابر پڻ پنهنجي آتم ڪٿا ترڪي ٻوليءَ ۾ لکي هئي ان جا مختلف ٻولين ۾ ترجمو به ٿيا آهن. بابر پنهنجي

آتم ڪٿا ۾ لکي ٿو ته هندستان ۾ نه ته ڪاٺ لاءِ گهوڙي جو گوشت ٿو ملي، نه وري وهنجڻ لاءِ حمام خانا. عورتون گوڏ پائڻ ٿيون جڏهن ته هندستانين کي نه وري سڀني جاين ٺاهڻ جو شوق آهي. ساڳئي وقت بابر جي ڌيءُ گلبدن بيگم جيڪا پنهنجي ڀاءُ همايون سان گڏ رهي ان پٽ پنهنجيون يادگيريون لکيون آهن. هو پنهنجي ڪتاب ۾ سنڌ جي شهر پات ۾ همايون جي حميده بيگم سان شادي جو ذڪر ڪري ٿي.

مغل بادشاهه جهانگير پنهنجي آتم ڪٿا ”تزڪ جهانگيري“ ۾ ڏاڍا دلچسپ واقعا لکيا آهن. مشهور مصور ابوالحسن کي لقب ”نادر الزماني“ سان نوازڻ جو ذڪر ڪندي لکي ٿو ته اڄ تيرهيين جشن نوروز جي موقعي تي ابوالحسن کي ”نادر الزماني“ جي خطاب سان نوازيو ويو. هن منهنجي تخت نشينيءَ جي جيڪا تصوير جهانگيري ۾ مهاڳ طور شامل ڪرڻ لاءِ ٺاهي هئي. اها مون کي به ڏيکاري ڇاڪاڻ ته اها تصوير ڏاڍي سهڻي ۽ واقعي واکاڻ جوڳي هئي. ان ڪري هو منهنجي پيڻاهه عنايت ۽ مهرباني جو مستحق ٿيو. هن جون ڪمال تائين پهچي ويو آهي ۽ هن جون ٺاهيل تصويرون زماني جي شاهڪار جو درجو رکڻ ٿيون. هو واقعي هندو جو هڪ بيمثال فنڪار آهي. جيڪڏهن اڄ استاد شهزاد ۽ استاد عبدالحئي جهڙا فنڪار هن دنيا ۾ موجود هجن ها ته اهي به هن جي فن کي داد ڏيڻ کانسواءِ نه رهي سگهن.

تزڪ جهانگيري ۾ هن جهانگيري دور جي هڪ ٻي چترڪار استاد منصور جو به ذڪر ڪيو آهي. هو لکي ٿو ته مون کي تصويرن سان ايتري دلچسپي ۽ انهن کي پرڪٽ ۽ سمجهڻ جي ايتري قدر مهارت حاصل ٿي ويئي آهي. جو جيڪڏهن ماضيءَ ۽ حال جي ماهرن قاشي جي ڪا به تصوير، نقاش مصور جو نالو پڌرائڻ کانسواءِ منهنجي آڏور کي وڃي، ته آئون فوري طور تي سمجهي ويندس ته اهو فلاڻي استاد جو ڪم آهي.

محترم عبدالقادر منگي جي آتم ڪٿا ”جوئي آهيان سوئي آهيان“ ڪمپوز ٿيل ۽ دستخط شده منهنجي آڏو آهي. هڪ شخص جي زندگي جي ڪٿا جو سرستو احوال. زندگي ڪيڏي نه عجيب آهي. بس ڊوڙندي رهي ٿي. ۽ اسين ان ڊوڙ ۾ شامل ٿي، وقت جو حصو ٿا بڻجي وڃون. پوءِ رهجي وڃن ٿيون ڇڙو يادگيريون ۽ اهي سارو ٿيون ئي انسان جو بهترين سرمايو هونديون آهن. اهي يادگيريون ئي انسان جو ساٿ ڏينديون رهن ٿيون. هڪ حساس دل ماڻهو جڏهن اڪيلو ويهي پنهنجي گذري ويل زندگيءَ تي ويچار ڪندو آهي، ته اهو گذري ويل سمو. اهو دور کيس سڀني وانگر، ڪنهن چاندوڪي رات وانگر، هوا ۾ جهومندڙ وڻن جي پنن مان لنگمندڙ هوا جي جهوٽي وانگر، سج لٿي مهل سمنڊ جي ڪناري لهندڙ سج جي لام جيان، يا آڪاس تي بيٺل سترهين تاريخ جي چنڊ وانگر پائندو آهي. حياتي ڪوئي هوا جو جهوٽو آهي. چڻ گذري ويل وقت به ان هوا جي جهوٽي وانگر، لنگهي وڃي ٿو.

انسان پنهنجي ڄمار ۾ آهستي آهستي سج جي نيرڙي ٽپهري مهل تي اچي پهچي ٿو. پر هن کي ان ڳالهه جو احساس ڏاڍي دير سان ٿو ٿئي. ماڻهوءَ کي چڻ اهو چاهي ٿي ته ٿو ٿئي ته صبح ويو سج مٿان اچي بيٺو. منجهند ٿي پاڇا. لڙبا. پپهري سانجهيءَ ۾ منهن مٿائي ويئي، پر ماڻهو گذريل زندگيءَ ۾ هر دم جوان شگفتي ۽ پرباش رهي ٿو. چڻ عمر جي اڃا هاڻ باڪ ڦٽي آهي. ماڻهو پلي ڄمار ۾ ڪيترو به وڏو ٿئي، پر چڻ بت هن جو بنهه نه جهريو آهي ۽ هو اهڙو ئي آهي. اصل ۾ انسان جو مزاج آهي ئي عجب جهڙو. بنهه ڪڏهن به نه سمجه ۾ ايندڙ!

پرڏيهي ادب ۾ آتم ڪٿا، سوانح عمري، اعترافن ۽ تحقيقي ادب جي وڏي اهميت حاصل آهي. ماڻهو جيڪي ڪجهه پنهنجي گرد و پيش ڏسي ٿو محسوس ڪري ٿو سندس دل ۽ ذهن ۾ سندس چوگرد واقعا رونما ٿي ماضي جو حصو بڻجن ٿا، انهن کي نثرو ساري سگهي. ڇاڪاڻ ته اهي واقعا ۽ ڳالهيون، جيڪي مٿس اثر ڇڏين ٿا، انهن جو عڪس مٿس سدائين طاري رهي ٿو. سنڌي ٻوليءَ ۾ شاباس هجي، ميرزا قليچ بيگ کي، جنهن سڀ کان پهرين پنهنجي آتم ڪٿا، ”سائوپن ۽ ڪاروپنو“ لکي، ان ۾ هن جي روزاني ڊائري پڻ شامل آهي. دراصل ورهاڱي کان اڳ سنڌ ۾ ڪهاڻي، شعر ڪانسا ۽ ٻين موضوعن تي لکڻ جو رواج گهٽ هو. البت ان دور ۾ ڪن اهم شخصن جي حياتيءَ جا احوال ضرور لکيا ويا. ننڍي کنڊ ۾ ادب ۾ تحقيق جو عنصر ڊاڪٽر هوتچند مولچند گربخشاڻي، شاهه جو رسالو ترتيب ڏيئي شاهه صاحب جي زندگيءَ جو احوال لکي ڪيو. بعد ۾ محترم جي ايم سيد، ڊاڪٽر عمر بن محمد دائود پوٽي، پير علي محمد راشدي، پير حسام الدين راشدي ۽ ڪجهه ٻين جو ڪارنامو آهي، جن پنهنجي حياتي جو احوال لکيو ۽ سائن گڏ گذاريل شخصن بابت به گهڻو مواد فراهم ڪري ويا. مشهور اديب شيخ اياز پنهنجي آتم ڪٿا لکي ويو. اها سنڌي ادب جو هڪ شاهڪار ڪتاب آهي. مشهور اديب ڊاڪٽر نبي بخش بلوچ پنهنجي حياتي جو احوال لکيو آهي.

ڪجهه وقت کان سنڌ ۾ شاعري، ڪهاڻي جو رجحان خاص طرح هر شاعر ڪهاڻيڪار جي لکڻين جا ڪتاب وڏي تعداد ۾ ڇپجڻ لڳا. اها چڱي ڳالهه پر محسوس ٿي رهيو هو ته اسان وٽ سوانح عمري، آتم ڪٿا وغيره، لکڻ جو سلسلو گهڻو ڪري ختم ٿي رهيو آهي. پر هن وقت ڏٺو ويو آهي ته سنڌ ۾ آتم ڪٿائن لکڻ جو رجحان تيز ٿي ويو آهي. ڪيترا بيوروڪريٽ به سنڌيءَ ۾ پنهنجيون آتم ڪٿائون لکي رهيا آهن. دراصل سنڌي ادب ۾ هاڻ تحقيقي ادب، توڙي ماضي قريبن واري سياست تي لکڻ ۽ تحقيق جي ضرورت آهي. ۽ خوشيءَ جهڙي ڳالهه آهي ته ان موضوع تي هاڻ گهڻو ڪجهه سر جي رهيو آهي.

گهڻو ڪري سمجهيو ويندو آهي ته آتم ڪٿائن ۾ لکڻ واري جي ذات ۽ شخصيت جو عمل دخل گهڻو هوندو آهي، جنهن جي ڪري واقعات جو توازن قائم نٿو رهي. ڪنهن حد تائين اهو صحيح به آهي، پر تاريخ جو شاگرد ان ڳالهه جو سولائي سان پتو لڳائي سگهندو آهي. آتم ڪٿائن ۽ يادگيري جي مطالعي مان هڪ وڏو فائدو اهو هوندو آهي ته ليکڪ اهڙن واقعات جو ذڪر ڪندو آهي، جن کي ٻيا سوانح لکندڙ يا مورخ غير ضروري سمجهي نظر انداز ڪري ڇڏيندا آهن. ڪڏهن ڪڏهن اهي غير اهم واقعات، يعني مسائل جي صحيح تصوير تيار ڪرڻ ۾ ڏاڍا اهم ۽ ضروري ثابت ٿي پوندا آهن. خاص ڪري اها آتم ڪٿا، يادگيريون، ڪنهن اهڙي شخص جون مرتب ڪيل هجن، جنهن پاڻ مختلف دور ڏٺا، يا انهن جو اکين ڏٺو شاهد هجي، اها بي ڳالهه آهي ته اهو شاهد ڏنل واقعات کي ڪيتري ايمانداريءَ سان ٿو ويهي بيان ڪري مثال طور سنڌ ۾ نائونمل جون ياداشتون، جيڪي هن جي پوٽي آلومل انگريزي ۾ لکيون.

آتم ڪٿائون پڙهڻ منهنجي هابي رهي آهي. مون کي منگي صاحب جي آتم ڪٿا پڙهندي زيب اي بخاري جي آتم ڪٿا پئي ياد اچي. مرحوم زيب اي بخاري، مشهور شخص هو. پاڻ ۽ سندس وڏو ڀاءُ پطرس بخاري، آل انڊيا ريڊيو جا بنيادي معمار هئا. زيب اي بخاري پنهنجي آتم ڪٿا ”سرگزشت“ ڏاڍي پيرائتي انداز ۾ لکي جيڪا ڏاڍي دلچسپ هئي. هو آواز ۽ اُچار جو بادشاهه هو. محرم ۾ پاڻ ريڊيو ڪراچي تان مرثيو

پڙهندو هو.

جيئن مون مٿي ذڪر ڪيو ته آتم ڪٿائين جا ڪتاب پڙهڻ منهنجي هاجي ۾ شامل آهن. پاڪستان جي تن اهم بيوروڪريٽس جون آتم ڪٿائون پڙهندي مون کي محسوس ٿيو ته هنن جو ورتاءُ خصوصي طور تي سنڌي رهنمائن سان تعصب سان ڀريل آهي. انهن ڪتابن ۾ رويڊاڊ خان، م. ب. خالد، ۽ سلطان محمد خان شامل آهن. مثال طور رويڊاڊ خان لکي ٿو ته ”جناب ذوالفقار علي ڀٽو وزيراعظم پاڪستان، سوئيزلينڊ جو دورو ڪري آيو. واپس اچي حڪم جاري ڪيائين ته سنڌ جي مشهور ڍنڍ ڪينجهر تي جنيوا وانگر هڪ عاليشان ڦوهارو ٺهرايو وڃي. پر اسان ڄاڻي واپس ان پروجيڪٽ کي مهمل ڪري ڇڏيو. ڇاڪاڻ ته ڪٿي جنيوا ۽ ڪٿي وري ڪينجهر م. ب. خالد پنهنجي يادگيري جي ڪتاب ”ايوان صدر ۾ 11 سال“ ۾ هڪ سنڌي سياستدان جو ذڪر ڪندي لکيو آهي، ته غلام محمد گورنر جنرل منچر ڍنڍ تي شڪار ڪرڻ هليو. جڏهن ٻيڙيءَ مان لهندي ٻوٽ پائڻ جي ڪوشش ڪئي ته ان سنڌي سياستدان پنهنجي هٿن سان کيس ٻوٽ پارائي پوءِ ٻئي هٿن جون آڱريون عقيدت طور پنهنجي اکين تي رکيون ته جيئن غلام محمد گورنر جنرل جي خوشنودي حاصل ڪري سگهجي.

سلطان محمد خان آتم ڪٿا ”هڪ سفارتڪار جي سرگزشت“ ۾ پڻ وزيراعظم شهيد ذوالفقار علي ڀٽو سان پنهنجي رفاقت جو ذڪر نيڪ نيتي سان نه ڪيو آهي. جڏهن ته آتم ڪٿا ۾ ڪوشش ڪجي ته سچ لکجي نه ته اها نه لکجي. بنيادي طور تي سچ اهوئي هوندو آهي جيڪو انهيءَ دور ۾ چيو وڃي باقي بعد ۾ چيل ڳالهن سچ نه پر مرثيو ٿي سگهن ٿيون.

منگي صاحب جنهن دور ۾ شروعاتي نوڪري ڪئي. اهو وقت سک ۽ سلامتي وارو هو. ماڻهن ۾ ماڻهپو موجود هو. پيو ته ٺهيو پر ان وقت جي ڌاڙيلن به حيا ۽ شرم جو دامن نه ڇڏيو هو. پاڻ لکي ٿو ته اهو ڀٽي صاحب جو زمانو هو. ميرپور ماٿيلي مان ٻارن کي وٺي هورتيديري لاءِ نڪتو. شڪارپور ۾ سانجهي ٿي ويس. ڳڙهي ياسين تعلقي ۾ سون واه ڪراس ڪندي سندس پويان هڪ جيب اچي لڳي. ان ۾ ڪي هٿيار بند ماڻهو ٻُٽ ٻڌل ويٺا هئا. اهي هنن کي ڏسي ڀر مان نڪري ويا. پر هو وڃي خير سان ڳوٺ پهتا. بعد ۾ تن ڏينهن بعد سندس مامي ٻڌايس ته، ٻي جيب ۾ مشهور ڌاڙيل ميهڙ شاهه هو. جيڪو نياپو ڏيئي ويو آهي ته ادا ڪي چئو ته اهڙي بيگاهه وقت ٻاهر نه نڪرندو ڪري! ميهڙ شاهه ان وقت مشهور ڌاڙيل هو. اهو تر جي هڪ چڱي مڙس جو فرزند هو. منگي صاحب سان گڏ اسڪول ۾ پڙهيو هو. منگي صاحب، ان ڌاڙيل جو ذڪر ڪري هڪ ڊيومالائي ڪردار کي زندهه ڪري ڇڏيو آهي. ميهڙ شاهه کي بعد ۾ لاڙڪاڻي جي ايس پي پنچل خان ڇاپو هڻي صالح جيهو دريا خان جاکرو سميت قتل ڪري ڇڏيو.

آتم ڪٿا ۾ ڀٽو صاحب ۽ شيخ مجيب جو ذڪر آهي. اصل ۾ بيوروڪريٽ جي حيثيت سان منگي صاحب ڪيترا تاريخي، سياسي دور اکين سان ڏٺا آهن. ڏاڍا دلچسپ واقعا به لکيا اٿس. مثال طور ڀٽو صاحب جي دور ۾ جڏهن شيخ زيد بن سلطان لاڙڪاڻي آيو. المرتضيٰ لاڙڪاڻي ۾ ڀٽو صاحب طرفان ڪيل دعوت ۾ ناهيد صديقي طرفان ڪيل ڪٽڪ ڊانس. ڊاڪٽر اشرف عباسي، طرفان سفيرن جي ڪيل دعوت. ان ۾ سري لنڪا جي سفير مسز ٽيجاوتي گناور ڌڻي جوزيتون کائڻ ۽ منگي صاحب جو مائي صاحبه کي جهلڻ ته ”مهرباني ڪري گهڻا زيتون ڪافيءَ سان گڏ نه ڪا، ڇاڪاڻ ته زيتون Laxative هوندا آهن.“

اهو ڏسي بار بار ڊاڪٽر اشرف صاحب جو ڪائنس پڇا ڪرڻ ته تو سفير صاحب کي ڇا چيو وارو واقعو دلچسپ آهي. اهو قصو غالبن سال 1972ع جو آهي. پتو صاحب سفيرن کي هڪ اسپيشل ٽرين ۾ راولپنڊي کان لاڙڪاڻي وٺي آيو هو. مشهور سفارتڪار سلطان محمد خان پنهنجي آتم ڪٿا، ”هڪ سفارتڪار جي سرگزشت“ ۾ سفيرن جي لاڙڪاڻي واري دعوت جو ذڪر ڪيو آهي. هن لکيو آهي ته ”اسين صبح ساڻ هڪ خاص ٽرين ۾ لاڙڪاڻي پهتا سين، جيڪا حقيقت ۾ هڪ ڀر ٽڪلف ٽرين هئي. هڪ هڪ جوڙي کي ننڍو ڪمپارٽمينٽ ڏنو ويو هو. فرش تي غاليڇا وڇايل هئا. لاڙڪاڻو ريلوي اسٽيشن کي جهنڊن، جهنڊين ۽ غاليڇن سان سينگاريل ويو هو. اسٽيشن تي دهلاري سنڌي ڌنن وڄائي رهيا هئا. جڻ ڪنهن شهزادي جو استقبال ٿيڻو هو. ٽرين ۾ نيرن ڪرڻ بعد مهمانن جو هڪ گروپ ڍنڍ تي پکين جو شڪار لاءِ ۽ ٻيو موهن جو دڙو ڏسڻ لاءِ روانو ٿي ويو. رات جو ڊنر شاهي خيمي ۾ ڪئي ويئي هئي. ان ۾ سنڌي راڳ جو خاص اهم ڪيل هو. جڏهن مشهور گيت هو جمالو ڳايو ويو ته ڪيترن وزيرن به اٿي ڊانس ڪيو.“

منگي صاحب پنهنجي آتم ڪٿا ۾ شهيد ذوالفقار علي ڀٽو سان ٿيل هڪ ملاقات جو ذڪر ڪري ٿو. اها ملاقات جون- جولاءِ 1970ع ۾ رتوديرو کان ٿي ميل پري ڳوٺ ڪوڏراڻي اٻڙا ۾ ٿي هئي. ان وقت منگي صاحب لاهور جي مشهور مخزن نصرت پڙهندو هو. اها مخزن مشهور ترقي پسند اديب ۽ مصور محمد حنيف رام ڪينڊو هو. اها مخزن اسان به پڙهندا هئاسين. بلڪ حنيف رام ۽ سندس وڏو ڀاءُ چوڌري نذير احمد جو رسالو سوڀرا مشهور ادبي مخزن تائپ ۾ شايع ٿيندو هو. افسوس ته ان ملاقات ۾ پتو صاحب سان منگي صاحب جي خواهش هوندي به تصوير نه ڪري سگهي، جو ڪئميرا جو رول ختم ٿي ويو هو ۽ بقول منگي صاحب جي ته پتو صاحب چيو ته ”ڪا ڳالهه ڪونهي. فوٽو ٻئي دفعي ڪڍائينداسين“ پر اهو ٻيو دفعو هن جي زندگيءَ ۾ نه آيو. ۽ وري ڪڏهن ايندو.“

بيوروڪريٽ، جنهن کي سنڌ ۾ اڪثر ڪامورو ڪري سڏين، ڪنهن وقت ان جو وڏو رعب ۽ تاب هوندو هو. ڪليڪٽر، ڊپٽي ڪليڪٽر ۽ ڪماني صاحب يعني ايس پي ته مٿين سطح جا هوندا هئا. پر عام سنڌي ماڻهن لاءِ جمعدار، مختيارڪار، هيڊ منشي، ۽ تپيدار به وڏي ڳالهه هئا. پوءِ ته ڪليڪٽرن سان گڏ ڪمشنر به اچي ويا. صدر ايوب خان جي زماني ۾ ته ڪمشنر به جهڙوڪر ڊويزن جا مالڪ هئا. حيدرآباد جو ۽ خيرپور جا ڪمشنر صاحبان جهڙوڪ مسرور حسن خان ۽ سيد دربار علي شاهه جي ڪهڙي ڳالهه ڪجي؟ اڃا به پوئتي وڃو. انگريز فيل مست جو دور. ڪامور ڪي ۽ وڏير ڪي راج جي سهڪار سان زندهه هو. انگريز بهادر جو پنهنجي هيٺئين آفيسر تي اعتماد ۽ ڀروسو هوندو هو ۽ اهي به پنهنجي صاحب جي خوشنودي، سندس راج کي قائم رکڻ لاءِ ڪڏهن به پوئتي پير اصل نه ڪندا هئا. ٻيو ته ٺهيو پر صاحب لوڪن يعني انگريز آفيسرن جا بتلر به زور هوندا هئا. اسان ان دور جو ڏاڍو جبر ۽ زور ته ڪونه ڏٺو، پر ايوب خان جي دور جا ڪامورا ضرور ياد بيٺا آهن. پير علي محمد راشدي ۽ پير حسام الدين راشدي جي ٻن ڪتابن هر هڪ ”اهي ڏينهن اهي شينهن“ يا ڳوڻ پهرين، ۽ ”هوڏو ٿي هوڏينهن“ ۾ ان دور جي ڪامورن جي چڱي چوڪي عڪاسي ڪئي ويئي آهي. پير صاحبن جي نظر ۾ ان وقت جي سنڌ ٽن طبقن ۾ ورهايل هئي- هڪ هندو، ٻيو مسلمان، ٽيون ڪامورو.

پر منهنجي نظر ۾ تڏهن به طبقا به هئا- هڪ امير ٻيو غريب! باقي جنهن نگاهه سان هن پنهنجي

ڪامورڪي دور جي سياسي، معاشري حالتن کي اکين سان ڏٺو آهي. منگي صاحب جي هن جي آتم ڪٿا ۾ انيڪ ڳالهيون، سندس من جي چاهه ۽ ذاتي آبروبشن جون شاهدي ڏين ٿيون. عميق جهڙي گهرائي، مونڪي سندس هڪ ليکڪ ۾ نظر آئي. 28 فيبروري ۽ پهرئين مارچ 1991ع تي هن پنهنجي اهليه خورشيد قادر جي هن جهان ڇڏڻ وارو ذڪر ڏاڍي اثرائتي نموني ڪيو آهي. جڏهن ڊاڪٽر سندس اهليه کي ڏسي چوي ٿو ”سر سوري شي ازديد“ امالڪ منگي صاحب جي واتان نڪري ٿو ”اهو ڪيئن ٿو ٿي سگهي. هاڻي ته ڳالهائي رهي هئي.“ اها ڳالهه پڙهندڙ جي من کي ڇهي وڃي ٿي. اصل ۾ عبدالقادر منگيءَ جي دل ۾ هڪ ڪلاڪار ويٺل آهي. جيڪو سندس آتم ڪٿا ۾ بار بار پنهنجي اصولڪي روپ ۾ نظر ٿو اچي.

لڳي ٿو ته منگي صاحب کي منيءَ ۾ وڃي ميرزا قليچ بيگ جو ساءُ اچي ويو هو. هو صاحب مختيارڪاري آفيس ۾ گهمندي رڌڻي ۾ هڪ پٿر کي ڏسي ان تي ويهي بورچي ماني پچائي رهيو هو. پٿر کي ڏٺائين ته پٿر تي 1858ع لکيل هو. پڪ ٿيس ته اها مختيارڪاري آفيس هئي، جنهن جو اهو پٿر اتي پيو هو. منگي صاحب اها 1858ع وارو پٿر ان عمارت جي مٿان هڻائي ڇڏيو. اهائي عمارت هئي، جنهن ۾ مرزا قليچ بيگ مختيارڪار جي حيثيت ۾ 1898ع ۾ اچي رهيو هو.

هن ڪتاب ۾ 20 هين ۽ 21 هين صديءَ جي واقعات جو ذڪر آهي. هڪ بيورڪريٽ جيڪو هڪ ليکڪ هو. جڏهن پير وسڻ ۾ داخل ٿئي ٿو ته کيس مرزا قليچ بيگ ياد اچي ٿو اتي هن منيءَ بابت مرزا صاحب جو شعر به ڏئي کيس ياد ڪيو آهي. يا وري ڏيپلي کان مني ويندي جڏهن هوروهيڙي جي وٽن جا جهنڊ ڏسي ٿو ته انهن ۾ ڪڙيل گل مهر جهڙا نارنگي رنگ جا گل ڏسي شيخ اياز ٿو ياد اچي. ساڳئي وقت هن سنڌ جي وساريل نوجوان شاعر واجد ناز يا واجد منگي کي ياد ڪيو آهي. واجد ۽ رزاق مهر منهنجا به شخصي دوست هئا. اڄ اهي ٻئي هن جهان ۾ ڪونهن، پر واجد منگيءَ جو ذڪر پڙهي منهنجي اکين ۾ ڳوڙها لهي آيا.

ٿر ۾ رهي کيس ٿر جي ريتن رسمن جي به ڄاڻ پئجي وڃي ٿي، تڏهن ته لکيوائس ته ٿر ۾ جيڪڏهن ڪنهن عورت کي ٻانهن ۾ نونٺ کان هيٺ ۽ مٿي چوڙا هجن، ته اها مائي پرڻيل هوندي

منگي صاحب پنهنجي آتم ڪٿا ۾ ڪيترن ساٿي ڪامورن جو ذڪر محبت سان ڪيو آهي. مثال طور رشيد عباسي، جيڪو اڄ هن جهان ۾ موجود نه آهي. پر سندس فضيلت ڪلمڪ طبيعت ڪڏهن به وسرڻ جوڳي ڪونهي. منهنجي ساڻس ويجهڙا پ هئي. جڏهن لاڙڪاڻي جو ڊپٽي ڪمشنر هو ته 1983ع ۾ سندس ٽي مهرباني سان، آئون ڪونج رسالي جي ايڊيٽر دوست هري موٽواڻي کي لاڙڪاڻي وٺي ويو هوس. تڏهن موهن جي دڙي ريسٽ هائوس تي اسان جي رهائش جو بندوبست عباسي صاحب ڪيو هو. سندس وڏي پاءُ سان گڏ ڪراچي حيدرآباد سپر هاءِ وي تي ڪار جي ايڪسپڊنٽ ۾ لاڏاڻو ڪري ويو. ساڳئي وقت قلبي بخش رند، جيڪو سنڌ جو چيف سيڪريٽري پڻ ٿيو يا وري امتياز قاضي جيڪو حيدرآباد جو ڪمشنر به ٿيو جو ذڪر هن دل سان ڪيو آهي.

هڪ بيورڪريٽ جي حيثيت سان ماڻهو مختلف هنڌن تي نوڪري ڪري ٿو. منگي صاحب به

پنهنجي ڪٿا ۾ انهن ضلعن جو ذڪر ڪيو آهي۔ 1983ع تي ۾ اڳوڻي آمر جنرل ضياءَ الحق جي نئي سرڪٽ هائوس ۾ ماني جو بندوبست هو. دادوءَ ۾ ضياءَ سان اڳي ئي ماڻهن جڻ ڪئي هئي، جنهن کانپوءِ جڏهن شام جو حيدرآباد آيو عبرت، آفتاب، ۽ سنڌ نيوز جي ايڊيٽرن کي سرڪٽ هائوس ۾ سڏايو هئائين. قاضي عبدالمجيد عابد، شيخ علي محمد، ۽ آئون سرڪٽ هائوس پهتاسين، ته پاڻ اڃا نه پهتو هو. پر جيئن آيو. ته ان وقت ڏاڍو تنهنجو هو. ايندي شرط قاضي عابد صاحب، ڏي منهن ڪري چيائين ”توهان جي ڪري هي سڀ ڪجهه ٿيو آهي!“ ائين چئي پاڻ اندر هليو ويو. اها ڳالهه هن چوچئي ته بعد ۾ خبر پئي ته دادوءَ ۾ صدر صاحب سان ماڻهن اهڙو ڪم ڪيو جو هو پنهنجي ڪاوڙ نه روڪي سگهيو.

جڏهن ضياءَ الحق نئي پهچي ٿو ته ان وقت ڏي سي ڦٽي بخش رند، ۽ ايس ڊي ايم منگي صاحب هئا. صدر صاحب جي ماني جو انتظام سندس حوالي هو. ضيا جي ماني اغوا ٿيڻ جي ڊپ کان ماني جون ڊيگيون پوليس وين ۾ وجهي سرڪٽ هائوس آنڊيون ويون.

جنرل ضيا نئي شهر کان ڀر ڀرو مڪلي هل تي ٺهيل عوامي احتجاج ڏسڻ کان بچي ويو. سچ پچ ته هڪ بيوروڪريٽ جي حيثيت سان ماڻهو کي ڪيترا اٿوڻندڙ ڪم به ڪرڻا پون ٿا. جيئن پاڻ ذڪر ڪري ٿو ته اهو ڪيڏو نه مشڪل وقت هو. جڏهن مارشلا اختيار وٽان حڪم آيو ته ميرپور بنوري جي مشهور سياسي شخصيت ۽ فرنٽ ليڊر اعجاز علي خواجه کي گرفتاري جو حڪم آيو ۽ پاڻ پوليس آفيسر سان گڏجي، اعجاز خواجه کي گرفتار ڪرڻ لاءِ هن جي گهر وڃن ٿا. پر اعجاز هڪ برڊبار سياسي شخص وانگر گرفتاري ڏيئي ٿو.

سچ پچ ته نوڪري ائين ئي ڏکي هوندي آهي. ضياءَ الحق جي مارشل لا جو دور ان لحاظ کان تمام ڏکيو هو. سنڌي اخبارن لاءِ به مشڪلاتون هيون، ته انتظاميه ۾ به پئي ڏڪندي هئي. منگي صاحب جي تندي الهيار وارو سندس اسسٽنٽ ڪمشنري وارو دور به ياد اٿم. آئون ان وقت عبرت گروپ ۾ ڪم ڪندو هيس. قاضي عبدالمجيد عابد صاحب، گورنر جهانداد خان جي صوبائي وزارت ۽ مير علي احمد خان ٽالپر به ضيا جو ڊبنگ ڊفينس منسٽر هو. تندي الهيار واري قومي اسيمبلي جي سيٽ تي مير علي احمد خان ٽالپر بيهڻ جو اعلان ڪيو. قاضي عابد سندن ايم اين اي لاءِ نه پر حيدرآباد تعلقي واري صوبائي سيٽ تان بيهڻ جو ارادو ڏيکاريو. قاضي عابد صاحب، مون کي سڏي چيو ”توهان جي وڏي پاءُ سان مير صاحبن جا شخصي تعلقات رهيا آهن، توهان مير صاحب وٽ وڃو ۽ منهنجي لاءِ هن کان ملاقات جو ٽائيم وٺي اچو. مير صاحب علي احمد خان حيدرآباد آيل هو. آئون وٽس هليو ويس. ۽ کيس قاضي صاحب جي خواهش ٻڌائي. هن چيو قاضي صاحب مون وٽ چوڻو اچي، اهو ته مون کي معلوم آهي. بهر حال مون وٽ هلي ايندو ته مون کي مجبور ٿي سندس ڳالهه مڃڻي پوندي، ان ڪري توهان هن کي چئو ته آئون توهان وٽ صبح جو هلي ايندس.“ مون اها ڳالهه اچي، قاضي صاحب کي ٻڌائي. هو ڏاڍو خوش ٿيو. يڪدم سندس وڏي پٽ قاضي افضل عابد، جي ڊفينس حيدرآباد واري بنگلي تي مير صاحب جي بريڪ فاسٽ جو بندوبست ڪرايو ۽ مون کي تاڪيد ڪيائين، ته مير صاحب کي فون ڪري چئو ته صبح جو بريڪ فاسٽ مون وٽ اچي ڪري پئي ڏينهن صبح جو 9 وڳي مير صاحب پنهنجي سرڪاري اتالي ۽ پنهنجي سيڪريٽري ڪرنل يوسف سان اچي قاضي افضل جي بنگلي تي پهتو. اندر ڊرائينگ روم ۾ سندن ڳالهه ٻوله ٿي. قاضي افضل عابد، الله سائين کيس وڏي حياتي ڏي اڃا حيات آهي، ۽ آئون اتي موجود هئاسين. قاضي صاحب پنهنجو مسئلو کيس ٻڌايو ته توهين ايم اين اي تي بيهو آئون هيٺ ايم پي اي جي سيٽ تي بيهڻ ٿو چاهيان! ان سيٽ تي

مير صاحب جو پائيتو ۽ مير رسول بخش تالپر جو پٽ مير رفيق تالپر کي بيھڻو هو. بهرحال مير صاحب کيس چيو ”آئون اوهانکي ڪجهه ويچار ڪرڻ بعد جواب ڏيندس!“

ڪجهه ڏينهن کانپوءِ وري قاضي صاحب مون کي مير صاحب ڏي موڪليو. وٽس شيخ علي محمد ايڊيٽر روزاني آفتاب پڻ ويٺل هو. مير صاحب چيو ”سرڪار ڳالهه سڏي آهي. مير رفيق تالپر ان ايم پي اي جي سيٽ تان ايم پي اي جو اميدوار آهي. ان ڪري مير صاحب اتان بيهندو. ۽ آئون اڳي ئي ايم اين اي جي سيٽ جو اميدوار آهيان. اوهين پلي قاضي صاحب کي اهو وڃي نياپو ڏيو!“ آئون اهو نياپو ڪڍي. يڪدم قاضي عابد جي سول لائين حيدرآباد واري بنگلي تي موجود ڪاوش اخبار جي آفيس ۾ سانجهتس. پاڻ منهنجي انتظار ۾ ويٺو هو. ڳالهه سڄي سريستي ڪري کيس ٻڌايم. پاڻ ڪاوڙجي پيو. منهنجي ويٺي گورنر جهانداد کي فون ڪري کائنس ٻئي ڏينهن جو ٽائيم ورتائين، ۽ ان وقت ئي ڪراچي روانو ٿي ويو. پوءِ ڪراچي مان ئي اچي ايم اين اي جي سيٽ تي مير علي احمد تالپر سان مقابلو ڪرڻ جو اعلان ڪيائين. ساڳئي وقت هن ايم پي اي جي سيٽ تي مير رفيق تالپر جي سامهون حاجي راول خان پهوڙ کي بيهاري ڇڏيو. بس پوءِ ته بقول منگي صاحب جي ته ”پير تي ڏونڪو وڳو ڌمال شروع ٿي ۽ سياسي ناچوئن ناچ شروع ڪيو.“

تعجب انگيز ڳالهه اها هئي ته ان وقت حيدرآباد تعلقي جو اسسٽنٽ ڪمشنر عبدالجبار عباسي ۽ تندي الهيار جو ايس ڊي ايم عبدالقادر منگي ٻئي منهنجا شخصي دوست هئا. هوڏانهن آئون ڇاڪاڻ ته عبرت گروپ ۾ ڪم ڪندو هوس، ان ڪري قاضي صاحب جي اليڪشن مهم جي خبر هوندي هئي. 28 فيبروري 1985ع تي سڄي ملڪ ۾ غير جماعتي چونڊون ٿيون. مير علي احمد خان تالپر، ۽ سندس پائيتو مير رفيق تالپر ٻئي قاضي عبدالمجيد عابد ۽ حاجي راول خان پهوڙ جي مقابلي ۾ هارائجي ويا.

منگي صاحب ان تاريخي مُعرڪي يعني اليڪشن جي حوالي سان قاضي عابد صاحب جي ڪارڪي آرمي طرفان پڪڙڻ جو ذڪر ڪيو آهي. منگي صاحب موجب کيس خبر پئي ته ان گاڏيءَ ۾ نوتن جون پيتيون ۽ ڊگيءَ ۾ مير علي احمد خان تالپر جون قابل اعتراض تصويرون به هيون ۽ گرفتار ٿيندڙ شخص قاضي سعيد اڪبر هو.

اهو قصو تفصيل سان منگي صاحب پنهنجي آتم ڪٿا ۾ بيان ڪيو آهي. قاضي سعيد اڪبر اڄ هن جهان ۾ ڪونهي. پر اها خبر اتم ته قاضي سعيد، پنهنجي چاچي قاضي عابد صاحب تي اصل فدا هوندو هو. اسان کي قاضي سعيد جي گرفتاريءَ جي خبر بعد ۾ پئي، بقول منگي صاحب جي برگيڊيئر صاحب، مٿي بالا عملدار صاحب سان ڳالهائڻ ۽ آخر ڪار قاضي سعيد کي، ان ڪار سميت جنهن ۾ فوتا پيل هئا، آزاد ڪيو ويو.

منگي صاحب لکي ٿو ته کيس اڃا تائين اها حسرت آهي ته ان موٽر ڪار ۾ مير صاحب جا اهي ڇٽ پٽا فوتو ڏسڻ کان هوءَ ڊي ايس پي جهان شاهه محروم رهجي ويا.

سومنگي صاحب جي اها حسرت هنن لفظن ۾ ٿوپوري ڪريان. ”اصل ٿيوائين ته قومي اسيمبليءَ جي ان چونڊ مهم ۾ برابر قاضي صاحب جي ڪيمپ طرفان هڪ فوتو ورهايو پئي ويو. ان فوتوءَ جي هڪ جهلڪ مون به ڏٺي. بلڪ ڪجهه وقت تائين اهو فوتو مون وٽ به پيل هو. جنهن فوتوءَ جو منگي صاحب ذڪر ڪري پيو. ان فوتوءَ ۾ مير علي احمد خان تالپر، ڪنهن فيملي دعوت ۾ ويٺو آهي، دعوت شايد نيوايئر يا ڪنهن جي سالگرهه جي هئي. باقي فوتوءَ ۾ عورتون ست اٺ کن هيون. مون کي تجسس رهيو ته اهو فوتو ڪٿان جو

نڪتل آهي. بعد ۾ خبر پئي ته اها تصوير مير صاحب جي هڪ ڄاڻ سڃاڻ واري عورت جي بنگلي ۾ نيو ايتري نائيت وري تقريب جي آهي. ۽ اهو فوتو ان وقت قاضي صاحب کي ڪنهن شخص پهچايو هو. مير علي احمد خان ٽالپر جي هارائڻ کان پوءِ منهنجي ساڻس پارسي ڪالوني واري بنگلي تي سيپٽمبر 1985ع ۾ ملاقات ٿي هئي. آئون کيس پنهنجي وڏي ڀاءُ ممتاز علي قريشي جي وري جو ڪارڊ ڏيڻ ويو هوس. پاڻ پنهنجي بنگلي جي آڳاٽي ۾ چمپا جي وڻ هيٺان ويٺو هو. جنگ جو عيوضي هن کان انٽرويو وٺي رهيو هو. جڏهن مير صاحب کان صحافي پڇيو ته اوهان جو جنرل ضياءُ الحق بابت ڪهڙو خيال آهي ته مير صاحب اڙدو جو هي شعر پڙهيو هو:

هم تو زخمي هوئي خير هوئي
عشق ۾ جان چلي جاتي هي

۽ پوءِ جنگ جو عيوضي جڏهن اتان اٿي ويو ته منهنجي لاءِ ڪافي گهرائي هئائين، ۽ ان ۾ ماکي ملائي مون کي ڏنائين. انهيءَ آخري ڪچهريءَ ۾ جڏهن مون ان تصوير جو ذڪر ڪريو ته کلي چوڻ لڳو ”سرڪار اهو فوتو گهريلو فوتو هو. ۽ فلاڻي صاحب جي زال به ان فوتو ۾ ويئي آهي. پر هن مائي جي ڏير وڃي اهو فوتو قاضي صاحب جي حوالي ڪيو. بس سرڪار ڇا ڪجي؟ خدا جي پناهه آهي. هنن ماڻهن کان!“

منگي صاحب هڪ دلڪش، ۽ ايماندار ماڻهو آهي. انتهائي ميناج واري طبيعت اٿس. گلاب جي گلن جو شوقين رهيو آهي. گلن ۽ وڻن پوکڻ جي به عادت اٿس. اها ڳالهه هڪ چڱي ماڻهوءَ جي اعليٰ طبيعت جي نشاني آهي. تندي الهيار جي ايس ڊي ايم واري نوڪريءَ کان وٺي جتي به ويو اتي گلن پوکڻ جي اها عادت برقرار رکيائين. نوڪريءَ دوران ساڻس هڪ دهشت ناڪ واقعو به ٿيو. اها ڳالهه ڊسمبر 1985ع جي آهي. تندي آدم واري روڊ تان تندي الهيار وڃي رهيو هو. ان مهل جيپ ۾ سراج الحق ميمڻ جو ڪتاب ”انئون ماڻهو“ پڙهيائين پئي، ته مين روڊ تان ڌاڙيل نورو ماڇي وارا کيس اغوا ڪري ويا. بهرحال کيس پڇا ڳاڇا ڪري ڇڏي ڏنائون.

اهو واقعو هن بيان ڪندي هن ٻڌايو آهي ته ڪچي ۾ ڇڏڻ وقت هڪ ڌاڙيل سندس تلاشي ورتي، ته وٽس کيسي ۾ پئسا نه هئا. جيڪا ڳالهه ضرور ڌاڙيل صاحب کي محسوس ٿي هوندي ان دور ۾ توڙي اڄ هڪ ايس ڊي ايم اغوا ٿئي ته اها تمام گهڻو اهم واقعو ٿي وڃي ٿو. منگي صاحب پنهنجي آتم ڪٿا ۾ ننڍي کان ننڍين ڳالهين جو به ذڪر ڪيو آهي. مثال طور ان وقت جي چيف منسٽر سيد غوث علي شاهه جو چوڻ هو ته جڏهن ٽوٽر تي اچي، ته سندس باٽ روم ۾ صابن جون ٻه چڪيون پيل هجن. ۽ ضياءُ الحق مرحوم جي اي ڊي سي جي تاڪيد موجب هن لاءِ باٽ روم ۾ سرنهن جو تيل ضرور رکيو ويندو هو. يا وري ڪن بيوروڪريٽس جو ذڪر ڪندي هو ٻڌائي ٿو ته اسلم سنجراڻي حيدرآباد جي ڪمشنريءَ واري دور ۾ ڪمشنر هائوس ۾ هڪ سوئمنگ پول ٺهرايو. سچ پچ ته اهي ڳالهيون پڙهي ماڻهو اچرج ۾ به ٿو اچي وڃي. مثال طور هڪ ڪمشنر صاحب فقط پنهنجي دلپسنديءَ لاءِ ڪمشنر هائوس ۾ سوئمنگ پول ٺوڻهراي. پر ماڻهن کي ان مان ڪهڙو فائدو پهتو؟ ماڻهو ڪم اهو ڪري وڃي، جنهن سان عام جي پلائي ممڪن ٿي سگهي. جيئن اڄ منگي صاحب کي ٿرپارڪر، تندي الهيار گهاري ۽ لاڙڪاڻي جا ماڻهو ياد ڪن ٿا.

منگي صاحب هن ڪتاب ۾ فيلڊ مارشل محمد ايوب خان جي ڊائري جو به ذڪر ڪيو آهي. اها ڊائري واقعي ڏاڍي دلچسپ آهي. ان ۾ سنڌ جي دوري دوران ايوب خان جي ڪيل شڪارن جو تفصيلي ذڪر

آهي. مثال طور هڪ هنڌ لکي ٿو ته سنڌ جي دوري دوران هڪ چيئرمين ضلعي ڪائونسل تقرير ڪندي کيس گذارش ڪئي، ته پاڪستان ۾ توهين تاحيات صدر ٿي وڃو!

اهو احوال اسان کي انهن ذاتي ڊائرين ۽ آتم ڪٿائن مان ئي ملي سگهي ٿو. آتم ڪٿا ۾ منگي صاحب جي ڏي سي خيرپور دوران پيش آيل واقعا به ڏاڍا دلچسپ آهن. خيرپور ۾ رهندي سيد قائم علي شاهه موجوده پير صاحب پاڳارو عرف راجه سائين، ممتاز علي خان ڀٽو وغيره سان هن جا ويجهه ناتا قائم ٿيا. پر جڏهن سندس تعلق وارو ممتاز ڀٽو صاحب نگران وزير اعليٰ ٿيو ته هن منگي صاحب جي بدلي ڪئي. پاڻ ٻڌائي ٿو ته ان جو ڪارڻ ٿي سگهي ٿو ته هن بطور ڊپٽي ڪمشنر خيرپور، سندس هڪ ڪم نه ڪيو هئائين. پر ممتاز صاحب وري کيس سڏائي ڊپٽي ڪمشنر لاڙڪاڻو به مقرر ڪيو. سو اهي هوندا آهن، اسان جي سياستدانن جا طور طريقا. يقينن اهو ڏکيو دور هو. مير مرتضيٰ ڀٽو ڪراچي ۾ شهادت واري افسوسناڪ واقعي بعد شهيد محترم بي نظير ڀٽو جي حڪومت کي سبڪدوش ڪيو ويو هو. وڏي ڳالهه ته 5 جنوري 1997ع تي شهيد ڀٽو جي سالگرهه جي موقعي تي محترم لاڙڪاڻي پهتي ته منگي صاحب ڏي سي هوندي به سرڪاري لينڊ ڪروزم محترم شهيد لاءِ پوليس گرائونڊ لاڙڪاڻي تي ڏياري موڪلي.

منگي صاحب جنهن دليريءَ سان لاڙڪاڻي ۾ سياسي ماڻهن کي منهن ڏنو. ان مان سندس اندر جي دليري ظاهر ٿئي ٿي. ان وقت محترم غنوي ڀٽو سان لاڙڪاڻي ۾ وڃي ملاقات ڪرڻ کان انڪار يا وري سبڪ مجيد جي ڌڙڪن ۽ دهمانن ۾ نه اچڻ. هڪ باهمت ماڻهو جي همت جو اظهار آهي. ساڳئي وقت نگران وزير اعليٰ ممتاز ڀٽو جي انتظامي صلاحيت جو اظهار سبڪ مجيد کي اهو جواب پڻ آهي ته ”ڊپٽي ڪمشنر ڪنهن جو به ڪمدار ڪونهي. جنهن کي به ڪا شڪايت آهي ته اهو وڃي ڏي سي آفيس ۾ کيس چوي“

يا وري اهم ڳالهه ته ممتاز ڀٽو نگران وزير اعليٰ هوندي هڪ ڀيرو به ڏي سي لاڙڪاڻي عبدالقادر منگي سان اليڪشن متعلق ڊسڪس نه ڪيو جنهن اليڪشن ۾ يعني 3 فيبروري 1997ع تي نگران وزير اعليٰ جو پٽ امير بخش خان ڀٽو ايازمومرو کان فقط ٽن سون ووٽن تي هارائي ويو.

منگي صاحب جي آتم ڪٿا، هر طرح سان دلچسپ ۽ دلڪش آهي. ۽ سنڌي ادب ۾ آتم ڪٿائن جي ڀاڱي ۾ هڪ اهم جاءِ والاربندي مون کي اها پڙهندي مٿس لکيل منهنجي هيءَ تحرير ياد اچي ويئي:

ڪو وقت هو انگريز آفيسر سنڌي ٻولي ۽ سنڌ جا ڏاڍا مداح هوندا هئا. ميرن جي صاحبي فيبروري 1843ع ۾ وڃڻ کان پوءِ واقعي انگريزن سنڌي ٻولي کي اوج وٺايو. سڀ کان پهريون ته سر چارلس نيپيئر سنڌ جو گورنر ٿيڻ شرط فارسي کي دفترن مان نيڪالي ڏيئي ڇڏي پوءِ فارسي جي جاءِ تي سنڌي ٻوليءَ کي فارسي جي جاءِ تي سرڪاري آفيس ۾ رائج ڪرڻ جو حڪم جاري ڪيائين. بعد ۾ خدا پلو ڪري سر بارتل فريئر جو پاڻ 1851ع ۾ سنڌ جو ڪمشنر ٿي آيو. هن ايندي شرط پنهنجي اسسٽنٽ ڪمشنر مسٽر ايليس کي سنڌي ٻوليءَ جي صورتخطي سڌارڻ جو حڪم جاري ڪيو. هن هڪ ڪميٽي ٺاهي ڪميٽيءَ ۾ ديوان ننديرام مير چنداڻي، ديوان پريداس، راءِ بهادر جڳنناٿ، ۽ خان بهادر مرزا صادق علي (مرزا مخلص بيگ جو پٽ) جهڙا عالم شامل هئا. فريئر صاحب جي ڪوشش سان شمس العلماء مرزا مخلص بيگ سنڌ جي پهرئين ليٽو گراف پريس ڪراچي قائم ڪئي. اتان مشهور فارسي اخبار مفرج القلوب ۽ مطلع خورشيد (سنڌي ۽ فارسي) نڪرنديون هيون. بعد ۾ پهرين سنڌي اخبار سنڌ سڌار به انگريز سرڪار 1866ع ۾ جاري ڪئي. پر ان کان اڳ فريئر صاحب جي ڪوششن سان 1854ع ۾ سنڌي زبان جي 52

اڪرن جو عربي رسم الخط ٺهي راس ٿيو. 1858ع ۾ ارنيسٽ ٽرمپ جو پهريون سنڌي ريڊنگ بوڪ لنڊن مان شايع ٿيو هو. 1866ع ۾ فريئر جي مالي مدد سان ٽرمپ جو شاهه جو رسالو جرمني جي شهر لبزڪ مان ڇپرائي آيو هو. 29 آگسٽ 1857ع ۾ هڪ ساڳيو ڏينهن آهي. هن تاريخ تي سنڌ جي ڪمشنر سر بارتل فريئر پنهنجي دربار مان حڪمنامو جاري ڪيو. ان ۾ لکيل هو ته آئنده هر سرڪاري لک پڙه فقط سنڌي ۾ ڪئي ويندي.

تنهن کان سواءِ انگريز آفيسرن جهڙوڪ جارج اسٽيڪ، ڪيپٽن ايسٽيوڪ، جيمس برنس، ميجر آئوٽرام، ڪيپٽن اسٽينلي ريكس، وليم نيبيل، اليگزينڊر برنس، ۽ رچرڊ برٽن به پنهنجي جاءِ تي سنڌ بابت لکڻ ۾ پاڻ ملهايو. پر سر رچرڊ برٽن جي ڪهڙي ڳالهه ڪجي؟ عجيب ماڻهو هو. هن سنڌ بابت ڪيترائي ڪتاب لکيا. سندس نگاهه ڏورس ۽ دوربينه ۽ جهڙي هئي. سنڌ بابت علمي ۽ ادبي شوق ڪيترن تي انگريز آفيسرن ۾ هوندو هو. رچرڊ برٽن جا ڪتاب ته پڙهندي ته من ٿو وڻجي وڃي.

اهو مون ڪيترن سنڌي آفيسرن ۾ به ورهاڱي کان پوءِ قائم رهيو. ڪيترا ڪليڪٽر جهڙوڪ سائين مدد علي شاهه، عبدالله چنا، آغا عبدالنبي، الله بخش عقيقي، قاضي سچيڏني، نون صاحب به موجود هو. ڪهڙي سندن ڳالهه ڪجي. سنڌ جي علم ۽ ادب سان کين چاهه هوندو هو. سائين الله بخش نظاماڻي، آغا تاج محمد مرحوم ڪليڪٽر ته ڪونه هئا. تعليم کاتي ۾ نوڪري هوندي هئن، پر اهي ٻئي به شاهه عبدالطيف ڀٽائي جي هر ميلي توڙي پٽ شاهه ڪلچرل ڪميٽيءَ سان سلهاڙيل رهيا. رٽائرمينٽ کان پوءِ عبدالله چنا مرحوم به پٽ شاهه ڪميٽي لاءِ ڪم ڪندو رهيو. شاهه صاحب بابت ڪانفرنسون ڪرائڻ سندن اعليٰ خدمتن ۾ شامل آهي. سنڌ جو وزير اعليٰ پيرزادو عبدالستار مرحوم ته سنڌي راڳ جو عاشق هو. سيد ميران محمد شاهه ۽ سائين جي ايمر سيد، شاهه عبدالطيف ڀٽائي جي ميلي جي شروعاتي بانيان مان رهيا آهن. ميران محمد شاهه مرحوم 1958ع ۾ مارشل لا چڻ کان پوءِ ڪنڊاٽو ٿي ويو. پر پٽ شاهه ڪلچرل سينٽر ٺهرائڻ ۾ سيد ميران محمد شاهه، سائين جي ايمر سيد، ۽ پيرزادو عبدالستار جا نالا ڪڏهن به وساري نٿا سگهجن. اهو شروعاتي دور هو. شاهه جي ميلي کي زور وٺرائڻ ۾ انهن سان گڏ مخدوم محمد زمان طالب الموليٰ جو به وڏو هٿ هو. اڄ سندن پوکيل ٻوٽو وڌو وڃي ويو آهي.

سو ڳالهه ٻئي هلي سنڌي آفيسرن ۾ سنڌي ادب لاءِ پاڻ پتوڙڻ جي، ته انهيءَ لسٽ ۾ وري اسان دوست، عبدالقادر منگيءَ جو نالو به ڪنهن طرح سان هرگز پوئتي ڪونهي. سندس همعصر ۽ ڪجهه سينيئر بيوروڪريٽس ۾ محمد هاشم ميمڻ، نورا احمد شاهه، حميد آخوند، سيد محب الله شاهه، عبدالله جي ميمڻ، مظهر الحق صديقي، غلام محمد ميمڻ، ڦلي بخش رند، امتياز حسين قاضي، عبدالغفار سومرو، آغا شهاب به اچي وڃن ٿا. انهن به سنڌي ادب، ڪلچر، ۽ ٻولي لاءِ گهڻو ڪجهه ڪيو آهي. هاڻوڪن آفيسرن ۾ وري اڪبر لغاري، شفيق مهيسر، قاضي شاهد پروين، سليم رضا ڪيڙو منظور قنصور، اعجاز ميمڻ به پنهنجي طور تي اهو سلسلو جاري رکيو پيا اچن.

عبدالقادر منگي ته ٿرپارڪر ۾ اڃا به ماڻهن کي ياد بينو آهي، نٿي جا ماڻهو کيس سدائين پيا ساريندا آهن. آئون جيڪڏهن وساريان نٿو ته پيءُ عبدالقادر منگي، پهريون پيرو پنيور سيمينار 1983ع ۾ منعقد ڪرايو هو. تڏهن پاڻ گهاري جو اسسٽنٽ ڪمشنر ۽ ضلعي نٿي جوڊپٽي ڪمشنر وري ڦلي بخش رند هو. رند صاحب، پاڻ هڪ علمي ۽ ادبي ذوق رکندو هو. مون کي ياد آهي ته 1972ع ڌاري جڏهن پاڻ سنڌ يونيورسٽي ۾ پڙهندو هو، ته يونيورسٽيءَ جي سينٽرل ڪينٽين ۾ شاهه عبدالطيف لائبريري قائم ڪئي

هٽائين. اتي شاگردن کي ڪتاب پڙهائيندي ڏسيڏاڍو خوش پيو ٿيندو هو. اهوئي شوق ۽ جذبورند صاحب کي ڪجهه وقت نوڪري دوران به رهيو. پر منگي صاحب ان شوق ۾ سڀني کان زور رهيو. هن 10 اپريل 1983ع تي پنيور جي پڙپانگ ماڳ ۾ ميلو مچائي ڇڏيو. سيمينار ۾ ڊاڪٽر نبي بخش بلوچ، ڊاڪٽر غلام علي الانا، جي ايم مهڪري، ڊاڪٽر رياض الاسلام، ڊاڪٽر ايف اي خان، حڪيم محمد سعيد، ڊاڪٽر لوئي فيم، ڊاڪٽر حميده ڪهڙو، بيگم ممتاز اڪبر راشدي، ميڊم امينه خميساڻي، حيدرآباد جو ڪمشنر عبدالله جي ميمڻ، ايم ايڇ پنهور، علي احمد بروهي، مظهر يوسف، مهتاب راشدي، مير محمد بخش ٽالپر، غلام رباني آگرو، عزيز جعفرائي، عبدالله ورياه، سراج الحق ميمڻ، حسين شاهه راشدي، حميد آخوند، تاج سحراني، جهڙن عالمن اچي شرڪت ڪئي هئي.

پنيور سيمينار جي اهم ڳالهه ته هن پنيور جي ڪوٽائي واري سرواڻ ڊاڪٽر ايف اي خان جي سيمينار ۾ شرڪت هئي. موهن جي دڙي کي سرجان مارشل ڊسڪور ڪري 1922ع ۾ ان جي ڪوٽائي پنهنجي ساٿين راءِ بهادر ڏيارام، گوپال مجمدار ۽ ڊاڪٽر اين جي مئڪيءَ سان گڏ بيهي ڪرائي هئي. هو صاحب پنهنجي حياتيءَ ۾ وري ڪڏهن موهن جي دڙي کي نه ڏسي سگهيو. نه وري سندس حياتيءَ ۾ موهن جي دڙي تي ڪو سيمينار ٿيو. پر پاڪستان آرڪيالاجيڪل ڊپارٽمينٽ جو اڳوڻو ڊي جي محترم ايف اي خان خوش قسمت هو. هن پنهنجي اکين آڏو پنيور جي ڪوٽائي ڪرائي هئي. هن پنيور جي ڪوٽائي واري ڪم جي شروعات 1958ع کان شروع ڪرائي هئي. پنيور بابت 23 مارچ 1959ع جي روزاني ڊان ۾ پنيور بابت پهرين خبر شايع ٿي هئي. ان خبر ۾ چيل هو ته پنيور جي ڪوٽائي مان خليفي هشار بن عبدالملڪ جو سڪو لڌو ويو آهي. انهيءَ ڪوٽائي وقت سڪي هت اچڻ کان پوءِ جهڙوڪر ثابت ٿي هئي. ته پنيور جي قدامت ڪيڏي نه پراڻي آهي.

ساڳئي پنيور تي ٿيندڙ پهريون عاليشان سيمينار ڪوٽائي جي 24 ورهين کان پوءِ ٿيو. اهو واقعو ڊاڪٽر خان لاءِ وڏو اهم هو. ان سيمينار ۾ ڊاڪٽر خان به پنهنجو مقالو پڙهيو. پنهنجي اکين سان ڊسڪوري آف پنيور کي ڏسي خوش ٿيو هو. سيمينار ۾ عالمائون تقريرون ۽ مقالا ٻڌي هن کي اطمينان ٿيو هو. پلا هڪ اسڪالر ۽ هڪ آرڪيالاجسٽ لاءِ ان کان وڌيڪ ٻيو ڪهڙو ٿي انعام ٿي سگهيو. مون کي ياد آهي ته سال 1990ع ۾ منهنجي ڊاڪٽر ايف اي خان سان ملاقات ڪراچي ۾ ٿي هئي. پاڻ تڏهن پي اي سي ايڇ ايس جي بنگلي نمبر 58-2 ايل ۾ رهندو هو. بنهه جهور ٿي ويو هو. تڏهن آئون روزاني هلال پاڪستان ڪراچي جو چيف ايڊيٽر هوس. پنيور بابت ڪا معلومات وٺڻ لاءِ وٽس ويو هوس. جڏهن پنيور سيمينار جي ڳالهه نڪتي ته ڏاڍو خوش پئي ٿيو.

عبدالقادر منگي ۾ ڏاڍي سٺي عادت آهي. هو صاحب هر سيمينار ۾ پڙهيل مقالا گڏ ڪري رکندو آهي. بعد ۾ انهن مقالن کي ڪتابي شڪل ۾ ڇپائيندو آهي. پنيور سيمينار جا مقالا به ڪتابي شڪل ۾ 1986ع ۾ ڇپرايا هٽائين.

منگي صاحب، پنيور سيمينار کان پوءِ ماٺ ڪري نه ويٺو. 1985ع ۾ تنڊي الهيار جو اسسٽنٽ ڪمشنر ٿيو. ان وقت هن وٽائي فقير تي هڪڙو سيمينار ڪرائڻ جو اعلان ڪيو. اها سندس وڏي همت هئي، وٽائي فقير تي تحقيق مقالا لکرائي هئي وڃي هنڌ ڪيائين. مقصد ته اتي به هن پنهنجي ادبي شوق ۽ چاهت کي ڪنهن به طرح سان ختم نه ڪيو. بلڪ انهيءَ ڳالهه کي اڳت وڌائيندو رهيو. تان جو وڃي 1991ع ۾ ٿرپارڪر جا وڻ وسايائين. اپريل 1990ع ۾ ٿر ضلعي جي شڪل اختيار ڪري چڪو هو. هن صاحب به

اچي ٿر ضلعي جو ڊپٽي ڪمشنر جو عهدو سنڀاليو. ٿر جهڙي علائقي ۾ به هو چپ ڪري نه وينو. بلڪ اڪٽوبر 1992ع ۾ ٿر سيمينار ڪرائڻ جو اعلان ڪري ڇڏيو. سچ پچ ته ٿر جي هيڊ ڪوارٽر مني ۾ سيمينار ڪرائڻ ڪا سولي ڳالهه بنهه نه هئي. هڪ ته مني شهر پري پيو پنڌ اٿانگو ۽ مني ۾ مهمانن لاءِ سهوليتن جي اٿاڻ، پر هڪ سني منتظم اعليٰ ۽ پنهنجي سباحي طبيعت جي ڪري اهو سيمينار به ڪرائي ڏيکاريو. هن سيمينار ۾ به هن ڊاڪٽر غلام علي الانا، ڊاڪٽر نبي بخش بلوچ، ڊاڪٽر نواز علي شوق، عبدالقادر جوڻيجو، ڊاڪٽر فهميده حسين، ڊاڪٽر ميمڻ عبدالمجيد سنڌي، بدر ابڙي، غلام محمد لاکي، بشير احمد لغاري، تاجل بيوس، ڊاڪٽر شاهنواز سوڍر، اعجاز قريشي، سلطان وقاصي، نسيم شيخ، هدايت پريم، ڊاڪٽر بشير احمد شاهه عبدالله ورياهه، ڊاڪٽر عبدالجبار جوڻيجي، ۽ ٻين چڱن چوڪن سڏائي ورتو. جڻ ريگستان ۾ منگل ٿي ويو. مني جي پٽن به پنهنجي ڌرتي جي عظمت کي ٻڌو ٿر جهڙي پنٿي پيل علائقي جو ذڪر جيڪڏهن ڪنهن پهرئين انگريز آفيسر پنهنجي ڪتاب ۾ آندو ته اهو هو ڪرنل جيمس ٽاڊ هو.

سندس ڪتاب Annals and Antiquities of Rajistan on the Central and Western Notes of India آهي. اهو ڪتاب سال 1829ع ۾ ڇپيو هو. پر ٿر تي انگريزيءَ ۾ پهريون ڪتاب لکنڊر ڪيپٽن اسٽينلي ريڪس هو. هن اهو ڪتاب ميمسائرس آف ٿر اينڊ پارڪر جي عنوان سان لکيو هو. منگي صاحب، اهو اٽلپ ڪتاب ڪٿان هٿ ڪيو جنهن جي خبر خدا کي پر ڪيس شاباس هجي پاڻ ان جو ڊاڪٽر علي نواز شوق کان سنڌيءَ ۾ ترجمو ڪرايو. ۽ پوءِ اهو ڪتاب ڇپائي سيمينار ۾ ورهائي هڻي وڃي هنڌ ڪيو. ٿر تي مير محمد بخش ٽالپر به 1967ع ۾ مارئي ميلو ڪرايو هو. سائين نور احمد شاهه ٿر پارڪر ضلعي تڏهن ميرپورخاص ۽ ٿر هڪ ئي ضلعو هو. جو ڊپٽي ڪمشنر ٿيو تڏهن به 1967ع ۾ ٿر بابت هڪ سيمينار اڃا تائين گهڻ اديبن کان نه وسريو آهي.

اصل ۾ ٿر آهي به دلڪش پاڻ ڏي ڇڪيندڙ ۽ موهيندڙ خود عبدالقادر منگي کي به پاڻمرادو ٿر پاڻ ڏي Facinate ڪيو هو. سندس چواڻي ته ڪيترن ورهين کان جڏهن هو اڃا ٿر نه ويو هو ته ڪيس ٿر لاءِ ڇڪ محسوس پئي ٿيندي هئي. پهريون ڀيرو هو ڊپٽي ڪمشنر ٿي مني شهر ۾ داخل ٿيو. سائين مصري شاهه جي درگاهه وارو وراڻو ٿيندي مٿس هڪ عجيب ڪيفيت ڄاڻجي وئي هئي. پهرئين پهرئين سال 1858ع ۾ ٺهيل ريسٽ هائوس جي عمارت ڪيس مائل ڪري ڇڏيو. ڪيس شايد خبر هئي ته هن ئي عمارت ۾ سنڌ ۽ سنڌي ادب جو محسن ميرزا قليچ بيگ سان 1889ع ۾ ٿر پارڪر جي ڊپٽي ڪليڪٽر جي حيثيت سان اتي رهيو هو. ٿر وسڪاري بعد دلڪش ۽ ڏڪار ۾ ڏکونيندڙ منظر ۾ بدلجي ويندو آهي. هتي پاڻي جي ڍڪ لاءِ وڏا ڪشالا ٿا ڪڍڻا پون. علاج ۽ ٻين سهوليتن جي اتي سدائين اٿاڻ آهي. اتي اڄ رستا هوندي به ڪيترين ڳالهين جي کوٽ آهي. پر مني شهر اڄ بهراڙي نه رهيو آهي. ميرزا قليچ بيگ، ڪيپٽن تروٽ اسٽينلي ريڪس، امرڪوٽ جي قلعي ۾ آرامي انگريز ڪليڪٽر هربرٽ واٽسن وارو ٿر به ساڳيو نه رهيو آهي. پر ٿر جون هوائون ٿر جو آسمان ۽ ان تي چمڪندڙ تارا، منيءَ جي پٽ گڊي تي چمڪندڙ چوڏهينءَ جو چنڊ، ائين آهي ۽ ٿر جي فضا ۾ سمورا آواز موجود آهن. جن ٿر جي چڱائيءَ لاءِ پاڻ ويهي پتوڙيو.

منگيءَ صاحب ٿر کانسواءِ خيرپور ۽ لاڙڪاڻي ۾ به ڊپٽي ڪمشنر ٿي رهيو آهي. خيرپور ۾ هن سال 1995ع جي پڇاڙي ڌاري 15 ڏينهن وارو جشن خيرپور ۾ ڪرايو هو. خيرپور جي رهواسين کي به اهو جشن خيرپور بنهه نه وسريو آهي، خيرپور جا پلاڳي ئي رياستي ماڻهو سچل سائين به اتي موجود ۽ مير علي نواز

ٽالپر، مرحوم جا قصا به اتي مشهور. منگي صاحب خيرپور ميلي جي موقعي تي سچل سرمست جي مقبري جون نيزي رپيلڪا ٺهرائي، اهو اديبن ۾ انعام طور ورهايو. ايڏو خوبصورت تحفو اڃا تائين مون نه ڏٺو آهي. خيرپور جي جشن ۾ به وڃڻ ته ٿيو هو. پر دوست سرفراز راجڙ جي گهر ۾ سندس ڊرائينگ روم ۾ سچل سائين جي مقبري جو خوبصورت رپيلڪا ڏسي دنگ رهجي ويو هوس. خواهش اٿم ته شاهه لطيف جي عرس جي موقعي تي سنڌ ثقافت کاتي لطيف ايوارڊ لاءِ لطيف سائين جي روضي جو رپيلڪا ٺهرائي، انعام طور ڏيو وڃي.

منگي صاحب 1996ع جي وچ ڌاري لاڙڪاڻي ضلعي جو ڊپٽي ڪمشنر ٿيو. پر اهو مدو مختصر هو. نه ته پڪ لاڙڪاڻي ۾ به مرحوم محمد هاشم ميمڻ وانگر لاڙڪاڻو ساهه سڀاڻو جهڙو جشن ضرور ڪرائي ها. مرحوم محمد هاشم ميمڻ 1985ع ۾ اهو فنڪشن ڪرايو هو. ۽ لاڙڪاڻو ساهه سڀاڻو جهڙو عاليشان مضمونن جو ڪتاب به ڇپرايو هئائين.

چون ٿا ته ماڻهو ۾ ڪي چڱايون کيس پنهنجن وڏن کان ٿيون منتقل ٿين. منگي صاحب ۾ به پنهنجن وڏن جون دعائون ۽ چڱايون شامل آهن. هو وري جڏهن سيڪريٽري ڪلچر ٿيو ته اتي به طرح طرح سان پاڻ ملهائيندو رهيو. سندس آفيس ۾ ويجهو هو ته اديبن ۽ فنڪارن جا ميلا متل هوندا هئا. غريب غريبي فنڪار جو ڪم پاڻ مرادويو ٿيندو هو. مون کي ياد آهي ته سال 2006ع هڪ تقريب ۾ ان وقت جي وزير اعليٰ ڊاڪٽر ارباب غلام رحيم کي رت ڏني، ته شيخ اياز جا ڪتاب ڇپرائڻ لاءِ ۽ شيخ اياز جو مقبرو ٺهرائڻ لاءِ سندس حڪومت کي هدايت جاري ڪري، وزير اعليٰ فوري طور تي اها رٿ ان تقريب ۾ قبول ڪئي. ۽ ڪلچر کاتي کي اهڙي هدايت ڏني. ان وقت سيڪريٽري ڪلچر منگي صاحب هو. هن سان مون صلاح ڪئي پوءِ پاڻ فوري طور تي هڪ ڪميٽي محمد ابراهيم جويو جي سربراهي ۾ جوڙي ورتي. ساڳئي وقت ان سلسلي ۾ پي سي ون ٺهرائي سي ايم هائوس کي ڏياري موڪليائين. ان پي سي ون منظوري کان پوءِ ڪلچر کاتي شيخ اياز جي سمورن ڪتابن کي شايع ڪرائڻ ۽ اياز جي قبر جوڙائڻ لاءِ جو ڪم هٿ ۾ کنيو. اهو ڪم منگي صاحب ۽ سندس رٽائر ٿيڻ کان پوءِ وري شمس جعفرائي سيڪريٽري ڪلچر، ۽ ان وقت جي صوبائي وزير ڪلچر سسٽي پليجو جي ذاتي دلچسپي سبب تڪميل تائين پهتو.

منگي صاحب سان منهنجي شخصي ملاقات تمام پراڻي آهي. اها جنوري 1972ع جي ڳالهه آهي مرحوم نبي بخش کوسي سان گڏ آئون ۽ ارباب کهاوڙ شيخ اياز سان ملاقات ڪرڻ لاءِ سکر ويو هوس. اتان ٻئي ڏينهن اسين شڪارپور ويا هئاسين. اتي بيدل مسرور جي جاءِ تي هدايت ڀريم ۽ عبدالقادر منگيءَ سان پهريون ڀيرو ڪچهري ٿي هئي. تڏهن پاڻ شڪارپور فاريست ڊپارٽمينٽ ۾ ڪم ڪندو هو. بعد ۾ 1981ع ۾ دوست سرفراز راجڙ جي دعوت تي قاضي اسلم اڪبر، چيف ايڊيٽر ڊيلي سنڌ نيوز سان گڏ ڪپري وڃڻ ٿيو. اتي شام جو سرفراز راجڙ اسان کي اسسٽنٽ ڪمشنر ڪپري جي بنگلي تي وٺي ويو هو. تڏهن خبر پئي هئي ته اسان جو پراڻو دوست عبدالقادر منگي ڪپري جو ايس ڊي ايم آهي. ان وقت به سندس ڪچهريءَ جو موضوع سنڌي ادب هو. هڪ ڀيري گهاري ۾ به وٽس وڃڻ ٿيو هو. هن سان محبت ۽ تعلق جو رستو قائم آهي. هو ضلعي لاڙڪاڻي جي شهر رتيديري جو رهاڪو آهي. رتوديرو ضلعي لاڙڪاڻي جو اهم تعلقو رهيو آهي. هي علائقو گهڻي وقت کان خان بهادرن، راءِ بهادرن، سرصاحبن، جاگيردارن، ۽ موچارن جڳ مشهور ماڻهن جي جنم ڌرتي رهي آهي. پر ۾ ڳڙهي خدا بخش، جو تاريخي ماڳ به اٿس. نئون ديرو به هن تعلقي ۾ شامل رهيو آهي. سر شاهنواز خان ڀٽو، راءِ بهادر گوڪلداس (سنڌ جي بمبئي کان ڌار ٿيڻ بعد پهرين سنڌ

وزارت ۾ شامل وزير) سنڌ مان پاڪستان جو پهريون پيرو ٿيندڙ صدر ۽ وزير اعظم شهيد ذوالفقار علي ڀٽو خاتون وزير اعظم شهيد بينظير ڀٽو هندستان جي پهرين سينيٽرل اسيمبليءَ جو ميمبر نواب واحد بخش خان ڀٽو نواب نبي بخش خان ڀٽو سائين پير شاهه راشدي رسول بخش خان ڀٽو خانبهادر احمد خان ڀٽو ممتاز علي خان ڀٽو پير علي محمد شاهه راشدي پير حسام الدين راشدي ۽ سردار الله بخش خان جلباڻي اول سيد خير شاهه سيٺ هرچي مل سيٺ قيمتراءِ ڌيارام ڪشنچند جئسنگهاڻي ديوان خوبسنگهه قاضي عبدالحيي قائل شياام جئسنگهاڻي مشهور شاعر پريوفا ۽ ذوالفقار راشدي ديوان ريوچند (جيڪو ورهاڱي کان پوءِ به وطن نه ڇڏي ويو) بنگل ديري جو رهاڪو ڊاڪٽر بلديو متلاڻي (بمبئي يونيورسٽيءَ جي سنڌيڊپارٽمينٽ جو اڳوڻو سربراھ) ڊاڪٽر منوھر متلاڻي ممبئي يونيورسٽي جي سنڌي ڊپارٽمينٽ جو هائوڪو سربراھ اسان جو پراڻو يار ڪامريڊ اعتبار علي جاگيرائي مرحوم ۽ ڪامريڊ نذير احمد جلالِي سائين ديدار حسين شاهه عبدالرزاق سومرو پروفيسر نذير احمد سومرو قاضي منظر حيات عبدالخالق ڪنڊر نئين ديري وارو به هتان جا آهن.

منگي صاحب پاڻ هڪ ڪلمڪ شخص آهي. مون ته سدائين کيس مُرڪندي ۽ ڏيرج سان ڳالهائيندي ڏٺو نه ڪڏهن کيس وڏي واڪي ڳالهائيندي ٻڌو آهي. ٿي سگهي ٿو ته ڪيترن سڄڻن کيس رنجايو به هوندو. ڏکيو به هوندو پر ڇاڪاڻ ته هي سنڌ آهي. هڪ هزار ورهين جي غلامي به هڪ بيماري آهي. ان ڪري ڪنهن به صورت ۾ ڏک ۾ اچي ڪڏهن به نه ٻوليندو. لاڙڪاڻي مان هاڻ سڳداسي چانور اٽلپ ٿي ويا آهن. پر منگي صاحب ۾ اها سڳداسي چانورن واري سڳند اڄ به موجود آهي. بنهه مانيٽو ۽ محبتي ماڻهو بختوارو هئڻ سان گڏ ابي امان جون دعائون به شامل اٿس. پير به ڪو ڏاڍو سپاڳو اٿس. پاڳوند آهي. الله سائين کيس سڪيو ستابور ڪيو آهي. گهر ٻار جي به خوش اٿس. رٽائرمينٽ کان پوءِ پنهنجو گهڻو وقت مطالعي ۾ گذاري ٿو. ڪتب خانو پنهنجو شاندار اٿس. پلا پيو ماڻهوءَ کي ڇا گهرجي! سامهون اجهو به سنڌي سمنڊ جي لهرن کي ڏسندي هن لاءِ اياز جو هي شعر ٿا پيڻيون:

پرينءَ جي پکي ۾ وڃين ٿو اياز
تڙي آه تانگر به ٿي ڦول ڪڍ

شال سدائين خوش هجي. شل سدائين ائين ئي مُرڪندو رهي. اسان جون دعائون ساڻس شامل رهن. آهن.

مدد علي سنڌي

نیشنل میوزیم

برنس گارڊن ڪراچي

12_آڪٽوبر 2017ع

فون نمبر: 03232574353

من اندر جي ڳالهه



هي ڪتاب عبدالقادر منگيءَ جي آتم ڪٿا جو تعارفي باب آهي جيڪو هن ٿرپارڪر نوڪريءَ واري عرصي بابت لکيو آهي. ڪتاب تي نالو به مناسب رکيو اٿس ”جي مون گهاري ٿر ۾“. ٽڪرن ٽڪرن جي صورت ۾ بيان ڪيل سندس حياتي ۾ جو هي من موھيندڙ رومانوي بيان آهي جيڪو ڊرامائي طور المناڪ، دل ڏوڏيندڙ واقعي سان شروع ٿئي ٿو. اهو واقعو سندس محبوب زال جو دارالبقا ڏانهن ڪمھلولاڻو آهي.

ناول جھڙي هن آتمڪٿائي آکاڻي جولھجو ۽ مزاج سندس نثر جي سون ساريڪي ڇھاءُ جو خاصو آهي. جيڪو طره امتياز آهي خاص نج نموني جي سمپورڻ پڙھيل ڳڙھيل ماڻھن جو، هڪ پلوڙاڻي مھذب ذهن جو جنھن جي تفصيل ڳوليندڙ اذوق اک هجي، جيڪو بر جستو هجي. اهو حيران ڪندڙ ۽ غير متوقع فصل ناهي. باوقار پالش ٿيل، شھري ۽ لاڙڪاڻي جو اسلوب آهي. لاڙڪاڻو جيڪو راشدي برادران جي جادوئي ڌرتي آهي.

ليکڪ ۽ سندس ٿري دوستن، واقفڪارن، جي وچ ۾ وڌندڙ قرب ۽ جتادار پراسرار روحاني ۽ دنياوي تعلق جي ڪري اڪث ثقافتي ماڳ مڪان ۽ سيمينار هاڻي پنتي پيل ان ڌرتي تي قادر منگيءَ جي نوڪري جي حوالي سان منسوب ڄاتل سڃاتل سھيوڳي ٿري لوڪ ورثي جو حصو آهن جنھن ڌرتي تي موجوده دور جھڙيون مواصلات ۽ رھائش جو سھوليتون ميسر نه ھيون.

نوجوان روبنيو آفيسر جي هن سحرانگيز ڪھاڻي جو هڪڙو نمايان رخ اسان جي ھيرو جي بي داغ غير معمولي ھر دل عزيزي آهي. ڪھاڻيءَ ۾ ھو جديد دور جو ڪرنل تروٽ لڳي ٿو.

هن نموني بلڪل سانت ۾ گھاريل بامعني زندگي، ذهني سکون، عام ٿري ماڻھوءَ سان ايڪتا ۾ ليکڪ جو نرالو ادبي اعتماد ۽ ميٽراڪن کان پري رھڻ، مجموعي ادبي ۽ اخلاقي پيغام آهي جيڪو پلوڙ نموني لکيل ڪتاب مان ملي ٿو. هي ڪتاب هڪ جمال پسند ليکڪ جو ھمت ۽ پريو اعتراف پڻ آهي. هي ليکڪ هڪڙو مھذب شخص آهي ۽ پنھنجي ھم ڪار آفيسرن (جيڪي نوڪري ڪن پيا يا نوڪري ڪري چڪا آهن) توڙي سنڌ لاءِ امتيازي اثاڻو آهي.

در حقيقت، هيءَ وقت جي وهڪري بابت پڙھڻ جو ڳو ادبي پورھيو آهي جيڪو سيڪاري بندڙ به آهي ته وندرائيندڙ به آهي. جلدبازيءَ کان هتي ڪري فنڪارائي ۽ نڪريل ادبي اسلوب ۾ لکيل آهي. هي هڪ معياري سڃاڻپ وارو ڪتاب آهي. هن نموني هڪ سٺي آتم ڪٿا تصورات ڳهر جي، مسودو ٺاھجي، ايڊٽ ڪجي ۽ لکجي جيڪا مختصر هجي، جامع هجي، اندر اوريندڙ هجي ۽ ڳر لڳي ڳرھيل ڳالهه هجي.

ليکڪ: گل محمد عمراڻي
سنڌيڪار: نور احمد جنجھي



پنهنجي پاران

نيٺ مون فيصلو ڪيو ته پنهنجي آتم ڪٿا لکندس!

سوچيندو رهيس ته مان پنهنجون ننڍي هوندي کان ذاتي دائريون ته لکيون ڪونه جيڪڏهن ڪجهه وقت لکيون به ته اهو سوچي آهي تباھه ڪري ڇڏيون ته متان اهي دائريون ڪنهن ڪي هٿ نه اچي وڃن جن ۾ منهنجا ’راز‘ سمايل هئا. ته پوءِ ڪجهه دوستن ڪن چاهڻ وارن جا خط آهي سانڍيا! پوءِ جڏهن 27 ڊسمبر 1970ع تي منهنجي شادي ٿي وئي ته انهن کي سانڍڻ به مشڪل ٿي ويو. وهندڙ ڳوڙهڻ سان اهي ”چند تصويرون اور چند هستي وں ڪے خطوط“ ٽيليءَ جي حوالي ڪري ڇڏيا.

ريٽائر ٿيڻ جي ڇهن سالن تائين عبدالغني ”سليم“ چنا، عاشق منگي ۽ ڪجهه ٻيا دوست زور ڀرڻ لڳا ته مان پنهنجون ”ساروڻيون“ / آتم ڪٿا لکان. مون 2013ع ۾ فيصلو ڪيو ته آتم ڪٿا لکندس ۽ قلم کنيون. ٻه ٽي صفحا لکي منجهي پيس، پين ۽ پناهڪ پاسي رکي ڇڏيم!

ڇا لکجي؟ اڳ ۾ ڇا لکجي، پوءِ ڇا لکجي. وري هڪ ڊگهي وقفي کان پوءِ لکڻ شروع ڪيو. وقفا ايندا رهيا. دراصل سالن کان نشر، افسانا، ترجما ۽ مضمون لکڻ ڇڏي ڏنا هيم. شاعري ڪڏهن ڪڏهن ڪندو هيم پر لکڻ جي پريڪٽس ڪونه رهي هئي! منهنجي ڳالهائڻ واري ٻولي به عجيب ٿي وئي آهي، سڄي سنڌ ۾ سالن جا سال نوڪري ڪئي اتم تنهن ڪري اترادي، وچولي، لاڙيءَ ڪاڇو ۽ ٿر جا لهجا شامل ٿي ويا آهن. مون بهتر سمجهيو ته جيڪو لکان اهو پنهنجي ڳالهائيندڙ لهجي ۽ ٻوليءَ ۾ ۽ ننڍن ننڍن سٽن ۽ جملن ۾ لکان، جيڪو منهنجي لاءِ سهوليت وارو ڪم آهي. نه ڪتاب ۾ ادبي ”چاشني“ ملندي نه ادبي انداز ۽ ڊيگهه. هيءَ ڪتاب سڌن سادن پڙهڻ وارن لاءِ هوندو. ڳالهه شروع ڪيم ئي زندگيءَ جي شروعات کان.

پهريون باب، ڄمڻ ۽ اسڪول جي تعليم جو منهنجي لاءِ ڏکيو ۽ صبر آزما هيو. پوءِ اينٽ سڌي ٿي وئي. فاريست ڪاليج جي باب لکڻ سان. مون فيصلو ڪيو ته جنهن تسلسل سان زندگي گذري آهي ۽ نوڪري ڪئي آهي، ان تسلسل سان ئي لکڻ کي اڳتي وڌائجي. ڪتاب جا باب، ان ترتيب سان لکيا اتم پر مون وٽ ڪوبه مواد ڪتاب لکڻ لاءِ ڪونه هيو سواءِ يادگيرين جي. انهن کي به پنجاهه سالن جو وقت گذري ويو. يادگيرين کي ورائڻ وڌو ڏکيو بلڪه جيءَ کي جنجال ۾ وجهڻ وارو ڪم هيو. ڏينهن جا ڏينهن ۽ راتين جون راتيون اڌ جاڳي ۽ اڌ سمهي انهن يادين کي موٽائيندو رهيس جڻ پاپ کي Hypnotize ڪندو رهيس. ڪڏهن ڪڏهن ته مان انهن پراڻين ڪيفيتن ۾ داخل ٿي ويو هوس. ڏينهن جا ڏانهن مون انهن ڏکڻ ۽ سڪن جي پراڻين حالتن ۾ گذاريا. انهن مان نڪرڻ ته ڪڏهن ڪڏهن اوکو ٿي پوندو هيو. جيڪڏهن نڪري به ايندو هيس ته مڪمل طرح نه! اڪثر ائين محسوس ٿيندو هيو ته مان هڪ وقت به زندگيون گذاري رهيو آهيان! هڪ اڇوڪي ۽ ٻي گذريل.

ڪتاب ته مڪمل ٿي ويو پر آهي جان جي خطري جو ڪم. وڏو خطرو اهو آهي ته جنهن کي نه وڻندو اهو هٿ ۾ پٿر کنيون بيٺو هوندو. سچ پچو ته ڪنهن کي رنج پهچائڻ کان وڌيڪ وڏو پرهيڙ ڪئي اٿم. سچ ڪڏهن ڪڏهن ڏوهاري به ٿي پوندو آهي. ڪو سمجهي ته سندس ناجائز دل آڙي ٿي آهي ته درگزر ڪري حقائق جيڪڏهن ڪو سمجهي ٿو صحيح نه لکيا ويا آهن ته انهن لاءِ اڳوات معافي ساڻي جيڪڏهن انهن جي نشاندهي ڪندا ته درستگي ڪئي ويندي ڪتاب سڄو يادگيرين جي بنياد تي ئي لکيو ويو آهي، واقع، تاريخون ۽ نالا ڪٿي ڪٿي غلط ٿي سگهن ٿا.

هن ڪتاب جو ڇپيٽر ٿر جنهن کي ”جي مون گهاري ٿر ۾“ الڳ ڪري ٿري ماڻهن سان واعدي مطابق ڪين مڃتا ڏيڻ لاءِ ڇاپيو ويو آهي، ته جيئن ڪين خريد ڪرڻ ۽ پڙهڻ ۾ سهوليت ٿئي، اهو ڇپيٽر/ڪتاب به هن سڄي آتم ڪٿا جي حصي طور شامل آهي. هن ڇپيٽر کان سواءِ ته منهنجي آتم ڪٿا مڪمل ناهي. ان ڪتاب کي پريس توڙي اهل ادب ۽ ٿر جي دوستن کان وڏي مڃتا ملي آهي اهو ڇپيٽر جڻ هن ڪتاب جو مهاڳ آهي. ان ڇپيٽر تي انگريزي ۾ لکيل گل محمد عمر اڻي صاحب پاران تعارف يا Review هت توهان جي ڄاڻ لاءِ ڏجي ٿو. گل محمد صاحب ميرپور خاص جو ڪمشنر رهيو آهي، ٿر به جنهن جو حصو رهيو آهي.

من ۾ محبت پائي رندا روڙيا اٿم. ڪنهن خاص ترتيب سان ڪونهن. جيئن، جتي جهڙو وقت وهيو واپريو آهي ان کي ورجايو اٿم. دعويٰ ڪونهي ته ڪو هيءَ وڏو ادبي شهڪار آهي ڪو ريفرنس جوڳو ڪتاب آهي. جتي وڏن ماڻهن جا من موهندڙ مضمون هوندا اتي غريب غريبن جا حال احوال به هوندا، جنهن ۾ جمعي فقير جو قصو ته وڏي فقير جون ڳالهيون شامل آهن، جتي چيف سيڪريٽرين ۽ سيڪريٽرين جي رعب تاب جا ليک هوندا اتي توهان کي هوت خان پٽيوالي ۽ سنيدل ڪلارڪ جون ڳالهيون به ملنديون، جتي وڏن ماڻهن جا وڏا قصا آهن اتي انهن کي جهنڊڙي به پائي ورتي اٿم اها ڪنهن پڙهڻ واري کي محسوس ٿيندي ڪنهن کي نه ٿيندي بخش ته پاڻ کي به ڪونه ڪيو اٿم! انسان آڻ جي زندگيءَ جا ڪي ڪمزور ترين لمحا به آهن. مون ڪوشش ڪئي آهي ته پنهنجي واکاڻ نه لکان پر پنهنجين ڪمزورين ۽ ڪچاين جو ذڪر ضرور ڪيان. ڪي ته اهڙيون ڳالهيون لکيون آهن جيڪي مون کي ڏوهاري ۽ قابل تعزير بڻائين ٿيون! پر جيڪو منهنجي ۽ منهنجي رب پاڪ جي وچ ۾ وهي واپري ٿو تنهنجي ’تو کي‘ ڪهڙي خبر. سندس درگزر جا در سدا کليل آهن. انهن ڳالهين جي لکڻ جو رواج آتم ڪٿا ۾ ڪونهي، خاص طور آفيسرن طرفان.

هن ڪتاب ۾ مون ڪيترن ئي ويجهن ماڻهن ۽ اهم واقعن جو ذڪر نه ڪري سگهيو آهيان جيڪي منهنجي آڏو گهمندا ڦرندا نظر ايندا رهيا آهن پر رهجي ويا آهن. هونئن به مون تي اهو الزام عام آهي ته مان پنهنجن کي نظر انداز ڪندو آهيان. مثلاً عاشق منگي جنهن مون تي لکي لکي ڪاغذ ڪارا ڪيا آهن يا امتياز منگي پنهنجو هڪ سفرنامي جو ڪتاب مون کي ’اريبو‘ آهي يا منهنجو ننڍن پائن جهڙو دوست ڊاڪٽر فقير محمد ڪوڪر. اهڙا ڪيترائي ٻيا سائين ۽ سانڻيون رهجي ويا. هڪ خوبصورت خاتون کي خبر پئي ته مان آتم ڪٿا ٿو لکان! چيائين ته ”جيڪڏهن ان ۾ منهنجو ذڪر نه هوندو ته جڻ تنهنجي آتم ڪٿا مڪمل نه هوندي!“ مون دل ۾ چيو ”چري! الله ته درگزر ڪري ٿو پر انسان انسان جو ويري آهي، هروڀرو مفت ۾ مارجي وڃان!“ ”ڪهايا پيا ڪجهه نهين، گلاس توڙا، صاحب سے 12 آڻو! چريا ڪريا آهيون پر سمجهئون سڀ ڪجهه ٿا!

هن ڪتاب کي هن حالت ۾ آڻڻ ۾ ڪيترن ئي پلن انسانن جي مدد ۽ مشورا شامل آهن. روشني پبلڪيشن جي علي نواز گهانگهري ۽ سندس نوخيرپت وڪي گهانگهري ۽ سندن سڄي ٽيم جي مهرباني. نصير مرزا بنا اجر اجوري جي ڪتاب جون پروف پڙهيون ۽ ايڊيٽنگ ڪئي. ڪمپوزر ٽولا رام کي شاباس هجي جنهن گهڻو ڪتاب ڪمپوز ڪيو. انور بلوچ صاحب ڪجهه پروف پڙهيا ۽ مونکي مشورا ڏنا. نعيم ديش والي ٿر چيپٽر لاءِ ٽائٽل ٺاهي ۽ ڪلر فوٽو تيار ڪري سٺو ڪم ڪيو. ٽائٽل دراصل منهنجي پٽ محمد عريس خان منگي، جيڪو ڪمپيوٽر ڊيزائنگ ۾ سندس پڙهيو آهي ان ٿر چيپٽر لاءِ Design ڪيو هيو پر ان کي سندس مشوري سان آخري شڪل نعيم ديش والي ڏنو.

سنڌيڪا جي ٽيم پنهنجي سرواڻ نور احمد ميمڻ جي سرواڻي ۾ ڪتاب ”جوئي آهيان سوئي آهيان“ کي خوبصورت ڪري پيش ڪيو آهي. نور احمد ميمڻ هر طرح جي دامي، درمي ۽ سڃي مدد ڪئي. انهن کان سواءِ غلام حسين قريشي، امتياز منگي ۽ منير منگي جي به مدد ۽ مشورا شامل رهيا. مان مدد علي سنڌيءَ جو به ٿورائتو آهيان جيڪو منهنجو ديرينه دوست آهي، منهنجي ساڻس واقفيت 71-1970ع کان آهي. جڏهن مان پيلي کاتي شڪارپور ۾ نوڪري ڪندو هوس. ان کان پوءِ ساڻس سڀڻو قائم رهيو آهي. مصروفيت مان ٽائيم ڪڍي جنهن محنت سان هن آتم ڪٿا جي ڪتاب لاءِ مهاڳ لکيو اٿائين، ان لاءِ سندس ٿورائتو آهيان.

وڏي مدد گهر مان ملي منهنجي گهر واريءَ جي طرفان! گهر واريءَ کان وڌيڪ نقاد ڪير ٿو ٿي سگهي! لکيل هر سٽ کي نتوليائين ۽ ان کي بهتر ڪرڻ لاءِ مشورا ڏنائين. هن منهنجي هر لحظي هر پل همت افزائي ڪئي ۽ منهنجو اعتماد بحال رکيو! ڪي وسريل ڳالهائون به ياد ڏياريون! سندس مدد کان سواءِ هن ڪتاب جو هن شڪل ۾ اچڻ ممڪن نه هيو. منهنجا پٽ محمد عريس خان منگي ۽ علي حميد قادر منگي، ننڍي عمر ۾ لٽريچر، ناولن ۽ آرٽ ورڪ ۽ ڊيزائنگ دلداد آهن. انهن به پنهنجا معصوم مشورا ڏنا. اسان پراڻا پڪي آهيون هو پئي هن دور جا ديده ور. ڊاڪٽر انيس قادر منگي پڻ پاڻ موڪيو.

عبدالقادر منگي

26_11_2017

ڪراچي

021_35290950

0300_9379110

email: mangiabdulqadir@gmail.com



جوئي آهيان، سوئي آهيان 26 نومبر 1947ع کان

جم (هيبي برت دي)

منهنجي جنم جو ڏينهن 26 نومبر 1947ع آهي. 26 نومبر 2015ع تي منهنجا پٽ، ڏيتر ۽ انهن جا پٽ ۽ ڏيتر اچي منهنجي گهر گڏ ٿيا. ڪيڪ ۽ ميٺ بتيءَ جو بندوبست ڪيو هئائون. هڪ ميٺ بتي ۽ 10 پائونڊن جو پلين ڪيڪ. جنهن ۾ اندران چاڪليٽ پريل هيو. هڪ ميٺ بتي ٻاري وئي. ڪيڪ تي چُرِي رکي وئي، جيئن مان ميٺ بتيءَ کي ڦوڪ ڏئي وسايو ته ٻارن وش ڪيو. 'هيبي برت دي ڏيڏي' منهنجا ٻار ۽ انهن جا ٻار به مونکي ڏيڏي ڪوٺيندا آهن. منهنجي ٻارن جا دوست به مون کي ڏيڏي سڏين. هن سال منهنجي عمر 68 سال ٿي وئي ۽ 69-هين جم تاريخ ملهائي.

جڏهن مان ڄائو هئس ته اسان جي گهر ۾ ڪو ننڍو ٻار ڪونه هيو. نه ڌيءَ نه پٽ. سومان سڀني جي اکين جو تارو هئس. ٻار ڪونه بچندو هيو. مون کان اڳ ۾ به ڀائر ۽ هڪ ڀيڻ پيدا ٿيا، پر ننڍيءَ عمر ۾ ئي الله کي پيارا ٿي ويا. مون کان پوءِ هڪ ڀاءُ ڄائو. اهو به پنجن مهينن ۾ الله ڏانهن واپس هليو ويو. آخري ٻار منهنجي ڀيڻ شمشاد 1958ع ۾ ڄائي. اها حال حيات آهي ۽ پنهنجن ٻارن ۽ ور سان خوش آهي. سندس گهر واري غلام اڪبر منگيءَ کي واپدا آفيس گڊو ۽ اڪائونٽ آفيسر جي نوڪري هئي. گهر ۾ اڪيلو ٻار هجڻ جي ڪري مان سڀني ڀاتين جي توجهه جو مرڪز هئس.

مان رتيديري ضلعي لاڙڪاڻي ۾ ڄائس ۽ اسان جو مائٽاڻو گهر اڄ به اتي آهي. حالانڪ منهنجو والد مديجي، تعلقي ڳڙهي ياسين جو هيو. پر نوڪريءَ سانگي اچي رتيديري ۾ آباد ٿيو. شادي به اتان ئي ڪيائين، رٽائر به اتان ئي ٿيو. سندس وفات اتي ئي ٿي ۽ تدفين به.

اسان جي گڏيل فيملي هئي. جڏهن کان مون کي سانڀر ٿي ته مون ڏٺو ته منهنجي ناني ۽ مامون به گڏ رهندا هئا. سڄي گهر جو ٻار بابا ٿي هيو. مامون ننڍو هيو ۽ بي فڪر ٻيو هيو. اها بي فڪري تيسٽائين رهيس. جيستائين بابا حال حيات هيو. بابا جي فوت ٿيڻ کان پوءِ ڏميوار يون سنڀاليائين. جڏهن بابا جي وفات ٿي ته مان ائين ڪلاس ۾ هيس ۽ عمر چوڏهن سال کن ٿيندي.

بابا روڻيو کاتي ۾ سپروائيزنگ تپيدار هيو. پاڻ 1904 ۾ پيدا ٿيا هئا ۽ فائنل سنڌي تائين تعليم ورتي هئائون. انگريزي تعليم عام ڪونه هئي. ان دور ۾ سنڌي تعليم پرائڻ به ڏونگر ڏور وائڻ وائڻ هوندو هيو. جيئن نوڪري ملين ته رتيديري جي طرف نڪري آيا ۽ ڏوڪري، جوهي، وارھ، قمبر تعلقن ۾ به نوڪري ڪيائون، پر رتيديري ۾ گهڻو عرصو رهيا. سندن نالو علي شير خان هيو. منهنجي ڏاڏي جو نالو علي بخش عرف علط هيو. کيس مون نه ڏٺو. منهنجي سانڀر کان اڳ ۾ ئي فوت ٿي ويو هيو. باقي ڏاڏيءَ کي بيماريءَ جي

حالت ۾ بستري تي ڏنم. هن پنهنجي عمر مديجيءَ ۾ گذاري ڇڏي. جڏهن آءٌ مديجي ويندو هئس ته ساڻس ملاقات ٿيندي هئي. پڙ ڏاڏي جو نالو قادر بخش هيو.

بابا سڀني ماڻهن مٿن جو خيال رکندو هيو ۽ وس آهر سندن ڪم ايندو رهندو هيو. مڊل ڪلاس جو self made ماڻهو ۽ مڇي مانيءَ لائق هيو. زندگي عزت ۽ مان سان گذاريائين. سڀني حلقن ۾ سچائي ۽ ديانتداري جي ڪري کين بي انتها عزت ۽ احترام جي نظر سان ڏٺو ويندو هو. بابا گهوڙي سواريءَ جو ماهر هيو. روپيو جي نوڪريءَ ۾ گهوڙو رکڻ لازمي هيو. شلوار قميص ۽ ٿرڪي توپي پائيندو هيو. بوسڪيءَ يا ململ جو پٽڪو اڪثر ڪري پڌندو هيو. پاڻ قد جو پورو پنو چتو پورو رنگ، هلڪيون مڇون هونديون هئن. نظر تڪي چيتي جهڙي ۽ ذهانت ڀريل. ساڻل جي دل جان سان مدد ڪندو هيو. اهو دؤر هيو به رواداريءَ جو. اوڙو پاڙو پنهنجن ماڻهن کان به وڌيڪ پيارو هوندو هئس.

بابا سوڀرو اٿي صبح جي نماز جماعت سان پڙهڻ لاءِ گهران نڪري ويندو هيو. اتر سنڌ جا سيارا ڏاڍا سخت هوندا هئا، نه سيءَ جي ڳڻتي، نه واءِ مينهن جي ڳڻتي. صبح جي نماز ضرور پڙهندو هيو ۽ اها به باجماعت.

منهنجا ناناڻا رتيديري جا اوائلي رهاڪو هئا. ناني جو نالو جان محمد، نانيءَ جو نالو زليخه، والده جو نالو غلام فاطمه هيو. منهنجو نانو سچل جو صوفي راڳي هيو. هڪ پير ۾ چير ٻڌي نچندو به هيو. سندن زمينون ۽ رهائشي جايون فتح پور محلي، ڀٽڙن ۽ سائين وريل شاهه ۽ جستس ديدار حسين شاهه جي پاڙي ۾ به هيون. پوءِ ڪواهڙو واءِ ورپو جو اهي جايون اوڻي ڀوڻي، هندن وٽ گروي ٿي ويون. وياچ ايترو وڌيو جو اها ملڪيت پاڪستان ٺهڻ کان اڳ ۾ ئي هندن جي نالي تي ٿي وئي.

بابا پهريان ماستر ٿيو. پوءِ ماستري ڇڏي تپيداريءَ جو امتحان پاس ڪيائين. تپيداري اسڪول ۾ اڪثريت هندو شاگردن جي هوندي هئي.

بابا سڄي سنڌ مان پهريون نمبر ڪنيو. کيس گربخشاڻي صاحب واري 'شاهه جي رسالي' جو پهريون جلد انعام ۾ مليو. اڄ به منهنجي ڪتابن ۾ اهو 'شاهه جو رسالو' نهايت نمايان طرح سان رکيل آهي.

پرائمري تعليم

مون کي ابتدائي تعليم لاءِ اسڪول موڪليو ويو. ٻه ٽي مهينا ته ڪل خوشيءَ ۾ گذري ويا، پر جڏهن استاد چيو ته پڙه، ته مان پڙ ڪڍي بيهي رهيس. ڪڏهن چوان بخار آهي، ڪڏهن چوان مٿي ۾ سور آئين ڪڏهن ڪهڙو بهانو ته ڪڏهن ڪهڙو. هاڻي ماستر صاحب جڏهن پڙهڻ لاءِ زور ڀري ته روئڻ شروع ڪريو ڇڏيان. اسان جي پهرين ڪلاس جي استاد جو نالو سائين غلام رسول ٿهيم هيو. سهڻو قد جو پورو پنو گهڻو ڪري اونھاري ۾ ململ جو چولو ۽ شلوار پائي اسڪول ايندو هيو. سنو استاد هيو جيئن تيتن ڪري پهريون درجو پاس ڪري پئي درجي ۾ داخل ڪرايائون. ته هاڻي پئي درجي ۾ پڙهڻ کان وري انڪار ڪري وينس. صورتخطي لکڻ لاءِ چون ته نابري واري ويهان. هاڻي جڏهن لکان ٿي نه ته سڪندس ڇا. هڪ ڏينهن بابا مون کي ڪوتوارن کان ڪٽائي اسڪول روانو ٿيو ته تڏهن مون کان جيڪي پڳا هيانءُ ڦاٽرائيا ٿا ڪيم. اهو شايد پهريون ۽ آخري دفعو هيو جو بابا مون کي ڌڙڪا ڏنا. ان کان پوءِ مون کي ڪڏهن به ڌڙڪا نه ڏنائون. مون کي اسڪول وڃڻ لاءِ به نه چيائون. مون کي به ضد ٿي پيو ته اسڪول نه ويندس. سال پورو ٿيو. طئي اهو ٿيو ته ٻيو سال به مون کي پئي درجي ۾ رهائجي. مان اٺن سالن جو اچي ٿيو هوس، پر مون کي نقصان جو

احساس ٿي ڪونه هو. گهر ۾ لاڏلو هئس، سو هر انگل پورو پيو ٿئي، پوءِ اسڪول ڇو وڃان! بابا منهنجي تعليم جي معاملي تان تقريباً هٿ ڪڍي ويهي رهيو. ڪڏهن ڪڏهن چوندو هيو ته تعليم حاصل ڪندين ته سٺي زندگي گذاريندين. ڊپٽي ڪليڪٽر ٿيندين، ڪليڪٽر ٿيندين، وڏو ماڻهو ٿيندين. مون کي اسڪول نه وڃڻ جو ضد هيو. آءٌ مرضيءَ جو مالڪ هيس، مون کي پاڻ کي فيصلو ڪرڻو هيو. مان پنهنجي زندگيءَ پنهنجي آئيندي جو مالڪ پاڻ هيس.

فيصلو ٿيو ته نينگر کي ڇڏي ڏيو. اسڪول وڃي ته ڇا، نه وڃي ته ڇا. ڪجهه ڏينهن گذري ويا، پوءِ ڪجهه مهينا گذري ويا. نه ڪو ضد، نه ڪا ڳالهه ٿي. هاڻي اسڪول جي دوستن کي مون miss ڪرڻ شروع ڪيو.

تنگ ٿي اداس ٿي پيس، ڪو مزو ٿي ڪونه پيو اچي. يارن دوستن سان اسڪول جي ٽائيم کان پوءِ راند روند ڪبي هئي، پاڻ ۾ اسڪول جون ڳالهيون ڪندا هئاسين. دل چوڻ لڳي ته هاڻ مان به اسڪول وڃان، سوانهن دوستن کي چيم ته ”مان به اسڪول هلندس.“

آخر طئي ٿيو ته منهنجو مامو ديدار حسين به گڏ منهنجي ٽيڪ لاءِ مون سان گڏ اسڪول هلندو. مامي کي مڃون نڪتل هيون. مان اٺن سالن جو هئس ۽ مامو 18 سالن جو. منهنجو مامو پڙهي پيو. پوءِ اڳتي هلي دڪان کوليائين ته اها پڙهائي کيس گهڻو ڪم آئي.

پڙهائيءَ تي ٿورو توجهه ڏيڻ شروع ڪيو ته محسوس ٿيو ته ڪم اڻڌو ڏيکيو ڪونه آهي، نيون شيون سکڻ لاءِ ملن ٿيون. ڇوڪرن سان به دوستي وڌڻ لڳي، سائين باگن شاهه به ڏيان ڏنو پئي. واقف هجڻ ڪري وڌيڪ خيال ڪندو هيو. پاڻ ٻئي درجي ۾ حساب ۽ جاگرافي پڙهائيندو هيو. حسابن ۾ ته آءٌ ڏاڍو هوشيار هيس. جاگرافي به چڱي سمجهه ۾ اچي وئي، پڙهي به ويندو هيس، پر صورتخطيءَ مهل تپ چڙهي ويندو هيو. نئين درجي ۾ سائين الله بخش ابڙو (لورڙا)، اصل طبيب جو منهنجو ڪلاس ٽيچر هيو. هن مون تي توجهه ڏنو، مان بدلجڻ شروع ٿيس. ڪلاس جو مانيٽر ٿي ويس. هاڻي صورتخطي به لکي ويندو هئس.

چوٿين درجي ۾ استاد سائين عبدالڪريم سومرو هيو. سومري صاحب منهنجي ڪا يا بدلي ڇڏي مون تي اسڪول جون ذميواريون وڌيون، مانيٽر ڪيو ويس. اسڪول جي ڪلاس جون چاٻيون ۽ گهنڊ وڃائڻ جو ذموبه مون کي ڏنو ويو. مون چوٿون ڪلاس پاس ڪيو ۽ پهريون نمبر آيس.

پرائمري اسڪول ۾ ڪجهه ساٿي

پهرين ڪلاس پرائمريءَ کان چوٿين ڪلاس پاس ٿيڻ تائين ڪجهه دوست ۽ ساٿي شامل رهيا. ڪجهه رتيديري شهر جا هئا، ڪجهه بهراڙين مان آيا ۽ اچي سفر جا ساٿي بڻيا. پهرين درجي ۾ داخلا 55-1954ع ۾ ورتي هئي سون. اهو اٺل پٺل وارو دور هيو. اسان کي ته ان جوان وقت احساس ڪونه هيو، پر وقت ۽ حالتن، ورهاڱي جي ڪري پاسو بدلايو هيو. هندو اڪثريت ۾ هندستان روانا پئي ٿيا ۽ بيا سببت ۾ هئا. گهر ۽ ملڪيتون خالي ٿي رهيا هئا. هڪ خال ٿي رهيو هو. بهراڙيون شهرن جو رخ ڪري رهيون هيون، تعليم پرائڻ جو احساس مسلمانن ۾ اڃا گهڻو رهيو هو.

رتيديري شهر مان الطاف پٽي، مان، مشتاق ابڙو چمن لال ۽ ميهڙ چند اوڏ، هرنام ۽ رتن لال (هريجن)، سندر نند لال ۽ ڪجهه ٻيا ساٿي پڙهي رهيا هئاسون. منظور علي ۽ قربان علي سومرو جاڙا پاڻ بدي ڊڪڻ مان

آيا هئا، قمر الدين جوڻيجو زنگيجا ڳوٺ مان، پر ڪاش ڪٽواڻي عالم خان اوڍي جي ڳوٺ مان آيا، نور محمد جلباڻي، اگهر ڳوٺ مان ۽ گل محمد لاکٽي، پاڳناڙي بلوچستان کان آيو هو. جيئن ته هو بلوچستان مان آيو هو ان ڪري منظور سومري صلاح ڏنس ته، ”تون بلوچ سڏائيندو ڪر.“ سڀني دوستن پراڻمريءَ جي چوڻين درجي ۾ اسڪالر شپ جو امتحان به پاس ڪيو.

انگريزي اسڪول جي تعليم

اسان پهرين اپريل 1959ع تي ميونسپل هاءِ اسڪول رتوديرو ۾ داخلا ورتي. رتيديري ۾ هڪ ئي اسڪول هيو پر اسڪول پنهنجو مٽ پاڻ هيو. مان بي سيڪشن ۾ پهرئين اسٽينڊرڊ ۾ داخل ٿيس. تنهن زماني ۾ ڪلاس ڪونه هئا. چوٿين سنڌي کان پوءِ ٻار پهرين درجي انگريزيءَ ۾ داخل ٿيندا هئا، پهريون درجو پاس ڪيوسي، ٻئي درجي ۾ آياسي. ان سال ان کي ڇهون ڪلاس Declare ڪيو ويو ۽ ڪلاس سسٽم شروع ٿيو.

اسان جو پهرين درجي ۾ ڪلاس ٽيچر سائين موهن لال هيو. سنو اسٽاڊ، انگي حسابن جو ماهر هيو. هن مون کي مانيٽر چونڊيو ۽ ڪلاس جو انتظام منهنجي حوالي ڪيو. مان سندس ٻانهن ٻيلي ٿي ڪم ڪيو. هيڊ ماستر سائين رامچند هيو. اهو به رياضيءَ جو ماهر هيو. جڏهن اسڪول ۾ ڪلاس سسٽم شروع ٿيو ته هي اسڪول، گورنمينٽ هاءِ اسڪول ٿي ويو.

ڇهين ڪلاس ۾ ويڃڻ وقت (1960) ۾ سائين موهن لال، جيڪو هاڻي ستين ڪلاس جو ڪلاس ٽيچر هيو. تنهن ڊبل پروموشن لاءِ چيو ته جيئن مان ڇهين مان ستين ڪلاس ۾ داخل ٿيان. اها آڇ سائين رامچند جي به هئي، پر مون دل نه ٻڌي مون سندن مهرباني مڃي انڪار ڪيو.

عشق جو پاڇو

اهو وقت اهڙو هيو جو منهنجي جواني ڪر موڙي رهي هئي. عشق ٿي ويو هڪ چوڪريءَ سان، جيڪا اسان جي اسڪول ۾ پڙهندي هئي. منهنجي چوڌاري انڊلٽ جا ست رنگ پکڙجي ويا. هڪ عجيب جذبو مون ۾ جنم وٺي رهيو هو. ان جذبي مون کي بي پايان سگهه ۽ همت ڏني. ان طاقت کي مون پڙهڻ ۾ ۽ پنهنجي ذات کي ٺاهڻ ۾ لڳايو ته جيئن اها چوڪري مون کي پائڻي ۽ مون سان پيار ڪري ڪيترا ڀيرا دل چاهيو ته هن کي چوان ته ”منهنجو تو سان عشق آهي“ پر همت نه ٿي. تان جو اسڪول جو دور ختم ٿي ويو رستا بدلجي ويا. هوءَ هڪ ڊگ سان مان ٻئي ڊگ سان. هوءَ به هاڻي ٻارن ٻچن واري ۽ مان به اڃان تائين عشق جو اظهار نه ڪري سگهيو آهيان. پر اها حقيقت آهي ته عشق اڃان تائين ساڻس آهي. دل چوندي آهي ته کيس SMS ڪري ٿي چوان ته ”I Love you“، پر پوءِ سوچيندو آهيان ته اها ڪيڏي نه مسخري ٿي ويندي. ڏک ڏيکيل ٿي پلو.

مون شاعريءَ ۽ ادب ۾ پناهه ڳولهي. اسڪول جي هر مشغوليءَ ۾ اڳ کان اڳرو پر هن جي اڳيان بي زبان.....! پٽائي سائينءَ جو جڏهن بيت پڙهيم: ”ڳولهيان ڳولهيان مه لاهن....“ ڇڻ مون کي منهنجي بي زبانيءَ جو سبب ملي ويو.

1962ع ۾ ائين ڪلاس ۾ داخلا ورتم. ڪلاس ٽيچر سائين محمد ابراهيم عباسي هيو. عباسي صاحب

سکر مان بدلي ٿي آيو هيو. سندس مٿ مائت هتي رهندا هئا. عباسي صاحب وڏي شهر جو پڙهيل ۽ وڏي شهر مان ننڍي شهر ۾ آيو هيو. روشن ضمير ۽ روشن دماغ انسان هيو. هن جا پڙهائڻ جا رنگ ڍنگ نرالا ۽ شاگردن سان ورتاءُ، دلڪش ۽ پائن دوستن وارو هيو. اسان جلدي ئي رلي ملي وياسون. اسڪالر شپ جي امتحان لاءِ تياري ڪرايائين، مان سميت ڪافي شاگرد ڪامياب ٿي ويا.

بابا جو انتقال

انهيءَ سال، 1962ع جي مئي مهيني ۾ حج جي ڏينهن بابا جو انتقال ٿي ويو. مون ته سوچيو به ڪونه هيو. بڙ جي گهاتي ڇانو منهنجي سِر تان لهي ويندي ۽ مان پاڻ کي مٿي ۽ پيرين اگهاڙو رڻ پٽ ۾ بيٺل محسوس ڪندس. جڏهن بابا الله سائين کي پيارو ٿيو، مون پاڻ کي 15 سالن جو نه پر تمام وڏو محسوس پئي ڪيو. ڇولايون ۽ ٻاراڻيون سوچون سڀ موڪلائي ويون، پر ان لاءِ مان تيز ۽ تڪيون پرانگهون پريون ۽ پنهنجا روبا سنجيده ڪيا. پاڻ کي پڙهائيءَ ۽ ڪتابن ۾ غرق ڪري ڇڏيو جنهن ۾ ئي مون کي پنهنجو آجيو به نظر اچي رهيو هيو. چاهيم جلد کان جلد پاڻ کي ان لائق ڪجي جو گهر ۽ مائتن جون ذميواريون سنڀالي سگهجن. منهنجو مامو ديدار حسين، جيڪو هاڻي گهر جو وڏو هيو، سگريٽ پيڙين جو دڪان هلائيندو هيو. هن مون کي به چڱي طرح سنڀاليو، پر مون کي پنهنجي مستقبل جو اونو هيو. سو مون پنهنجي جدوجهد ۽ جستجو جاري رکي.

نائون ۽ ڏهون ڪلاس پريور مستيءَ ۽ مشغوليءَ ۾ گذريو. جڻ سڄي اسڪول جا حاڪم ٿي اسان هئاسون. مان نائين ڪلاس ۾ اسڪول جي راندين جو جنرل ڪئپٽن ٿي ويو هئس. شام جو پوري اهمت ۽ ڊسپلن سان رانديون ٿينديون هيون ۽ جنهن ۾ سڀني شاگردن کي به حصو وٺڻو پوندو هيو، جيڪو نه ايندو هيو، ان کي ٻئي ڏينهن اسيمبليءَ ۾ سزا ملندي هئي. مان پنجين ڪلاس کان اسڪول جو مانيٽر هئس. نائين ڪلاس ۾ سائين عباسيءَ جي مرڻ کان پوءِ سائين عبدالوهاب صديقي ۽ سائين عبدالغني سومرو اسان جا استاد ٿيا. ڪجهه هندستان مان آيل ڇوڪرا، ٻه ڀائر وجيهه الله ۽ سميع الله به اچي اسان جا همڪلاسي ٿيا. اسان کان هيٺين ڪلاس ۾ سيد اشرف عالم شاهه هيو، جيڪو هينئر ڪراچيءَ ۾ رهي ٿو ۽ اڃان تائين دوست آهي.

ڏهين ڪلاس ۾ اسان جو ڪلاس ٽيچر، سائين غلام رسول سومرو هيو. سائين ميثميتڪس (جيوميٽري الجبرا ۽ ارٿميٽڪ) پڙهائيندو هيو. هيڊ ماستر سائين ابوذر صديقي ۽ محمد اقبال انگريزي پڙهائيندا هئا. اهي ٻئي استاد ۽ سائين لطيف الدين، جيڪو سائنس پڙهائيندو هو ۽ سائين عبدالوهاب صديقي، مهاجر هئا. پنهنجي ڪم جا ماهر هئا. سائين عبدالخالق ابڙو ۽ سائين امان الله سيلرو به اسڪول جا ڊنگ استاد هئا، پر انهن اسان کي نه پڙهايو. سائين نهال الدين سولنگي سنو استاد هيو. مولوي محمد ابراهيم قرآن، مذهب ۽ عربيءَ جو استاد هيو. ڏاڍو ڄاڻو ۽ سنو استاد هيو. صبح جو اسيمبليءَ ۾ تلاوت ڪري سني سمجهاڻي ڏيندو هيو. سائين عبدالخالق ابڙو ڪجهه سالن کان پوءِ وفاقي تعليم کاتي ۾ ويو. اتان رٽائر ٿي ڪراچيءَ ۾ اچي رهيو. هينئر فوت ٿي ويو آهي.

اسڪول ۾ هندو استادن مان هيڊ ماستر سائين رامچند نصير آباد تعلقي وارو بدلي ٿي ويو ۽ سائين موهن لال هندستان هليو ويو. ڪنهي لال رتيديري مان ئي ريتائر ٿيو ۽ اتي ئي رهيو. ٻيا ڪجهه استاد به

ٻاهران آيا، پر جلدي بدلي ٿي ويندا رهيا، جن ۾ لشڪر خان، گل بيگ، خليل الله عبدالرحمان ڀٽو (بنگل ڊيري وارو) ۽ ڪجهه ٻيا به هئا. اسان جا ٽي اهم ترين استاد هئا: امان علي سمون، شمس الدين ابڙو ۽ رجب علي قادري

رتيديري اسڪول ۾ مان، پر ڪاش، منظور قربان، الطاف ڀٽي، قمر جوڻيجو، مستان علي ڪوڪر ۽ گل محمد بلوچ پاڻ ۾ ويجهو دوست هئاسين.

اسڪول جون رانديون

اسان جو پهريون گرائونڊ شڪارپور واري ناڪي تي هيو، پوءِ اتي رورل هيلٿ سينٽر ٺهڻ ڪري فتح پور محلي ۾ اسڪول جو گرائونڊ منتقل ٿيو، جتي گهڻو ڪري ڪرڪيٽ راند ٿيندي هئي. والي بال راند اسڪول جي ئي اسيمبلي گرائونڊ ۾ پڪي فرش تي ٿيندي هئي.

شام جو ٻار اسيمبلي گرائونڊ ۾ گڏ ٿيندا هئا، انهن جي حاضري لڳندي هئي. ۽ هڪ ئي لائين ۾ گرائونڊ تي پهچندا هئاسي، واپسي به ساڳي نموني ٿيندي هئي، اسڪول ۾ واپس اچي راند جو سامان جمع ڪرائي پوءِ موڪل ڪئي ويندي هئي.

جيڪڏهن ڪو شاگرد بنا موڪل جي غير حاضر رهندو هيو ته ان کي ٻئي ڏينهن اسڪول ۾ سزا ملندي هئي، انهن ڳالهين ٻارن جي مزاج ۾ Discipline پيدا ڪيو هو.

مان ڪرڪيٽ، والي بال ۽ بيبڊمنٽن جو بهترين رانديگر هيس. ڪرڪيٽ ۾ ته مان آل رائنڊر هيس. ضلعي لاڙڪاڻي جي ڪرڪيٽ ميچ ۾ مون 10 وڪيٽون وٺي ضلعي جو رڪارڊ ٺاهيو هيو، جو ڪوبه ٽوڙي نه سگهندو. ها، برابر ضرور ڪري سگهن ٿا.

ضلعي جو بيبڊمنٽن ۾ سنگل ۽ ڊبل جو چيمپيئن پڻ رهيس. والي بال ۾ اسڪول جي ٽيمن جي خلاف ته ڪيڏيهر پر ٻاهرين ٽيمن کان به مئچون کٽي آيس.

اسڪاٽونگ

اسڪاٽونگ جي به ٽريننگ ملندي هئي. هر سال قومي ڏينهن تي اسان جي اسڪول جي رائيفل ٽيم شهر جو گشت ڪندي هئي ۽ شهر وارن کان داد ۽ تحسين ماڻيندي هئي، ان ڏس ۾ اسان ڪوئي تاڻين به وياسين.

اهو ڪريڊٽ اسان جي ڊرل ٽيچر کي ٿو وڃي. سندس نالو هيو سائين غلام حسين نيازي، سرخ ۽ سفيد رنگ، قد ۾ 6 فوٽن کان ڊگهو آواز ۾ ڪڙڪو ۽ ڪڙڪو. ريتائڊ فوجي هيو ۽ پنهنجي ڪم جو وڏو ماهر.

سائين قاضي ۽ خاندان

سائين قاضي عبدالحئي قائل ڊرائنگ هال سنڀاليندو هيو، ڊرائنگ ٽيچر هيو. هر سال ڊرائنگ جي امتحان لاءِ شاگرد تيار ڪندو هيو. سڄي اسڪول ۾ ڊرائنگ هال خوبصورت ڪمرو هيو. پاڻ نه صرف هن فن جو ماهر، پر شاعر به ڀلو هيو. وڏي ڳالهه ته وڏو اصول پرست هيو. سخت سپاءِ هجڻ سبب اسان جو سائين

کان ساهه ويندو هيو.

سائين جي اولاد ۾ قاضي خضر حيات، قاضي مقصود حيات عرف مقصود 'گل'، قاضي اختر ۽ قاضي منظر حيات سندس ناميارا لائق فرزند آهن. قاضي ياسر، سائين جو پوتو آهي. سڀ ڏاڏا ڏاها، علم ادب، شاعري ۽ آرٽ جا دلداده پڻ. سائين قاضي جو مرتيو سعودي ۾ ٿيو ۽ اتي ئي جنت الموليٰ، مڪي شريف ۾ تدفين نصيب ٿين.

سائنس هال

اسڪول جو سائنس هال به زبردست هيو سائين لطيف الدين، سائنس ٽيچر هيو. ڪمال جو ماڻهو هيو. سنجيده، ڪم سان ڪم رکندڙ. نائين ڪلاس کان اسان جا سائنس جا ڪلاس ۽ Practical شروع ٿيا. سائين کان اسان ڪافي ڪجهه پرايو. ان جي ڪري اسان کي فرست بيئر ۽ انٽر ۾ پريڪٽيڪل ۾ سهوليت ٿي. سندس پٽ ابرار احمد اسان کان ٻه سال سينيئر هيو. اهو انٽر ڪري ڪسٽم ۾ ويو. سائين ريتائر ٿيڻ کان پوءِ ڪراچي ۾ وڃي آباد ٿيو.

سائين محمد ابراهيم عباسي، سکر کان بدلي ٿي رتيديري گورنمينٽ هاءِ اسڪول ۾ آيو. سندس پيٽ جو رشتو عرباڻين ۾ ٿيل هيو. سائين ائين ڪلاس ۾ اسان جو ڪلاس ٽيچر هيو. پڙهائڻ ۾ ماشاء الله All Rounder هيو. اسان کي مٿ ۽ انگريزي پڙهائيندو هيو. رک رکاءُ وارو هيو. اسان نائين ڪلاس ۾ هئاسين، جواني ۾ فوت ٿي ويو.

سائين عبدالوهاب

سائين عباسي کان پوءِ سائين عبدالوهاب صديقي اسان جو ڪلاس ٽيچر ٿيو. هي به عجيب استاد هيو. شاگردن سان شاگردن جهڙو. اردو ۽ انگريزي جي Hand Writing عاليشان هوندي هئس. مون سندس جهڙي ئي هيٺ رائيٽنگ جي مشق ڪئي، جنهن تي پاڻ فخر ڪندو هيو. نسيم حجازي جا اسلامي / تاريخي ناول پڙهندو هيو ۽ مون کي به اهي ناول ڏيندو هيو. علامه اقبال جي شاعريءَ جو ته عاشق هيو. اهو دؤر هيو جو مان اردو ادب ڏانهن متوجه ٿيس ۽ اردو ۾ شاعري پڻ شروع ڪئي. نائين ڪلاس جي بورڊ جي امتحان ۾ اردو ۾ مون کي % 94 مارڪون مليون. ڪاپيءَ جو ته تصور ئي ڪونه هيو. ٿوري وقت لاءِ سائين ديدار حسين شاهه به استاد ٿيو پر پوءِ ماستري ڇڏي وڪيل وڃي ٿيو.

ان کان سواءِ جيڪي ٻيا ٽيچر هئا، انهن ۾ سائين نهال الدين سولنگي، محمد عالم بوزدار، سائين مير محمد، محمد حسن عرباڻي، عبدالعزيز مرڪياڻي نمايان هئا. سائين عبدالعزيز لاءِ چوندا هئا ته هن کي انگريزيءَ جي ڊڪشنري ياد آهي. سائين اسان کي ڪونه پڙهايو، هڪ دفعي خالي پيريد ۾ ڊيوٽي لڳس. کيس لڳو ته مان ۽ قمر الدين جوڻيجو مٿس چتر ڪري رهيا هئاسون. سو مون کي سڏي ايترا ته لڪڻ هنيائين، جو ڳڻڻ کان ٻاهر. استاد عبدالعزيز مرڪياڻي طرفان اها مارمون کان اڃان نه وسري آهي. اسان سڀني جو پيارو استاد هوندو هيو سائين عبدالغني سومرو. والي بال ڪيڏڻ کان اڳ ۾ سندس اوطاق تي گڏ ٿيندا هئاسون. ڪڏهن ماڻو ڪارائيندو هيو ته ڪڏهن پڪوڙا.

اسان جو هيڊ ماستر سائين ابوذر صديقي هيو. نيڪ نمازي ۽ سٺو منتظم ۽ پڙهائڻ ۾ هوشيار هوندو هيو.

قرآن جي تعليم

اهو ئي زمانو هيو جو اسان پابندي سان نماز پڙهندا هئاسون. اسان جي پاڙي ۾ وڏو عالم علامه سائين مولانا عبدالعزيز سومرو رهندو هو ۽ سندس گهر جي ڀرسان مسجد به هوندي هئي. اڪثر مان اتي ئي وڃي نماز پڙهندو هوس.

پوءِ قرآن شريف جي تعليم به اتي وٺڻ شروع ڪئي. مولوي صاحب جو مدرسو بس اسٽاپ جي ڀرسان هيو. اتي سائين عبدالعزيز جو نائب، سائين خوش محمد هوندو هيو. ان کان پوءِ آخري سڀارا سائين مولوي محمد سليمان بروهيءَ وٽ پڙهيا. الله سائين کين آخرت ۾ ان جو اجر ڏيندو.

هندن جو اثر

رتوديو وهيو ته ننڍو شهر، پر هندن جي اثر رسوخ جي ڪري صاف سٿرو شهر هيو. ڇا تعريف ڪجي ان جي. لاڙڪاڻي ۾ ڀٽو خاندان ۽ کهڙي خاندان جو اثر هيو. پر هندو سياستدانن جو وري رتيديري شهر ۾ وڏو اثر هيو ۽ ميونسپلٽيءَ کي هوسنڀالييندا هئا. راءِ صاحب گوڪلداس، سنڌ جي بمبئيءَ کان ڌار ٿيڻ کان پوءِ رتيديري مان سنڌ جو وزير رهيو.

گاندئي ۽ مولانا ابوالڪلام آزاد به رتيديري ۾ آيا. 'آزاد ميدان' ته ابوالڪلام آزاد جي نالي تي اڄ به قائم آهي.

ڪانگريس جا هتي ڪافي آشرم هئا، جتي سياسي ۽ سماجي سرگرميون ٿينديون هيون. 1947ع ۾ پاڪستان ٺهڻ کان پوءِ هندو ڪانگريسي مسلمانن جي ردعمل کان گهٽ ڀڄڻ لڏي هليا ويا.

سائين عبدالرزاق سومري جي آتم ڪٿا ۾ پڙهيم ته رتيديري جو هاءِ اسڪول به ڪنهن سڪ ٺهرايو هيو. پوءِ اسڪول ميونسپل ڪميٽي جي حوالي ٿيو.

گهانگهرا ۽ سومرا

ايوب خان جي بي. ڊي (B.D) اليڪشن کان پوءِ 1962ع ۾ عبدالرزاق سومرو صاحب پهريون چيئرمين ٿاڻون ڪميٽي ٿيو. اهو ڀٽي صاحب جي وزير خارجو وارو دور هيو. ان کان پوءِ عبدالواحد سومرو ڊگهي عرصي تائين رتيديري جو چيئرمين رهيو. سومرو صاحب شروع ۾ خاڪسار تحريڪ ۽ هاري تحريڪ ۾ رهيو. پر پوءِ جناب ذوالفقار علي ڀٽي جي اثر رسوخ جي ڪري سندس ڪڍ ويو.

پير بخش خان گهانگهري جو سياسي اثر شهر ۾ ڀٽي صاحب جي عمل دخل جي ڪري گهٽجڻ لڳو. گهانگهرو صاحب ڊگهي عرصي تائين خانبهادر کهڙي جو سياسي رفيق رهيو.

مون کي ياد آهي ته هڪ ڪيس ڀٽو صاحب گهانگهري صاحب جي خلاف سول ڪورٽ ۾ لڙيو هيو. گهانگهرو صاحب 1970 واري اليڪشن کان پوءِ PPP ۾ شامل ٿيو. جڏهن ته کهڙو صاحب سياسي طرح بلڪل غير متحرڪ ٿي ويو. گهانگهري صاحب جي انتقال کانپوءِ علي نواز خان گهانگهرو PPP ۾ سرگرم

رهيون پر پوءِ 1993ع ڌاري ڪجهه اختلافن سبب ممتاز علي پتي صاحب جي Front ۾ هليو ويو. ڪجهه سال اڳ ممتاز صاحب Front به نواز ليگ ۾ ضم ڪري ڇڏي هئي. ڪجهه ڏينهن ٿيا ته پاڻ نواز ليگ کان به الڳ ٿي ويو آهي.

پير بخش خان گهانگهرو صاحب رتيديري شهر ۽ ڀرپاسي جي دبنگ شخصيت سمجهيو ويندو هو. سخت اصول پرست ۽ زبردست قسم جو Administrator هو. رتيديري شهر ۽ ٻهراڙيءَ جي سياست ۾ وڏو اثر رسوخ هوندو هوس. جلباڻي سردارن سان سندس قومي جهيڙا هلندڙ هئا. جلباڻي قوم ان وقت به وڏي زورائتي هئي. گهانگهرو صاحب ڪلاسيڪل طرز جو وڏيرو هيو. هي اُهي ماڻهو هئا، جن جي ڪردار تي فخر ڪري سگهجي ٿو ۽ کين رول ماڊل سڏي سگهجي ٿو. پاڻ وڏي عرصي تائين تائون ڪميٽي رتيديري جا چيئرمين رهيا. اهي اليڪشنز وڏي دم ڌڙاڪي واريون ٿينديون هيون. مٿا ڦاٽندا هئا، ڪرسيون اڇليون هيون، تڏهن وڃي ڪو چيئرمين چونڊبو هو.

سندس چار پٽ هئا، غلام رسول خان گهانگهرو جنهن UBL ۾ نوڪري ڪئي ۽ سينيئر وائيس پريزيڊنٽ ٿي ريٽائر ڪيائين. 10 سال کن ٿيندا سندس فوتگي ٿي آهي. ٻيو پٽ علي حسن خان گهانگهرو جنهن نوڪري ڪئي، پوءِ وڃ ۾ ئي ڪن سببن جي ڪري نوڪري ڇڏي ڏنائين. ڪجهه سال اڳ سندس فوتگي ٿي آهي.

هاڻي سرداري پڳ سندس ٽئين پٽ علي نواز خان گهانگهري تي آهي. هي سردار صاحب، وڪالت به ڪري ٿو ته زمينداري ۽ سياست به. سندس سياسي واسطو نواب ممتاز علي خان پتي سان آهي. علي نواز خان سڄاڻ ۽ پنهنجي والد وانگر سخت مزاج ۽ سٺو منتظم آهي. سندس بنياد لاڙڪاڻي ۾ آهي پر پنهنجي ڳوٺ گهانگهرا ۽ رتيديري کي به تائيم ڏئي ٿو. چوٿون پٽ علي انور گهانگهرو جيڪو ليبر ڊپارٽمينٽ مان ڊائريڪٽر ليبر ٿي ڪجهه سال ٿيا ريٽائر ٿيو آهي. هاڻي ڪراچي ۾ رهي ٿو.

عبدالرزاق سومري NJV اسڪول ڪراچي ۾ بطور ٽيچر جي Career جي شروعات ڪئي، پر پوءِ وڪالت پڙهي، وڪالت شروع ڪيائين. پنهنجو مسڪن لاڙڪاڻي کي بنايائين. پتي صاحب جو ساٿي رهيو. پر ڪڏهن MPA/ MNA، وارين اليڪشنن ۾ ذاتي طرح حصو نه ورتائين جيتوڻيڪ پتي صاحب ۽ بي بي صاحبه کيس ۽ سندس پٽ کي اهڙي آڇ به ڪئي. کيس بينظير صاحبه به پيرا اومان ۽ عرب امارات ۾ سفير مقرر ڪيو. سندس MPA جي اليڪشن نه لڙڻ جي ڪري سائين ديدار حسين شاهه کي اها ٽڪيٽ ڏني وئي. جنهن 1988ع جي اليڪشن ۾ ممتاز علي خان پتي کي شڪست ڏني. سومرو صاحب، ماشاءِ الله حال حيات آهي. الله کيس وڏي عمر عطا ڪري سينيئر وڪيل ۽ سياستدان آهي. پاڻ لاڙڪاڻي ۾ رهي ٿو. سندس وڏي پٽ آصف عبدالرزاق سومري ۾ ساڳيون پيءُ واريون خصلتون آهن. پيءُ سان گڏ وڪالت ڪري ٿو.

سيد وريل شاهه ۽ ديدار حسين شاهه

اسان جي سانڀر ۾ جن ماڻهن جو رتيديري جي سياست ۽ سوشل لائيف تي اثر رهيو انهن ۾ سيد ديدار حسين شاهه به نمايان آهي، پر سائين ديدار شاهه جو ذڪر سائين وريل شاهه جي ذڪر کان سواءِ مڪمل نه ٿيندو.

سائين وريل شاهه اصل ۾ سائين ديدار حسين شاهه جو Power Head هيو. رتيديري جي سياست ۾ مسلم ليگ جي سياست جو مرڪزي ڪردار پڻ رهيو. جنهن دور ۾ ڪانگريس هيندو شهر ۾ وڏو اثر رکندا هئا ته شهر جو چڱو مڙس صرف سائين وريل شاهه هوندو هو. جيڪو مسلم ليگ جي پليٽ فارم تان اڪيلي سر هندن سان مقابلو ڪندو هيو.

مولانا محمد علي ۽ مولانا شوڪت علي جهڙي توپي ۽ ان تي ان ئي اسٽائيل ۾ چنڊ ستارو لڳل هوندو هئس. حشمت واري شخصيت، آواز لائونڊ اسپيڪر جو محتاج نه. سندس آواز پري پري تائين پيو ٻڌڻ ۾ ايندو هيو. وري جو علامه اقبال جا شعر پڙهندو هيو ته ماڻهن ۾ جڻ بجلي جي لهر ڊوڙي ويندي هئي. وڏي عزت ۽ مان سان ڏٺو ويندو هيو. شهر ۽ ٿاڻون ڪميٽيءَ جي عهدن تي سياست ڪيائين. سندس تعلق قاضي فضل الله ۽ ڪهڙي صاحب سان هيو. پر پوءِ پتي صاحب جو گرويده پڻ ٿيو.

اسان جي اسڪول ۾ اڪثر قومي ڏهاڙن جي موقعن تي ايندو هيو ۽ اسان کي پنهنجي تقرير سان گرمائي ويندو هيو. مان اڪثر وٽس ويندو هئس ته مون کي اسڪول ۾ تقرير مقابلي لاءِ تقرير لکي ڏئي. پاڻ خوش ٿيندو هيو ۽ خوشي خوشي مون کي تقرير جا گر سمجهايندو هيو.

سندس وڏو پٽ سيد بچل شاهه به سياست ۾ هيو. پر سيد ديدار حسين شاهه جيڪو سندس ڀائٽيو ۽ نياڻو هيو تنهن کي سڀني سيدن، سائين وريل شاهه جو سياسي جانشين بڻايو. شاهه صاحب وڌيڪ پڙهيل ڳڙهيل ۽ نهايت سنو وڪيل هو.

سائين ديدار حسين شاهه غريب غريبي جي ڪم اچڻ وارو ۽ آفيسرن ۽ سياستدانن سان اٿڻ ويهڻ وارو. ڪلمڪ ۽ ملنسار. نوجوان ۽ پڙهيل لکيل ۽ سياسي خيال هجڻ سبب هو بي نظير پٽو صاحب جي ويجهو اچي ويو. 1988ع ۾ لاڙڪاڻي ضلعي جو ڪوئي به سياستدان جڏهن ممتاز علي خان سان مقابلي لاءِ تيار نه هيو ته بي بي صاحب جي حڪم تي شاهه صاحب ئي اليڪشن وڙهيو ۽ MPA ٿي ويو. سال 1990ع ۾ به شاهه صاحب ئي اها چونڊ کٽي.

1993ع جي چونڊ شاهه صاحب هارائي. بيبي وزيراعظم ٿي وئي ته کيس هاءِ ڪورٽ جو جج مقرر ڪيائين. شاهه صاحب سنڌ هاءِ ڪورٽ جي چيف جسٽس ۽ سپريم ڪورٽ جي جج جي حيثيت سان ريتائر ڪيو. اڄڪلهه ڪراچيءَ ۾ رهي ٿو ۽ هن وقت پرنسٽن يونيورسٽيءَ جو پروفيسر آهي. ان وچ ۾ نيپ جو به سربراھ رهيو.

ڊبٽنگ ۽ اسڪاٽنگ

جتي ٻيون مشغوليون اسڪول ۾ هونديون هيون، اتي Debating به هڪ ريگيولر مشغلو هيو. وڏن ڏينهن تي اسڪول ۾ تقرير مقابلي ٿيندو هيو يا وري ساليانه مقابلا. اهي سنڌي، اردو ۽ انگريزيءَ ۾ ٿيندا هئا. مان ڪوشش ڪري هڪ کان وڌيڪ ٻولين ۾ تقرير ڪندو هوس. اردوءَ ۾ ضرور تقرير ڪندو هئس ته جيئن اردودان دوستن کي شڪست ڏيان، پوءِ ڪڏهن هو کٽيندا هئا، ڪڏهن مان کٽيندو هئس.

هر سال ڊويزنل ليول تي شڪارپور ۾ به مقابلا ٿيندا هئا، جنهن ۾ اسان جو اسڪول حصو وٺندو هيو. ساڳي طرح هر سال اسڪاٽ جون ڪيمپون پڻ لڳنديون هيون. مون کي 1963ع جي اسڪاٽ ڪيمپوري ياد آهي، جيڪا ڪوئيٽه ۾ گرمين ۾ لڳي هئي. مون پهريون دفعو گهر جي ڪنهن ڀاتي کان سواءِ

سفر ڪيو هيو ۽ ڪوئيٽ ڏٺي. پوءِ 1970ع ۾ جڏهن فاريست ڪاليج ۾ B.Sc فارميسٽري ڪري رهيو هوس ته بيهر ڪوئيٽا ڏٺم.

ڪيمپوريءَ جو مزوئي پنهنجو هيو اسان سان سهيل صديقي، گل محمد بلوچ، اڪبر سومرو ۽ چار ٻيا دوست هئا. اڪبر سومرو محمد رفيق جا فلمي گيت ڳائيندو هيو. گل محمد بلوچ رڌڇاڙ ۽ خان ڌاريءَ جو ماهر هيو. سهيل جا مائٽ اتي ڪوئيٽ ريلوي ۾ هئا، هو اور آل انتظام جو انچارج هيو. ان ڪيمپوريءَ جو گروپ فوتو مان خير پور ۾ DC هيس ته پنهنجي سرڪاري گهر جي ڊرائينگ روم ۾ لڳائي ڇڏيو هيو. هڪ ڏينهن سيد پرويز علي شاهه مون وٽ آيو جيڪو ان وقت وزير هيو. اهو گروپ فوتو ڏسي هن پنهنجو ۽ پنهنجي پيءُ جا ويد شاهه جيلاني جو فوتو سڃاتو ۽ ٻڌايائين ته ان ڪيمپوريءَ ۾ اهي به شريڪ هئا.

پارڪ ۽ لئبرري

رتيدرو شهر ۾ هڪڙو ميونسپل پارڪ به هيو. ايراضيءَ ۾ ته ننڍو هيو پر تمام سٺو پلان ٿيل هيو. ننڍا ننڍا خوبصورت گلن جا ٻارا، گلاب، رابيل ۽ گينڊي جا گل هئا، ڪجهه خوبصورت وڻ به هئا، ڇپر جا ٻارا پڻ ڏسڻ وٽان هئا. باغ ساڻو رکڻ لاءِ به مالهي ۽ ٻه چوڪيدار پڻ هئا، جن جي رهائش لاءِ ڪوئيون ٺهيل هيون. گڏوگڏ پاڻيءَ جي مشين به هئي. بدنصيبيءَ سان اهو باغ هاڻي اجڙي ويو آهي. اتي سول ڪورٽ ۽ جج صاحب جو گهر ٺاهيو ويو آهي.

هيٺر وائر سپلائي ۾ پارڪ ٺاهيو اٿائون، پر اهو نالي ۾ پارڪ آهي. 11 اپريل 2015 تي منهنجو اوڏانهن وڃڻ ٿيو ته ڏسي ڏک ٿيو.

شاهه عبداللطيف لائبرري به رتيدرو جي جوشان هوندي هئي، وچ شهر ۾ آزاد ميدان جي لڳ، هاءِ اسڪول جي اولهه طرف، وچ ۾ رڳو رستو لائبرريءَ جي اولهه ۾ سبزي مارڪيٽ، اوڀر ۾ اسڪول ۽ پوليس لائين، جتي طنبيلن ۾ پوليس جا گهوڙا ٻڌل هوندا هئا. پوءِ ان پوليس لائين ۾ دڪان ٺاهيا ويا ۽ گهوڙا آهستي آهستي گم ٿي ويا، پوليس لائين جي اولهه ۾ گوڪلداس جي نالي سان گوشت ۽ مڇي مارڪيٽ آهي.

جيستائين راڌو مل انچارج هيو ته هو ان لائبرريءَ جي سنڀال ڪندو رهيو. شيشي جي ڪپڻن ۾ ڪتاب پيل، وڏي ٽيبل تي اخبارون ۽ رسالا، حرام جو ڪنهن کي همت نٿي ته انهن اخبارن مان ڪٽنگ ڪري

پر افسوس پوءِ اها لائبرري به اجڙي ويئي ۽ اتي دڪان ۽ بئنڪ ٺهي وئي. آزاد ميدان (جنهن لاءِ مشهور آهي ته ابوالڪلام آزاد اتي آيو هيو ۽ جلسو ڪيو هئائين)، اتي به دڪان ٺهي ويا آهن. هاڻي ان ايريا ۾ پنڌ هلڻ به مشڪل پئي نظر آيو.

راءِ صاحب گوڪلداس

رتيدرو شهر جو پنهنجو خوبصورت ماحول ۽ ڪلچر هيو هندو ۽ مسلمان محبت سان رهندا هئا. سياسي ۽ معاشي طرح هندن جي پوزيشن مٿاهين هئي. راءِ صاحب گوڪلداس هتي جي ميونسپل جو صدر ۽ M.P.A ۽ وزير رهيو. هن جو تعلق ’مهاسيا‘ سان هئو. ڪانگريس، مسلم ليگ ۽ خاکسار تحريڪ

جو مخالف هيو. هن پنهنجي وقت ۾ رتيديري کي ترقي وٺرائي. وڏي پيسي وارو ۽ با اصول ماڻهو هيو. ۱۹۵۰-۱۹۶۰ وارو دؤر هيو جو شهر جا ماڻهو هر سال ٽولن جي صورت ۾ گرميءَ جي مند ۾ رتيديري برانچ تي Picnic ڪرڻ لاءِ انب ڪٿي ويندا هئا ۽ ماني به اتي تيار ڪندا هئا. روينيو کاتي جو عملو ۽ عملدار به هر سال انبن جي موسم ۾ رتيديري برانچ تي Picnic لاءِ ايندا هيا. وڏي موج مستي ٿيندي هئي، مان اٺن ڏهن سالن جو هيس، ته بابا مونکي به پارٽيءَ تي وٺي ويندو هيو. ٻه ٽي سال مان به ويس. هڪ دفعي ته پاڻيءَ ۾ غوطا کاڌا، پر بابا ڪڍي ورتو.

منهنجي وقت جون رانديون

اسان رات جو پنهنجي پاڙي ۾ ونجهه وٺي ڪيڏندا هئاسون. اوڙي پاڙي جا بزرگ به راند ڏسڻ ايندا هئا، ڇڏن راند، ٺوٺڻ ۽ لوڊو راند به ڪيڏندا هئاسون. ڪڏهن ڪڏهن تاش راند به ڪيڏي وٺندا هئاسون، تاش راند ۾ ميهڙ چند اوڏ ڇڻ ليڊر هيو سڀني کي همٿائيندو هيو.

راندين جا مقابلا ضلعي ليول تي ٿيندا هئا. اسان جو اسڪول به لاڙڪاڻي ۾ انهن مقابلي ۾ شريڪ ٿيندو هيو. ۱۹۶۵ ۾ بيبلمنٽن جو ضلعي جو ٽورنامينٽ ٿي. سڀني تعلقن جون ٽيمون آيون. اسان جي اسڪول مان منشارام (سرگواسي) ۽ مان نمائندگي ڪري رهيا هئاسون. اسان ته بس لاڙڪاڻي گهمڻ جي شوق ۾ ويا هئاسون، پر سنگل ۾ مان ۽ ڊبل ۾ مان ۽ منشارام ٽورنامينٽ کٽي. سڄي ضلعي کي، خاص طرح گورنمينٽ پائلٽ اسڪول لاڙڪاڻي کي حيران ڪري ڇڏيو سي، جيڪو راندين جي مقابلي جو ميزبان هيو.

ڪليڪٽر

جڏهن مان لسٽ تي صحيح ڪرڻ ويس ته منهنجي ڊگهي صحيح ڏسي هيڊ ماسٽر سائين واحد بخش شيخ، جيڪو ڊنگ استاد هيو، مون کي چوڻ لڳو: ”صحي ته ايڏي ٿو ڪرين، ڇڻ لاڙڪاڻي جو ڪليڪٽر هجين.“ مان مسڪرائي ڪٿي چپ ڪيو. پوءِ جڏهن مان واقعي لاڙڪاڻي جو ڪليڪٽر ٿيس ته سائين واحد بخش شيخ سان ملڻ ويس. ريتائڊ هيو ۽ جهونو به ٿي ويو هو. مون کيس اهو واقعو ٻڌايو ۽ چيو ته توهان سٺا لفظ وات مان ڪڍيا ۽ هاڻي مان لاڙڪاڻي جو ڪليڪٽر آهيان، هو ڏاڍو خوش ٿيو.

ڪرڪيٽ جي مقابلي ۾ به لاڙڪاڻي هاءِ اسڪول سان مقابلو ٿيو. مئچ اسان ٻري طرح هارائي. لاڙڪاڻي ۷۱ رنسون ڪيون هيون، پر اسان جي اسڪول ۱۷ رنسون ٺاهيون. مان آل رائيون هيس، ۱۰ وڪيٽون ته ورتيون، پر بيٽنگ ۾ ڪو ٻوٽو نه ٻاري سگهيس.

منهنجي ڊي. سي جي زماني ۾ هڪ ڪرڪيٽ جي مئچ ۾ چيف گيسٽ طور ويس. مڪاني صاحب ۽ هادي بخش بلوچ مئچ جي امپائرنگ پئي ڪئي. ڪمپيئرنگ دوران مڪاني صاحب اهو

چئي مون کي حيران ڪري ڇڏيو ته، ”عبدالقادر منگي پاڻ ڪرڪيٽ جو رانديگر رهيو آهي، هن جو 10 وڪيٽن جو رڪارڊ ڪوبه نٿو ٽوڙي سگهي.“
 مان کانئس پڇيو ته هن کي ڪيئن خبر پئي؟ ته ٻڌايائين ته هو پاڻ ۽ هادي بخش بلوچ اُن مئچ جا ٻه امپائر هئا، جيڪا اسان ڪنهن وقت هارائي هئي.

جوڳيءَ جو باغ

رتيديري ۾ انهن ڏينهن ۾ لاڙڪاڻي روڊ سان قتل سکر واهه جي ڪنڌيءَ تي جوڳيءَ جو باغ هوندو هيو. پوءِ اهو باغ نيراعظم جي والد کي ڪليم ۾ مليو. رتيديري جو سنو باغ هيو، ميون جا وڻ ۽ سبزيون پوکيون وينديون هيون، پوءِ آهستي آهستي ڦٽي ويو.
 ڀٽن جي وانڍڙي الله ڏني پٽي جي واڙي هئي. هڪڙو ڪوهه هيس، ان جي نار تي پوک ٿيندي هئي. هڪ دفعي مان، رحيم بخش پٽو ۽ علي گوهر پٽو اُن ڪوهه ۾ ترڻ لاءِ اندر لٽاسي. هو پئي ته ڪوهه ۾ ترندا هئا، پر منهنجي لاءِ اهو پهريون موقعو هيو. ڏاڍو ڊپ لڳو، جلدي نڪري آيس.
 نيراعظم اسان کان ٻه سال سينيئر هيو ۽ سندس پيٽ فرحت، هڪ سال سينيئر هئي. نير جو پيءُ، اعظم شاعر هوندو هيو. هن جو هڪڙو شعر مون کي اڃان ياد آهي.
 اعظم تمام عمر غريب الوطن رها
 خانه بدوش ڪا کيس گهر نهيس.

نيراعظم، نيويءَ ۾ ويو ۽ ڪمانڊر ٿي ريتائر ڪيائين. ڪراچيءَ ۾ Settled آهي. سندس پيٽ فرحت ڊاڪٽري پاس ڪري ڪنگ ايڊورڊ ڪاليج ۾ پڙهائيندي هئي. هينئر ريتائر ڪيو اٿائين، شادي به لاهور ۾ ڪئي اٿائين. 2010 ۾ نيراعظم جي پٽ جي ڪراچيءَ ۾ شادي هئي. اتي 45 سالن کان پوءِ نير جي فيملي ۽ فرحت سان ملاقات ٿي.

باغ جو مالهي ۽ ڊي. سي

بيو باغ شهر جي اوڀر ۾ ’مهراج جو باغ‘ هوندو هو. ان ۾ زيتون ۽ ٻين جا وڻ هوندا هئا ۽ سبزي به پوکي ويندي هئي.

1997 ۾ DC لاڙڪاڻي جي حيثيت ۾ رتيديري لاءِ واٽر سپلائي جي مقصد سان زمين چونڊڻي هئي. ان پاسي گذرڻ تي باغ ۾ اهي وڻ اڃا جوڀن ۾ هئا. مارچ جو مهينو هيو. پيرين ۾ پڪل پير لڳل هئا. دل ست ڏني ته ننڍي هوندي وانگر ويڃي ۽ باغ مان پير پتي ڪاڻجن. گاڏي روڪرايم. مون سان روبنيو ۽ پوليس آفيسر گڏ هئا. اسان لهي باغ ڏي وڌياسو ته پري کان چوڪيدار پڇندو آيو. چيائين ته ”پير پٽ نه ڏيندس. مون چيو: ”پيسا وٺ.“ چيائين ”نه، پيسا به نه وٺندس. باغ وڪاميل آهي.“ مون کي پير پتي ڪاڻڻ هئا، مالهيءَ جي انڪار تي منجهي پيس. زبردستي ڪرڻ به مناسب نه هيو. SDM ۽ DSP هن کي چوڻ لڳا ته صاحب DC آهي، اسان به تي پير پٽينداسون. هن چيو ”صاحب ڪير به هجي. آءٌ پير پٽ نه ڏيندس.“ مختيارڪار کان پڇيم ته، ”تپيدار آهي؟“ تپيدار آيو ان کي چيم ته تون ڪيس سمجها ۽ پوءِ اهو مسئلو تپيدار حل ڪري ڏنو. مالهي

وڏي اڳتي آيو مون کان هٿ ٻڌي معافي ورتائين. چوڻ لڳو “سائين مان اڻ پڙهيل ماڻهو مون کي ڪهڙي خبر مون ته پنهنجو فرض پئي پورو ڪيو.” مون کيس شاباس ڏني، ٻه ٽي ڀيرا پڙهي ڪاڏا، کيس سؤرويه خرچي ڏني، جيڪا نه ورتائين.

مون کي پير، زيتون، بيهه، پيٽ جون ٽڪيون، چئن جا ڦوٽا ۽ مٿرن جون ڦريون تمام گهڻو وڻنديون آهن، جيڪي هاڻي به شوق سان کائيندو رهندو آهيان.

ادب ڏانهن لاڙو

مان ستين ائين ڪلاس کان اردوءَ ۽ سنڌيءَ ۾ شاعري شروع ڪئي هئي. رهبر ڊائجسٽ ۽ بادل رسالي يا اخبارن ۾ پڻ منهنجا مضمون ۽ شاعري شايع ٿيڻ شروع ٿي وئي هئي.

ڪورس جا پراڻا ڪتاب

مان شروع کان پاڻ ۾ اها عادت وڌي ته پراڻا ڪتاب وٺي، انهن کي پاڻ ٽي جلد ڇاڙهي استعمال ڪندو هيس. نه صرف ايترو پر سال جي ختم ٿيڻ تي اهي ڪتاب ڏئي، ٻئي سال جا ڪتاب وٺندو هيس. مون کي ڏسي منهنجن ٻين ڪيترن دوستن به اها روش اختيار ڪئي. جنهن سان سندن مٿن مائٽن تان خرچن جو ڪجهه وزن گهٽ ٿيو.

امتحان رات ۽ فيض احمد فيض جو مشاعرو

ان وقت جڏهن اسان 1964 ۽ 1965 ۾ نائين ۽ ڏهين ڪلاس جو امتحان ڏئي رهيا هئاسون ته رتيديري ۾ امتحان جو مرڪز ڪونه هيو.

رسول بخش منگي صاحب، ڪيفي عزيز ۽ المدينه جي لڳ وچ شهر ۾ رهندو هيو. پاڻ مختيارڪار هيو بابا سان گڏ ڪم ڪيو هئائين. سندس بي انتها عزت ۽ لحاظ ڪندو هو. هن جي گهر واري به استاد هئي، گرلس اسڪول ۾ پڙهائيندي هئي. سلجهيل ۽ فضيلت واري عورت هئي.¹ ادي نجمه منهنجو حال احوال وٺندي ۽ پڇندي هئي ته پڙهائيءَ ۾ ڪنهن مدد جي ضرورت ته ڪونه آهي؟ مان سندس ٿورو مڃيندو هيس.

هڪ رات جناح باغ ۾ مشاعرو هيو. ٻئي ڏينهن تي اسان جو انگريزيءَ جو پرچو هيو. مشاعري ۾ فيض احمد فيض ۽ ٻيا مشهور شاعر آيا هئا. منهنجن دوستن: منظور سومري، پرڪاش ۽ ٻين پروگرام ٺاهيو ته رات جناح باغ ۾ مشاعري ٿي هلبو.

مون رات جي ماني کاڌي، ادي نجمه کي چيو ته “ادي مان مشاعري ٿي ٿو وڃان.” هوءَ سوچ ۾ پئجي وئي. ‘صبح جو انگريزي جو پرچو رات جو چوڪرو هليو آ مشاعري تي.’ ڏٺم ته ڪجهه پريشان ٿي وئي هئي. چوڻ لڳي، “صبح جو توهان جو پيپر ڪونهي ڇا؟”

بيپرواهيءَ سان ورائيو هيم. “ادي آهي، انگريزيءَ جو پيپر آهي!”

¹ رسول بخش منگي صاحب ۽ سندس گهر واري، ادي نجمه منگي فوت ٿي چڪا آهن.

”پوءِ توهان رات پڙهندا نه؟“ هن پڇيو هو.

مان چيو هيو ”ادي سڄو سال ته پڙهيو آهي!“ ائين چئي مان گهران نڪري مشاعري لاءِ هليو ويس. هاڻي سائين فيض صاحب شعر پڙهي ته اتان اُٿون! فيض صاحب جو آخر ۾ وارو آيو. هن کي ٻڌوسين. پوءِ کانئس سندس آٽوگراف ورتو ۽ گهر آيس.

صبح جو ادي نجمه ناشتو کڻي آئي ۽ مون سان حال احوال ڪرڻ لاءِ ويٺي. مون هن ڏي ٺهاري کان سواءِ آرام سان ناشتو ڪيو. سندس ڳالهين جو مختصر جواب ڏيندو رهيس.

پيپر ڏئي آيس ته اهو وٺي مون کان سوالن جا جواب پڇندي رهي. مان صحيح جواب ڏيندو رهيس.

آخر ۾ مسڪرائي پڇيائين ته ”سو مان گهڻيون مارڪون ڪٿندو؟“ مون ڳڻپيڙا سان ورائيو: 75.

پوءِ جڏهن نتيجو نڪتو ته مان مئٽرڪ فرسٽ ڪلاس ۾ پاس ڪئي هئي. مان کيس Thanks چوڻ ويو هوس. ۽ ٻڌايم ته انگريزيءَ ۾ 76 سيڪڙو مارڪون مليون آهن.

گهر وارن اهو فيصلو ڪيو ته انٽر سائنس ۾ پڙهڻ گهرجي. پوءِ جا فيصلا پوءِ مون کي ڏاڍي خوشي ٿي هئي.

ڊگري ڪاليج لاڙڪاڻي ۾ پري انجنيئرنگ ۾ داخلا

پهريون ڏينهن ڪاليج ۾ عجيب فخر ۽ اتساهه جو هيو. هاڻي اسان اسڪول مان ترقي ڪري ڪاليج ۾ پهتا هئاسين. اسان سان رتيديري جا Senior شاگرد هئا ۽ هاسٽل ۾ رهندڙ ٻين شهرن جا شاگرد به هئا. تنهن ڪري ڪنهن به قسم جي پریشاني ۽ گهٻراهت ڪونه ٿي. مهيني ٻن کان پوءِ رتيديري جا استاد سائين محمد صديق پٽو (ڪيمسٽري) ۽ محمد پناهه ابڙو (Botany)، قربان علي راجپر (Zoology) جا استاد به بدلي ٿي هن ئي ڪاليج ۾ آيا، جيڪي اسان کي سڃاڻيندا هئا ۽ اسان جا چچ God Father هئا. مون ڪجهه سوچي پري انجنيئرنگ ۾ داخلا ورتي. پري ميڊيڪل جي مقابلي ۾ پري انجنيئرنگ جو ڪورس چار سالن جو هيو ۽ Pre-Medical جو 5 سال ۽ هڪ سال هائوس جاب. منهنجو خيال اهو هيو ته مئٽميٽڪس ۾ مان مارڪون وڌيڪ ڪٿي سگهان ٿو. جنهن جي ڪري مون کي ميرٿ اسڪالرشپ حاصل ڪرڻي آهي. جنهن سان گهر وارن تي مالي بار گهٽ پوندو. مان پنهنجي جاءِ تي درست هيس. پر پاڻ تي وڌيڪ بار وجهي ڇڏيم.

اسان رتيديري مان جن جن دوستن مئٽرڪ پاس ڪئي. انهن مان قمر الدين جوڻيجو پر ڪاش ڪٽواڻي ۽ مون لاڙڪاڻي ۾ داخلا ورتي. جڏهن ته منظور سومري ۽ سندس ڄاڙي ڀاءُ قربان سومري ۽ الطاف پٽي، حيدرآباد ۾ ڪاري موريءَ واري ڪاليج ۾ داخلا ورتي.

گل محمد بلوچ ۽ مستان علي ڪوڪر، ڪاليج آف اينيمل هسبنڊري لاهور ۾ داخلا ورتي. ٻئي سال قمر الدين جوڻيجي به اتي وڃي داخلا ورتي.

اسان لاڙڪاڻي ڪاليج جي هاسٽل ۾ نئين دنيا وڃي آباد ڪئي. گهر کان ٻاهر رهڻ جو اهو پهريون تجربو هيو. پاڻ تي پاڙڻ، پاڻ کي سنڀالڻ جي گهڻي ڏکيائي نه ٿي. مان شروع کان ئي راندين ۽ اسڪائوٽنگ ۾ رهي چڪو هوس.

پنسن ڏوڪڙن جي به تنگي نه ٿيندي هئي. جو هڪ ته ميرٿ اسڪالرشپ ملندي هئي ۽ ٻيو ضرورت آهر گهر وارن کان ڪجهه پئسا به ملي ويندا هئا. پڙهائيءَ ۾ ٺيڪ هيس. تنهن ڪري ڪلاس روم ۾ اداڻگي

به سني رهندي آئي. شام جو هاسٽل جي آڳر ۾ والي بال کيڏندا هئاسون. اتي نئون ماحول هو. پرڪاش اسان جي هاسٽل جي ڀرسان ئي ڌرمشالا ۾ رهندو هيو. ماني به اتي کائيندو هيو. اسان جو هڪ ٻئي وٽ تمام گهڻو اچڻ ويڃڻ ٿيندو هو. ڪاليج به سائيڪلن تي گڏ ويندا هئاسون ۽ واپسي به گڏ ٿيندي هئي. مون وٽ سائيڪل هئي ۽ هن وٽ به. جنهن تي سوار ٿيڻ وقت ائين لڳندو هيو. ڄڻ شهزادا هجون. اڪثر شاگرد ته هڪ ٻه ڪلوميٽر تي موجود ڪاليج ڏانهن پنڌ ايندا ويندا هئا. پرڪاش پري ميڊيڪل ۾ هيو ۽ مان پري انجنيئرنگ ۾. سواءِ هڪ سبجيڪٽ جي، ٻيا سڀ سبجيڪٽ ڪامن هئا. مئٿس ۽ Biology الڳ هوندا هئا. وزير شيخ، شريف شيخ ۽ شهزادو شيخ، انهن سالن ۾ پري ميڊيڪل ۾ پڙهندا هئا. شهزادو انٽر ۾ اچي داخل ٿيو هيو. وزير ۽ شريف ڊاڪٽر ٿي ويا. وزير وڏو نالو ڪڍيو. CMC جو پرنسپل ۽ M.S ٿيو. شهزادي شيخ CSS ڪئي ۽ آڊٽ ۽ اڪائونٽ سروس ۾ ويو. سنڌ جو Finance Secretary ۽ ايڊيشنل چيف سيڪريٽري ۽ فيڊرل سيڪريٽري ٿيو. پاڪستان شريعت ڪورٽ جو جسٽس صاحب آهي.

شاگرد يونين

اسان اسٽوڊنٽ يونين جي اليڪشن ۾ حبيب الله ناريجي ۽ قربان عباسيءَ لاءِ ڪم ڪيو سي. حالانڪ ناريجو جيئي سنڌ سان لاڳاپيل هيو ۽ قربان عباسي محترم جان محمد عباسيءَ جو پٽ هيو جيڪو پوءِ جماعت اسلاميءَ جو امير / نائب امير ٿيو. تنهن زماني ۾ دشمنيون ڪونه هيون ۽ سڀ ميٺ محبت سان رهندا هئا.

استاد بخاري

اسان کي (66-1965 ۾) سائين استاد بخاري ۽ عبدالڪريم سنديلو صاحب سنڌي پڙهائيندا هيا. انگريزي امداد صاحب، فزڪس وسيم صاحب ۽ ڪيمسٽري محمد صديق ڀٽو صاحب پڙهائي. مئٿس مشتاق صاحب پڙهائيندو هيو. پنجابي هيو. پر پنهنجي سبجيڪٽ جو هوشيار هيو. پرنسپل محمد علي خان هيو ڏيک ویک ۾ جهڙو انگريز. انٽرنيشنل به زبردست هوندي هيس. هڪ دفعي سائين غلام مصطفيٰ شاهه (ڊائريڪٽر ڪاليجز) اسان جي ڪاليج ۾ آيو. مون کي ياد آهي اٽڪل اڌ ڪلاڪ کن ڏاڪڻ تي بيهي انگريزي ۾ ليڪچر ڏنائين، ڇا ته انگريزيءَ ۽ ڇا ته Personality. پوءِ سائينءَ سان آخري ملاقات 1989ع ۾ لاڙڪاڻي ۾ ٿي. جڏهن بينظير صاحبه جي پهرين حڪومت ۾، سائين وفاقي وزير تعليم هيو.





آڪٽوبر 1968ع کان اپريل 1975ع

فاريست ڪاليج ۽ نوڪري

First Year جو امتحان پورو ٿيو. Inter جي پڙهائي شروع ٿي. فرسٽ ايئر جو Result آيو! منهنجو هڪ مضمون Math جو رهجي ويو. جيڪو مان ڄاڻي وائي ڇڏي آيو هئس. ٻين چئن مضمونن ۾ %56 آيو. پر ڪاش جو هڪ مضمون رهجي ويو. قمر به پوئو نه ٻاريو. ساڳيو حال حيدرآباد ويل دوستن: الطاف پٽي، منظور سومري ۽ قربان سومري جو به ٿيو. منظور سومري اسان سان اچي داخلا ورتي. قربان Poly Technichal Collage لاڙڪاڻي ۾ داخلا ورتي ۽ الطاف پٽي، حيدرآباد ۾ ٽي آرٽس ۾ داخلا وڃي ورتي.

قمر الدين انقلابي پر مناسب فيصلو ڪيو! ويترنري ڪاليج ۾ گل محمد ۽ مستان علي سان وڃي داخلا ورتي. پر هڪ سال انهن کان Junior رهيو. پر ڪاش ۽ مان جتي هئاسون اتي ئي رهياسون.

اسان جو ڪاليج ۾ داخلا کان پوءِ به رتيديري سان تعلق نه ٿيو. هر چنچر، آچر تي رتيديري ايندا هئاسون. اتي جي دوستن سان والي بال ۽ ٻيون رانديون ڪيڏندا هئاسون. بزم ادب ۽ ڊرامن ۾ سائين امان علي، شمس الدين ابڙي ۽ رجب علي قادريءَ سان ساڳيو ٿيڻ وڃي رهيو.

اهي ئي معمولات، اهي ئي رات ڏينهن، اهو ئي ڪاليج، اها ئي هاسٽل. ڪا به اهڙي غير معمولي ڳالهه ٻئي سال نه ٿي، جيڪا پهرين سال نه ٿي هجي. سواءِ ان جي، ته جيڪو جوش ڪاليج جي پهرين سال ۾ رهيو. اهو ٻئي سال ۾ نه رهيو. اسان به پاڻ کي ڍلو پئي محسوس ڪيو. ڪجهه استاد بدلي ٿي ويا. ڪجهه ملڪ ۾ به اٿل پٿل ۽ سياسي گهڻا شروع ٿي ويو.

جون 1967ع ۾ اسان جي انٽر سائنس جو امتحان ختم ٿيو. منهنجي توقعات موجب نه ٿيو. ڪنهن معجزي جي انتظار ۾ نتيجي جي اوسيئڙي ۾ ويٺا هئاسون. منهنجا خواب اهي ئي. ته Stipend ڪٿي به ته انجنيئرنگ ڪاليج ۾ داخلا وٺي. چئن سالن جو B.E جو ڪورس هيو. ان سال نئين ٽيڪنالاجي اليڪٽريڪل شامل ٿي هئي. منهنجو خيال هيو ته داخلا ٿي ته پواها ئي ٽيڪنالاجي ڪٿي. مون محسوس ٿي ڪيو ته مان منزل ڏانهن ٻه سال اڳتي وڌيو آهيان، جتي آءٌ پنهنجي ڪهول جي مدد ڪري سگهيس پئي. عمر به هاڻي 19 سالن کان مٿي هئي.

رزلٽ آيو! ٽپ ٿري ويا. مان ناپاس ٿيس. ٻه سبجيڪٽ رهجي ويا: Maths-II ۽ Chemistry-II. پهرين سال جي مئٽس مون کي ڪٿي لائق ضرورت کان زياده خود اعتمادي ۽ بي پرواهيءَ مون کي ڀڙڪايو. گهر وارن ڪجهه نه چيو. ها، ايترو ضرور چيائون ته، ”خير آهي، امتحانن ۾ ائين ئي ٿيندو آهي.“

ٻيا سڀ دوست به ناپاس ٿي پيا، سواءِ ڊاڪٽر پر ڪاش جي. جنهن 2nd ڪلاس ۾ Inter پاس ڪئي. Percentage ڪانئس منهنجي وڌيڪ هئي. هو به ٻن مضمونن ۾ فيل ٿيو. پر ڪيس Condone ڪري پاس ڪيو.

ويو. مون کي fail ڪيو ويو. مان منائي ڪٿي پر ڪاش وٽ ويس ۽ سندس وات منو ڪرايو. ان ڏينهن کان منزل جي تلاش ۾ نئين سنئينءَ جدوجهد شروع ڪري ڇڏي ۽ supplementary امتحان جي تياري شروع ڪئي. آخر ڪار ٻئي مضمون clear ٿي ويا ۽ رزلٽ 57% آيو. سال بهر حال هليو ويو ان سال مان انجنيئرنگ ۾ apply نه پئي ڪري سگهيس. B.A. جو فارم ڀريو ۽ امتحان ڏنو ۽ 1968ع ۾ ڀارت - I پاس ڪيو.

بي. اي

ويست پاڪستان سرڪار سائوڊرن ريجن (سنڌ) ۾ 7 پوسٽون رٽنج فاريست آفيسرن جون مقابلي لاءِ announce ڪيون. ياد رهي ته 1968ع ۾ سنڌ سابق سنڌ هوندي هئي.

فاريستريءَ ۾ ڊپلوما

اهو ٻن سالن جو Diploma جو ڪورس هيو. جنهن کي upgrade ڪري B.Sc (forestry) ڪيو ويو. ان ڪورس جي پڙهائيءَ لاءِ پاڪستان ۾ صرف پشاور ۾ هڪڙو ڪاليج ۽ انسٽيٽيوٽ هيو جنهن جو Affiliation پشاور يونيورسٽيءَ سان هو. ڊگريون پشاور يونيورسٽي ڏيندي هئي. ان ۾ به ٽي چڱيون ڳالهيون هيون. فاريست ڪاليج ڇڏڻ کان اڳ ۾ ئي سنڌ گورنمينٽ ۾ R.F.O جي نوڪري جو 11 گريڊ ۾ آرڊر ملي ويندو هيو. ٻيو ته ڪورس دوران 150/= روپيه في مهينو Stipend به ملندي هئي.

1968ع ۾ اها رقم مناسب هئي. پر پوءِ به ضرورت پئجي ويندي هئي. ميس جو ۽ ڪيسي جو خرچ اسان پنهنجي طرفان ڪندا هئاسون. تيوشن في ۽ ڪتاب گورنمينٽ ڏيندي هئي. جنهن لاءِ اميدوارن کان پنجن سالن جي نوڪريءَ جو bond لکائي وٺندا هئا. ان ڪري ايتري مدت لاءِ ملازم نوڪري ڪرڻ جو پابند هوندو هيو. بانڊ جي رقم 7000/= روپيه هئي.

مون اهو R.F.O جو امتحان ڏنو ته ٻئي طرف گهر وارن منهنجي شاديءَ جا گهنڊ وڄائڻ شروع ڪري ڏنا. مان پڙ ڪڍي بينس ته جيستائين نوڪريءَ تي نه چڙهندس، تيستائين شادي نه ڪندس.

منهنجو مڱڻو، نڪاح

اڪيلوپٽ هئس. ظاهر آهي ان ڪري منهنجي مائتن کي شاديءَ جي تڪڙ هئي. هڪ طرف گهر وارا، ٻئي طرف آءٌ. منهنجي ٿيڻ واري مڱيندي خورشيد منهنجي ماسات هئي. سندس والد جو نالو محمد هارون منگي ۽ والده جو نالو خير ان (خير النساء) هيو. ماسي منهنجي ماءُ جي ماسات هئي. پر پيٽرن وانگر هيون. خير و ديرو ۽ رتو ديرو هئا ته ڇڻ ڳنڍيل، پر سواري جي سهولت تڏهن گهٽ هئي.

خورشيد عمر جو اوائلي وقت سکر ۽ ڪراچيءَ ۾ علي حسن منگي صاحب جي گهر ۾ پنهنجي پٽيءَ جي نظرداريءَ ۾ گذاريو. خورشيد جي پٽيءَ علي حسن منگي صاحب جي زال هئي. لاڏڪوڙ ۾ پلي. ميٽرڪ تائين اتي پڙهي ۽ پوءِ خير ديرو آئي.

اسان جو گهر ڇڻ سندس ٻيو گهر هيو. منهنجي هم عمر هئي. اڪثر اسان وٽ ايندي هئي ۽ هفتن جا

هفتا رهي پئي هوندي هئي. ڄڻ گهر جو پاڻي هجي.

1966ع ۾ جڏهن مان ٻارهين ڪلاس ۾ هيس ته سندس ماءُ (منهنجي ماسي) Breast cancer وگهي فوت ٿي وئي. خورشيد جي حالت ڏسڻ وٽان هئي. منهنجي دل ۾ سندس لاءِ همدرديءَ جو احساس پيدا ٿيو. مون سوچيو ته مان سندس لاءِ ڇا ٿو ڪري سگهان! پر ڪجهه به نه پئي ڪري سگهيس. خورشيد جهڙي سهڻي چوڪري اسان جي family ۾ نه اڳ پيدا ٿي هئي نه ڪانئس پوءِ پيدا ٿي. جڏهن گهر وارن هن جي رشتي جي ڳالهه ڪئي ته مون کي سنو ته لڳو بلڪ تمام گهڻو سنو لڳو. پر مان نوڪري ڪرڻ کان اڳ ۾ شادي نه ڪرڻ جي ضد تي قائم رهيس. حالانڪ سائس اڳ وارو همدرديءَ پريو احساس، محبت جي جذبي ۾ تبديل ٿي رهيو هيو.

فاريست ڪاليج ۾ داخلا

آخر طئي اهو ٿيو ته في الحال مان نڪاح ڪريان شادي نوڪريءَ کان پوءِ نڪاح جولاءِ 1968ع ۾ ٿي ويو. ان وقت منهنجي عمر 21 سالن کان گهٽ هئي. نڪاح ته ٿي ويو باقي هئي رخصتي، پوءِ ٿيڻي هئي. R.F.O جي ٽيسٽ ڏنر، نتيجي جو انتظار هو. سيپٽمبر ۾ نتيجو آيو مان چونڊجي ويس. انجنيئرنگ ڪاليج ۾ به سليڪشن ٿي وئي. مون کي R.F.O وارو آپشن بهتر لڳو. بسم الله ڪري 2 آڪٽوبر 1968ع تي ٻن سالن لاءِ فاريستري پڙهڻ لاءِ پشاور ۾ وڃي پهتس.

هڪڙو سڪيلڊو ٻار پيو گهر کان هزار ميل دور، پر مون کي ڪا گهڻي ڏکيائي محسوس نه ٿي. منزل اڳيان هئي. رب راهه کولي وڌي هئي. اها پڪ هئي ته ڪورس مڪمل ڪرڻ کان پوءِ نوڪريءَ سان وڃي لڳندس.

فاريست ڪاليج جو ماحول منهنجي توقعات کان گهڻو بهتر هيو. پر سختي ۽ پابندي ڪيڊٽ ڪاليج وانگر هئي. صبح جو نماز مهل اٿبو هو. PT ڪبي هئي. تقريباً ٻه ميل Jogging. اڌ ڪلاڪ تيار ٿيڻ ۾ لڳندو هو. پوءِ ناشتو ڪيو ۽ سياري اونھاري سوا ستين بجي ڪلاس شروع ٿيندو هو. جيڪو هڪ بجي تائين هلندو هو. وچ ۾ پندرهن منٽن لاءِ چانهن جي ساهي. ڏيڍ بجي لنچ ڪبي. ساڍي چئن وڳي کان ڇهين وڳي راند ٿيندي هئي. 7:30 بجي کان 9:00 بجي تائين ڊنر. 10 بجي لائيت بند. ڪلاس جي پڙهائي ۽ فيلڊ ورڪ جو اهڙو سسٽم هيو جو هوم ورڪ جو بوجھ محسوس نه ٿيندو هيو.

هر سيمينسٽر کان پوءِ هفتو موڪل ملندي هئي، جنهن ۾ ڳوٺان به ٿي ايندو هوس. خورشيد جي ڳوٺ خير وڏيرو به ويندو هوس. سس سهري سان ملندو هوس، پر خورشيد سان گپ شپ، ملڻ ۽ ڏسڻ بند. وڏي جبر جا ڏينهن هئا. هو ته درجي ڪنڊ پاسي کان ڏسي وٺندي هئي، پر مان محروم.

پاڪستان فاريست ڪاليج، پاڪستان فاريست انسٽيٽيوٽ جو حصو هيو. چار ڊويزن يا سرڪل ٻيا هيا، پنجون حصو فاريست ڪاليج هيو. پاڪستان جي هائير ايڊيوڪيشن جو اهو وڏي ۾ وڏو ڪاليج ۽ فاريست جي ريسرچ جو انسٽيٽيوٽ هيو. پاڪستان ٺهڻ کان اڳ ۾ اهو انسٽيٽيوٽ دهرادون (ڀارت) ۾ هيو. پشاور ڪاليج ۾ هر ريجن پاران ضرورت پٽاندر پنهنجا تربيني آفيسر (Trainee Officer) موڪليا ويندا هئا. حيدرآباد سنڌ هڪ ريجن هئي، پنجاب ۾ ٻه ريجن، هڪ ملتان ۽ ٻي لاهور. بلوچستان هڪ ريجن،

هڪ سرحد ۽ ٽرائيبيل ايريا. فاريست انسٽيٽيوٽ مان به DFO ۽ RFO جي لاءِ شاگرد ايندا هئا. DFO جي شاگردن جي چونڊ پبلڪ سروس ڪميشن ڪندي هئي.

فاريست انسٽيٽيوٽ پشاور

پشاور کان جمروڊ - لنڊي ڪوٽل روڊ جي اتر ۾ پشاور يونيورسٽي آهي ۽ ان جي اتر ۾ ايگريڪلچر يونيورسٽي آهي. ان جي ڀر ۾ اوڀر ۾ پاڪستان فاريست انسٽيٽيوٽ (PFI) آهي ۽ پاڪستان فاريست ڪاليج (PFC) ان جو حصو آهي.

رستا ڪشادا، سڌا، وسيع چپرانا ۽ وڏا وڏا راند جا ميدان آهن. PFI ۾ گلابن جو پارڪ آهي، جيڪو مختلف قسمن جي گلابن تي مشتمل آهي. اهو پارڪ وڏي خوشيءَ ۽ راحت جو سبب هوندو هو.

PFC ۾ پڙهائڻ وارا به بنيادي طور اتان جا ئي پڙهيل هئا ۽ ڪي وري Phd به ڪري آيا هئا. ڪاليج جو هيڊ 'ڊائريڪٽر' ڪوئبو هيو ۽ پڙهائڻ وارا Reader in Forestry ۽ Lecturer in forestry ڪوئبا آهن. اهي به يا ته PFI جا ملازم هئا، يا انهن کي ٻين صوبن کان Deputation تي آندو ويندو هيو.

اسان جا ڪلاس 3 آڪٽوبر 1968ع کان شروع ٿيا. ڪل 24 شاگرد هئاسون. سنڌ مان 7، ملتان مان 5 ۽ لاهور مان 6. باقي سرحد مان 4 ۽ PFI مان ٻه آيل هئا. سنڌ مان اسان هينيان شاگرد RFO هئاسون:

(1) وارث (اورنگزيب شيخ)، جيڪب آباد

(2) افتخار آرائين، ميرپورخاص

(3) عبدالڪريم بلوچ، دادو/ حيدرآباد (حڪيم جي دل ساڄي پاسي هئي).

(4) صبغت الله انصاري، هالا واسي

(5) شاهه محمد انصاري، هالا واسي

(6) امير علي سولنگي، نوابشاهه / نوشهروفيروز

(7) عبدالقادر منگي (آءِ)، رتوديرو (لاڙڪاڻو).

DFO ڪلاس ۾ سنڌ (حيدرآباد) مان هينيان آفيسر / شاگرد هئا:

(1) عبدالرشيد ڪرل

(2) شوڪت علي آرائين، ۽

(3) اشفاق احمد.

ذهني طرح رشيد ڪرل، نسيم ڪرل (مشهور ڪهاڻيڪار) جو پيءُ اسان سڀني سنڌ وارن کي جڻ پنهنجو پنهنجو لڳندو هو. سندس اٿڻ ويهڻ به شاهائو هوندو هيو.

تيار ٿي، ناشتو ڪري ڪاليج پهچندا هئاسين، پڙهائي ٿيندي هئي. پوءِ لائبريريءَ ۾ ويندا هئاسين. عمر جي ان عرصي تائين مون اهڙي لئبرري ڪونه ڏٺي هئي. سوا هڪ بجي موڪل جو وقت مقرر هو. Lunch ڪري 4:30 بجي راند لاءِ وڃبو هو. ڪرڪيٽ ۽ والي بال ته مان ڪندو هوس. باقي بئسڪيٽ بال، هاڪي ۽ فوٽ بال منهنجي لاءِ نيون رانديون هيون. بعدمنتن ڪڏهن ڪڏهن هاسٽل ۾ ڪيڏندا هئاسون.

راند کان پوءِ ڊنر. ٿوري دير لاءِ TV lounge ۾ اخبار پڙهي يا گپ شپ ڪبي هئي. 10 بجي لائيت آف. هر چئن شاگردن لاءِ هڪ waiter هوندو هيو. منهنجو ويتر ”رشيد“ هيو. هو بنيادي طرح پوئوهارو هيو. اردو

پنجابي، پشتو ۽ هندڪو بوليون ڳالهائيندو هيو.

ان دور ۾ پشاور ڪينٽ ۾ ڊبل ڊيڪر بسون هلنديون هيون، جيڪي مون پهريون ڀيرو ڏٺيون. آچر ڏينهن بس ۾ ڪلاڪ سوا ۾ لنڊي ڪوٽل پهتاسون. اتي ته دنيا ئي اور هئي. پهريون وزت هو سو مزو آيو. چيان جي KT-700 ڏاڍي مقبول هئي ۽ ٻيا رنگارنگي شيشي وارا چانهن جا رنگين ڪوپ ۽ ساسر وٺي واپس آياسون.

پنجاب جو دورو

1969ع جنوريءَ ۾ اسان جو پنجاب جو فيلڊ ٽوئر شروع ٿيو. ٻيلا گهميائون، ۽ ٻيلن جا قسم وٺڻ جا قسم. انهن جي بيهڪ ۽ وٺڻ جي Ecology، موسم جو وٺڻ تي اثر، زمين جو اثر، سمنڊ کان اوچائيءَ جو اثر، چراگاهن (Ranges) ۽ انهن جو انتظام ۽ انهن تي جانورن پالڻ، گيم سينڪچري (Game sanctuaries) ڏنا. اسان کي خاص طور چانگا مانگا پيلو ڏاڍو وڻيو. اهو پيلو به هيو ته تفريحي ماڳ به. اتي اسان ڏاڍو مزو ورتو. ڏينڊون ڍورا، ٿرام گاڏي، شيشمر (تالهيءَ) ۽ ٿوٽ جا وڻ، انهن جي ڪٽائي، پوکائي ۽ نرسريون ڏٺيون سين. 1989ع ۾ ويهن سالن کان پوءِ اسان کي چانگا مانگا جون نالو ٻڌڻ ۾ آيو، جڏهن محترم شهيد بينظير ڀٽو جي پهرين حڪومت جي خلاف عدم اعتماد جي رٿ آندي وئي ته MNAs کي آڻي چانگا مانگا جي Rest House ۾ لڪايو/ قيد ڪيو ويو. هاڻي ته چون ٿا ته چانگا مانگا وڏي ترقي ڪري ويو آهي.

چانگا مانگا کان پوءِ لاهور جي ويجهو جلو (Jallo) ۾ Resin factory جو دورو ڪيوسون. دراصل اها ڪچي Resin جابلو علائقن ۾ ٿيندڙ Conifer وٺڻ مان نڪرندي آهي. انهي Resin کي فيڪٽريءَ ۾ تيار ڪري (process) رٻڙ ۽ ٻين شين جي ٺاهڻ ۾ ڪم آڻيو آهي.

لاهور جي دوري کان پوءِ ريل رستي چيچ وٺي پيلو ڏسڻ آياسون. چيچ وٺي، پاڪستان جي وڏين Plantation مان هڪ آهي، جتي شيشمر (تالهيءَ) ۽ شهتوت (Mulberys) ٿوٽ جي هٿرادو Plantation ٿيندي آهي.

سنڌ جو دورو

چيچ وٺي کان پوءِ اسان جي منزل سنڌ هئي. پهرئين سکر. سکر ۾ ٻه ڏينهن رهياسون. سکر جو مشهور 'شاه پيلو' ڏٺو جيڪو ڪچي ۾ آهي، پوءِ ڏاڙيل ته شاه پيلي جا بادشاهه ٿي ويا. اتر سنڌ مان ماڻهو اغوا ٿيندو هيو ته ان جا پيرا شاه پيلي ۾ ويندا هئا.

ايس ايس پي شبير شيخ سکر ۾ سنوڪم ڪيو. خاص طور شاه پيلي مان ڏاڙيلن جو بنياد ۽ انهن جي اڏڻ جي پاڙ پٽي ڇڏيائين. اهو 2003ع کان 2005ع جو عرصو هيو. ان عرصي ۾ مان به ڊسٽرڪٽ ڪوآرڊينيشن آفيسر (DCO) سکر هيس. ڊي سي شپ جو نئين نظام ۾ ڪرائيم ۽ law & order سان سڌو واسطو ڪونه هيو. پر اهڙي هر واقعي جي خبر چار ضرور وٺي هئي. اسان سکر جو ٻن ڏينهن جو دورو پورو ڪري حيدرآباد آياسون. حيدرآباد، سنڌ پيلي کاتي جي آفيسن جو مرڪز آهي، جتي چيف ڪنزروٽر جي آفيس آهي. اتي جوڊي ايف او بشير آرائين اسان جو انچارج آفيسر هيو. هن هالا جو ڪچي جو پيلو

ڏيکاريو. ان توڙي ۾ اهو سمجھائڻ جي ڪوشش ڪئي وئي ته ڪچي ۾ وڻ ٽڻ ڪيئن ٿا ٿين. ڪچي ۾ درياءَ جو پاڻي لهڻ کان پوءِ لڏو. باهڙ ۽ ٻي جا وڻ ٿين ٿا. مياڻيءَ جو پيلو به ڏيکاريو ويو. اتي plantation سان گڏ ٻيا پراجيڪٽ به هلن پيا، جنهن ۾ ماڪيءَ جي پالنا به شامل آهي، جنهن کي Apiculture چيو وڃي ٿو. اها جڳهه به ڏٺيسون، جتي سنڌ جي آخري ٽالپر حڪمرانن کي انگريزن شڪست ڏني هئي، جنهن جي نتيجي ۾ 1843ع ۾ انگريزن جي حڪومت قائم ٿي.

تن ڏينهن جي ترسڻ کان پوءِ حيدرآباد کي الوداع چئي، سنڌ جي سير جي آخري منزل، ڪراچيءَ پهتاسون. ان زماني ۾ (1969ع) ڪراچي راجڌانيءَ جو هنڌ ڪونه هيو.

ٻئي ڏينهن تي اسان کي سامونڊي پيلو Coastal Forest ڏيکاريو ويو. اسان لانچ تي پيلي جي جهنڊن ۾ وياسون ۽ اتي بيلا ڏٺاسون. اهي بيلا صرف سمنڊ واري علائقي ۾ ٿين ٿا، انهن کي خاص قسم جي قدرتي ماحول جي ضرورت آهي. وڻن کي پاڻن سان گڏ Neumatophores به ٿين، جيڪي پاڙ جو حصو ٿين، پر پاڻيءَ کان ٻاهر نڪتل ٿيون رهن ۽ وڻن کي آڪسيجن مهيا ڪن ٿيون.

ڪراچيءَ جي سير سان اسان جو سنڌ ۽ پنجاب جو پروگرام پورو ٿيو ۽ اسان جو گروپ ساڳي شام بولان ميل ۾ ڪوئيٽا لاءِ روانو ٿيو.

بلوچستان

زيارت ۾ Juniper جا ٻيلا مشهور آهن. جيونپير جي ڪاٺ مان پينسلون ٺهنديون آهن. زيارت قائد اعظم جي آخري ڏينهن جي رهڻ جي ڪري ته مشهور آهي، پر هنن وڻن جي ڪري به ان علائقي جو وڏو نالو آهي. قائد اعظم ان علائقي جي ريسٽ هائوس ۾ رهيو هو. ان ڪري ان کي Residency ڪوٺيو وڃي ٿو. بلوچستان جو علائقو ٻين ٽن صوبن جي مقابلي ۾ گهڻو وسيع آهي. پر ايترو آباد ڪونهي. بارش گهٽ آهي، نهري پاڻي جو بندوبست به گهٽ آهي. تنهن ڪري صوبي جي معيشت جو گهڻو مدار جانور پالڻ تي آهي. اتي وسيع چراگاهه آهن ۽ جانور ڪلا ڏيلا چرندي نظر آيا.

بلوچستان ۾ مستونگ جو اسان جو دؤرو ڏاڍو يادگار رهيو. اسان اتي چراگاهه ڏسڻ ويا هئاسون. جنهن ڪمري ۾ DFO مستونگ بريفنگ جو بندوبست ڪيو هيو. اهو شيشي جو ٺهيل هيو. ٻاهر جو نظارو ڏاڍو دلڪش هيو. جيئن بريفنگ شروع ٿي ته ٻاهر برف باري شروع ٿي وئي. جڻ قدرت کي اسان جي بريفنگ جو انتظار هيو. DFO پنهنجي موڊ ۾ ڳالهائي رهيو هيو. اسان سڀ ٻاهر نهاري رهيا هئاسون، جتي ڪپهه جا چاٽن آسمان مان زمين تي ڪري رهيا هئا. جڏهن هن اسان جي اها ڪيفيت ڏٺي ته بريفنگ بورڊ تان هٽي اسان سان ويهي رهيو ۽ ڪافيءَ سان گڏ سينڊوچ به گهرايائين. اهو لطف دير تائين حاصل ڪندا رهياسين. پر اسان جي ميزبان ڪم پورو ڪيو ۽ بلوچستان ۽ بلوچستان جي پيلي کاتي بابت ٻڌائيندو رهيو. آخر ۾ بلوچستان جي روايتي سڄيءَ سان Lunch ڪرايائين.

ٻئي ڏينهن تي ڪوئيٽ ۾ ئي اسان کي ”ڪاريز“ سسٽم تي معلومات ڏني وئي. جابلو علائقن مان برسات جو پاڻي نئن مان نڪري هيٺ لهندو آهي ته انهن کي ڪاريز سسٽم سان Regulate ڪري آبپاشيءَ لاءِ ڪتب آندو ويندو آهي. رات جو ڪوئيٽ مان پشاور ريل جي رستي روانا ٿي وياسون.

ڪجهه ڳالهيون ڪجهه يادون

مان اڃا فاريست ڪاليج ۾ آيوئي مس هيس ته ڪُڪ وٽ نهائينءَ جي سڄي پاسي کان سُور ٿي پيو. پهريان ته مون ان تي توجهه نه ڏنو. سوچيم ته پي ٿيءَ جي ڪري رڳن جو سُور هوندو. جڏهن سُور وڌي ويو ته ايگريڪلچر ڪالونيءَ ۾ ڊاڪٽر امان الله خان وٽ هليو ويس. پر ان وچ ۾ سُور هوندي به مان پي ٿي ۽ راند ڪندو رهيو هوس.

ڊاڪٽر چيڪ ڪيو ته پریشان ٿي ويو. پڇيائين ته ”ڪڏهن کان آهي؟“

چيم: ”چئن ڏينهن کان.“

چيائين ته ”بچي ويو آهين. توکي Appendicitis (ننڍي آندڙي) جو سُور ٿو لڳي. ايتري وقت ۾ ته آندو ڦاٽي پوندو آهي.“ ليڊي ريڊنگ اسپتال ڏي موڪليائين. تيستائين آرام جو چيائين ۽ Buscopan compositum گوربون، سُور گهٽائڻ لاءِ ڏنائين.

ٻئي ڏينهن مان امير علي سولنگيءَ کي ساڻ ڪري اسپتال ويس. انهن ايڪسري ۽ ٻيون ٽيسٽون ڪيون ۽ ڪنفرم ڪيو ته واقعي ڊاڪٽر امان الله خان جي چڪاس صحيح هئي. چيائون اڳ ۾ اچين ها ته آپريشن ڪيون ها، پر هاڻي لڳي ٿو ته خير ٿي ويو آهي. درد وڌي ته هڪدم ايمرجنسي ۾ هليا اچجو. مان سنڌي ماڻهو هن پرديس ۾ آپريشن جو ٻڌي پگهرجي ويس. واپس آيس، ٻه ٽي ڏينهن آرام ڪيو سڀ ٺيڪ ٿي ويو. ان ڏهه ڏينهن PT جي موڪل ملي وئي.

زور جو روزو

پشتون ماڻهو روزي نماز جا ڏاڍا پابند ٿين. ڪي ماڻهو دنياداري ڪيئن به ڪندا هجن، جنهن ۾ سمگلنگ، هٿيار ٺاهڻ، وياج، ڪرائيم، جاسوسي، نفعو خوري يا ٻيون اهڙيون شيون پلي شامل هجن، پر روزو هر حال ۾ رکندا ۽ نماز به ضرور پڙهندا. اسان ڏٺو ته اسان جا ڪي ساٿي پناڻ Bathroom استعمال ڪرڻ کان پوءِ پاڻي گهٽ استعمال ڪندا هئا. صفائيءَ لاءِ اخبار يا کاغذ استعمال ڪندا هئا. نتيجو اهو هوندو هيو، جو Commode/ WC اڪثر بند ٿي ويندا هئا، ڪي سدورا ته مهينو مهينو تڙ به ڪونه ڪندا هئا. پاڻيءَ کان ائين وڻون ويندا هئا، جيئن ڪانءُ پڇي ڪمان کان. روزن جي مهيني ۾ اسان جو بورچي خانو سحريءَ کان پوءِ بند ٿي ويندو هيو ۽ افطاريءَ لاءِ ڪلندو هيو.

مون کي اچي اٺ ٽٽ ٿي ته اهو زور جو روزو ڪوروزو ٿيو ڇا؟ روزو رکڻ يا بڪ مرو ۽ روزو به مجبوريءَ وارو. مون پنهنجي ويتر رشيد کي گهرايو ۽ کيس ٻڌايو ته زوريءَ وارو روزو نه رکندس، ڪو بندوبست ڪر. هاڻي ٿل اها بيبي ته رشيد، افطاري منهنجي ڪمري ۾ رکي ويندو. اڌ افطاري مان ڪاليج وڃڻ وقت ناشتي تي کائيندس ۽ اڌ افطاري منجهند جو. ان نيڪ ڪم لاءِ هڪ جڏو سڌو هيٽر به هٿ ڪيوسين. حالانڪ هيٽر هلائڻ تي پابندي هئي.

پر منهنجو ڪم هلي پيو. خدا جي ٻين بندين کي منهنجي بندوبست جي خبر پئي ته گهڻا ئي همراھ اچي مون واري ان فارمولا تي لٿا. 24 شاگردن مان اڌ جيترا دوست اهڙي انتظام مان مستفيد ٿيڻ لڳا ۽ ائين

خير سان رمضان شريف گذري ويو.

جليبي ۽ پڪوڙا مهانگا پئجي ويا

رمضان شريف جي مهيني ۾ ئي هڪ دفعو لنڊي ڪوئل شاپنگ لاءِ وياسون. شاپنگ ڪندي ڪندي هڪ منائيءَ جي دڪان تي نظر پئي. مون سان شاهه محمد انصاري گڏ هيو. بڪ به ڏاڍي هئي. ويتر جو سموسا، پڪوڙا ۽ جليبي ڏنم ته بڪ ويتر وڌي وئي. پڪوڙا ۽ جليبي ورتم، هڪڙو پڪوڙو وات ۾ وڌم. اوچتو هڪ لت منهنجي سيني تي اچي نڪاڻ ڪيو.

”خنزير! رمضان مين پڪوڙهه کھاتا هي.“

ساڳيو دڪان وارو هيو جنهن مون کي پڪوڙا وڪڻي ڏنا هئا.

”ڇا ته دل ۾ دين جو جذبو آهي.“ پڪوڙا ۽ جليبي به ڪري پيا، جيڪو پڪوڙو وات ۾ هيو. اهو به ڪري پيو. شاهه محمد مون کي ٻانهن کان چڪي پئي پاسي وٺي ويو ته مبادا وڌيڪ گند نه ٿئي. دل ئي دل ۾ سوچڻ لڳم ته اسان مسلمانن کي ڪيترو نه مسلماني جذبو آهي، ۽ ايترو جو ڪنهن پئي کي به ڪجهه کائيندو ڏسي سهي نٿا سگهون.

اداس شام ۽ امير علي

اونهار ۾ اسان جي Study camp اڪثر گليات تي لڳندي هئي. جيڪا سمنڊ کان گهٽ ۾ گهٽ 7000 فوٽ مٿي هئي. نٿيا گلي ۽ مريءَ جي وچ ۾ ٻاڙا گلي آهي، جتي هيڊڪوارٽر هوندو هيو. پوءِ اتان ٻين پاسن ۾ وڃي ڪم ڪار ڪندا رهندا هئاسون.

Pine جا وڻ، ساوا ٿي ساوا، ڏينهن جو ٿڌ ۽ رات جو ڏاڍي ٿڌ. ڪڪر اڪثر ڪري گهمندا ڦرندا اچي اسان جي ڪمرن ۾ داخل ٿي ويندا هئا. اڪثر برسات پئي پوندي هئي ۽ شام جو ڌنڌ ۽ ڪوهيڙو سڄي ماحول کي پنهنجي پاڪر ۾ ڀري وٺندو هو.

شام جو ورندي ۾ ويهي اولهه طرف منهن ڪري سج لهڻ ويل پهتاڙيون ڳڻيندا هئاسون. ڌنڌ وڌيڪ هوندو هيو ته ٽڪريون گهٽ نظر اينديون هيون. آسمان صاف هوندو هيو ته وڌيڪ نظر اينديون هيون. اهو اهڙو نظارو آهي، جوان کي بيان نٿو ڪري سگهجي. جنهن ڏٺو هوندو. صرف اهو ئي محسوس ڪري بي پايان مسرت حاصل ڪري سگهي ٿو. ڪڏهن ڏهه ٽڪريون نظر اينديون هيون، ڪڏهن ست، ڪڏهن پنج ته ڪڏهن هڪ به نه. ڏهن کان وڌيڪ ٽڪريون ڪڏهن به نظر نه آيون.

اسان کي آچر ڏينهن ڪيمپ ڇڏڻ جي موڪل ملندي هئي. پر رات ٻاهر رهڻ جي اجازت ڪونه هئي. پوءِ ڪنهن آچر تي ڪوهه مريءَ ويندا هئاسون ته ڪنهن تي نٿيا گلي ۽ ڪڏهن ابيٽ آباد. رستا اڃا ايڏا سٺا ڪونه هئا، نه تربفڪ گهڻي هئي. اسلام آباد اڃا اڄوڪي اوج تي ڪونه پهتو هيو. سو اسلام آباد تمام گهٽ وڃڻ ٿيو. منهنجو جوڙي وال امير علي سولنگي هيو. امير علي به مزيدار شخصيت جو مالڪ آ. الله کيس حياتي ڏئي، اڃا تائين ايئن ئي آهي، کيس اردو سمجهه ۾ گهٽ ايندي هئي ۽ ڪچهري ڪندي جڏهن اسان، تهڪ ڏيندا هئاسون، ته امير علي سولنگي به گڏ تهڪ ڏيندو هو. پوءِ جڏهن تهڪ ڏئي چپ ڪندا هئاسون ته مون کان وري ڪن ۾ پڇندو هيو ”ڇا لاءِ ڪلٽ؟“ جڏهن مان کيس ڪلٽ جو سبب ٻڌائيندو هيس ته

”ٻوڙو ماڻهو ٻه ڀيرا ٻڌي“ واري چوڻيءَ جيان هُو وري به تهڪ ڏيندو هيو. ان دور ۾ هڪ گانو مشهور ٿيو هو: ”گنگارام کي سمجه مين نه آئي.“ ان ئي گنگارام جي نالي پويان اسان کيس گنگارام سڏيندا هئاسون. سواهڙي هڪ خوبصورت، پر اداس چنڇر جي شام جومان ۽ امير علي ويڳاڻيون ۽ رولاڪ ڪڪريون ڏسي واپس ڪمري ۾ آياسين. ايندڙ ڏينهن آچر جو هيو. پر افسوس اسان ٻئي ڪيمپ ۾ ئي رهنداسون. نه مري نه ئي نٿيا گلي وڃي سگهنداسون. ٻنهي جا منهن لٿل هئا. هن جا به کيسا خالي هئا ۽ منهنجا به ڪي به تي روپيه وڃي بچيا هئا. ٻيا دوست خوشي خوشي سان تيارين ۾ رڌل هئا. رات جي ماني کاڌيسون. افتخار آرائين ۽ وارث شيخ تاش ڪرڻ ويٺا. هنن دوستن امير ۽ مون کي به چيو ته اچو ته تاش ڪيون. اسان حساب ڪيو ته اسان وٽ ڇهه روپيه هئا. مان تاش ڪرڻ وينس. ڪلاڪ ٻن کان پوءِ جڏهن راند بند ڪئيسون ته افتخار ۽ وارث جا کيسا خالي ٿي چڪا هئا. منهنجا کيسا پر جي ويا. مان ۽ امير صبح جو تيار ٿي مريءَ لاءِ نڪتاسون. شاپنگ ڪئيسين، مال روڊ جا چڪر ڪاتيا. SAMS تي ماني کاڌي. Walking Stick سان ٽڪ ٽڪ ڪندا مال روڊ جي مٿانهينءَ تي ٺهيل جنرل پوسٽ آفيس جي ڏاکڻ تي ويهي آئيس ڪريم کائڻ لڳاسون. هي واکنگ اسٽڪس به ان ڏينهن ورتيون سين. پهاڙي علائقن ۾ هلڻ لاءِ اهڙي اسٽڪ جي ضرورت پوندي آهي. مريءَ ۾ اهڙيون قسمن جون اسٽڪس ملن ٿيون. ان اسٽڪ اسان سان نپايو. جن کي ڪڏهن ڪڏهن ڏسي انهيءَ خوبصورت شام جون يادگيريون اينديون هيون.

سج لهڻ ويل اسان بس ۾ چڙهي پاڙا گليءَ جي هيٺان، روڊ تي لٿاسون. پنهنجي ڪيمپ ڏي هلڻ لڳاسون ته هڪ پهاڙي چوڪرو رستي جي ڀرسان چوڙا وڪڙڻ لاءِ ڪٽي بيٺل نظر آيو. هن وٽ چار چوڙا هئا، آخر سودونون رپين ۾ ٺهيو. اسان چوڙا خريد ڪري ڪيمپ تي آياسون. پنهنجي هيڊ ڪوڪ خاقان کي چيو ته هي چوڙا اسان کي Dinner تائين روست ڪري ڏي خاقان، ڏاڍو سنوڪڪ هيو ۽ ڏاڍو فرمانبردار. هن کي خرچي به ڏنيون. پوءِ باقي پنجن ئي دوستن: وارث شيخ، افتخار آرائين، حڪيم بلوچ، شاهه انصاري ۽ صبغت انصاريءَ کي رات جي مانيءَ تي سڏيوسين. ڪڏهن ڪڏهن ايئن به ٿيندو آهي.

ون يونٽ ٿئي پيو!

جنرل يحيي خان، آرمي چيف (Commander-in-Chief) ۽ پاڪستان جو صدر به ته چيف مارشل لا ايڊمنسٽريٽر به هيو. هن اهي سڀ چارجون 25 مارچ 1969 تي ايوب خان جي حڪم ۽ اعلان کان پوءِ سنڀاليون. جنرل يحيي وٽ اهي اختيار 20 ڊسمبر 1971ع تائين رهيا. جڏهن هن ڀڄي صاحب کي صدر پاڪستان ۽ چيف مارشل لا ايڊمنسٽريٽر جا اختيار ڏنا. يحيي خان جي حڪومت ڇڏڻ کان پوءِ مٿس ڪافي ذاتي ۽ شخصي قسم جا الزام لڳا ته هو شرابي، زاني ۽ نالائق هيو. پاڪستان کي توڙيائين جنرل راني، ملڪ ترنم نور جهان، ايڪٽريس ترانه (جنهن کي پوءِ چوندا هئا ته تون هاڻي قومي ترانو ٿي وئي آهي) سان سندس اسڪينڊل مشهور ٿيا.

مون ڪافي آرمي آفيسرن جون آپ بيٽيون پڙهيون آهن. انهن مان گهڻن تعريف ڪئي اٿس ته سنو فوجي هيو. ذهين هيو. وطن دوست هيو. ايماندار هيو. وغيره وغيره. پر مون کي ڪجهه ٻيو چوڻو آهي. ايوب خان جي استعيفيٰ جا ڪيترائي سبب هئا، پر انهن مان هڪڙو هي به، ته هن تي سياسي دٻاءُ هيو ته هو ون يونٽ توڙي Pressure ايترو هيو. جو لڳو پئي ته اهو ننڍن صوبن جي مقدر ۾ لڪجي چڪو آهي ته ايوب خان

هجي يا ڪو ٻيو ان کي ان وقت جي حالتن پٽاندڙن يونٽ توڙو ٽي پوندو.

ايوب خان ون يونٽ نه توڙيو. استعيفيٰ ڏنائين. حڪومت آئين مطابق قومي اسيمبليءَ جي اسپيڪر کي ڏيڻ بدران آرمي چيف يحييٰ خان جي حوالي ڪيائين. يحييٰ خان جو اهو نيڪ ڪم هيو جو هن پهرين جولاءِ 1970ع تي پراڻا صوبا بحال ڪري ون يونٽ توڙڻ جو اعلان ڪيو. آخر پهرين جولاءِ 1970 تي ون يونٽ ٽٽو ۽ سنڌ جي ڳچيءَ مان اهو ڳت نڪتو. هر هڪ سنڌي خوش ٿيو ۽ پنهنجي نموني سان ان خوشيءَ جو اظهار ڪري هن ڏينهن کي خوشيءَ جو ڏينهن ڪري ملهائيو. سڀني سنڌ واسين ۽ سنڌين سان يڪجهتي جو اظهار به ڪيو ويو.

اسان جيڪي باڙا گلي جي ڪيمپ ۾ ننڍڙا پٽڪڙا، نه شاگرد ۽ نه آفيسر هئاسون. انهن جي دل ۾ به ان خواهش ۽ خوشيءَ ڪر موڙيو ته 30 جون 1970ع جو رات جو ٻارهين وڳي، پنهنجي حال سارو اهو ڏينهن ملهائون، پر اسان اهو سوچيو ته ان ڏينهن ۾ صرف سنڌي نج سنڌي شريڪ ٿيندا.

اسان Ranger ڪلاس وارن ۾ افتخار آرائين هيو ان کي ڪٿي ڇڏيوسون. DFO ڪلاس ۾ شوڪت آرائين ۽ اشفاق لاءِ اهو فيصلو آيو ته اهي آيا ته سنڌ مان آهن، سنڌي به سني ٿا ڳالهائين، پر سنڌي ناهن. تنهن ڪري DFO ڪلاس مان صرف رشيد ڪرل هڪڙو سنڌي آهي.

ڪرل صاحب نسيم ڪرل جو پيءُ، وڏو زميندار ۽ وڏي ٺٽ ٺانگر وارو ۽ نيشنلسٽ هو. اسان اڳواڻيءَ جو پٽڪو مٿس رکيو. سنڌ مان ليڪچرارن جو هڪڙو جتو ٽريننگ تي آيل هو انهن مان محبوب انصاري ۽ صدر الدين سومري کي دعوت موڪلي سين.

پروگرام اهو طئي ٿيو ته 12 بجي 30 جون 1970ع تي سڀ مٿيان دوست گڏ ٿينداسون، ماني کائينداسون. خوشي ظاهر ڪندي هڪ پئي کي پاڪر پائي مبارڪون ڏيندا ۽ کلنداسون. اسان جي ان غريبائي پروگرام ڪيمپ ۾ ٿر ٿلو مچائي ڇڏيو. اسان فاريست ڪاليج جي ڪرتا ڌرتا، ڊائريڪٽر فاريست ايجوڪيشن، محترم ڊاڪٽر جي ايم خٽڪ (غوث محمد خٽڪ) کي به دعوتيو سي. جنهن جو ڊوميسائيل بلوچستان جو هيو ۽ گهڻو عرصو امريڪا ۾ رهيو هيو ۽ اسان سمجهندا هئاسون ته روشن خيال انسان آهي.

هن، اسان سنڌي شاگردن کي پهريان ته راکيت (ڊاٻا) ڏنا. توهان ڊسپلن خراب ٿا ڪريو، صوبائيت ٿا پڪيڙيو، سنڌي پنجابي، پٺاڻ ۽ مهاجرن جي وچ ۾ نفرت ٿا پيدا ڪريو. هيءَ پارٽي نه ٿيندي پيلي کاتي جو Discipline به توبه، جهڙو آرمي هجي. دراصل پيلي کاتي جي تاريخ ڳولهي ته وڃي ملٽري ڪاليج سان ملي ٿي. پاڪستان ٺهڻ کان اڳ ۾ انڊين فاريست انسٽيٽيوٽ ۽ انڊين ملٽري اڪيڊمي (IMA) ڊيرا ڊون ۾ گڏوگڏ ٺهيل هئا. باس انگريز هئا. انهن هڪ ته ملٽريءَ وارو حساب ڪتاب رکيو پيو مقامي (Native) آفيسرن کي صفا ڪٽ ڪري ڇڏيو ته جيئن نه ڪنڌ کڻن، نه وات کولين. پاڪستان ٺهڻ کان پوءِ پيلي کاتي جو ڪاليج پشاور ۾ آيو ته هتي به لڳ ڀڳ ساڳيو حال هيو.

اسان چيو ته، ”هي ننڍن صوبن وارن لاءِ جنهن مان توهان (ڊاڪٽر خٽڪ) جو صوبو به اچي وڃي ٿو تاريخي ڏينهن آهي. اسان ڪنهن جي خلاف ناهيون، جيڪي اسان جي خوشين جي خلاف آهن، اهي ئي تفرق ڦهلائين ٿا. اڳ ۾ صوبا ڪونه هئا، هاڻي صوبا آهن. اها حقيقت آهي اسان کي ڪوبه ان ڳالهه کان روڪي نٿو سگهي ته اسان سنڌي هئڻ تي فخر ڪرڻ جو اظهار ڪريون. اسان کي اڄ ڪير به روڪي نٿو سگهي.“ اسان جي اڳواڻي رشيد ڪرل صاحب ڪري رهيو هو. جڏهن خٽڪ صاحب اسان جون اکيون ڏٺيون

ته ڏاڍو پريشان ٿي ويو. پوءِ صلح صفائيءَ تي لهي آيو. اسان ان ڳالهه تي راضي ٿياسون ته رات جو 8 وڳي دعوت ڪبي ۽ خيراگليءَ ۾ ڪبي، جتي ٽرانسپورٽ ۽ اڪوموڊيشن وغيره جو بندوبست ڊائريڪٽر صاحب ڪندو. پوءِ جڏهن اسان ست جڳا سنڌ جي نعرن سان ڪوسٽر ۾ چڙهي خيراگليءَ پهتاسون ته ايئن پئي لڳو ته سنڌ اجري ٿي پئي آهي. اسان سنڌ کان ٻاهر آهيون، پر سنڌ سان آهيون ۽ سنڌ ۾ آهيون. اسان ۾ سنڌ جو هڪ نئون روح ۽ نئون مستقبل ڪر موڙي رهيو آهي. اسان کي 30 سيپٽمبر 1970ع جو انتظار هيو، جو اسان Passing out کان پوءِ آرڊر وٺي سنڌ وڃون ۽ اتي خدمت ڪريون. اسان ڪرل صاحب کي موڪليو ته خٽڪ صاحب کي سنڌين جي مهمان طور دعوت ڏئي، پر خٽڪ صاحب ٿورن سان معذرت ڪئي. خٽڪ صاحب پاڻ پنهنجي ڪار ۾ اسان جي نظرداري ڪرڻ آيو هيو ته ڪا Mis-hap نه ٿئي. اسان جنهن سنڌ لاءِ دعائون ڪيون هيون، اميدون ڪيون هيون، آسرا رکيا هئا، اسان جي ايندڙ نسل ۽ اسان جي ليڊرن اسان کي اها سنڌ ڏني، جيڪا ون يونٽ ٽٽڻ جي 45 سالن کان پوءِ ڏسي رهيا آهيون!

ذوالفقار علي ڀٽو ٽرسٽ جي اسڪالرشپ

ڏيڍ سؤ رپيه Sitpend ملندو هيو ۽ گهران به تقريباً ايترا ئي پيسا ايندا هئا، جنهن سان خرچ ڌڪجي ويندو هيو. پر جڏهن ٿوڙ تي ويندا هئاسون ته هٿ جي تنگي محسوس ڪندا هئاسين. 1962ع ۾ لاڙڪاڻي شاهي بازار ۾ باهه لڳي، آمريڪا جي Kennedy Foundation انهن دڪاندارن جي آبادڪاريءَ لاءِ ڪجهه پيسا ڏنا. شاهي بازار ته ٺهي وئي، پر ڀٽي صاحب بچيل پيسن مان Kennedy مارڪيٽ ٺهرائي. ان جي دڪانن جي انڪم سان Z.A. Bhutto Trust قائم ڪيو. جنهن ۾ بچيل پيسا به شامل ڪيا ويا. اهي پيسا ٽرسٽ پاران ضرورتمند ۽ لائق شاگردن تي اسڪالرشپ ۽ ٻين تعليمي مقصدن لاءِ خرچ ٿيندا هئا.

مون سوچيو ته مان به لائق شاگرد آهيان ۽ ضرورتمند به آهيان ۽ ميرت تي سنڌ کان پري پشاور ۾ تعليم وٺي رهيو آهيان.

پوءِ جڏهن موڪلن تي لاڙڪاڻي آيس ته، هڪڙي درخواست لکيم ۽ سڌو عبدالوحيد ڪٽپر صاحب وٽ هليو ويس. عبدالوحيد ڪٽپر صاحب وڪالت ڪندو هيو ۽ پهريون دفعو سياست ۾ داخل ٿيو هيو ۽ پ پ پ جو فائونڊر ميمبر هيو. هو ڀٽي صاحب جي شخصي دعوت تي پ پ پ ۾ شامل ٿيو هيو. کيس پ پ پ جو ضلعي صدر به ته Z.A. Bhutto Trust جو صدر به ڪيو ويو. ائين بعد ۾ جڏهن هو پارٽيءَ جو صوبائي صدر بڻيو ته پيپلز پارٽيءَ جي ضلعي صدارت چاڪر علي خان جوڻيجي کي ملي.

مان ڪٽپر صاحب وٽ حاضر ٿيس، پنهنجو تعارف ڪرايم. ڪٽپر صاحب منهنجي والد صاحب ۽ مامي کي چڱيءَ طرح سڃاڻيندو هيو. بابا جي رحلت ٿي وئي هئي.

منهنجو احوال ٻڌي، مون کان درخواست وٺي پاڻ وٽ رکيائين ۽ چيائين ته ”مان ڏسان ٿو.“ مون وڌيڪ ڊيگهه ڪرڻ مناسب نه سمجهي ۽ هليو آيس. ڪٽپر صاحب لاءِ اهو به مشهور هيو ته ڏاڍو چيڙاڪ هيو ۽ گهڻي ڊيگهه برداشت نه ڪندو هيو.

منهنجي ضرورت 100 رپيا کن جي هئي. مون سمجهيو ته شايد درخواست منظور ٿي ته گهٽ ۾ گهٽ 50 رپيه ته ضرور ملندا. ساڻس ملاقات کان پوءِ مون کي Trust جي طرفان خط مليو جنهن ۾ لکيل هيو ته ترست مهرباني ڪري منهنجي اسڪالرشپ منظور ڪئي آهي ۽ ايندڙ مهيني کان 30 (ٽيهه) رپيه منهنجي ڏنل اڪائونٽ نمبر ۾ ٽرانسفر ڪيا ويندا. سستائيءَ جو زمانو هيو پر ٽيهه رپيه تمام گهٽ هئا. Professional ڪاليج جي وظيفي لاءِ سوچيم ته Regret with thanks ڪري ڇڏيان. پر پوءِ خيال آيو ته منهنجي ئي درخواست تي مون کي وظيفو مليو آهي. واپس ڪريان ته شايد رب پاڪ کي اها وڏائي نه وڻي. مان بسم الله ڪري ترست کي مهربانيءَ جو خط لکيو. ايندڙ مهيني کان 30 رپيه في مهينو جيترا مهينا مان ڪاليج ۾ هيس، مون کي ملندا رهيا. جڏهن منهنجو Passing out ٿيو ته مون هڪ ڀيرو ٻيهر ڪٿر صاحب کي شڪر ادائيءَ جو خط لکيو ۽ گذارش ڪئي ته وڌيڪ وظيفو منهنجي اڪائونٽ ۾ نه موڪلين. پوءِ جڏهن لاڙڪاڻي ويس ته ڪٿر صاحب سان روبرو ملاقات ڪئي. اهو ٻڌي ڏاڍو خوش ٿيو ته مان پنهنجي امتحان ۾ پاس ٿيو آهيان ۽ مون کي نوڪري به ملي چڪي آهي. مان سرٽيفڪيٽ ۽ نوڪريءَ جو آرڊر به کڻي ويو هئس. جيڪو ڪيس ڏيکاريو. مون کي ويهاريائين ۽ حال احوال ڪيائين ۽ چانهن به پياريائين. ڪٿر صاحب گهٽ ماڻهن کي چانهن آچيندو هيو. مان 22-23 سالن جو سنهڙو ڇوڪرو هئس. ڪيس مهرباني ڇڻي اجازت ورتي. زندگيءَ جي مختلف موڙن تي ڪٿر صاحب سان ڪافي ملاقاتون ٿيون ۽ هڪ ٻئي لاءِ به طرفو عزت ۽ احترام جو رشتو سندس وفات تائين قائم رهيو.

1970ع واري اليڪشن

فاريست ڪاليج واري دؤر ۾ آءٌ پ پ پ جو هفتيوار رسالو 'نصرت' ڪاليج ۾ وي. پي ڪري گهرائيندو هوس. پ پ پ 1967ع ۾ ٺهي وئي هئي. ايوب خان جي استعيفيٰ کان پوءِ (25 مارچ 1969ع تائين) سياست زورن تي هئي. يحييٰ خان اليڪشن ڪرائڻ جو به اعلان ڪري ڇڏيو هيو. جيڪا ڊسمبر 1970ع ۾ ٿي.

ان دور ۾ مان ڪاليج ۾ رسالو نصرت گهرائيندو هيس. ٻيا سنڌي دوست به اهو پڙهندا هئا، پنجاب جي دوستن مان خاص طور حبيب الرحمان جهنگ ضلعي وارو منهنجو وڌيڪ دوست ٿي ويو هو. اهو به پڙهندو هيو ۽ مون سان بحث ۽ تڪرار ڪندو هيو. اسان سڀ سنڌي مشهور ٿي وياسين ته ڀٽي صاحب کي پسند ڪندڙ آهيون. اهو سچ به هيو. اسان جي پنجاب وارن دوستن کي خبر ناهي اها ڳالهه، الاڻي چون وڻندي هئي. چون پيا ته اها پهرين اليڪشن هوندي جيڪا عام ماڻهوءَ جي سوچ جي بنياد تي ٿيندي ان وقت ته پنجاب جا دوست ڀٽي صاحب ۽ سندس پارٽيءَ جي خلاف لڳندا هئا، پر 1970ع واري اليڪشن ۾ ڪيس پنجاب وارن ئي کٽاريو.

ٻيا جيڪي رسالا پڙهڻ جو مون کي جنهن هوندو هيو. اهي فلمي رسالا 'تصور' ۽ 'ڌنڪ' هوندا هئا. هر هفتي وڻندو هوس.

اسين ٻن مهينن لاءِ جڏهن اوڀر پاڪستان جي Study Tour تي وياسون ته اتي به اهو جنون گڏ هيو. صرف ڍاڪا ۾ هڪ بوڪ اسٽال تي اهو رسالو ملندو هيو. پوءِ جيڪڏهن ڍاڪا کان ٻاهر هوندا هئاسون ته ان اسٽال واري کي چئي ويندو هوس ته اهو رسالو ڌار ڪري رکي. واپسيءَ ۾ کانئس وٺندس. پوءِ ائين ئي ٿيندو

هيو.

پتي صاحب سان ملاقات

اليڪشن جو زمانو هيو. اسان به هاڻي ڪاليج ۾ هئاسون. سمجھ سان هئاسون. توڙي جو پروفيشنل ڪاليج سخت پابنديءَ وارو هيو. پر اها هليل هوا اسانجي ڪاليج ۽ هاسٽل ۾ پهچي اسان کي به آڪيسجن پهچائيندي هئي. پتي صاحب اسان جي ڳوٺ جو هيو. سندس نالو تڏهن کان ٻڌندا هئاسون. جڏهن کان پاڻ دبنگ فارين منسٽر هيو ۽ اسان اڃا اسڪول جا شاگرد هئاسون. هينئر ته اسان سندس رسالو ’نصرت‘ به پڙهندا هئاسون. اسان جو ووت به داخل ٿي ويو هيو. سياسي بحث مباحثو به ڪري سگهندا هئاسون.

مئي 1970ع جي اليڪشن جي ورڪ جو زمانو هيو. مان به موڪل تي ڳوٺ رتيديري آيو هئس. پتي صاحب انهن ڏينهن ۾ ننڍن توڙي وڏن شهرن ۾ طوفاني دورا ڪري رهيو هيو. اسان جي استاد شمس الدين ڪوڏراڻي ابڙي ٻڌايو ته پتي صاحب سندن ڳوٺ اچي رهيو آهي. سنگت سان مان به اتي پهچي ويس. پتي صاحب سان ممتاز علي خان، سردار پير بخش خان پتي مولوي غلام يحيي ۽ ڪجهه ٻيا دوست به هئا. ساڻس هٿ ملايو خير عافيت ڪئي سي. اليڪشن جي خبر چار ورتائون. دوستن منهنجو تعارف ڪرايو ته پتي صاحب خوش ٿيو ۽ منهنجي طرف وڌيڪ ڌيان ڏنائين. پشاور جي سياست جو حال احوال ورتائين. وڌيڪ چيائين ته مان پشاور اچان ته ملجانءِ. جڏهن اٿيا ته مون فوتو ڪيڊرائٽ لاءِ چيو. سڀ پوز ٺاهي بيٺاسون ته اسان جي دوست عبدالفتاح، جنهن وٽ ڪيميرا هئي. ان چيو ته رول ختم ٿي ويو آهي. پتي صاحب مسڪرائي منهنجي ڪلهي تي ٽپڪي ڏئي چيو ته ”ڪا ڳالهه ناهي. وري ٻئي دفعي.“ پر بدنصيبِيءَ سان ٻيو دفعو وري نه آيو.

نوان تجربا

اسان جي دوستن جا به عجيب رنگ روپ هئا. وڻ وڻ جي ڪاٺي اچي گڏ ٿي هئي. فاتا جا، سرحد جا (جن ۾ سوات، صوابي، پشاور، چترال وغيره)، پنجاب جا (جن ۾ راولپنڊي، لاهور، جهلم، جهنگ، لائلپور، ملتان، صادق آباد وغيره) ۽ سنڌ جا (جيڪب آباد کان حيدرآباد ۽ ميرپورخاص تائين) انهن ۾ شامل هئا. هر ڪنهن جو پنهنجو انداز پنهنجي سوچ، پنهنجو ڪلچر هوندو هو. ٻه سال گڏ رهڻ، پڙهڻ، سفر ڪرڻ، ڪاٺ پيئڻ، اٿڻ ويهڻ، هڪ ٻئي کي برداشت ڪرڻ، وڏو تجربو رهيو. ڪافي پرايوسون. جيڪڏهن وڌيڪ نه ته گهٽ ۾ گهٽ 16 ڪلاڪ گڏ گذاريندا هئاسون. خاص طور جڏهن Study Tour ٿيندا هئا ته تقريباً 24 ڪلاڪ ئي جڻ گڏ هوندا هئاسون. وڏا تماشا ٿيندا هئا. ڪي لکڻ جهڙا نه به آهن، پر هڪ ٻئي لاءِ سنگت جو پڪو ٻن سالن لاءِ Bond قائم ٿيو. اهو ساراه جوڳو آهي.

اسان کي پهريون تجربو ته اهو ٿيو ته اسان کي اڪثر بات روم بند ملندا هئا. پوءِ کوچ لڳايو ته خبر پئي ته مسئلو ڇا آهي. پوءِ انهن دوستن جي سڌي اڻ سڌي طرح تربيت ڪيائين. صورتحال جلدي بهتر ٿي وئي.

فاتا جي ڪن دوستن پهريون دفعو ريل گاڏي ڏني هئي ۽ ان ۾ چڙهيا به هئا. اسان جو دوست بختيار خان

ته مزي جو هوندو هيو. جلدي جلدي چڙي پوندو هيو. پوءِ آهستي آهستي وڃي سندس ڪاوڙجي عادت گهٽ ٿي. اسان پشاور ڪينٽ کان لاهور لاءِ عوامي ايڪسپريس ۾ پنهنجي پهرئين اسٽڊي ٽوئر لاءِ وڃي رهيا هئاسون. رات جو سفر هيو Coupe ۾ سليپر گاڏن ۾ ڪي برٿ هيٺ هئا. ڪي مٿي هئا. فلور تي به بسترو لڳائي سمهي پيا. ملنگ بادشاهه هڪڙو اسان جو دوست فلور تي ستو پيو هيو ۽ بختيار خان مٿي سليپر تي سمهيل هيو. ٻنهي کونگهرا پئي هنيا. بختيار خان پاسو ورايو ۽ پٽڪو ڏئي ملنگ بادشاهه جي مٿان اچي ڪريو. بختيار خان سپر ۽ ملنگ بادشاهه سنهڙو سيپڪ. جڏهن ڇهن فوٽن تان اچي ڪريو ۽ پئي نٻڙ ۾ ته اندازو ڪري سگهجي ٿو ته ملنگ بادشاهه جو ڇا حشر ٿيو هوندو. ان جو حشر جيڪو ٿيو سو ٿيو رڙيون وري بختيار خان پئي ڪيون. سڄو گاڏو اڌ رات جو ميدان جنگ ٿي ويو. بختيار خان پريشان ته هن کي ڌڪو ڪنهن ڏنو!

راجا ظريف

اسان جو پنجاب (راولپنڊي) جو دوست راجا ظريف به نرالو ماڻهو. عاليشان خوبين جو مالڪ هو. راجا ظريف به حقيقت ۾ چڻ اداڪار منور ظريف هيو. اهڙو پل ڪونه هوندو هيو جو راجا ظريف ڪو تماشو ڪا مستي نه ڪندو هجي. قد جو 6 فوٽ 4 انچ، منهن جون هڏيون نڪتل، تنگيون سنهيون، هو هڪ پرانگهه هڻي ته اسان به هڻون. پهرين نمبر جو Athlete هو. PT جي هن کي پرواهه ٿي ڪونه. Basket Ball راند ۾ بيٺي بيٺي بال نيٽ ڪري ويندو هيو.

هر ماڻهو سان ڪل پوڳ، ڪنهن کي سڏ ڪندو ته پهرين گار ڏيندس. پر هر ماڻهو کي ڏسي پوءِ ان جي مناسبت سان گار ڏيندو. متان ڪو وڙهي نه پويس. ڪاليج ۾ هر سال ميراثن ريس ٿيندي هئي. 9 ڪلوميٽر تان سڀ ڊڪندا هئاسون. الائي ڪهڙي ضرورت هئي، پر شايد مليٽري اڪيڊمي جي بدعت پيل هئن. ٻن سالن ۾ ٻه دفعا 9 ڪلوميٽر اها ريس وڌ ۾ وڌ 50 منٽن ۾ ڪرڻي هوندي هئي. جيڪو ان کان وڌيڪ تائيم وٺندو هيو، اهو Disqualified ٿيندو هيو. ٻئي سال ميراثن ريس ۾ راجا ظريف پهريون نمبر آيو.

رياض ۽ مسعود پرويز کي هڪ رات راجا ظريف چيو ته مون کي سؤ رپيه انعام ڏيو ته ورندي جي هڪ ڪنڊ کان پئي ڪنڊ تائين ڪپڙا لاهي اگهاڙو ٿي Cat walk ڪري اچان. آخر اهو انعام 50 رپين ۾ طئي ٿيو. ڪجهه دوست به ڪمرن کان نڪري آيا. راجا صاحب ڏاڍي سڪون سان چڙي ۽ گنجي لاهي پنهنجي ڪلهي تي رکي ۽ هڪ ڪنڊ کان ٻي ڪنڊ تائين الف اگهاڙي Cat walk ڪري 50 رپيه انعام کٽيو.

ٻئي ڏينهن راجا کي چيم ته ان بدتميزي جي ڪهڙي ضرورت هئي چيائين ته 50 رپين جي ضرورت هئي. الائي سچ الائي ڪوڙ، اهو هو راجا ظريف.

1992ع ڌاري جڏهن ٿر ۾ D.C. هئس ته راجا آرياف او (RFO) جي فيلڊ ٽريننگ لاءِ گروپ وٺي آيو. اسلام ڪوٽ ۾ انهن کي نمڻ جا وڻ ڏيکاريا ۽ انهن لاءِ هنن کي ٻڌايائين. پوءِ مون وٽ اچي ماني کاڌائون. راجا جڏهن باٿ روم ۾ ويو ته مان سندس شاگردن کان پڇيو ته ڇا راجا اڄ ڪلهه گاريون ڏئي ٿو ته هنن کلي هائوڪار ڪئي.

مان وري پيو سوال ڪيو مان، ته ڇا Cat walk ڪري ٿو ته هو هڪ پئي کي ڏسڻ لڳا هئا. مون اندازو لڳايو ته راجا ظريف سڌريو ته ڪونهي، پر وٽس پئسا جام ٿي ويا آهن، جو ڪيس 50 رپيه جي

ضرورت نه ٿي پوي پوءِ راجا جڏهن باٿ روم مان نڪتو ته کيس چيم ”راجا پٽالگ رهائڻ ڪهه ڪم آڃي ڪل خوش حال هو ڪٿي هو.“

راجا ترنگ ۾ اچي شاگردن ڏانهن منهن ڪري چوڻ لڳو.
 ”اوئي بهين-----تم ڇا ڪم ڪيو آهه؟“
 ان کان پوءِ هن جي شاگردن ۽ منهنجو هڪ گڏيل تهڪ گونجيو هئو.

✱

اسان جو ساٿي محمد اقبال خان ملتان جو هيو. جوانيءَ ۾ سندس وارا چاٿي ويا هئا. پنجاب جا دوست کيس چيٽرائٽ واسطي ”چاچا اقبال“ چوندا هئا. پر هو ڏاڍو ڳنڀير ۽ خوش دل انسان هيو. آل رائيونڊر هيو پڙهڻ ۾ ته ڪنهن جو به مقابلو ساڻس ڪونه هيو. سڀني مضمونن ۾ اڳرو هوندو هيو. فائينل امتحان ۾ پهريون نمبر ۽ ڪيترن ئي سبجيڪٽن ۾ Distinction حاصل ڪيائين.

پهرين جنوري 1970ع تي جڏهن اسان بنگال (ايسٽ پاڪستان) جي اسٽڊي ٽوئر تي تقريباً ٻن مهينن لاءِ روانا ٿياسون ته اقبال CSS جي 70-1969ع جي امتحان لاءِ هت اولهه پاڪستان ۾ ئي ترسي پيو. لکت ۾ ته امتحان ڏنائين، پر بدنصبيءَ سان ملڪ جي ويڙهه وارين حالتن سبب اهو امتحان رد ڪيو ويو. پوءِ اقبال خان، فرسٽ ڪامن جو امتحان ڏنو ۽ سي ايس ايس ۾ ڪامياب ٿيو. سندس پوليس گروپ آيو ته پيلو کاتو ڇڏي ان ۾ شامل ٿي ويو.

بيو ملتان جو شاگرد محمد حفيظ الله خان هوندو هيو. باقاعده شرعي ڏاڙهي رکيل، پنج ٽي وقت نماز ۽ روزي جو پابند. پر خشڪي ملان ڪونه هيو. دلچسپ ماڻهو هيو. شاهد باري ۽ محمد الياس به ملتان جا هئا. شاهد ڏاڍو تيز ۽ الياس سادو سوڌو هيو. وڏا وڏا تهڪ ڏئي ڪلندو هيو. اسان جو گروپ جڏهن سکر آيو ۽ سکر درياھ ۾ کين انڌي پلهڻ (Indus Dolphin) جي متعلق ٻڌايو ويو ته ان کان پوءِ الياس کي به ساٿي ڊولفن سڏڻ لڳا، ڇو ته هو به ٿڌ ٿڌ ڪري هلندو هيو.

✱

اسان سنڌ وارا به سوکڙي هئاسون. هر ڪوپنهنجي پاڻ ۾ هڪ ادارو هيو. محمد وارث شيخ (اورنگزيب شيخ) اسان جو هيو. انجنيئرنگ ڪاليج ڇڏي فاريست ڪاليج اچي join ڪئي هئائين. سندس تجربو اسان سڀني کان وڌيڪ هيو. سندس والد برڪت الله شيخ صاحب جيڪب آباد ضلعي جو ADC/ADM رهيو هيو. وارث ڄائو ٿي نانگر پنهنجا هئا. لتي ڪپڙي اٿڻ ويهڻ، ڪاٺ پيئڻ ۾ پنهنجو مت پاڻ هيو. ڪڏهن ڪڏهن ڪنهن نه ڪنهن دوست تي رعب جهڙي وٺندو هيو تنهن ڪري هر ڪو ڪانئس وٺڻ وٺندو هيو. موڊ ۾ هوندو هو ته واه واه نه ته مڙهي ٿيا خير. مان وانگر ڊگهو سنهو وار ڪسيل، رنگ جو چٽو پنجاب وارا دوست پڇندا هئا ته ”ڇا توهان پاڻ آهيو؟“

وارث، فاريست ۾ نوڪريءَ مان جلدي KMC ۽ ٻين ادارن ۾ هليو ويو ۽ اتي نوڪري ڪيائين. مشهور شاعر شيخ اياز جي نياڻيءَ سان شادي ڪيائين. ڪراچيءَ ۾ رهي ٿو. فاريست ڪاليج ۾ سندس ياري افتخار آرائينءَ سان هئي. افتخار آرائين، ميرپورخاص جو هيو. هٽنڊسم ۽ ذهين. سڀني سان رهائي رسائيءَ وارو. ڪنهن کي به ناراض ۽ ناخوش نه ڪندو هيو. هٽو ته آرائين، پر سنڌي اسان جهڙي صاف ڳالهائيندو هيو. هن ۾ سنڌي پنجابي وارو ساڙ ڪونه هو. منهنجو پيارو يار هو. سني مڇي مانيءَ واري گهرائي جو هيو.

نٿ سان رهندڙ شوقين مڙس، سو جتي به ٻُل لڳو ”شوق“ پورو ڪندو هو.

سنڌ ۾ نوڪري ۾ اچڻ کان پوءِ گچ عرصو سکر ۾ DOLPHIN پروجيڪٽ تي رهيو. 1976ع ۾ CSS ۾ ويٺو ۽ فارين سروس ۾ چونڊجي ويو. اسان جي پنهنجي ساٿي امتياز قاضيءَ جو Batchmate هيو. ڪافي ملڪن ۾ نوڪري ڪندي، ڪنهن يورپين ملڪ جو سفير ٿي رٽائر ڪيائين. سندس گهر واري به Foreign office ۾ نوڪري ڪندي هئي. هاڻي ٻارن سوڌو اسلام آباد ۾ رهي ٿو. عبدالحڪيم (وريماڻي) بلوچ: اصل ۾ بوبڪن (ضلعي دادو) جو هيو. سندس ڀاءُ استاد هيو. والد صاحب وفات ڪري ويو هوس. پاڻ ايگريڪلچر جي تعليم سال ۾ هيو. انٽر سائنس جي Equivalent جي بنياد تي ڪامپيٽيشن جي لاءِ ويٺو هيو ۽ چونڊجي ويو. سڄي سنڌ مان 7 شاگرد چونڊجي سگهيا هيا. امتحان، ڪميشن ته نه ورتو هيو. پر هيو ڪميشن جهڙوئي سخت. سنڌ جو چيف ڪنزروٽر محمد رفيع صاحب لاهور جو هيو ۽ ڏاڍو سخت هيو. ان سان ئي پيا چيف ڪنزروٽر امتحان لاءِ ويٺا هئا. ان بورڊ مڪمل مان وار ٿي ڪڍيو. عمر ۾ به سڀني کان ننڍو حڪيم، ذهين، هينڊسم، ڊگهو ۽ سٺي شخصيت وارو سڀني سان سڪ ۽ عزت سان هلڻ وارو هيو.

فاريست ڪاليج مان نڪرڻ کان جلد ئي پوءِ CDA اسلام آباد ۾ بهتر پگهار ۽ نوڪريءَ تي هليو ويو. تعليم دوران هن جو عشق ڪنهن دولتمند چوڪريءَ سان ٿيو. نوڪري ملڻ کان پوءِ ان سان شادي ٿيس، جنهن کي به اسلام آباد وٺي ويو. اها ٻي ڳالهه آ ته ڪجهه سالن کان پوءِ اڻڻڻ ٿيڻ تي چوڪريءَ ڇت تان ٽپو ڏنو ته هيٺيون ڌڙسڪي ويس.

حڪيم ٻي شادي سعودي عرب ۾ ڪئي. شادي ڪري حيدرآباد اچي رهيو هيو ته سپر هاءِ وي تي سندس ايڪسپڊنٽ ٿي پيو ۽ اسان جو هڪ ڀيرو ساڻي الله سائينءَ کي پيارو ٿي ويو. هالا جا صبغت الله ۽ شاهه محمد انصاري ٻئي سوٽ هئا، پر سندن رنگ روپ، فطرت، طبيعت ۽ اثر ويهڻ ۾ ڏينهن رات جو فرق هيو. شاهه محمد (جنهن کي اسان سڀ شاهه چوندا هئاسون) چپ پڪوڙي ڪلندو هيو. صبغت الله (کيس پيار مان صبغت سڏيندا هئاسون) جا ڏند نڪتل هئا، مٿان وڏو وات کولي وڏا وڏا تهڪ ڏيندو هيو. واک ۽ ٻي تي جا ٻئي سست، پڙهائيءَ ۾ پورا سارا، راندين ۾ صفا زيرو. باقي شاهه محمد شوقين مڙس. صبغت لتي ڪپڙي جو شوقين. هٿ جو ڪشادو. گچ سالن کان پوءِ سونهاري ڇڏي اٿائين. نماز به پابنديءَ سان پڙهي پيو. رٽائر ڪيو اٿائين، هالا ۾ رهي ٿو. 22 نومبر 2015ع تي مخدوم محمد امين فهيم جي تعزيت لاءِ هالا ويس ته اتي ساڻس ملاقات ٿي. شاهه محمد 10 سال کن اڳ دل جو دورو پڻ سبب گذاري ويو آهي.

امير علي سولنگيءَ جي ڇا ڳالهه ڪجي. اڃان تائين به منهنجو همدم ۽ يار آهي. نوشهري جي ننڍي ڳوٺ پورٽي جو رهواسي. سندس ڳوٺ ”ڪچي“ ۾ آهي. درياهه ۽ ان کان بچاءُ لاءِ ڏنل بند جي وچ واري علائقي کي ”ڪچو“ سڏبو آهي. پوءِ سرڪار اهو بند ڪچي ۾ اندر سوريو ته سندس ڳوٺ پڪي ۾ اچي ويو. اڃا تائين رٽائر ٿيڻ کان پوءِ به اتي ئي رهي ٿو. سندس ڪجهه ٻار پورٽي ۾ ۽ ڪجهه سکر ۾ سندس ڀاءُ عبداللطيف جي گهر ۾ رهن ٿا ۽ تعليم پرائين پيا.

عبداللطيف بئڪ ۾ آفيسر هيو. هيءُ به ڀاءُ وانگر امير مڙس آهي. اهو به رٽائر ٿيو آهي ۽ هاڻي سکر ۾ رهي ٿو. ويجهڙائيءَ ۾ هالا ويس ته مانجهاندو وٽن ئي ڪيم.

امير علي دلبر دوست، سڌو سادو ڪرو فاريست آفيسر، پراڄان تائين آهي ”گنگارام“. ٻيلي کاتي ۾ ڏاڍو

ڪامياب رهيو. DFO تي رٽائر ڪيائين. راجوئي ماڻهو آهي. سڀني آفيسرن ۽ وڏيرن سان ٺهي نوڪري ڪيائين ۽ عزت ماڻيائين. پيسو ته ڪونه پر عزت ڄام ڪمايائين. پنهنجي راج جو قوم جو مقامي چڱو مڙس آهي. فاريست ڪاليج جي تريننگ دوران گڏوڏ رهياسون. نيڪ دل ۽ شريف انسان، برائي ۽ بدمعاشيءَ کان پاسيرو. دوستن جي مدد ڪرڻ کان ڪڏهن به نه ڪيپائيندو هو. ٻيلن ۾ پتي صاحب جا ڪيترائي ڪاميابي سان شڪار ڪرايائين. جتوئي صاحب ۽ سندس ٻئي ڀائر ته جهڙوڪ مٿس عاشق هوندا هئا. سندس وڏي عزت ڪندا هئا.

امير علي... جهڙو نالو اٿس، آهي به اهڙوئي، دل جو امير ۽ بهادر. خدا کيس لائق ڀائرن ۽ اولاد سان سدا خوش ۽ سڪيور ڪي.

فرنٽيئر فورس ۽ ملٽري ڪاليج آف انجنيئرنگ رسالپور

اسان جي پيلي کاتي جا دورا ته سڀ اهم رهيا. بلڪ هر ڏينهن اهم هيو. مان چئي چڪو آهيان ته استاد پڙهائي Practical سان ڪرائيندا هئا. اسان جا ٻه هفتا فرنٽيئر فورس (FF) جي اليڪٽريڪل ۽ مڪينيڪل انجنيئرنگ (EME) يونٽ ۾ پشاور ۾ گذريا. هن Unit اسان کي گاڏين، موٽرن، مشينن، بجليءَ جي سامان جي ڄاڻ ڏني. اها تربيت ڪافي فائدي واري ثابت ٿي. ان سان گڏ اسان کي Rifle shooting Training به ڏنائون. چئن هفتن لاءِ اسان کي ملٽري ڪاليج آف انجنيئرنگ رسالپور ۾ رهائون. رسالپور دراصل پاڪستان ملٽري اڪيڊمي ڪاڪول جي ويجهو آهي. هتي PMA ۾ نوجوان ڪيڊٽس کي آرمي تربيت ڏني ويندي آهي. اسان به ان جي ڀرسان رسالپور ۾ تربيت ورتي. جيئن نالي مان ظاهر آهي. اسان کي بنيادي طرح انجنيئرنگ جي تعليم ڏني وئي. اسان پنهنجي ڪاليج ۾ به Forest Engineering پڙهي هئي ۽ هتي ان جي Practical Training ورتيسون. انجنيئرنگ منهنجو وڏو ٽنڊڙ مضمون رهيو آهي. فاريست ڪاليج ۾ به اسان جو استاد مشتاق صاحب ڏاڍو پائيندو هيو ۽ هت به ڪاليج انچارج Col. Safdar جي اک جو تارو هيس.

رسالپور ۾ اسان کي Improvised انجنيئرنگ سيڪارڻ تي زور ڏنو ويو. مطلب اهو هيو ته جيڪڏهن ٻل گهر يا ٻي اهڙي ڪا شئي ٺاهڻي هجي ته ان کي جهنگ ۾ يا آس پاس ۾ موجود سامان جي مدد سان ڪيئن ٺاهجي ۽ ڪهڙو سامان ڪيئن استعمال ڪجي. هي ڏاڍو دلچسپ مضمون هيو. جنهن تي آرمي اڪثر جنگن ۾ پياڙيندي آهي. ڪرنل صفدر ان ڏس ۾ اسان کي فلم Bridge on River Kiwai جو مثال ڏنو.

بنگال جو دورو

پهرين جنوري 1970ع کان اسان جي ٽوئر جواهر ترين پروگرام شروع ٿيو. خير ميل ريل، لاهور ريلوي اسٽيشن تي اسان کي لاٿو. اها رات اسان هوٽل تي گذاري ٻئي ڏينهن اسان سڀ صبح جو full suit ۾ تيار ٿي لاهور ايئرپورٽ تي پهتاسون. سڀني شاگردن کي هڪ جهڙا فل سوٽ ڊارڪ گري رنگ ۾ پاتل هئا، جيئن ڪوسٽرمان ايئرپورٽ تي لٿاسون ته ماڻهو اسان جي چوڌاري گڏ ٿي ويا. سڀ نوجوان سمارت، چمڪندڙ چهرا، مهذب، اسان وڃي ٽرائيڊنٽ جهاز ۾ چڙهياسين. هاڻي اهي جهاز ناپسند ۽ ناڪاره ٿي ويا آهن. جهاز ”ٽيڪ آف“ ڪيو. جهاز جو منهنجي زندگيءَ جو اهو پهريون سفر هيو. اسان جو رخ هندستان طرف هيو.

ڪجهه منتن کان پوءِ جهاز جي ڪيپٽن اسان کي ڄاڻ ڏني ته اسان امرتسر جي مٿان اڏامي رهيا آهيون. پوءِ جڏهن ٻڌايائين ته اسان دهليءَ جي مٿان اڏامي رهيا آهيون ته اسان نعرا هنيا ته اسان هندستان جي راڄڌاني جي مٿان آهيون ۽ ائين ڪلڪتي کان ٿيندا تڏهوڪي ايسٽ پاڪستان ۽ هاڻي جي بنگلاديش ۾ داخل ٿياسون. ڪيپٽن کي عرض ڪيوسين ته اسان کي ڍاڪا تي low height تي چڪر ڏيار هن مهرباني ڪئي. آسمان تان ڍاڪا ۽ اوڀر پاڪستان ڏسي ڏاڍا خوش ٿياسون. چوڌاري ساوڪ، پاڻي ۽ ڳتيل عمارتون نظر آيون. اسان جي ميزبانن اسان جو ڏاڍي اڪير سان آڌرپاءُ ڪيو. ايتريقدر جواب ڏيڻ تي ٻيا مسافر خاص طور بنگالي به اچي اسان سان مليا.

ويگن ۾ ويهي هونل لاءِ روانا ٿياسون. جنهن سواريءَ پهرين ڏيان چڪايو اها سائيڪل رکشا هئي. موٽر رکشا نه جي برابر هئا، باقي عام سواري سائيڪل رکشا هئي، جنهن کي گوڏ ۽ گنجيءَ ۾ اڏاگهاڙا جسم گهلي رهيا هئا. ڪيترا نبل جسمن وارا ڊرائيور ته صحتمند سينين ۽ سندن زالن کي چڪيندا پئي ويا. جنوريءَ جي مهيني ۾ به پگهر ۾ شل، رکشا جي چڪ چڪان، اهي رکشا ويست پاڪستان ۾ ته ڪونه آهن؟ مون پنهنجو پاڻ کان سوال ڪيو.

اسان هونل تي اچي Check in ڪيو. چانهن جو آرڊر ڏئي وهائي کي ٽيڪ ڏئي سوچڻ لڳس. خدا پاڪ اسان جي ملڪ تي ڪيترا نه احسان ڪيا آهن. ڪيترا وسيلا ۽ ڪيترا محنت ڪرڻ وارا انسان ڏنا آهن. پر ڇا غربت ۽ لاچارِي اسان جي مقدر ۾ لڪجي وئي آهي؟ خرابي ڪٿي آهي؟

ڍاڪا شهر

اسان لنچ ڪري ڍاڪا شهر جو نظارو ڪيو. خاص طور مسجد بيت المڪرم ڏني سون. ڏاڍي خوبصورت ۽ نئين Architecture جو نمونو هئي.

شهر هونلن ۽ عمارتن جو جائزو ورتوسون. ماني اڪثر سرنهن جي تيل ۾ پچائي رهيا هئا. خاص طور تربيل مڇي. اسان ڊالڊا ۽ سڄي گيهه تي هريل. رڳو تيل ۾ تربيل مڇي اسان لاڏنل کي اصل ئي نه پئي وڻي. گهڻو ڪري ته کاڌ خوراڪ پات ۽ دال يعني پتري دال ۽ نرم چانور ۾ وجهي لپون پري پئي کاڌائون، جيڪا اسان جي سهپ کان ٻاهر هئي.

اسان چڪن روٽيءَ تي گذر پئي ڪيو. هتان جا ماڻهو oranges / ڪنو ۽ موسمين جا شيدائي، جيئن اسان Pine Apple / انناس جا. اسان انناس ڏاڍا کاڌا. ناريل جو پاڻي به خوب پيتو. ڪچي ناريل کي بنگال ۾ ”ڌاب“ پئي چيائون.

ٻئي ڏينهن تي نارائڻ گنج گهمڻ وياسون، جتي ننڍا وڏا steamer بيٺا هئا. انهن ۾ چڙهي بانس جا ٻيلا ڏناسون. هي ٻيلا به گهڻو ڪري قدرتي طور ٿين ۽ هڪ هڪ بانس جو لڪڙو 30-40 فوٽ ڊگهو. انهن کي ڪتجي ته وري ٻيهر پيدا ٿيو پون ان کي coppicing چيو ويندو آهي. فاريستريءَ جي زبان ۾ اهڙا ڪارخانا به ڏناسون، جتي بانس کي مناسب سائيز ۾ ڪٽيائون پئي، انهن مان چپ بورڊ ۽ ٻيو عمارتي سامان به تيار ٿيندو آهي. اتان جو Teak مشهور آهي، جنهن کي عام ٻوليءَ ۾ ساڳوان چيو ويندو آهي. ماڻيڪ ته مشهور آهي، پر پاڪستان نهڻ کان پوءِ اسان وٽ بنگال جو ٽيڪ استعمال ٿيڻ لڳو.

اسان جي شوقين دوستن ڍاڪا جي رنگين راتين مان خوب مزو ورتو.

ٻئي ڏينهن تي باڙيسال لاءِ روانا ٿياسون. Pakistan Eastern Railway (PER) ۾ اچي ويناسون. بوگيون اهڙيون ئي هيون جهڙيون هتي هيون. ريل اچي درياءَ جي ڪنڌيءَ تي بيٺي. چيائون ”لهو سامان لاهيو Steamer ۾ ويهيو.“ اهو به ايڏو وڏو جو ريل جا سڀ مسافران ۾ ماڻهي ويا. ٻن ٽن ڪلاڪن جي سفر کان پوءِ دريا جي ٻئي ڪناري پهتاسون. جتي به چيائون ته لهو ٽپڙ لاهيو. ريل ۾ چڙهو. وري ٽپڙ تيشڙ تي. اچي ريل جي گاڏيءَ ۾ ويناسون ۽ خيرن سان اچي باڙيسال پهتاسون. ڇا ته منظر هئا، پر روڊ ڪٿل، ريل جو حال به پورو سارو. باڙيسال چانهن جي باغن لاءِ مشهور آهي. ائين پئي لڳو جڏهن فوت ڏيڍ جو ٿلهو سائو غاليچو زمين تي وڃيل هجي. مايون چانهن چونڊي رهيون هيون. اسان رڳو فلمن ۾ ڏٺو هيو. پر روبرو ڏسڻ جو مزو ۽ منظر ئي نرالو هيو.

باڙيسال شهر، ضلعي هيڊ ڪوارٽر ۽ سڪيو ستابو شهر هيو. وڏا وڏا بانس ۽ Teak جا ٻيلا، سِٽي (Jute) جو فصل ۽ جيڏانهن به ڏسڻ ۾ ساوڪ ٿي ساوڪ هئي. تعليم گهڻي، اسڪول جهجها. ٻار به انگريزيءَ ۾ ڳالهائين. امن امان جي صورتحال شاندار. باڙيسال، توڙي ڍاڪا ۾ رات جو به اسان ويسٽ پاڪستاني بنا ڪنهن ڊپ ڊاءِ جي گهمندا رهياسون. اهو جنوري 1970ع وارو سال هيو. اسان کي اتي فيبروري جي آخر تائين رهياسين. ڪنهن به قسم جو اڻ وڻندڙ واقعو پيش نه آيو.

شيخ مجيب جو جلسو

باڙيسال ۾ ئي هئاسون ته اتي مجيب الرحمان جو اليڪشن جلسو ٿيو. اسان به وڃي پهتاسون. تقريرون بنگالي ۾ هيون. پر اسين لهجي جي جوش خروش کي ۽ ماڻهن جي خوشيءَ کي محسوس ڪري پئي سگهياسون.

مجيب الرحمان جي تقرير کان پوءِ اسان ساڻس وڃي ملياسون. جڏهن هن کي ٻڌايو ته اسان ويسٽ پاڪستان کان آيا آهيون، ته چوڻ لڳو:

How did you find my country?

اسان چيو ته: It is beautiful.

ان جي جواب ۾ چوڻ لڳو:

Have a look. You will never get a chance to see it again without passport.

اها هئي ان وقت به مجيب جي سوچ!

چنگانگ

باڙيسال کان اسان جو اڳيون سفر چنگانگ جو هيو. چنگانگ اوڀر پاڪستان جو ٻيو نمبر وڏو شهر ۽ پورٽ آهي. چنگانگ جي دنيا ئي ٻي هئي. هر طرف سونهن سان ٽمٽار شهر، ان جي پنهنجي اهميت، حال چال ۽ رهڻي ڪهڻي هئي. سامونڊي بندر ۽ ڪئنٽونمينٽ به هئي. 25 مارچ 1971ع تي جڏهن يحييٰ خان ايسٽ پاڪستان ۾ آرمي ايڪشن جو اعلان ڪيو ته ٻيا سڀ ليڊر ته لڪي ويا. پر مجيب الرحمان کي پڪڙي ويسٽ پاڪستان ڪڍي آيا... ڪمال حسين به پوءِ پڪڙيو ويو. هو ويسٽ پاڪستان ۾ آندو ويو. ڪو

وڏو ليڊر کليل رهنمائيءَ لاءِ ڪونه هيو. پهرين وڏي بغاوت چنگاگانگ چانوڻيءَ ۾ ٿي، جتي ميجر ضياءُ الرحمان پنهنجي ڪمانڊر کي قتل ڪري بغاوت ڪئي ۽ پهريون دفعو آزاد بنگلاديش جو ريڊيو تان اعلان ڪيو.

ضياءُ الرحمان جيڪو مجيب جي شهيد ٿيڻ کان پوءِ گچ عرصي تائين بنگلاديش جو صدر رهيو، ان جي قتل کان پوءِ سندس زال خالدہ ضياءُ وزيراعظم / صدر رهي. هن انقلاب کان تقريباً هڪ سال اڳ ۾ اسان ان خوبصورت ۽ خوشحال ۽ سرسبز چنگاگانگ ۾ هئاسون ۽ اسان پنهنجي توڙي مان بي انتها مزو پئي ورتو.

اتي اسان کي آدم جي جوت مل وارن ڊنر به ڪارائي. هر طرف روشني ئي روشني هئي. ماني ڪاٺ کان پوءِ شهر ۾ رات جو گهمڻ وياسون. هتي به پين وڏن شهرن وانگر ويچارين، سُڪل، ڳريل عورتن جو بالا خانو هيو. شوقينن جو ٽولو اوڏانهن نڪري ويو. اسان نئين مارڪيٽ Bipani Bitan وياسون. هر ڪنهن ان ڳالهه جي طنز به انداز ۾ تعريف پئي ڪئي ته ايوب خان بنگال ۾ ڀيو ڪم ڪيو هجي يا نه، پر واه جو مارڪيٽ ٺهرايو اٿائين. هن مارڪيٽ ۾ ست دروازا هئا ۽ هر دروازو هوبهو پئي وانگر. اسان ڪوشش ڪئي سين ته هڪ دروازي مان داخل ٿي ان مان ئي نڪرجي، پر اسان کي ناڪامي ٿي. مومل جي ڪاڪ محل وانگر هر پاسي ڀول ڀلڻيان هيون.

بئي ڏينهن اسان توڙي تيڪ (Teak) فاريست گهمڻ وياسون ۽ ڪجهه ڪارخانا ڏٺاسين. چنگاگانگ سنو انڊسٽريل اسٽيٽ به آهي ۽ جام ڪارخانا آهن، جن جو ڪچو مال به آسپاس جي پيلن مان ملي ٿو. ان سان گڏ اسان کي بيزنن تي چنگاگانگ جي پهاڙي علائقي ۾ وٺي ويا. جتي هزارين ايڪڙن تي پڪڙيل بمبوءَ (بانس) جا وڏا ٻيلا هئا.

چڪم قبيلو۔ رانگامتي!

چڪم قبيلي جي علائقي رانگامتي وياسون. اتي به ڇا ته منظر هيو. هي قبيلو راجا تريڊيو جي ٻُڌن (Budhists) جو هيو. جڻ چوٿين دنيا ۾ پهتا هئاسون. گُميون ۽ ڏيڏرن جو گوشت پيو وڪامي. ڪمين جا بيضا به موجود هئا. مارڪيٽ ۾ جيئن ئي اسان اڳتي وڌياسون ته سوئرن جو ڌڻ سامهون اسان جي طرف ڏڪندو نظر آيو. اسان وٺي پڳاسون. اسان جي گائيڊ اسان کي روڪي ٻڌايو ته اهي پاليل جانور (Pets) آهن. انهن کان پوءِ نه ڪيو. ٻڌايائون ته هتي انهن جو گوشت به کائين ۽ کير به پيئن. اسان کي مس وڃي ساهه ۾ ساهه پيو. گهرن ۾ مايون Topless رهن. اُهن تي ڪپڙو ڪونه، هيٺ ننڍي چڍيءَ جيترو ڪپڙو ٻڌل. ڪم ڪار ان حالت ۾ ڪنديون وتن ۽ ڪا پرواهه ڪونه. اسان جي دوستن ته ڪيمرائن جا رول خالي ڪري ڇڏيا. بئي ڏينهن اسان چنگاگانگ کان ڪرناڦلي ڊيم ۽ پاڻيءَ مان بجلي پيدا ڪرڻ جو منصوبو ڏسڻ وياسون. اهو پروجيڪٽ اٽلي حڪومت جو قائم ٿيل هيو. جنهن ۾ جيڪي بنگالا ۽ رهائشي ڪالونيون انهن ٺاهيون هيون، اهي به پاڪستان حڪومت کي ڏني ويا.

ڪپتائي به هڪ خوبصورت تفريحي ماڳ هيو. مان ته ان جي سونهن ڏسي ڊنگ رهجي ويو هوس. جتي ڪتي پکنڪ رزارٽس هئا، چوڪرا چوڪريون موٽر بوتس ۾ هليا ٿي. اسان به Boating ڪندا ۽ enjoy ڪندا رهياسون. ڪپتائيءَ ۾ هڪ لوڪ ميلو به لڳل هيو. اهو به ڏٺوسون.

ڪومبلا

پاڪستان اڪيڊمي آف رولر ڊولپمينٽ ڪومبلا، اسان جي اڳين منزل هئي. محترم اختر حميد خان، ان اڪيڊميءَ کي ’گوٽ سڌار‘ جو هڪ ماڊل ٺاهي ڇڏيو هيو. اختر حميد خان ICs آفيسر هيو. هن غريب ماڻهن جي محبت ۾ استعيفيٰ ڏني ۽ گوٽ سڌار ۽ بهرائين ۾ ڪم ڪرڻ لڳو. بنگلاديش نهڻ کان پوءِ هو ڪراچيءَ آيو ۽ ڪراچيءَ جي هڪ ڪچي آباديءَ جي بستيءَ ۾ اورنگي پائلٽ پراجيڪٽ (OPP) ۾ پنهنجي آخري عمر تائين ڪم ڪندو رهيو. اسان ڪومبلا ۾ به ڏينهن رهياسون. خان صاحب جي پراجيڪٽ جي استبدي ڪئي سون ۽ اتان کان پوءِ Cox's Bazar روانا ٿياسون. اڪثر بنگالي خان صاحب جي ڪم کان خوش ڪونه هئا. هنن جو چوڻ هيو ته هو پاڪستان گورنمينٽ ۽ CIA جو ايجنٽ هيو ۽ بنگالين جي خلاف ڪم ڪري رهيو هيو. وڌيڪ علم الله کي!

Cox's Bazar ۾ ما جي بارڊر سان Teknaf جي طرف کان آهي. هي Coastal زون هيو. ننڍو بندرگاهه به هيو. اتي جو سامونڊي ڪنارو به ڏاڍو خوبصورت هيو. هي علائقو اوڀر پاڪستان جي انتهائي ڏکڻ ۾ هيو. جنهن هونل ۾ رهياسون، اها Cox's bazaar جو وڏي ۾ وڏو هونل هيو. اسان ڏينهن جو چڪر چاڙهي ڏئي فريش ٿي، رات جي ماني به اتي ريسٽورينٽ ۾ کاڌيسين. توڙي فبروري جو مهينو هيو، پر موسم ڪراچيءَ وانگر وڻندڙ هئي. ان هونل ۾ فلم ”چاند سورج“ جي شوٽنگ ٿي رهي هئي، جنهن ۾ نديم، شبانه ۽ ٻيا اداڪار ڪم ڪري رهيا هئا. اسان کي خاص مهمان ڪري اتي جاءِ ڏني وئي ۽ اداڪارن سان اسان جو تعارف به ڪرايو ويو. هدايتڪار احتشام اسان جو آڌرڀاءُ ڪيو ۽ پڇيائين ته توهان مان ڪو فلم ۾ ڪم ڪرڻ ۾ دلچسپي رکندو هجي ته ٻڌائي. پر ڪنهن به تعليم مڪمل ٿيڻ کان اڳ ۾ پنهنجو رايو نه ڏيکاريو. اها شام يادگار گذري

ڪلنا ۽ سندربن

اسان ٻئي ڏينهن ڪلنا ۽ سندربن لاءِ روانا ٿياسون. اهوئي ريل جو سفر، وري اسٽيمر. ڪلنا ۽ سندربن به انڊيا جي بارڊر سان آهن. به ڏينهن ڪلنا ۾ رهياسون. ٻيلا گهمياسون، Forest based ڪارخانا ڏٺاسون ۽ پنهنجي Tour جي آخري ۽ خطرناڪ ڀرڇيرت ۾ وجهندڙ منزل ڏانهن روانا ٿياسون. اها منزل هئي سندربن. گهڻن سببن جي ڪري واقعي سندربن سهڻو ٻيلو نرالو ٻيلو نظر آيو. بينگال ٽائيگر هتان جو مشهور آهي. جنهن جي هڪ جهلڪ ڏسي اسان جي جسم ۾ ڌڪڻيءَ جي لهر، بجليءَ جي ڪرنٽ وانگر گذري وئي. اسان کي سندربن جي ٻيلي کاتي جي ريسٽ هائوس ۾ اچي رهايا ٿيون. جنهن کي ريسٽ هائوس چوڻ ريسٽ هائوس جي بي عزتي آهي. پر هتي جاءِ پناهه! ڇا ته زندگي هئي. هڪ طرف ڍاڪا ۽ چنگانگ جا هونل، ٻئي پاسي سندربن جون جهوپڙيون. جيڪڏهن هيڏانهن نه اچون ها ته اسان جو ٽوئر اڻپورو رهجي وڃي ها.

ٻئي ڏينهن پنهنجا ضروري سامان جا ٿيلها ۽ پاڻيءَ جون باتلز کڻي، خاڪي ڪپڙا پائي نڪتاسون. گائيڊ ٻڌايو ته اسان جتي آهيون، اهو هرڻن جو زون آهي. وڏي تعداد ۾ چٽڪرا (Cheetal) هرڻ ڏٺاسون. اسان گائيڊ کي چيو ته ممڪن هجي ته ٽائيگر ڏيکار. هن چيو ته هن پاسي هلون ٿا، توهان جي نصيب ۾

هوندو ته نظر ايندو. توهان چپ رهجو ۽ ڏيان سان به.

ٻن ڪلاڪن جي انتظار کان پوءِ هڪ چيتو مفاصلي تان گذرندو نظر آيو. اسان هڪ ٻئي کي ٺوڻيون هڻي هوشيار ڪيو. پر جيئن چيتي تي نظر پئي اسان ايئن محسوس ڪيو جڏهن بجليءَ جي تار ڪنهن هٿ تي رکي ڇڏي هجي. چيتو گذري ويو. اسان پيچرن ۾ ته گهڻا شينهن ڏٺا، پر هيئن آزاد بنگالي چيتو اڳ ۾ ڪڏهن نه ڏٺو هيو. جنگ آزاديءَ دوران بنگلاديش ۾ به بنگالي اهڙا ئي آزاد ۽ بکيا چيتا ٿي پيا هئا، جن نيٺ آزادي ماڻي.

تمر جا وڻ

تمر جا وڻ ٻيلي ۾ جام ڏناسون، جهڙا ڪراچيءَ جي سامونڊي علائقي ۾ آهن. هنن وڻن جي خوبصورتي اها آهي ته انهن وڻن جون پاڙون پاتال ۾ ڪونهن، پر ننڍين ڏيئين وانگر پاڻيءَ کان ٻاهر نڪتل هونديون آهن. جيڪي ٻوٽي کي هوا مان آڪسيجن کڻي پهچائينديون آهن. پر سندن جا ٻيلا ڪراچيءَ جي تمر وارن ٻيلن کان ڪئي پيرا وڌيڪ گهاٽا آهن. اها رات به اسان اتي سندن ۾ ڪاٺ جي جهوپڙين ۾ گذاري ٻئي ڏينهن کلنا کان ٿيندا ڍاڪا پهتاسون.

16 ڊسمبر 1971 وارو واقعو مون لاءِ وسرڻ جهڙو ناهي. ڪنهن ليکڪ لکيو آهي ته، اسان جي زندگيءَ ۾ ٻه واقعا وسرڻ جا ناهن. هڪ اوڀر پاڪستان جو ٽٽڻ ۽ ٻيو 4 اپريل 1979، ڀڳتي صاحب جي شهادت. اسان جڏهن اوڀر پاڪستان جي دوري تي هئاسون ته باڙيسال ۽ ٻيو ڪوميل ۾ مجيب الرحمان جي جلسي ۾ وياسون. ڇا ته عوام هيو ڇا ته مجيب جي تقرير هئي، ڇا ته ماڻهن جو جذبو هيو! اوڀر پاڪستان جي Tour جون يادون جڏهن منهنجي حياتيءَ جو هڪ اهم حصو آهن. ايڏين قربانين کان پوءِ بنگالين کي بنگلاديش مبارڪ، پر لکين بنگالين ۽ غير بنگالين جي گُسجڻ جا جيڪي خون جا 'داغ' آهن، خبر ناهي فيض صاحب جي لفظن ۾ الائي، ڪيترن سالن کان پوءِ ڏوٻيا!

هم ڪه ٿرے اجنبی اتنی ملاقاتوں کے بعد
پھر بنیں گے آشنا کتنی مداراتوں کے بعد
کب نظر میں آئے گی بے داغ سبزے کی بہار
خون کے دھبے دھلیں گے کتنی برساتوں کے بعد
تھے بہت بے درد لمحے ختم درد عشق کے
تھیں بہت بے مہر صبحیں مہر ہاں راتوں کے بعد
دل تو جیسا پر شکست دل نے مہلت ہی نہ دی
کچھ گلے شکوے بھی کر لیتے مناجاتوں کے بعد
ان سے جو کہنے گئے تھے فیض جاں صدقہ کئے
اُن کہی ہی رہ گئی وہ بات سب باتوں کے بعد

منهنجي شديد خواهش رهي آهي ته مان بنگلاديش، آزاد بنگلاديش وڃان، پر اها اميد پوري نه ٿي سگهي آهي. اها ڪمي پوري ڪرڻ لاءِ مون لاءِ Memoirs، بنگلاديش جي حوالي سان فوجين ۽ غير

فوجين بنگالين ۽ پاڪستانين ۽ ٻين جا پڙهيا آهن.

بنگالي سفير

1997 ۾ جڏهن لاڙڪاڻي ۾ هيس ته بنگلاديش جو پاڪستان ۾ سفير هدا صاحب پنهنجن ٻارن ۽ گهرواريءَ سان موهن جو دڙو گهمڻ آيو هيو. هو لاڙڪاڻي ۾ منهنجو سرڪاري مهمان ٿي رهيو. ساڻس بنگلاديش جي ترقيءَ، طوفانن ۽ سياسي طوفانن تي اڪيچار ڳالهائون ڪيون ۽ انهن هنڌن ماڳن بابت پڻ، جيڪي آءٌ ڏسي آيو هئس. مون کي سرڪاري ۽ ذاتي دعوت ڏني ويو هيو. پوءِ جڏهن هُومون کان موهن جي دڙي ايئرپورٽ تي موڪلائي غاليجي پيل رستي تان گلابن جي خوبصورت ڪيارين جي وچ مان جهاز طرف وڌيو ته منهنجي اکين ۾ ڳوڙها تري آيا.

ڪنهن پڇيو: ”اهو بنگالي مائٽ اٿو ڇا؟“

’ها پراڻو مائٽ آهي!‘ لفظ منهنجي نڙيءَ ۾ ئي اٽڪي پيا هئا. ڪڇي نه سگهيو هوس. نڙيءَ ۾ چيتيون ڇڏي رهيون هيون.

واپسي

ڍاڪا ۾ ٻه ڏينهن رهي ٽئين ڏينهن لاهور کان پشاور واپسي هئي. پر امير ۽ مون موڪل وٺي جهاز جي ٽڪيٽ ڪراچيءَ لاءِ ٺهرائي. ٻئي ڏينهن ڪراچيءَ روانا ٿياسون. ڪراچي ايئرپورٽ تي منهنجو دوست نسيم وٺڻ آيو هيو. نسيم اسان جو رٿيداري ۾ ڪلاس فيلو هيو. هوفيمليءَ سان ڪراچيءَ شفٽ ٿي ويو هو. امير ايئرپورٽ کان ئي ڳوٺ وڃڻ لاءِ ريلوي اسٽيشن ڏي روانو ٿي ويو. مون کي نسيم صدر ۾ فاروق ريسٽورنٽ ۾ ڊنر ڪرائي ۽ ڪراچي ڪينٽ تي بولان ميل ۾ لاڙڪاڻي لاءِ خدا حافظ چيو.

ڪاغان ويلي

مارچ 1970ع تائين تقريباً ڏيڍ سال مصروف رهياسين. اسان جي ڪاليج جو باقي ڇهه مهينا ڪورس رهيل هيو. جنهن دوران هڪ ڀيرو ڳوٺ لاءِ موڪل ۽ working plan ۽ فيلڊ ۾ survey settlement جي ٽريننگ ڪرڻي هئي. ڏهن هفتن جون اهي ٻئي trainings مانسهره، ڳڙهي حبيب الله، ابيت آباد ۽ ڪاغان ويليءَ ۾ ٿيڻون هيون، جتي اڪثر Tents (تنبوئن) ۾ رهڻو هيو. اهو اسان جي توڙ جو سخت ۽ اهم ترين حصو هيو.

اسان چار هفتا ڳڙهي حبيب الله، مانسهره ۽ ابيت آباد ۾ گذاريا، جتي سروي ۽ settlement ڪيوسي. اسان ڪلاس روم ۾ ته اهي اوزار ڏنا هئا ۽ theory پڙهي هئي، پر هت انهن کي عملي طرح استعمال ڪرڻو هيو. جڏهن آفيسر تجي ٿو ته اتي خودمختياري آهي. ڪو سمجھائڻ وارو ڪونهي. بلڪه اسٽاف جي رهنمائي ڪرڻي هوندي آهي. تنهن ڪري استاد جي موجودگيءَ ۽ رهنمائيءَ ۾ اهي مرحلا عملي طرح طئي ڪرڻا هئا. هن ٽريننگ، ٻيلي کاتي ۾ ته منهنجي مدد ڪئي پر اها روپنيو ڪم ۾ به ڏاڍي ڪارائتي ٿي. حالانڪ اها ساڳي تربيت روپنيو ۾ به ڏني ويندي آهي. ان ۾ مان ٻين کان اڳڀرو ثابت ٿيس. هيءَ هندڪو جو علائقو ڇا ته سرسبز خوبصورت ۽ آباد آهي.

ورڪنگ پلان

هي پلان پيلن جي management جي لحاظ کان اهم هوندو آهي. ڪنهن به پيلي کي ڪيئن ڪارائتو بڻائجي ۽ ڪيئن ان مان صحيح لاپ پرائجي. هر وڻ جي ڪٽڻ جي عمر کوجنا موجب طئي ٿيل آهي. ڪي وڻ 16 يا 15 سالن ۾ وڌيا ته ڪي اڌ صديءَ تائين به بيهاري ڇڏبا آهن. ٽالهي 15 يا ويهن سالن ۾، ديال 80 سالن ۾ وڌيو آهي. ان موجب پيلي جو هڪ ٽڪرو وڌيو آهي، پيو وڃي هوندو آهي ته ٽيون وري پوکيو آهي. ان سڄي ڪم لاءِ ڇهه هفتا کن اسان ڪاغان ويليءَ ۾ گذاريا. ڇا ته علائقو آهي. اتي گهڻو ڪري اسين پنڌ هلياسون. سامان جيپن تي هوندو هو. جتي جيپ لاءِ رستو ڪونه هيو. اتي سامان ڇڏڻ تي رڪيوسين.

بابوسر پاس ۽ بابوسر ٽاپ

شوگران، ڪاغان، ناران، سيف الملوڪ ڍنڍ، بابوسر پاس ۽ بابوسر ٽاپ. بابوسر ٽاپ تي پنڌ وياسون. هت ڪوبه وڻ ٽڻ نه ٿئي. سطح سمنڊ کان 13000 فوٽن کان به مٿي آهي. سيف الملوڪ ڍنڍ 10500 فوٽ ۽ ناران 8600 فوٽ سمنڊ جي سطح کان مٿي آهن. ناران ۾ رهياسون، پوءِ ٻئي پاسي جيپن تي يا پنڌ وياسون. ڪُنهار جي ڪناري تنبو لڳا. اونھاري جي موسم جي باوجود جون جولاءِ ۾ به هوا سرد هئي. ناران ۾ پهچڻ سان تنبو پاڻ لڳاياسون. ان جي چوڌاري ڪڏ (Trench) ٺاهڻي هئي ته جيئن برسات جو پاڻي اندر خيمي ۾ نه هليو اچي. تڙ ڪرڻ ۽ ٻي حاجت لاءِ الڳ خيما لڳل هئا. اسان پهرين رات اتي پهتاسون ته شاهه محمد ۽ صبغت الله جو تنبو تيز هوا جي ڪري اڏامي وڃي ڪُنهار ۾ ڪريو. هاڻي پيو وڌيڪ تنبو اڌ رات جو ڪٽان اچي. اها رات مسڪينن ڏاڍي ڏکي گذاري

فيلڊ ٽريننگ پوري ٿي. پويان ٻه مهينا ڪاليج ۾ ۽ پشاور ۾ گذارياسين. دوستن ۽ مائٽن جيڪي سامان آڻڻ جون فرمائشون ڪيون هيون، اهي پوريون ڪيونسين. ساليانو امتحان به ٿيو ۽ اسان سڀ پاس ٿياسون. اسان کي سنڌ ۾ فاريست رٽنجر جواتي ئي پاسنگ آئوٽ کان اڳ ۾ سرڪر سرڪل جو آرڊر مليو. مان آفيسر ٿي ويو هوس.

پاسنگ آئوٽ

پاسنگ آئوٽ 30 سيپٽمبر 1970ع تي ٿي. صوبه سرحد جو گورنر ليفٽيننٽ جنرل خواجہ محمد اظھر هيو ۽ اسان جي Passing out جو مهمان خاص به اهو ئي هيو. هڪ شاندار ۽ پروقار تقريب اسان جي پاسنگ آئوٽ جي ٿي. ٻن سالن جي محنت جو اڃورو اسان جو مستقبل اسان جي اندر ۾ تهڪ ڏئي رهيو هيو. اها ٻن سالن جي نه پر منهنجي 23 سالن جي محنت هئي. منهنجي ماءُ، زال ۽ ٻيا گهر وارا اکين ۾ خوشين جا خواب سجائي منهنجو انتظار ڪري رهيا هئا. ڳوٺ ۾ هڪ نئين خوشي ۽ نئين آئيندي جو تصور مون کي خوشين سان شادمان ڪري رهيو هيو. نئين زندگيءَ جي چائنٺ تي پير رکڻ وارو هيم، ۽ پوءِ وڌيڪ بهتر ۽ خوبصورت آئيندي جي تلاش ۾ ساھي پتي، سفر جي شروعات ڪرڻي هئي.

ستاروں سے آگے جہاں اور بھی ہیں

ابھي عشق ڪو امتحان اور بهي ٿي.

پهرين آڪٽوبر تي عوامي ايڪسپريس ۾ چڙهي نئين منزل جي ڳولا ۾ نون جذبن سان ڳوٺ وڃڻ لاءِ روهڙيءَ روانو ٿيس.

روهڙيءَ اسٽيشن تي لهي سکر پهتس. ڪنزروپٽر فاريسٽ جي آفيس ۾ ڊيوٽي رپورٽ ڏني ۽ صاحب وٽ حاضر ٿيس. ڪنزروپٽر جي ڊي ميمڻ هيو. امير ۽ صبغت به اتي ڊيوٽي رپورٽ ڪئي. مون کي DFO شڪارپور وٽ پوسٽ ڪيو ويو.

ڪٿي آيو خير سان....!

رتيديري ۾ خوشين جي شادمانن، پاڪرن، گرائنڊن، ٽهڪن ۽ ڳوڙهن سان استقبال ڪيو. مون بابا کي ڏاڍو Miss ڀڻي ڪيو. هڪ چيٽ وانگر سندن ياد هر هر منهنجي دل ۾ چپي رهي هئي. اندر ۾ هڪ سڌو اُڀريو پر ٻڙڪ ٻاهر نه ڪڍي. پيار ۽ ڏک ڪنهن سان ونڊڻ مان ان جي رومانيت ئي ختم ٿي ويندي آهي. زندگيءَ جي وڏي حصي تائين ان تي عمل ڪندو رهيو آهيان.

گهر وارن جي چمين ۽ ڳوڙهن سان منهنجو منهن ئي ڏوڇجي ويو. ان خوشيءَ جو امرت، زهر وانگر ڍڪ ڍڪ ڪري اندر ۾ اوتيندو رهيس. چپن تي اداس مرڪ ۽ اکين ۾ ترندڙ ڳوڙها. دل ڀرجي ڀرجي پئي آئي. ان ڪيفيت ۾ آواز بند. ڪچڻ چاهيم، پر ڪچي نه سگهيس.

شام جو دوستن سان ملاقات ٿي، وڏيون خوشيون وڏا تهڪ، اهي ئي ننڍيون ننڍيون Enjoyments. رتن مل جا پڪوڙا ۽ مٺائي. عبدالنبيءَ جو ڪير. سوڊا شربت. گوڙو مل جي دال. امن ملائيءَ واري جي لائي ۽ بهه. شام جو والي بال راند، ان ساڳيءَ ٽيم سان، جيڪا پشاور وڃڻ کان اڳ ۾ مون ٺاهي هئي. 3 آڪٽوبر صبح جونائين وڳي کان اڳ ۾ بي. اي فائنل (BA-II) جو پهريون پرچو ڏيڻ لاءِ پهتس.

بي. اي فائنل

انٽر سائنس کان پوءِ 1967ع ۾ مون B.A. جو فارم پرايو هيو ۽ 1968ع ۾ مون BA-I جو امتحان پشاور وڃڻ کان اڳ ۾ ڏنو هيو. 1969ع ۾ امتحان BA-II جو نه ڏئي سگهيس. هن سال 1970ع ۾ بي. اي پاس ڪرڻ ضروري هيو ته وري به سال ٻيا لڳي وڃن ها. مون تياري نه ڪئي هئي، پر پويان به ٿي ڏينهن عقلمندي ۽ خبرداريءَ سان پڙهيو. مضمونن ۾ به سنڌيءَ جا هئا: هڪ ڪمپلسري ۽ ٻيو Elective. انگريزي ڪمپلسري ۽ پوليتيڪل سائنس. مون ڪاپي ڪرڻ ئي نه پئي چاهي. جيڪي گائيد بڪ پڙهيا، انهن مدد ڪئي ۽ مون B.A. Final سيڪنڊ ڊويزن ۾ پاس ڪئي. ان سال ئي مون (Political Science) ۾ ايم. اي خانگي شاگرد طور فارم پريو.

آر ايف او جي نوڪريءَ جي شروعات

4 آڪٽوبر تي مون DFO شڪارپور (محترم نور الاسلام) وٽ رپورٽ ڪيو ۽ ڳڙهي ياسين نرسريءَ تي مون کي RFO (Attached) (ٽريني) لڳايو ويو. اتي RFO محمد رمضان پتو هيو. RFO جو هيڊڪوارٽر ته

انجنيئر بنگلن جي ويجهو ڳڙهي ياسين ۾ هيو پر منهنجو هيڊڪوارٽر گولو ڌڙو جي مشهور پيلي ۾ هيو جتي ڪنهن زماني ۾ عبدالرحمان (ڌاڙيل)، لول بروهي ڌاڙيل ۽ ڪجهه عرصو اڳ تائين شيرو بروهي، مامڪ بروهي، قادر بخش بروهي، شاهنواز عرف جهنڊي بروهي ۽ نظرو ناريجو ڌاڙيل رهندا هئا. نظروءَ کي ويجهڙائيءَ ۾ سکر جي SSP تنبيي مقابلي ۾ ماريو هيو.

آءُ هر صبح جوانين بجي گهران رتيديري مان نڪرندو هوس. منهنجي سائيڪل ڳڙهي ياسين ۾ بس اسٽاپ تي رکيل هوندي هئي. اها ڪٿي ڇهه ميل ان جا پيدل هڻندو اچي پيلي ۾ پهچندو هوس. واپسيءَ ۾ به سائيڪل تي ڇهه ميل سفر ڪري واپس هوٽل تي سائيڪل رکي، بس ۾ روانو ٿبو هو. 3-4 بجي گهر پهچندو هوس. ماني کائي آرام ڪبو هيو. اهو قصو 8-6 مهينا هليو. جيستائين منهنجي بدلي سکر ٿي. سکر ۾ RFO محڪم الدين قاسمي صاحب هيو. جيڪو سائين ڪامريڊ رڪن الدين قاسمي سکر واري جو پيءُ ۽ وڏو ڊبنگ آفيسر هيو. ايئن سمجهبو ته پيلي کاتي جو چوٿون پاڻو هو. 1972ع ۾ منهنجي پوسٽنگ ورڪنگ پلان ڊويزن شڪارپور ۾ ٿي. جتي ڊاڪٽر انور پراچ جو پيءُ دوست محمد پراچ DFO هيو. اسان کيس DM پراچ چوندا هئاسون ته همراهه خوش ٿيندو هيو. District Magistrate / DM جو لفظ کيس ڏاڍو وڻندو هيو. جڏهن اسان جو ڪوڪم نه ڪندو هيو ته اسان کيس چوندا هئاسون ته سائين توهان ڊسٽرڪٽ مئنيجر SRTC آهيو. ڊسٽرڪٽ مئجسٽريٽ ناهيو! چوندو هيو بدمعاشو! اڄ وري اوهان جو ڪهڙو ڪم آهي... ڏاڍو پيارو ماڻهو هيو.

شادي خانہ آبادي

27 ڊسمبر 1970ع تي منهنجي شادي ٿي وئي. نڪاح ته اڳ ۾ جولاءِ / آگسٽ 1968ع ۾ ئي ٿي ويو هيو. شادي يا رخصتي هاڻي ٿي. اهو ڏاڍي سالن جو عرصو يقيناً اسان ٻنهي زال مڙسن جي زندگيءَ ۾ جبل جيڏو عرصو هيو. نڪاح / مڱڻي وقت سڪ ۽ پيار هو ان عرصي ۾ اهو وڏي وڻ ٿي ويو هو. سچ ته مان خورشيد (پنهجي گهر واريءَ) کي ان عرصي ۾ ڏاڍو ياد (miss) ڪيو. ايئن پئي لڳو جڏهن جي سڪ جوهر پل منهنجي وجود ۾ وڌيڪ شاخون ڪڍندو پئي ويو. جڏهن آءُ واپس پهچي نوڪريءَ تي لڳس، ته اهو پيار وڏي پڙ جو وڏو وڻ ٿي ويو. جنهن جون شاخون اُپ ۾ به هيون ته پاتال ۾ به. منهنجي شاديءَ جي وليمي ۾ شهر جي معززين، استادن ۽ دوستن شرڪت ڪئي. پر ڪاش ڪتواڻي، منهنجي پرائمري اسڪول جو دوست، ان وقت لياقت ميڊيڪل ڪاليج ڄام شورو (LMC) ۾ بي ڊي ايس (BDS) بيچلر آف ڊينٽل سرجريءَ جي ٽئين سال ۾ پڙهي رهيو هو. هن جا امتحان هلي رهيا هئا. پر هو امتحانن جي وچ مان ريل ۾ چڙهيو. پڙهندو آيو ۽ وليمي ۾ شامل ٿي وري ريل ۾ پڙهندو وڃي امتحان ڏنائين. مان سندس اڄ تائين ٿورائتو آهيان.

وليمي واري رات مان پر ڪاش جي گهر ويس ته کيس ساڻ وٺي اچان. هو ۽ سندس پيءُ سخاوت راءِ پي رهيا هئا! مون کي حيرت ٿي. شراب مون پهريون دفعو اکين سان ڏٺو هيو. فلمن ۽ خوابن ۾ ته اڪثر ڏسندو رهندو هيس. ناولن ۾ به پڙهندو رهندو هيس ۽ ان جي اثر ۽ مزي جو به خيالي مزو وٺندو رهندو هيس. ايستائين جو ڪجهه وقت کان اها چوڪري اچي مون کي 'پياري' ويندي هئي خوابن ۾! جنهن سان مون پهريون پيار ڪيو آهي!

خواب ۾ پيئڻ

اڪثر خواب ۾ ڏسندو هيس ته هو آسمان تان ڪڪرن مان اڏامندي زمين تي لهندي ٿي اچي، جتي مان سندس انتظار ۾ هٿ اُٿا ڪري کيس ڪنڌ مٿي ڪري واجهائيندو رهندو هيس. هو زمين تي لهي منهنجي پاڪر ۾ ايندي هئي، هڪ جام مون کي ڏئي چوندي هئي ”پيءُ! مان اهو جام سڀ سڀ ڪري پيئندو هيس ۽ ان جام جو مزو ڳڻ ۽ روح ۾ لهندو محسوس ڪندو هيس. جيستائين اهو جام پورو ڪندو هيس، تيستائين هو منهنجي آغوش ۾ هوندي هئي! ان کان پوءِ جنهن رنگ ڍنگ سان ايندي هئي، ان رنگ ڍنگ سان ڪڪرن جي پار ڪنهن پريءَ ڪنهن حور وانگر آهستي آهستي آسمان ۾ هلي ويندي هئي. جڏهن ان رات جو صبح ٿيندو هيو ته مان ان جام جو سرور پنهنجي وجود ۾ محسوس ڪندو هيس. ‘عبدالقادر! ڏک وٺ! پر ڪاش جي پيءُ جو آواز آيو. مون هڪ ڍڪ ڀريو! بي لذت ۽ ڪوڙو شراب! مان وڌيڪ نه پي سگهيس. ‘هيءُ اهڙو شراب ته ناهي، جيڪو هو پيئاريندي آهي.‘ ان کانپوءِ هو ڪڏهن به جام کڻي مون کي خوابن ۾ بيار نه آئي. شايد ڪاوڙجي وئي هئي، اڄ تائين وري ائين، پيئاريو اٿائين، جيئن پيئاريندي هئي.

پيلي کاتي ۾ نوڪريءَ جو ماحول

ون يونٽ ته ٿئي پر ان سان جيڪي انتظامي مسئلا اٿيا، انهن نوڪريءَ ۾ آيل اسان نون رنگروتن کي پریشان ڪري وڌو. ٻاهرين صوبن مان آيل آفيسرن کي هڪدم واپس پنهنجن صوبن ڏانهن موڪلڻو يا اضافي ڀول ۾ رکڻو هو. سنڌ جي چيف ڪنزروپٽر / سيڪريٽري پيلي کاتي، W.A.Kirmani صاحب اهو مناسب سمجهيو ته ٻاهرين آفيسرن کي جولاءِ 1970ع کان پوءِ به سنڌ ۾ مزا وٺڻ ڏنا وڃن ۽ اسان نون آفيسرن کي نوڪريءَ مان اضافي ڀول ۾ وجهي جهٽڪو ڏين. ائين پئي چيائون ته هي جونيئر آهن، سو انهن کي سرپلس پول ۾ موڪليو. اسان جون ته وايون بتال ٿي ويون. خبر نه ٿي پئي ته هاڻي اسان جو آئيندو ڇا ٿيندو. آٿت ۽ دلجاءِ ڏيڻ وارو ڪوبه ڪونه هيو. آسمان مان ڪرياسون، پر ڪجيءَ ۾ اچي اٽڪي پياسون. اهو عرصو مهينن تائين هليو. مان گهر ويهي رهيس. 275/ رپيه پگهار ملندو رهيو. ڪورٽ ۾ وياسون، رحيم بخش اعواڻ جي پاءُ امداد اعواڻ صاحب کي وڪيل ڪيوسون، جنهن اسان جو ڪيس وڙهيو. کيس في به ڪافي عرصي کان پوءِ ڏني. محمد صالح ڪوريجي صاحب جهڙي سنڌ دوست آفيسر ۽ خود ممتاز ڀٽي صاحب پڻ ڪرمانِي جهڙن پنجاب / مهاجر دوست آفيسرن جي هڪ هلڻ نه ڏني. انهن سڀني آفيسرن کي 31 ڊسمبر 1972ع تائين سنڌ ڇڏڻ جو آخري حڪم ملي ويو. تنهن هوندي به سنڌي آفيسرن کي نوڪريءَ تي لڳڻ ۾ وڌيڪ ڳچ مهينا لڳي ويا، جنهن جو مون کي پڻ تجربو ٿيو.

فيبروري 1973ع ۾ منهنجي دوستنگ نئين پيدا ڪيل جروار رٽنج (تعلقه ميرپور ماٿيلو) ۾ ٿي، پر مون کي ان جي چارج 15 مارچ تي ملي. تيستائين مان ميرپور ماٿيلي ۾ رحيم بخش شيخ جو مهمان ٿي رهيو پيو. هوس. مون کي سرور آرائين DFO چونڊو رهيو ته توهان ترسو، چيف ڪنزروپٽر ٿو ٿر ڪري وڃي ته توهان چارج وٺجو. اهو انتظار ڊگهو ٿي ويو. مان اڻ ڄاڻ، هنن جي نيتن کان بي خبر رهيس. ڪرمانِي صاحب پيلي

کاتي جو سيڪريٽري ٿي ويو هيو ۽ محمد صالح ڪوريجو سي سي ايف ۽ اسحاق شيخ صاحب CF ٿيا هئا. شيخ صاحب به هيو ته سنڌي پر ڇا ڪري ڪرمانجي صاحب جي سٽ ڪير سهي. اهو ڪوريجو صاحب هيو جنهن انهن ڳالهين کي منهن پئي ڏنو. آخر اهو ڏينهن به اچي ويو جڏهن CF, CCF ۽ DFO جروار بيلو گهمڻ آيا. جروار بيلي جي ايراضي 2900 ايڪڙ هئي ۽ سڄو ڪٽيل هيو. ان ايراضي ۾ RFO رانا اسلم (پنجابي) اتي ترقياتي ڪم ڪرايا هئا ۽ جيڪي ڪم نه به ڪرايا هئا، ان جا پئسا به کائي کپائي ويو هيو. بيلي کاتي جي آفيسرن جو ڪاٿو پٽ هيو.

ان گشت ۾ رانا اسلم به هيو ۽ مان به خاڪي يونيفارم ۽ هيٺ پائي شامل ٿيس. رانا اسلم جي مقابلي ۾ مان سنهڙو ۽ ٻچڙو پئي لڳس. منهنجي اکين جي چمڪ ۽ اعتماد شايد ڪوريجي صاحب ڏسي ورتو هيو. پر اسحاق شيخ صاحب کي نظر نه پئي آيو. قصو محمد سرور آرائين ۽ DFO شروع ڪيو. منهنجي روبرو چيائين: ”سائين جروار فاريست سڄو ڪٽيل آهي. پنجن سالن تائين زرعي آبادي ۾ رهيو آهي. 800 ايڪڙن جي پلانٽيشن جو ٽارگيٽ آهي.“ ڪوريجو صاحب ڪنڌ لوڏيندو رهيو. سرور صاحب وڌيڪ ٿلهه مضبوط ڪيو. ”سائين اسلم رانا RFO سينئر ۽ تجربڪار آفيسر آهي. ٻن مهينن ۾ هي سڄو سارو ڪم ڪيو اٿائين. عبدالقادر نئون آهي. هينئر ڪاليج مان نڪتو آهي. هيءُ پهرين چارج ٿيندس. ڪم وڏو ۽ ڏکيو آهي. اجازت ڏيو ته اسلم صاحب کي جون تائين هتي رهائيون ۽ عبدالقادر کي سائس Attach ڪري ڇڏيون ته پلي ڪم سکي وٺي.“

اهو داستان ٻڌي منهنجون ته وايون بتال ٿي ويون. مون کي ترسائڻ جو سڄو ڊرامو اهو هيو. سلام توتي ڪوريجا صاحب! چيائين: ”بابا پنهنجن آفيسرن کي تجربو نه ڏيو ۽ سيڪاريون ته پوءِ ڪيئن ڪم سمجهندا.“ ”پاڻهين ڪم ڪري ويندو.“ ان تي وري CF صاحب اسحاق صاحب ڳالهائين ۽ DFO جي پٺياري ڪئي.

ڪوريجي صاحب چيو!

Sorry Gentlmen, I can't help you. It is against policy of Govt:

ڪوريجي صاحب ائين چئي چيپٽر ٽي بند ڪري ڇڏيو. منهنجي اکين ۾ ڏسي چوڻ لڳو.

“Well Young man! Are you married?”

منهنجي جواب ٻڌڻ کان سواءِ وڌيڪ چوڻ لڳو:

“Leave your wife with her parents, come and settle in the forest and complete the target.”

مون ورائيو هئو:

“Sir, I will not disappoint you.”

ڪوريجي صاحب مسڪرايو. منهنجي پٺي ٺٻي ۽ پوري گروپ سان روانو ٿي ويو. مون کي DFO جو ڏک ٿيو پر CF شيخ صاحب جو وڌيڪ رنج پهتو هو. شيخ صاحب به سنڌي هيو ۽ کيس ائين نه ڪرڻ کپي ها.

بيلي کاتي جا جلوا ظاهر ٿيڻ لڳا. مون کي لڳو اها شايد منهنجي عملي تربيت جي ابتدا هئي. مون چارج ورتي. ميرپور ماٿيلي ۾ هڪ گهر ڪرائي تي ورتو. امان ۽ گهر واريءَ کي به وٺي آيس. شاديءَ

جي ٻن ايڏائي سالن ۾ ٻه نياڻيون به ڄائون هيون. صفيه قادر ۽ ذڪيه قادر. اهي به اسان سان گڏ. هڪ جي عمر ڏيڍ سال، ٻيءَ جي عمر ٽي مهينا.

Family کي ان جي Parents سان ته نه ڇڏيو. پر مون ڪم چرين وانگر ڪيو. موٽر سائيڪل ورتي. پهرين هوندا 50، ۽ پوءِ هوندا 70. پيلو ڇهه ڪلوميٽر پري هيو. نه ڏينهن ڏٺو نه رات، ويندو رهيس. نئون نئون ڪاليج کان نڪري آيو هوس. منهنجي ڄاڻ به نئين هئي ۽ جذبا به جوان. مون کي صرف ڪاميابين جو سبق مليل هيو. مان ناڪامين جو نه ٻڌايو هو.

ڪم سنڀاليو ته ڏنم ته راتا اسلم نه فقط پئسا کائي ڪپائي ويو هو. پر ڪم اڌو ڳاڙو ٿيل هيو. سڄو معاملو DFO سان شيئر ڪيم. چيائين راتا کي چئون ٿا، ڪم ڪرائيندو پر اهو ڪم نه ٿيو سو نه ٿيو. ڪم کي ڏکيندو رهيس. ۽ ٺيڪ ٺاڪ.

Planting Stock (ٽالهيءَ جي ڪٽنگ) جو جائزو ورتم ته سنڌ ۾ ڪجهه به ڪونه هيو. ٽالهيءَ جا قلم، چڪيون ۽ بچ ڪٿان اچن؟

ميرپور ماٿيلي ۾ چار RFO رهندا هئا. هڪ ميرپور ڪڇي جو ٻيو ميرپور پلانٽيشن، سرحد پلانٽيشن ۽ جروار. جروار جو RFO مان هيس. ميرپور ڪڇي جو RFO سيد حسن علي شاهه معصومي، دبنگ آفيسر هيو جنهن سان اسان جو گهٽ واسطو پوندو هيو. ميرپور ماٿيلي ۾ رحيم بخش شيخ ۽ سرحد ۾ سائين لالا فضل احمد پيلاڻي هيو. لالا صاحب لاءِ مشهور آهي ته هو پيلي کاتي جو دماغ آهي.

ٽالهيءَ جا قلم سنڌ مان ڪٿان به نه مليا. باقي رحيم بخش شيخ چيو ته ٻيڙ جو بچ جام آهي، پر منهنجي دل ان ڳالهه کي قبول نه پئي ڪري ته ههڙي سٺي زمين ۾ ٻيڙ لڳائجي. مون DFO کي مدد لاءِ چيو. اتان به ڪتو جواب مليو.

چيچ وطني جو پنجاب جو چانگا مانگا کان پوءِ وڏو فاريست آهي. اتي منهنجو هڪ فاريست ڪاليج جو دوست لڳل هيو. هن به لک ٽالهيءَ جا قلم ڪيش پيمينٽ تي ڏنا. پاڻ وڃي ٽرڪون پرائي ڪٽي آيس ۽ پوکائي شروع ڪيم. هڪ ايڪڙ 726 قلم لڳندا آهن. تقريباً 300 ايڪڙ ٽالهي پوکرايم. ٻي زمين ۾ ٻيڙ لڳايو ويو.

پشاور فاريست انسٽيٽيوٽ ويس. اتان يوڪلپٽس جا ٻوٽا ٽرڪ پرائي ڪٽي آيس. اهي به پلانٽيشن ۾ روڊن سان لڳايا ويا. فاريست مائينر جو ڪم به پورو ڪرايم ۽ ان سان به يوڪلپٽس لڳرايم. اريگيشن کاتي کان مائينر جي منظوري به ورتم.

هڪ آبڪلاڻيءَ ۾ (اپريل-آڪٽوبر) تائين 800 ايڪڙن جي بدران 1400 ايڪڙن جو ٽارگيٽ ڪاميابيءَ سان مڪمل ڪيو. يوڪلپٽس جي ڪري پلانٽيشن ڏاڍي خوبصورت لڳي رهي هئي. DFO سرور آرائين پهريون دفعو وزت تي آيو. وزت ڪري روانو ٿيو. لنچ تي ميرپور ماٿيلي جي ريسٽ هائوس تي ٻين RFOs سان ملاقات ۾ چيائين ته ”توهان کي جيڪڏهن سٺي پلانٽيشن ڏسڻي آهي ته منگي صاحب جو پيلو ڏسي اچو.“

الله جوشان!

اهو ساڳيو DFO منهنجي ساراھ ڪري رهيو هيو جنهن مون کي غير تجربڪار چئي وٺڻ کان انڪار پئي ڪيو. پر ان انڪار جو سبب پنهنجي پنجابي ڀاءُ کي ورسائڻ هيو.

ڪجهه ڏينهن کان پوءِ CF اسحاق شيخ صاحب وٽ تي آيو. ان کي به پلانٽيشن ڏاڍي وڻي جيڪو وزبٽرس بڪ تي وٽ نوت لکيائين، اهو منهنجي ”پرسنل پيپرس“ ۾ اڃا تائين موجود آهي. اسحاق صاحب Lateral entry ۾ فيڊرل گورنمينٽ ۾ بدلي ٿي ويو. ان جي جاءِ تي محترم بهاءُ الدين سرهندي وٽ تي آيو. سرهندي صاحب به ڪڙڪ ۽ سخت مزاج آفيسر چيو ويندو هيو. هو به latered entry ۾ فارين سروس ۾ ويو هيو پر اتي مزو نه آيس ۽ واپس آيو هيو. هُو وٽ تي آيو ته پلانٽيشن ڏسي چوڻ لڳو ته اهي وڻ ڇهن مهينن جا نه پر ٻن سالن جا آهن، توهان مون سان ٺڳي ڪري رهيا آهيو.“

ويندي ويندي ريمارڪس ڏنائين ته ”اهڙي پلانٽيشن مون زندگيءَ ۾ نه ڏٺي آهي.“ مارچ 1975ع ۾ وزير بشير احمد شاهه (نٿي وارو) حميد احمد چيف ڪنزروٽر سان وٽ تي آيو. بشير شاهه پيلي کاتي ۾ RFO رهيو هيو. هاڻي ان کاتي جو وزير هيو. حميد صاحب منهنجي تعريف ڪئي. کيس ٻڌايو ته ”عبدالقادر جي بطور اسسٽنٽ ڪمشنر جي سليڪشن ٿي وئي آهي. ڪجهه ڏينهن ۾ اسان کي ڇڏي ويندو.“ شاهه صاحب چيو ته ”توهان هت رهو ته توهان کي پروموشن ڏينداسين.“ مان سندن ٿورا مڃيا ۽ معذرت ڪئي. خدا پاڪ منهنجي فاريست ۾ محنت جو ڦل ڏنو. جو ٿوري وقت ۾ پاڻ مڃرايم. 1400 ايڪڙ هڪ سيزن ۾ وڻ پوکائڻ وارو منهنجو اهور ڪارڊ هن وقت تائين شايد قائم آهي. منهنجو STAR قوس (Sagittarius) آهي. هي استار به عجيب آهي، هن ۾ هڪ اها به خوبي يا خرابي آهي ته هو Perfectionist آهي. پنهنجي ڪم مان سولو مطمئن نه ٿيندو آهي. اها دراصل منهنجي عادت هئي ته جيڪو به ڪم ڪجي اهو مڪمل لڳن ۽ محنت سان ڪجي. ان ڪري به مان پنهنجي ذميوارين ۽ فرائض سان به رومانس ڪندو آهيان، ان جي تڪميل کي خوبصورت کان خوبصورت بڻائيندو آهيان.

شيخ اياز سان ملاقات

پيلي کاتي جي نوڪريءَ دوران پيلي جي ڀر ۾ رهندڙ هڪ پاڙيسري زميندار صديق بوزدار اسان جي هيٺئين عملي سان ملي پڳت ڪري فاريست مائينر کي پنهنجي پٺيءَ ۾ وهائي، چپ چاپ ۾ وڃي stay ورتو. مان سکر ويس، سرڪاري وڪيل سان ملاقات ڪئي. ڪورٽ پيپر جاچيا، جنهن مان خبر پئي ته صديق بوزدار جو وڪيل شيخ اياز صاحب هيو. سرڪاري وڪيل اسان سان صلاح مشوري کان سواءِ No Objection چئي ۽ هن ڏر کي Stay ڏيارڻ ۾ مدد ڪئي هئي. مون ارادو ڪيو ته ٻي حاضريءَ تي ڪورٽ ۾ پاڻ ڳالهائيندس ۽ ائين ٿيو. مون جج صاحب کي گذارش ڪئي ته ”اڄ ئي هلي سرزمين ڏسي، اڃا ڪارا پٽرا ٿي ويندا، نه ته Stay order رد ڪري.“ چوڻ ۾ ڪار جي نفعي نقصان جي ڳالهه هئي. اڃا تائين مون Law نه ڪيو هيو. جج صاحب منهنجي ان وقت بظاهر حجت واري ڳالهين کي سچ سمجهيو. هن شيخ اياز صاحب کان پڇيو ”اڄ سرزمين ڏسجي؟“ شيخ صاحب پنهنجي موڪل سان صلاح ڪئي، ۽ ڪورٽ سڳوريءَ کي گذارش ڪئي ته سرزمين ڏسڻ جي ضرورت ڪونهي. کيس هلائجي، جج ڳالهه سمجهي ويو ۽ Stay رد ڪيائين.

ڪورٽ ختم ٿيڻ کان پوءِ شيخ اياز صاحب مون ڏي آيو دعا سلام ٿي. مون کي چيائين ته صلح چوڻ

ڪجي! مون کيس چيو ته توهان پاڻ سياڻا آهيو. سرڪاري معاملي ۾ مان صلح ڪيئن ٿو ڪري سگهان!
 مان صديق بوزدار جو ٿورائتو آهيان، جنهن هي کيس ڪري مون تي وڏا احسان ڪيا، جو شيخ اياز
 سان مٿان مٿن ملاقات ڪرڻ جو موقعو مليو. هاڻي مون ججن جونٺ ڏٺو ۽ وري ياد آيو ته CSS جو فارم 1974
 ۾ ڇڏي.

1973ع واري ٻوڏ

1973ع ۾ وڏي ٻوڏ آئي. سکر بئراج تي ڏاڍو زور هيو. ٻيلي کاتي وارن جي به سکر بئراج تي ڊيوٽي لڳي.
 منهنجي ڊيوٽي به لڳي. اتي ئي آفيسرن جي ميٽنگ ۾ مون ممتاز علي خان ڀٽي جا انتظامي جلوا ڏنا. ممتاز
 صاحب تڏهن چيف منسٽر هيو. آفيسرن جي ميٽنگ ۾ کين خطاب ڪندي چيائين، ڪنهن به آفيسر جي
 غفلت جي ڪري جيڪڏهن بند ڪي گهارو پيو ته 'I will chop his head'... توبه!

ميهڙ شاھ

مون ميرپور ماٿيلي مان family کي ڪنڀو ۽ رتيديري ڇڏڻ لاءِ نڪتس. شڪارپور ۾ سڄ لهي ويو. جڏهن
 ڳڙهي ياسين تعلقي ۾ 'سون واه' ڪراس ڪيو ته هڪ ٻي جيپ اسان جو پيچو ڪيو. جڏهن رتيديري
 جي ويجهو بوهي قبن وٽ پهتاسون، ته اها جيپ اسان جي برابر اچي پهتي. اڳيان ٽي همراھ ٻٽ ٻڌل ۽
 بندوقن / رائيفلن سان ويٺل نظر آيا. جيپ ڪجهه گڏوگڏ هلندي رهي. مون کي پڪ ٿي ته ڦر ڪندا، پر هو
 ڍرائي ويا، مان ڪلمو پڙهيو خير سان گهر اچي پهتس، مامي سان حال احوال ڪيو.

ڪجهه ڏينهن کان پوءِ مامي ٻڌايو ته ٻي جيپ ۾ ميهڙ شاھ ۽ سندس گروپ هيو جيڪي مونکي ڏسي
 ۽ سڃاڻي هتي ويا، کيس منهنجي لاءِ نياپو ڏئي ويا ته "ادي کي چئجو ته اهڙي بيگاهه وقت ٻاهر نه نڪرندو
 ڪري" ميهڙ شاھ به اسان جي تر جو ڊيو مالائي ڪردار هيو. عجيب ۽ بدنصيب شخص هيو.

پير جو پٽ، پر ڌاڙيل ٿي ويو. ان وقت ۾ ڀٽي صاحب جي حڪومت هئي. سائين قاسم شاھ پيري
 مريديءَ وارو سيد سڳورو هيو. رتيديري شهر جي ڀرسان پنهنجو ڳوٺ هيس. 'شاھ جو ڳوٺ' اسان جڏهن
 ڏٺو ته هو پاڻ پنجاهه سٺ جي پيٽي ۾ هيو. تر جو وڏو زميندار ۽ پير هيو. هر ننڍو وڏو سندس عزت ڪندو هو.
 جڏهن ميهڙ شاھ کي اسڪول ۾ داخل ڪرايائين ته اسان جي عمر جو هيو. ٻهراڙيءَ جي اسڪول مان بدلي
 ڪرائي اچي اسان جي اسڪول ۾ ۽ اسان جي ڪلاس ۾ داخل ٿيو. سائين محمد ابراهيم عباسيءَ کيس
 منهنجي ڀرسان ويهاريو ۽ ڀارت ڪئي ته "پڙهائيءَ ۾ هيٺو آهي. سندس مدد ڪرڻي آهي."

ميهڙ شاھ ڏاڍو شرميلو، پر ڳڻن وارو هوندو هيو. مئٽرڪ نه ڪري سگهيو. اسان جي منزل ٻي، هن جي
 منزل ٻي. ڪڏهن ڪڏهن رستي ايندي ويندي ملاقات ٿيندي هئي. اهو ڦرڪو ڪيئن قريب خدا ٿو ڄاڻي.
 هڪڙو شرميلو سهڻو جوان، گاديءَ ڏئي، ڏوهن جي دنيا جو بادشاھ ڪيئن بڻجي ويو. چون ٿا ته 'ماڻهن جي
 اغوا' جو رواج وجهندڙن ۾ ميهڙ شاھ اڳڀرو هيو. 'منشارام' هندو چوڪرو اسان کان هڪ سال اسڪول ۾
 پوئتي هيو. ان کي ڪٿائي، ٻه ٽي ڏينهن ڳوٺ ويهاري ڇڏيائين. چيائين "تون وڻين ٿو، بس هت ويٺو هج. آءُ
 توکي ڪجهه نه ڪندس." ائين ميهڙ شاھ هندو چوڪري جي پيرن ۾ ويٺو رهيو. جڻ نئين دور جي اڀيڇند
 ۽ سرمو جو قصو هجي! ٻيا ته ڏوهه ڪندو رهيو.

پتي صاحب المرتضيٰ ۾ دعوت ڪئي. پتي صاحب جي دعوت به ڇا ته دعوت هوندي هئي. امير، ڪبير، وزير، سفير سڀ اچي گڏ ٿيندا هئا. جن جي رهائش جو بندوبست ڪن جولاءِ ڪاٺي ۾، ته ڪن جو وري سکر ۾.

سکر وارو ٽولورائيس ڪئنال ڏئي سکر روانو ٿيو. تڏهن مدعجي وارو پڪورستو اڃا ڪونه ٺهيو هيو. ڏاڙيلن ان ٽولي کي بهمن وٽ روڪيو ۽ ڦر ڪئي. جنهن ۾ وزير، عطا حسين ٽالپر ۽ ڪجهه يورپ جا سفير وغيره به ڦرجي ويا.

چون ٿا ته ڦر ڪندڙ ميهڙ شاهه ۽ صالح جي بهي جو ٽولو هيو اها سندن هاءِ پروفائيل واردات هئي. ايس پي پنجيل خان جو ٽيجور ٽيڊيري ۾ ميهڙ شاهه جي اوطاق تي Raid ڪيو. اتي جواتي ميهڙ شاهه، صالح جي بهي ۽ دريا خان جا ڪرو ڪي قتل ڪري ڪٽي ويو، جيڪو پوءِ مقابلو ڏيکاريو ويو. اهڙي طرح ان سهڻي نوجوان جوائن آيو. ان وقت سندس عمر 25 سالن کان وڌيڪ ڪانه هئي. صالح جي بهي به سهڻو جوان هوندو هيو، پر جا ڪرو مون ڪونه ڏٺو هيو...





مئي 1975ع کان سيپٽمبر 1979 تائين

اسٽنٽ ڪمشنر - نئين منزل

انهن ئي ڏينهن ۾ ڳوٺ، رتيديري عيد جي موڪلن تي فيمليءَ سان آيس، دوستن سان ملاقاتون ٿيون. رجب علي قادريءَ ۽ پرڪاش سان ڪچهريون ٿيون. رجب عليءَ کيسي مان هڪ اخبار جي گڏنگ ڪڍي مونکي ڏيکاري جنهن ۾ اسٽنٽ ڪمشنرن جي سڌي پر تي لاءِ اهل اميدوارن کان درخواستون گهرايون ويون هيون.

رجب عليءَ چيو ته ڪجهه وقت اڳ ۾ ڊي ايس پي سڌا پر تي ڪيا اٿائون، تون هن پوسٽ لاءِ ڪوشش ڪر.

هن جو چوڻ هيو ته علي حسن منگي صاحب جي معرفت مان ڪوشش ڪريان. قادري صاحب جي مرضي هئي ته سرور منگي (منهنجو ماساٽ) ڪراچيءَ ۾ نوڪريءَ ۾ هو جيڪو رهندو ئي منگي صاحب جي گهر ۾ هو. ان جي معرفت منگي صاحب کي Push ڪرائجي.

رجب علي منهنجا سرٽيفڪيٽ کڻي ويو. انهن جا duplicate ٽائپ ڪري Attest ڪرائي ۽ درخواست به تيار ڪرائي ڪڍي آيو. ان دؤر ۾ فوٽو اسٽيٽ جو رواج ڪونه هيو. مون کان درخواست تي صحيح ورتائين، هڪ درخواست چيف سيڪريٽريءَ ۽ ٻي سرور منگي کي registered post ڪرايائين. ان وقت ئي مون کي PCO تي وٺي آيو. سرور منگيءَ سان حال احوال ڪيائين. سرور به رجب عليءَ جو شاگرد رهيو هيو. هن کي سندس نيڪ نيتيءَ ۾ شڪ نه هيو.

اسٽنٽ ڪمشنر جو انٽريو

اسٽنٽ ڪمشنر لاءِ ڪمشنر سکر وٽ انٽرويو ٿيو. فائينل انٽرويو چيف سيڪريٽري سنڌ، محترم سعيد احمد قريشيءَ وٽ ٿيو. منگي صاحب هڻي وڃي هنڌ ڪيو. منهنجي تقريري بطور اسٽنٽ ڪمشنر ٿي وئي. نتيجو 31 مارچ کان اڳ ۾ آيو. 1 مئي 1975 تي پشاور PCS اڪيڊمي ۾ پهتو. اتي Commander Izzat ڊائريڪٽر جنرل هيو. ڊبنگ ماڻهو هيو. KDA ۾ به DG ٿي رهيو هيو. اسان جي 4 مهينن جي ٽريننگ هئي. آخري هفتو سنڌ جي Tour تي ٻڌل هيو. ان کان پوءِ اڪيڊميءَ مان موڪل ملي. ان بعد اسان کي فيلڊ ۾ نه موڪليو ويو. پهريان بورڊ آف روينيوم ۾ ميجر ايڪٽ ۽ لنڊ روينيوايڪٽ ۽ روينيو ڪوڊ ۽ سرڪيولر پڙهايا آهن.

چيائون ته اڃا سبق ڪچو آهي. وڌيڪ چئن هفتن لاءِ لوڪل گورنمينٽ انسٽيٽيوٽ ٽنڊو ڄام ڏانهن موڪليا آهن. چونڊيل دوستن جو تعداد 36 هيو ۽ انهن جا نالا هيءَ آهن.

1. محمد عامر انصاري (ڪراچي): هن شروع ۾ ئي استعيفيٰ ڏئي ڇڏي پر پوءِ وري نوڪري Join ڪئي. پڪو MQM جو آهي. سينئرل ضلعي جو DC ٿيو ۽ پوءِ وري استعيفيٰ ڏئي ويو. هيئنر پنهنجي ڪمپني توهان تي.
2. منهاج الدين: هي به ڪراچي ۽ جو هيو. بنگالي / بهاري بئڪ گرائونڊ هيس. خوش باش قسم جو ماڻهو هيو. گهاري ۾ 1980ع ۾ SDM هيو اتي دل جو دورو پيس ۽ فوت ٿي ويو.
3. اسد الله خان: ڪراچي ۽ جو هيو. هن جي پوسٽنگ گهڻو ڪري ڪراچي ۽ ۾ رهي. آخري Posting ڪمشنر SESSI ٿي هيس. جتان 1999 ۾ رٽائرڊ ٿيو. ٻار ٻچا آمريڪا ۽ ڪئناڊا رهيس ٿا. پاڻ به ڪڏهن اوڏانهن نه ڪڏهن ڪراچي ۽ ۾ رهندو آهي.
4. خواجہ شفيق: خواجہ نويد، مشهور وڪيل جو وڏو ڀاءُ آهي. پاڻ به تيز ۽ ڄاڻو ماڻهو آهي. CSS ۾ ويٺو. انڪم ٽيڪس گروپ آيس. ڪجهه عرصو انڪم ٽيڪس ۾ نوڪري ڪيائين وري واپس آيو. هن ڪراچي ۽ ۾ پهرائين ۾ به نوڪري ڪئي. خيرپور جو ڊپٽي ڪمشنر، شڪارپور ۽ سکر جو DCO به رهيو.
5. رشيد عالم: ڪراچي ۽ جو آهي. آخر ۾ سيڪريٽري ٿي رٽائرڊ ڪيائين. موري ۾ به AC/SDM ٿي رهيو.
6. فرحت راشد ۽ 7. ملڪه جبين عالم: هي ٻئي خواتين ڪراچي ۽ جون آهن. پشاور ۾ يا حيدرآباد ۾ ٽريننگ لاءِ ڪونه آيون. سندن posting ڪراچي ۽ ۾ رهي، فرحت راشد برجستي خاتون ۽ آفيسر آهي. ڪجهه وقت مشرف جي دؤر ۾ ڊي سي جي DC به ٿي رهي.
8. غلام حسين قريشي: دادو ضلعي جو آهي. چاڪر علي خان جوڻيجو سندس پيٽوبو آهي. AC ٿيڻ کان اڳ ۾ لوڪل باڊيز ۾ چيف آفيسر هيو. سڌو سڃاهيو ۽ سادو ماڻهو آهي. نوڪريءَ دوران ڪنهن سان دوستي گهٽ رکيائين. گهڻو ڪري اسٽاف posting تي رهيو. پر آخري سالن ۾ DC ٿرپارڪر رهيو. اتان بدلي ٿيس ته Inspector General (آءِ جي) رجسٽريشن ٿيو جيڪا سنڌ ۾ سني ۾ سني پوسٽ سمجهي ويندي آهي. هاڻي منهنجو ويجهو يار آهي. کيس الله خوش رکي. اسان دوست کيس ”ڏيئڻ جهڙو پٽ“ چوندا آهيون.
9. منظور علي اعوان: جيڪب آباد جو آهي. ڪافي سال اتي DC آفيس ۾ نوڪري ڪيائين پوءِ AC ٿيو. ڄاڻو ماڻهو ۽ برجستو آفيسر آهي. سکر ۾ AC/SDM، ACG، AC/SDM ۽ شهدادڪوٽ ۽ لاڙڪاڻو رهيو آهي. DC خيرپور ۽ ڊائريڪٽر فوڊ سنڌ به رهيو. اڄڪلهه اومبڊس مئن جي آفيس ۾ ڪنسلٽنٽ آهي.
10. عبدالقادر منگي: توهان جو پنهنجو.
11. مير شفقت حسين ٽالپر: سوڀي ڊيري ضلعي خيرپور جو آهي. مشهور ڪاموري ۽ شخصيت مير شهداد خان ٽالپر جو پٽ آهي. مير شهداد ٽالپر ڊي سي جيڪب آباد رهيو ۽ اتي Heart attack ٿيس ۽ فوت ٿي ويو. مير شهداد خان، شهيد ذوالفقار علي ڀٽي جو ويجهو ذاتي دوست رهيو. مير شفقت AC/SDM ۽ ڊي سي رهيو. آخر ۾ بورڊ آف روينيو جي ميمبر طور رٽائرڊ ٿيو. مير صاحب روينيو جي ڪم ۽ زراعت جو ماهر آهي. هاڻي پنهنجي فيمليءَ جي زمين سوڀي ڊيري ۾ سنڀالي ٿو. ڪامياب ۽ خوشحال زميندار آهي. سندس اولاد سني نوڪرين تي لڳل آهن. سندس پٽ بئريسٽر محمد علي ناليوارو وڪيل آهي.
12. پير ضياءُ الحق سهروردي: پير ضياءُ پريا شهر، نوشهري ضلعي جو آهي. مرحوم پير قربان، جيڪو گڏيل

- نوابشاھ ضلعي ڪائونسل جو چيئرمين هيو ان جوڏوھتو آھي. پير ضيا AC ٿيڻ کان اڳ ۾ حيدرآباد ۾ وڪالت ڪندو هيو. گهڻي نوڪري حيدرآباد ۾ ڪئي اٿس. رٽائرڊ ٿيڻ وقت سکر جو DCO هيو. برجستو آفيسر هيو. تمام گهڻو اٿڻ ويهڻ اٿس. يار باش ماڻهو. شادي غميءَ ۾ دوستن سان پير ڪٽڻ ۾ پوئتي نرهندو آهي. منهنجو گهاٽو يار آهي. حيدرآباد ويندو آهيان ته سندس ميزبانيءَ مان ضرور لطف اندوز ٿيندو آهيان.
13. **خالد ميان راجپر:** نوشهري فيروز ضلعي ۾ سردار احمد خان جو پٽ ۽ هاڻي راجپر قوم جو سردار آهي. نوڪريءَ دوران ڪجهه مسئلا ٿيس، هاڻي زمينداري سرداري ۽ سياست ڪري ٿو. هن وقت آمريڪا ۾ رهي ٿو.
14. **زين العايدين شاهه:** نوابشاھ جي مشهور شاهه خاندان جو چشم و چراغ. پيارو انسان آهي. شروع ۾ ئي نوڪري ڇڏي ويو. منهنجي 03_2002 ۾ نوابشاھ ۾ DCO هجڻ واري دور ۾ ساڻس ملاقات ٿيندي رهندي هئي.
15. **علي بخش انڙ:** نوابشاھ جي انڙ خاندان مان هيو. هي به زين العايدين شاهه سان گڏ نوڪري ڇڏي ويو. فوت ٿي ويو آهي.
16. **قربان علي ميمڻ:** نوابشاھ جو هيو. عبدالفتاح ميمڻ PPP جي ڊپٽي سيڪريٽريءَ جنرل جوڻيءَ هيو. MLO-55 جي ٽيسٽ ۾ سندس گريڊ گهٽائي سيڪشن آفيسر ڪيو ويو. ويجهڙائيءَ ۾ دل جي دوري سبب فوت ٿي ويو آهي.
17. **عطا حسين سهتو:** هن کي به سيڪشن آفيسر ڪيو ويو. نوشهري فيروز جو آهي.
18. **عبدالعزيز سنجرائي:** سانگهڙ/ نوابشاھ جو هيو. هن کي به MLO-55 ۾ مختيارڪار ڪيو ويو. ڪافي عرصو ٿيو فوت ٿي ويو آهي. مشهور سياستدان عبدالقادر سنجرائيءَ جو پٽ هيو.
19. **عطا محمد عباسي:** دادو ضلعي جي محترم غلام محمد عباسيءَ سيڪريٽري ٽو CM جوڻيءَ هينئر رٽائرڊ ٿيو آهي.
20. **سيد انور علي شاهه:** ميهڙ ضلعي دادو جو هيو. ڪافي سال ٿيا اٿس ته فوت ٿي ويو آهي. ٿر ۽ ڪراچي ايسٽ ۾ ڊي سي ٿي رهيو.
21. **محمد عثمان منگي:** لاڙڪاڻي جو. پر هينئر حيدرآباد ۾ رهي ٿو. منهنجي ۽ عثمان صاحب جي مٽي ماڻي ٿيل آهي. MLO-55 ۾ کيس مختيار ڪيو ويو. هينئر سنڌ يونيورسٽيءَ ۾ Director Estate آهي. ڏاڍو سوشل ۽ علم دوست ماڻهو آهي. ماڻڪ موتي تنظيم جي وسيلي ڪافي فنڪشن ڪندو ٿو رهي. سنڌ جي عالمن اديبن بابت ڪتاب به ڇپايا اٿائين.
22. **ارشاد مغل:** عبدالرئوف مغل وڪيل جو پٽ، اصل ۾ لاڙڪاڻي جو آهي. MLO-55 ۾ کيس مختيار ڪيو ويو. نوڪريءَ ۾ سرڪاري ڊيوٽي ڪندي سنڌين جي دشمنن جي گوليءَ جو ٻڪ ٿي جواني ۾ ئي شهيد ٿي ويو. منهنجو پيارو دوست هيو. هيءُ بچڻ ۾ ننڍي عمر وارو آفيسر هيو.
23. **احمد علي ڪوڪر:** لاڙڪاڻي جي مشهور ڪوڪر فيمليءَ مان علي انور ڪوڪر (مشهور آفيسر) جو پيٽيو آهي. MLO-55 ۾ نوڪريءَ مان نڪري ويو. هاڻي ڪاروبار ڪري رهيو آهي.
24. **احمد بخش ڪوڪر:** ڏوڪريءَ تعلقي، لاڙڪاڻي ضلعي جو آهي. ڊبنگ آفيسر آهي. خيرپور ۾ DC رهيو.

- لاڙڪاڻي، بدين، خيرپور نوابشاہ ۾ DCO رهيو. سيڪريٽري ٿي رٽائر ڪيائين. هاڻي هاءِ ڪورٽ ۾ وڪالت ڪري ٿو. اسان سندس قدبت جي ڪري کيس SP ڪوڪر چوندا هئاسون.
25. عبيدالله لاڳو: بنگل ڊيري ضلعي لاڙڪاڻي جو رهيو. هن جو والد صاحب مولوي غلام يحييٰ مشهور سياسي ورڪر رهيو. پٽو صاحب کيس تمام گهڻو پائيندو رهيو. عبيدالله کي جوانيءَ ۾ ئي دل جو دورو پيو ۽ فوت ٿي ويو.
26. غلام الرسول انڙ: جيڪب آباد جو آهي. نوڪريءَ کان اڳ ۾ وڪالت ڪندو رهيو. MLO-55 ۾ کيس نوڪريءَ مان آجوڪيو ويو.
27. آغا اشفاق پٺاڻ: شڪارپور جو مست قلندر ماڻهو آهي. MLO-55 ۾ کيس نوڪريءَ مان ڪڍيو ويو.
28. احمد فهيم مغل: اصل شڪارپور جو آهي. سٺو سببتو هميشه مدد ڪرڻ لاءِ تيار. PPP بينظير صاحب جي پهرئين دور ۾ آصف زرداري صاحب جو سيڪريٽري رهيو. سندس حڪومت وڃڻ کان پوءِ کيس ڏاڍي تڪليف آئي. پر احمد فهيم مغل صاحب پير ڪوٽي بيهي رهيو. نه زرداري صاحب خلاف سلطاني گواهه ٿيو ۽ نه پاسو ڇڏيائين. هاڻي رٽائر ٿيڻ کان پوءِ به زرداري صاحب جو سيڪريٽري آهي. اهڙا اصول ۽ همت وارا ماڻهو گهٽ ملندا. اسان جي شادي براديءَ تي اچ وڃ آهي. الله کيس ساڃهه ڏئي آهي.
29. عرفان شعبان ميرالهي: عرفان، سائين آفتاب شعبان ميرالهيءَ جو پٽ رهيو. اسان جي سڄي گروپ ۾ هيرو رهيو. جهڙو رهيو سهڻو تهڙو رهيو سلڇڻو. الله اهڙا پٽ سڀني سنڌين کي ڏئي. ڪلندو هيو ته گل ٽڙي پوندا هئا. کيس هر ڏسڻ وارو باغ ۾ ٿي پوندو رهيو. جڏهن حيدرآباد ۾ تريننگ هئي ته احمد فهيم مغل ۽ عرفان شهيد گڏ هڪ ڪمري ۾ رهندا هئا ۽ مان ۽ منظور اعوان سرڪٽ هائوس جي ٻئي ڪمري ۾. حيدرآباد جي تربينگ دوران ئي عرفان ۽ فهيم ڪوئٽه گهمڻ ويا هئا. واپسيءَ ۾ سيڪاٽ وٽ ٽرڪ سان ڪار جي حادثي ۾ عرفان ٽڙي ٿي گذاري ويو. فهيم ڪافي ڏينهن بيهوش رهيو پر بچي ويو.
30. علي امام زبدي: حيدرآباد لطيف آباد جي اڳوڻي سينئر سياستڪار ۽ وزير ترانسپورٽ بديع الحسين زبدي جو پٽ رهيو. هي زبدي پنهنجي والد وانگر شريف ماڻهو رهيو. پشاور ۾ هئاسون ته علي امام زبديءَ جي پيءُ جي سپر هاءِ وي تان اغوا جي خبر آئي. حڪومت ۾ چڻ زلزلو اچي ويو. ڪوششن کان پوءِ وزير صاحب سلامتيءَ سان مليو.
31. محڪم الدين قادري: روهڙيءَ جي مذهبي ۽ پڙهيل لکيل خاندان جو آهي. سندس چاچو ڊي آءِ جي پوليس غلام صديق قادري رهيو. جيڪو ويجهڙائيءَ ۾ فوت ٿيو آهي. سندس پيءُ غلام قادر قادري رٽائرڊ سيشن جج رهيو. ريتائرڊ ٿيڻ کانپوءِ سنڌ پبلڪ سروس ڪميشن جو ميمبر ٿيو.
32. شفيق احمد کوسو: نل، جيڪب آباد جي مشهور شخصيت ۽ اڳوڻي ايم. اين. اي دريا خان کوسي جو پٽ آهي. شفيق لاڙڪاڻي جو DC، سکر جو DCO ۽ حيدرآباد جو ڪمشنر ۽ سيڪريٽري پڻ رهيو. هن وقت سياست ۽ زراعت سان وابسته آهي.
33. امير علي بهڻ: نوشهري فيروز جو آهي. جتوئي صاحب کي ويجهو هئو. سيڪريٽري ٿي رٽائر ٿيو. ڪراچيءَ ۾ رهي ٿو.
34. ميان اقبال: شڪارپور جو رهيو. لياقت علي خان جو پيٽوبو هو. ايڪسيڊنٽ ۾ فوت ٿي ويو.
35. اقبال احمد زبدي: اقبال احمد اصل ۾ حيدرآباد/ ڪوٽڙيءَ جو آهي. طفيل علي ۽ حسن علي

عبدالرحمان جو ويجهو مائٽ آهي. سيڪريٽري ٿي رٽائر ٿيو. هاڻي ڪراچي ۾ رهي ٿو.
36. شمس الدين لغاري: نجم الدين سريوال جو ڀائٽيو آهي. وڏو زميندار آهي. گهڻي نوڪري حيدرآباد ۾
ڪيائين. هاڻي به ڳوٺ ماڻڪ لغاري ۾ حيدرآباد ۾ رهي ٿو.

اڙڪاڻي جي ڏي سيءَ وٽ تريننگ

’خير خوبيءَ‘ سان حيدرآباد ۾ ٽنڊو ڄام واري تربيت مڪمل ٿي. اسان کي اسان جي آپشن تي
فيلڊ/ضلع تربيت لاءِ ضلعن ۾ مقرر ڪيو ويو. مون لاڙڪاڻي ضلعي جو option ڏنو. مون سان گڏ، ارشد مغل،
احمد بخش ڪوڪر ۽ احمد علي ڪوڪر کي به لاڙڪاڻي ڏي سيءَ جي وٽ رکيو ويو. لاڙڪاڻي جو ڏي سي خالد
احمد (ڪرل) هيو.

*

هفتو کن ته اسان ايڊيشنل ڊسٽرڪٽ مئجسٽريٽ (ADM) لاڙڪاڻو محترم محمد اسد الله شيخ جي
آفيس ۾ مهمانيون ڪاڏيون. هفتي کان پوءِ اسد صاحب ٻڌايو ته توهان سڀني کي مهيني جي تريننگ تي
تعلقن ۾ موڪليو ويو آهي ۽ توهان جو هيڊ ڪوارٽر پهراڙيءَ جي مختلف اريگيشن ريسٽ هائوسن تي
مقرر ڪيو ويو آهي. اهي ريسٽ هائوس سڀ پهراڙيءَ ۾ هئا.

قبي سعيد خان ۾ تربيت

منهنجو هيڊ ڪوارٽر قبي سعيد خان، تعلقي شهدادڪوٽ ۾ مقرر ڪيو ويو. هاڻي قبي سعيد خان خود
تعلقو ٿي ويو آهي. قمبر – شهدادڪوٽ ضلعي جو اهو ريسٽ هائوس جهنگ ۾ اڪيلو هيو. بورچي هيو
جيڪو منهنجي نظرداري ۽ ماني ٽڪيءَ جو بندوبست ڪندو هيو. منهنجو پڙتال، جمع بنديءَ ۽ وصولين
جو پروگرام تپيدارن سان ۽ سپروائيزر تپيدارن سان مقرر ٿيل هوندو هيو. ڪڏهن فيلڊ ۾ ويندا هئاسون،
ڪڏهن ريسٽ هائوس تي ويهي ڪم ڪبو هيو. يا وري ڪڏهن ڪڏهن مختيارڪار جي آفيس ۾.

شهدادڪوٽ سب ڊويزن ۾ به تعلقو هئا: هڪ شهدادڪوٽ، ۽ ٻيو ميرو خان. شهدادڪوٽ ۽ قبي سعيد
خان جي وچ ۾ تقريباً ٻارهن ميلن جو مفاصلو هيو ۽ شهدادڪوٽ ۽ رتيديري جي وچ وارو مفاصلو 24 ميل
هيو. پر سواريءَ جو ڪو جوڳو بندوبست ڪونه هوندو هيو. جو مان ڏهاڙي اڃ وڃ ڪري سگهان. تنهن ڪري
هر چنچر تي رتيديري ويندو هئس ۽ سومر تي موٽي ايندو هئس. شهدادڪوٽ جو AC/SDM محمد نصير
پتو هيو جيڪو بنگل ديري جو هيو. اهو منهنجو گهڻو خيال ڪندو هيو. قبي سعيد خان جي ويجهو
عبدالجليل بروهي ۽ سندس مائٽن جا ڳوٺ آهن. هي تر جا چڱا مڙس ۽ رک رکاءُ وارا هئا. منهنجون ٻه ٽي
پيرا دعوتون به ڪيائون.

قبي بلوچستان جو گيت وي آهي. مگسي صاحبين ۽ ڪهاوڙن جو اثر شهدادڪوٽ شهر ۾ هيو. مان
شهدادڪوٽ کان پري هئس. موجوده مگسي برادران جو والد صاحب پتي صاحب جو گهاٽو يار هيو. لنڊن ۾
شايد گذ رهيا هئا، پتي صاحب جي اقتدار ۾ اچڻ کان اڳ ۾ سندس قتل ٿي ويو. جڏهن شهدادڪوٽ ۽ جهل
مگسيءَ کي آباد ڪرڻ لاءِ N.W Cannal مان نئين شاخ نڪتي ته ان جو نالو پتي صاحب سندس نالي پويان

سيف الله مگسي برانچ رکيو.

مگسي برادران سياست ۾ ڏاڍو نالو ڪڍيو آهي. 1985ع جي اليڪشن کان پوءِ تنهي وڏن ڀائرن: نواب ذوالفقار علي خان مگسي، نوابزاده نادر علي خان مگسي ۽ عامر خان مگسيءَ مان ڪوبه ڀاءُ اقتدار ۾ نه هجي، ائين ڪڏهن ناهي ٿيو. پر هي پهريون ڀيرو آهي، جو نادر خان مگسي 2013 جي اليڪشن کان پوءِ وزير نه ٿيو آهي.

نواب ذوالفقار خان مگسي بلوچستان جو گورنر ۽ وزير اعليٰ به رهيو آهي. نادر خان ڪيئي ڀيرا سنڌ ۾ وزير رهيو آهي. Sports جو ڪوڏيو آهي، ڪار ريس ۾ ڪيترائي قومي ۽ بين الاقوامي ايوارڊ کٽيا اٿائين. چئن هفتن کان پوءِ چارٽي جٽان ADM اسد شيخ صاحب وٽ حاضر ٿياسون. ڪلي چوڻ لڳو ”مزو آيو؟“ هنن تنهي مشڪي جواب ڏنو: ”ڏاڍو!“ مان چپ رهيس. دراصل هنن تنهي مان ڪوبه Rest house تي ڪونه رهيو هو. هفتي ۾ هڪ ڀيرو تعلقي ۾ وڃي حال احوال وٺي موٽندا هئا. مون هر ڀيرو ان ڪم کي ڏاڍو serious ورتو.

ڊي سيءَ جو استاف، ميمبر

ٻن ڏينهن کان پوءِ منهنجو آرڊر نڪتو liaison آفيسر ٿو ڊي سي. منهنجي آفيس به ڊي سيءَ جي آفيس ۾ ئي مقرر ٿي. مان ڊي سيءَ جو پرسنل استاف آفيسر هئس. ڊي سيءَ جو ڪوآرڊينيٽر، پبلڪ رليشن آفيسر، پروٽوڪول آفيسر، ڪمپليٽ سينئر جو انچارج، جيڪي به درخواست گذار ڊي سي سان ملڻ ايندا هئا، انهن کي مان ٻڌي، انهن جا مسئلا حل ڪندو هوس. ڊي سي پنهنجي صحيح سان هڪڙو آرڊر ڪڍيو هيو، جنهن ۾ لکيل هيو ته عبدالقادر منگي کي Liaison Officer to DC مقرر ڪيو ويو آهي. سڀني ضلعي آفيسرن کي هدايت ڪجي ٿي ته ساڻس مڪمل سهڪار ڪيو وڃي. منهنجي عام ڪم جو وقت صبح جو اٺين وڳي کان پنجين بجي تائين هوندو هيو، پر جيڪڏهن DC آفيس ۾ هوندو هيو ته مان به آفيس ۾ ويٺو هوندو هوس.

صبح جو تقريباً اٺين وڳي DC صاحب انٽرڪام تي سڏ ڪندو هيو ته ”منهنجي آفيس ۾ اڃ.“ مان هٿ ۾ ڪتابڙو ۽ ٻين ڪٿي سندس آفيس ۾ پهچي ويندو هوس. پاڻ آفيس سان لڳ ننڍي ڪمري ۾ رهندو هيو، سڄو بنگلو خالي هوندو هيو. ڪڏهن ڪڏهن PM جو وزٽ ٿيندو هيو ته ڪن مهمانن کي اتي رهائيندو هيو. پوءِ هن جي سڄي ڏينهن جي ڪم جو تفصيل مون ڏانهن منتقل ٿي ويندو هيو. وچ ۾ جڏهن ضروري سمجهندو هيو ته گهرائيندو هيو يا intercom تي ڪم ٻڌائيندو هيو يا ڪوئي وزير ڪم لاءِ موڪليندو هيو.

عبدالرشيد عباسي AC/SDM لاڙڪاڻو هيو. محمد نصير ڀٽو ۽ محمد عظيم ابڙو شهدادڪوٽ ۽ قمبر جا AC هئا. ٻئي رتيديري تعلقه جا رهندڙ هئا.

جڏهن ADM يا SDM ڊي سيءَ سان ملڻ ايندا هئا ته پهريون مون سان ملندا هئا. هر ڪنهن جو اهو سوال هوندو هيو ته ”صاحب جو موڊ ڪيئن آهي؟“

ڊي سي هائوس جي ٽرانسپورٽ پول جو به مان انچارج هوندو هئس. جيڪڏهن پروٽوڪول لاءِ مرسيديز ۽ ٻيون وڏيون گاڏيون ڪراچيءَ ۽ اسلام آباد مان گهرايون وينديون هيون ته اهي به منهنجي

حوالي هونديون هيون. لاڙڪاڻي ۾ ترقياتي ڪمن، مهمانن جي آمد، بادشاهن، صدرن، وزيراعظم ۽ سفيرن جي سلسلي جي ڪانه ڪا مصروفيت هوندي ئي هوندي هئي.

موهن جو دڙو جو ڪلچر

پتي صاحب جو لاڙڪاڻي کي پروجيڪٽ ڪرڻ جو پنهنجو خوبصورت انداز هوندو هيو. ٻاهريان مهمان چڪر ڏئي هتان جو ويندا هئا، ته متاثر ٿيڻ کان سواءِ رهي نه سگهندا هئا. هڪ ته پتي صاحب جي مهمان نوازيءَ جو انداز ٻيو لاڙڪاڻي جي ثقافتي خوبصورت، ڏينهن جو مهمان کي ڊرگهه ۽ لنگهه ڏيندن تي پکين جي شڪار لاءِ وٺي ويندو هيو. يا وري موهن جو دڙو پنج هزار سال پراڻي تهذيب جو مرڪز ڏيکاريو ويندو هيو. پتو صاحب پاڻ کي به ان پراڻي تهذيب جو امين ڪوٺيندو هيو. ان تي فخر ڪندو هيو. وري رات جو ميوزڪ پروگرام. مصري خان جمالي جو الغوزو، اقبال جو گيٽ جي مرلي ۽ استاد منظور علي خان جو راڳ. هيءُ محفل وڃي راڻي تي ختم ٿيندي هئي. پتو صاحب پاڻ کي به راڻو چونڊو هيو ۽ راڻو سڏائي پهڪي پوندو هيو. روز بروز مهمانن جي آمد جي ڪري لاڙڪاڻي شهر ۽ ان جي روڊن کي بهتر ڪيو ويو. مهمانن جي رهائش لاءِ PIA کان هوٽل سمبارا ان (SAMBARA INN) ٺهرايو ويو. جيڪو 44 ڪمرن تي ٻڌل هيو. ان لاءِ ڏهه ايڪڙ زمين، ڊي سي هائوس جي ايراضيءَ مان PIA کي منتقل ڪئي وئي هئي. سمبارا تي موهن جي دڙي مان نڪتل ناچڻيءَ جو نالو پئجي ويو. اهي ننڍيون ننڍيون ڳالهيون پتي صاحب جي ذات کي بيان ڪن ٿيون ۽ اڀارين ٿيون.

لاڙڪاڻي جي ترقي

لاڙڪاڻي شهر جا روڊ ٺهرايا ويا. ٻن چوڪن مان هڪ تي اتاترڪ ميموريل ۽ ٻئي تي سئيڪارنو اسڪوائر جا ٽاور لڳرايائين. مٿن روڊ تي شهنشاهه ايران کي متاثر ڪرڻ لاءِ رضا شاهه ڪبير روڊ جو نالو رکرايائين، جيڪو اڃا تائين قائم آهي. پاڪستان جي اهم بئنڪن جون برانچون ان روڊ تي ٺهرايائين ته جيئن خوبصورت عمارتن جي ٺهڻ سان ان روڊ جي رونق ۾ اضافو ٿئي. موئن جي دڙي جي ايئرپورٽ جي بلڊنگ نئين سر تعمير ٿي. ان ۾ VIP لائونچ جو اضافو ڪيو ويو. موهن جي دڙي تي ريسٽ هائوس ٺهرايو ويو ۽ ميوزيم کي سڌاريو ويو. Save The Moen Jo Daro اٿارٽي قائم ٿي ته جيئن موهن جي دڙي جو بچاءُ ڪجي. 1973ع ۾ موهن جي دڙي تي هڪ بين الاقوامي سمپوزيم ڪرايائين. لاڙڪاڻي کان موهن جو دڙو روڊ، رتوديرو ۽ نئون ديرو روڊ کي نئين سر ٺهرايو ويو. جيڪي روڊ ڪيئي سال بنا مرمت جي قائم رهيا. راتورات چانڊڪا ميڊيڪل ڪاليج قائم ڪري پڙهائي شروع ڪرائي وئي. لاڙڪاڻي جي پراڻي ريلوي اسٽيشن جي جاءِ تي نئون ريلوي اسٽيشن قائم ڪيو ويو. جنهن جي ڪري شهر جو وساريل پاسو آباد ٿي ويو. ان وقت منهنجي عمر اٽڪل 27 سال هئي. صبح جو ستين بجي رتيديري مان بس ۾ نڪرندو هوس ۽ 8 بجي کان اڳ ۾ آفيس ۾ هوندو هوس. منجهند جي ماني به اڪثر آفيس ٿيبل تي ارشد مغل ۽ احمد علي ڪوڪر سان گڏ کائيندو هوس يا وري ساهرن وٽان کائي ايندو هئس.

شيخ زيد بن سلطان ۽ بين جي دعوت ۽ زيتون

پتي صاحب وٽ شيخ زيد بن سلطان سياري ۾ لاڙڪاڻي ۾ آيو. ساڳيا لاڙڪوڏ ٿيا، دعوتون ٿيون، رات جو ميوزڪ شو ٿيو. جنهن لاءِ پتي صاحب المرتضيٰ ۾ ننڍي stage ٺهرائي هئي. ناهيد صديقيءَ طرفان ڪٽڪ ڊانس جو مظاهرو ڪيو ويو. سندس تڏهوڪو مٿس ضيا محي الدين به ساڻس گڏ موجود هيو. اهم ملڪن جا سفير به سڏ تي آيل هئا. مون کي سري لنڪا جي سفير، مسز ٿيڄاوتي گناورڏني (Mrs. Thijawathi Gunawardhane) جو رهنما آفيسر مقرر ڪيو ويو. هيءَ محترم 60 سال کان مٿي هئي. هر هر پنهنجي پوٽيءَ جو پيار مان ذڪر پئي ڪيائين. ساڻس ڏاڍو ڪوپيار هئس. هي مائي صاحبه سفيرن جي زالن سان سفر ڪري رهي هئي ۽ مان به ساڻس گڏ هيس. محترم اشرف عباسي صاحب، ڊپٽي اسپيڪر، سفيرن جي زالن ۽ مذڪوره سفير صاحبه کي پنهنجي گهر وليدن ۾ ڇانهن تي گهرايو. فريش فروٽ، ڊراءِ فروٽ، ڪافي، چانهه ۽ ڪولڊ ڊرنڪ سان سندن خاطر تواضع ڪئي وئي. تبيلن تي زيتون به موجود هئا. سفير صاحبه هڪ زيتون کاڌو. ڪافيءَ جو ڍڪ ڀريو. وري پتي زيتون ۾ هٿ وڌو. شايد زيتون کيس مزو ٿي ڏنو. ميڊم اشرف عباسيءَ کيس جانچي ورتو ۽ کيس مخاطب ٿيندي زيتونن جي تعريف ڪئي ۽ کيس چيو ته اهي زيتون سندس باغ جا آهن. سفير صاحبه جواجا به تجسس وڌيو. مون کيس ڪن ۾ چيو ته ”گهڙا زيتون نه کائو ڇو ته اهي laxative آهن. توهان جو پيٽ هلڪو ڪندا. وري جو مٿان ڪافي پيئڻ ته پوءِ پاڻ سمجهو ٿا.“ ميڊم سفير، زيتونن کي حسرت سان ڏٺو. ميڊم عباسيءَ کي ڏنو ۽ مون ڏي مسڪرائي ڏنو ۽ thanks چئي زيتون پليٽ ۾ رکي ڇڏيو. ميڊم اشرف عباسيءَ مون ڏي ڏنو ۽ سنڌيءَ ۾ پڇيو ”توهان ڇا چيس؟“ مون نٿاڻ جي ڏاڍي ڪوشش ڪئي، پر جان نه چئي. آخر سندس ڀر ۾ ويهي آهستي کيس ٻڌايو. پاڻ سڄو قصو ٻڌي چپ ڪري ويهي رهي.

موهن جي دڙي جي استوپا جي سامهون شاه ايران ۽ پتي صاحب وچم عهدنامو

ان کان پوءِ شهنشاه ايران ۽ ملڪ فرح دييا به لاڙڪاڻي آيا. اها سندن پاڪستان ڏانهن آخري آمد هئي. 1976ع واري سال جا آخري ڏينهن هئا. لاڙڪاڻي ۾ المرتضيٰ تي مذاڪرات ٿيا هئا. انهن جا commune تيار ٿيا، پر ان تي صحي هڪ عجيب جڳهه تي ٿي.

موهن جي دڙي جي ريسٽ هائوس جي لان تي ڪرسيون وڌيون ويون. سامهون موهن جي دڙي جو استوپا هيو. شهنشاه ايران به دعويٰ ڪندو هيو ته هو پراڻي آريا تهذيب جو مالڪ آهي. پتي صاحب به شايد کيس ٻڌائڻ پئي چاهيو ته سندس پويان موهن جي دڙي جي پنج هزار ساله تهذيب آهي. عهدنامي تي صحيحون ته ٿي ويون، پر پتي صاحب جي حڪم تي ان جڳهه تي ان عهدنامي جي يادگيريءَ طور هڪ mural (يادگار) ٺهرايو ويو.

غريبو مقام ۾ باه

غريبو مقام ۾ باه لڳي. اتي پنجاهه کن جهوپڙيون هيون، ۽ سڀ سڙي ويون. پر انتظاميا جي بروقت قدم سبب جاني نقصان نه ٿيو. پتي صاحب بنا پروگرام جي اتي آيو. ماڻهن سان رات جو گججه گوهه ۾ مليو. کين تسلي ڏنائين ته هڪ مهيني ۾ ان جاءِ تي پڪا گهر ٺهرائي ڏنا ويندا ۽ زمين جا پتا به ڏنا ويندا.

ايئن ئي ٿيو شيخ زيد بن سلطان جي مالي مدد سان اتي 75 گهر ٺهيا. ماڻهن کي اتي وسايو ويو. اڳ ۾ جيڪي جُهڳين جا مالڪ به نه هئا، انهن کي پڪين جاين سان زمين جا مالڪاڻا حق به مهيني اندر ملي ويا. پتو صاحب ماڻهن سان حقيقي محبت ڪندو هيو. جوانهن جو پيو نسل به پتي صاحب سان اڃا تائين محبت ڪندو پيو اچي.

شيخ زيد اسپتال ۽ ڪالوني

شيخ زيد بن سلطان جي ئي مالي مدد سان شيخ زيد ڪالوني، شيخ زيد وومين هاسپيٽل ۽ ٻارن جي هاسپيٽل به لاڙڪاڻي ۾ ٺاهي وئي. شيخ زيد بن سلطان لاڙڪاڻي ۽ پاڪستان جو گهڻو دورو ڪندڙ حڪمران هيو. پتي صاحب، سنڌ لاڙڪاڻي ۽ پاڪستان جا ڪيترائي ماڻهو عرب ملڪن ۾ ڪمائڻ لاءِ موڪليا، جتي انهن ملڪن جي ترقيءَ لاءِ ڪم ڪيو. پنهنجي ذاتي زندگي به بهتر ڪئي ۽ پاڪستان کي به زرمبادل ڪمائي ڏنو. پتي صاحب جيڪي ميڊيڪل ۽ انجنيئرنگ ڪاليج کوليا، ان مان فارغ ٿيل گريجوئيٽس به انهن ملڪن ڏانهن موڪليا ويا، جن مان ڪن جا نسل اتي اڃا تائين رهن ٿا. مزدور ۽ محنتي ماڻهو اتي ويا ۽ جام ڪمايائون. جنهن ۾ رتيديري ۽ شهدادڪوٽ جو بروهي قبيلو اهم آهي. اتان ڪمائي ڪري هتي اچي زمينون ورتائون. پاڻ زمينن جا مالڪ ٿي ويا ۽ هتي ساريال زمين جي قيمت به مهانگي ڪري ڇڏيائون.

درويش جمعو فقير

انهيءَ ساهه سيبائي لاڙڪاڻي جي هڪ ڊرامائي شخصيت هوندي هئي جمعو فقير. پتو صاحب کيس ڏاڍو پائيندو هيو. وزير خارج جي دور ۾ به کيس پاڻ وٽ گهرائي حال احوال ڪندو رهندو هيو. ۽ خبر چار وٺندو ۽ دل وندرائيندو هيو.

جڏهن پتو صاحب صدر ۽ وزير اعظم ٿيو ته پوءِ به ساڻس ڪچهريون ڪندو هيو. هڪ دفعي جڏهن پتي صاحب وزارت عظميٰ جي دور ۾ گهرايس ته جمعو گڏه سوڌو المرتضيٰ جي گيت تي پهتو. security وارن چيس ته گڏهه کي گيت تي ڇڏي وڃ. جمعو فقير پڙ ڪڍي بيٺو ته بابا منهنجي سواري هتان گم ٿي ويندي پوءِ توهان جو صاحب اهڙي سواري منهنجي لاءِ ڪٿان پيدا ڪندو؟ جڏهن سيڪيورٽي زور ڀريو ته جمعي فقير چيو مان وزير اعظم سان ملڻ نٿو وڃان! هن پاڻ مون کي گهرايو آهي. صورتحال خراب ٿيندي ڏسي سيڪيورٽي انچارج مجبورن کيس گڏه سوڌو اندر روانو ڪري ڇڏيو.

جمعو فقير گڏه گهليندو وڃي پتي صاحب جي خدمت ۾ حاضر ٿيو. جمعو فقير پتي صاحب سان حجابتو ته هيو پر سندس مان مرتبي جو به خيال ڪندو هيو ۽ ڪڏهن به بدفصيلتون نه ٿيو. وٽائي فقير وانگر ته چريا ڪريا آهيون، پر سمجهون سڀ ڪجهه ٿا. حال احوال کان پوءِ پتي صاحب چيس 'جمعا فقير: دعا ڪر! فقير چيس ته، دعائن سان ته بادشاهه ٿيو آهيون. نه ٿي ڳالهه وڻي ته وٽ منهنجو گڏه، بادشاهي ڏي مون کي! واقعي جمعي فقير واري بادشاهيءَ کي نه لهر نه لوڏو. پتو صاحب هونئن به پيرن فقيرن جي گهڻي عزت ڪندو هيو. ان ڏينهن جيڪڏهن پتو صاحب بادشاهي جمعي کي ڏئي ها ته شايد سندس زندگي بچي وڃي ها!

ڀٽي صاحب جا لاڙڪاڻي ۾ معمولات ۽ اوڀن ڪچهريون

ڀٽي صاحب جا لاڙڪاڻي ۾ ڪجهه معمولات هئا. جن تي سڄي عمر عمل ڪندو رهيو. عيد نماز نئون ديرو ۾ پڙهندو هيو، جيڪو سندس چاچي احمد خان ڀٽي ۽ سندس وڏي گهر واري محترم شيرين بيگم جو گهر هيو. اندر گهر ۾ متن مائٽن سان ملندو هيو. ڳڙهي خدا بخش قبرستان تي ويندو ۽ ڦل پڙهندو هيو. پوءِ ميرپور ڀٽي وڃي پنهنجي بزرگ نواب نبي بخش خان ڀٽي، جيڪو ممتاز علي خان ڀٽي جو والد هيو، ان سان ۽ ٻين مائٽن سان عيد ملندو هيو. پوءِ المرتضيٰ تي اچي پارتي ورڪن سان ملندو هيو. ٻئي ۽ ٽئين ڏينهن تي عام ماڻهن سان ملندو. اوڀن ڪچهري ڪندو هو. ڪن ماڻهن جا ڪم ڪار هوندا ته انهن تي حڪم ڏيندو هو. ڪم جلدي ٿي ويندا هئا، جو ڀٽي صاحب جي حڪم کي ڪنهن ۾ طاقت هئي جو ٿاري ان جو هڪ مثال هي به ته منهنجو دوست رجب علي قادري ماستر هيو. اهڙي ئي open ڪچهريءَ ۾ درخواست لکي کڻي ويو هيو، جنهن ۾ ڪسٽم ۾ نوڪريءَ جي advertisement به لڳائي ويو هيو. ڀٽي صاحب کي عرض پيش ڪيائين. کيس 15 ڏينهن کان پوءِ ڪسٽم ۾ Examiner جي نوڪري ملي، جنهن سان سندس اهل عيال سکيا ستابا ٿي ويا. منهنجي ماسٽر سرور منگيءَ ڀٽي صاحب درخواست لکي موڪلي، تن نوڪرين جون درخواستون هيون. تنهي جا Interview ٿيا، پارٽ جيڪا نوڪري پسند ڪيائين، ان جو آرڊر مليس. اهڙا اڪيچار مثال آهن.

ڀٽي صاحب ۾ بي شمار خوبيون ۽ صفتون هيون. پر بدنصيبيءَ سان ننڍي ۾ ننڍي سياسي مخالفت برداشت نه ڪري سگهندو هيو. سندس والد جا سياسي مخالف خان بهادر محمد ايوب کهڙو ۽ قاضي فضل الله عملي طرح خاموش ٿي ويا هئا. ٻين مخالف سياستدانن کي به پنهنجي پارٽيءَ ۾ چٽ يا لٺ سان آندائين، باقي جيڪي ٻاهر بچيا، تن سان محمد پنجيل SP اهي جنيون ڪيون، جيڪي ناقابل بيان آهي. سمجهه ۾ نٿو اچي ته ڀٽي صاحب اهڙن ڪارن ڪارنامن جي اجازت کيس ڪيئن ڏني هوندي، ۽ جي انهن ڪارنامن ۾ سندس مرضي شامل نه هئي ته پوءِ ان کي روڪ ٿو ڪونه ڪندو هو.

پنجيل خان ايس. پي

مون کي پنجيل خان SP سان پهرين ملاقات ياد آهي. اسان چار AC(UTS) لاڙڪاڻي ۾ هئاسون. ڪانٽس ٽائيم وٺي ملاقات لاءِ پهتاسون. ايس پي صاحب ان وقت آفيس جي آڏو هڪ وڏي وڻ جي هيٺان ويٺو هيو ۽ عرضدارن سان ملي رهيو هيو. اسان لاءِ چانهن آئي. هڪ عرضدار چيو: ”سائين منهنجي زال پڄي وئي آهي.“ ان تي گارين سان شروع ٿي ويو چئي ”پڄندي نه ته ڇا ڪندي.. پوءِ جيڪي لفظ چيائين، اهي هتي نٿا لکي سگهجن.“ اسان ڏي منهن ڪري چوڻ لڳو ’اسان آفيسر ٿي پيا آهيون، نه ته...‘ ان کان پوءِ عورتن تي گارين سان شروع ٿيو. تڏهن اسان ان بي مزي چانهن کي اڌ ۾ ڇڏي مصروفيت جو بهانو ڪري ڪانٽس موڪلايو. علي حسن منگيءَ جي تن پائيجن: قمر الدين منگي، سڪندر علي منگي (ٻئي ڀائر) ۽ خادم حسين منگي ’نوڊ رائييس ملز‘ جي نالي سان رائييس مل لڳائي. SP پنجيل خان ڪنهن ڳالهه تي قمر الدين منگيءَ سان ناراض ٿيو، جيڪو نوڊ رائييس مل جو ايگزيڪيوٽو ڊائريڪٽر هيو.

پنجيل خان مل جي هڪ مزدور کي پاڻ وٽ گهرائي قمرالدين جي خلاف درخواست ورتي ته ”قمرالدين مون کي ڏمڪيون ڏنيون آهن ته توکي مل جي نوڪريءَ مان ڪڍي ڇڏيندس ۽ مارائيندس. منهنجو ۽ منهنجي نوڪريءَ جو تحفظ ڪيو وڃي.“ هي الزام پوليس جي دخل اندازيءَ جو نه پيو بڻجي. پر SP صاحب قمر منگيءَ کي گهرائي جيل ۾ بند ڪري ڇڏيو. چئي ’قمر جو مٿو خراب آهي، نيڪ ٿئي ته پوءِ ڪيندو سانس.‘ قمر منگي منهنجو به ويجهو ماڻو هيو. ڊي سي خالد احمد ملڪ کان ٻاهر لنڊن ويل هيو. ڊي سي جي چارج AC/SDM لاڙڪاڻي محترم رشيد عباسيءَ وٽ هئي. منهنجي چوڻ تي هن پنجيل خان سان ڳالهايو. پنجيل خان گرم ٿي ويو. پنج گاريون قمر کي ته ڏهه گاريون پاڻ کي ڏنائين. چيائين قمر رات جيل ۾ رهندو، جيڪڏهن مان جيل مان ڪڍيومانس ته جڻ منهنجي... رشيد عباسيءَ سڄو قصو مون کي ٻڌايو. منگي صاحب چيف منسٽر جتوئي صاحب سان ملاقات ڪئي ۽ قمر منگي اڌ ڪلاڪ ۾ آزاد ٿي ويو.

محمد پنجيل پوليس ۾ بطور ڪانسٽيبل (PC) جي ڀرتي ٿيو هيو. پر پنهنجي ’ڪارڪردگيءَ‘ جي ڪري SP ۽ آخر ۾ لاڙڪاڻي ڊويزن جو D.I.G ٿيو. پر اها نوڪري گهڻي نه هلي. لاڙڪاڻو ڊويزن رد ٿي وئي. پنجيل خان ۽ خالد احمد ڪرل گرفتار ٿي ويا، 5 جولاءِ 1977ع تي ملڪ ۾ مارشل لا لڳڻ سان کين پتي صاحب جي خلاف ڪيسن ۾ اڙاڻڻ لاءِ چار وڇايو ويو. پر خالد احمد پتي صاحب جي خلاف سلطاني گواهه نه ٿيو ۽ ڪنهن طرح پنهنجي جان ڇڏائي، ڄام صاحب وٽ لنڊن وڃي رهيو.

پنجيل خان غير معمولي ترقي ڪئي. پتي صاحب جواڪ جو تارو هيو. پر پنهنجي اعمالن سبب پتي صاحب جي اک جو ڪڪ به ٿي پيو. وفاداريءَ ۾ اڪثر ايترو وڌي ويندو هيو جو هن جا عمل پتي صاحب لاءِ نيڪناميءَ جو سبب نه بڻيا.

بيا سڀ مخالف آرٽ ميچي بيٺا، پر پتي صاحب، خالد احمد ۽ پنجيل سمجهيو پئي ته لاڙڪاڻي جا شيخ، اسان جي يار قربان علي عباسيءَ جو پيءُ ۽ جماعت اسلاميءَ جو محترم جان محمد عباسي بيعت ڪرڻ لاءِ تيار نه هئا. انهن سان جيڪو ڏاڍ ٿيو ۽ بدتميزيون ڪيون ويون، اهي يقيناً پتي صاحب جهڙي پڙهيل ڳڙهيل ۽ ورلڊ ڪلاس ليڊر جي وڙ مطابق نه هيون. آخر ۾ اهي ڳالهيون ئي پتي صاحب جي تڪليف جو باعث بڻجيون. بدنصيبيءَ سان اسان سنڌ واسي، پاڪستان ملڪ ۽ دنيا جا ماڻهو وڏي caliber واري ليڊر کان محروم ٿي وياسين.

خالد احمد ڊي سي لاڙڪاڻو (خالد صاحب ويجهڙائيءَ ۾ فوت ٿي ويو)

خالد احمد ڪرل 1965ع بئچ جو CSP آفيسر هيو. سندس سنڌ ۾ پوسٽنگ بطور AC/SDM ٿندو محمد خان ۾ رهي. جيڪڏهن پتي هنڌ به سندس پوسٽنگ رهي ته اها مون کي خبر ڪانهي. 1972ع ۾ لاڙڪاڻي جو ڊي سي عبدالوهاب PCS آفيسر هيو. ان کي هٽائي 1973ع ۾ خالد صاحب کي DC ڪيو ويو ۽ جولاءِ 1977ع تائين اتي DC رهيو ۽ ڊي سي کان وڌيڪ لاڙڪاڻي جو بادشاهه لڳندو هيو. ڪنهن تي فلڪ نه پوندي هئس. نه ڪنهن تي اک ٻڌندي هئس. ’جسي پيا چاهي‘، ’اهو‘، ’پيا‘ هيو پتي صاحب...! پتي صاحب جنجي ساٿين جي عزت ته ڪندو هيو. پر ڪم پنهنجي مرضيءَ سان ڪندو هيو. جيڪڏهن مٿان اشارو ٿيندو هوس ته ڪنهن کي به جهنڊي پائڻ ۾ دير نه ڪندو هيو. اها ڳالهه به مشهور هئي ته ممتاز صاحب سان ڪونه ٺهندو.

هيو يا کيس ليکيندو ئي ڪونه هيو. پر حقيقت ائين نه هئي. هو سندس گهڻو لحاظ به ڪندو هيو. سردار پير بخش خان پتي جي به گهڻي عزت ۽ احترام ڪندو هيو.

خالد صاحب ڏاڍو سادو رهندو هيو. ڪاٺ ۾ به سادو ۽ پاڻ ۾ به سادو. لاڙڪاڻي ۾ وٽس به شرٽ ۽ پيٽ هئا ۽ هڪ فل سوت. رات جو ماني ڪونه کائيندو هيو ۽ ان جي جاءِ تي به ٽي ڊرنڪ هڻي وٺندو هيو. ڪنهن وٽ خانگي دعوت تي ڪونه ويندو هيو نه ئي لاڙڪاڻي جي ڪنهن ماڻهوءَ کي دعوت تي ڪڏهن گهر گهرايائين.

ڊي سي وٽ نارنگي رنگ جي Vox Wagon هئي. ان کي شوق سان هلائيندو هيو. ڊرائيور پويان ويٺو هوندو هيو. مون کي پاڻ سان گڏ ويهاري ڏيندو هيو. ايئر پورٽ تي يا ٻئي هنڌ وڃڻو هوندو هيس ته مان گڏ هوندو هيومانس. ڊرائيورنگ به ڪندو هيو ۽ ڪم به ٻڌائيندو ويندو هيو ۽ مان لڪندو ويندو هئس.

1976 ۾ ٻوڏ ۽ بارش ڏاڍي ٿي. 1973 کان به وڌيڪ. شهر جي ٻڌل گهٽين ۾ پيرين پٺڌ هلندو هو. ڊي سي اڳيان اڳيان، پيا آفيسر سندس ڪڍ. ماڻهن کي مشڪل مان ڪڍڻ ۾ مڙسيءَ جو ڪم ڪيائين. پتو صاحب به کيس ڪن خصلتن جي ڪري پيار ڪندو هيو.

منهنجي پٽ انيس قادر جي پيدائش ۽ غيبي ديري ۾ ٻوڏ جي ديوت

15 سيپٽمبر 1976 جو ڏينهن مون کي هميشه ياد رهندو. صبح جو رتيديري مان آفيس لاءِ نڪرندي مون کي wife ٻڌايو ته هوءَ delivery pain محسوس ڪري رهي آهي. اسان جي گهر ۾ فون جي سهولت ڪونه هئي، جو فون ڪري مان ڊي سيءَ کان موڪل وٺان. سو طئي ڪيو ته آفيس وڃي جلدي موٽي ايندس. ان ڏينهن مان پنهنجي پسند جا سفيد پينٽ ۽ سفيد ٽي شرٽ ۽ گاڙهي رنگ جو سينڊل پائي آفيس آيو هوس.

ڏهين بجي مون کي حڪم ٿيو 'آجائو'. مون سمجهيو ته شايد ايئرپورٽ تي حسبِ معمول روانگي آهي. نارنگي رنگ جي Vox Wagon جي ڊرائيورنگ سيٽ سنڀاليائين. مان سائيڊ سيٽ تي ويٺس. سڌو المرتضيٰ هائوس جي سامهون اسٽيڊيم ۾ پهتو. اتي آرميءَ جو هڪ هيليڪاپٽر بيٺو هيو. جيڪو rain ۽ flood رليف لاءِ ڊي سي جي حوالي هيو. پاڻ به هيليڪاپٽر ۾ ويٺو ۽ مون کي به ويهاريائين. خبر نه هئي ته منزل ڪهڙي هئي. اهو پهريون موقعو هيو جو مان ڪنهن هيليڪاپٽر ۾ ويٺو هئس. شهر جو لوفلائيٽ ڪري چڪر لڳايو ويو. شايد برسات جي صورتحال جو جائزو وٺي رهيو هيو. پوءِ اولهه طرف روانو ٿيو. هر طرف پاڻي ئي پاڻي هيو. اڳتي هلياسون ته F.P. Band نظر آيو. لاڙڪاڻي ضلعي کي ٻن طرفن کان بند آهن: هڪ عاقل - آگاڻي بند، جيڪو درياءَ جي پاڻيءَ کي روڪڻ لاءِ آهي. ايف پي بند ان لاءِ آهي ته ڪير ٿر پهاڙ کان برساتن جي لهندڙ پاڻيءَ کي ضلعي جي آباد علائقن ۾ داخل نه ٿيڻ ڏي.

بند ڪراس ڪري هڪ سڪي پوئي تي هيليڪاپٽر لينڊ ڪيو. نسبتاً وڏو ڳوٺ پئي نظر آيو. مون کي خبر نه هئي ته ڪهڙو ڳوٺ هيو. پئي لتاسي. هيليڪاپٽر بند ٿيو. پاڻت به لتا. لڳو ته ڪوڊگهو پروگرام هيو. سامهون ڪافي ماڻهو نظر آيا. انهن ۾ مون هڪ نوجوان کي سڃاتو. هي نوابزادو شبير احمد چانڊيو هيو. غيبي ديرو؟ مون پنهنجي پاڻ کان سوال ڪيو. ها اسان تاريخي ۽ مشهور ماڳ غيبي ديري ۾ هئاسون، جيڪو سردار غيبي خان چانڊيو جي ذات، ان جي وڏي جاگير ۽ سندس سخاوت جي ڪري مشهور آهي.

چوندا آهن ته غيبي ديرو جاگير ۾ سڄو ڏينهن گهوڙو ڊوڙائجي ته جاگير جون حدون ختم نه ٿين. شبير خان اورتو آيو. اسان اڳتي سرياسون. ڊي سي صاحب سان مليو. مون سان به خير خيريت ڪيائين 'چيائين توهان به' مون مسڪرايو. سندس پاڻ ۽ ٻيا ويجهو مائٽ اسان سان مليا. سندن اوطاق تي آياسون. حال احوال ٿيا. علائقي جي ماڻهن جي ضرورت جو DC صاحب کاتو لڳايو. ڪجهه سامان اڳ ۾ ئي پهتل هيو. اتي رليف جي سامان جو بندوبست ۽ ورهاست ڪرڻي هئي. تپيدار ۽ روينيو جو ٻيو عملو به اتي موجود هيو پر ڪو آفيسر نظر نه آيو. ڀتي صاحب جاگيرون ۽ سرداريون ختم ڪيون هيون. سرپلس زمين Land Reform Act موجب بي زمين هارين ۾ ورهائي وئي هئي.

ڊي سي صاحب مون کي چيو "تون هاڻي هتي ره. جيستائين ايمرجنسي آهي ۽ ماڻهن جي پرگهه لهر ۽ امدادي سامان جي ڌيان سان ورهاست ڪر." کيس اهو به ٻڌائي نه سگهيس ته منهنجي زال ڏکي حالت ۾ آهي.

ڊي سي صاحب کي خدا حافظ چيو سين. هيليڪاپٽر کي ويندو ڏسندو رهيس. شام جو خط ڏئي هڪ ڪوتار کي ڪپڙن، ٻئي سامان ۽ خبر چار لاءِ رتيديري موڪليم.

رات جو گرمي به هئي ۽ مچر به نه بجلي، نه پڪو. اچي پينٽ ۽ شرٽ ۾ سمهي پيس. جاگير جا مچر به ڄڻ جاگيردارا ڪنهن جو حڪم نه پئي مٿن هليو. مچر ته ڪجهه مرن پيا پر رت جا داغ منهنجي جسم ۽ ڪپڙن تي ڇڏي پئي ويا. صبح جواڻيم ته ڪپڙا ڇٽ. ڪپڙا ته ڇڏيو منهن به سڄو داغ داغ! نم جو وڻ ڳوليم. ڏندڻ پٽيم ۽ وات صاف ڪيو. تڙ ڪيو ساڳيا ڪپڙا پاتا. ڪم جو جائزو ورتو. سامان جي ورهاست شروع ڪئي.

ڪوتار هڪ ڏينهن ڇڏي پئي ڏينهن شام جواڻي پهتو. سامان سان اها به خوشخبري آندائين ته مون کي پٽ (انيس قادر منگي) ڄائو آهي. تڙ ڪري ڪپڙا مٽائيم ۽ ماڻهن جهڙو ماڻهو ٿيس. پنجين ڏينهن خالد صاحب هيليڪاپٽر تي آيو. ڪم جو جائزو ورتائين. شاباش ڏيڻ سندس عادت ۾ شامل ڪونه هيو. سڀني ماڻهن منهنجي تعريف ڪئي، ڪا شڪايت ڪونه ٿي. مون کيس پٽ جو ٻڌايو مبارڪ ڏنائين. موڪل گهري مانس، جيڪا ڏنائين.

بيٽيءَ تي چڙهي بند تي پهتم ۽ پوءِ بس ۾ لاڙڪاڻي ۽ سج لٿي ڌاري رتيديري پهتس. انيس جي چني هئي.

ڪالونيءَ ۾ پلاٽ

هڪ ڏينهن حسبِ معمول بس ۾ لاڙڪاڻي پئي ويس. پير بخش خان گهانگهرو به بس ۾ هيو. مون کي چيائين ته لاڙڪاڻي ۾ ڪالوني پئي ٺهي تون به پلاٽ لاءِ درخواست ڏي. ڊي سيءَ کي چوندين ته پلاٽ ملي ويندو.

مون درخواست ته ڏني، پر DC کي چوڻ جي همت نه ٿي. پر پوءِ جڏهن الاٽمينٽ جي وقت منهنجي درخواست تي ڊي سيءَ جي نظر پئي ته چيائين ته هن کي مون اڳ ۾ ئي پلاٽ الات ڪري ڇڏيو آهي. ايئن مون کي 1000 والن جو وڪيل ڪالونيءَ ۾ پلاٽ مليو. جيڪو مون 2005 ۾ وڪرو ڪري ڇڏيو. هيئن ئي هڪ عاليشان پرائيوٽ اسپتال ٺهي وئي آهي.

کرل

خالد احمد جي، DFO عبدالرشيد کرل ۽ نواب لاهوريءَ جي خاندان سان گهڻي ويجهڙاڻپ هئي، چو ته ٽئي کرل آهن. نواب امير علي خان لاهوري به گهڻن سالن کان اچي لاڙڪاڻي شهر ۾ آباد ٿيو هيو. لاڙڪاڻي جي شهر جي ٺاهڻ ۽ سڌارڻ ۾ سندس وڏو حصو آهي. عبدالرشيد کرل صاحب جو خاندان به سالن کان خيرپور جي ڪچي ۾ ويٺو آهي. سندن تعلق جتي خيرپور سان آهي. اتي لاڙڪاڻي سان به آهي. رشيد کرل انهن ڏينهن ۾ لاڙڪاڻي ۾ DFO هيو. لاڙڪاڻي کان نئون ديرو ۽ لاڙڪاڻي کان موهن جو ڌرو ايئرپورٽ تائين، جيڪا يوڪليٽس جي خوبصورت بلاتيشن ٿيل هئي. اها به کرل صاحب ڪئي هئي. انهن ڏينهن ۾ ممتاز علي خان ڀٽي ۽ نسيم کرل جي زمينن جي دنگن تي اڻٻڌت هئي. ممتاز صاحب نسيم کرل کي سندس لکيل 'آٽ' افساني کي سبب بڻائي MPOIDPR ۾ بند ڪيو. کرل فيمليءَ ڏاڍو suffer ڪيو. هاڻي ته PPP سان آهن. نسيم احمد کرل MPA به آهي. پر ممتاز صاحب ۽ کرل جا اڃا تائين تر سنوان نه آهن.

عبدالوحيد ڪٽپر

هڪ سينيئر ۽ پروفيشنل وڪيل هيو. اصل مديجي، پوءِ ڏوڪريءَ ۾ ۽ آخر ۾ لاڙڪاڻي ۾ اچي settle ٿيو. اسان جي فيمليءَ جو سندن خاندان سان گهڻو تعلق رهيو. ڪڏهن پاڻ سياست ۾ نه رهيو. ڪرمل سائيڊ تي لاڙڪاڻي جو وڏي ۾ وڏو وڪيل سمجهيو ويندو هيو. ڀٽي صاحب سان ڪجهه سياسي ڪيسن ۾ سندس واسطو پيو. 1967 ۾ ڀٽي صاحب جي دعوت تي پارٽيءَ جي ٺاهڻ وارن ۾ شريڪ ٿي ويو. ڀٽي صاحب سان عشق هيس. ڀٽو صاحب به ڪيس پيار ڪندو هيو. عزت ڏيندو هيو. سندس ذهانت، ڏاهپ ۽ ايمانداريءَ جي ڪري جلد ئي ڀٽي صاحب جي اک جو تارو ٿي ويو. لاڙڪاڻي ضلعي جو پ پ جو صدر پ پ پ سنڌ جو صدر سينيئر وزير صحت ۽ هڪ وقت ايڪنگنگ CM به رهيو.

ڪٽپر صاحب جو گهر ۽ لائبرري

ڪٽپر صاحب جي ايمانداري ضرب المثل هئي. وزارت جي ڪري سندس وڪالت بند ٿي وئي. رڳو پگهار تي گذر سفر هئس. ڪٽپر صاحب جو گهر باقراڻي روڊ جي ڪنڊ تي ننڍڙي پلاٽ تي هيو. هيٺ سندس آفيس ۽ لائبرري ۽ مٿي سندس گهر هيو. فيصلو ٿيو ته سندس گهر خريد ڪري اُتي سر شاهنواز ڀٽو لائبرري ٺهرائجي. سودو ٿي ويو ان جي بدلي ڪيس 500 والن جو پلاٽ سيشن جج جي گهر جي ڀرسان ڏنو ويو ۽ ڪجهه پئسا عيوضي به ڏنا ويا. هڪ گهر ڪٽپر صاحب جو ڏنو. ٻيون هڻ شروع ٿيو. پاڻ ٻارن سان سرڪاري گهر ۾ ڪراچيءَ رهندو هيو.

سر شاهنواز ڀٽو لائبرري

لائبرريءَ جو ڪم به تيزي سان هلي رهيو هيو. جڏهن آئون Liaison Officer ٿيس ته مون تي اهو فرض

رڪيو ويو ته آفيس ۾ پهچڻ کان اڳ ۾ مان لائبرريءَ جي Site تي وڃان ۽ ڏهاڙيءَ جي رپورٽ تيار ڪري DC کي پيش ڪريان. ٻن ٽن هفتن کان پوءِ مون کي ڪم سمجھ ۾ اچڻ لڳو. چار منزل ڊگهو نقشو جيڪو ترڪيءَ جي آرڪيٽيڪٽ ٺاهيو هيو اهو به آفيس ۾ پيل هيو. پلاٽ ننڍو هيو. ڪورڊايريا وڌيڪ ۽ اڀي هئي. ماڻهن کي سامهون ڏسڻ لاءِ مناسب جڳهه ڪونه هئي. جيڪڏهن ڪنڌ مٿي ڪري لائبرريءَ کي ڏسجي ته توڻي يا پٽڪو ڪري پوڻ جو انديشو هيو. مون ان کي ڇڏڻ شروع ڪيو. پيڙهه جو ڪم هلي رهيو هيو. مون متبادل مناسب جڳهه ڳولڻ شروع ڪئي. رضا شاهه ڪبير (VIP) روڊ جي سونهن، ڀٽي صاحب ۽ ڊي سي صاحب جي ڪمزوري هئي. سو مون اتي پلاٽ ڳولهي لڌو جتي موجوده سر شاهنواز ڀٽو لائبرري آهي. اهو پلاٽ ايگريڪلچر کاتي جو هيو. جنهن جي ايراضي 3-0 ايڪڙن کان وڌيڪ هئي. هڪ ڏينهن صبح جو جيئن site وٽ ڪري ڊي سي صاحب کي Briefing ڏني، مون پلان جي خوبصورتيءَ جي تعريف ڪئي. وري چيو ته ”ايترو خوبصورت ترڪش عمارت جو نمونو ماڻهو پوري طرح Enjoy نه ڪري سگهندا.“

DC سوال ٻه نگاهن سان مون ڏي ٺهاريو ته ”اڄ گونگو ڳالهائي ٿو.“ مون کيس ٻڌايو ته هڪ ته site شهر ۾ اندر آهي. عام شاهراهه تي نه آهي. ٻيو ته هيتري ورثيڪل بلڊنگ ڏسڻ لاءِ آسپاس ۾ کليل ۽ ڊگها روڊ هجن، جيڪي ڪونه آهن. ٽيون ته وچ شهر ۾ لائبرريءَ جو ماحول نه ٿو ٺهي. ڪجهه سوچيائين. پلان ڏنائين. مون کي چيائين ته تنهنجي دماغ ۾ چاهي. مون چيو اها لائبرري اتي نه ٺاهجي. نهه ٻه پڇيائين: ته پوءِ ڪٿي ٺاهجي؟ مون کيس تفصيل سان لوڪيشن جو ٻڌايو. ٻاهر نڪتو فاسي ۽ ۾ چڙهي نئين site تي پهتاسين. جڳهه ڏنائين. VIP روڊ تي ڪشادو پلاٽ، جنهن تي ڪاٺ ڪٻاڙ پيو هيو. ڀرسان ڊگري ڪاليج هيو. سڪ سائت واري جڳهه. جيتري چاهجي، اوتري وڏي لائبرري ٺاهجي. مون کي چيائين ته ”ڇڱو سڀاڻي موجوده سائيت تي ڪم روڪرائي ڇڏ. مان PM صاحب سان ڳالهائين ٿو.“ ٻئي هفتي فيصلو ٿي ويو. آرڪيٽيڪٽ کي گهرايو ويو. کين نئون site ڏيکاريو جيڪو هنن پسند ڪيو تنهن تي کين نئين design ۽ پلان ٺاهڻ جو حڪم ڏنو ويو. نئون پلان هنن ٻن هفتن ۾ پيش ڪيو. اسلام آباد ۾ هنن ڀٽي صاحب جي روبرو ان پلان جي presentation ڏني ۽ ڪم شروع ٿي ويو.

مان اهوئي ساڳي مانيٽرنگ جي ڪم سان لڳي ويس. 1976 جي آخر ۾ منهنجي بدلي ٿي. حڪومت جي جولاءِ 1977 ۾ وڃڻ سان لائبرريءَ جو ڪم بند ٿي ويو. پر محمد هاشم DC پنهنجي وقت ۾ ان ڪم کي ٻيهر 1985ع ۾ شروع ڪرايو ۽ مڪمل ڪرايو.

ڪٽپر صاحب کي سزا

پوءِ جڏهن مارشل لا جي نتيجي ۾ ڀٽو حڪومت وئي ته ان سان گهڻن ئي اهم ليڊرن تي ڪيس داخل ٿيا. جنهن مان ڪٽپر صاحب به سرفهرست هيو. جتي مٿس ٻيا الزام لڳا، اتي اهو الزام به لڳس ته وڏن پئسن تي معمولي گهر وڪڻي اهم جڳهه تي پلاٽ حاصل ڪيائين، ۽ گهر ٺهرايائين. گهر جنهن مقصد لاءِ وڪيو هئائين، ان مقصد لاءِ استعمال نه ٿيو.

ڪٽپر صاحب وڏو عرصو جيل ۾ رهيو. سندس اهو نئون گهر ملٽري سرڪار ضبط ڪري ورتو. پراڻو گهر/پلاٽ به ويو. ٻه به ويون ته ڇهه به ويون. وڏو ظلم ساڻس اهو ٿيو ته مٿس وڪالت ڪرڻ جي به پابندي

لڳائي وئي ۽ سندس سنڌ به ضبط ڪئي وئي. ان کان پوءِ جڏهن آزاد ٿيو ته پنهنجو ۽ ٻارن ٻچن جو پيٽ پالڻ لاءِ ڪراچيءَ لاري ۾ ميڊيڪل اسٽور کوليائين، جنهن تي ڪيئي سالن تائين گذر سفر ڪندو رهيو. بدنصيبِيءَ سان اهڙي شخص جي خدمتن جو پ پ پ قدر نه ڪيو ۽ بينظير صاحبہ جي پنهني حڪومت ۾ سندس تجربي جو فائدو نه ورتو ويو. بيگم نصرت ڀٽو ڪجهه وقت لاءِ کيس زيد بن سلطان ترست جو ايڊمنسٽريٽر ڪيو.

31 ڊسمبر 1989 تي ڪراچيءَ مان لاڙڪاڻي وڪالت جي سلسلي ۾ آيو. مون کيس پنهنجي گهر تي منجهند جو مانيءَ تي گهرايو. مون ان وقت جي لاڙڪاڻي جي ڪمشنر K. B Rind کي به دعوت ڏني. ماني کائي ڊگهي ڪچهري ڪئي. اسان صرف ٽي ڄڻا هئاسون، مون کيس چيو ته مان توهان جو ڪجهه ڪجهه ڏوهي آهيان ۽ اڄ توهان جي آڏو اعتراف ٿو ڪريان، پوءِ مون کيس سندس پلاٽ تي لائبرري ٺهرائڻ وارو قصو ٻڌايو. پاڻ کليو ۽ رند صاحب به Enjoy ڪيو. ڪٽر صاحب جي وفات کي ٽي چار سال ٿي چڪا آهن. پاڻ ڪراچيءَ ۾ دفن آهي. اسان جي family جا سندس خاندان سان نه فقط سنا تعلقات آهن، پر سندس ناني سابق وزير، حسن علي چانهي ۽ سندس نياڻي ناهيد چانهي سان به تمام گهڻي ويجهڙائي آهي.

اشرف عباسي صاحب

ڀٽي صاحب جي ان دور ۾ محترم بيگم اشرف عباسي صاحبہ قومي اسيمبليءَ جي ڊپٽي اسپيڪر هئي. ان کان اڳ ۾ عورتن کي اهڙي اهم سياسي سيٽ ڏيڻ جي روايت ڪونه هئي. ڀٽو صاحب تاريخ ساز ماڻهو هو. هن عام ماڻهن مان ليڊر ٺاهيا. ليڊرن مان هيرو ٺاهيا. پوءِ انهن جڏهن ڀٽو صاحب کي ڇڏيو ته هيرو مان زير وڻي ويا.

في الحال ته هتي مان غلام مصطفيٰ ڪر جو مثال ٿو ڏيان، جيڪو شير پنجاب ٿي ويو. آرمي ۽ ايتري چيف کي اغوا ڪري گورنر هائوس پنجاب ۾ بند ڪيائين. پنجاب پوليس جي هٿ تال، آرميءَ جي انڪار کان پوءِ پنهنجي سياسي ورڪرن جي مدد سان چٽيائين. اها ليڊرشپ ڀٽي جي هئي، جنهن 30-40 سالن جي عمر جا گورنر مقرر ڪيا ۽ انهن کي ڪامياب ڪري ڏيکاريو. پر بيگم عباسيءَ ۽ ان جي خاندان نسل در نسل ڀٽي خاندان سان نپايو ۽ ڪڏهن به پير پنتي نه ڪيو. بدنصيبِيءَ سان شهيد بينظير ڀٽو جي وفات کان پوءِ عباسي خاندان پوئتي ٿي ويو يا کين پوئتي ڪيو ويو.

رتيدرو جو چيئرمين

عبدالرزاق سومرو وڪيل ۽ عبدالواحد سومرو ۽ سندس گهرواري بيگم رقيه خانم سومرو ڀٽو خاندان سان ويجهڙا رهيا. سومرو عبدالرزاق BD سسٽم ۾ 1960 ۾ رتيديري جو ٽائون ڪميٽيءَ جو Chairman ٿيو ۽ ٻي اليڪشن ۾ عبدالواحد سومرو Chairman ٿيو. سندس پٽ ڊاڪٽر شفقت سومرو 2005 ۾ مشرف واري بلدياتي نظام ۾ تعلقه ناظم ٿيو.

بيگم رقيه سومرو ضلعي پ پ ۽ سنڌ پ پ جي وومين ونگ جي صدر رهي. بيگم فاطمه عبدالرزاق سومرو به ضلعي پ پ جي صدر رهي.

بيگم رقيه سومرو ڊگهو عرصو PPP جي MNA ۽ MPA رهي. هاڻي سندس صحت صحيح ٿي رهي. سندس ڌيءَ سيمي سومرو PPP جي ايم. پي. اي آهي. 2015 جي اليڪشن کان پوءِ رتيديري ميونسپل جو غلام مصطفيٰ گهانگهرو چيئرمين ۽ سيد ميهرا شاهه جسٽس ديدار حسين جو سٽ وائيس چيئرمين ٿيو آهي.

سيد خاندان رتيديري جي سياست ۾ اڳيرو هيو. سائين وريل شاهه مسلم ليگ جي سياست ۾ اڳيرو هوندو هيو. پاڪستان ٺاهڻ واري مسلم ليگ جي ڪردار کي رتيديري ۾ گرمائڻ وارو سيد وريل شاهه هيو. شاهه صاحب، سيد بچل شاهه ۽ راجا غضنفر جو والد هيو. قاضي فضل الله ۽ کهڙي محمد ايوب جو پير جهلو هيو.

پتي صاحب 1958ع کان پوءِ چمڪڻ شروع ڪيو ته شاهه صاحب سندس مخالفت نه ڪئي. 1970ع جي اليڪشن ۾ شاهه صاحب بيماري جي بستري تي هيو. پتي صاحب سندس مزاج پرسيءَ لاءِ ويو ۽ کيس چيائين ته PPP ۾ شامل ٿيڻ جو اعلان ڪريو. منهنجي ڄاڻ موجب شاهه صاحب چيس ته ”منهنجا سڀ پٽ ڀائٽيا توهان سان آهن. منهنجون دعائون به توهان سان آهن. اعلان ڪريان يا نه ڪريان، کهڙو ٿو فرق پوي“

جسٽس ديدار حسين شاهه

ان خاندان مان سيد ديدار حسين شاهه جو ستارو چمڪيو ۽ خوب چمڪيو. وڪالت شروع ڪيائين. بينظير صاحبه کيس ممتاز پتي صاحب جي روبرو اليڪشن ۾ بيهاريو. جڏهن ته پراڻا گهاگهه پيپلا ۽ سياسي شخصيتون ۽ پتي خاندان جو ڪوبه فرد اهڙي همت ڪرڻ لاءِ تيار نه هيو. ڪنهن وقت سائين ديدار حسين شاهه PPP جي سياست ۾ ممتاز پتي صاحب جو ساٿي يا ورڪر ٿي ڪم ڪندو هيو. پوءِ جڏهن پارٽيءَ آخر ۾ اهوفيلو ڪيو ته سيد ديدار شاهه رتيديري جي تڪ تان ممتاز صاحب جي مقابلي ۾ بيهي ته گوڏا ڪوڙي بيهي رهيو. هن اها سٽ ڪئي. سيد ديدار شاهه صاحب جي سياست جي شروعات هڪ ڊرامائي انداز ۾ ٿي. شاهه صاحب 1988ع ۽ 1990ع ۾ ممتاز صاحب کان سٽ کڻي ويو.

سيد ديدار شاهه سنڌ اسيمبليءَ ۾ تمام سٺو پرفارم ڪيو. سيد صاحب سنڌ جي حقن جي معاملي تي پارٽي لائين ڪراس ڪري به ڳالهائيندو هيو. 1990ع ۾ ڄام حڪومت هئي. پ پ لاءِ ڏکيو دؤر هيو پر ان ۾ به شاهه صاحب خوب پاڻ موڪيو.

1993ع واري اليڪشن ۾ ممتاز صاحب ڪامياب ٿيو. پاڪستان ليول ۽ سنڌ ۾ PPP جي حڪومت ٿي. شاهه صاحب کي 1994ع ۾ سنڌ هاءِ ڪورٽ جو جج مقرر ڪيو ويو. پوءِ پاڻ سنڌ هاءِ ڪورٽ جو چيف جسٽس ٿيو ۽ سپريم ڪورٽ جو جج پڻ ٿيو. جتان 2002 ۾ رٽائر ڪيائين.

کيس NAB جو چيف پڻ ڪيو ويو. پر سندس پراڻي ساٿيءَ جسٽس افتخار محمد چوڌريءَ کي اها ڳالهه نه وئي. جلديشريءَ ۾ اهو به عجيب دؤر هيو. 104 هاءِ ڪورٽن ۽ سپريم ڪورٽ جا جج برطرف ڪيا ويا.

ديدار حسين شاهه صاحب جتي وڏو جج، وڏو عملدار ۽ شاندار پارليامينٽرين رهيو. اتي هن ۾ بي انتها خوبيون، خصلتون ۽ ماڻهپو به آهي. ڪنهن کي به گهٽ ۽ ڪمتر نه سمجهندو آهي. وس آهر هر ڪنهن جي مدد ڪرڻ لاءِ تيار هوندو آهي. دسترخوان، دل ۽ دماغ جو ڪشادو. مرڻي پرڻي تي تعلقدارن سان پيرو

ڪندو رهندو آهي. هاڻي 80 سالن جي عمر کي ويجهو پهتو آهي. اهڙا ماڻهو اعليٰ قدرن جا پاسدار هوندا آهن. الله تعاليٰ سائين ديدار حسين شاهه کي وڏي عمر عطا ڪري هن وقت پرستن يونيورسٽيءَ جو پروفيسر آهي.

*

مان سال سوا (UT) AC لاڙڪاڻو رهيس. پر ڪنهن به AC/SDM يا مختيارڪار جي بدلي نه ڏي سيءَ ڪرائي، نه ڪنهن پئي ڪئي. خالد صاحب سيني کي ٽيم ڪري کڻي هليو. ڊپٽي ڏيندو هيو. پر مارائيندو ڪونه هو. هر ڪو پنهنجي جاءِ تي active ۽ خبردار ڪو ڪم ڪنهن کان نه ڪندو هو. ست تعلقه آفيسر هئا، انهن مان ڪن جا نالا ياد آهن: غلام دستگير ابڙو، غلام مصطفيٰ جوکيو، محمد بخش سومرو، رسول بخش منگي وغيره هي سڀئي مختيارڪار هئا. ڏي سيءَ جي آفيس ۾ سپرنٽينڊنگ جي اهم پوسٽنگ ٿيندي آهي. اها دراصل DC آفيس جو دماغ سمجهي ويندي آهي. هڪڙو اهڙو دماغ مظفر حسين ابڙو به هيو، جيڪو پينگ پيٽندو هيو پر سدائين ڦڙت هوندو هيو. ڏي سيءَ جو PA اڪبر راشدي هوندو هيو. ڇا ته ماڻهو هيو. اهڙا ماڻهو ۽ عملدار مان گهٽ ڏٺا. (UT) AC جي زماني ۾ منهنجو استاد هيو. مان ڪانٽس ڪندو هئس. 97-1996 ۾ مان جڏهن لاڙڪاڻي جو ڏي سي ٿيس ته راشدي صاحب اتي ڪانٽريڪٽ تي Red Crescent ۾ ڪم ڪندو هيو، جنهن جو صدر DC هوندو آهي. منهنجو مٿس گهڻو پروسو هيو. کيس مان اڃا تائين استاد ڪوٺيندو آهيان.

پهرين پوسٽنگ ڪراچيءَ ۾

آڪٽوبر 1976ع ۾ مون کي ڪراچي ۾ سٽي ڪورٽ ۾ (ACM) Additional City Magistrate ڪري موڪليو ويو. ڪراچي وڃڻ اسان لاءِ ڏاڍو ڏکيو هيو.

بابا جي دوست کان چارج ورتي

ٻن ايڊائي مهينن ۾ جان چڙايم. سکر ۾ منهنجي واڀڻا ۾ ڊيپوٽيشن تي (Lao) Laud Acquisition Officer طور پوسٽنگ ٿي. اتي شمس الدين سومري کان جنوري 1977 ۾ چارج ورتو. جيڪو منهنجي والد سان گڏ ڪم ڪري چڪو هيو. سکر جي پوسٽنگ منهنجي لاءِ سهولت واري هئي. واڀڻا جو هڪ نئون ٽن ڪمرن وارو بنگلو مليو. سرڪاري جيب، پيٽرول، ڊرائيور، بورچي، ٺٽ نانگر، وڏو شهر، دوا درمل، ڊاڪٽر جو سڪ، ڳوٺ جي ويجهڙائي، سکر هونئن به مون کي خوابن جو شهر پائيندو آهي. نوان ڪتاب ۽ رسالا ملندا هئا. گهڻا گهر وٽان shopping جو مزو. ڪافي دوست اسسٽنٽ ڪمشنر اتي post ٿيل هئا. انهن سان ڪچهريون، ملاقاتون ۽ دعوتون. اڪيلائي محسوس نه ٿيندي هئي. PD واڀڻا اسان جو ڳوٺائي ۽ منهنجي دوست ڊاڪٽر منور راڄپر جو پيءُ، محمد صلاح راڄپر هيو.

سکر جو ماحول

منظور اعوان، انور ڪوکر، احمد بخش ڪوکر، مير شفقت، اڪبر سومرو (جيڪو منهنجو لاڙڪاڻي

هاستل ۾ روم ميت هيو، سيد جاويد شاهه جيلاني خيرپور وارو ۽ ٻيا نوجوان دوست سکر ۽ روهڙي ۾ مختلف کاتن ۾ نوڪرين ۾ لڳل هئا. اسلام الدين شيخ، انور ڪوڪر SDM سکر سان ويجهو هوندو هيو. تنهن ڪري اسان جي حلقو ۾ شامل هيو. کيس تڏهن چونڊائي اسلام الدين ڪوڪر والا هئا. انهن ئي ڏينهن ۾ 1979 ۾ سکر جو ميئر ٿيو ۽ سندس ڀاڳ ڪليو. سلمان فاروقيءَ کي ويجهو ٿيو ۽ گورنر عباسيءَ جو Family Friend ٿي ويو. سکر جو MNA علي حسن منگي صاحب 1970 ۽ 1977 جي election ۾ چونڊجي ڪامياب ٿيو هيو. 1970 ۾ ته منگي صاحب هڪ سياسي معرڪو سر ڪيو. پيرزاده عبدالستار ڪنهن وقت سنڌ جو CM رهيو هيو ۽ وفاقي وزير اي ڪي. بروهي جيڪو نالي وارو قانوندان ۽ وزير هيو ۽ محترم مولانا عبدالڪريم بيزاري کي 1970 واري اليڪشن ۾ شڪست ڏني. پاڻ آزاد اميدوار ٿي اليڪشن ۾ بيٺو هيو. پر کيس PPP جي سپورٽ هئي. اليڪشن ڪٽڻ کان پوءِ منگي صاحب PPP ۾ شامل ٿي ويو. منگي صاحب هميشه ڀتي صاحب کي ويجهو رهيو ۽ سندس دوست هيو. 1985 جي نان پارٽي اليڪشن ۾ اسلام الدين شيخ جي مقابلي ۾ هارائي ويو. اسلام الدين شيخ، جوڻيجي صاحب جي حڪومت ۾ منسٽر آف اسٽيٽ ٿيو. پر مٿس ڪي الزام لڳائي وزارت کان ڌار ڪيو ويو. ان دؤر ۾ اسلم سنجراڻي صاحب، اسلام الدين جو سينيئر پرائيويٽ سيڪريٽري ۽ لاڙڪاڻي شگرمل جو جنرل مئنيجر رهيو.

اسلام الدين پوءِ پير صاحب ڀاڳاري جي مدد سان Senator ٿيو. هاڻي (2015 ۾) به PPP جو Senator آهي. پاسا مٽائي زرداري صاحب جي مهربانيءَ سان PPP ۾ آهي. پاڻ Senator، ته پٽ نعمان شيخ وري سکر مان MNA. منگي صاحب 1988 ۾ آخري election کٽي. 1990 ۾ پ پ پ کيس ٽڪيٽ نه ڏني. 1993 ۾ منگي صاحب جو 82 سالن ۾ death ٿي ويو. ائين منگي خاندان جا سکر مان سياسي طرح ٽپڙ ويڙهجي ويا. هاڻي سيد خورشيد شاهه جو سکر جي سياست ۾ ٻول بالا آهي، ۽ پاڪستان جي قومي اسيمبليءَ ۾ PPP جي پاران مخالف ڌر جو اڳواڻ آهي. سنڌ ۾ به PPP جو سگهارو ليڊر سمجهيو آهي. اڪثر سندس لاءِ سنڌ جي CM ٿيڻ جون افواهون به هلنديون رهنديون آهن. ڏسجي ته اهي افواهون ڪڏهن ٿيون حقيقت جو روپ وٺن، يا افواهون افواهون ٿيون رهن. پر اها حقيقت آهي ته خورشيد شاهه صاحب پاڻ کي، مرحوم مخدوم محمد امين فهيم کان پوءِ PPP جو مضبوط سياسي ليڊر ثابت ڪيو آهي.

علي حسن منگيءَ جا پويان!

منگين جو بخت، علي حسن منگي صاحب پاڻ سان قبر ۾ ڪنڀون ويو. هاڻي ته ڪو منگي سکر مان ڪائونسلر به نه چونڊجي سگهيو آهي. سندس پيارو پٽ، گلو آفتاب منگي به ٽي سال ٿيندا ڪراچيءَ ۾ فوت ٿي ويو ۽ پيءُ ماءُ جي قبرن جي ڀرسان ڪراچيءَ ۾ دفن ڪيو ويو. منگي صاحب جي نياڻي ڊاڪٽر انور منگي، ڪراچي Bath Island ۾ رهي ٿي. سندس ٽيئي ٻار بي انتها هوشيار ۽ پروفيشنل آهن. پٽ بابي هوسٽن ۾ رهي ٿو. سندس عمر چاليهن سالن کان ڪجهه مٿي آهي ۽ USA جي چونڊ دل جي ماهر ترين ڊاڪٽرن / سرجنن مان هڪ آهي. ڌيءُ نوين (نومي) منگي ڪراچيءَ ۾ رهي ٿي. Bloom Berg TV Channel جي ڪنٽري مئنيجر آهي. ڊان اخبار ۾ Social Issues تي مستقل ڪالم لکندي آهي ۽ Ali Hassan Mangi Trust جي چيئر پرسن آهي. خير و ديرو ۽ ٻين ڳوٺن ۾ تعليم ۽ ترقي تي 10 سالن کان پراجيڪٽ هلائي رهي آهي. پاڻ پنهنجي زندگي بهبود جي ڪمن کي اربي ڇڏي اٿائين!

ٽيون ٻار بيشا نيويارڪ ۾ رهي ٿو. آمريڪا جو Top Lawyer آهي ۽ هڪ law firm جو پارٽنر آهي. سندس عمر چاليهن سالن کان ننڍي آهي. ڊاڪٽر عبدالله منگي، 1997ع ۾ ميڊيڪل ايڊوائيزر SESSI تان ريٽائر ٿيو. سندس گهر واري ڊاڪٽر انور جيڪا Psychiatrist آهي، ۽ ڌيءَ نومي ڪراچي ۾ رهن ٿا. خادم حسين منگي، جيڪو علي حسن منگيءَ جو ڀائيڻو آهي. ان 2015ع ۾ بنگل ديرو ضلعي لاڙڪاڻي يونين ڪائونسل مان محترم فريال ٽالپر جي مهربانيءَ سان ضلعي ڪائونسل جي سيٽ کڻي آهي.

پتي صاحب جي شهادت

مان سکر ۾ ٿي هئس، جو پتي صاحب جو ٽرائيل هلي رهيو هيو. ملڪ جا حالات ڏهاڙي خراب ٿيندا پئي ويا. آرمي وارن جو ضد، ڪورٽ ۾ مولوي مشتاق جو ضد. سياسي ڌريون ورهايل. PPP اڪيلي ٿي وئي. پارٽي جا وڏا ليڊر به سختيون سهي تنگ ٿي پيا هئا. ضياءَ جو عوام تي دٻاءُ برقرار. ماڻهو جيلن ۾ ڪوڙا ۽ ڦاسيون کائيندا رهيا. کين جس آهي. پوئتي نه هٽيا. وڌيون وڌ ۽ اڳي کان اڳرا رهيا. ان کي عوامي قوت چئبو آهي.

مولوي مشتاق (جستس) نيٺ پتي صاحب کي رضا قصوريءَ جي پيءُ جي قتل جي ڪيس ۾ موت جي سزا ٻڌائي ڇڏي.

دنيا جي ماهر قانوندانن اهڙي فيصلو تي تنقيد ڪئي. هڪ ته بنيادي ڪيس هلائڻ واري ڪورٽ، سيشن ڪورٽ کان اهو ڪيس منتقل ڪري هاءِ ڪورٽ پاڻ ٽرائيل ڪيو. اهڙي طرح جوابدار جي هڪ appeal جو حق سلب ڪيو ويو.

ٻيو اهو settled قانون آهي ته، جيڪو قتل جي بچ ڏيندو آهي، ان کي موت جي سزا نه ڏني ويندي آهي. پتي صاحب تي اهو ڪمزور شاهدين سان ثابت ڪيو ويو. جنهن ۾ سلطاني گواهه شامل هئا، ته پتي صاحب جي چرچ تي محمود احمد خان قصوري قتل ٿيو. قتل جو نشانو سندس پٽ هيو. پر مري پيءُ پيو. پر سڀني قاعدن قانونن کي پوئتي اڇليو ويو. ملڪ ۾ ته جڙ موت جي خاموشي چانئجي وئي. دنيا ۾ پتي صاحب جي سربراهه دوستن کي به ان ڦاسيءَ تي انتهائي رنج پهتو.

اپيل ڪئي وئي. ٻاهرين دوست ملڪن جي سربراهن به پتي صاحب جي جان بخشيءَ لاءِ ڪوششون ڪيون. سپريم ڪورٽ جي 11 ججن ڪيس ٻڌڻ شروع ڪيو. اهي وڃي 7 بچيا. چون ٿا ته يحيٰ بختيار ڪيس کي غير ضروري طرح اينگهاريو. جيڪي وڌيڪ خودمختيار جج هئا، انهن کي ضياءَ پنهنجي حڪمت عمليءَ سان هٽايو. 7 جج وڃي فيصلي ڏيڻ وقت بچيا. چار جج پنجاب جا ۽ ٽي جج هر هڪ صوبي جا. چئن ججن يڪراءِ فيصلو ڏنو ۽ ٽن ججن ان Majority فيصلو سان اختلاف ڪيو. پر پوءِ به جستس انوار الحق اها موت جي سزا بحال رکي. جڏهن ته ورهايل فيصلي موجب سزا گهٽائي، ان کي عمر قيد ۾ تبديل ڪيو ويندو آهي.

ضيا کي ڪنهن چيو هيو ته ”قبر هڪ آهي. ماڻهو ٻه آهن. هڪ ڀتو ڀيو تون. توکي چونڊ ڪرڻي آهي ته موت ڪنهن کي ملي.“ ضياءَ پتي صاحب جي چونڊ ڪئي.

ضياءَ خانه ڪعبه ۾ به ياسر عرفات سان واعدو ڪيو هيو ته پتي کي ڦاسي نه ڏيندم پر ائين نه ٿيو.

پارٽيءَ وارن کي چيو ويو ته عوامي احتجاج ڪيو پر ليڊرن جو خيال هيو ته پتي کي ڦاهي نه ايندي سڀ ڪارروايون پوريون ڪيون ويون. 4 اپريل 1979ع کيس ڦاهي ڏيڻ جو ڏينهن مقرر ڪيو ويو. منظور اعوان سکر جي ڪمشنر الله بخش سومرو جو اسٽاف آفيسر هيو. مون کي 10 بجي فون ڪيائين ته آئون سندس آفيس ۾ اچان. هر آفيسر فون تي ڳالهائڻ کان احتياط پئي ڪيو. مان ٽڪڙو ٽڪڙو سندس دفتر ۾ ويس. منهن لٿل هيس. ايئن پئي لڳو جڏهن روئيندو هجي. ڪمشنر آفيس ۾ هجڻ ڪري هن جي اطلاعات جا ذريعا وسيع هئا. مون کي ٻڌايائين ته پتي صاحب کي قاسمي ڌڻي ڇڏيائون. ايئن چئي هو خاموش ٿي ويو. مان به چپ ٿي ويس. ڪافي دير اندر ئي اندر ڀرت جا ڳوڙها ڳاڙيندا رهياسون. پوءِ ڪجهه سامت ۾ آياسين ته احوال ڪيوسين.

Dead body راولپنڊيءَ کان C-130 ۾ سکر ايئرپورٽ تي آندي وئي. اتان آرميءَ جي هيلڪاپٽر ۾ ڳڙهي خدا بخش ڀٽو پهچائي وئي. پتي صاحب جو لاش، خاندان جي بزرگ ممتاز صاحب جي والد نواب نبي بخش خان پتي جي حوالي ڪيو ويو. ڪجهه دير لاءِ زنان خانن ۾ لاش موڪليو ويو. پوءِ سندن آبائي قبرستان ڳڙهي خدا بخش ۾ دفن ڪيائون. سندن خانداني مولوي محمود ڀٽي صاحب جنازه نماز پڙهائي ۽ سندن مٽيڇر نذر محمد خان لغاري ڪفن دفن جو بندوبست ڪيو هيو. تمام مختصر ماڻهن کي جنازي نماز پڙهڻ جي اجازت ڏني وئي.

سکر جو ڪمشنر الله بخش سومرو هيو. ڊي سي لاڙڪاڻو شاهد عزيز صديقي ۽ رتيديري جو AC/SDM خالد محمود سومرو هيو.

پتي صاحب جي موت کان پوءِ عجيب ڳالهين هلايون ويون ته ڀٽو صاحب مٿو ٺاهي، جيئرو آهي، وري موٽي ايندو. ۽ پتي صاحب کي قاسمي نه ڏني وئي، پر ان کان اڳ ۾ کيس تشدد ڪري ماريو ويو آهي. پلي پتي صاحب پاڻ کي پاڪستان جو ۽ دنيا جو ليڊر ثابت ڪيو. پر وقت اڄ به اهو ثابت ڪيو ته سنڌين کيس نه وساريو آهي. هن به سنڌين جي حيثيت بدلائي ڇڏي. هاڻي به جيڪو سنڌي پنهنجي وجود کي قائم رکيو بيٺا آهن، ان جو سبب پتي صاحب جي سياست ۽ پاليسيون آهن. نه ته سنڌين کي ڏاڍو سهانگو ٿين وال ڪيو پئي ويو. اسان کان پوءِ جي نسل جا ٻار جن پتي صاحب جو پاڇو به نه ڏٺو هيو، اهي به اڄ 'جيئي پتي جيئي پتي' ڪندا ٿا وٽن.

علي ڏنو پنهور

جنوري 1977 کان جنوري 1979 تائين منهنجا ٻه سال واپدا ۾ ڊيپوٽيشن تي سڪ سانٽ ۾ گذري ويا. پر انتظامي مڪ ڌاري کان ٻاهر جڏهن اٻاڻڪو ۽ ڪٽيل هوس. سو پنهنجي دوستن منظور علي اعوان ۽ مير شفقت سان صلاح ڪيم. پتي ڪمشنر سکر جا لاڏا آفيسر هئا. انهن سان گڏجي ڪمشنر سکر جناب علي ڏنو پنهور وٽ وياسون. پنهور صاحب انهن ٻنهي صاحبن کي گهڻو پائيندو هيو. اسان جي وٽس پهچڻ سان چيائين 'توهان تنهنجي اسٽرائيڪ ڪئي آهي ڇا؟' کيس مقصد ٻڌايم ته منهنجا ٻه سال واپدا ۾ گذري ويا آهن. سکر ۾ City Magistrate جي پوسٽ خالي آهي. مهرباني ڪري اتي پوسٽنگ ڪرايو. واعدو ڪيائين. سندس AC (G) فقير محمد ڏهر هيو. ان کي چيائين ته عبدالقادر لاءِ CS کي DO لکڻو آهي. ڪافي عرصو انتظار ۾ رهياسون. ڏهر صاحب کان پڇندا رهياسون، نيٺ ڏهر صاحب ٻڌايو ته ڪمشنر

صاحب جو خيال آهي ته سکر شهر مان علي حسن منگي MNA جو اميدوار آهي. متان عبدالقادر سندس مدد ڪري تنهن ڪري فيصلو نٿو ڪري سگهي. پنهور صاحب ڏاڍو گجهو ۽ محتاط آفيسر هيو. ڪنهن به قسم جي ذميواري ڪٽڻ لاءِ تيار نه ٿيندو هيو.

ايڏو گجهو هوندو هيو جو ڪو ڪاغذ سندس ٽيبل تي پيو هوندو هيو ۽ ڪو ويجهو ماڻهو ان متعلق خبر وٺندو هيس ته ان ڪاغذ جي وجود کان ئي انڪار ڪري ڇڏيندو هيو. شايد ان خاصيت جي ڪري پنهنجي آفيسرن جي اکين جو تارو هوندو هيو.

جڏهن منهنجي 96-1995 ۾ خيرپور ۾ پوسٽنگ هئي ته ساڻس گهڻيون ڪچهريون ٿينديون هيون. صاف سٿرو ٿي رهڻ وارو علم ۽ ادب جو ڄاڻو ڪتابن جو شوقين. سندس اهي ئي مشغلا هوندا هئا. جيڪي اسان تي سندس ريتائرمينٽ کانپوءِ ظاهر ٿيا. اهوراز به سرڪاري orders وانگر اندر ۾ سانڍيو وينو هيو. سندس انتقال اباڻي شهر خيرپور ۾ ٿيو. اتي ئي دفن آهي.

سندس پيءُ منظور حسين پنهور وڏي عرصي تائين آءِ جي (I.G) جيلز رهيو. اهو به سنڌ جونالي وارو آءِ جي هيو جيڪو ڊسمبر 2015 ۾ تقريباً سؤ سالن جي عمر ۾ فوت ٿيو.

پنهور صاحب مان آسرو لاهي چپ ڪري رهيس. پر دل ۾ اها ئي سٽي اٽڪيل رهي ته منهنجي ڪيريئر جا چار سال گذري ويا آهن. ڪجهه دوست AC/SDM ٿي ويا هئا. منهنجي اسڪول جو دوست پرڪاش ان دور ۾ ڪراچيءَ جو مشهور ڊينٽل سرجن هيو. عباسي شهيد اسپتال ۾ به نوڪري ڪندو هيو ۽ مشهور ڊاڪٽر سرجن شيخ نصير جي اسپتال ۾ به شام جو پنهنجي ذاتي ڪلينڪ هلائيندو هيو. هن جي دوستي چيف سيڪريٽريءَ کان سيڪريٽريٽ جي پٽيوالن تائين هر ڪنهن سان هئي. ان دور جو بااختيار ايڊيشنل سيڪريٽري ڪرنل خالد هيو. ان سان به وڃي ياري رکيائين. منهنجي خواهش جي پرڪاش کي خبر هئي. ڪرنل صاحب جي ڪڍ پئجي ويو. ڪرنل خالد صاحب منهنجي بدلي بطور AC/SDM ڪپرو ڪئي.

پرڪاش جو اهو ٿورو اڃا ڳائيندو آهيان. 19 سيپٽمبر 1979 تي نئين منزل ڏانهن روانو ٿيس.





سيپٽمبر 1979ع کان سيپٽمبر 1981ع

انوکي منزل - کپرو

سکر مان ٽنڊي آدم ريلوي اسٽيشن لاءِ ريل ۾ چڙهيس. اهي خواب، اهي سڀنا، جيڪي اکين ۾ سانڍيل هئا، اهي ڳوڙها بڻجي منهنجي اکين ۾ رکي رکي ٽمڪي رهيا هئا. ڇا خواب ائين حقيقت جو روپ وٺندا آهن؟ آءُ خوابن کي حقيقت ٿيندي ڏسي رهيو هوس. مان ڏاڍو جذباتي ٿي رهيو هوس. وهم، وسوسا ڪٿي منجهند ڌار ان ٽنڊو آدم ريلوي اسٽيشن تي اچي لٿس. کپري جو پهريون اي سي، پير عبدالحق جان سرهندي، جولاءِ 1977 ۾ اتي پوسٽ ٿيو هيو. اهو به سال اتي گذاري بدلي ٿي ويو هيو ۽ اها جاءِ خالي هئي.

چارچ سانگهڙ جي AC محترم آفتاب احمد سومري وٽ هئي. ان کي پهچڻ جو اطلاع ڪيو هو. هن مهرباني ڪري SDM جي جيب ۽ اسٽاف جو ماڻهو ۽ گن مٿن موڪلي ڏنو هيو. مختصر سامان جيب ۾ رکي سانگهڙ لاءِ روانو ٿيس.

آفتاب سومري سان مليس. لنچ ڪئي ۽ ڊپٽي ڪمشنر سانگهڙ سان ملاقات ڪئي. هن ضروري هدايتون ڏنيون، جيڪي خاص ڪونه هيون. هيءُ منهنجي پهرين SDM جي چارج هئي، تنهن ڪري وڌيڪ محتاط هئس.

پوءِ کپري لاءِ روانو ٿيس. ضلعن جي حدن جا فاصلا ان طرف به عجيب نظر آيا. نوابشاهه سانگهڙ 35 ميل، سانگهڙ-ميرپورخاص 35 ميل، ميرپورخاص کپرو 35 ميل، کپرو سانگهڙ 35 ميل. لڳو ڪنهن ماپ ڪري انهن جڳهين تي ڳوٺ ۽ شهر ٺاهيا هجن.

سانگهڙ کان کپرو ايندي عجيب محسوس ٿي رهيو هيو. جڏهن دلشاد شاخ ٽپي، ميرپورخاص وارو رستو ڇڏي جيب اوڀر طرف رخ ڪيو ته روڊ سڌو ٿي سڌو هيو بلڪل نڪ جي سڌ ۾.

تعلقي جي ايراضي ساڍا چوڏهن لک ايڪڙ آهي ۽ يارهن لک ايڪڙن کان وڌيڪ وارياسو غير آباد، ريگستان ۽ اڇڙو ٿر آهي. پوءِ به ساڍا ٽي لک بئراجي ايراضي آهي. 1979 ۾ سنڌ ۾ پهرين نمبر تي، تعلقي ٽنڊوالهيار جي آبادي ۽ ٻئي نمبر تي تعلقي کپري جي آبادي ۽ جمع بندي هوندي هئي.

کپري جو روڊ سنڌ جي ٻين روڊن وانگر ڊانوان ڊول هيو. ڪلاڪ کان ڪجهه وڌيڪ وقت لڳي ويو. ريسٽ هائوس ۾ منهنجي رهائش جو بندوبست ڪيل هو.

صبح جو آفيس پهتس. گهر آفيس جي ڀر سان هيو. آفيس ٽن ننڍن ڪمرن تي ٻڌل هئي. هڪ ڪمر 10x12، منهنجي ڪورٽ به ته آفيس به. هڪ ڪمر وڪيلن ۽ ملڻ وارن لاءِ ۽ ٽيون وڏو ڪمر اسٽاف لاءِ هيو. جنهن ۾ هڪ اسسٽنٽ، هڪ ٽو سينيئر ڪلارڪ ۽ ٻه جونيئر ڪلارڪ هئا. ٻه پٽيولا هئا. هڪ

‘صاحب’ جي لاءِ ۽ پيو استاف جي لاءِ جيڪو مون کي ائين ڪندو هيو ان جو نالو ‘هوت خان’ هيو. هوت خان هڪ ڪلاسيڪل نائڪ هيو.

منهنجو سرشتيدار سينڌل خان ڪنڀر هيو. مون اهو نالو ئي پهريون دفعو ٻڌو هيو. سرشتيدار جو ڪم ڪيسن جا فائيل رکڻ هيو. جوابدارن ۽ وڪيلن ۽ SDM جي وچ ۾ رابطي جو ڪم ڪندو هيو. پر هيءُ ايترو ته سادو هيو جو منهنجي لاءِ به ڪڏهن ڪڏهن مشڪلاتون پيدا ٿي پونديون هيون. هن جي سچائي ۽ سڌائي هن جي خامي يا ڪمزوري محسوس ٿيڻ لڳندي هئي. پر هن ۾ ساڳئي وقت ايتريون ته خوبيون هيون، جو هن جي اوڻاين کي نظر انداز ڪري ڇڏبو هو. حد درجي جو سچو ايماندار نيڪ نيت ۽ وفادار ڪوڙ ڪپت کان پاسيرو. هن جون وفاداريون اڻ ورهايل هيون. جيترو وقت اتي رهيس، هُو به مون سان رهيو پر پوءِ به سالن جا سال اتي رهيو نه ترقي ڪيائين نه ڪپري مان بدلي ٿيو. هينئر رٽائرڊ ٿيو آهي. ڪپري ۾ رهي ٿو. چارپٽ اٿس. هڪ کي نوڪري آهي، ٽي بيروزگار ويٺا آهن.

*

رسمي طرح سان سب ڊويزن ۽ تعلقي جي آفيسرن ۽ اهم ماڻهن سان ملاقاتون شروع ٿيون. تقريباً سڀ آفيسرن ۽ سب ڊويزن جا اهم ترين ۽ اهم ماڻهو Courtesy Call لاءِ آيا. انهن سان ڏيڻ ويٺ ٿي. مختيارڪار محمد اسماعيل ميمڻ ڏيپلي جو هيو. هروڀرو منهنجي لاءِ مسئلا پيدا نه ڪيائين. پنهنجي ڪم جو چڱو ڄاڻو هيو. علائقي ۽ ماڻهن کان به سنو واقف ٿي ويو هيو.

سول جج عبدالڪبير لغاري هيو. سول جج ۽ مختيارڪار جون آفيسون لڳولڳ هيون. لغاري صاحب ۽ مان اڃا تائين يار آهيون. بدنصيب ۽ سان هاءِ ڪورٽ جو جج نه ٿيو هاڻي حيدرآباد ۾ وڪالت ڪري ٿو. ڪبير لغاري صاحب جي بدليءَ کان پوءِ سائين ڏنوميتلو سول جج ٿي آيو. جيڪو هاءِ ڪورٽ جو جج ٿيو. درگاهه جو گادي نشين آهي، خيرپور ضلعي ۾ بي حد honest، ڄاڻو ۽ فضيلت وارو شخص آهي. هاءِ ڪورٽ مان افتخار چوڌريءَ جي چڪر ۾ نوڪريءَ مان لهي ويو.

ڪپري ۾ ڊي ايس پي نه هيو پر ان جي جاءِ تي انسپيڪٽر پوليس هيو. منهنجي آخري ڏينهن ۾ اتي الله بخش جسڪاڻي انسپيڪٽر ٿي آيو. ڏاڍو برجستو، ڏاهو ۽ لائق آفيسر هيو. حيدرآباد ۾ دهشتگردن جي هٿان قتل ٿي ويو.

ڪپرو ۾ اهم آفيسر، منهنجو سابق Boss محمد سرور آرائين به DFO هيو. محمد سرور آرائين سان ملي خوشي ٿي. پراڻن وقتن ۽ پراڻن سالن جون سارو ٿيون ورجائون سين.

ڪپري ۾ هڪ نوجوان RFO سان به منهنجي پهريون دفعو ملاقات ٿي. هو نئون نئون B.Sc (Forestry) ڪري 16 گريڊ ۾ اچي ڪپري ۾ RFO لڳو هيو. پورين اکين، ڳاڙهن ڳلن وارو شرميلو صادق مغل، حيدرآباد جو هيو. هن ۾ مون کي پنهنجو پاڻ نظر ايندو هيو. هن جا عزم اوچا ۽ سندس اکين ۾ مستقبل جي تنگيل خوابن جي روشني نظر ايندي هئي. RFO ٿي هُو خاموش ويهي رهڻ وارو نه لڳو. مان DFO سرور آرائين صاحب جو مستقل مهمان هوندو هوس. جڏهن ڪو به مهمان وٽس ايندو هيو ته مون کي ضرور دعوت ڏيندو هيو ۽ منهنجون تعريفون ڪندو هيو. ٻيلي کاتي جي هڪ وڏي نالي محترم G.D. Memon، ڪنزويٽر آف فاريسٽ، سان به اتي ملاقات ٿي. هي هالا جا به ميمڻ پائر هئا، جيڪي ٻئي پاڻ کي G.D. Memon سڏائيندا هئا. وڏو پاءُ Finance department جو سيڪريٽري هيو. ننڍو فاريسٽ ڊپارٽمينٽ ۾ هيو. وڏي پاءُ جو پٽ سليم ميمڻ به DC، ڪمشنر ۽ سنڌ ۾ سيڪريٽري ٿي ريتائر ڪيو. ويجهڙائي ۾ فوت ٿي ويو آهي. اسان سڀني تي

۽ خاص طور اسان جي پياري دوست غلام حسين قريشي (GHQ) تي وڏو مهربان رهيو. A. K. Lodhi صاحب سان به پهريون دفعو آرائين صاحب وٽ ملاقات ٿي. لوڏي صاحب ڪپري، ڪوڙي پيلي ۾ پنهنجي شڪاري سنگت سان تترن جي شڪار تي آيو هيو. ڪامران مرزا به اتي مليو هيو.

عبدالڪريم لوڏي صاحب، سنڌ ۽ پاڪستان جو وڏو نالي وارو ۽ ڊبنگ آفيسر رهيو آهي. شروعات ۾ پاڪستان navy ۾ رهيو. پوءِ CSP جي پراسيس سان 1958 ۾ CSP آفيسر ٿيو. پيا مشهور آفيسر پرويز احمد بت ۽ سيد سردار احمد به سندس بچ مٿ هئا. پر لوڏي صاحب جي بات هي اور هئي. "6'3" فوٽن کان وڏو قد روبيست شخصيت، ڳالهائڻ جو برجستو انگريزيءَ جو مائي باپ. جيڪڏهن انگريزيءَ ۾ ڪو آفيسر فل اسٽاپ ۽ ڪاما جي به غلطي ڪري ته کيس ڊرافٽ واپس ورائي موڪليندو هيو. حيدرآباد جو ڊي سي ۽ ڪمشنر رهيو. No nonsense قسم جو آفيسر هيو. جڏهن لوڏي صاحب ڪمشنر هيو ته مان AC/SDM گهارو هئس. منهنجو ساٿن 4 مهينن جي ڪمشنريءَ جي دور ۾ واسطو قائم ٿيو ۽ سندس مرڻ گهڙيءَ تائين قائم رهيو.

پير صاحب پاڳاري سان ملاقات

ڪپرو تعلقو سياسي طور پير صاحب پاڳاري جو سياسي ڳڙهه آهي. سندن اهو علائقو سانگهڙ تعلقي سميت پير صاحب جي مریدن ۽ 'مڪيءَ جي حُرَن' جو مرڪز رهيو آهي. گڙنگ بنگلو به سانگهڙ تعلقي ۾ سانگهڙ - ميرپور روڊ تي، سانگهڙ شهر کان ٽن ميلن جي مفاصلي تي آهي. جتي انگريزن بمباري ڪئي هئي. ڪپري سانگهڙ ۾ 'لوڙها' ناهي، حرن کي سندن ٻارن ٻچن ۽ اهل عيالن سان اتي قيد رکيو ويو هيو. 1979ع تائين به ڪن قتل لوڙهن جا نشان قائم هئا. جيڪي ڪپري جي ٻاهران مون پڻ ڏٺا.

خليفو عاقل هنگورو، پير سائين پاڳاري جو چيف خليفو هيو. ان کي چڻ پير صاحب جي بادشاهيءَ ۾ سياست ۽ جماعت ۾ چيف سيڪريٽري / چيف منسٽر جي حيثيت حاصل هئي. پر هر پاليسي / حڪم پير صاحب جن جو ئي هلندو هيو.

منهنجي پير صاحب جن سان پهرين ملاقات به ڪپري تعلقي ۾ شايد معيز علي شاهه جي ڳوٺ ۾ خليفو عاقل صاحب جي توسط سان ٿي هئي. ماشاء الله... پير صاحب حشمت وارا، صحتمند، سڪ قرب وارا ۽ جوان لڳي رهيا هئا. سندن ڳالهائڻ ۾ رعب تاب، منهن تي مسڪراھت ۽ اکين مان ذهانت واضح. مون کان خير خيريت ۽ حال احوال ورتائون. پڇيائون 'ڪا تڪليف نه آهي؟' مون سندن ٿورا مڃيا. چيائون 'توهان کي هتي ڪنهن به قسم جي تڪليف نه ٿيندي' اهو چڻ سندن چيف خليفو کي پيغام هيو ته مون کي ڪا به تڪليف نه پهچي. واقعي مون کي ٻن سالن جي عرصي ۾ سندن جماعت جي طرفان ڪا به تڪليف نه پهتي ۽ جوڳي عزت ۽ مان ملندو رهيو. ويندي سائين محمد خان جوڻيجي تائين.

*

خليفو عاقل سان منهنجي ڏاڍي ويجهڙاڻپ رهي. اڪثر مون وٽ ايندا رهندا هئا ۽ بنا ڪم ڪار جي چوٽه منهنجي ڪوشش هوندي هئي ته ڪوبه ماڻهو هجي، ان جو هر وپرو ڪم نه رهي ۽ ان جو جلدي ڪلاڻ ٿي وڃي.

هڪ دفعي ته خليفو عاقل اهو به چيو ته "توهان جهڙائي AC هتي رهيا ته اسان جهڙن وڏيرن جا ته سياسي

ڏڪان بند ٿي ويندا. ماڻهو ڪم لاءِ سڀ توهان وٽ ٿا اچن. اسان وٽ ته ڪو ورلي ئي ٿو اچي. ۽ اهو به اهڙو ماڻهو جنهن جو ڪم ٿيڻ جهڙو نه هوندو آهي.”

مان ڪا متپيد نه رکندو هوس ته هي ڪهڙي پارٽيءَ جو آهي ۽ ڪنهن جو سفارشي آهي. آهستي آهستي ماڻهو ان ڳالهه تي هري ويا ته بنا ڪنهن سفارش جي مون تائين پنهنجو ڪم ۽ مسئلو کڻي اچن. 1979ع جي ئي آخر ۾ لوڪل باڊيز جون اليڪشنس ٿيون. ضلعي ڪائونسل، ضلعي ۽ تعلقي ڪوآرڊينيشن ڪائونسل، ٽائون ڪميٽيون ۽ يونين ڪائونسل وجود ۾ اچي ويون. ضياءَ جو به اهو ئي مقصد هيو ته سياسي خال کي ڀرڻ لاءِ اهي ڪائونسل ڪم ڪن. انتظاميا کي به هدايت ڪئي وئي ته انهن ڪائونسلن سان تعاون ڪيو وڃي ۽ انهن جي سربراهن کي جوڳي اهميت ڏني وڃي. سنڌ ۾ لوڪل باڊيز جو Brain سلمان فاروقي هيو جنهن گورنر عباسيءَ کي شيشي ۾ لاهڻو ۽ برجستگيءَ سان ڪم ڪري رهيو هيو. سلمان فاروقي صاحب پاڻ به tour ڪندو هيو. گورنر کي به tour ڪرائيندو هيو. ڪراچي، حيدرآباد ۽ ٻين وڏن شهرن ۾ لوڪل باڊيز جا convention به ڪرائيندو هيو. سلمان فاروقيءَ جهڙا سدا ساوا، سدا سرها، سدا بهار legendary beurocreat هميشه حڪمرانن جي اک جا تارا هوندا آهن.

گورنر عباسيءَ سان به پٽ ۽ ڀاءُ محمد خان جوڻيجي جي پنج نڪاتي پروگرام جو به روح روان. بينظير ڀٽو صاحب جي People Programme کي به هلائڻ وارو هيو. نواز شريف جي پيلي ٽيڪسي جو به خالق. آصف زرداريءَ جو Ombudsman, Principle Secretary ۽ صلاحڪار. ڪڏهن به جيل ۾ نه ويو.

اڪيلو ووٽ پر چيئرمين!

اليڪشن ۾ معجزا ٿيندا رهندا آهن. پر مون هڪڙو معجزو ڪپري جي ٽائون ڪميٽي ڪپري ۾ ڏٺو. وڏين ڌرين برابر سيتون کنيون ۽ آزاد اميدوار طور عبدالمجيد چوهاڻ هڪ سيت کڻي. هڪ ڌر کيس وائيس چيئرمئن جي سيت offer ڪئي، ٻيءَ ڌر کيس چيئرمئن جي سيت ڏني. هو آخرڪار چيئرمئن ٿي ويو. 1979 کان 1983 تائين چار سال چيئرمئن ٽائون ڪميٽي ڪپرو رهيو. مون کيس SDM/ Returning Officer جي حيثيت ۾ Oath ڪٽايو. هاڻي هو شهر جو VIP ٿي ويو.

خليفو عاقل ۽ ٻيا اهم ماڻهو

خليفو عاقل ته اوور آل حُر جماعت جا interest جاچيندو هيو. پر پوري شهر ۽ پنهنجي ڳوٺ جي يونين ڪائونسلن ۽ اچڙي ٿر جي معاملن کي وري قاضي فيض محمد راجڙ ڏسندو هيو. گهٽ پڙهيل، پر سمجهو پنهنجي ڏاهپ ۽ اثر رسوخ جي ڪري سندس ڳالهه ڪپري جي حدن اندر گهڻو مان لهندي هئي. خليفو عاقل ضلعي ڪوآرڊينيشن ڪائونسل جو چيئرمئن هيو ته قاضي فيض محمد وري تعلقي ڪپري جي ڪائونسل جو چيئرمئن. مان تعلقي ڪائونسل جو ميمبر هيس. خليفي صاحب وانگر منهنجي دوستي به قاضي صاحب سان هئي. تعلقي جون جيڪي به اسڪيمون ڏيڻيون هونديون هيون، انهن تي ڪافي هوم ورڪ ڪري هڪ ٻئي جي صلاح سان انهن کي ٺهرائي موڪليندا هئاسون. ڊي سيءَ وٽ جڏهن ضلعي ليول تي معاملو ويچار هيٺ ايندا هئا ته ڪپري مان منهنجون موڪليل سفارشون جيئن جو تيئن قبول ڪيون وينديون هيون.

مون اهو به گرجلدي ڳولهي لڌو هيو ته پنهنجي Sub Division جي مسئلن کي اهڙي طرح Handle ڪجي، جيئن ڏي سي وٽ ڪا شڪايت نه وڃي. ڪڏهن ڪڏهن ڏي سي محترم محمد اسماعيل خاصخيلي چوندو هيو ته ”مون کي لڳي ٿو ته ڪپروسب ڊويزن جڻ منهنجي ضلعي ۾ آهي ئي ڪونه!“

قاضي فيض محمد جو پيءُ قاضي عبدالقدوس MNA رهيو. هو پتو فيمليءَ سان لاڳاپيل هيو. قاضي عبدالقدوس جا ڪپري ۽ ننگر پارڪر ۾ لوڻ جي ڪاٺين ۽ گرڻائيت جا ٺيڪا پڻ هئا.

حاجي محمد ابراهيم هنگور جو پٽ پير صاحب جي جماعت جي سگهاري شخصيت هو. هن جا محمد خان جوڻيجي سان ويجهه، پر خليفي عاقل ۽ قاضي صاحب سان به سٺا لاڳاپا هئا. حاجي ابراهيم صاحب پارٽيءَ جي اخبار ’مهراڻ‘ جو مئنيجنگ ڊائريڪٽر هيو ۽ اخبار جا مالي معاملو هُو ئي سنڀاليندو هيو. ان ڪري به سندس حيثيت مستحڪم هئي.

محمد خان جوڻيجو

جناب محمد خان جوڻيجو سنڌيءَ جو رهاڪو هو. سنڌيءَ جي مشهوريءَ جو هڪڙو سبب ’سنڌي انب‘ به آهي. پهريان ته مان سمجهندو هوس ته سنڌي ميرپور خاص ضلعي ۾ آهي، پر پوءِ هتي آيس ته سنڌي به ڪپري تعلقي ۽ سانگهڙ ضلعي ۾ ملي. هيءُ شهر، تعلقي ڪپري، سانگهڙ ۽ ميرپور خاص ضلعي جي ٽڪنڊي تي آهي، جتي هنن ٽنهي ضلعن جون حدون ملن ٿيون. جوڻيجي صاحب جي خاندان جون زمينون تنهي تعلقن ۾ آهن. جوڻيجي صاحب جي ڳوٺ جو نالو سندس والد صاحب جي نالي تي ”ڳوٺ خان صاحب دين محمد خان جوڻيجو“ آهي.

جوڻيجي صاحب جي انبن جا باغ تمام گهڻا ۽ مشهور آهن. چون ٿا ته سنڌي انب به سندس پيداوار آهن. سنو ۽ برجستو زميندار هيو. صبح جي نماز پڙهي پنين تي نڪري ويندو هيو. هڪ هڪ وٽ ڪري ڇڏيندو هيو. جڏهن سج ڪاڙهو ڪندو هيو ته گهر موٽي ايندو هو. اهو سندس روزگار به هيو، پورهيو به هيو ته شوق ۽ مشغلو به. ٻاهران زراعت ۾ سند به ورتل هئس. جوڻيجو صاحب پني ٻاري ۽ زمينداريءَ سان گڏ صنعتڪار به هيو ۽ واپار به ڪندو هيو. سڌو سادو ماڻهو (Down to Earth) ڌرتيءَ سان پيار ڪرڻ وارو، اوڙي پاڙي جي غريب غريبي جي مدد ڪرڻ وارو، بنا ڏيڪاءَ جي ماڻهن جي مدد ڪندو هيو. ڏسڻ ۾ سادو، سادا ڪپڙا پائيندڙ، ڏيمي لهجي ۾ ڳالهائڻ وارو. ڪڏهن به مون کيس ڏاڍيان ڳالهائيندي ۽ ڌڙڪو ڏيندي نه ڏٺو نه ٻڌو. گهڻو ڪري جناح / لياقت ڪٽ پائيندو هيو ۽ بدن تي سفيد رنگ جا ڪپڙا.

پير سائين پاڳاري جو پيارو هيو. ون يونٽ حڪومت ۾ به ريلوي جو وزير رهيو. ضياءَ جي حڪومت ۾ به وزير رهيو. وڏي عزت ڪمايائين. سندس پٽ اسد خان به ساڳيءَ طبيعت ۽ مزاج جو ماڻهو آهي. اڪيلو پٽ هيس. حامد ناصر چنه سندس والد جو گرويدو هيو. پنجاب جي leadership سندس پيءُ جي تمام گهڻي خير گهڙو هئي. جوڻيجي صاحب کان پوءِ سندس پٽ اسدالله خان کي establishment جو وفاقي Advisor مقرر ڪيو ويو. جنهن جو درجو وفاقي وزير جو هيو. سندس هڪ پيٽ پنجاب مان Senator چونڊي وئي ۽ پيءُ ميرپور خاص ضلعي جي 09-2005 تائين ناظمه رهي چڪي آهي. محمد خان جوڻيجي صاحب لاڙڪاڻي جي لاهوري خاندان مان شادي ڪئي هئي.

مان وٽس اڪثر ويندو رهندو هوس. سندس ڳوٺ خانصاحب دين محمد خان جوڻيجو ۾، اسدالله خان

سان به اڪثر ملاقات ٿي ويندي هئي. منهنجي عمر ان وقت 30 سال کن هئي. جوڻيجو صاحب ڪهنه مشق سياستدان، سابق وزير ۽ تمام گهڻو مصروف رهندڙ ماڻهو هو. مون سان جوڻيجو صاحب پنهنجائپ ۽ برابريءَ جي سطح تي ڳالهائيندو هيو. شروع شروع ۾ ته مان ڏاڍو embarrassed محسوس ڪندو هوس. پوءِ وڌيڪ ملاقاتن ۾ مان comfortable ٿي ويو هوس. ان ڪري ساڻس ڪچهري ڪرڻ جو مزو به ايندو هيو. هن جي عزت ڏيڻ ۽ ڌيان ڪرڻ مان لڳندو هيو ته ڪپري سب ڊويزن ۾ منهنجو هڪ سٺو Image ٺهي ويو آهي. جيتري قدر منهنجي انتظامي ڪارڪردگيءَ جو واسطو آهي، اتي منهنجي علم ادب سان تعلق جي به هر ڪنهن کي خبر پئجي وئي هئي. جوڻيجي صاحب وٽ به اهو تاثر هيو ته مان پڙهيل لکيل ’نوجوان‘ آفيسر آهيان. هومون سان ملڪي ۽ بين الاقوامي معاملن تي بنا رک رکاءَ جي، کلي ڳالهائيندو هيو. مان به پنهنجا خيال بنا ڪنهن ڊپ ڊاءَ جي پيش ڪندو هوس.

مون جڏهن به وٽن وڃڻ جي خيال ڪيو ته چوندا هئا: ”هليا اچو.“ پوءِ ڳالهائيندي ڳالهائيندي مانيءَ جو وقت ٿي ويندو هيو ته چوندا هيو ’اچو ته ماني گڏجي کائون‘، جيتوڻيڪ جوڻيجي صاحب لاءِ مشهور هيو ته پاڻ هر ڪنهن کي ماني نه ڪارائيندو هيو.

جتي ڪپري ۽ سانگهڙ ۾ جوڻيجي صاحب ۽ خليفه صاحب جي ليول جا سياسي ليڊر هئا. اتي PPP جي طرفان ان ليول جا ايڏا وڏا رهنما ڪونه هئا. حاجي محمد عثمان چانهيو 1977 جي تڪراري اليڪشن ۾ مخالف ڌر جي بائيڪاٽ جي ڪري MPA چونڊجي ويو. پر ان کان اڳ ۾ يا ان کان پوءِ 2013 تائين ڪوبه MPA/MNA پير صاحب جي جماعت کان ٻاهران هتان نه چونڊيو.

2013ع واري اليڪشن ۾ شازيه مري صاحبه اتان MNA چونڊجي وئي. اهو سندس ڪرشمو هيو يا پارٽي يا جماعت جي رهنمائن جو ڪمال هيو جو پير صاحب جي جماعت اتان MNA جي چونڊ هارائي.

چانهيو برادران

حاجي عثمان چانهيو ملڻ آيو. سندس ڏاڍو نالو ٻڌو هيم. حاجي هاشم چانهيو جو پٽ هيو. حاجي هاشم ويجهڙائيءَ ۾ فوت ٿيو هيو. کاتن فيڪٽري اٿس. گهڻي ئي زمين اٿن. مٽ پئسن جا اٿس. حاجي عثمان سان ملاقات ٿي. ڏاڍو ڪلچرڊ، اٿيل ويٺل ماڻهو لڳو. جام صادق عليءَ جو دوست هيو. PPP ۾ ڪافي اهميت هيس. پتي صاحب تي جڏهن سانگهڙ ۾ 1970 ۾ گوليون هلايون ويون ته ان وقت حاجي عثمان چانهيو ئي سندس گاڏي ڊرائيو ڪري رهيو هيو. سندس گاڏي ڪمال هوشياريءَ ۽ حرفت سان ڪڍي آيو ۽ پتي صاحب کي بچائي ورتائين. منهنجون تمام گهڻيون دعوتون ڪندو هيو. ڪارائڻ جو ڪوڏيو. بورچي سٺا. گهر، اوطاق سٺي ۽ پريزنٽيشن سٺي. وٽس ماني کائي دل خوش ٿي ويندي هئي. حاجي صاحب هيو ته PPP جو پير ڪڏهن به وٽس وڃڻ تي Army وارن يا پير صاحب جي جماعت وارن اعتراض نه ڪيو ته آءُ PPP وارن جي دعوتن تي چوڻو وڃان يا اهي مون وٽ چوڻا اچن. اهڙو رک رکاءَ مون ڪنهن ٻي سياسي پارٽيءَ ۾ يا ڪنهن علائقي ۾ نه ڏٺو.

هڪ ڏينهن هڪڙو نوجوان تائيم وٺي مون وٽ آيو. مون کي خبر هئي ته ويجهڙائيءَ ۾ PPP جي اهم ترين رُڪن، عبدالوحيد ڪٽپر جي ڌيءَ سان شادي ڪئي اٿائين. ان وقت ڪٽپر صاحب جيل ۾ ئي هيو ۽ پيرول تي آزاد ٿي ڌيءَ جي شاديءَ ۾ شريڪ ٿيو هيو.

نوجوان پنجويهن کن سالن جو ٿيندو. مزاجن بر جستو. کيس اهو احساس هيو ته حاجي عثمان جونديو پاءَ آهي. تنهن ڪري هر ڪو کيس حاجي صاحب جونديو پاءَ ڪري treat ڪري رهيو هيو. پر لڳي رهيو هيو ته حسن علي فيصلو ڪري ڇڏيو آهي ته پنهنجي ذاتي ۽ انفرادي حيثيت ميجرائي رهندو. مون کي اچڻ سان چيائين ته ”مان حاجي عثمان جونديو پاءَ ضرور آهيان. ان ۾ منهنجو قصور ڪونهي. اهي ته الله جا فيصلا آهن. حاجي عثمان به منهنجونديو پاءَ ٿي سگهيو پئي. تڏهن مان هن سان ايئن نه هلاڻ ها، جيئن هو مون سان هلي ٿو. پر مون کيس ٻڌائي ڇڏيو آهي ته ننڍوئي سهي، پر مان سندس پاءَ آهيان، حاجي هاشم جو پٽ آهيان. حاجي عثمان سان هر شيءِ ۾ اڌ جو مالڪ آهيان.“

مان اهو سڀ ڪجهه مسڪرائي مسڪرائي ٻڌي رهيو هوس. جيڪو منهنجي لاءِ غير متعلق ۽ غير ضروري هيو. نوجوان جي لهجي مان بغاوت جي بوءِ اچي رهي هئي. هو شايد مون کي اهو به اڻ سڌي طرح ٻڌائي رهيو هيو ته سندس وڏو پاءَ ساڻس زيادتي ڪري رهيو آهي. هن کي شايد مون وٽ اچڻ کان اڳ ۾ اها خبر هوندي ته مان ڪٿر خاندان جي گهڻو ويجهو آهيان. هن ناهيد سان شادي ڪئي. جنهن کي گهر ۾ سڀ انور جي نالي سان سڏيندا هئا. ڪٿر صاحب جا پٽ حسن علي جا دوست ۽ ڪلاس فيلور هيا هئا. حسن علي ۽ ٻڌايو ته حاجي عثمان کيس مون وٽ اچڻ لاءِ چيو هيو. پر مان ”سندس ننڍو پاءَ ٿي توهان وٽ اچڻ مناسب نه سمجهيو.“

مون کيس چيو ته ”مان توهان کي پاڻ وٽ هر صورت ۾ عزت ڀريئي طريقي سان خوش آمديد چونڊس. ساڻس پهرين ملاقات ۾ جوش رهي. موڪلائڻ وقت چوڻ لڳو. مون وٽ پنهنجو گهر ڪونهي. تنهن ڪري توهان جي فيمليءَ جي دعوت نه ٿو ڪري سگهان. جڏهن پنهنجو گهر ٺهرايو ته توهان جي دعوت ڪندس.“ تيز ترار ambitious ۽ تڪو نوجوان لڳو.

چانهيي حسن عليءَ پنهنجون ننڍڙو گهر ساڳي حوبليءَ جي پاسي ۾ ۽ هڪ خوبصورت بينڪ (اوطاق) پٺ ٺهرائي، جيڪا ڪراچيءَ جي آرڪيٽيڪٽ (Rizki) جي پلان ڪيل هئي. گهر ٺهڻ کان پوءِ پهرين دعوت منهنجي ڪئي وئي. ڪجهه شهر جا ٻيا معتبر ماڻهو جيڪي کيس ويجهه هئا، اهي به موجود هئا. ننڍي چانهيي جي رنگ ڍنگ کي ڏسي دل خوش ٿي. رشتا قائم ڪيا آهن، جوڙيا آهن، توڙيا ناهن. ناهيد اسان جي سمجهو ۽ پياري پيڻ آهي. ميڊيڪل ۾ پڙهندي هئي. شادي ڪرڻ کان پوءِ چانهيي صاحب سندس تعليم ختم ڪرائي.

حسن علي، آهستي آهستي پنهنجي ورهاست مڪمل ڪرائي. زمينداري به ڪري ٿو. اتي سندس پٽ مرتضيٰ سندس مدد ڪندو آهي. مرتضيٰ به پيءُ وانگر جل ڦٽاڪو آهي. وڏي پٽ جونالو هاشم، ڏاڏي جو نالوپيل اٿس ۽ گهر ۾ رضا جي نالي سان سڏبو آهي. اهو پيءُ جو واپار ٿو سنڀالي ۽ آمريڪا ۾ رهي ٿو. هاشم جي شادي اسان جي پياري دوست سردار مشتاق احمد راهوءَ جي نياڻيءَ سان ٿيل آهي.

حسن عليءَ کي ٿي نياڻيون آهن. هڪ جي شادي پنجاب جي هڪ وڏي خاندان ۾ ٿيل آهي. حسن علي، جنرل پرويز مشرف جي دور ۾ سنڌ جو وزير رهيو. کيس ڇهه کاتا هئا. ايگريڪلچر، فوڊ، فاريست، وائيلڊ لائيف، فشريز ۽ لائيو اسٽاڪ. مٿس ڪنهن به قسم جو ڪوبه ڪريشن جو الزام نه لڳو. ايگريڪلچر ۾ سندس سيڪريٽري رشيد ميمڻ هيو ۽ فاريست ڊپارٽمينٽ جو سيڪريٽري شمس الحق ميمڻ هيو.

2002 جي اليڪشن کان پوءِ انهن جي وزارت جو خاتمو ٿيو. پر جنرل مشرف سان اڃا تائين نڀائيندو

اچي. وچ ۾ شگر جي ڪري صحت خراب هئس، پر هينئر بهتر آهي.

جنرل مشرف سان منهنجي پٽ عليءَ جي ملاقات

منهنجو ننڍي ۾ ننڍو پٽ علي حميص قادر ڏاڍو ذهين آهي. هر شيءِ لاءِ پنهنجو ڪو خيال ارادو يا Concept ٺاهي وٺندو آهي. منهنجيءَ نوڪريءَ دوران هوائين سمجهندو هيو ته سڀ صدر، وزير اعظم، وزير اعليٰ وزير ۽ سياست دان منهنجا دوست آهن. منهنجي retirement 2007 ۾ ٿي. ان دؤر ۾ علي حميص جي عمر ست سال هئي. اهو دؤر هيو جو جنرل پرويز مشرف ميڊيا تي چائيل هيو. عليءَ کي جنرل مشرف جو اسٽائيل ڏاڍو وڻندو هيو. چوندو هيو ته هي توهان جو دوست ڏاڍو سٺو آهي. منهنجي هن سان ملاقات ضرور ڪرائجو.

2007 جي آگسٽ مهيني ۾ اهل و عيال سان عمري تي ويو هوس. روضه رسول صه تي هٿاسون ته پرويز مشرف به اتي دعا ۽ نماز لاءِ آيو. سعودي سيڪيورٽي جوانن ۾ گهيريل هيو. عليءَ هن کي ڏسي چيو توهان جو دوست آيو آهي. مون کي هن سان ملاقات ڪرڻي آهي. مون کيس ٻڌايو ته هت ممڪن نه آهي. ڪوشش ڪندس ته توکي ڪڏهن نه ڪڏهن هن سان ملاقات ضرور ڪرايان.

سال 2008_9 ۾ حسن عليءَ جي ڪنهن ٻار جي شادي هئي. ان ۾ جنرل مشرف کي به دعوت هئي. تيستائين هو صدارتي عهدي تان لهي چڪو هيو. ياري نپائيندي حسن عليءَ جي دعوت ۾ آيو هيو. اسان کي به family سان هن شاديءَ ۾ سڏ هيو.

جڏهن جنرل مشرف پنڊال ۾ داخل ٿيو ته عليءَ مون کي چيو ته توهان جو دوست آيو آهي. مون ڏٺو ته جنرل پنڊال ۾ ڪاهيندو پئي آيو. مون عليءَ کان پڇيو ته، ”ملندي؟“ علي عام طور ملڻ جلڻ ۾ سوشل نه آهي، چيائين ”ها“. مان هن کي ٻانهن کان جهلي جنرل طرف وڌيس ته حسن عليءَ تعارف ڪرايو. مون هٿ ملايو مانس ۽ عليءَ جو تعارف ڪرايو. جنرل مشرف، عليءَ سان هٿ مليو. هن کان انگريزيءَ ۾ خير خيريت معلوم ڪيائين. عليءَ به انگريزيءَ ۾ جواب ڏنس. ننڍپڻ کان ئي علي انگريزي سٺي ڳالهائيندو آهي. اوچتو عليءَ چيس ”Uncle, I miss you on TV“. ”ان تي جنرل ڪليو کيس ڳل تي ٽپڪي ڏئي جواب ڏنائين“ ”Don't worry young man, you will see me soon!“ علي اهو جواب ٻڌي خوش ٿي ويو ۽ سندس ڪيترائي ڏينهن TV تي انتظار ڪندو رهيو. پر جنرل وڃي ملڪ کان ٻاهر نڪتو. علي هاڻي 16 سالن جو آهي. O Level ڪئمريج سسٽم ۾ پڙهي ٿو. ڪڏهن ڪڏهن جنرل جي جهلڪ ڏسندو آهي. پر ملڪ ۾ جنرل جي نه هجڻ بابت سڄي ڳالهه سمجهي ويو آهي.

حسن عليءَ جا دوست!

حسن علي، وزير ٿيڻ کان پوءِ سروري جماعت کان پاسيرو آهي ۽ PPP به کيس الڳ ڪري ڇڏيو آهي. ٻه سال وزير رهيو. شاهه محمود قريشي سندس سالن کان family friend آهي. جڏهن PPP جو فارين منسٽر هيو تڏهن به ۽ هاڻي به. مخدوم صاحب ڪراچيءَ ۾ هوندو آهي ته چانهيو صاحب وٽ ئي رهندو آهي. آصف صاحب به سندس Petarian ۽ ذاتي دوست رهيو آهي ۽ ڪيئي ڀيرا وٽس ڪپرو ۽ اچي رهيو به آهي. حسن علي، ارباب غلام رحيم جو به پيارو دوست هيو. ڪنهن زماني ۾ سياسي سوچ وڃڻ ڪندا هئا. هاڻي ٻئي هڪ ٻئي جي خلاف آهن. ٻئي مون کي ميارون ڏيندا هئا، حسن علي چوندو هيو ته ارباب

صاحب منهنجو مخالف آهي، پر توهان اڃان تائين هن جا دوست آهيو. ارباب صاحب جو به تقريباً ساڳيو لهجو هوندو هيو. مان ٻنهي کي ساڳيو جواب ڏيندو هوس ته 'نه ارباب صاحب، منهنجو حسن عليءَ جي ڪري دوست آهي، نه ئي حسن علي سان منهنجي ارباب صاحب جي ڪري دوستي آهي. توهان جون دوستيون ۽ دشمنيون توهان پاڻ نپايو. مون کي منهنجو تعلق نپائڻو آهي. آئون ٻنهي جو خير خواه آهيان. جيستائين مون سان تعلق رکيو، تيستائين نپائيندس. جڏهن توهان تعلق ختم ڪيو ته پوءِ آئون توهان جو دعاگو رهندس.'

ان دور ۾ امتياز شيخ ۽ حسن عليءَ جي به ويجهي ياري رهي، جيڪا شايد اڃا تائين قائم آهي.

*

اتي PPP جا ٻيا به ڪجهه ليڊر ذڪر جي قابل آهن. انهن مان حاجي جان محمد هنگور جو هڪ هيو جنهن جو ذڪر ڪري آيو آهيان، مخدوم جميل الزمان جو سهرو ٿئي ۽ جيڪو سروري جماعت جو هتان جو هڪ اهم ليڊر هيو. PPP سان ويجهو سلهاڙيل ۽ وچولو زميندار هيو. خوش پوش ۽ خوش لباس هيو. ڪجهه سال ٿيا آهن، حاجي جان محمد فوت ٿي ويو آهي.

سرفراز راجڙ

هميشه جوان جفا نظر ايندڙ اسان جو پيارو علم، ادب ۽ شاعري جي ڪيترن جو ساٿي سرفراز راجڙ ڀلو شاعر ۽ PPP جو ڪپري مان سر ڪرده سياستدان آهي. 1990 کان وٺي هر اليڪشن ۾ PPP کيس MNA/MPA سيٽ لاءِ هارائڻ لاءِ بيهاريندي آهي. هي جوان مڙس به سندرو ساهي ميدان ۾ لهي پوندو آهي. خير ڪڏهن نه ڪڏهن ته سندس ڪٿون به نڪرندو ۽ هو ڪامياب ٿيندو. پر اڃان تائين اهڙو ڪٿو نه نڪتو اٿس. پنجن ڇهن سالن جي جيڪا ميڙا چُونڊي هوندي اٿس، اها اليڪشن ۾ خرچ ڪري وري 0 کان شروع ڪندو آهي. PPP جي 2008 واري اليڪشن کان پوءِ کيس اسپيشل اسسٽنٽ ڪيو ويو. جڏهن سنڌي لئگئيج اٿارٽيءَ ۾ چيئرمئن جي پوسٽ خالي ٿي، ته سرفراز راجڙ ان وقت اٿارٽيءَ جو ميمبر هيو ۽ کيس acting چيئرمئن ڪري ڇڏيائون. بعد ۾ ان تان به کيس لاهي ڇڏيائون.

منار فقير

خير... سرفراز راجڙ اسان جو پيارو دوست آهي. مون کي ته عمر ۽ قدبت، شڪل سوڀيا ۾ به سدائين جوان ٿي لڳندو آهي. ننڍو نهٿو، ڪلڻو ملڻو، ڪنهن جي روح کي نه رنجائيندڙ نه ڪنهن جي دل ڏکائيندڙ پاڻ ڀلي سڄو ڏک ۾ هجي. ٻئي کي ڪڏهن ڏک نه پهچائيندو. منار فقير جي خاندان مان آهي. منار فقير پنهنجي دور جو صاحب طرز ڪافيءَ جو شاعر هيو. سندس ڪيترائي ڪتاب ڇپيل آهن. ڪافي راجڙ ۾ سندس درگاهه آهي. فقير صاحب سروري درگاهه جو پوئلڳ هيو. 1935 ۾ سندس وفات ٿي. سرفراز سندس گادي نشين نه ناهي، پر گادي نشين جو سئوٽ ضرور آهي. منار فقير جي درگاهه تي ميلا ملاڪڙا مڇندا آهن. مون ڪافي ڀيرا سندس درگاهه تي پير پريا، ان بهاني سرفراز راجڙ جي مهمانداريءَ جو مزو به ماڻيو. سرفراز مارچ 1952 ۾ ڄائو، رب پاڪ کيس هر ڏکڻي ڪم ۾ ڪاميابي عطا ڪري

سهراب خان مري

ڪپري ۾ پ پ جو پيو ارڏو اڳواڻ سهراب خان مري آهي. پت پاتئي يونين ڪائونسل جو آهي. وڏي راج پاڳ وارو ماڻهو آهي. هميشه پت پاتئي يونين ڪائونسل ۾ هيٺين يا مٿين سطح جي اليڪشن ۾ کٽي وٺندو آهي. PPP پارٽي جو اميدوار به هيو. پر ڪامياب ٿي نه سگهيو. پت پاتئي سان گڏ ٻي اهم يونين ڪائونسل گرهوڙ شريف آهي. جتي گرهوڙي صاحب جو گادي نشين ٿي گهڻو ڪري ڪامياب ٿيندو آهي.

شهيد عبدالرحيم گرهوڙي

شهيد عبدالرحيم گرهوڙي مشهور علمي ادبي ۽ مذهبي شخصيت آهي. اڇڙي ٿر ۾ وڃي هندو ٻاون سان جنگ جوڻيائين، اتي شهيد ٿي ويو. سندس مڙهه ڪڍي گرهوڙ شريف ۾ اچي دفن ڪيائونس. گرهوڙي صاحب جي شخصيت، شاعري ۽ پيشن گوئين جي ڪري مشهور آهي. پتائي صاحب بابت به سندس مشهور شعر آهي:

آهي عبداللطيف تي رضامنڊو رحمان
ڪٿي جنهن قرآن سنڌيءَ ۾ صحيح ڪيو
سندن پيو هڪڙو مشهور شعر آهي ته:

پنڌ ڪٽندا، سنگ ٽٽندا، منڊ نه وسندا، ميه
ادب ويندو، حياءَ ويندو، لڄ نه لهندي، ليه
راجا راکس ٿيندا، گولا پيئندا، گيه
تون آهين ته شينه، پر سلام ڪرڻو پوندو سهي ڪي!

پاڻ ڪاپائي سر ۾ چون ٿا:

آڏيءَ رات اُٿي ڪري پيرڻ پيريو جن،
ڪاپو سندن تن، اڻ ٿورو ٿي اگهيو.

رام ڪلي ۾ چيو اٿن:

پاڻ وڃاڻ، پر چڙڻ، ايه ڦلندري ڪولاب،
گل جي بوءِ گلاب، ڏيکاريندو ڏيهه ڪي.

-

ڪنڀر ماضي من ۾ ڪنڀر استقبال،
حاصل جنين حال آءِ نه جيئندي ان ري

سر آسام چيو اٿن:

ڏوئي ماضي اڪيون، جڏهن پائياڻون،
تڏهن ڏٺائون، پرين پاڻ اڪين سين.

گرهوڙي صاحب هر لحاظ کان هڪ سگهاري شخصيت آهي. سندن مدفن گرهوڙ شريف ۾ آهي. سندس شاعري ۽ شخصيت بابت مقالا گڏ ڪيا هئم. سنڌ نيوز جي ايڊيٽر مدد علي سنڌيءَ سان انهن جي اشاعت بابت صلاح مشورو ڪيم ته انهن کي سهيڙي ڪتابي شڪل ۾ آڻجي، پر پوءِ مقالن جو اهو مسودو

ٽي هيٺ مٿي ٿي ويو ۽ ڪتاب ڇپرائڻ وارو اسان جو اهو project اڌ ۾ رهجي ويو.

*

ڪپري ۾ غير سنڌين ۾ قائمخاني برادري به اهم هئي. شهر ۾ تقريباً چوٿون حصو ووٽ بئڪ انهن جو هيو. هٿونگي ۾ به قائمخاني وڏي تعداد ۾ رهندا هئا. وڏي تعداد ۾ سابق فوجي به هتي رهندا هئا. سندن چڱو مڙس ڊاڪٽر عبدالجبار قائمخاني هيو. هن 1980 جي چوٿين اپريل تي دعوت ڪئي. مون کي به دعوت ڏنائين. مون کيس فون ڪري چيو ته اڄ پٽي صاحب جي شهادت جو ڏينهن آهي. اڄ اچڻ جي لاءِ معذرت. جيڪڏهن ڪو ٻيو ڏينهن منتخب ڪريو ها ته مان ضرور اچان ها. بهر حال توهان اڄ جي دعوت جو اهم تمام نه ڪيو ها ته چڱو هيو.

رمضان جو احترام ۽ عشر

ملٽري سرڪار حڪم ڏنو ته آفيسر اوڀن ڪچهريون ڪن. عوام سان رابطو مهم شروع ڪري سندن ڪم سرزمين تي حل ڪن. شهرن جي صفائيءَ جي مهم ۽ رستا ۽ ناليون صاف ڪرائين. ان مقصد لاءِ نيون نيون اليڪشنون به ڪرايون ويون. هر وارڊ ۾ راتي جي ميمبر کي activate ڪيو ويو هيو. حڪم هو ته قيمتن تي چوڪسي رکي وڃي ۽ نفعو خورن ۽ ذخيره اندوزن کي وڏيون سزائون ڏنيون وڃن، جن ۾ ڦٽڪن جي سزا ۽ ٻيون جنيون به شامل هيون. رمضان شريف جي احترام جو آرڊيننس به آندو ويو ته ڪوبه ماڻهو عام پبلڪ جي جاءِ تي ڪاڏي پيٽي جون شيون نه واپرائيندو. هاڻي ماڻهن جون نسل در نسل بگڙيل عادتون ۽ انهن کي ڦٽڪن ۽ ٻين سزائن جا ڌڙڪا ڏئي سڌي رستي تي آڻڻو هيو. گڏ عشر ۽ زڪوات جو آرڊيننس به آندو ويو ۽ مستحقن جون لسٽون تپيدارن جي مدد سان تيار ڪرايون ويون.

رتي ڪوٽ جي زڪوات ڪميٽيءَ جي چيئرمين پهرين قسط ڪڍي ان مان پاڻ خريد ڪري زمين کي ڏئي ڇڏيو. اسان کي اطلاع مليو. کيس مون گهرايو. چيائين ”هاڻو بيشڪ ائين ڪيو آهي. مون کي ڏسو. اک کان ڪاٿو آهيان، جنگهه کان منڊو آهيان، تن سالن کان فصل ڪونه ٿيو آهي. مون کان وڌيڪ مستحق ۽ معذور ڪير هوندو. پاڻ گهراڻي ڪڍڪ جي فصل کي ڏئي ڇڏيو اٿم.“ چيو سي ته ”الله جو ڏوهه ڪيو اٿئي.“ چيائين ”الله معاف ڪندو. باقي توهان زور ٿا ڀريو ته فصل لهي ته ڪٿي ٻين مستحقن کي به ڪجهه حصو پتي ڏيندس. حالي ته مون کي ڇڏيو ته وڃي پنهنجي فصل جي ڪريان. چوٿين سال به فصل مري نه وڃي.“

هڪڙي مئجسٽريٽ تي چار ماڻهو سرعام چانهن ۽ سگريٽ چڪيندي پڪڙيا. انهن کي سمري ڪورٽ هلائي ٿڌي تي سزا ڏيئي هئي. هوٽل تي وڃي ويٺو. چانهن اچي اڳيان رکيائونس. ٻه ٽي SIP وٺي. سگريٽ جو ڪش هڻندي هنن جوابدارن کي چيائين، ”توهان کي شرم نه ٿو اچي، سرعام رمضان ۾ چاءِ ۽ سگريٽ ٿا واپرايو. توهان مان هر هڪ تي ٻه سئو روپيا ڏنبا آهن.“ ماڻهن چيو سائين ”توهان به چانهن ۽ سگريٽ ٿا پيو.“ ”اڙي وري بحث ٿا ڪيو توهان کي خبر ناهي ته مان مئجسٽريٽ آهيان.“

ڦٽڪا

قيمتن جي چڪاس لاءِ ميجر صاحب به مون سان گڏجي هليو. هڪ ڏڪاندار رمضان بوزدار هٿ چڙهي

ويس. جنهن ڪنڊ تي هڪ ڪلوتي هڪ روپيه وڌيڪ منافعو ورتو هيو. مختيارڪار حڪم ڪري چيائين ته هن تي پنج ڦٽڪن جي سزا ۽ پنج سؤ روپيه ڏنڊ جو آرڊر ڪر. مون چيو ته ”هن جي ڏڪان ۾ آهي ئي سامان پنج سؤ روپين جو. چاليهن سالن کان وڏي عمر جو آهي، ٻه ڦٽڪا به ڪونه سهي سگهندو. وڃي الله کي پيارو ٿيندو. رهندو هن جا ٻار ٻچا رلندا پنندا وٽندا. وڏا ٿي چور چڪار ٿيندا. مٿس ايترو ڏنڊ وجهجي، جيڪو سهي سگهي. پر ميجر صاحب جو ايترا ماڻهو آس پاس ڏنا ۽ پنهنجن اختيارن تي غور ڪيو ته وڌيڪ ڦوڪجي ويو. ان ننڍي مسئلي کي پنهنجي عزت ۽ اختيار جو مسئلو بڻائي آرڊر ڪري ڇڏيو. مان گهر هليو آيس، پر منهنجي دل ڳوري هئي. ٻئي ڏينهن تي ڪامريڊ وڪيل کي گهرائي چيم ته رمضان بوزدار کي جيڪا سزا ملي آهي. ان جي خلاف سانگهڙ ۾ ڪرنل وٽ هوائييل ڪري وڌيڪ پوءِ ڏسندا سين. ڪامريڊ کي چيم ته پريس ڪانفرنس به ڪر. سندس وڏو نالو ٿي ويندو. چوڻ لڳو ته ”سائين متان مارايو.“ پر همت ڪري اڀيل ڪري آيو. ۽ پريس ڪانفرنس نه ڪئي. ٻن ڏينهن ۾ ڪيس هليو. منهنجو رايو به ڪرنل صاحب پنهنجي چيمبر ۾ ورتو. مون کيس ٻڌايو ته:

”هڪ ته صرف هڪ روپيو وڌيڪ ورتو آهي، وڏي عمر جو آهي، ننڍو ڏڪاندار آهي، ڪو وڏو واپاري يا ذخيره اندوز ناهي، ڏهاڙي ڪنڊ جي قيمت گهٽ وڌي رهي آهي. تي چار ڏينهن جيل ۾ رهيو آهي. ڦٽڪن جي سزا جو سوچي سوچي عذاب پوڳيو اٿائين. اها سزا ڪافي اٿس، هاڻي آزاد ڪيو وڃي.“

ڪرنل منهنجي ڳالهه مڃي ۽ هن کي آزاد ڪري ڇڏيو.

گرفتاريون- مان، ڊي سي ۽ بريگيڊيئر!

1979 وارين جنرل اليڪشن جو اعلان ٿيل هيو پر انهن اليڪشن کي به ٻين جنرل اليڪشن جي اعلانن وانگر رد ڪيو ويو. مارشل لاءِ وارن جو هڪ خاص اسٽائيل هوندو هيو ته جڏهن به ڪا عوام جي پلي جي ڳالهه رد ٿيندي ته پوءِ پ پ جا ۽ ٻيا آزادي پسند جيل ۾ بند ڪري ڇڏيندا هئا. چون ٿا ته اها عوام سان خاص نفسياتي جنگ هئي، جنهن جو پاڪستان ۾ خالق انفرميشن جو مسٽر جنرل مجيب هيو. اسان کي ڊي سي سانگهڙ جي معرفت حڪم مليو ته ان اعلان جي نتيجي ۾ جيڪي پ پ جا يا ٻيا ماڻهو گوڙ فساد ڪندا، انهن جون لسٽون ٺاهي، انهن کي پڪڙي جيل ۾ وجهو ۽ تن ڏينهن کان پوءِ جيڪا مارشل لا هيڊڪوارٽر سانگهڙ ۾ ميٽنگ رکيل آهي، ان ۾ حاضر ٿيو. شهدادپور ۾ مرحوم ايوب بانڀڻ ايس ڊي ايم ۽ سانگهڙ ۾ ايس ڊي ايم محمد صديق ميمڻ (مرحوم) هيو. شهدادپور سب ڊويزن ۾ PPP ايڪٽو هئي ۽ ڪجهه ڪجهه سانگهڙ ۾ به. پر ڪپري ۾ اهڙو ڪو ماڻهو يا ورڪر مون کي نه سڃهجي، جيڪو گوڙ ڪرڻ وارو هجي. سندن هيٺينءَ سطح تي ڪو ورڪر ڪو نه هيو، وڏا ليڊر جن جو مان ذڪر ڪري چڪو آهيان. اهي ضلعي مان ئي نڪري ڪراچيءَ جا وڻ وڃي وسائيندا هئا. مان هر ڀيرو ڪنهن کي چو پڪڙيان. سولست جي وچ ۾ NIL لکي، ان تي صحي ڪري، تي ڪاپيون ٺاهي، ميٽنگ ۾ شريڪ ٿيس. ميٽنگ تلاوت ڪلام پاڪ سان شروع ٿي. پريزائيد بريگيڊيئر طارق ڪري رهيو هيو. هڪ طرف ڊي سي محمد اسماعيل ۽ ايس پي عبدالله خان چاچڙ ويٺو هو. ٻئي طرف ڪرنل صاحبان، اسان تي SDM جوابدارن وانگر سندن سامهون ويٺا هئاسون. ايس ڊي ايم شهدادپور شروع ٿيو هن پنهنجي ڪارڪردگي بيان ڪئي. ٻن سؤن جي لسٽ هئي، جن ۾ پنجاهه گرفتار ۽ ٻيا روپوش ڏيکاريل هئا. پوليس سندن ڪيڊ لڳل

هئي. ان کان پوءِ ايس. ڊي ايم سانگهڙ جو وارو ان جي پنهنجي حال سارو سني ڪارڪردگي هئي، کيس به شاباس ملي.

هاڻي منهنجو وارو آيو. مون هڪ فائيل ڊي سي جي آڏور ڪيو ۽ هڪ برگيڊيئر جي آڏو فائيل رکي چپ ڪري ويهي رهيس. برگيڊيئر طارق مسڪرائي مون ڏي ڏسي چوڻ لڳو، 'جي SDM صاحب! مون چيو، 'سر مون ڪنهن کي به نه پڪڙيو آهي. ڪواهرڙو وڳوڙي هجي ته پڪڙيانس. سڀ سڪ آهي. ڪوبه گوڙ گهمسان نه ٿيو آهي،' برگيڊيئر صاحب جو هوش اڏامي ويو. منهنجو ڊي سي به ٿورو ٿورو پريشان نظر اچي رهيو هيو. SP عبدالله خان چاچڙ ته چپ هيو.

برگيڊيئر طارق پڇيو Young Man، توکي هتي گهڻو عرصو ٿيو آهي، نوڪري ڪندي؟ مون چيو: ٽي مهينا. پڇيائين: ٽن مهينن ۾ توهان سب ڊويزن جي ماڻهن کي سمجهي ويا آهيو؟ مون چيو، ڪپري جهڙي علائقي کي سمجهڻ لاءِ ٽي مهينا ڪافي آهن.

ڪمانڊر صاحب کي ڳالهه نه وئي! چيائين ته ”جيڪڏهن ڪو گوڙ گهمسان ٿيو ته تون زميندار رهندين؟ مون چيو: اڌ شهر کي جيل ۾ وجهڻ کان پوءِ به گوڙ گهمسان ٿيو ته تڏهن به مان ئي زميندار هوندس!“ ڪمانڊر، ڊي سيءَ کي چيو SDM کي آزمايون ٿا!

مون ڏي ڏسي هڪ ڀيرو ٻيهر چوڻ لڳو ”تون ذهين ۽ با اعتماد آفيسر ٿو لڳين، پر ايڏي رسڪ (Risk) نه کڻبي آهي.“ مون چيو ”اها منهنجي Professional assessment آهي. ڀروسو ڪريو توهان کي laid down نه ڪندس. نتيجا جلد توهان جي آڏو هوندا.“

پوءِ نتيجا اهو نڪتو جو شهدادپور ۽ سانگهڙ ۾ بد دلي وڌي وئي. ڪپرو پرسڪون ۽ نارمل رهيو. سوشل لائيف به ائين نارمل هئي، جڻ ڪنهن کي مارشل لا جو ڊپ ڊاءِ نه هجي. روز بروز جي زندگيءَ جو ڪاروبار به نارمل رهيو. حر جماعت جو به سهڪار رهيو ته PPP جي ليڊر شپ جو به.

DC اسماعيل صاحب به مون کي پائيندو هيو. شايد ان ڪري به جو مان ڪنهن به قسم جو ان لاءِ پرابلم پيدا نه ڪيو. ماڻهن سان سڌي PR رکي، ننڍي وڏي ماڻهوءَ سان ميل جول جاري رکيو. پوليس تي نظر هتم. جڏهن ڪو پوليس وارو عوام سان مستي ڪندو هيو ته ان جي حد ۾ open kachahri جو تعداد وڌائي ڇڏيندو هوس. ماڻهن جي مناسب شڪايتن جو ازالو ڪبو هو. پوءِ يا ته پوليس آفيسر ڳالهه سمجهي ويندو هيو نه ته پوءِ مان سندس ڪارنامن جو ڪچو چٽو ٺاهي ڪچهريءَ جي حوالي سان سڄي ضلعي جي سينيئر پوليس آفيسر (SSP)، ڊي سي ۽ آرمي وٽ پهچائي ڇڏيندو هوس. جنهن سان مٿس ڪونه ڪو ايڪشن ضرور ٿيندو هيو.

اوڀن ڪچهرين جي ڪري سڄي سب ڊويزن جي عوام ڪائونسلرن ۽ چيئرمئن کي مون وٽ ۽ منهنجي آفيس ۾ پهچڻ آسان ٿي وئي. جتي اڳي ورلي ڪو ماڻهو ايندو هيو هاڻي منهنجي آفيس ڀري پئي هوندي هئي. اديبن ۽ اخبار وارن جو آءُ favorite هوندو هئس. هڪ نه ٻئي هفتي پريس ڪلب ۾ ساڻن ملاقات ٿيندي هئي. اديبن جي اچ وڃ تي ڪا پابندي ڪونه هوندي هئي. ائين مون وٽ ايندا هئا، جڻ پنهنجي گهر ۾ پيا اچن وڃن.

هر وقت هر ماڻهوءَ لاءِ منهنجو فون ڪليل هيو. ساڻن Open communication رهندو هيو. جنهن جو نتيجو اهو نڪتو جو سب ڊويزن ۾ ڪٿي به ڪو واقعو ٿيندو هيو ته پهريون اطلاع مون کي ئي ملندو هيو. منهنجي

پهچڻ جهڙو واقعو هوندو هيو ته جهت سرزمين تي پهچي ويندو هئس. پوليس کي موڪلڻو هوندو هو ته ان کي روانا ڪري ڇڏيندو هئس.

هڪ دفعي Law and Order جي ماهوار گڏجاڻيءَ ۾ نياز صديقي SSP سانگهڙ جيڪو پاڻ به هڪ تيز ۽ سمجھڻو پوليس آفيسر هيو تنهن چيو ته هر ڏوهه يا واقعي جي منگي صاحب کي ايترو ته جلد خبر پوي ٿي جو اسان کي حيرت وٺيو وڃي. مون کي چوڻ لڳو ”ائين اڪيلا جاءِ واردات تي نه نڪري ويندا ڪريو.“ چيو مانس! ”پوليس، ڊريس پاڻ ۾ جيڪڏهن ڪلاڪ وٺي، ته آءٌ ڇا انتظار ڪندو رهان؟“

بختومل۔ ڦر ۽ اغوا!

ڪپري جا هندو شهر جي اهم آباديءَ ۾ شمار ٿيندا هئا. شهر جي سارين، ڪپهه، ڪڻڪ ۽ ٻين وڪرن ۾ به سندن وڏي اهميت ۽ وڏو حصو هيو. انهن ۾ مون کي ٻه شخصيتون ياد اچن ٿيون. هڪ سيٺ آلو مل لوهاڻو ٻيو سيٺ بختومل، جيڪو سندس مائٽ هيو. بختومل سان هڪ واقعو ٿيو ڪي شاهينگ هڪ نئين ماڊل جي جيب ۾ چڙهي سندس گهر تي چڙهائي ڪري آيا، ڦر ڪيائون. تجوڙي نه ڪئي، ته ان کي به ڪٽي، بختي مل کي به جيب ۾ وجهي وڃ شهر مان لنگهي. روهڙي ڪئنال جو Inspection پاٽ وٺي روهڙيءَ کان بلوچستان جي طرف هليا ويا.

چون ٿا ته ڦورو سڌ تي آيل هيا، ڪو مقامي ماڻهو به گڏ هين، جيڪو گهڻين کان چڱي طرح واقف هيو. اهي به چميگويون هيون ته بختي مل ڏي ڪنهن جو حساب ڪتاب هيو. اهو چڪتو ڪرڻ لاءِ ان همراھ اها راه اختيار ڪئي هئي. جڏهن هنن جو حساب برابر ٿيو ته بختومل به اچي گهر پهتو. بختومل پوءِ جلدي فوت ٿي ويو.

ڏوهاري

ڪپرو تعلقو ٻرندڙ جبل (Volcano) وانگر هوندو هيو. سانت ته سانت، جيڪڏهن ڦاٽو ته توبهن! ڪي ڏوهي ٻئي هنڌان ڏوهه ڪري اچڙي ٿر ۾ اچي مٿن مائتن وٽ لڪندا هئا ته ان وقت تائين لڪل هوندا هئا، جيستائين ڪو چغلي نه هڻي.

منهنجي ڪوشش هوندي هئي ته ڏوهاري ماڻهو وڌ کان وڌ عرصي لاءِ جيل ۾ رهن. ڪن تي ڏهه ڪيس ته ڪن تي پندرهن ۽ ڪن تي ويهه ڪيس. سنڌ ڪرائم ڪنٽرول ايڪٽ ۾ بند ڪيو هيو يا وري کين ڪنهن ٻئي قانوني ضابطي هيٺ آڻي ڇڏيو هو.

منهنجو گهر منهنجي آفيس جي ڀرسان هيو. منهنجو پٽ انيس قادر جيڪو 1980 ۾ چئن سالن جو هيو. اڪثر نائب قاصدن سان گڏجي منهنجي آفيس ۾ هليو ايندو هيو. ڪڏهن ڪڏهن ڪيس هلندي به هليو ايندو هيو، چونڊو هيو. هن چور کي ڇڏي ڏيو مان کلي ڪيس پيار ڪندو هوس. نوڪر کي اشارو ڪندو هوس، جيڪو هن کي واپس وٺي ويندو هيو. قيديءَ کي ته ڇڏيان يا نه پر ان وقت منهنجو موڊ خوشگوار ٿي ويندو هيو. مان ته آزادي پسند آهيان، پر منهنجا ٻار به آزادي پسند آهن. اهو شايد سندن سرشت ۾ آهي.

رتائرمينٽ کان پوءِ پراڻا ڪاغذ وٺي ساري ۾ جڏهن بدلي ٿيندي هئي ته کليل فائيل ۽ ڪاغذ ٽيبل جي خانن مان ڪڍي ڪنهن بريف ڪيس ۾ وجهي ڇڏيندو هوس، پوءِ جڏهن موقعو ملندو هيو ته ڪجهه

ڪاغذ محفوظ ڪندو هئس.

اٺين ئي محفوظ ڪيل ڪاغذ پئي ڏنم ته ٻه خط نڪري آيا. هڪ مارچ 1981 ۽ ٻيو ساڳئي سال جون جو هيو. اهو پيريد منهنجي ڪپري جي نوڪريءَ جو هيو. ٻنهي خطن جي عبارت ۽ هئند رائيٽنگ به تقريباً ساڳي هئي. ڪنهن ڪڇن اکرن ۾ اڌ پڙهئي ماڻهوءَ اُهي لکيا هئا. دنيا جهان جون گاريون ۽ ڌمڪيون لکيل هيون. جنهن ۾ چيل هيو ته مان سندن سائين کي جيل ۾ ناحق ٿو وجهان. انهن کي نه ڪڍيو ويو ته مون تي حملو ڪري ماري ڇڏين يا اغوا ڪندا. مون اُهي ٻئي خط محفوظ ڪري ڇڏيا هئا، پر SP يا DC سان ذڪر نه ڪيو ۽ الله تي ڇڏي ڏنو. انهن ئي ڏينهن ۾ منهنجي ڪورٽ ۾ ڪيس هلندي مون سان هڪ واقعو ٿيو. منهنجي ڪورٽ ۽ آفيس ساڳي هئي. 10x12 فوٽن جي ڪمري ۾ سرشتيدار ۽ سرڪاري وڪيل جي ويهڻ کان پوءِ مشڪل سان ڪنهن جوابدار جي بيهڻ لاءِ جاءِ ٻڌندي هئي.

قيديءَ جي بدتميزي

ڪيس هلائيندي مون محسوس ڪو ته هڪ جوابدار ڪجهه بيچيني محسوس ڪري رهيو هيو. مون سپاهي کي چيو ته هن کي ٻاهر وٺي وڃي، جيستائين سپاهي منهنجي ڳالهه تي عمل ڪري هومون کي هٽڻ لاءِ چيل لاهي چڪو هيو. هٿ مٿي ڪيائين ۽ چيل اُچلي هنيائين، جيڪا منهنجي جنگهه تي اچي لڳي. هن جو مقصد پورو ٿيو. پوءِ سپاهي وٺي وڃي ٻاهر ڪيس گت ڏيڻ لڳا. مون ڪيس ڇڏايو. Contempt proceedings هلايون، ۽ ڪيس ڇهه مهينا سمري ٽرائيل ڪري سڙا ڏني. پوءِ چيڪ ڪيو ته ڪرائيم ڪنٽرول act ۾ 6 قيدي هئا، جن کي سانگهڙ ٽرانسفر ڪرائي ڇڏيو هئم. لڳي ٿو ته اهي خط انهن قيدين مان ئي ڪنهن جيل مان لکيا هئا.

ڪٽپر صاحب سان ملاقات

عبدالوحيد ڪٽپر صاحب هڪ پيرو ڪپرو پنهنجي نياڻيءَ سان ملڻ آيو. الاڻي پيرول تي هيو يا آزاد ٿي ويو هيو. پر Intelligence سندس ڪڍ هئي. مون ضد ڪيو ته توهان سان ملڻو آهي، يا توهان اچو يا مان ٿو اچان. ڪٽپر صاحب ٻنهي مان ڪا به ڳالهه نه مڃي. آخر مان حسن علي صاحب جي گهر هليو ويس. ڪٽپر صاحب سان ماني کاڌي ۽ ساڻس حال احوال ٿيو.

مختيار ڪار لاڙڪ - هاءِ ڪورٽ جو جج ۽ انڪوائري

محمد اسماعيل صاحب DC، سانگهڙ جي مختيارڪار سان ڏاڍو ناراض ٿي پيو. هاءِ ڪورٽ جو جج آيو ته خدا بخش لاڙڪ موڪل جي درخواست ڦٽي ڪري گم ٿي ويو. جج صاحب وٽ رڪارڊ آندو ويو ته پورو ڪونه هيو. پئسا ڪي بئنڪ ۾ پياريل ته ڪي نه بلڪ Traffic Challan به ڪپڻن جي مٿان پيا هئا. ان جي انڪوائري مون کي ملي. خدا بخش لاڙڪ بي سمجهي ۽ نادانيءَ جو ڪم هيو پر نوجوان

مختيارڪار هيو ۽ اڃان ئي سال سروس مس ٿي هئس. مٿس ٻه چارجز هيون.

• ڪرپشن (Corruption)

• ان ايڻي شنسي (Inefficiency)

مون بي چارج prove ڪئي. پهرئين ۾ کيس آڇو ڪيو.

جڏهن منهنجي رپورٽ DC صاحب وٽ وئي ته هن کي ڏاڍو ڌچڪو لڳو. منهنجي پيشي تي سوال جواب ٿيا. منهنجي دليلن سان پربل تقرير اسماعيل صاحب تي ڪو اثر نه ڪيو. چيائين ”مون کي اميد نه هئي، ته تون اهڙي بيڪار انڪوائري ڪندين.“

اسماعيل صاحب بطور ڊي سيءَ جي منهنجي انڪوائريءَ سان agree نه ڪيو. سو پنهنجي طرفان comments ڏئي ۽ لاڙڪ کي جوابدار ٺهرائي، بورڊ آف روينيو کي قدم کڻڻ لاءِ موڪليو. کيس سزا ملي، پر پوءِ خدا بخش لاڙڪ اپيل ۾ منهنجي انڪوائريءَ جي بنياد تي آڇو ٿي ويو ۽ پوءِ ڊي سي ۽ ڊي سي. او لاڙڪاڻو تي رٽائر ڪيائين. لاڙڪ خدا بخش 2017ع ۾ فوت ٿي ويو آهي.

اديب ۽ صحافي

ڪپري ۾ جتي منهنجي انتظامي نوڪريءَ جي شروعات ٿي، ان سان گڏ سياسي ۽ سماجي شخصيتن سان پڻ منهنجي واقفيت ۽ PR جو سلسلو شروع ٿيو. پر انهن سڀني کان اهم منهنجي لاءِ اديب ۽ ميڊيا سان تعلق رکندڙ شخصيتون هيون.

ڊاڪٽر غلام علي الانا صاحب، جيڪو ان وقت سنڌالاجيءَ جو ڊائريڪٽر هيو. عبدالله خان ورياهه ۽ بابر سومرو رتوڪوٽ جو ماڳ ڏسڻ آيا. منهنجا مهمان ٿيا. مان به ساڻن گڏجي رتوڪوٽ روانو ٿيس. دوستيءَ جا اهي ٻنڌڻ الانا صاحب سان اڃا تائين قائم آهن. پر عبدالله خان ورياهه ۽ بابر سومري سان تعلقات سندن وفات تائين قائم رهيا.

واپسيءَ ۾ هڪ قلمي نسخو الانا صاحب کي سنڌالاجيءَ لاءِ سوکڙي طور پيش ڪيو ويو. عبدالله خان ورياهه منفرد اديب ۽ عالم هيو. هو هيو ته سياستدان، پر اتي جڻ مس ڦٽ هيو. هن ريسرچ ۽ سڪن بابت تحقيق جو جڻ نئون طريقو ڳولهي لڌو هيو. وٽس قسمن قسمن جا سڪا (coins) هئا. انهن جي study سان تاريخ جون ڪڙيون ملائيندو هيو. Ph.D لاءِ رجسٽر ٿيل هيو. ريسرچ مڪمل ٿي وئي هئس. سيمينار رهيل هئس. اوچتو سندس دل تي حملو (Heart attack) ٿيو. Bypass آپريشن ٿيس. آپريشن ڪامياب هيو، پر اوچتو ٻيو attack ٿيس. ان ۾ هو جوانيءَ ۾ ئي فوت ٿي ويو. اهڙا پٽ سنڌ ٿورا ڄڻيا آهن. دوستن ۽ مٿن مائٽن کي اڪيلو ڪري ويو.

بابر سومرو به جڻ سندس پڪو همراهي هيو. ڪئميرا سان ساڻس هر ٿور ۾ گڏ هوندو هيو. بابر به جلد فوت ٿي ويو.

ان لڏي مان نالي پائي عبدالقادر جوڻيجو به هڪ هيو. ساڻس ملاقات به ڪپري واري دؤر ۾ ئي ٿي. قادر سنڌي ڪهاڻيءَ ۽ ڊرامي جو مور آهي. جڏهن PTV تي قادر جا اردو ڊراما نشر ٿيڻ شروع ٿيا ته ان وقت شهرن ۽ ڳوٺن جون بازارون بند ٿي وينديون هيون. وڏا انعام اڪرام مليس. پنهنجو نالو چمڪايائين. صحيح معنيٰ ۾ عبدالقادر جوڻيجو عبدالقادر جوڻيجو پوءِ ئي ٿيو ۽ ملڪان ملڪ مشهور ٿيو. سندس هڪ ڊرامي

جي هيروئن روهي بانو ساڻس ايتري Involve ٿي وئي، جواڏ چري ٿي پئي. قادر پنهنجي صحت جو به توازن وڃائي ويٺو. نوڪريءَ جي آخري سالن ۾ سنڌي لئنگئيج اٿارٽيءَ (SLA) جو چيئرمئن ٿي رٽائرڊ ٿيو. هاڻي ڄامشوري جي خاموش زندگيءَ جون تڏيون گرم هوائون کائي رهيو آهي.

ڏٺي بخش بروهي

ڏٺي بخش بروهي منهنجي ٻارن جو استاد، جيڪو کين تپون پڙهائيندو هيو. هڪ روبيه به ٻن سالن ۾ نه ورتائين. نه وري ڪڏهن ڪو غلط يا صحيح ڪم چيائين. اڃا تائين دوست آهي. ٻارن ٻچن سان اڄ وڃ رکن ڇو اچي.

بدلي

ڪپري ۾ مان 1979 جي سيپٽمبر مهيني آيو هوس، ۽ وري سيپٽمبر 1981 ۾ ئي منهنجي بدلي ٿي. پورا ٻه سال ڪپري جهڙي دور دراز هنڌ گذريا، پر ڏاڍو تنگ گذريا. ڪوشش ڪئي ته تڪليف جو احساس نه ٿئي. ڪو انتظامي مسئلو ڪونه هيو پر هر شيءِ کان دور ۽ پري هئس. ڳوٺ کان، مٿن مائٽن کان، دوا درمل کان، سٺي تعليم کان، حيدرآباد کان، ڪراچيءَ کان ۽ ٻين سڀني سهوليتن کان پڻ وانجهيل ۽ محروم. وڏي ڪوشش، جدوجهد ۽ چٽوچوا کان پوءِ وڃي بدلي ٿي. شاباس هجي سالڪ نذير احمد کي، جنهن بدلي ڪئي. اصل محرڪ بدليءَ جو عبدالله ميمڻ صاحب هيو جيڪو ڪمشنر حيدرآباد هيو ميمڻ صاحب سڀني زبردستن لاءِ چپر چانو هيو پر جيڪڏهن ڪو مستي ڪندو هيو ته ان جو ويري بڻجي، ان جي ڪيڊ پئجي ويندو هيو. جن چڙي پُوت چڙي عبدالله ميمڻ نه چڙي، تنهن ڪري AC/SDM، DC ۽ SP سندس عزت به ڪندا هئا ته ڪانئس لهرائيندا به ڏاڍو هئا.



سيپٽمبر 1981 کان جون 1984

رهي وڃ رات پنيور ۾ ...

ڪپري ۾ الوداعي دعوتون ڪاڏيون، سامان ٻڌو ۽ گهاري لاءِ ٻارن سان روانو ٿي ويس. گهارو سب ڊويزن ۾ هيءُ پوسٽ اڳي ئي خالي هئي. جيئن ڪپري ۾ خالي هئي. مطلب آهي ته ڪنهن تي چڙهائي ڪري بدلي نه ڪرائي هئ. ڪپري ۾ منهنجيءَ جاءِ تي مردان جو جاوید اقبال آيو جيڪو نه ڪپري وارن سان ٺهيو نه ڪپري وارا ساڻس ٺهيا.

اسان جي سواري گهاري پھتي. گهر پھتاسون، سامان اڳ ۾ ئي پھچي چڪو هيو. گهر اڪيلو ٽڪر تي هيو. ٽڪر کي (Rock) چئبو آهي. تنهن ڪري مان ان جو نالو به Rock House رکيو جيڪو 1981ع کان اڄ تائين قائم آهي.

اڪيلو گهر، نه ڪمپائونڊ وال، نه protection لاءِ ڪو ٻيو بندوبست. پر ۾ هڪڙو چوڪيدار جو ڪمرو ۽ ڪافي پري KDA واٽر بورڊ جا ڇڏا پاڊا گهر هئا. پاڙي ۾ منهنجو ويجهي ۾ ويجهو عبدالرشيد عباسي، اسسٽنٽ انجنيئر جو گهر هيو جيڪو به ٽي فرلانگ پري هيو. اسان ۽ منهنجي گهر واري اها صورتحال ڏسي پريشان ٿياسين. گهارو شهر اتان کان 3 ميل (5 ڪلوميٽر) پري ۽ ڏاٻيجي ته اڃا به پري فلٽر پلانٽ تي ڪجهه ضرورت جون شيون مليو ٿي ويون، پراهو به ڪجهه ڪلوميٽر پري هيو.

ڊي سي عبدالله آخوند

چارچ خالي هئي. اها assume ڪئي، ٻئي ڏينهن نٿي /مڪليءَ ويس. ڊي سي صاحب عبدالله آخوند هيو. ان سان ملاقات ٿي. لڳو ته منهنجي شڪل نه وڻيس. ADM انبارامرائي هيو. اصل ruling king اهو هيو. ڊي سي صرف مون کان ئي بيزار نه پر آدم بيزار هيو. نٿي جو AC/SDM آفتاب سومرو هيو جيڪو ويجهڙائيءَ ۾ بدلي ٿي آيو هيو. ان سان ملاقات ٿي. هن brief ڪيو. چيائين پيو پر ابلم ڪونه آهي. صرف هڪ problem اٿئي. اهو آهي خود DC آخوند. ان مسئلي کي حل ڪري وئين ته ڇڻ سڀ مسئلا حل ڪري ورتئي. آخوند صاحب اصل روهڙيءَ جو هيو. ڪلارڪ مان ڊي سي ٿيو هو. جيڪو انسان سندس جهڙو ۾ ايندو هيو ان جي عزت لاهي پٽ ڪندو هيو. بس وارن جي چيڪنگ ڪندو هيو. انهن تي ڏنڊ ٿي نه وجهندو هيو پر ڪاغذ پٽ به ڦري وٺندو هيو يا وري بس کي آڻي ٿاڻي تي بيهاريندو هيو. پوءِ ڀلي ته مسافر ماڻهو پيا رلن ۽ درٻدر ٿين.

وري جيڪڏهن سلام لاءِ زميندار ايندس ته پڇندن، بقايا ته رهيل نه اٿئي؟ جيڪڏهن ڪنهن جي ڦٽي ۽ ان ها ڪئي ته وٺي جيل ۾ وجهندس. جيڪڏهن مختيار ڪار يا SDM سنا ڪپڙا پائي سندس سامهون

آيو ته چونڊس ته ”ايترڙي پگهار تي ههڙا اوجا ڪپڙا ۽ چلڪا بوت ڪيئن ٿو افورڊ ڪري سگهين؟“ آفيسرن جون ڊائريون ڪٿي وڃي سرزمين تي پهچندو. جيڪڏهن مان ڊائريءَ ۾ لکيو آهي ته رات ميرپور ساڪري ۾ گذري آهي ته اتي انڪوائري ڪندو. پٽيوالن ۽ چوڪيدارن کان پڇاڻو ڪندو ته هي آفيسر هتي رات رهيو هو؟ جيڪڏهن هنن ٺهين ڪئي ته هو ان آفيسر جي explanation ڪيندو هيو. هڪ ڪاپي ڪمشنر، هڪ چيف سيڪريٽري، هڪ ڪاپي DMLA کي ۽ هڪ گورنر هائوس کي به روانا ڪري ڇڏيندو هيو.

مون کي آفتاب سومري جي ڳالهه سونهن آنا سچ لڳي. مان ان مسئلي کي حل ڪري نه سگهيو هوس. آخوند جو علاج اهو هيو ته کيس نظرانداز ڪيو وڃي. پر اڃا به وڌيڪ تنگ ڪري ته توهان به سندس سامهون ٿي وڃوس. حد اها ايستائين وڃي پھتي ته سندس ڪوبه آرڊر منهنجي سب ڊويزن ۾ پورو ڪونه ٿيندو هيو. ٿوڙي تي ايندو هيو ته مان ڪونه ويندو هوس. هو ان ۾ ئي خوش هيو. وڃي به رڳو ٽيپيدارن ۽ مختيارڪارن جي ميٽنگ وٺندو هيو يا باقيدار ڪاتيڊارن جي ڪيڊ ڏڪندو هيو. عزت وارو ڪو به ماڻهو سندس آفيس ۾ نه ويندو هيو. جيڪڏهن ڪو ويندو هيو ته اهو آخري دفعي لاءِ ويندو هيو. پهر ننگ ڪاٽيس، جو اوڏانهن وڃي.

تاج محمد ابڙو

ڪيڏو به professionally ڪم سنو ڪجي، پر DC کي نه مڃڻو هوندو هيو، سو نه مڃيندو هيو. هڪ دفعي ضلعي ڪور آرڊينيشن جي ميٽنگ ۾ اچي منهنجي خلاف ڳالهائڻ شروع ڪيائين. ان ڪميٽيءَ ۾ ڊسٽرڪٽ ۽ سيشن جج چيئرمئن هوندو هيو. DM ۽ SP ان جا ميمبر هئا. تاج محمد ابڙو صاحب DJ هيو جيڪو لاڙڪاڻي جو وڪيل هيو. مشهور ڪاميڊ هو. مون کي ڪاليج جي زماني کان سڃاڻندو هيو. ميجر حبيب الله نيازي SP هيو، جيڪو آرميءَ کان سڌو SP اچي induct ٿيو هيو. ڊي سي ويٺي ڳلا ڪئي ۽ هنن ٻنهي ويٺي ٻڌي، آخر سيشن جج پاڻ کي روڪي نه سگهيو. DC کي چيائين ته ”مان ڄاڻان ٿو ته جڏهن کان عبدالقادر منگي گهاري ۾ آيو آهي، ته cases جو نيڪال به بهتر ٿيو آهي ۽ لا اينڊ آرڊر جي سڃوڻيشن به سڌري آهي. 3 مهينن ۾ 50 ڪيسن مان هن رڳو وڃي 4-5 ڪيس بچايا آهن. توهان جي شڪايت اجائي ۽ bias تي ٻڌل آهي.“ پوءِ به ضد ڪيو، بيٺو رهيو ته ”توهان منگيءَ جي SDM جا power ختم ڪرڻ لاءِ لکڻ نه ته منهنجي هي recommendation ميٽنگ منتڙ ۾ شامل ڪيو.“ تاج محمد ابڙي صاحب چيس ته ”نيڪ آهي، توهان جي ڳالهه منتڙ ۾ آڻيون ٿا، پر ان سان گڏ مان پنهنجا اهي comment به لکندس ۽ هاڻ ڪورٽ کي پڻ موڪلي ڏيندس.“ تڏهن منهن وڃي پٽ سان لڳس ۽ چُپ ڪري ويهي رهيو.

اهو قصو سيشن جج مون کي پوءِ پاڻ ٻڌايو هو، جيڪو حبيب الله نيازيءَ کان پڻ confirm ڪيم.

ڪي بي رند صاحب نٽي جو ڊي سي

آخوند صاحب جي مردم بيزاريءَ جا قصا هاڻي هر پاسي مشهور ٿي ويا. ايستائين جو آخري ڏينهن ۾ عبدالله ميمڻ صاحب جهڙي ماڻهوءَ جون به ڳالائون ڪرڻ ۽ بدشڻ ڳالهائڻ لڳو هو. نيٺ هن مان جان تڏهن

چڻي، جڏهن سندس بدلي عشر ۽ زڪوات کاتي ۾ ڊپٽي سيڪريٽريءَ طور ٿي. آخوند صاحب کي اولاد ڪونه هيو. هڪ نياڻي adopt ڪئي هئائين. ان جي به شادي ٿي وئي هئي. آخري وقت ۾ شاهه فيصل ڪالوني ڪراچيءَ ۾ رهندو هيو. اتي ئي سندس انتقال ٿيو. آخوند صاحب کان پوءِ ڪي. بي. رند صاحب ٿي جوڊي سي ٿي آيو. جڏهن رند صاحب ڪوٽڙيءَ جو SDM هيو ته مان ڪپري ۾ SDM هئس. 1980 ۾ promote ٿيو ته شڪارپور جو DC بڻيو. نٿي ۾ سندس پوسٽنگ ٿيڻ کان اڳ ۾ ڪجهه مهينا موڪل ٿي هيو. ساڻن منهنجي SDM جي زماني کان وٺي دعا سلام هئي.

رند صاحب برجستو آفيسر هيو. سندن والد غلام نبي رند صاحب، سکرند جو چڱو زميندار هيو. ضلعي ڪائونسل نوابشاهه جو ميمبر به رهيو. رئيس غلام مصطفيٰ خان جتوئي جي لابيءَ جو هيو. رند صاحب 2nd common ۾ DMG گروپ جو آفيسر هيو. سنڌ يونيورسٽيءَ مان انگريزيءَ ۾ گولڊ ميڊلسٽ هيو ۽ ان سال ئي CSS ۾ پڻ ڪامياب ٿيو هيو.

سندس نالو تڏهن کان مشهور ٿيو جڏهن سانگهڙ جو SDM هيو ۽ PNA جي تحريڪ دوران کيس چيو ويو ته نظاماڻي حويلي سانگهڙ تي گولي هلايو پر هن انڪار ڪيو هيو. رند صاحب تي لکڻ لاءِ پورو ڪتاب گهرجي. سندس ذڪر ايندو رهندو. رند صاحب جي اچڻ سان پراڻا ڏک ڏور ٿي ويا. پنهنجن ڄاڻ جو احساس ٿيڻ لڳو. گهڻن ڏينهن کان پوءِ اهڙو ڏي سي آيو جيڪو ڳالهه ٻڌي پيو ۽ سٺي ڳالهه ڪري پيو.

منهنجو گهاري ۾ سوشل ورڪ تي زور هيو. پهرين آءُ ڪئمپ، ميرپور ساڪري جي شيخ زبد بن سلطان اسپتال ۾ لڳائي. 1983 ۾ ساحلي شهر ٻگهاڙ جي Rural Health Center ۾ Society for Prevention and Cure of Blindness جي تعاون سان لڳائي وئي. اهڙي آءُ ڪئمپ هن علائقي ۾ پهريون دفعو لڳائي وئي هئي. ماڻهن ڏاڍي دلچسپي ڏيکاري. حاجي عبدالغني گبول ۽ ٻيا سڄي سب ڊويزن جا ڪائونسلر ۽ چيئرمئن ٻانهن ٻيلي ٿي بيٺا. ورڪس جو هڪ وڏو جٿو/ گروپ تيار ٿي ويو. مان انهن کي پنهنجي پارٽي چونڊو هوس. سوشل ويلفيئر ڊپارٽمينٽ جي ڊائريڪٽر محترم شيرين رحمت الله ان ڏس ۾ اسان جو ساٿ ڏنو. تعليم کاتي جي وزير سيد غوث علي شاهه ان جون اختتامِي سندون ورهايون. جڏهن ته ڪمشنر حيدرآباد عبدالله جي ميمڻ صاحب آءُ ڪئمپ جو افتتاح ڪيو. هيءُ آءُ ڪئمپ سندس ئي خواهش تي لڳائي وئي هئي. هن ساحلي علائقي جي ماڻهن کي اهڙي سهوليت اڳ ڪڏهن نه ملي هئي. تنهن ڪري سوچيم اڪين جي مفت علاج ۽ آپريشن جي ڪئمپ اتي ئي لڳائجي. ٻگهاڙ ۾ آءُ سرجن جاويد عالم آيو هيو جيڪو عباسي شهيد اسپتال جو MS هيو. آءُ ڪئمپ سان گڏ اتي ڊينٽل ڊاڪٽر پرڪاش ڪٽواڻي پڻ ڪئمپ لڳائي، جتي ڏندن جي مريضن جو علاج ڪيو ويو. انهن ڏينهن ۾ برسات به ڄام پئي هئي، پر غريب مريضن تي الله جي مهر هئي.

ٽين آءُ ڪئمپ، تعلقي گهوڙا ٻاريءَ جي ور ڳوٺ ۾ لڳائي سون. اتي محترم عبدالڪريم لوڏي، ڪمشنر حيدرآباد چيف گيسٽ هيو جنهن پڻ ان ڪوشش کي ساراهيو.

فوت بال، هاڪي ۽ ڪرڪيٽ جون ٽورنامينٽس ڏاڍي ڀڃي ۾ ڪرايوسين. اتي هڪ قدرتي اسٽيڊيم ڳولهجي لڌوسين. هڪ طرف چاڙهي هئي پهاڙين جي ۽ سامهون ريلوي لائين هئي. وچ ۾ وڏو سڌو ميدان. هنن مٽچن ۾ گهڻو ڪري ڪمشنر عبدالله صاحب ۽ ڪي. بي رند صاحب مهمان خاص ٿي ايندا هئا.

پنپور سيمينار

هتي جيڪو ميگا ايونت ڪرايو ويو اهو هيو ”پنپور سيمينار-1983ع“.

پنپور جا کنڊر به گهارو سب ڊويزن ۾ آهن. منهنجو گهر راک تي هيو. جڏهن صبح جو آفيس اچڻ لاءِ نڪرو هيو ته سامهون پنپور نظر ايندو هيو. ڇهه ٻارهن مهينا ته رڳو آخوند صاحب سان ڪٽ پٽ ۾ گذريا ۽ صحيح معنيٰ ۾ ڪم رند صاحب جي اچڻ کان پوءِ ئي شروع ٿيو. رند صاحب چڱن ڪمن ڪرڻ لاءِ همٿائيندو ۽ مدد ڪندو هيو ته ساڳئي وقت ٻانهن ٻيلي تي به بيهندو هيو. ضرورت پوندي هئي ته وسيلو پڻ مهيا ڪري ڏيندو هيو. اسان جي اها ئي ڪائونسلرن، چيئرمئنن ۽ ورڪرن جي ٽيم هر هنڌ هر ڪم ڪرڻ لاءِ تيار رهندي هئي. سو هن دفعي اسان وڏو ۽ ڏکيو ڪم ”پنپور سيمينار“ جوڙيو.

آرڪيالا جي ڊپارٽمينٽ کي به ساڻ ڪنيوسين، Dr. F.A. Khan، جنهن پنپور جا دڙا کوٽيا هئا، ڊاڪٽر رفيق ۽ ڊاڪٽر خورشيد حسن، اسان جا ٻانهن ٻيلي ٿي بيٺا. حميد آخوند ۽ ممتاز مرزا پڻ وڏو ساٿ ڏنو. آخوند صاحب ته ڪلچر کاتي جي طرفان 50000 روپيه به ڏنا. ڪلچر اڃا باقاعدي کاتو نه ٿيو هيو ۽ تعليم سان گڏيل ڊائريڪٽوريٽ هيو. جنهن جو وزير سائين جسٽس (ر) غوث علي شاهه هيو. جنهن هن سيمينار جو افتتاح ڪيو. ضلعي ڪائونسل نٿي ۽ ان جو چيئرمين محمد موسيٰ چانڊيو به اسان سان گڏ هيو. ڊائريڪٽر سنڌالاجي، ڊاڪٽر غلام علي الانا به اسان جي پريور مدد ڪئي. محمد قاسم ماکا ۽ رضيه لاڙڪ (جيڪا اڃان رضيه طارق نه ٿي هئي) انهن به اچي اسٽال نمائش لاءِ لڳايا.

غلام رباني آگرو حيدرآباد لاءِ ۽ سيد حسين شاهه راشدي ڪراچي لاءِ اديبن، دانشورن لاءِ ڪوآرڊينيشن جو ڪم پنهنجي ذمي ڪيو. سائين ڊاڪٽر نبي بخش خان بلوچ جو دعا وارو هٿ اسان جي سر تي رهيو. سنڌ جا ناميارا عالم، اديب ۽ اسڪالر عام ورڪر ٿي اچي شامل ٿيا. عبدالله ميمڻ صاحب جي شاباس شامل حال هئي ۽ ڪي. بي. صاحب به هر مدد لاءِ هر وقت موجود رهيو. منهنجي مختيار ڪارن، چيئرمئنن جي ٽيم اڳي کان اڳري هئي. سبحان ميمڻ ان وقت نٿي ۾ AC/UT هيو. پاڻي، ماني، چانهن ۽ اهڙي قسم جي هر ذميداريءَ جو ذمؤ هن ڪيو. سندس مدد ۾ اسماعيل لانگاهه ۽ اسڪول جا اسڪاٽ گڏ هئا. ائين اپريل 1983 تي جهنگل ۾ جڻ منگل مچي ويا.

پنپور ۾ بجلي ڪونه هئي. بجليءَ ۽ پاڻيءَ جو fool proof بندوبست، ڏاڍيچي پمپنگ اسٽيشن جي RE (Regional Engineer) مشتاق ميمڻ پنهنجي ذمي ڪيو. سندس مدد سان هيو ڊيوٽي جنريٽر هلندو رهيو. پيئڻ جي پاڻيءَ لاءِ به ٽئنڪر صاف پاڻيءَ جا پٽ فراهم ڪيا ويا.

حنيف راجپوت اڃا ايڏو مشهور ڪونه ٿيو هيو. سڪرنڊ ۾ ڪيترنگ ڪندو هيو. ڪيس KB Rind صاحب هيڏانهن وٺي آيو هيو. تمام ٿورن پيسن ۾ 200 ماڻهن جي VIP مانيءَ جو بندوبست ڪري ڏنائين، ۽ پوءِ دراصل اتان ئي حنيف راجپوت ڪراچيءَ جو رسٽوپڪٽريو.

وڏي ڳالهه ته بروشر ۽ پرنٽنگ جو سڄو بندوبست منهنجي دوست چوڌري عبدالغفور ڪيو هيو جيڪو AD- Arts Advertising جو مالڪ هيو. هاڻي گذاري ويو آهي، پر سندس پٽ غالب منصور ۽ نياڻو چوڌري گلزار مون سان ياري نڀائيندا اچن.

اڊيبن ۾ سراج ميمڻ، بيگم ممتاز راشدي، مهتاب راشدي، ڊاڪٽر حميده ڪهڙو، امينه خميساڻي، مرحب قاسمي، مسرت مرزا، حميد آخوند ۽ ڊان گروپ جو حميد هارون، آمنه صاحبه حسين شاهه راشدي، غلام

رباني آڱرو الانا صاحب، عبدالله ورياهه مهڪري صاحب ۽ نفيس ناشاد وغيره شريڪ ٿيا. منهنجي زندگيءَ جو اهو پهريون موقعو هيو جو ايترن اديبن سان هڪ وقت ئي ملاقات ٿي هئي ۽ آئون انهن ۾ ڄاتو سڃاتو ويس.

پهرين سيشن جي صدارت ڊاڪٽر نبي بخش خان بلوچ ڪئي ۽ چيف گيسٽ جسٽس سيد غوث علي شاهه هيو. اسٽيج سيڪريٽري غلام رباني آڱرو هيو. ان مان اندازو لڳائي سگهجي ٿو ته سيمينار جي ڇا ليول هوندي!

آخر نشست جيڪا رات جي اٺين وڳي تائين هلي. ان جي گرم جوشي ڏسڻ وٽان هئي، جڏهن G.M. Mahkri پنهنجي مهمان خاص واري تقرير ڪندي چيو ته، ”سند آڄ جاگ اُٿا هئي. غلامي ڪي زنجير اتني هي مضبوط هوتي هئي، جتني اسڪي ڪمزور ترين ڪڙي...!“

مارشل لا جو دور هيو. مهڪريءَ جهڙي درويش کي ڪير سمجهائي. آخري تقرير ڊاڪٽر الانا ڪئي. اهڙي نموني سان صبح جو 10 بجي شروع ٿيل سيمينار تقريباً اٺ ڪلاڪ هلي بند ٿيو. ٻئي ڏينهن تي محفل موسيقي هئي. جنهن ۾ عابده پروين، علط فقير ۽ محمد يوسف محفل کي مڃايو.

سيمينار ۾ پڙهيل مقالن کي edit ڪري ترتيب ڏئي ’پنپور ۽ ديبل‘ جي نالي سان ڇپائي پڌرو ڪيو ويو. هاڻي ان جو ٽيون ايڊيشن به مارڪيٽ ۾ اچي ويو آهي.

پنپور جي کوٽائي

سب ڊويزن گهارو ۾ وزٽ ڪرڻ جو خوبصورت spot هميشه پنپور جا کنڊر ۽ پنپور ميوزيم پئي رهيو آهي. پنپور جي کوٽائي (excavation) ۽ کوجنا (exploration) سال 1958 ۽ 1965 ۾ پاڪستان جي آرڪيالاجي کاتي جي جناب فضل احمد خان جي رهنمائيءَ ۾ وڏين تياريون ڪان پوءِ پاڪستان جي نوجوان آرڪيالاجسٽ جي ٽيم جي مدد سان ٿي. جنهن ۾ ڊاڪٽر رفيق مغل ۽ خورشيد حسن به شامل هئا. انهن ٻنهي آرڪيالاجيءَ جي فيلڊ ۾ اڳتي هلي وڏو نالو ڪڍيو ۽ آرڪيالاجيءَ جا وڏا ماهر ثابت ٿيا. هن پراجيڪٽ لاءِ سيڪريٽري فنانس حڪومت پاڪستان، ممتاز حسن صاحب وافر مقدار ۾ گهريل پئسا فراهم ڪيا. ممتاز حسن تاريخ ۽ آثار قديمه جو عاشق هيو. کوٽائيءَ کان پوءِ ڊاڪٽر فضل احمد خان حيرت انگيز انڪشاف ڪيا. کوٽائي ته 1958ع کان 1965ع تائين مڪمل ٿي، پر پوءِ به ڪافي کنڊر کوٽائيءَ جهڙا اڃا به رهيل آهن، ۽ اهو چيو ۽ محسوس ڪيو ٿو وڃي ته اڃا پنپور جي ڌڙي جا ڪجهه حصا پاڻيءَ هيٺ اچي ويا آهن، جن جي کوٽائي نه ٿي سگهي آهي.

ان کان اڳ ۾ 30-1929 ڌاري اتي Pre Arab عرصي جا اهڃاڻ ڳولھڻ لاءِ کوٽائي ڪئي وئي، جتي هن کي عباسي دور تائين جا اهڃاڻ مليا ۽ ڪافي تعداد ۾ معتصر بالله جي دور جا سڪا پڻ. ان کان پوءِ مجمدار کوٽائي الائي چو بند ڪري ڇڏي

آرڪيالاجي کاتي جي عملدار الڪاڪ 1951 ۾ به کوٽائي ڪرائي. هن اهو نتيجو ڪڍيو ته اهو عرب دور جوشهر آهي. ان جو ديبل سان ڪو واسطو نه آهي.

انهن تضادن جي موجودگيءَ ۾ اسان پنپور سيمينار کوٽايو. پنپور سسيءَ جوشهر آهي، جيڪو هاڻي قتل پڙو آهي. پر ڪنهن وقت وڏي هاڪ وارو شهر ٻڌايو وڃي ٿو. Dr. F.A. Khan جي کوٽائيءَ کان پوءِ

جتان چئن دورن جي چئن تهذيبن جا آثار نڪري نروار ٿيا. ائين يقيناً ته هي شهر وڏي اهميت جو علمبردار هيو. عجيب ۽ حيرت ڏياريندڙ حقيقت اها به آهي ته، پنيور جو ذڪر ڪنهن به اهم تاريخي ماخذ ۾ ڪونهي. پر ان جي ابتڙ سنڌ ۽ بلوچستان جي لوڪ ڪهاڻين تي پنيور ۽ سسئي پنهنجن جي محبت جي قصي کي لازوال بنائي ڇڏيو آهي. سنڌ ۽ دنيا جي اعليٰ ۽ لازوال شاعر شاهه عبداللطيف ڀٽائيءَ ته پنيور واري هن داستان کي نئين زندگي ڏئي ڇڏي آهي. اصل ۾ جيڪا حقيقت ماڻهن جي دلين ۾ رهي ٿي، اها ئي انهن دڙن، پڙن ۽ ميوزيمن کان وڌيڪ اهم هوندي آهي. ان کي وقت جو ڪوبه واچوڙو فنا نٿو ڪري سگهي. ڀٽائي صاحب جي مڃيل 30 سرن مان پنجن سرن: سسئي، سسئي آبري، ڪوهياري، معذوري ۽ حسينيءَ ۾ سسئي پنهنجن جو ذڪر ملي ٿو. ڀٽائي صاحب ائين ۽ ايترو ڪنهن به ڪردار کي ڪنهن به سُر ۾ نه ڳايو آهي.

ڪن چيو ته اهو شهر پنيور باريڪان آهي ته ٻين وري ان Hypothesis کي رد ڪيو. تاريخدان پنيور ۽ ديبل بابت اهو نه ڄاڻائي سگهيا آهن، ته هي پنيور پنيور مان ديبل يا ديبل مان پنيور ڪيئن ٿيو؟ آيا هي ديبل هيو يا نه، پر هاڻي اها حقيقت آشڪار ٿي چڪي آهي ته اهو پنيور ئي آهي. ان حوالي کي ڪٿي ڊاڪٽر خان، ڪوٽائيءَ جي بنياد تي جيڪي شاهديون گڏ ڪيون آهن، انهن کي جوڙي ان کي ديبل ثابت ڪيو آهي. هو وڌيڪ چئي ٿو ته اڄوڪو پنيور اصل ۾ ديبل ئي آهي. سنڌ ۽ دنيا جو هاڪارو عالم سائين ڊاڪٽر نبي بخش خان بلوچ به ڊاڪٽر خان سان متفق آهي. پر ٻيا ڪيترا عالم ان راءِ سان متفق ناهن ٿيا. ان بحث مباحثي، وڏيون حقيقتون روشنيءَ ۾ آنديون آهن، جيڪي دلچسپيءَ کان خالي ناهن.

1983ع جي ان پهرئين سيمينار کان پوءِ 2012ع ۾ سنڌ جي ثقافت کاتي انٽرنيشنل سيمينار ڪوٺايو. آءٌ به اتي حاضر ٿيو هوس. اهو سيمينار 29 سالن جي وقفي کان پوءِ منعقد ڪرايو ويو هيو. عاليشان تنبو طولان لڳايا ويا. ثقافت کاتي ۽ ان جي لائق منسٽر سسئي پليجو وڏي جوش خروش سان ۽ پوريءَ تياريءَ ۽ وسيلن سان سيمينار ڪوٺايو هيو. اسان جيڪو 10 اپريل 1983 ۾ سيمينار ڪرايو هيو اها هڪ انفرادي ڪوشش هئي، جنهن ۾ سب ڊويزن جي ماڻهن حصو ورتو هيو. ان موقعي تي پڙهيل مضمونن کي مرتب ڪري جلد ٽي هڪ ڪتاب شايع ڪيو ويو ان ڪتاب جو ٽيون ايڊيشن محڪم ثقافت ڇپائي پڌرو ڪيو آهي.

هي محڪم وڏيهاتي نت نوان ۽ دلچسپ ڪتاب ڇپائي رهيو آهي. مان اميد ٿو ڪريان ته 2012 ۾ ڪوٺايل سيمينار تي پڙهيل مقالن کي به ڪتابي صورت ۾ ڇپايو ويندو. جيڪڏهن سسئي پليجو هجي ها ته يقيناً اهو ڪتاب مختلف ٻولين ۾ پڻ ڇپجي چڪو هجي ها. مان هاڻوڪن صاحبن کي فون تي توڙي روبرو پڻ عرض ڪري چڪو آهيان ته اهو ڪتاب هُو ضرور ڇپائين ته جيئن پنيور/ديبل بابت وڌيڪ ڄاڻ پڌري ٿئي. ضرورت ان ڳالهه جي به آهي ته پنيور جي اڃا وڌيڪ ڪوٽائي ٿئي. مان ان حقيقت جو به اعتراف ڪريان ته مان 2006-7 ۾ سنڌ ڪلچر کاتي جو سيڪريٽري هيس. انهن ڏينهن ۾ ئي اها چرپر ٿي ته جيڪي آثار قديمه جا ماڳ وفاقي کاتي جي سنڀال ۾ آهن. صوبا انهن جي مالڪي ڪن، وفاق اهي ماڳ بنا ڪنهن پلاننگ جي صوبن کي ڏيڻ لاءِ تيار هئا ۽ مٿن اهي ماڳ وٺڻ لاءِ زور پڻ پري رهيا هئا. مان ان خيال جو هيس ته سنڌ جو هي قومي اثاڻو بنا پلاننگ، سوچ سمجهه، وسيلن ۽ trained staff جي سنڌ کي وٺڻ نه گهرجي. مون پاڪستان ۽ سنڌ ۾ اختيارن جي مالڪن کي به اها گذارش ڪئي هئي ته سنڌ وسيلن جي

ورچ (man & material) کان سواءِ نه وٺندي جنهن لاءِ منهنجي ڪوشش هئي ته جيڪو پيسو پگهارن ۽ development تي خرچ ٿو ٿئي، اهو پنجن سالن تائين وفاق، صوبن کي ڏيندو رهي ۽ صوبائي عملدارن لاءِ قومي ۽ بين الاقوامي سطح تي تربيت ۽ تعليم جو بندوبست ڪيو وڃي. جيڪي وفاقي ادارا آرڪيالاجي ۽ جي ڪمن ۾ technical ڄاڻ فراهم ڪن ٿا، اهڙا ادارا سنڌ ۾ وفاق قائم ڪري ڏئي.

وفاق پيو ڪجهه ته نه ڏنو، پر آثار قديمه جا ماڳ ضرور موندائي ڏنا. سو اسان به موهن جي دڙي، ڀنڀور ۽ مڪليءَ جي محبت ۾، نه ڪئي هم نه ٿي. اهي ماڳ بنا سوچ سمجهه ۽ تياريءَ جي پنهنجي هٿ هيٺ ڪري ڇڏيا. وفاق کي پنهنجو بار هلڪو ڪرڻو هيو، سو انهن ڪيو. اهو به چڱو جو اسان نيڪ نيتيءَ سان اهو فيصلو قبول ڪري ماڳ مڪان ته وٺي ڇڏيا، پر انهن جي برباديءَ جي صورت ۾ اسان کي ان جي قيمت هر حالت ۾ برداشت ڪرڻي پوندي ان لاءِ ضروري آهي ته گهٽ ۾ گهٽ انهن تنهي ماڳن جي بچاءُ جو هاڻي بندوبست ڪرڻ گهرجي.

وزيرن جا گهاري ريسٽ هائوس جا دورا

سائين غوث علي شاهه ان وقت تعليم جو وزير هيو ۽ محترم اشرف تاباني صنعت جو وزير، گهاري ريسٽ هائوس جا لڳاتار وزير هيا. ٻه ٽي ڏينهن family سان اچي هتي رهي پوندا هئا. سائين غوث علي شاهه ته سخت پردي دار اهل و عيال وارو هيو. پر پوءِ به مون سان ۽ منهنجي دوست عبدالرشيد عباسي اسسٽنٽ انجنيئر سان ڪچهري ڪندو ۽ چانهن پي وٺندو هيو. خرچ پڪو ته پاڻ ڪندا هئا، پر اسان سندن پروٽوڪول ۽ ٻين ضرورتن ۽ سيڪيورٽي جو خيال رکندا هئاسون. مون تي سائين غوث علي شاهه ڏاڍو مهربان هيو. مون جڏهن ڀنڀور سيمينار ڪرايو پئي ته ساڻس ان موضوع تي به حال احوال ڪندو ۽ صلاح مشورو وٺندو رهندو هئس. مون کي ان معاملي ۾ ڏاڍو همٿائيندو هيو. پاڻ تعليم سان گڏ ڪلچر جو به وڌيڪ دلداده هيو ۽ ان ڏس ۾ مالي مدد ڪرڻ جو واعدو به ڪيائين. 50000 روپيه ان مقصد لاءِ ڏنيون، به ڏنائين، جيڪا ان زماني ۾ چڱي خاصي رقم هئي. نه صرف ايترو پر ان سيمينار جو افتتاح به پاڻ اچي ڪيائين.

*

محترم اشرف تاباني، صنعت جو وزير به اڪثر family سان ايندو ويندو هيو. عيد جي موقعي تي به نماز پڙهي منجهند ڏاران فيمليءَ سان هتي پهچي ويندو هيو. پنهنجي فيملي، ڀائرن جي فيملي، پيڙهن، ويهه پنجويهه ماڻهو اچي پهچندا هئا. هئا ته سيني ماڻهو پر هئا باذوق. رک رکاءُ وارا. اسان جو به family friend ٿي ويو. اڪثر زور ڀري ماني پاڻ سان ڪارائيندو هيو. منهنجي گهر واري به سندس گهر واريءَ کي راکه هائوس تي دعوت ڏيندي هئي. راڳ جي شوق رکندڙ سندس ڀاءُ حبيب ولي محمد سان به منهنجي اتي ئي ملاقات ٿي ۽ کيس ٻڌڻ جو موقعو مليو. خاص ڪري مشهور فلم ’بازيءَ‘ ۾ سندس ڳايل غزل ”آج جاني ڪي ضد نه ڪرو“ مون کي ڏاڍو وٺندو هيو. هيءَ فلم 1969 ۾ رليز ٿي هئي، جنهن ۾ ’نشو‘ پهريون دفعو محمد علي ۽ نديم سان ان فلم ۾ هير وٺڻ آئي هئي.

گهاري جي نيم سرد، خنڪ رات جي ماحول، خاموش فضا ۾ حبيب ولي محمد جڏهن باجو وڃائي آيو ته وجود ۾ چٽ ته خوشبوءِ اوتجي ٿي وئي ۽ پوءِ جيستائين درد ڀري آواز ۾ هو ڪلاسيڪل شاعرن: مير، غالب ۽ داغ ۽ مومن جا غزل ڳائيندو ويو. تئين تئين محفل تي نشو چڙهندو ويو. جڏهن آخري تان هڻي

هارمونيم جا سر مڌم ڪندو هو ته جيڪو جتي هوندو هيو اتي سڪ ٿي ويندو هو. ڪجهه سال ٿيا آهن. حبيب ولي محمد ڪينسر وگهي آمريڪا ۾ فوت ٿي ويو آهي. جڏهن جنرل جهانداد خان کي هٽائي غير فوجي گورنر کي مقرر ڪرڻ جو فيصلو ڪيو ويو ته محترم اشرف ڊبليو تابانيءَ جو گورنر طور تي قرعہ فال نڪتو. رسم تاج پوشي يا Oath taking رسم ۾ مون کي به سڏ مليو.

نٿو ضلعو

نٿو ضلعو مون کي ڏاڍو وڻندو آهي. ضلعي ۾ هلندي خاص طور Right Bank يا موجوده نٿي ضلعي ۾ جنهن ۾ تعلقو نٿو ميرپور ساڪرو گهوڙا ٻاري ۽ ڪيئي بندر شامل آهن، انهن ۾ هلندي ڦرندي ڪشادگيءَ جو احساس نٿي ٿو. جڻ ماڻهو پاڻ کي آزاد آزاد ۽ کليل ماحول ۾ محسوس ڪري ٿو چوندا آهن ته اوڏو/ لکنوءَ جون شامون به ڏاڍيون خوشگوار ۽ دل لڳائيندڙ آهن، پر گهاري يا نٿي ۾ سج لهڻ يا ان کان پوءِ وارو وقت به ايڏو ئي دل کي راحت ڏيندڙ محسوس ٿيندو هو ۽ اهڙو جو نيم مرده انسان کي به ٻاهر ڪڍي رکجي ته نٿي جي هوا ۽ اهڙي شام ۾ هوندي ۽ نونو ٿي اٿي ڪڙو ٿي وڃي. نٿي جي ان هوا لاءِ شيخ اياز هي چا ته شعر چيو آهي:

نٿي جي هوا ۾ گلابي بدن
ڍڪي ڪيئن اجرڪ سڄو واس ون...

خدا پاڪ نٿي جون تقريباً اهڙيون هڪ هزار شامون منهنجي ڀڳي ۾ وڌيون. هاڻي به جڏهن تفريح جي ضرورت محسوس ٿيندي آهي ته مان فيمليءَ کي وٺي گهاري هليو ويندو آهيان. پنهنجي سالگرهه به گهاري ۾ ملهائيندو آهيان.

انيس قادر منگي

منهنجو پٽ انيس قادر منگي 1981 ۾ پنجن سالن جو هيو ۽ منهنجون نياڻيون 8-9 سالن جون هيون. انيس کي شروع ۾ اسان گهاري جي پرائمري اسڪول ۾ داخل ڪرايو. هڪڙي ڏينهن ڏهين بجي هيڊ ماستر ٻارن کي منهنجي آفيس، گهاري ۾ وٺي آيو جيڪو منهنجي آفيس جي ڀرسان هيو. مون پڇيو ڇا ٿيو؟ هيڊ ماستر چيو انيس کان پڇو. هن کان پڇيم ته چيائين: ”ڊيڊي ٻار پڙهي پڙهي تنگ ٿي پيا هئا. گھنڊ (bell) وڃايم ته پلي موڪل ڪن ۽ گهر وڃن ۽ اسان به گهر وڃون.“ اهو هيو اسان جو آزادي پسند انيس. ڪپري ۾ چورن کي ڇڏائيندو هيو ۽ هتي ٻارن کي وقت کان اڳي موڪل ڪرائي ڇڏيائين. ڪجهه ڏينهن کان پوءِ مان تنهي ٻارن کي اسٽيل مل جي اسڪول ۾ داخل ڪرايو. جتي وڃڻ وقت هر هڪ پاسي تائين 20 منٽ لڳندو هيو. صبح جو ٿئي ٻار اسڪول لاءِ اسٽيل مل ۾ نڪري ويندا هئا. ڊرائيور صديق ڪار سوڌو اتي سندن انتظار ڪندو هيو ۽ موڪل جي وقت کين واپس وٺي ايندو هيو. اهو سلسلو ٽيستانين رهيو. جيستانين مان گهاري ۾ هئس. مسٽر محمد اسماعيل لانگاهه ٿيوشن ڏيندو هيو. اسماعيل صاحب لکيل پڙهيل نوجوان هيو. اسان جو family friend هيو. CSS امتحان ڏنائين، audit & accounts گروپ آيس.

*

ADM محترم انورالدين ميمڻ ڇا ته زير دست ماڻهو هيو. صاف سٿرو ماڻهو ڄاڻو ۽ گهڻو محنتي. ADM گهڻو ڪري مختيار ڪارن سان خوش هوندا آهن. پر AC/SDM ۽ ڊي سي جي وچ ۾ لڳائي بجهائي ڪري تعلقات خراب ڪندا آهن، پر هيءَ ماڻهو ڇا ته ماڻهو هيو. هن جو پٽ ISI ۾ ڊپٽي ڊائريڪٽر آهي. سنو ۽ سلڇڻو چوڪرو آهي. انور صاحب اتان ئي رٽائرڊ ڪيو ۽ نٿي ۾ settle ٿي ويو. رٽائرڊ ٿيڻ جي ڪجهه سالن کان پوءِ مالڪ حقيقيءَ سان وڃي مليو.

مٽخانو

منهنجي آفيس ۾ چانهن جو کليو کاتو هيو. تقريباً هر ماڻهوءَ کي چانهن ملندي هئي. مشتاق باگاڻي گهاري ۾ ليبر آفيسر هيو. اديب ماڻهو هيو ۽ ٻه ٽي ڪتاب تيستائين لکي چڪو هيو. نومبر 2015 جي آخر ۾ ايڪسپوسينٽر ڪراچيءَ ۾ ڪتابن جي نمائش ۾ ملاقات ٿي. مان وانگر هو به جهونو ٿي ويو آهي. پر همت ڪري Ph.D ڪري ويو آهي. هن جي مون وٽ گهاري ۾ گهڻي اڇ وڃ هوندي هئي. بس اسٽاپ تي لهي منهنجي آفيس اچي چانهن پي پوءِ ڏاڀيجيءَ ڪم تي ويندو هيو. چوندو هيو ته ”الله توهان جو تڏو برقرار رکي، توهان وٽ چانهن ۽ چاهه جو هر وقت مٽخانو متل آهي.“

*

هڪڙي اهڙي ئي ڏينهن جڏهن منهنجي آفيس ۾ چانهه جو مٽخانو متل هيو ته تعلقي ميرپور ساڪري جا ڪجهه چانهه جا موالو وڏيرا چانهه جون چسڪيون به هڻي رهيا هئا ۽ اندر به اوري رهيا هئا. جڏهن ڏٺائون ته صاحب مود ۾ آهي ته هڪ دوست اسماعيل بگهياڙ چيو ته سائين توهان ائين ڀلا ڇو سمجهندا آهيو ته وڏيرو/زميندار هميشه ڏوهي آهي ۽ غريب غريب هاري ناري حق سچ تي هوندو آهي. مون کي سندس اهي لفظ ٻڌي ڏاڍي خوشي ٿي. مون چيو: ”مهرباني، تون جيڪڏهن اهي پنهنجي دل يا تجربن مان چوين ته مان ان کان وڌيڪ پنهنجي لاءِ ڪو انعام نٿو سمجهان، پر پڪ ڄاڻ ته هر وڏيري کي مان ڏوهي ناهيان سمجهندو.“

MRD جو نهڻ

ضياءَ جي ظلمن جا ڏينهن ڊگها ٿي ويا. جن نون ستارن گڏجي PNA ٺاهي هئي، انهن جي اڪثريت کي به اهو احساس ٿي ويو هيو ته جنرل ضياءَ الحق، جيڪو بظاهر ٻولو ڀالو ٿي لڳو اهو اهڙو سادو سودو ناهي. پر سڀني کي پنهنجي سادگيءَ جو ڊرامو ڪري آڱرين تي نچائي رهيو آهي. هن ڪڏهن کين حڪومت جو لالي پاپ پئي ڏنو ته ڪڏهن اهو لالي پاپ ڪسي پئي ورتو. هن پنهنجي حڪومت جي پيڙهه رکي ئي نفسياتي جنگ تي هئي. ماڻهن سان جنگ، پنهنجن جنرلن سان جنگ، عوام سان جنگ، سياستدانن سان جنگ، بيورو ڪريسيءَ سان جنگ هاڻي سياستدان به سمجهي ويا هئا ته هي تيل سڌين آڱرين سان نه نڪرندو.

اهي سياستدان، جن جي مهم سازيءَ جي ڪري ڀٽي صاحب جي حڪومت هلي وئي. مارشل لا لڳي ۽ ڀٽي صاحب کي بلاخر قاسمي ڇاڙهيو ويو. اهي هاڻي وري ڀٽي ويڳمات جا همدردي ويا ۽ سوچڻ لڳا ته ڪيئن گڏجي سڌجي ضياءَ جي حڪومت جو خاتمو آڻجي ۽ جمهوريت جو بول بالا ڪجي ۽ ڪا جمهوري

حڪومت ٺاهجي. بيگم نصرت ڀٽو ۽ محترم بينظير ڀٽو کي زهر جو ڍڪ پيڻو پيو. انهن جون اهڙن سياستدانن سان سڌيون ۽ اڻ سڌيون ڳالهيون ٿيون. طئي اهو ٿيو ته جمهوريت جي بحاليءَ جي هڪ نقطي تي سياسي اتحاد ٺاهجي. باباءِ اتحاد نوابزاده نصرالله خان ان ڪم ۾ اڳ کان اڳرو نظر آيو. پ پ جي طرفان پيار علي الانا اهم رول ادا ڪيو. نيٺ هڻي وڃي هنڌ ڪيائين. اٺن سياسي جماعتن جو Movement for Restoration of Democracy (MRD) جي نالي سان هڪڙو اتحاد وجود ۾ آيو. ان کي به ڏاڍن لاهن چاڙهن مان گذرڻو پيو. 1980ع ۾ ان اتحاد جو پايو پيو. مارچ 1981ع ۾ جهاز اغوا ٿيو ۽ ’الذوالفقار‘ نالي تنظيم ان جهاز جي اغوا ۾ ملوث ڄاڻائي وئي. جنهن جي سربراهيءَ جو تاج مير مرتضيٰ ڀٽي جي سر تي سجايو ويو. مير ڪڏهن پيو چئي ته ”جهاز مان اغوا ڪرايو آهي“، ڪڏهن پيو چئي ته ”ان تنظيم جو نالو ئي مان تڏهن ٻڌو، جڏهن اهو جهاز اغوا ٿي چڪو هيو.“

بهر حال اهو الزام PPP تي لڳو ۽ ان واقعي جي ڪري MRD جي نئين نئين ٺهيل تنظيم جا پڙ اڏامڻ کان اڳ ۾ ئي ڪترجي ويا. جيڪا تنظيم جمهوريت کي بحال ڪرڻ لاءِ ٺاهي وئي هئي، ان کي وري پنهنجن پيرن تي بيهڻ لاءِ سال کن لڳي ويو. مشترڪ طور خواجہ خيرالدين کي MRD جو سيڪريٽري ڪيو ويو. في الحال طئي اهو ٿيو ته هر پارٽيءَ کي ٽن مهينن لاءِ MRD جي سربراهي rotation سان ڏني ويندي. جتوئي صاحب، ممتاز صاحب ۽ قائم علي شاهه جيڪي لنڊن ويل هئا، اهي به ميدان ۾ لهي آيا. جتوئي صاحب ته اهو تاثر ڏنو ته اهو آمريڪا ۽ لنڊن مان سياسي لائين وٺي آيو آهي. هڪ وقت کيس ضياءَ وزير اعظم جي به آڇ ڪئي هئي، پر وقت کان اڳ ۾ اهو پروپوزل ظاهر ڪرڻ تي ضياءَ مٿس رنج ٿي پيو. ممتاز علي خان ڀٽو هر فيڊرل سسٽم جي ڳالهه ڪرڻ لڳو. طئي اهو ٿيو ته 14 آگسٽ 1983 کان وٺي تقريرون، جلسا جلوس مارشل لا جي violation ۾ ڪڍيا ويندا ۽ گرفتاريون ڏنيون وينديون. اهو سلسلو 14 تاريخ کان شروع ڪيو ويو، پر پنجاب، سرحد ۽ بلوچستان ۾ معاملو سست ٿي ويو.

سنڌ ۾ دادو، نوابشاهه، لاڙڪاڻو، ٺٽو ۽ خيرپور ضلعا اڳي رهيا. ٻين ضلعن به پنهنجو پاڻ ملهايو، پر اڳتي هلي اهو ڀرمان احتجاج، court arrest آرميءَ جي دخل اندازيءَ ۽ سخت سزائن جي ڪري پر تشدد ٿي ويو ۽ ڪٿي ڪٿي آرمي ۽ عوام جو ٽڪراءُ به ٿيو. سرڪاري ۽ غير سرڪاري ملڪيتن کي نقصان به پهتو. ڌاڙيل فيڪٽر به انهن سالن ۾ اُڀري آيو هيو (يا اُڀاريو ويو هيو). حڪومت پوءِ اهو به چوڻ لڳي ته انهن پر تشدد واقعن ۾ پرو چانڊيو ۽ سندس ڪمپني به شامل آهي.

هڪ طرف حڪومت ۽ آرميءَ جي دٻ، ٻئي طرف عوام سان ڳوٺن، شهرن ۽ روڊ رستن تي ڌاڙيلن جو آزار. عوام هڪ طرف باهه. ٻئي طرف پاڻيءَ واري صورتحال کي منهن ڏئي رهيو هيو. انهن ڳالهين حڪومت ۽ خاص طور جنرل ضياءَ لاءِ وڌيڪ نفرت ۽ حقارت پيدا ڪري ڇڏي هئي. اهو به عجيب phenomenon هيو ته پوري صوبي ۾ فوج ڦهليل هئي. جنهن کي به چاهيو پئي، جهلي پئي سگهي. پر حيران ڪندڙ ڳالهه هيءُ هئي ته فوج نه ڪڏهن ڌاڙيلن سان منهن منهن ٿي، نه ئي encounter ۾ اهي ناس ٿيا. البتہ ڌاڙيلن جا جيڪي ٽولا هئا، اهي پوليس جي پٺڀرائيءَ سان وارداتون ڪندا رهندا هئا.

سياستدان گهاري ريسٽ هائوس تي نظر بند

جتوئي صاحب کي ڪراچيءَ ۾ arrest ڪيو ويو ۽ ممتاز ڀٽي صاحب کي تنڊي الهيار مان گرفتار ڪيو

ويو جيڪو لنڊن مان دل جي عارضي جو علاج ڪرائي سنڌ موٽيو هو.

انهن ٻنهي صاحبن کي مخدوم خليق الزمان، معراج محمد خان ۽ خواجہ خير الدين سان گڏ گهاري ريسٽ هائوس ۾ نظر بند ڪيو ويو. گهاري ريسٽ هائوس کي سب جيل قرار ڏنو ويو. اتي بدين کليل جيل جي سپرنٽينڊنگ، ’رانا‘ کي انچارج ڪري رکيو ويو. رانا وڏو خڙوس قسم جو جيل سپرنٽينڊنٽ هوندو هو. مان MRD جي تحريڪ دوران پورو عرصو گهاري ۾ SDM هئس. منهنجي سرڪاري رهائش گاهه، راک هائوس، فلٽر پلانٽ جي گهاري واري ريسٽ هائوس کان سڌ پنڌ تي هئي. پهرين ڏينهن تي جڏهن انهن سياسي ليڊر قيدين کي گهاري ريسٽ هائوس تي موڪليو پئي ويو ته مون کي DC رند صاحب brief ڪيو ۽ چيو هيو ته جيڪي به سندن permissible ضرورتون آهن، جن جي پوري ڪرڻ جي جيلر اجازت ڏئي، اهي پوريون ڪجو. رند صاحب ته جتوئي صاحب جو پٽيلو هيو ۽ مخدوم خليق جو به دوست هيو. ممتاز علي پٽو صاحب منهنجو ڳوٺاڻي هيو، پر اسان جي اڳ ۾ منهن مانهن ملاقات ڪونه هئي، نه ئي وري مون کي سڃاڻندو هيو. علي حسن منگي صاحب سندس سياسي ۽ ذاتي دوست ۽ ڳوٺاڻي هيو.

گهاري ريسٽ هائوس ۾ ٽي سؤٽ / ڪمرا هئا ۽ همراھ پنج، مون جيل سپرنٽينڊنگ کي چيو سڄو ريسٽ هائوس کين ڏيکاري ۽ مٿن ڇڏي ته ڪير ڪنهن سان ڪمرو share ڪندو. پوءِ خبر پئي خواجہ صاحب ۽ معراج صاحب گڏ رهيا. جتوئي صاحب اڪيلو رهيو ۽ ممتاز صاحب ۽ مخدوم خليق صاحب ڪمرو شيئر ڪيو.

مان پهرين ڏينهن تي ڪانٽن ٽائيم وٺي وڃي مليس. پنهنجو تعارف ڪرايو. حجاب جون ديوارون هيون. ٻئي ڏينهن تي Kb Rind، جيڪو DC/DM هيو، اهو به ساڻن ملڻ آيو. سپرنٽينڊنگ ’رانا‘ به ڪن ۽ اڪيون کولي اسان سان ٻٽ ويٺو. هڪ ڀل به پري نه ٿيو. اتي ساڻن رسمي طرح ملاقات ٿي. ڊي سي صاحب اڌ ڪلاڪ ويهي روانو ٿيو.

ٻئي ڏينهن سياسي قيدين بک هڙتال ڪري ڇڏي. سندن مطالبو هيو ته ريڊيو ۽ اخبارون پهچايو. مون کي اطلاع ڪيو ويو. وٽن ويس. کين گذارش ڪئي ته توهان جي صحت ۽ حياتي اسان لاءِ اهم آهي. ماني کائو. Home Secretary کي چئون ٿا. مان ڳالهائي هليو آيس. پوءِ جيڪو ڪيو ته خبر پئي ته منهنجي گذارش کي مان ڏنائون ۽ ٻئي ڏينهن تائين بک هڙتال ختم ڪئي وئي. ڊي سي صاحب هوم سيڪريٽري سان ڳالهائو. ريڊيو جي موڪل ملي، جيڪو هنن پاڻ arrange ڪيو. باقي اخبارن ۾ مشرق ۽ Pakistan Times سرڪاري اخبارن جي اجازت ملي. تڏهن اهو مرحلو وڃي حل ٿيو.

پوءِ منهنجو اهو معمول ٿي ويو ته آءٌ روزانو ساڻن ملڻ ويندو هوس. ڇانهه به گڏ پيئندا هئاسون. بي بي سي به گڏ ٻڌندا هئاسون. جيئن ڏينهن گذرندا پئي ويا، تيئن اسان جي ويجهڙاڻپ ويتر وڌندي پئي وئي. هڪ ڏينهن واڪ (walk) ڪندي ممتاز صاحب مون کان پڇيو ته: ”منگي صاحب توهان ڪٿي جا آهيو؟“ مون چيو: ”سائين رتيديري جو.“ ”مسڪرائي چوڻ لڳو: ”پوءِ پنهنجي ملاقات پهرين چون ٿي آهي؟“ مان چيو: ”سائين توهان وڏا ماڻهو گورنر ۽ چيف منسٽر. اتان هٿيا ته هاڻي سرڪار سڳوريءَ جي تحويل ۾ اچڻ سبب بدنصيب يا خوش نصيبيءَ سان ملاقات ٿي آهي.“

سڀني جي نمائندگي جتوئي صاحب ڪندو هيو. ڪو اجتماعي معاملو هوندو هيو ته جتوئي صاحب ئي ڳالهائيندو هيو.

منهنجي سب ڊويزن ٽن تعلقن تي ٻڌل هئي. منهنجي سياسي ورڪرن سان ۽ عام ماڻهن سان ايتري

سني PR هوندي هئي، جو جيڪڏهن ڪورٽڪر court arrest جي تياري به ڪندو هيو ته مون کي خبر پئجي ويندي هئي. کيس شرمائيندو هوس ته رڪجي ويندو هو. مان کين چونڊو هوس ته توهان ڀلي جلوس ڪڍو پر مان توهان کي arrest ٿي نه ڪندس. گهوڙا ٻاري تعلقي ۾ هڪ ننڍڙو ڳوٺ آهي 'ڏنڌاري'. اتي جا سڀ ماڻهو عوامي تحريڪ جا تربيت يافته ورڪر هئا. آخر هنن تنگ ٿي فيصلو ڪيو ته پاڻ کي ڪورٽ اريست ٿي ۾ ڪرائينداسون. جتن جا جتا گهاري جي بدران نٿي شهر ۾ وڃي گرفتاريون ڏيندا هئا.

ميرپور ساڪري ۾ 12 ربيع الاول واري جلوس کان اڳ ۾ اسڪول جي هڪ شاگرد هڪڙي ڪار جو شيشو ٽوڙي وڌو. پوليس کيس جهليو. سندس مائٽن کي گهرائي وارننگ ڏني، ڇڏي ڏنو. ان کان پوءِ وري ڪو مسئلو پيدا نه ٿيو. آهستي آهستي سياسي قيدي به هتان transfer ٿي ڪراچي روانا ڪيا ويا. وڏو بار ۽ ذميداري لهي پئي.

ان سال (نومبر 1983) جي 12 ربيع الاول تي جتوئي صاحب MRD جي طرفان گرفتارين ۽ تحريڪ جي خاتمي جو اعلان ڪيو. نيٺ ماڻ ٿي وئي.

جوابدار عبدالحفيز پيرزادو ۽ وڪيل رضا رباني

مون جڏهن گهارو ۾ چارج ورتي ته ڪوبه AC/SDM ڪونه هيو. ڪجهه مهينن کان اتي اها پوسٽ به خالي هئي. آفيس جي ٻئي ڪم سان گڏ روپنيو ۽ ڪرمنل ڪيسز جو ڪم به رهيل هيو.

ٻئي ڪم سان گڏ ڪيسز کي به سنئون سڌو Streamline ڪرڻو پيو. جيڪي ڪيس فائيل تي چڙهيل نه هئا، اهي فائيل تي چاڙهيا. جن ڪيسن ۾ جوابدار نه پئي آيا، انهن کي سمن، بيل ايل وارنٽ ۽ نان بيل ايل وارنٽ جاري ڪيا ويا. ان سان گڏ اهڙن ڪيسن جي لسٽ ٺاهي تاڪيدي خط SP نٿو کي آگاهي ڏيڻ واسطي ۽ ان مقصد لاءِ موڪليو ويو ته جوابدار پيش ٿين. ان سان گڏ ان لسٽ جي ڪاپي سيشن جج ۽ DM کي به رواني ڪئي وئي ته جيئن هُو به SP کي چئي سگهي. اهڙن قدامن سان جوابدار ۽ شاهدي ڏيندڙ جلدي جلدي اچڻ لڳا.

انهن ڪيسن ۾ هڪ شڪار جو ڪيس هيو. ڪيس ته مائينر ايڪٽ جو هيو، پر منهنجي حيرت جي انتها نه رهي. جڏهن مون ڏٺو ته اهو ڪيس ملڪ جي هڪ مشهور سياسي شخصيت، جناح عبدالحفيز پيرزاده تي داخل هيو. ڪيس ڪجهه هن نوعيت جو هيو ته عبدالحفيز پيرزادي صاحب جي گاڏي جڏهن گهاري جي چيڪ پوسٽ تي بيهاري، ان جي چيڪنگ ڪئي وئي ته گاڏي جي ڊگي مان وڏي تعداد ۾ شڪار ٿيل تتر مليا. ڪانس شڪار جي اجازت نامي بابت پڇا ڪئي وئي. جيڪا هو پيش نه ڪري سگهيو. ان ڪري غير قانوني طور تي وڏي تعداد ۾ تترن جي شڪار سبب ڪيس چالان ڪيو ويو ۽ مچلڪي تي شڪار کاتي جي آفيسر ڪيس آزاد ڪيو. ڪيس SDM گهارو جي عدالت ۾ پيش ڪيو ويو، جيڪا مجاز عدالت هئي.

چالان کان پوءِ ڪيس يڪو پيل هيو. هي ماڻهو ته وڏو هيو، پر مون کي ڪيس ته هلاڪو هيو. مون سمن ڪڍي ٻي ۽ ٽين سمن تي سندس وڪيل رضا رباني صاحب (جيڪو هينئر سينيٽ جو چيئرمين ۽ ان منصب مطابق پاڪستان جو نائب صدر آهي) ڪورٽ ۾ اچي حاضر ٿيو.

ٻي شنوائِيءَ تي حفيز پيرزادو صاحب ۽ سندس وڪيل رباني صاحب ڪورٽ ۾ حاضر ٿيا. مون

پنهنجي چيمبر به ئي پيرزاده صاحب تي چارج فريم ڪئي. جنهن کي هن Pleaded not guilty ڪيو. ڪيس بي تاريخ تي هلڻ لاءِ مقرر ڪيو ويو. رباني صاحب، حفيظ صاحب کي حاضريءَ کان آجي ڪرڻ جي درخواست پيش ڪئي. جيڪا قبول ڪئي وئي. ڪيس جي بي تاريخ رکي وئي. فرياديءَ ۽ شاهدن کي بي تاريخ تي اچڻ جا سمن جاري ڪيا ويا.

بئي ڏينهن تي ضياءَ صاحب جي حڪومت جا نمائندا مون وٽ آيا، پڇيائون توهان وٽ عبدالحفيظ پيرزادو ڪيئن آيو هيو. مون کين حقيقت ٻڌائي، چوڻ لڳا توهان ڪيس مان آجو ڪندؤس يا سزا ڏيندؤس. مون چيو مون کي خبر ناهي. اهو منحصر آهي شاهدن ۽ وڪيلن تي.

ڪيس هليو. فريادي به پنهنجي FIR کي پوري طرح سپورٽ نه ڪيو. شاهد به سڀ ڦري ويا. جوابدار جي طرفان بچاءُ پيش ڪيو ويو. ڪيس ’فَس‘ ٿي ويو. ڪا شاهدي ڪانه بيئي. ڪجهه ڏينهن ۾ ڪيس فيصلي تي رکيو ويو ۽ عام اصول تحت پيرزادي صاحب کي به سندس وڪيل جي توسط سان فيصلي واري ڏينهن ڪورٽ ۾ حاضر ٿيڻ جي تاڪيد ڪئي وئي.

کلي ڪورٽ ۾ پيرزاده صاحب ۽ سندس وڪيل جي روبرو فيصلو ٻڌائي ڪيس مان باعزت بري ڪيو. بئي ڏينهن تي ضياءَ جا نمائندا اچي پهتا. پوءِ ڇا ٿيو؟ اهو به هڪ وڏو قصو آهي. الله مالڪ آهي.

پوليس وين ۽ جنرل جي ماني

ايم آر ڊي (MRD) تحريڪ دوران جنرل ضياءَ سنڌ جي ٻرندڙ ضلعن جو دورو ڪيو. بيا ضلعا گهمندي دادو پهتو. دادوءَ جا ماڻهو ڀريا وينا هئا. گڏهن تي ضياءَ جا نالا لکي انهن کي ڳچي ۾ پادر وجهي شهر ۾ ڇڏي ڏنائون. ڀتين تي ضياءَ جي خلاف نعرا لکيائون، جنهن رستي تان ضياءَ جو لنگهه هيو اتي ماڻهو اگهاڙا ٿي بيهي رهيا. ضياءَ کي اوگهڙ ڏيکاري ۽ بجا ڏنائون. شريف بلوچ اتي ڊي سي هيو ۽ عبدالله ميمڻ صاحب ڊويزنل ڪمشنر هيو. SP کي دل جو دورو پيو. بهرحال ڏاڍو ناراض ٿيو ۽ سنڌ جا دورا گهٽائي ڇڏيائين.

ڪجهه وقفي کان پوءِ وري نئي ضلعي جي دوري کان سنڌ جا دورا شروع ڪيائين. جنرل صاحب نئي آيو ۽ ضلعي جي معززن، صوبائي ڪائونسل جي ميمبرن ۽ مجلس شوريٰ جي ميمبرن سان سرڪٽ هائوس ۾ ملاقاتون ڪيائين ۽ خيالن جي ڏي وٺ ڪيائين. کين نوڊ ڏنائين ته بي سڄي ملڪ ۾ ته ناڀر آهي، پر سنڌ ۾ اها تحريڪ ڏوهاري قسم جا ماڻهو پاتاريدار وڏيرن جي چُرچ تي هلائي رهيا آهن. نئو شگر مل سنڌ سرڪار هلائي رهي هئي، ان جو GM نارا صاحب ۽ سيد هدايت الله ڊائريڪٽر هيو. نئي شگر مل ۾ vip جي ماني ڏاڍي سٺي ٺهندي هئي. جنرل صاحب ۽ هن جي جتي جي ماني به شگر مل ۾ تيار ڪرائي وئي. طئي اهو ٿيل هيو ته جنرل صاحب ماني مل ۾ نه، پر سرڪٽ هائوس ۾ Quite لنچ ڪندو. Quite لنچ جو مطلب اهو آهي ته صدر صاحب ٻين ماڻهن سان گڏجي لنچ نه ڪندو. سيڪيورٽي سببن جي ڪري پاڻ اڪيلو يا چند مخصوص ماڻهن سان ويهي، الڳ ٿلڳ ماني کائيندو.

مان صدر صاحب جي مانيءَ ۽ سرڪٽ هائوس جي بندوبست ۾ رڌل رهيس. Kb Rind صاحب DC هيو. ماني جڏهن شگر مل نئي کان گهراڻو جو وقت آيو ته مون کي هڪ خيال آيو ته جيڪڏهن صدر صاحب جي ماني اغوا ٿي وئي ته وڏو مسئلو ٿي پوندو. دادو وارو منظر اسان جي آڏو هيو. ورڪر ڪنهن حد تائين به وڃي پئي سگهيا. جيڪڏهن ڊيگيون ٽرڪ ۾ وجهي سرڪٽ هائوس آنڊيون ويون ۽ ڪنهن جو

مود ٿيو ته ٽرڪ صدر صاحب جي ماني سوڌو اغوا ٿي سگهي پئي. ائين جي ٿي پيو ته انتظاميا جي وڏي بي عزتي ٿي ويندي. ان امڪاني معاملي کان بچڻ لاءِ مون اهو طئي ڪيو ته صدر صاحب جي مانيءَ جون ڊيگيون Police Van ۾ وجهي ان کي چڱي طرح لاک ڪري اڳيان پويان سخت سيڪيورٽيءَ ۾ هڪ SDM جي نگرانيءَ ۾ سرڪٽ هائوس ۾ آنديون وڃن.

مون اهو سڄو پلان رند صاحب سان ڊسڪس ڪيو ۽ هن اوڪي جو سگنل ڏنو. مون چپ چاپ ۾ اهو 'آپريشن فوڊ' مڪمل ڪيو. هيلي پيڊ به سرڪٽ هائوس جي ڀرسان مڪليءَ تي ئي ٺهيل هيو. تنهن ڪري صدر صاحب کي عوام جي ڪنهن ناشائسته حرڪت جي مظاهري کي ڏسڻو نه پيو. ڪڏهن ڪڏهن انتظاميا کي عجيب و غريب قسم جا فيصلا ڪرڻا پون ٿا. امڪاني مسئلن کان بچڻ لاءِ اسان جي آڏو صرف اهي واقعا اچن ٿا. جيڪي ڪنهن بي پرواهيءَ ۽ ڪوتاهيءَ جي ڪري روڪجي نٿا سگهجن ۽ ٿيو ٿا پون. پر جيڪي واقعا انهن precautions جي ڪري نٿا ٿين ۽ ڏسڻ يا ڪنهن ڳڻپ ۾ نٿا اچن، انهن جي ڪنهن کي خبر نه ٿي پوي.

ايڏي صاحب سان پهرين ملاقات

اهڙي ئي باهه جي هڪ واقعي ۾ ڪيتي بندر تعلقي جي هڪ شولائي پروچن جي ڳوٺ کي باهه لڳي. سڄو ڳوٺ سڙي رک ٿي ويو. ڪاٺ پيئڻ جو سامان، گهر جي رڌڇاڇا جا ٿانوَ هنڌ بسترا، لٽا ڪپڙا، سڀ ڪجهه سڙي پٽ سان پٽ ٿي ويو. صرف ماڻهو جانيون ئي بچائي سگهيا. مون سرزمين وڃي ڏٺي. ڏک واري صورتحال هئي. اوڙي ٻاڙي کي، يونين ڪائونسل ۽ روينيو اسٽاف کي متحرڪ ڪيو. جلدي جلدي جيڪي ٿي سگهيو سندن مدد شروع ڪئي وئي. جلدي موٽي آفيس آيس. صوبائي هلال احمر کي عرض ڪيو. جتي فرانسز لوبو سنڌ جو انچارج هيو ۽ سيد خادم حسين شاهه (ميرپورخاص وارو) وائيس پريزيڊنٽ هيو. ٻي فون عبدالستار ايڏي صاحب کي ڪيم. ايڏي اڃا ايڏو ڄاتل سڃاتل ڪونه هيو ته وري گهڻو TV تي ئي اچڻ مناسب سمجهندو هيو.

نيڪ ٻن ڪلاڪن کان پوءِ منهنجي پٽيوالي منهنجي آفيس ۾ اچي ٻڌايو ته ايڏي صاحب پهچي چڪو آهي. مان تڙ ٽڪڙ ۾ ٻاهر نڪتس. ٻاهر هڪڙو مزدور/ ڊرائيور نما ماڻهو نظر آيو. مٿي تي ڪاري ٽوپي، کاڌيءَ جا ڪپڙا، ملائيشيا رنگ جا پيرن ۾ چپل، اچي ڪاري ننڍڙي ڌاڙهي، مون هٿ ملائڻ کان سواءِ ڪانئس پڇيو ته "ايڏي صاحب ڪڏهن هتي؟" هن پنهنجي ٻوليءَ ۾ وراڻيو ته "مين هون". مون کيس پهريون دفعو ڏٺو هيو. کيس چيم ته اچو ڇانهن پيئون. چيائين "نه. مون کي ماڻهو ڏيو ته سرزمين تي وٺي هلي. تائيم ٿورو آهي. مون کي موٽڻو به آهي." مون پنهنجو پي. اي سندس حوالي ڪيو. خدا حافظ چئي، سوزوڪي سامان سان پريل هلائيندو، هوروانو ٿي ويو. ٻي سوزوڪي سندس پٽ هلائي رهيو هو. سامان سرزمين تي ڇڏي ڪراچيءَ روانو ٿي ويو. اها هئي منهنجي ستار ايڏيءَ سان پهرين ملاقات.

رشيد عباسي ۽ نور محمد چوهاڻ

مان جنهن ڏينهن گهارو ۾ لڏو لاٿو. ان رات جو ٻه نوجوان مون وٽ آيا. ويهارڻ جو بندوبست ڪونه هيو. ٻه ٽي ڪرسيون ڪڍائي گهر جي ٻاهران ويهي رهياسون. ٻئي ڪراچي واٽر بورڊ ۾ اسسٽنٽ انجنيئر هئا. ٻئي نوجوان ٽيهن سالن کان ننڍا، ڀر جوش ۽ ڀر عزم پئي نظر آيا. ٻه ٽي مهينا ٿيا هئا ته کين نوڪريون مليون

هيون. هڪ جونالونور محمد چوهاڻ هيو. هيءَ نٿي ضلعي جو رهاڪو تعلقي گهوڙا ٻاريءَ جي غريب خاندان جو فرد هيو. پيو هيو عبدالرشيد عباسي. هي سکر ضلعي جي پني عاقل تعلقي جي ڪلهوڙا خاندان مان هيو. سني بيٺل خاندان سان سندس تعلق هيو. تيز ترار هيو. ٻنهي کان خير خيريت پڇي. پنهنجو تعارف ڪرايو. پڇيائون ته نوان نوان گهاري ۾ آيا آهيو. ڪنهن شيءِ جي ضرورت هجي ته ٻڌايو اسان حاضر آهيون. مون کي خوشي ٿي ته ٻه سنا سنڌي فضيلت وارا نوجوان هت نوڪريءَ ۾ آهن. کين جس هجي جو هتي مون کان ڏک سَور پڇڻ آيا آهن.

پوءِ اهي ٻئي منهنجا life long دوست ٿي ويا. نور محمد هاڻي رٽائرڊ ڪيو هوندو يا رٽائرڊ ڪرڻ وارو هوندو. واٽر بورڊ ۾ چيف انجنيئر ٿي ويو هو.

عبدالرشيد عباسي ته ڏاڍو پرواز ڪيو. ياري باشيءَ وارو نوجوان هيو. خيرپور مان سومرا خاندان مان شادي ڪيائين. ادي ڏکيه سندس گهر واري هاڻي PECHS ڪراچيءَ ۾ گرلس ڪاليج ۾ BS-20 ۾ پرنسپال آهي.

رشيد عباسي جڏهن پيٽڻ ويهندو هيو ته سندس حد نه هوندي هئي، هڪڙي ڏينهن ان لحد کان به پنهنجي حد ٽپي ويو. ايتري حد ٽپي ويو جو وري نه موٽيو. SE ٿي ويو هيو. ڪراچيءَ ۾ ٻه گهر هئس. هڪ ۾ اسان جي پايي ڏکيه ٻارن سان رهي ٿي. ٻيو مسواڙ تي ڏنل اٿن. اهو فليٽ تي سال مون وٽ بنا مسواڙ جي رهيو. مان ۽ منهنجو خاندان رشيد عباسيءَ جي خاندان جا هميشه احسان مڃيندا آهيون. رشيد اسان کي جوانيءَ ۾ ڇڏي ويو. الله کيس جنت ۾ جايون ڏئي. هو هميشه منهنجو مددگار پيءُ رهيو.

ڊاڪٽر بنگالي ۽ ڊاڪٽر ڦڳڻ ديپ

ڊاڪٽر ڦڳڻ ديپ پهريائين ته رورل هيلٿ سينٽر ۾ ڊاڪٽر هيو. پر استعيفيٰ ڏئي گهاري ۾ خانگي اسپتال کوليائين. منهنجي گهر واريءَ کي دائمي سنڌن جو سور رهندو هيو ۽ ان سان کيس ٻيون ننڊيون وڌيون تڪليفون به رهنديون هيون، جنهن ڪري ڊاڪٽر ڦڳڻ جو وجود اسان جي گهر لاءِ وڏي نعمت هوندو هيو. ساڳي طرح ڊاڪٽر شمس الاسلام بنگالي پڻ اسان لاءِ ڏاڍو ڪارآمد رهيو. هيو ته بنگالي، پر گهاري ۾ ڪلينڪ ٺهرائي هئائين. اسپتال هلائيندو هيو. محترم عائشه اسلام سان شادي ڪئي هئائين، جيڪا پوءِ گهاري جي ڪائونسلر به ٿي. انهن ئي ڏينهن ۾ کيس ڏيءَ رابعه اسلام ڄائي، جيڪا هاڻي ٻارن ٻچن جي ماءُ آهي. سنڌي خاندان ۾ خميسي خان عمرائيءَ جي پٽ سان شادي ٿي اٿس.

UNICEF

سنڌ ۾ UNICEF کي، نٿي ۾ ۽ خاص طور گهاري ۾ ڪم ڪرڻ سولو لڳندو هيو. ان جا ڪيئي سبب هئا، پر بنيادي سبب هي هيو جو گهارو ڪراچيءَ کي ويجهو هيو. يونيسيف جا نمائندا صبح جو نڪرندا هئا ۽ شام جو پنهنجي ماڳ تي پهچي ويندا هئا.

نذر ميمڻ صاحب سنڌ جو پراڻو ۽ ڄاتل سڃاتل سوشل ورڪر ۽ اسان جو يار آهي. اهو سنڌ UNICEF جو اسسٽنٽ پروگرام آفيسر هيو. پر جيڪو يونيسيف سنڌ جو گرو هيو اهو هو جان پيڪاڪ. هيو ته گورو پر منجهس سڀ سنڌين واريون عادتون هيون. مون سان رلي ملي ويو هيو. سندن ورڪنگ رليشن شپ پاڻ

۾ شاندار هئي. ٻئي منهنجا دوست هئا. هنن کي ڪنهن ڳوٺ ۾ پاڻيءَ جي منصوبي ڏيڻ جي ضرورت هئي، جنهن ۾ ڪجهه ڪميونٽي به شيعر ڪري، اسان ڪيٽي بندر Propose ڪيوسين. ڪيٽي بندر جو چڪر ڏنوسين. اوڀن ڪچهري ڪئي سين، اتي جي ماڻهن سان ملياسين. عبدالعزيز ميمڻ اتان جو چيئرمين هيو. سندس والد نور محمد ميمڻ به برجستو ۽ دلبر ماڻهو هيو. هنن به يونيسيف جي پروجيڪٽ ۾ دلچسپيءَ جو اظهار ڪيو.

پاڻيءَ جي پراڻي لائين ڇهن ڪلوميٽرن تان ايندي هئي ۽ هنڌان هنڌان ڦاٽي پئي هئي. نتيجي طور ڳوٺ کي پاڻيءَ جي سڀلاءِ صحيح نه ٿي رهي هئي. طئي ٿيو ته يونيسيف 6 انچن جي PVC جي لائين 6 ڪلوميٽرن تائين ڏيندي ۽ ان جي انسٽاليشن جو خرچ پڻ ڏيندي، پر ان جي Running cost يوسي ۽ ڳوٺ وارا پرڀندا. اسپتال ۽ گرلس اسڪول جي به مرمت ڪرائي ڏيندا.

ان ڪم جو Project Director اسسٽنٽ ڪمشنر گهاري يعني مون کي مقرر ڪيو ويو. پائپ لائين سينگار ڪرڻ کان گهراڻي وئي. جنهن کي جهاز ذريعي اچڻ ۾ به مهينا ڪن لڳي ويا، جيڪا ڪراچي پورٽ کان سائيٽ تي پهچائي وئي. ٺيڪيدار هٿ ڪيو ويو. ڪافي تجربيدار هيو. PVC ڪم ۾ PVC Factory گهاريو مان ٽيڪنيڪل مدد حاصل ڪئي ويئي. اها پائپ لائين مٽيءَ ۾ ٽي فوٽ اندر لڳائي وئي. وچ وچ تي outlets ڏنا ويا ته جيئن پرپاسي وارا ڳوٺ به ان مان پاڻي پري سگهن. يونين ڪائونسل / ضلع ڪائونسل طرفان اڳ ۾ ئي ٽي ورڪر واٽر سڀلاءِ تي مقرر هئا. اهو ڪم به انهن جي حوالي ڪيو ويو. ڳوٺ وارن تي خرچ نه وڌوسين. اسڪول ۽ اسپتال جي مرمت به ڪئي ويئي. پائپ لائين جي ٺهراءُ لاءِ جيڪا رقم رکيل هئي، ان مان ڪافي رقم بچي پئي. Unicef جي اجازت سان ان مان اسڪول ۽ اسپتال لاءِ فرنيچر ورتو ويو. ان منصوبي جي افتتاح لاءِ عبدالله ميمڻ صاحب، ڪمشنر آيو. پاڻ ڳوٺاڻن، يونيسيف ۽ ضلع ڪائونسل ۽ يونين ڪائونسل جي ڪوششن کي ساراهيائين، پر انهن سڀني کان وڌيڪ منهنجي محنتن ۽ جفاڪشيءَ جي تعريف ڪئي. منهنجي دل سچ ته ڏاڍي وڏي ٿي وئي.

ضياءُ شيخ

هڪ عجيب Character ضياءُ شيخ جو آهي. هتي آيو ته مڃن جي ساول هئس. هن جو پيءُ مختيارڪار ٿي ميرپور ساڪري ۾ آيو هو. پيءُ بدلي ٿي ويس، ته پٽ هٿ وڃائي ويو. هندو آباديءَ ۾ هڪ فرد جي کوٽ، ۽ مسلمانن ۾ هڪ مسلمان جو واڌارو ٿي ويو. هئا ته صفا پڪا برهمڻ، سبزي خور، پر ضياءُ جو ڦرڪو ڦري ويو ۽ مسلمان ٿي ويو. ضياءُ جو اصلي نالو پريتم داس هو.

هن جي پيءُ جو نالو گوبندرام هيو. ذات جا مهيشوري هئا. هيءُ مئي 1947ع ۾ ڇاچري ۾ ڄائو هيو. گوبندرام ميرپور ساڪري ۾ 1960ع ۾ مختيارڪار ٿي آيو. پريتم داس فيبروري 1962ع ۾ مولوي محمد امين عباسيءَ جي هٿ تي ضياءُ شيخ ٿيو. خبر پئي ته پياري منگيءَ ۽ احمد خان عباسيءَ جي دوستيءَ ۾ مسلمان ٿيو جن سان گڏجي هوپنگ پيئندو هيو.

ساڪري جي هڪ نيڪ ماڻهو ڊاڪٽر ايم. ڪي قادريءَ کيس پٽ ٺاهيو. پنهنجو وارث ڪيو ۽ پنهنجي ڌيءَ ناهيد سان شادي ڪرايائين. ڪو به اولاد ڪو نه ٿيو اٿس. اڄ ڪلهه ٻني ٻارو پيو ڪري ۽ دڪانن مان 40000/- رپيه مسواڙ مليس ٿي، جنهن ۾ زال مڙس جو گذر ٿئي ٿو.

پاڻ سياسي طرح active هيو. ڀتي شهيد جو لاڏڻو هيو. هاڻي فاطمه ۽ غنوي ڀٽو سان آهي.

حاجي عبدالغني گبول

منهنجو سڀ کان ويجهو ۽ گهڻگهرو يار حاجي عبدالغني گبول هيو. سندس وڏا ٽي پيڙهيون اڳ بلوچستان مان هن ڀت ۾ لڏي اچي رهي. روزگار جي سهولت سان هيڏي هوڏي سفر ۽ لڏپلاڻ ڪندا رهيا. سندس والد محمد صديق گبول سان منهنجون ملاقاتون ٿينديون رهيون. وڏي عمر ۾ هتي ساڪري ۾ ٽي فوت ٿي ويو. پاڻ پوليس مان جمعدار (Head Constable) ٿي رٽائرڊ ٿيو. حاجي غني ۽ پهريان هت ڪريانه جو دڪان کوليو. پوءِ وڏو خرچ ڪري هڪڙي هوٽل خريد ڪيائين. سندس وڏو ڀاءُ حافظ غلام نبي گبول هوٽل هلائيندو آهي ۽ حاجي غني سوشل ورڪر، ڪتابن ۽ اخبارن جي وڪري، اخبارن ۽ ٽي وي جي نمائندگي ۽ جي حوالي سان ڪم ڪار ڪندو رهندو آهي ۽ سياست کي به محبوب مشغلو بنايو اچي.

1952ع ۾ ڄائو. 1979ع کان وٺي لوڪل باڊيز جي چونڊن ۾ حصو وٺي رهيو آهي. هر چونڊ کٽيندو رهيو. پر بدنصبيءَ سان 2015ع واري چونڊ هارائي ويٺو. زندگيءَ جو وڏو عرصو ڀٽي صاحب ۽ پ پ پ جو شيدائي رهيو. مير مرتضيٰ جي شهادت کانپوءِ بيبي غنوي سان شهيد ڀٽو پارٽيءَ ۾ آهي. پريڪشن وري شيرازي گروپ سان گڏجي لڙيو. طبيعت جو تڪو ۽ سچ چوڻ وارو آهي. بقول ڪنهن جي:

سچ ٿا مرد چون، ڪنهن کي وٺي نه وٺي.

بي انتها ايماندار ۽ هڏ ڏوڪي آهي. ڪنهن کي پوليس ۽ انتظاميه سان ڪو مسئلو هوندو ته اچي مچي ڪري ساڻس گڏ نڪري پوندو. جيستائين ان جو مسئلو حل نه ٿئي، تيستائين ماڻ ڪري نه ويهندو. وس آهر ڪوشش پيو ڪندو. مون کي ڪي دوست چوندا آهن ته تون ۽ حاجي غني ٽيهن سالن کان به مٿي عرصي کان ڪيئن پيا ٿا نياپو؟

ڳاڙهو گرد استيشن

1982ع ۾ هت روڊ رستا گهٽ هئا. بجلي ٿورن ڳوٺن ۾ هئي. ڳوٺ اوندا هي ۽ ڪاراڻ ۾ وهنٽل هوندا هئا. ماڻهن کي رهڻ ۽ زندگي گذارڻ جو اونو ٿي ڪونه هيو. پر ان علائقي ۾ ڪيلي جي آبادي خاص طور گهوڙا باري، ڪيٽي بندر ۽ ڪاري ڇاڻ تعلقن ۾ تمام گهڻي ٿي رهي هئي. زمين جي ليول مٿي هئي ۽ پاڻي هيٺ هو. تنهن ڪري لفت مشينن تي پاڻي لڳايو ويندو هيو. ڊيزل ۽ پيٽرول تنهن زماني ۾ به مهانگو هيو. بجلي ايتري مهانگي ڪونه هئي. هاڻ ته ظلم آهي. هڪ ته بجلي مهانگي، ٻيو گهٽ پيداوار ۽ لوڊ شيڊنگ جو آزار.

ڪمشنر حيدرآباد عبدالله ميمڻ پاڻ به چوهڙ جماليءَ طرف، نٿي ضلعي جو آبادگار هيو. ٻيو ته ماڻهن سان به ويجهو ميل جول رکندو هيو. هن کي اها ڪنهن سڏ ڏني ته 100 کان مٿي ڊيزل پمپنگ اسٽيشنون لڳيون پيون آهن. انهن لاءِ هڪ گرد اسٽيشن ڳاڙهي ۾ لڳائي وڃي ته آبادگارن کي به سهوليت ٿيندي ۽ علائقو جنهن ۾ چارٽي ڪوسٽل تعلقا آهن، اهي به روشن ٿي پوندا.

ان ڪيس کي اڳتي وڌائڻ لاءِ مون تي ذميداري رکي وئي ته مان سرزمين تي وڃي انهن مشينن جي سروي ۽ چڪاس ڪري اچان. رستو اڻانگو هيو. مون پندرهن ڏينهن ۾ اهڙو سروي عملي ۽ ذاتي طرح

مڪمل ڪري ورتو. 143 مشينون مليون، انهن مان هر مشين تي ۽ پنهنجي رجسٽر ۾ نمبر لڳايو ۽ وڌيڪ تفصيل پڻ درج ڪيا. اهي تفصيل ڪمشنر ۽ ڊي سي صاحب کي موڪليا، جنهن کان پوءِ حيدرآباد واپس جي عملي سان ڪمشنر صاحب سرزمين جو دورو ڪيو. جڏهن واپس وارا 50 مشينون ڏٺيون ته چيو بس وڌيڪ ضرورت ڪونهي، اسان توهان جي سڄي رپورٽ کي مڃيون ٿا، جيڪڏهن وڌيڪ مشينون نه به هونديون ته اهي 50 مشينون به گڏ اسٽيشن جي قيام کي Justify ڪن ٿيون. مون پنهنجي ليکي گڏ اسٽيشن جو site به چونڊي ڇڏيو هيو، جيڪو ڳاڙهو ريسٽ هائوس جي ڀرسان هيو ۽ اتي ڪافي سرڪاري زمين هڪدم قبضي ۾ وٺڻ لاءِ موجود هئي. واپس وارا اها site پسند ڪئي. ٻن مهينن ۾ گڏ جو ڪم شروع ٿي ويو ۽ هڪ سال ۾ مڪمل ٿيو. ميمڻ صاحب جي ان علائقي جي ماڻهن لاءِ اها وڏي Achievement هئي.

شيخ زيد جو محل

هديه بلوچ ۽ بگهياڙ بلوچ به هتان جا به وڏا اهم راج ۽ قومون آهن. گهاري، ڪيٽي بندر ۽ ڪوسٽل بيلٽ جي وچ واري پٽيءَ ۾ رهن ٿا. 1981ع ۾ منهنجو واسطو علي محمد خان هديه سان ۽ حاجي محمد صديق هديه سان ٿيو. حاجي صديق يونين ڪائونسل جو چيئرمين به هيو. نور محمد هديه رٽائرڊ سپروائيزر ۽ شيخ زيد سلطان جو هتي مئنيجر هيو. شيخ زيد ميرپور ساڪري ۾ هديه بلوچن جي ڳوٺ جي ڀرسان ٻه هزار کن ايڪڙ زمين خريد ڪئي هئي. اتي ئي ٻن بيلڊ رومن جو Mini Palace ٺهرايو هئائين. جتي ڪڏهن ڪڏهن عرب شهزادا ۽ سندن دوست Bird Shoot لاءِ ايندا رهندا هئا. ان محل ۽ زمين جي سنڀال علي محمد هديه ڪندو هيو. اهو محل مون کي به ڏسڻ جو موقعو مليو، جتي مانجهاندوبه ڪيو.

حاجي سوڊو بگهياڙ

حاجي سوڊو بگهياڙ ۽ محمد اسماعيل بگهياڙ جهونا جوڳي هئا. انهن جي مون سان ات ويهه هئي. حاجي سوڊو ته سٺو سگهڙ به هيو. ڊاڪٽر نبي بخش خان بلوچ کي ويجهو هيو. اڪثر سندن ميرپور ساڪري ۾ پاڻ ۾ ڪچهريون ٿينديون هيون. حاجي سوڊو سفر ۾ به بلوچ صاحب جو ساٿي هيو. تڏهن زمينون گهڻيون آباد ڪونه هيون.

سندن پوين مان نور محمد هديو ۽ عبدالغني بگهياڙ چڱو ناماچار ڪڍيو آهي. عبدالغني بگهياڙ ته 2005-2009 ۾ تعلقه جو ناظم به هيو. شيرازي گروپ جي پاران ٻڌو آهي ته هاڻي وري پي پي ۾ شامل ٿي ويو آهي.

عبدالقادر لاشاري، پير بخش ڳاھو، صاحب ڏني ڳاھي جو سوت، غلام حسين ميمڻ، محمد هاشم ڪڇي، راجا رب نواز خميسو خان عمرائي ۽ محمد يوسف پيروڙائي، گلاب شاهه حاجي ڪرم علي جلباڻي، حاجي محمد عثمان جلباڻي (MPA/MNA) جو ڀاءُ، شيخ منو جمن شاهه ۽ ڪي ٻيا يونين ڪائونسلن ۽ ٽائون ڪميٽين جا چيئرمين هئا.

امير علي شاهه به ان علائقي جو برجستو ماڻهو هيو. سائين جي. ايم. سيد کي ويجهو هوندو هيو. سندس ڀائٽي نواز علي شاهه به تر ۾ چڱو ناماچار ڪڍيو.

نوجوانن ۾ عبدالعزيز بلوچ، انگريزي پڙهيل، سياست جو سٺو فهم رکندڙ آهي. ميرپور ساڪري ۾

صرف هڪڙي اخبار ڏان ايندي هئي. اها عزيز مرگهر لاءِ هوندي هئي. ڪوشش ۾ هوندو هيو ته ڪو کيس انگريزي پڙهيل ماڻهو ملي ته ان سان ڳالهائي. نه ته پوءِ دڪان وارن سان به پيو انگريزي ۾ گفتگو ڪندو وڌندو هيو. جيتري قدر کيس ترقي ڪرڻ گهرجي ايتري نه ڪيائين. مون سان اڃا دل اٿس. نباھ پيو ڪري

اڪبر ڪلهوڙو

علي اڪبر ڪلهوڙو آهي ته لاڙڪاڻي جو حاجي خان صاحب جو پٽ، پر هاڻي جنگيسر (تعلقه ڪيٽي بندر) ۽ ڪلاچيءَ جو ٿي ويو آهي. سندس لاڙڪاڻي اچ وڃ هاڻي گهٽ آهي. 1979ع ڌاري هي اليڪشن جو دؤر ۽ آرميءَ جو زور هيو. ان دؤر ۾ اڪبر ڪلهوڙو ضلع ڪائونسل جي اليڪشن ۾ بيٺو. چون ٿا ته ڪٽڻ واري پوزيشن ۾ هيو. آرميءَ جا صاحب به سندس دلداده هئا. اها خبر عام ماڻهن کي به پهچائي وئي. سندس مقابلي ۾ لاڏيون وارو چانڊين جو سردار محمد موسيٰ چانڊيو چونڊن ۾ بيٺو.

خبر تڏهن پئي جڏهن اڪبر ڪلهوڙو هڪ ووٽ تان ڪري پيو. اهو به چون ٿا ته نٿي جي سياست جو هڪ معجزو هيو. پر سندس ساٿي خادم حسين شاهه ضلعي ڪوآرڊينيشن ڪائونسل جو چيئرمين ٿي ويو. ان کان پوءِ اڪبر ڪلهوڙو وري ضلعي جي اليڪشن ۾ نه بيٺو. اهي ڏينهن اهي شينهن. زمينداري پيو ڪري دوستن کي اليڪشن ۾ مدد ضرور ڪندو آهي. اسان جي دعا سلام آهي.

ڊاڪٽر موسيٰ

انهن ئي ڏينهن ۾ منهنجي مسز کي سندن جو سُور ڪجهه وڌيڪ ئي شدت اختيار ڪري ويو. ڪراچيءَ ۾ هڪ ڊاڪٽر جوڏس مليو. نالو هيس ڊاڪٽر موسيٰ ۽ ٽين تلوارن جي پرسان هلال احمر سينٽر ۾ ويهندو هيو هن بنيادي ٽيسٽون ڪرائڻ کان پوءِ علاج شروع ڪيو. ان علاج مان خورشيد کي تمام گهڻو افادو ٿيو.

ڊاڪٽر موسيٰ پاڻ به ان مرض جو مريض هيو. سندس جوڙن وٽان هڏ Deshape ٿي ويا هئا. قابل رحم ٿي ويو هيو. کيس ڏسي پوڻ ٿيندو هيو. پوءِ جلد ئي فوت ٿي ويو. الله کيس جنت ۾ جايون ڏيندو.

گهارو ريست هائوس

گهارو ريست هائوس سان ڪيتريون ئي ڪهاڻيون منسوب آهن. هي ريست هائوس 1930ع جي لڳ ڀڳ ٺهيو. جڏهن گهاري ۾ فلٽر پلانٽ تيار ٿيو. ان فلٽر پلانٽ جو ڪم ڪراچيءَ کي صاف پاڻي پهچائڻ هيو. هن فلٽر پلانٽ مان پهرين ڏاڀيجي جي پمپنگ اسٽيشن کي پاڻي پهچائڻو هوندو هيو ۽ پوءِ اتان ڪراچيءَ موڪليو ويندو هيو. اهو معاملو ان وقت جو هيو. جڏهن ورهاڱي کان اڳ ڪراچيءَ جي آدمشماري 350000 کان به گهٽ هئي.

گهاري ۾ پمپنگ اسٽيشن سان گڏ پٿر جو ريست هائوس به ٺاهيو ويو ۽ ان سان گڏ خوبصورت لان ۽

Swimming Poll به

پاڪستان ٺهڻ کان پوءِ آرام ۽ سڪون جا ڪجهه لمحا گذارڻ لاءِ پاڪستان جو وزيراعظم جناب ليافت علي خان فائيل گڏ ڪئي هئي ايندو هيو ۽ ڪجهه وقت لاءِ اڪيلائي، سٺي ماحول ۽ اوڏ جي موسم جهڙي موسم جو مزو وٺڻ لاءِ هتي رهيو پيو هوندو هو. اهو سندس معمول هيو. چون ٿا پاڪستان ۽ سنڌ جي قسمت جا ڪيترائي اهم فيصلا پاڻ هن ريت هائوس ۾ ڪيا هئا.

بدلي - گهاري کان...

جون 1984ع تائين گهاري ۾ نوڪري ڪندي مون کي پوڻا ٽي سال گذري ويا. هي عرصو ڏاڍو سنو پُر ڪون ۽ Job satisfaction سان گذريو. هت ڪم ڪري دل خوش ٿي. غريب علائقو هيو. غريب غريبي جي ڪم اچڻ سان دلي خوشي ٿيندي هئي. هاڻي ڪجهه ڏينهن کان سگنل اچڻ شروع ٿي ويا هئا ته ٽي سال ٿي ويا آهن. مون به سوچيو ته ان کان اڳي جو اوچتو ڪا بلا مٿان اچي ڪري بهتر آهي ته پاڻ ٽي راند رتي ڇڏجي ۽ ڪنهن بي مناسب جڳهه تي Posting ڪرائجي.

گهاري ۾ رهڻ دوران منهنجا سينئر آفيسرن ۽ سياستدانن سان چڱا تعلقات پيدا ٿي ويا هئا. مون کي ان وچ ۾ offer به ٿيو ته AC (Revenue) ڪراچي ايسٽ ضلعو ٿيان. جنهن ۾ موجوده ملير ضلعو به شامل هيو. ملير ۽ پورٽ قاسم سب ڊويزن جي SDM جي به offer ٿي.

مان عبدالڪريم لوڏيءَ جي آفيس ۾ پهتس. کيس پنهنجو قصو ٻڌايو ته مان بدلي ڇو ٿو چاهيان ۽ تنڊوالهيار ڇو؟ کيس اهو به ٻڌايو ته اعجاز چوڌريءَ کي تنڊي الهيار لاءِ clear ڪيو ويو آهي. لوڏي صاحب پنهنجي مخصوص انداز ۾ چيو ته سنڌ جي پوسٽنگ تي پهريون حق سنڌين جو يا پنجابين جو.

Additional Secratry سالڪ نذير صاحب کي فون ڪيائين، جيڪو بدلين جو ڪرتا ڌرتا هيو ۽ ٻي فون ڪمشنر علي محمد شيخ صاحب کي ڪيائين. لوڏي صاحب کي ڪير انڪار ڪندو. مان به اهو سوچي کيس عرض ڪيو هيو.

بدليون ٿيون. اعجاز چوڌري سينٽرل ڪراچيءَ ۾ ليافت آباد جو SDM ٿي ويو. ڪافي سالن کان پوءِ چوڌري صاحب سنڌ جو چيف سيڪريٽري به ٿي آيو ۽ ڏکين حالتن ۾ به ڪافي ڪامياب ٿي ويو. سپاڳو خان جيڪو 9th ڪامن جو هيو ۽ ٺٽي ۾ ئي Training (UT) ۾ هيو. اهو منهنجي جاءِ تي گهاري جو AC/SDM ٿيو. منهنجي بدلي تنڊوالهيار ٿي وئي.





جون 1984 - جون 1986ع

گاڙي منهن مريم جو، گاڙي تندو الهيار

گهاري مان سڌو تندو الهيار آيس. مين روڊ کان شهر مان گذري هڪ گيت واري روڊ تي گهٽيءَ ۾ داخل ٿيس. ساڄي پاسي لڙيس ته سامهون AC/ SDM آفيس هئي. مون ڊي سيءَ جي PA کي چئي ڇڏيو هيو ته منهنجي آفيس ۽ مختيارڪار تندو الهيار کي نياپو ڪري ڇڏي ته مان تندي الهيار لاءِ روانو ٿي چڪو آهيان. آفيس وارا انتظار ۾ هئا ۽ مختيارڪار محترم منصور قريشي ۽ اسسٽنٽ مختيارڪار مشتاق مغل به ٿوري دير ۾ پهچي ويا. رمضان جو مهينو هيو. پر ٻنهي کي روزو ڪونه هيو. مون کي به روزو ڪونه هيو. رهائش ۽ مانيءَ جو بندوبست ريسٽ هائوس تي ٿيل هيو. رسمي طرح حال احوال ڪري ريسٽ هائوس تي آيس.

ٻئي ڏينهن تي سامان به اچي ويو ته خير سان family به پهچي وئي. گهر ۽ آفيس ساڳي احاطي ۾ هئا. دراصل بلڊنگ ميونسپل ڊسپينسريءَ جي هئي. اسپتال ٺهڻ سان ڊسپينسريءَ کي ختم ڪيو ويو هيو جيئن 1977ع ۾ روپنيو جي سب ڊويزن ٿي، ته ان کي اي سي آفيس ڪيو ويو. پهريون اي سي محمد قاسم لاشاري هيو. ان کان اڳ ۾ تندو الهيار هالا سب ڊويزن جو حصو هيو. اي سي جو ميڊيڪل آفيسر جو گهر هيو. گهر ۽ آفيس جي بناوت، پراڻين وڏين سرن سان ٿيل هئي، پر مضبوط ۽ ديدنه زيب هئي. گهر ۾ ڪجهه تبديليون ڪري ورائي ۾ باٿ روم ٺاهيا ويا هئا. ساڳيءَ ريت آفيس ۾ به تبديلي ڪئي وئي هئي. ڊرائيور ۽ نوڪرن جا ڪوارٽر به اتي هئا.

ٽي نوجوان

ٻئي ڏينهن تي، جيڪو منهنجو آفيس ۾ پهريون ڏينهن هيو، ٽي نوجوان ملڻ آيا. تندي الهيار جي مقامي ماڻهن سان اها منهنجي پهرين ملاقات هئي. هڪڙو ته پير نور محمد شاهه هيو، جيڪو ڪاماري شريف جي جيلاني گاديءَ جو گادي ڏئي هيو. ڊگهو پورو سهڻو ۽ لڳ ڀڳ 25 ٽيهن سالن جو ٻيو هيو عبدالخالق هڪڙو مسر وڏيءَ جو رهواسي، پر گهر تندي الهيار ۾ به هئس، زمينداري ڪندو هيو. ٽيون هيو محمد نواز اوڻو اهو انجنيئرنگ ڪاليج/ يونيورسٽيءَ جو اسٽوڊنٽ هيو. سول انجنيئرنگ ۾ پڙهي رهيو هيو. سٺو زميندار به هيو.

سائن خير آفيت ٿي. چانهن پيتيسين. ڪو ڪم ڪونه هون. ايئن ئي Courtesy call لاءِ آيا هئا. نه فقط ان ڏينهن ڪم نه چيائون، پر ٽيهن سالن جي تعلق دوران به ڪو ڪم ڪڏهن به نه چيائون. ٽي پاڻ ۾ ۽ منهنجا به انفرادي ۽ اجتماعي طرح دوست آهن. انهن ٽيهن سالن جي سفر ۾ ياري پنهنجي جاءِ تي اڄ به قائم

۽ دائر آهي.

تنبدي الهيار ۾ نوڪري گهاري سب ڊويزن جي ابتڙ لڳم. هتي جا ماڻهو خوشحال ۽ اڪثر سنا زميندار آهن. سنڌ جي ڪنهن به تعلقي جي زمين هن تعلقي جي زمين جهڙي سٺي نه آهي. هر طرف انبن جي پوک هتي ٿئي ٿي. اگرچہ ميرپورخاص به انبن لاءِ مشهور آهي. خير تنديو الهيار به انبن جي پيداوار ۾ پنهنجو مت پاڻ آهي. سائين پورل شاهه ۽ سندس پٽ، علي نواز شاهه رضوي ۽ اميد علي شاهه رضوي اهڙن باغن جا سرواڻ سڏجن ٿا. پورل شاهه صاحب 1977ع ۾ پ پ پ جي ٽڪيٽ تي ايم پي اي به ٿيو هيو. سياسي طرح ميرپور واري سائين غلام رسول شاهه جيلانيءَ سان ٻٽ هيو. محترم غلام حسين ڪوڪر، جنهن جو ويجهڙائيءَ ۾ لاڏاڻو ٿيو آهي. عبدالستار بچاڻي، انور بچاڻي ۽ ٻيا ڪيترا وڏا وڏا زميندار به تنبدي الهيار ۾ هئا. جن ۾ مصري شاهه امام جي درگاه جو گادي نشين سيد مريد علي شاهه مير مراد، ميمڻ برادري، يوسفڻي برادري، مستوئي برادري ۽ امداد نظاماڻي صاحب، جيڪو پڻ انبن جي پيداوار سائنٽيفڪ بنيادن تي ڪري رهيو آهي. هي سڀ زميندار هڪ ٻئي کي ڏسي گوڙ ڪڍڻ ۾ رڌل نظر آيا. انبن کان علاوه، ڪمند ۽ ڪڙڪ جي به سٺي پوک ٿئي ٿي. عبدالستار سريوال، نجم الدين لغاري، ولي محمد ولهاري، غلام قادر مري، هاڻي تنبدي الهيار جي سياست ۾ مگسي خاندان به داخل ٿي چڪو آهي. حاجي الله بخش مگسيءَ کي ڪجهه زمين هئي، پر سياست ۾ ايترو Active ڪونه هيو.

شگرمل

پوري سب ڊويزن ۾ صرف هڪ شگرمل هئي. جڏهن ته تنديو الهيار تمام جهجهي آباديءَ وارو علائقو هيو. علائقي ۾ ٻي شگرمل به هجڻ گهرجي ها. پر سرڪار جي zoning system جي ڪري مقامي شگرمل ”مهراڻ“ کان ٻاهر ڪمند ڪونه ويندو هيو. جيستائين هيءَ شگرمل وڃي بند ٿئي. ان پاليسيءَ جي ڪري مهراڻ شگرمل جي هڪ هتي (Monopoly) هئي. جنهن کي چاهين ان کي Indent ڏين، جنهن کي چاهين، ان کي رولي چڏين. Indent هڪ پاس هوندي آهي، جيڪا شگرمل انتظاميا پاران آبادگارن کي ڏني ويندي آهي ته اهي پنهنجي ڪمند جي ٽرڪ فلاڻي وقت تي مل تي ڏئي سگهن ٿا. ان طريقيڪار جي ڪري زميندار مل جي انتظاميه ۽ مالڪ سيٺ هاشم ميمڻ جا محتاج ٿي ويا هئا. مل وارا انڊينٽ آبادگارن کي ائين ڏيندا هئا، ڇڻ لپ اتي جي ڏيندا هجن.

آبادگارن کي شڪايتون وڌنديون ويون. انهن جا جٿا مون وٽ شڪايتون ڪڍي آيا ۽ ڊپٽي ڪمشنر ڏانهن به پهتا. ان به اهي شڪايتون مون کي حل ڪرڻ لاءِ چيو. مون آبادگارن سان ملاقاتون ڪيون. ان ۾ سڀني آبادگار آيا. ايسٽائين جو ماتلي تعلقي جو حاجي عبدالله هاليپوٽو به شريڪ ٿيندو هيو. جنهن جي زمين به هن zone ۾ هئي.

حاجي هاشم کي گهرايم. هن کي Task ڏنم ته اهي شڪايتون حل ڪرڻ لاءِ پندرهن ڏينهن اٿو. نه ته چيومانس انڊينٽنگ جي سسٽم کي انتظاميا پنهنجي هٿ ۾ ڪڍندي.

مون تنبدي الهيار جي آرميءَ وارن کي وقتاً فوقتاً آگاهه ٿي ڪيو. هنن سان منهنجي working relationship سٺي هئي. ميجر صاحب کي به ڪڏهن ڪڏهن آبادگارن ۽ مل وارن جي ميٽنگ ۾ ويهاري بندو هوس. هو به آبادگارن جي مسئلن کان واقف ٿيندو پئي ويو. آبادگار به ساڻس ملي هاءِ گهوڙا ڪندا پئي

رهيا. انتظاميا ۽ آرمي ٻنهي مسئلي کي حل ڪرڻ پئي چاهيو هاڻي ”ٻليءَ کي گھنڊڻي ڪير ٻڌي“. سو ان گھنڊڻيءَ جو ذمومون ئي کنيو. پندرهن ڏينهن گذري ويا، جن جو التيميم مل مالڪ کي ڏنو ويو هيو. مون آبادگارن جي جنرل باڊيءَ جي ميٽنگ گهرائي، جنهن ۾ 100 کن ميمبر اچي گڏ ٿيا. انهن ان ڳالهه تي زور ڏنو ته مل وارا انڊينٽ جو مسئلو حل ڪرڻ ۾ ناڪام ويا آهن. انتظاميا جي انچارج ۽ نمائندي طور اهو بندوبست پنهنجي هٿ ۾ کڻي. ميٽنگ جا فيصلو لکيا ويا. سڀني آبادگارن صحيحون ڪيون. ان جي فوٽو ڪاپي ڪرائي سڀني آبادگارن، مل مالڪن، ڊي سي، ڪمشنر ۽ آرميءَ جي اختيارين ورن کي موڪليون ويون. ميجر صاحب، ڊي ايس پي ۽ مختيارڪار به مون سان ميٽنگ ۾ گڏ هيا.

شگرمل جو انڊينٽنگ سسٽم

هاڻي پيش رفت ڪيئن ٿئي. جنهن ڪم کي مل جي انتظاميا، تربيت يافته عملي، اختيارن ۽ خرچن سان هلائي رهي هئي، ان کي آبادگار ۽ AC/SDM ڪيئن هلائي سگهندا. آخر ڊگهي بحث کان پوءِ اهو طئي ٿيو ته هڪ Steering Committee آبادگارن جي انڊينٽ ڪيندي ۽ ايس ڊي ايم جو نمائندو ان تي صحيح ڪندو.

عبدالغني درس صاحب هن سڄي مسئلي ۾ اهم رول ادا ڪيو هيو جنهن کي آبادگارن جي نمائندي طور ڪميٽيءَ جو سربراھ مقرر ڪيو ويو هو. ڪم ڏکيو هيو پر ڪم هلي پيو. آبادگار ڏاڍا خوش ٿيا. مل کي به بنا روڪ ٽوڪ جي ضرورت مطابق ڪمند ملندو رهيو. فيڪٽريءَ جي چمپني هڪ ڏينهن لاءِ به بند نه ٿي. آبادگارن کي به هفتواڳ ۾ انڊينٽ جي خبر هوندي هئي. تنهن ڪري هو پنهنجي ڪٽائي ڪري وٺندا هئا. آرمي به خوش، انتظاميا به خوش، آبادگار به خوش. نه خوش ته صرف مل انتظاميا. مسئلو ته هنن جو به حل ٿي ويو. فالتوا ستاف به بچي ويو. هروڀرو مٿي جو سور به ختم. شڪايتون به ختم.

ٻه سال مان ننڍي الهيار ۾ رهيس. ڪرشننگ سيزن ۾ مل تي نظر رکندو رهيس. ڊي سي ۽ آرميءَ اختيارين منهنجي ڪوششن کي ساراهيو.

نشوپتو

ننڍي الهيار جي مڪراني محلي ۾ نشي آور شين جو ڪاروبار چوٽ تي چڙهيل هيو. اهي پاڻ کي بلوچ سڏائيندا هئا. سائين علي احمد ٽالپر صاحب وٽ وڃي پهچندا هئا ته اسان تنهنجا ووٽر آهيون. انتظاميا تنهنجي خلاف آهي. تنهن ڪري اسان کي هروڀرو تنگ ٿي ڪري پوليس جا ڪجهه حل ٿا به ساڻن ٻڌل هئا.

ڊي سي صاحب کي به شڪايت پهتي. چيائين ته ”ڪجهه ڪري ڏيکار.“ مون اسٽريٽجي ٺاهي، حيدرآباد کان Lady constables گهرايون. هڪ صبح جو سوڀر مڪرانين جي گهر گهر جو سرج آپريشن ڪيو. مان ۽ ڊي ايس پي جهان شاهه ۽ ايس ايج اورزاق آرائين ان آپريشن جي ذاتي طور نگراني ڪئي.

چھ ست عورتون ۽ پندرهن مرد پڪڙيا ۽ وڏي مقدار ۾ هيروئن، چرس، آفيمر ۽ شراب برآمد ٿيو. سڀني قيدين کي هڪ پلان تحت نارا جيل سکر روانو ڪيو ويو. حيدرآباد جي جيلن ۾ ته سندن ڏيڻ ويٺ هئي ۽ اهي اڳ به اتي جيل ڪاتي آيا هئا. مڪراني محلي جي Entry ۽ Exit تي به پوليس جون چيڪ پوسٽون لڳائي ڇڏيون. ان ڪم ۾ شهر واسين جون مهربانيون ۽ خدمتون شامل هيون. مولانا عيسيٰ خاڻي، چيئرمين عبدالغني قائمخاني، احسان الحق خانزاده ۽ ٻيا ڪئي معتبر ان ۾ شامل هئا. انهن قدامت سان 100 سيڪڙو نه تڏهن به 80 سيڪڙو نشي جو ڪاروبار بند ٿي ويو. ڇاپي وارا جوابدار سال کن جيل ۾ رهيا. پوليس به خبردار ٿي وئي هئي.

چيئرمين سان جهيڙو ۽ ٺاهه آخر ۾

مان جڏهن نئون نئون تندي الهيار ۾ آيس ته منهنجو ٽڪر ميونسپل ڪميٽيءَ جي چيئرمين عبدالغني قائمخانيءَ سان ٿي پيو. هو صاحب جنرل بشير جوياءَ هيو جيڪو ان وقت صدر صاحب کي ڏاڍو ويجهو هو. چيئرمين صاحب ميجارٽيءَ ۾ هيو. هن جو به مٿو خراب هو. قائمخاني صاحب منهنجي خلاف ڪائونسل ۾ قرارداد پيش ڪري منظور ڪرائي. تيستائين مون کي چارج ورٽي صرف هفتو ٿيو هو. منهنجي لاءِ ڳالهه ته خواريءَ ۽ چيئرمين لاءِ Ego جي هئي. پر ان مان مون کي هڪ وڏو فائدو پهتو ته مون باقي ٻه سال اتي جي نوڪري بي داغ ۽ ڏاڍي خبرداريءَ سان ڪئي، جنهن سبب ڪنهن کي به شڪايت جو موقعو نه مليو. مان ته خبردار ٿي ويس، پر عبدالغني قائمخاني به خبرداريءَ سان چيئرمين شپ هلائي.

پوءِ جڏهن منهنجي تندي الهيار مان بدلي ٿي ته ميونسپل ڪائونسل جي پاران عبدالغني قائمخاني مون کي گرانڊ قسم جي fairwell ڏني. ڪائونسل پاران منهنجي خدمتن کي شهر ۽ تعلقي لاءِ ڏاڍو ساراهيو ويو ۽ اهڙي هڪ قرارداد پاس ڪري خراج تحسین پڻ پيش ڪيو ويو ته مون بنا متيديد جي بي رٽائريٽ سان سڀني جي خدمت ڪئي آهي.

وتايو فقير لائبرري

وتايو فقير جي سيمينار کان اڳ ۾ مون وتائي فقير جي نالي سان پڻ لائبررين جو سنگ بنياد رکيو. هڪ لائبرري مون مرتضيٰ ڏاڏاهيءَ جي شهر تندي الهيار ۾ ۽ ٻي لائبرري ڪافيءَ جي عظيم شاعر مصري شاه امام جي شهر نصرپور ۾ قائم ڪئي. تندي الهيار واري لائبرري ته اڃا ڏکجي پئي پر نصرپور واري لائبرري ٻڌو اٿم ته ڦٽي وئي آهي.

فضل احمد بچائي

تندو الهيار صرف اٺين ۽ سونهن جون، پر علم ۽ ادب جو به شهر آهي. عالمن، صوفين، شاعرن ۽ مخدومن جو به شهر آهي. چمڙ جو محمد حسين ڪاشف، سٺو عالم ۽ شاه جو ڄاڻو منهنجو دوست هيو. ان کان علاوه هڪ گوشه نشين فضل احمد بچائي به اديب، عالم ۽ مترجم هو. جيڪو پنهنجي گهر تائين محدود هوندو هيو. تندي الهيار جا عالم اديب کيس گوشه نشينيءَ مان ٻاهر ڪڍي نه سگهيا. جڏهن مون ساڻس ملڻ جي خواهش جو اظهار ڪيو ته مون کي چيو ويو ته ”توبهن ڪيو. هو ڪامورن کان ايئن وٺڻ ويندو آهي

جيئن ڪان ڪمان کان

مون هڪڙي ڏينهن کيس نياپو موڪليو ته ”مان توهان سان، توهان جي گهر يا جتي توهان کي سهوليت هجي، توهان سان ملڻ ٿو چاهيان.“ تير نشاني تي لڳو. اڳئين ڏينهن پنهنجي گهر ملڻ جو ٽائيم ڏنائين. ائين اسان جي ياريءَ جي شروعات ٿي، جيڪا سندس وفات تائين قائم رهي، پوءِ اڪثر بچائي صاحب مون وٽ شام جو هليو ايندو هو. ٻه ٽي ڪلاڪ ڪچهري ڪبي هئي ۽ علم ادب تي دل کولي ڳالهائبو هو. فضل بچائي، نفيس طبيعت جو ماڻهو هيو. هميشه تيل ڦليل ڪيل، صاف سترن ۽ استري ٿيل ڪپڙن ۾ نظر ايندو هيو. وار ڏيو آندو ڪٽ ۽ ڦٽي ڏنل. اهڙا سلوٽا، صاف ستر ماڻهو مون زندگيءَ ۾ گهٽ ڏٺا. ڪنهن صاحب هٿان جڏهن به ڪو ڪتاب موڪليندو ته لفافي تي، هڪ طرف منهنجي ائڊريس ۽ ٻئي طرف سندس ائڊريس هوندي هئي. اڪثر سندس پتن مان ئي ڪو ڪٿي ايندو هيو. شايد سهيل اديب يا شڪيل بچائي. ان زماني ۾ هي ٻئي شاگرد هئا ۽ پڙهندا هئا. سهيل ته هاڻي 19 گريڊ ۾ آهي ۽ ڊي سي آهي. شڪيل صحافت کي ڪيريئر بنايو. پر افسوس هو جوانيءَ ۾ ئي فوت ٿي ويو.

اياز گل - بي پرواه بادشاه

سنڌ جي موجوده دور جو شاندار غزل گو شاعر ”اياز گل“، جنهن جو مان شروع کان ئي گرويده هئس. اهو گورنمينٽ ڊگري ڪاليج ٽنڊي الهيار ۾ ليڪچرار مقرر ٿي آيو. مون کيس ڏاڍا نياپا موڪليا. پر همراھ ملڻ گوارا نه ڪيو. هڪ ته هو ڪاليج گهٽ ايندو هيو، ٻيو شايد اهو دؤر مارشل لا جو هيو، جنهن سبب سرڪاري ڪامورن ۽ آرمي آفيسرن سان اديب ۽ شاعر ملڻ پسند نه ڪندا هئا. پٺيان ٿوان ڪري مون کي به حڪومت جو نمائندو سمجهندي اياز گل، نه مون سان ملڻ گوارا ڪيو نه فون ڪرڻ.

هڪ ڏينهن ڪاليج جي پرنسپل سيد اميد علي شاهه کي چيم ته مان توهان جي ڪاليج جو visit ٿو ڪرڻ چاهيان. استادن سان ملڻ ۽ ڪاليج لائبرري ڏسڻ ٿو چاهيان. پر اهو ٻڌايو ته اياز گل اڄ ڪاليج آيل آهي؟ هن وڏي دل سان دعوت ڏني ۽ ٻڌايو ته ها سائين، آيل آهي.

مان اڌ ڪلاڪ ۾ ڪاليج پهتس، پرنسپل صاحب مون کي Receive ڪيو. منهنجي اصرار تي پنهنجي آفيس جي بدران staff Room ۾ آيو. مون اياز سان اڳ ۾ ملاقات نه ڪئي هئي. صرف سندس تصوير ڏني هئي.

استادن سان تعارف ٿيو. اياز گل سان به منهنجو تعارف ڪرايو ويو. ساڻس پاڪر پائيندي ڪن ۾ چيم ته ”مون هي پنڌ ئي توهان جي ڪري ڪيو آهي.“ سڀني استادن ۽ خاص طرح اياز گل سان ملي ڏاڍي خوشي ٿي. ڪاليج جي لائبرري ڏني. استادن سان چانهن پيتي ۽ گپ شپ ٿي. ڪاليج جو چڪر لڳايو. اياز گل سان ملڻ جي اڄ اجهائي. ويندي ويندي کيس پاڻ وٽ اچڻ جي دعوت ڏني، پر نه اچڻو هو. سو نه آيو. نيٺ سندس بدلي ٿي وئي. پوءِ مون کي سندس نه ملڻ جو اندازو ٿيو ته جيڪي سبب مون سمجهيا هئا اهي ڪونه هئا. لڳي ٿو ته هو ادي مستور بخاري جي عشق ۾ ايتڙو ته لاچار ٿي ويو هيو، جو هن کان سڀ ڪجهه وسري ويو هو ۽ ڏينهن رات ان ڪوشش ۾ رڌل رهيو ته سندس بدلي جلد از جلد سکر يا ان جي آسپاس ٿئي. جيئن هو پنهنجي عشق کي ويجهو ٿئي.

پوين سالن ۾ اياز گل سان ڪافي دل لڳيون، محبتون به وٺيونسين. جڏهن حيدرآباد ۾ ڪمشنر هئس

۽ حيدرآباد ڪلب جو صدر به هئس ته اتي هڪ شام ساڻس منعقد ڪئي ”هڪ شاعر هڪ آواز- اياز گل ۽ صادق فقير“.

تقريب جو مک مهمان ته اياز گل هيو پر پنهنجي محبوب راڳي صادق فقير کي به دعوت ڏنم. شيخ اياز ۽ مادرن سنڌي غزل ڳائڻ ۾ هو خاص جڳهه والاري چڪو هيو. صادق فقير جي به مون سان ذاتي انسيت هئي. خيرپور ۽ نوابشاهه ۾ به منهنجي ڪوٺ تي ايندو رهندو هيو. حيدرآباد ڪلب جي ڪشادي لان جي خوبصورت، خوشبودار ۽ هوادار اها شام زندگيءَ ۾ نه وساري سگهندس. هڪ ته جيءَ جيئاريندڙ هو، ٻيو باذوق ٻڌڻ وارا، صادق جو آواز ۽ اياز گل جا غزل، حاضرين ۽ ناظرين جهومي جهومي پيا هئا. اياز گل، صادق فقير ۽ امداد حسينيءَ آخر ۾ ڳالهايو. مون صادق ۽ اياز کي حيدرآباد ڪلب جي طرفان اجرڪ اوڍايا.

مرتضي ڏاڏاهي

سنڌ جو سهڻو شاعر، جنهن ’زهر کي به زم زم ڪري پي ڏنو‘ جهڙو غزل لکيو. مرتضي ڏاڏاهي، اهو تن ڏينهن ۾ بکين جي بيماريءَ ۾ اسپتال پيڙو هيو. زماني جي بي ثباتيءَ بابت ڪنهن زماني ۾ هن هي ڪيڏي نه سهڻي ڪافي لکي هئي:

هزارين هليا ويا ڇڏي شان شاهي
وڻي وحده هو ڪي نه ڪنهن جي وڏائي.

ڪٿي اڃ سڪندر ڪٿي آهي دارا،
وڳا جن جي دهشت جا نوبت نقارا،
گڏيا گور ۾ سڀ ڇڏيا خاڪ ڪاڻي.
رهيو ڪين رستم ڪٿي سام آهي،
نه جمشيد جڳ ۾ نڪي جام آهي،
دنيا منجهه دائر نه حاتم نه طائي.
هميشه رهيا هت نه دانا دلاور
نه عابد نه عالم نه عاشق نه شاعر،
نه سامي، سچل ۽ نه بيدل پتائي.
مدامي نه ڪو مرتضي يار رهندو
نه جوپن جواني نه جنسار رهندو
خدا پاڪ رهندو خدا جي خدائي.

جڏهن خير سان نوينو ٿي اسپتال مان واپس آيو ته ڏاڏي خوشي ٿي. ساڻس ڏاڏيون محفلون ٿيون. اسان جي family رليشن شپ ٿي وئي. سائين جوپت جاويد شاهه ۽ منهنجو پٽ انيس قادر اڃا تائين پاڻ ۾ دوست آهن. منهنجون نياڻيون ۽ سائينءَ جون نياڻيون به پاڻ ۾ ساهيڙيون آهن ۽ اڄ تائين رابطو ۽ واسطو قائم آهي. هن عمر ۾، جيڪا اٽڪل 80 سالن جي لڳ ڀڳ هوندي، اڃا تائين شاعري ڪري رهيو آهي. شهر جي علمي ادبي شامن جي جان آهي. وڏو فقير لائبرري کي به سنڀاليو ويٺو آهي.

سليم بچائي سندس علم، ادب، سماجي ۽ ذاتي زندگيءَ ۾ جوڙيوال هيو. ٻه ٽي سال ٿيندا ته دل جي عارضي ۾ الله کي پيارو ٿي سائين ڏاڏاهيءَ کي اڪيلو ڪري ويو آهي.

ڊاڪٽر ڀرڏان

انساني آباديءَ ۾ ڊاڪٽر جو هجڻ غنيمت هوندو آهي. تنڊي الهيار ۾ ڊاڪٽر عبدالقادر ميمڻ هو جيڪو شهر جي مريضن جو مسيحا بڻجندو ۽ اسان کي چاق و چونڊ رکڻ جي ڪوشش ڪندو هيو. ٻيو هيو ڊاڪٽر ڀرڏان. ڊاڪٽر ڀرڏان بابت ڪتاب لکي سگهجن ٿا. هن پنهنجي يادگيري بابت هڪڙو ته ڪتاب ’سون سريڪيون ساروڻيون‘ جي نالي سان لکيو آهي. جڏهن ته هڪ ٻيو ڪتاب ’جيڪي مون سڪيو ۽ لکيو‘ جي عنوان سان ڇپايو اٿائين. ان زماني ۾ مون کي خبر نه هئي ته هو ادب جي ڪيتر جو به لکيل رستم آهي. پر اها حقيقت هئي ته ڊاڪٽر صاحب کي جڏهن به اسان جي ناچاقائي جو اطلاع ڏنو ويندو هو ته اچڻ ۾ دير ٿي نه لائيندو هيو.

هن جي ڪلينڪ تنڊي الهيار ۾ هئي، پر رهائش ميرپور خاص ۾ هئس. جتان ڏيهه ٽي اچ وڃ ڪندو هو ۽ اچ به اهو سلسلو ائين ئي آهي. اها سڌ مون کي تڏهن پئي، جڏهن منهنجو رابطو سندس سلڇڻي پٽ سڀاش چندر اي ڊي سي عمرڪوٽ سان ٿيو ۽ مون سندس آتم ڪٿا پڙهي. ڊاڪٽر ڀرڏان زال جي وڇوڙي جو ڏکوبل هيو جيڪا سندس پيار هئي ۽ عين جوانيءَ ۾ سڀاش جي ڄمڻ کان پوءِ کيس وڇوڙي جو داغ ڏئي راهه رباني وٺي هلي وئي. ڀرڏان ٻي شادي نه ڪئي. پٽ ۽ زال جي پيار ۾ باقي زندگي گذاري پيو. هي خاموش ورڪر به اسان سان وتائي فقير جي سيمينار ۾ ٻانهن ٻيلي ٿي بيٺو.

ڊاڪٽر ڀرڏان جي پٽ سڀاش چندر به پنهنجو پاڻ ملهايو آهي ۽ پيءُ جا ٿڪ لاٿا آهن. هاڻي ڊپٽي ڪمشنر گريڊ BS-18 ۾ آهي ۽ عمرڪوٽ جو اي ڊي سي (ايڊيشنل ڊپٽي ڪمشنر) ۽ عقلمند آفيسر آهي. سڄي ضلعي کي سنڀاليو ويٺو آهي. شادي به ڊاڪٽر ڀرڏان سني خاندان مان ڪرائي اٿس ۽ هاڻي اهل و عيال وارو آهي.

وتايو فقير

لوڪ ڏاهپ جي دنيا ۾ وتايو فقير جو اهڙو ڪردار آهي، جنهن جو ذڪر يا صرف نالو ئي ٻڌجي ٿو ته چين تي مُرڪ اچيو وڃي. مون هوش سنڀاليو ته ڪنهن نه ڪنهن حوالي سان گهر ۾، ٻاهر، اسڪول ۽ يارن دوستن ۾ سندس ذڪر ٿيندو ۽ ٻڌندو پئي رهيس. ڪجهه وڌيڪ سمجهه آئي، ۽ لکڻ پڙهڻ سان چاهه وڌڻ لڳو ته وتائي فقير تي ڪو ڪتاب نظر ٿي نه آيو سواءِ چند ٽوٽڪن وارين چوڙين جي. جن کي ڪل پوڳ يا چرچن ۽ ٽوٽڪن جون چوڙيون چيو ويندو هيو. ڪي ڳالهين تي واقعي وتائي فقير جون چيل هيون، جن کي هٿرادو چرچن سان جوڙي سندس ڳالهين سان گڏايو ويو. جيئن شاهه سائين جو بيتن ۾ ٻين بيتن جي ملاوت ڪئي وڃي ٿي. ساڳيو حشر نشر فقير جي نصيحت ڀريل نقطن سان به ڪيو ويو. ضرورت ان ڳالهه جي هئي ته اديب عالم ان ڳالهه تي به ريسرچ ڪن ۽ انهن مان وتائي فقير جا نقطا ڪڍي، چونڊي ڌار ڪن. مان سوچيندو رهيس ته هي فقير ڪٿي جو هيو. سندس قبر ڪٿي، ۽ هُو ڪهڙي دؤر ۾ هيو. هندو هيو يا مسلمان. پر انهن سڀني ڳالهين جي باوجود هو جيڪا به ڳالهه ڪري ويو آهي، اسان سڀني جي دل وٽان ٿي

آهي. هو وڏو صوفي هيو پر کيس نه مسلمان سڃاڻي سگهيا ۽ نه هندو. ان جهڙا سيڪيولر ته ڪارل مارڪس، لينن، ڪامريڊ ڄام ساقي يا سندس پٽ سارنگ به نه هوندا.

يادگيري اٽم ته 1979ع ڌاري ڪپري ضلعي سانگهڙ ۾ منهنجي پوسٽنگ هئي. تڏهن ڪنهن ڪم ڪار سانگي حيدرآباد پئي ويس. تندي الهيار ٿي اڳتي آياسون ته اتي ٻن بورڊن تي نظر پئي. هڪ شيخ لوهيڻو ۽ ٻيو وتايو فقير استاپ. مون گاڏي بيهاري. منهنجي دل خوشي ۾ ٽپا ڏيڻ لڳي. اندر مان آواز آيو ”ملي ويو ملي ويو وتايو فقير ملي ويو.“ مون ڊرائيور کي گاڏي روڪ ڪرڻ لاءِ چيو جڏهن گاڏي بورڊ وٽ پهتي ته مون کي اتي ڪجهه مسافر نظر آيا. انهن ٻڌايو ته هن جڳهه کي قبوس استيند سڏيندا آهن. جڏهن کانئن وتائي جي خبر پچي ته هڪڙي رستي ڏانهن اشارو ڪري ٻڌايائون ته ”هن طرف“ وڃو. ڊرائيور گاڏي ڪچي رستي تي وڌي اڌ ميل کن اڳتي هلي ته شيخ جي مزار ۽ قبو نظر آيو ان جي اتر ۾ وتائي فقير جي به ڪچي قبر نظر آئي، جنهن تي ڪنهن ڏاهي ماڻهوءَ هي قول لکي ڇڏيو هو:

”جيئن توهان اڃ آهيو تيئن مان ڪله هوس.
توهان سڀاڻي ايئن هوندا، جيئن اڃ مان آهيان.“

ڪيڏو نه ٺهڪندڙ پيغام هيو! هو وتائي فقير جي گفتن سان ٿي سگهي ٿو ته اهو قول به وتائي فقير جو ئي هجي. ڪجهه بنيادي خبر چار ماڻهن کان ورتي ته شيخ لوهيڻو وتائي فقير جو مرشد هيو ۽ هي درگاهه ان جي آهي. وتايو به اتي ميدان ۾ پوريل آهي.

وتائي فقير کي سلام ڪري مان حيدرآباد لاءِ روانو ٿي ويس. گاڏي جي رفتار کان وڌيڪ منهنجي سوچن جي رفتار هئي، فقير صاحب هتي سٽو پيو آهي! ۽ دنيا کي خبر ئي ڪانهي ته وتايو فقير ڪير ۽ سندس ائڊريس ڪهڙي؟ مون پڪو پهه ڪيو ته موقعو مليو ته کيس دنيا سان متعارف ڪرايو. سندس ائڊريس ٻڌائي.

اسان ڪيڏا نه بي حس آهيون، ملان نصير الدين، ملا دوپيازو، شيخ چلي، بهلول دانا ۽ ٻين اهڙن درويشن جا قصا ڪهاڻيون ڪتابن ۾ شامل ڪيون ۽ پڙهون ٿا، پر ڪنهن کي به هن وقت تائين اها توفيق نه ٿي ته وتايو فقير کي به نصاب ۾ جڳهه وٺرائي ڏيون. هن غير سهڻ واري دؤر ۾ ضرورت به ته ان ڳالهه جي آهي ته وتائي جهڙن صوفين جي گفتن مان سبق حاصل ڪريون.

ڪپري کان بدلي ٿي گهاري آيس. گهاري ۾ ٻه ٽي سال گهاري هاڻي تندو الهيار ۾ اچي وارد ٿيو هئس. هتي شايد ان لاءِ به آيو هوس ته پنهنجي خوابن کي ساڀيان ڪريان ۽ وتائي فقير لاءِ ڪيل وعدي کي وفا ڪري ڏيکاريان. جيڪڏهن ٻي دنيا کي نه ته گهٽ ۾ گهٽ پنهنجي ڏيهه واسين کي ته ٻڌايان ته وتايو ڪٿان جو هو ڪٿي رهيو ۽ هاڻي سندس مڙهه مقام ڪٿي آهي؟

اهو سڀ سوچي پنهنجي هم خيال دوستن کي ۽ انتظامي آفيسرن کي گڏ ڪري هڪ ابتدائي گڏجاڻي ڪيم. جنهن ۾ تندي الهيار جا چونڊيل نمائندا ۽ اديب، فنڪار ۽ آفيسر گڏ ڪياسون. جنهن ۾ پروگرام جي مول متن بابت خيالن جي ڏي وٺ ڪئي سين. اهڙين ڪجهه گڏجاڻين بعد وتايو فقير ڪانفرنس جا خدو خال واضح ٿيندا ويا.

وتايو فقير سيمينار

طئي اهو ٿيو ته 15 مئي 1985ع تي درويش جي مزار تي گلن جي چادر چاڙهڻ سان تقريبات جي شروعات ڪئي وڃي ۽ رات جو ’قبا استيند‘ تي ميوزڪ جي محفل سان اها محفل پڄاڻي ۽ تي پهچائجي. پروگرام مطابق طئي ٿيل ڏينهن تي ساڍي اٺين وڳي وٽائي فقير جي مزار تي گلن جون چادرون کڻي پهتاسون. شفيق الرحمان پراچ، ڊي سي حيدرآباد جي رهنمائي ۽ قبرستان جي ٻاهران ڪنهن اسان جي ورڪر ’خوش آمديد‘ لکي ڇڏيو هيو. پراچ صاحب جهڙي ذهين آفيسران کي نوت ڪيو ۽ پوءِ سيمينار ۾ ۽ اڄ تائين جڏهن موقعو ملندو اٿس ته اهو ياد ڏياريندو آهي ته مون قبرستان جي ٻاهران خوش آمديد لکي ڇڏيو هيو.

چادر چاڙهڻ کان پوءِ اريگيشن ريسٽ هائوس جي ميدان تي پنڊال لڳائي مقالن جي نشست جي شروعات ڪئي سون. پهرين نشست جو خاص مهمان مقامي اديب ولي محمد طاهر زادو صاحب هيو ۽ وٽائي ثاني علي احمد بروهي صاحب صدارت ڪئي. مانجهاندي کان پوءِ ٻي نشست سنڌ يونيورسٽي جي آرٽس فيڪلٽي جي ڊين ڊاڪٽر عبدالجبار جوڻيجي جي صدارت ۾ ٿي. خاص مهمان محترم ڊاڪٽر قمر واحد هئي. جنهن جو گوڻ به تندي الهيار جي ڀرسان نصرپور آهي.

ان موقعي تي وٽائي فقير تي لکيل مقالن کي ڪتابي شڪل ڏئي. بروهي صاحب کان افتتاح ڪرايو ويو. آخري نشست، موسيقيءَ جي هئي. جنهن جي صدارت ڪمشنر حيدرآباد محترم علي محمد شيخ صاحب ڪئي.

وٽائي فقير تي جيڪي مقالا پڙهيا ويا، انهن سندس شخصيت جا انيڪ پهلو ظاهر ڪيا. اهي سڀ مقالا پوءِ ڪتابي شڪل ۾ ڇپيا، جن اسان جي ڪانفرنس سڏائڻ واري ڪارج کي بامقصد بنايو. ان ڪتاب جا ٽي ڇاپا اچي چڪا آهن. آخري ايڊيشن روشني پبليڪيشن پاران شايع ٿيو آهي. جنهن ۾ وٽائي فقير تي جيڪي مقالا پوءِ لکيا ويا، انهن کي به شامل ڪيو ويو. ٻيو ايڊيشن سنڌ جي مشهور اداري سنڌيڪا ڇپايو هيو جيڪو پڻ ڪارائتو هيو.

ضرورت ان ڳالهه جي آهي ته وٽائي فقير تي ميلو مڃندو رهي. اهو ڪم ڪلچر کاتي جو آهي. کين گذارش آهي ته پنهنجي علائقي جي بزرگن کي ياد رکڻ لاءِ وقت به وقت هو اهڙا سيمينار ڪرائيندا رهن. هڪ دفعي عبدالحميد آخوند صاحب سان ڪمشنر حيدرآباد جناب اسلم سنجراڻيءَ جي آفيس ۾ ملاقات ٿي. حميد آخوند صاحب سنڌ جي ثقافتي دنيا جو ليڄندو آهي. سندس خدمتون سنڌ ڪڏهن نه وساري سگهندي خاص طور تي شاهه ثقافتي مرڪز ۽ شاهه لطيف جي رسالي ۽ پيغام کي دنيا ۾ عام ڪرڻ جي سلسلي ۾ سندس بي مثال خدمتون آهن. آخوند صاحب، ان موقعي تي سنجراڻي صاحب کي مخاطب ٿيندي چيو ته مون سوچيو ته ”وٽائي فقير“ تي ڪانفرنس ڪندس. پر منگي صاحب سيمينار ڪرائي ڇڏيو ۽ مون کان گوڙ ڪئي ويو. سندس اهي رمارڪس منهنجي لاءِ وڏو اعزاز هو. انهي ئي دور ۾ سفرناما لکندڙ سنڌ جي عاشق ۽ سيلاني الطاف شيخ، ملائيشيا مان خط لکي منهنجي پٺي ۽ شاباس ڏني.

ان کان پوءِ ڪيترن بلڪ گهڻن اديبن وٽائي فقير تي پنهنجي زور آزمائي ڪئي ۽ ڪجهه نه ڪجهه لکيو پئي آهي. سندن لکيل اهي ڪيترائي مضمون ٽئين ايڊيشن ۾ شامل ڪيا ويا آهن.

مان ڪوشش ڪندس ته ان سلسلي کي ختم ڪرڻ نه ڏجي ۽ هر سال نون واڌارن سان هڪ ڪتاب وٽائي فقير تي مارڪيٽ ۾ ضرور موجود هجي. مان ته سنڌ گورنمينٽ کي به گذارش ڪندس ته وٽائي فقير تي گهٽ ۾ گهٽ هڪ سبق چوٿين ڪلاس، هڪ سبق اٺين ڪلاس ۽ هڪ سبق 11 ڪلاس جي نصاب

۾ شامل ڪيو وڃي.

سنڌ يونيورسٽي، سنڌ مدرسه الاسلام يونيورسٽي ۽ شاهه عبداللطيف يونيورسٽي خيرپور پنهنجي سنڌيءَ جي B.A./ M.A. جي ڪورس لاءِ محققن شاگردن کان وٺائي فقير جي موضوع تي مونوگراف ۽ ٻي ايڇ ڊي جا مقالا لکرائين. هيءُ سندن لاءِ به اعزاز هوندو. سنڌ جي سڃاڻپ شخصيت کي مان ڏجي ۽ انهن کي عام ماڻهو سان روشناس ڪرائجي. جنهن سان اسان جي ايندڙ نسلن کي سهڻي ۽ رواداريءَ جو درس ملي سگهي ٿو.

وٺائي فقير لاءِ ڪيتريون ئي روايتون مشهور آهن. ڪي چون ٿا ته هندو هيو پوءِ مسلمان ٿيو. ڪن جو وري خيال آهي ته اصل ۾ وٺايو فقير مسلمان هيو. بدين جي آس پاس جو هيو. ڳچ عرصو عمر ڪوت ۾ رهيو ۽ سندس مڱڻو به ڪتي خاندان ۾ ٿيو. پر مائيءَ جي خاندان سندس چرياءُپ جي ڳالهين کان بيزار ٿي مائيءَ جو مڱڻو ٽوڙي ڇڏيو. سندس دل ته اٽڪيل هئي، سوا ڪتر عمر ڪوت ڏانهن وارو ڦيرو ڪندو رهندو هيو. نصرپور ۾ به رهيو، پر اتان به ڪيس ڳوٺ نيڪالي ملي.

چون ٿا ته شاهه لطيف جو همعصر هيو ۽ کانئن عمر ۾ وڏو هيو يعني شاهه لطيف، وٺائي جي زندگيءَ ۾ ڄائو ۽ وٺايو فقير، شاهه لطيف جي زندگيءَ ۾ گذاري ويو. سنڌ ۾ اهو ڪلهوڙن جو دور هيو. ان دور ۾ سنڌ اندر ٻيا به ڪيئي وڏا وڏا صوفي ۽ شاعر پيدا ٿيا، جن مان هر هڪ جو پنهنجو پنهنجو مقام آهي.

ريفرنڊم_1984

ٽنڊي الهيار جي نوڪري (جون 1984 کان جون 1986) جي زماني جي وڏن واقعن مان ضياءَ جي دور جو ريفرينڊم (1984) ۽ جنرل اليڪشن (1985ع) ڏاڍا اهم event هئا. هن اليڪشن ۾ پ پ پ پنهنجي سياسي حياتيءَ جي وڏي ۾ وڏي غلطي اها ڪئي، جو هنن اليڪشن جو بائيڪاٽ ڪري ڇڏيو. جنهن جو ڪفارو ڪين 2008ع تائين پوڳڻو پيو. جنهن بعد 2008ع ۾ مس مس وڃي سندن غلطيءَ جو ازالو ٿيو ۽ لڳاتار ٽيون ڀيرو پيپلز پارٽيءَ مان سينيٽ جو چيئرمين ٿيو. رضا رباني حقيقت ۾ سينيٽ ۾ پنهنجي ميرت تي چيئرمين ٿيو آهي. پ پ پ جي هينئر اڪثريت نه هئي، پر رضا رباني سخت گير قسم جو ڊيموڪريٽ ثابت ٿيو. جنهن جمهوريت سان واڳيل هجڻ جي ڪري ڪيترائي ڀيرا پنهنجي ئي پارٽيءَ سان اختلافن سبب استعيفا به ڏني. موجوده صورتحال ۾ رضا ربانيءَ کان وڌيڪ Daing نه پ پ پ وٽ ڪو ليڊر آهي، نه نواز ليگ وٽ.

ان وقت وڏو تماشو ته جنرل ضياءَ الحق جو ريفرنڊم وارو هيو. اسان پنهنجي زندگيءَ ۾ پهريون ۽ آخري ريفرنڊم ڏٺو، جنهن جي ڳالهه ٿي ڪهڙي ڪجي. هي ريفرينڊم ان ڳالهه تي ٿيو ته، ”ڇا توهان پاڪستان ۾ اسلامي نظام چاهيو ٿا؟ جيڪڏهن توهان جو ووت ’ها‘ ۾ آهي ته معنيٰ توهان جنرل ضياءَ الحق کي پنجن سالن لاءِ صدر چونڊي ڇڏيو.“

ان تي به ائين ٿيو جو سوال هڪ، جواب پيو ۽ نتيجو ٿيو. مطلب ته جنرل صاحب عوام کان مينڊيٽ ڪسي ورتو ۽ هڪ عجيب و غريب ريفرينڊم جي آڌار تي پنجن سالن لاءِ پاڻ کي ملڪ جو صدر صاحب چونڊائي ورتو.

1983ع واري ايم آر ڊي تحريڪ اُڀري، جنهن ۾ سنڌ، تي مهينا لڳاتار باهه ۾ ٻرندي رهي ۽ هر طرف ڀيڙ

پڙڪندا رهيا، جنهن جي نتيجي ۾ ضياءَ الحق اليڪشن جو اعلان ڪيو. پر ساڳئي وقت اليڪشن کان اڳ ۾ پنهنجا پير به پختا ڪرڻ شروع ڪيا. هن پاڻ وٽ صدر ۽ مارشل لا جا پاور رکڻ سان گڏوگڏ آرمي جو سپه سالار رهڻ به پسند پئي ڪيو. هن کي پڪ هئي ته جيڪڏهن آرمي تان هن هٽ ڪنيو ته ساري راند سندس هٿن مان نڪري ويندي. سندس ڪرايل ريفرينڊم تي پاڪستان ۾ ته تنقيد ٿي، پر پوري دنيا جي جمهوري ادارن به ان تي ٿيڪا ٽپي ڪئي ۽ ننڍو پر ضياءَ بادشاهه کي ڪنهن به ڳالهه جي نه پرواهه هئي، نه ڳڻتي.

انتظاميا ته انهن ڪمن ۾ پنهنجا هٿ ڪارا ڪندي ئي آهي، پر ان سان آرمي به ڏٺي وائڻي ٿي. جڏهن ريفرينڊم جو نتيجو آيو ته عوام 60% کان وڌيڪ اسلامي نظام کي ووت ڏنو هيو، جنهن جي نتيجي ۾ جنرل صاحب صدر چونڊجي ويو. صدر صاحب جي سيت مستحڪم ٿي وئي. پوءِ جنرل اليڪشن جي تياري ڪئي وئي. ماڻهن جا ۽ خاص طور سياسي پارٽين جا خدشا هئا ته صدر صاحب جيئن ريفرينڊم ”Free & Fair“ ڪرايو آهي، هو جنرل اليڪشن به ائين ئي ڪرائيندو: ”Free and Fair“.

جنرل اليڪشن - 1985

اليڪشن جي سرگرمي 1984ع جي آخر ۽ 1985ع جي شروعات ۾ شروع ٿي. پاليسي آرڊر ۾ ضياءَ الحق اها پابندي لڳائي ته ڪا به سياسي پارٽي اليڪشن ۾ حصو نه وٺندي. نه اليڪشن ۾ ڪنهن اميدوار جي مدد ڪندي جيڪڏهن ڪنهن اميدوار سياسي پارٽيءَ جي مدد قبول ڪئي ته اهو اليڪشن ۾ Contest ڪرڻ لاءِ نااهل قرار ڏنو ويندو. چوڻو اليڪشن Non-Party Basis تي ڪرايون پئي ويون. تندي الهيار تعلقي کي ايم اين اي جي پن سڀتن لاءِ تندي محمد خان ۽ حيدرآباد تعلقي سان ڳنڍيو ويو. پر MPA جي ٻنهي سڀتن لاءِ تندي الهيار جي AC/SDM کي (R.O) Returning Officer مقرر ڪيو ويو. ايم. پي. اي لاءِ به سڀتون هيون. هڪ چمٽر طرف ۽ ٻي تندي الهيار ۽ جهنڊي مريءَ لاءِ مقرر تاريخ تي فارم ڀرجڻ شروع ٿي ويا. عبدالغني درس، جنهن ڪمند جي قيمت ۽ ان جي حل لاءِ وڏو رول ادا ڪيو هيو ۽ مڊل ڪلاس جي آبادگارن ۽ عام ماڻهن ۾ مقبول ٿي ويو هيو، منهنجي آفيس ۾ آيو، چيومانس تون به فارم ڀري. هن انڪار ڪيو. چيائين مان غريب ماڻهو پيرن، ميرن ۽ وڏيرن جي وچ ۾ پيسجي ويندس. منهنجي اصرار تي هو فارم وٺي ويو ۽ وڃي ڀريائين. فارم ته ڪيترن ئي اميدوارن ڀريو هيو، پر ميدان ۾ وڃي تي Serious اميدوار بڻيا. هڪ جهنڊي مريءَ جي پاسي جو مير علي مراد خان، ٻيو نصرپور واري سيد مصري شاهه امام جي درگاهه جو گادي نشين سيد مريد علي شاهه ۽ ٽيون هي صاحب عبدالغني درس. جيڪو پڙهيل لکيل نوجوان ۽ وچولي ڪلاس جو زميندار هيو. هن انجنيئرنگ ڪاليج مان B.E ڪئي هئي ۽ پنهنجي زمين جي سار سنڀال کي لڳل هيو.

چمٽر پاسي سڀرپس اميدوار مير محمد ڪوڪر (غلام حسين ڪوڪر جو پٽ ۽ خير محمد ڪوڪر جو پيءُ) هيو. ٻيو رئيس نصير خان منڌواڻي، جيڪو زميندار ۽ پراڻو سياسي جيوڙو هيو. ٽيون ولي محمد ولهاري هو به درويش ماڻهو ۽ پيري مريديءَ وارو ۽ زمينداري ڪندو هيو. تنهي ۾ زميندار ۽ پڙهيل ڳڙهيل هئڻ ڪري مير محمد ڪوڪر جي پوزيشن بهتر ٻڌائي پئي وئي، پر مير محمد جو عوام سان سڌو رابطو ڪونه هيو. خير محمد ڪوڪر ۽ سندس وڏو پيءُ ماڻهن ۾ مقبول هيو. مير محمد ڪوڪر اسان جي پياري ساڻي سبحان ميمڻ جو دوست

هيو. سبحان ميمڻ گهاري ۾ منهنجي تربيت هيٺ رهيو هو. پيارو انسان، يارن جو يار آهي. خدا کيس خوش رکي.

اليڪشن ويجهي ايندي وئي. ڪاغذ ڄاڇيندي منهنجي نظر وڃي سيد مريد علي شاهه جي نامينيشن فارمن تي پئي. رولز موجب فارم ڀرڻ وقت اميدوارن جي گهٽ ۾ گهٽ عمر 25 سال هئڻ گهرجي هئي. مون کي سيد مريد علي شاهه جي عمر ۾ شڪ پيو. حساب ڪيم ته سندس عمر 25 سالن کان ڪجهه ڏينهن گهٽ هئي. اليڪشن ڪٽڻ جي ڪيس وڏي پڪ هئي. سائين پورل شاهه پ پ پ جو متحرڪ اڳواڻ سندس مدد ڪري رهيو هيو جيڪو سندس ويجهو مائٽ به هيو. مريد علي شاهه پاڻ به وڏي گاديءَ جو مالڪ هيو ۽ وڏي اثر رسوخ وارو هيو. مان پريشان ٿي ويس ته هاڻي مون کي ڇا ڪرڻ گهرجي. ڪنهن به اميدوار سندس عمر تي اعتراض ڪونه واريو هيو. رولز ۾ ڪٿي به مون کي نظر نه آيو ته هڪ دفعو فارم بحال ڪري پيهر رد ڪري سگهجي ٿو. Ballet Paper ڇپجي چڪا هئا. جيڪڏهن سندس فارم هروڀرو به رد ٿي ڪيم ته ممڪن هيو ته ان سبب جي اليڪشن ئي رد ٿي وڃي. معنيٰ پيهر اليڪشن! مون خاموشي اختيار ڪئي ۽ قصي کي جيئن جو تئين هلڻ ڏنو.

مير محمد مراد خان ٽالپور به اثر رسوخ وارو ماڻهو هيو. سندس Image علائقي ۾ ڏاڍي مڙس وارو هيو. تنهن ڪري شهر جو مڊل ڪلاس ۽ پڙهيل ڳڙهيل طبقو ڪانئس پريرو هيو. شهر جي مهاجر برادري پڻ ڪانئس پري هئي. باقي مڪرائي ۽ بلوچ برادريءَ جي کيس مدد حاصل هئي. ٽيون اميدوار عبدالغني درس، سيني ۾ ڪمزور نظر پئي آيو. هن کي شهر جي قائمخاني، خانداده ۽ رانگڙ برادرين جا ووٽ ملڻا هئا. سندس مقبوليت مڊل ڪلاس جي ماڻهن ۾ هئي. هن نوجوان محنت ڏاڍي ڪئي. چمبڙ طرف به عجيب صورتحال هئي، پر مير محمد ڪوڪر ڪن حوالن سبب وڌيڪ مضبوط اميدوار پئي لڳو.

ايم اين اي جي ٻنهي ورهايل سيٽن تي هڪ طرف حيدرآباد + تنڊوالهيار سيٽ تي مير علي احمد خان ٽالپور بيٺو ۽ سندس مخالفت ۾ قاضي عبدالمجيد عابد صاحب هئو. مير صاحب فيڊرل گورنمينٽ ۾ بچاءُ جو وزير هيو ۽ قاضي صاحب وري صوبائي حڪومت ۾ روڊز ۽ بلڊنگ جو وزير.

تنبدي محمد خان واري سيت تي مير عنايت علي خان ٽالپر، مير اعجاز علي خان ٽالپور جو پٽ ٻيٺو. سندس مقابلي ۾ مير صاحب فتمليءَ مان ٿي ڪو اميدوار ٻيٺو. پر مير عنايت جو پاسو ڀاري هيو. ٻي ٻيءَ جي خاموش مدد قاضي عابد صاحب کي هئي. مير صاحب Defence جو وزير هيو. پ پ پ وارا کيس تارا مسيح ڪوٺيندا هئا. تارا مسيح اهو شخص هيو جنهن Lever ڊٻائي، ڀٽي شهيد کي ڦاهيءَ تي لڙڪايو. اهو نالو حقيقت توڙي علامت طور به سنڌين لاءِ قابل نفرت هيو ۽ اڃا تائين به آهي.

پير تي ڏونڪو وڳو ۽ اليڪشن جي ڌمال شروع ٿي. 28 فيبروري 1985ع تي اليڪشن جي تياري ٿي. ورڪ زور شور سان شروع ٿيو. چوڻ لڳا ته وڏي وڌ ٿي اليڪشن ٿيندو الهيار + حيدرآباد تڪ ۾ مير علي احمد خان ٽالپور ۽ قاضي عابد جي وچ ۾ ٿيندي شڪ هئو ته متان خون خرابو به ٿئي. هڪ کي صوبائي گورنر جناب جنرل جهانداد خان جي آشيرواد حاصل هئي، ته ٻئي کي خود جنرل صاحب جي ٿيڪ، پر اليڪشن جي سلسلي ۾ Posture اهو ڏٺو پئي ويو ته چونڊن ۾ گورنمينٽ Neutral آهي. معنيٰ هي ٻيئي سرڪاري ڌر جا اميدوار هئا. جيڪو جيتي اُهو به سرڪاري جيڪو هاري اهو به سرڪاري

سياسي پارٽيون ته پنهنجا هٿ مٿي ڪڍي پري بيهي رهيون. هاڻي راند هتي نان پارٽي اميدوارن وچ ۾
ته ميدان ۾ لهن ۽ پاڻ ملهائين. سنڌ ۾ پ پ پ جو وڏو ڌاڪو هيو. انهن به ڪنهن ذريع پارٽيءَ جي مدد نه

ڪئي. باقي مقامي سطح تي ڌرين ۽ پارٽين ضرور مدد ڪئي.

فوجين قاضي سمير اڪبر کي گرفتار ڪري ورتو

تنبدي الهيار ۾ پ پ پ جي مقامي ڌرين ته گوڏا ٻڌي مير جي مخالفت ڪئي ۽ قاضي صاحب کي ڪٽائڻ جا جتن ڪرڻ لڳا. سڄو تماشو اسان جي اکين جي آڏو هيو. هڪ ڏينهن تنبدي الهيار ۾ مقرر بريگيڊيئر صاحب جو فون آيو. چيائين ته تون ۽ ڊي ايس پي جلد ريسٽ هائوس تي پهچو. جنهن سبب يا مسئلي جي ڪري اُتي گهرايائين پئي، ان جي مون کي اڳ ۾ ئي ڪڙڪ پئجي وئي.

پئي پاسي شهر ۾ اها ڳالهه هلي پئي ته قاضي عابد صاحب جي هڪ گاڏي آرمي ۽ وارا پڪڙي ڊرائيور سوڌي ريسٽ هائوس تي وٺي آيا آهن. گاڏي ڪاهي ايندڙ به ڪواهر ماڻهو هيو.

پوءِ خبر پئي ته ان گاڏي ۾ نون جون پيٽيون هيون، جيڪي ورڪن ۾ ورهائڻ لاءِ آنديون ويون هيون. ۽ اهو به پتو پيو ته ان گاڏي جي ڊگي ۾ مير علي احمد خان ٽالپر جون قابل اعتراض تصويرون آهن، جيڪي تنبدي الهيار ۾ ورهائڻ ۽ پوسٽر ڪري لڳائڻ لاءِ آنديون ويون آهن. اهو جهليل ماڻهو ڪو پيو نه، پر قاضي عابد صاحب جو پائٽيو قاضي اڪبر صاحب جو پٽ سعيد اڪبر هيو.

مان ۽ جهان شاه ڊي ايس پي تنبدي الهيار ريسٽ هائوس تي پهتاسون. بريگيڊيئر عثمان صاحب ريسٽ هائوس ۾ بيچينيءَ سان انتظار ڪري رهيو هيو. ڄڻ ڪنهن وڏي حملي جي تياري ۾ هجي. مون کي چيائين ته قاضي عابد صاحب اليڪشن ۾ وڏي حرڪت ڪئي آهي. پوءِ سڄو قصو ٻڌايائين ته مير صاحب جي تنبدي الهيار جي هڪ اهم ورڪر شڪايت ڪئي ته قاضي عابد صاحب جو پائٽيو مير صاحب جون اعتراض واريون تصويرون ڪٿي تنبدي الهيار ۾ ورهائي کيس بدنام ڪرڻ جي مذموم ڪوشش ڪرڻ وارو هيو. قاضي سعيد صاحب سان اها حالت ڪيائون، ڄڻ ڪو جنگي قيدي هجي. پاڻ به اُس ۾ وڃڻ جي هينان بيٺل ته سندس گاڏي به الائي گهڻن ڪلاڪن کان هوا هڙي حالت ۾ هيو.

مون بريگيڊيئر صاحب کان نشاندهي ڪندڙ ماڻهوءَ جو پڇيو. اهو گمنام ماڻهو هيو، جنهن جي ڪا به Credibility ڪونه هئي.

بريگيڊيئر صاحب ٿرل (Thrill) ۾ اچي ڪارپڪڙائي هئي. هن کي سوسيڪڙوپڪ هئي ته ان ۾ فحش فوٽو آهن. جي اوسي حيدرآباد کي به ٻڌائي ڇڏيائين، پر Action ڪڍڻ جي ذميداري مٿس هئي، جنهن جا به کيس ئي نتيجا پوڳا پون ها.

مون کيس چيو. ”ان ڳالهه جي هر رخ تي سوچيو. اسان کي ته ڪو مسئلو ڪونهي. ذميداري توهان جي ئي ٿيندي. جو Career officer اوهان ئي آهيو. پروموشن لاءِ جنرل جي ڏاڪي تي بيٺا آهيو. جيڪڏهن توهان سرچ وٺو ته ڪجهه به نه ٿون ڪري، ته سڄو ملبو توهان تي ڪرندو. گورنر به سٽنگ جنرل آهي ۽ President به آرميءَ جو چيف آهي. پريس توهان جي خلاف شروع ٿيندي. اسان کي اختيار نه آهي ته چونڊن جي Free & Fair پراسيس ۾ دخل اندازي ڪريون. جيڪڏهن تصويرون نڪتيون ته توهان کي پروفيشنلي ڪوبه فائدو نه ٿيندو. پر جي ڪجهه نه نڪتو، ته توهان جو ڪيريئر اتي ئي ختم ٿي ويندو. هاڻي فيصلو توهان جي هٿ وس آهي. بهتر اهو آهي ته ناڪاميءَ جي حالت ۾ جيڪڏهن جي اوسي ذميداري ڪٿي ته توهان لاءِ بهتر ٿيندو.“ هو پئي ڪمري ۾ ويو. ڏهن منٽن کان

پوءِ موٽيو ته مون کيس Relaxed ڏٺو. چيائين ته ”جنرل صاحب ته ذميداري نه ٿو ڪئي ۽ مون به فيصلو ڪيو آهي ته گاڏيءَ جي تلاشي نه وٺبي. پر هاڻي گاڏي ۽ قاضيءَ صاحب مان جان ڪيئن ڇڏايان.“ اهو ڏمو مون کنيو. چيومانس ته ”قاضي صاحب کي پر واري ڪمري ۾ ويهاري چانهن پياربو ۽ Relax ڪيو.“ ايئن ٿيو. قاضي صاحب ڪجهه ڪجهه آڀي ۾ آيو. ان تبديليءَ تي به خوش ٿيو. پوءِ کيس main ڪمري ۾ گهرايو ويو. داخل ٿيڻ سان مان اٿي ساڻس هٿ ملايو. پوءِ برگيڊيئر ۽ ڊي ايس پي به اٿي ساڻس مليا ۽ خير خيريت پڇي. قاضي صاحب حيران ۽ پريشان ٿيو.

مون کيس چيو ته ”توهان کي امن امان جي صورتحال discuss ڪرڻ لاءِ گهرايو ويو آهي. توهان کي ڪو مسئلو ته ڪونهي.“ پوءِ ساڳي ڳالهه Commander صاحب ڪئي. ڪجهه ڳپ شپ کان پوءِ کيس خدا حافظ چئي موڪلايو. مان کيس ڪارٽائين ڇڏڻ ويس ۽ کيس چيو ته ”توهان جي گاڏيءَ ۾ جيڪو ڪجهه آهي اهو غرق ڪري ڇڏيو ڇڻ ڪجهه آهي ئي ڪونه.“ قاضي صاحب روانو ٿي ويو.

مون کي اڃا حسرت آهي ته ڇا ان ڪار ۾ واقعي مير صاحب جا فوتا هئا. پر جي اهڙا فوتا هئا ته اهي ڇٽ پٽا فوتو ڏسڻ کان اسين محروم رهجي وياسين. سائين جهان شاهه ڊي ايس پي جيڪو منهنجو لاڙڪاڻي جو دوست به هيو اهو به ڪڏهن ڪڏهن چونڊو رهندو هو ته سائين گهٽ ۾ گهٽ فوتو ڏسجن ته ها.

ڌرين ۾ Tension وڌندو پئي ويو. جيڪو صوبائي اسيمبليءَ جي اليڪشن ۾ گهٽ، پر مير صاحب ۽ قاضي صاحب جي مقابلي ۾ ڏاڍو گهڻو ڏٺو پئي ويو. اليڪشن کان اڳ ۾ آخري ميٽنگ ڪمشنر حيدرآباد علي محمد شيخ صاحب سڏائي. سڄي ڊويزن جا ڊي سي، ايس پي، ڊي آءِ جي ۽ ايس ڊي ايم سڏايا ويا. ڪمشنر صاحب ميٽنگ کي ختم ڪرڻ کان اڳ ۾ مون ڏي اشارو ڪري چيو ته سڄي ڊويزن ۾ وڏي ۾ وڏي لا اينڊ آرڊر جي Situation تبديلي هيار ۾ ٿي نظر اچي. ڪوبه اليڪشن ڪٿو پر ڏسجو ڪو ماڻهو مري نه. ”انشاءِ الله نه مرنڊو پر ڌرين توهان وٽ شڪايتي اچن ته انهن کي اوهان سنڀالجو.“ مون کي آٿت ڏنائون ته ”ان جو فڪر نه ڪر.“

مون اچي سيني اميدوارن سان هڪ گڏيل ميٽنگ ڪئي ۽ کين Code of conduct تي هلڻ جي هدايت ڪئي. مٿن اهو به واضح ڪيو ته سب ڊويزن انتظاميه وٽ ان معاملي ۾ zero tolerance آهي. ڪٿي به ٿوري حرڪت ٿي ته انتظاميه به حرڪت ۾ اچي ويندي. مختيارڪار ۽ صوبيدار به ان ميٽنگ ۾ ويٺا هئا. انهن منهنجي لفظن تي هاڪار ۾ ڪنڌ ڌوڻيو. ڇڻ چوندا هجن ته بس اسان مان هٿ ڪڍو. اميدوار هڪ ٻئي کي ڏسڻ لڳا.

قاضي عابد ناراض

ٻن ڏينهن کان پوءِ ڪمشنر صاحب جو رات جو هڪ بجي فون آيو. چيائين ته ”قاضي عابد شڪايت ٿو ڪري ته سندس ماڻهن کي انتظاميا طرفان تنگ ٿو ڪيو وڃي.“ مون کيس سندس واعدو ياد ڏياريو. چيائين ”نيڪ آهي“ ۽ ائين ئي فون بند ڪري ڇڏيائين.

مون کي اطلاع مليو ته شهر جي عورتن جي پولنگ اسٽيشن تي بيگم ڊاڪٽر امينه اشرف (جيڪا قاضي اڪبر صاحب جي نياڻي آهي ۽ هاڻي آمريڪا ۾ رهي ٿي) گوڙمچرائڻ جي ڪوشش ۾ آهي ته جيئن

پولنگ بند ٿئي. مان اتي پهتس ته ڊاڪٽر صاحب پنهنجي اٽڪلن ۾ مصروف هئي. اها پولنگ مڪراني محلي جي هئي. سڀ مايون مير صاحب جون ووتر هيون. ڪا ايڪٽر پيڪٽر مائي پي هئي. مان ڊاڪٽر صاحب سان پنهنجو تعارف ڪرايو ۽ پڇيم ته ”توهان هت هيتري دير کان ڇا پيا ڪريو.“ چيائين ته ”مان قاضي صاحب جي جنرل اليڪشن ايجنٽ آهيان.“ مون چيو ته پوءِ هڪ اسٽيشن تي ڇو پيا آهيو.“ چيائين ”منهنجي مرضي.“ کيس پنج منٽ ڏنر ته پولنگ مان نڪري وڃي. ڊاڪٽر صاحب نه نڪتي. مڪراني مايون جهيڙي جون شوقين، پاڻ پئي کاڌائون. سندن واچن مان ڳاڙهي پيڪ ايٽن پئي لڳي ڄڻ Lady Dracula هجن.

مان ڊاڪٽر امين اشرف کي هڪ ڪنڊ تي وٺي چيو ته ”هو مايون ڏسو ڪيئن ڊريڪولا ٿيون لڳن نه؟“ چيائين: ”هائو برابر.“ سوچيومانس ته ”مون کي خبر پئي آهي ته جيئن مان هتان نڪرندس، اهي سڀ توهان تي حملو ڪري زخمي به ڪنديون ۽ ڪپڙا به ڦاڙينديون. وڌيڪ توهان جي مرضي. پنهنجي ذميداريءَ تي توهان چاهيو ته پلي اتي پيا هجو. مان ته هڪ منٽ ۾ هتان نڪران ٿو. منهنجو فرض هيو توهان کي آگاهه ڪرڻ.“ مون اها اڃا ڳالهه مڪمل مس ڪئي ته اڏي امين ائين ڪسڪي وئي، جو نه توڏي نه مون. ساڻس گڏ آيل مايون به کيس اتي ڳولينديون رهجي ويون. رات جو دير سان تعلقي ٽنڊي الهيار ۽ حيدرآباد جو رزلٽ آيو. مير علي احمد خان ٽالپور هاريو ۽ قاضي عابد صاحب کٽي ويو. صبح جو ائين وڳي مون کي ڪمشنر جي فون جاڳايو. غير معمولي طريقي سان منهنجي خبر عافيت پڇيائين. چيائين:

مير صاحب ناراض ٿي ويو

”اخبارون منهنجي آڏو آهن. مير علي احمد پنهنجي هار جي ذميداري توتي وڌي آهي ۽ تنهنجي خلاف بيان ڏنو آهي. پر تون پريشان نه ٿجان ۽ پهرين قاضي صاحب تنهنجي شڪايت پئي ڪئي، هاڻي مير صاحب ٿو ڪري. ٻئي شڪايتون ٿا ڪن تنهن جو مطلب اهو ٿيو ته تو صاف سٿري اليڪشن ڪرائي آهي. ٿوري دير ۾ مان ميرپورخاص ڏانهن وڃان ٿو رستي ۾ تنهنجي آفيس ۾ اچي چانهن پيئندس.“ ڪمشنر کان پوءِ پشاور کان ڪنهن پيپلي پٺاڻ جو فون آيو. تنهن زماني ۾ ڊائريڪٽ ڊائنگ جو سسٽم ڪونه هيو. هن پٺاڻ چيو ته ”پاڻي مان توکي مبارڪ ٿو ڏيان، جو تارا مسيح توتان شڪست کاڌي.“ ٻئي ڏينهن تي قاضي عابد صاحب، چونڊيل ايم اين اي قاضي اسد عابد سان آيو. مون کيس مبارڪ ڏني، ڪيڪ ڪارايو. منهنجي فيئر رويو جو ٿورو مڃيائين. پر مان ڪٿي ٿو چپ ڪري ويهان. مون چيو ”سائين شڪر آهي توهان ڪٿيو ۽ توهان جي شڪايت جو ته ازالو ٿيو.“ مرحوم وراڻيو ”ها، اها غلط فهمي هئي. معافي ٿو وٺان.“ اسد به ٻڌايو ته ”توهان برگيڊيئر واري معاملي ۾ ڏاڍو Positive رول ادا ڪيو هيو.“

صوبائي چونڊون - 85

جنرل اليڪشن جو پيو ۽ آخري مرحلو صوبائي چونڊون هيون. انهن چونڊن ۾ ٽنڊي الهيار تعلقي ۾ به تڪ هئا. هڪ ٽنڊو الهيار وارو پيو چمبر جي پاسي وارو. ايئن ڪٿي سمجهجي ته حيدرآباد-ميرپور روڊ جي

اٽر جو پاسو. هڪ ٽڪ ٽنڊوالهيوار جو هيو ۽ ڏکڻ پاسي ٻيو ٽڪ هيو چمبڙ وارو. اليڪشن ختم ٿي. رزلٽ ايندو ويو. پنهني ٽڪن تي ٿي ٿي اميدوار سخت مقابلي ۾ هئا. ٽنڊي الهيار واري ٽڪ تي مير مراد خان، مريد علي شاهه ۽ عبدالغني درس هئا ۽ پولنگ اسٽيشن جي نتيجي اچڻ کان پوءِ اڳ واري پوزيشن بدلي پئي رهي. آخري نتيجي تائين اندازو لڳائڻ ممڪن ڪونه هيو ته ڪير کٽيندو. ساڳيوئي حال چمبڙ ٽڪ جو به هيو. اتي به مقابلو ٿي اميدوارن ۾ نظر آيو. هر هڪ مير محمد ڪوڪر، محمد نصير منڌواڻي ۽ ٽيون ولي محمد ولهاري تنهي ۾ بظاهر ولهاري صاحب ڪمزور اميدوار لڳي رهيو هيو.

ٽنڊي الهيار جي ٽڪ جو نتيجو آيو ته اهو حيران ڪندڙ هيو. اُتي عبدالغني درس کٽي ويو هيو. مير مراد خان ٻئي نمبر تي ۽ مريد علي شاهه ٽئين نمبر تي آيو.

ساڳي نموني سان چمبڙ واري ٽڪ ۾ آخري پولنگ، جيڪا سندس ٽي ڳوٺ ولي محمد ولهاري جي هئي، ان جي نتيجي کانپوءِ 17 ووٽن تان هو MPA جي سيٽ کٽي ويو. پاڻ ته ننڍڙو گوريون کائي ننڊ پئجي ويو. جڏهن کيس اٿاري نتيجو ٻڌايو ويو ته پاسو ورائي وري سمهي رهيو، ڇي ”منهنجي ننڊ خراب نه ڪريو.“ عبدالغني درس سڀني اميدوارن کان مون کي ذاتي طرح ويجهو هيو. ان کي جيئن خبر پئي. گلن جا هار پاتل پوزيشن ۾ منهنجي آفيس آيو. مون کي مبارڪ ڏنائين ۽ پنهنجي ڳچي ۾ پاتل اُهي هار لاهي مون کي پارائي ڇڏيائين.

چمبڙ واري ٽڪ تي هاءِ گهوڙا شروع ٿي وئي ته 17 ووٽن جي فرق تي ولي محمد ولهاري ڪيئن کٽي ويو. ٻن ڏينهن کان پوءِ آفيسل ڳڻپ هئي. ڏاڍو تينشن هيو. مون کي اڻ سڌي طرح ڪن ماڻهن جي معرفت لالچون آڇيون ويون. ان جو نتيجو اهو نڪتو ته ٽريزري سيل تي پوليس سان گڏجي آرميءَ جو پهرو به لڳائي ڇڏيو ته متان ڪو ٽريزري آفيسر کي پاڻ سان ملائي ٿيلها ڪيرائي، ان ۾ هير ڦير نه ڪري چو ته اليڪشن جو سڄو سامان ٽريزري جي سيل ۾ رکيل هيو.

ٻيهر ڳڻپ ٿرڻ جي روبرو ڪئي سون ته ولهاري صاحب جا اٺ ڏهه ووٽ وڌي ويا. سرڪاري طرح ولهاري صاحب ۽ عبدالغني درس جي ايم پي اي چونڊجي ويڃڻ جو اعلان ڪيم. ٻيا ته سڀ ٺيڪ هئا پر ڪوڪر صاحب منهنجي خلاف اليڪشن ڪميشن کي ٻاڏايو ۽ دانهن ڪئي ۽ اليڪشن جي نتيجي جي خلاف هاءِ ڪورٽ ۾ اپيل ڪئي، جيڪا رد ٿيڻ کان پوءِ سپريم ڪورٽ ۾ به اپيل ڪيائين، جيڪا به رد ٿي. سندس وڪيل مشهور سياسي ورڪر ۽ وڪيل ابوبڪر زرداري هيو. تڏهن زرداري صاحب اڃا ايترو مشهور نه هيو. سندس وڌيڪ مشهوري ملڪي سطح تي تڏهن ٿي جڏهن آصف علي زرداري جو وڪيل ٿيو.

وزيراعظم-85

بهر حال اهو مرحلو خير خوبيءَ سان مڪمل ٿيو. پر اڳيون مسئلو ملڪي ۽ صوبائي سطح تي هيو. جنرل ضياءَ صاحب چڱي خاصي Excercise ڪئي هئي. هن پرائيم منسٽر لاءِ عقل جي ڊوڙ شروع ڪئي. ڊڪندي ڊڪندي وڃي ٻه گهوڙا سياسي ميدان ۾ رهيا. هڪ الاهي بخش سومرو ۽ ٻيو محمد خان جوڻيجو. جوڻيجو صاحب پير صاحب جو اميدوار هيو. الاهي بخش سومري کي سندس والد مولا بخش سومري ۽ سندس دوستن جي ٿيڪ هئي. سومرو پراڻو انجنيئر ۽ بيوروڪريٽ هيو. Dashing ماڻهو هيو. ضياءَ جي Cabinat ۾ رهيو هيو. ضياءَ هن کي وزيراعظم ٿيڻ جو Green Signal به ڏئي ڇڏيو هيو. پاڻ به ٽي شير وانيون به ٺهرائي

ورتيون هٽائين. جڏهن سومرو صاحب پير صاحب پاڳاري وٽ آشيرواد لاءِ ويو ته پير صاحب کيس چيو ته: 'سومرا تنهنجو پتو ته مون کتي ڇڏيو. وزيراعظم محمد خان جوڻيجو ٿي رهيو آهي.' پير صاحب ان وقت مضبوط ۽ وفادار ترين سياسي ڌر هئي، جنهن کي صدر صاحب تمام گهڻو مان ۽ مڃتا ڏيندو هيو. نيٺ وزيراعظم جوڻيجو ٿي ٿيو. 'هائڙي سياست، تنهنجا رنگا'

سند ۾ جيڪي به ايم پي ايز چونڊجي آيا، انهن مان آرميءَ کي ڪوبه ايم پي اي ڪونه وڻيو. سو هما وڃي جسٽس غوث علي شاهه جي سر تي ويٺو. پير شاهه صاحب به ان وقت سند هاءِ ڪورٽ جو Sitting Judge هيو. خير جنرل صاحب لاءِ ڪهڙو مسئلو هيو. هن جو ته چوڻ ٿي قانون ۽ قاعدو هيو. آئين ۾ ڦير ڦار ڪري سائين غوث علي شاهه کي سند جو وزيراعليٰ ڪيو ويو. مون کي ذاتي طرح ڏاڍي خوشي ٿي. مون کي گهاري ريسٽ هائوس واريون سائينءَ سان ٿيل ملاقاتون ياد اچڻ لڳيون.

وزيراعظم کي سنڌڙيءَ اچڻ تي ٽنڊي الهيار مان مبارڪ ڏيڻ لاءِ ويس. اهڙي ئي عزت ڏنائين، جهڙي ڏيندو هيو. پوءِ وري ساڻس جيئري ملاقات نه ٿي. سندس وفات وقت منيءَ مان اچي سندس جنازي ۾ شريڪ ٿيو هوس ۽ اسد خان سان ڏک ونڊيو هئم.

وزيراعليٰ سائين غوث علي شاهه ٿيو

سائين غوث علي شاهه وٽ به مبارڪ ڏيڻ ويو هوس. هن به مان ڏنو ۽ محترم علي حسن منگيءَ لاءِ نيڪ تمنائون موڪليون هٽائين. مان رات منگي صاحب جي گهر ۾ ئي ترسيل هئس. ٽنڊي الهيار لاءِ واپس اچڻ کان اڳ ۾ وٽس ويس ۽ وزيراعليٰ صاحب جون نيڪ تمنائون کيس پهچايون. پاڻ مسڪرائي چيو ته "اهو شاهه صاحب جو نياپو آهي ته اچي مبارڪ ڏئي وڃ. پراڻو ساڻي آهي، سو ضرور ويندو سانس." جيڪي صاحب چونڊجي آيا، انهن مان ايم اين اي ته ٽنڊي الهيار جا ڪونه هئا. ولي محمد ولهاري ته مست ملنگ ۽ من مڃي ماڻهو هيو. ڪايو پيڻو خوش ويٺو هوندو هيو. باقي اسان جو دوست ۽ ساڻي عبدالغني درس، جنهن کان اليڪشن جو فارم زوريءَ پرايو هيو ۽ جنهن منهنجو احسان مڃڻ لاءِ پاڻ کي مليل مبارڪ باديءَ جا گلن وارا هار لاهي مون کي پارايا هئا. ان گل ٻوٽا ڪيڏن شروع ڪيا. ڏاڍو Ambitious هيو. جلدي هر ڪنهن کي احساس ٿي ڏياريا ٿين ته هوئي علائقي جي No. 1 شخصيت آهي. هن جي وڏي اهميت آهي. پياري لنڊ ڳوٺ ۾ تپيدارن جو ديرو هيو. ڪجهه قتل پر استعمال ۾ ايندو هيو. ان تي قبضو ڪري ويهي رهيو. مون کيس چيو ته "اها روينيو جي پراپر ٿي آهي. توهان کي نه ٿي ملي سگهي. اهو قبضو ناجائز ٿيندو. توهان کي ان جي پرسان پيو خالي پلاٽ سرڪار کان جائز نموني الات ڪرائي ڏيون ٿا." پر درس صاحب ايم پي اي اها ڳالهه نه مڃي. مون کي چيائون ته "جائز ڪم ته توهان عبدالغني درس جا اڳ ۾ ڪندا هئا. هاڻي مان عبدالغني درس ايم پي اي آهيان. هاڻي منهنجا جائز يا ناجائز ڪم سڀ ٿيندا."

مون کي ڏاڍي مٺيان لڳي. ماڻهو رنگ ڪيئن ۽ ڪيترو جلدي ٿو بدلائي. مون پوليس ۽ پنهنجي ٿرڊ ڪلاس مئجسٽريٽ کي موڪليو. جن اهو ايم پي اي صاحب جو قبضو خالي ڪرايو ۽ ڪجهه ڏينهن لاءِ پوليس چيڪ پوسٽ لڳائي. غني صاحب ڪاوڙجي ويو ته "منهنجي بي عزتي ٿي آهي."

منهنجي بدلي وري ڪينسل ٿي وئي

هي اهو دؤر هيو جو عبدالله حسين هارون وزير اعليٰ کي تنگ ڪرڻ شروع ڪيو. اسيمبليءَ ۾ اسپيڪر کي لاهڻ لاءِ رٿ آندي وئي هئي ۽ سيد مظفر حسين شاهه کي نئون اسپيڪر آندو پئي ويو. منهنجو دوست پير نور محمد شاهه جيلاني ڪاماري شريف وارو اهو به چاچري مان مريدن جي ٽيڪ تي ايم پي اي ٿي، سنڌ اسيمبليءَ ۾ پهچي ويو هيو. شاهه صاحب ساڳيو نهڻو ۽ Down to Earth دوست هيو. اسپيڪر کي هٽائڻ لاءِ سائين غوث علي شاهه کي ايم پي اي جي ضرورت هئي. غني صاحب ان موقعي جو فائدو وٺي منهنجي بدلي ڪرائي ڇڏي ۽ حڪم ٿيو ته Report to S&GAD. هن ڳالهه تي ڏک ته نه ٿئي ها، پر جن تي مان هيو ۽ جنهن جي وزير اعليٰ ٿيڻ جي اندر ۾ خوشي ٿي، پتڪوبه انهيءَ لاهي ڳچيءَ ۾ وڌو. مون کي درس، هي سنو درس ڏنو هيو ۽ حضرت علي ڪرم الله وجهه جو قول پڻ ياد ڏياريو ته ”بچوان شخص جي شر کان، جنهن سان توهان چڱائي ڪئي آهي.“

پير نور محمد شاهه جيلاني ايم پي اي کي خبر پئي ته اهو غني درس صاحب وٽ ويو. چيائين ته عبدالقادر منگي دوست آهي. ايترو انتها تي نه وڃيو آهي. هن صاحب چيو ته منگيءَ منهنجي بي عزتي ڪئي آهي. مون کان معافي وٺي. شاهه صاحب منهنجي پريٽ سندس ان رٿ کي رد ڪري آيو. مير اعجاز ٽالپر سنڌ Cabinet ۾ ڊينگ سينئر وزير هيو. سائين غوث علي شاهه وزير اعليٰ نه ٿي ها ته مير صاحب وڏو وزير ٿئي ها. ان جو پٽ مير عنايت تندي محمد خان ۽ تندي الهيار مان ايم اين اي ٿيو هيو. ان به پنهنجي پيءُ کي شڪايت ڪئي ته ”چا عبدالغني درس تعلقي جو مالڪ آهي، جو منگي صاحب جي بدلي ڪرائي اٿائين.“ اسان جا Interest تندي الهيار ۾ آهن. آءٌ بي خبر. سياسي جنگ پنهنجي جي وچ ۾ جاري رهي. ٻئي ڏينهن صبح جو مون نثار صديقيءَ کي فون ڪيو. جيڪو وزير اعليٰ جو سيڪريٽري هيو. کيس عرض ڪيم ته منهنجي اهڙي هنڌ بدلي ڪيو جتي ڪو گهر هجي. چيائين توهان ان گهر ۾ ئي رهندؤ. توهان کان ڪو گهر خالي ڪونه ٿو ڪرائي. توهان جي بدلي مير اعجاز جي مهربانيءَ سان اڌ رات ڌاري Cancel ٿي وئي آهي. منهنجا ستارا شروع کان ئي تندي الهيار تعلقي سان ميل نه کائي رهيا هئا. ڪانه ڪا رڪاوٽ ۽ مسئلو ٿيندو ئي رهندو هيو. وري جو وٽايو فقير سيمينار ڪرائي مون ساڻس ’چيٽڇاڙ‘ ڪئي ته دوستن مون ۾ اهو وهم ۽ وسوسو پري ڇڏيو ته توکي ڪونه ڪو نقصان ضرور ٿيندو.

ٻانهن جو فريڪچر

هڪ ڏينهن تڙ ڪندي سڀ ٿي پيس ۽ ٻانهن جو Fracture ٿي پيو. Open wound ته ڪونه هيو پر ٻانهن جي هڏي Through in through ٿي پئي. ٻئي ڏينهن تي مون ڪمال هاسپيٽل ڪراچيءَ ۾ چيڪ اپ ڪرايو ۽ ڊاڪٽر سان مشورو ڪيو. طئي اهو ٿيو ته آپريشن نه ڪرائجي. ٻانهن ۾ Redial Nerve جي متاثر ٿيڻ جو خطرو آهي. تنهن ڪري Bandage ڪجي. ٻارهن هفتن تائين قدرتي طرح Callous نڪرندو جيڪو ٻانهن کي جوڙي ڇڏيندو. مون اهو طريقو ئي اختيار ڪيو.

منهنجو اغوا

ڏهن ٻارهن هفتن کان پوءِ sling لاهي ڇڏي. پر ٻانهن کي Fracture جي جاءِ تي پٽيون ٻڌل هيون. انسان کي ويهڻ ڪٿي ٿو اچي. عبدالعليم ۽ عبدالجبار ٿيبي کلي ڪچهريءَ لاءِ چيو. مان به سندن ڳوٺ ڏانهن ويس. اسان جي پياري دوست پوليس ڪماني، غلام قادر ٿيبي جو ڳوٺ به اهو ئي آهي. موٽندي موٽندي شام ٿي وئي. واپسي جا ٻه رستا هئا، هڪ ته ميرپورخاص وارو مين روڊ، ٻيو ٽنڊي آدم وارو. مون پوئين روڊ جو انتخاب ڪيو. ڇو ته اتي 'پُون ڦاڙ' شاخ کي هڪ ڏينهن اڳ ۾ گهارو پيو هيو. ان جي Position به ڏسڻ پئي چاهي، ته پاڻي اتي هليو يا نه. شاخ ۾ پاڻي هلي رهيو هيو. دل خوش ٿي. Main Raod تي چڙهيس ته داسوڙي ٿاڻي وٽ پوليس بيٺي هئي. مون گاڏي روڪي انهن کان حال احوال ڪيو. چيائون ته سائين پئٽرولنگ لاءِ نڪري رهيا آهيون. چانهن جي آفر ڪيائون. مون Thanks ڪري گاڏي اڳتي وڌائي. مون وٽ سراج ميمڻ جو ڪتاب "انئون ماڻهو" هيو. مان اهو پڙهندو پئي آيس. ڪجهه اڳتي ٿيس ته وچ روڊ تي نئون ٽريڪٽر پاسيرو بيٺل هيو. منهنجي گاڏي اچي ان سان لڳي ۽ بيهجي وئي. مون اڪيون مٿي کڻي ڏٺو ته ٽريڪٽر بيٺو هيو. مون دل ۾ چيو "ڪي چريا آهن، وچ روڊ تي ٽريڪٽر بيهاري ڇڏيو اٿائون." ايتري دير ۾ ٽريڪٽر جي ٻئي پاسي کان ٻه همراهه ڪلاشنڪوف سان ظاهر ٿيا. مان اڃا تائين ڪجهه نه سمجهيو هيو. ڦري منهنجي پاسي کان آيا، چيائون "سڀ لهو." مان به لٽس، ڊرائيور به لٽو ۽ پٽيوالو به لٽو. اُن دور ۾ مان گن مٿن ڪونه ڪٽندو هوس ۽ نه ڪو پوليس گارڊ يا موبائيل. اهو ڊسمبر 1985ع هيو. چيائون "تون ويهه گاڏيءَ ۾." پوءِ ڊرائيور کي به ويهاريائون. هڪ ڊاڪو منهنجي پاسي کان ٿي ويٺو ۽ چار چٽا هٿيارن سان پويان ويٺا. اڳيا ويٺل سندن ليڊر پئي لڳو. گاڏي هلي، منهنجون وايون بتال ٿي ويون. سمجهيم ته اغوا ڪيو ويو آهيان. اڳتي هلي ڳوٺ سومر نظاماڻيءَ جي بازار مان لنگهيا. سانجهيءَ جي نماز جي اذان به ملي رهي هئي. الله اڪبر..... الله اڪبر..... مان گاڏيءَ ۾ اڳيان وچ ۾ ويٺو هوس. گاڏي وچ بازار مان ڦرڙاٽ پريندي گذرندي وئي. ماڻهن ڏٺو ڪن سڃاتو ڪن نه سڃاتو ڪن خيال ئي نه ڪيو. ڳوٺ مان نڪري اچي نصير ڪئنال تي پهتاسون. گاڏيءَ جو رخ اتر طرف ڪيو ويو. ڪئنال جو پاڻ، روڊ جهڙو ئي صاف سٿرو هيو. گاڏي تيزيءَ سان پاڻ تي هلڻ لڳي. ڊاڪو صاحبن مون سان حال احوال شروع ڪيو. مون وٽ مهراڻ شگر مل جي پراڻي ماڊل واري نيري رنگ جي جيب هئي، جهڙيون ڊي ايس پي وٽ هونديون هيون. ڊرائيور به شگر مل جو هيو. مون کي ٽوپي ۽ هلڪي سائي رنگ جي Stmichets جي جرسِي پيل هئي. ٻوٽ ۽ بليو رنگ جي شلوار قميص. وڏيرو پئي لڳم. مون کان نالو ۽ ذات پڇيائون. مون چيو "غلام قادر مگسي. رهندڙ شهدادڪوٽ جو. ٽنڊي آدم ۾ عبدالله خان ورياهه ۽ شاهه نواز خان جوڻيجي وٽ ويو هوس. خادم علي شاهه ڏي ميرپورخاص وڃي رهيو آهيان." مون به کانئن تعارف پڇيو. پويان ويٺلن مان هڪ همراهه تهڪ ڏنو. اڳيان ويٺل ليڊر نما ڊاڪو ۽ کيس چڙپ ڏني. هو شايد منهنجي نادانيءَ تي کلي رهيو هيو ته ڏسو ته همراهه اسان وٽ سوگهو آهي. وري اسان کان ٿي ٿو اسان جا پار پتا پڇي. اڳئين همراهه ٻڌايو ته "هن جو نالو نور محمد سولنگي آهي." وري پڇيائين "توهان ٻڌو آهي؟" مون انڪار ڪيو. وري چيائين "نورو ماڇي ٻڌو آهي؟" مون ها ڪئي. وري ٻيهر پڇيائون ته "صاحب تون وڏيرو ٿو لڳين، ڪو آفيسر آهي؟" شايد منهنجي ڳالهائڻ جي لهجي مان کيس اندازو ٿيو. پوءِ مون کيس سڄو سچ ٻڌايو. اهو به ٻڌايو ته ٽنڊي الهيار جو ايس ڊي ايم آهيان. مون "پتو" اچليو ۽ سوچيو يا ته ڇڏي ڏيندا يا اڄ

ئي ماري ڇڏيندا. باقي پوليس ۽ ٻيون فورسز به ڪڍ لڳيون هونديون. فائرنگ ۽ ڪائونٽر فائرنگ شروع ٿي ته بچڻ هونئن ئي محال ٿي ويندو. منهنجي لاءِ جان ڇڏائڻ جو سنورستو اهو ئي هو ته مقابلي کان اڳ ۾ ئي مون کي ڇڏيو وڃي. هو منهنجي جواب کان پوءِ خاموش ٿي ويا. وري پڇيائون ته “ڪيڏانهن ويو هئين ۽ ڪٿان واپس پئي آئين؟” ٻڌايم ته “تيهين جي ڳوٺ ۾ کلي ڪچهري ڪرڻ ويو هوس ۽ واپس پئي آيس.”

چيائون ته “تون قائمخاني چيئرمين جي چوڻ تي اسان جي ماڻهن سان ڏاڍايون ٿو ڪرين. جيل ۾ ٿو وجهين، انهن جي زمين تي قبضا ٿو ڪرائين.” اهو ايئن ئي چئي ڇڏيائون. لڳي پيو ته ڪجهه مقامي ماڻهو هئا، پر پوري طرح سڌ ڪونه هين. وري چيائون ته “اسان جا ماڻهو جيل ۾ آهن، ڀلا انهن کي ته ڇڏ.” مان ها ڪئي. نالا پڇيا. پويان هڪ ماڻهو هڪل ڪئي ته نالا نه ڏجائن.

گاڏي تيزيءَ سان هلندي رهي. پويان آواز آيو “استاد هوشيار ڪر اڳيان پل آهي. اتي پوليس جو گهاٽ هوندو آهي.” گاڏيءَ ۾ خاموشي ٿي وئي. اڳئين استاد K K جي نالي ونڊاسڪرين سان لڳائي ڇڏي ته جيئن ڪو پوليس وارو نظر اچي ته برست هڻي ڪين. اتان گذرياسون. ڪوبه پوليس وارو نظر نه آيو. ساري واٽ ڪئنال تي ڪوبه پوليس وارو ڪا گاڏي، ڪو ماڻهو نظر نه آيو. اڳتي نڪري سندن ليڊر چيو. “صاحب تون ماڻهو چڱو ٿو لڳين. تو کي ڇڏيون ٿا.” مون کي پڪ ڪونه هئي. چيو مان “ته پوءِ ڇڏيو.” چيائون ته “صاحب هتي ڪيئن ڇڏيون. تو کي هن جهنگ مان وري ڪو ٻيو ڪٿي وڃي، ته ڏوهه اسان تي ايندو.” مان سوچڻ لڳس ته شايد منهنجي پريشانِي گهٽائڻ جي لاءِ ايئن چون ٿا. مٿياريءَ جي ٿاڻي جي حد ۾ بند تي ڪٿي پهتا. بند جي هڪ طرف ڪچو هيو. ٻئي طرف پڪو ۽ حيدرآباد وارو مين روڊ نظر آيو پئي. جتان گاڏيون ڦرڙا ڪنديون مين روڊ تان گذري رهيون هيون. پڪي جي ٻنهي طرفن روشنليون هيون. Load Shedding تڏهن ڪونه ٿيندي هئي. ڪچي ۾ ڪٿي ڪٿي ڪا بتيءَ جي روشني نظر اچي رهي هئي. ڪچو معنيٰ ڌاڙيلن جي بادشاهي.

مون کي به لاٿائون ۽ پاڻ به جيپ مان بند تي لٿا. گاڏي جي لاٿيت بند ڪيائون. چار چٽا پاڻ ۾ صلاح مشوري لاءِ ٿورو اڳتي نڪري ويا. هڪڙي همراھ مون کي ۽ ڊرائيور کي Cover ڪري بيٺو رهيو. هن منهنجي Search ڪئي. کيس ڏاڍي نااميدي ٿي. منهنجا کيسا خالي هئا. سب ڊويزن ۾ پيسا ڇا جي لاءِ کيسي ۾ ڪٿي گهمان. واچ ٽن مهينن کان ٻڌندو ڪونه هوس، جو ٻانهن ۾ Fracture ٿيل هيو. ان وقت ڏاڍي شرمندگي ٿي، جڏهن ويڇاري ڌاڙيل کي مون وٽان ڪجهه هٿ حاصل نه ٿيو. ڊرائيور جي تلاشيءَ مان کيس 55 روپيه ۽ واچ ملي.

منهنجي قسمت جو فيصلو۔ الله مالڪ آهي

پريان جيڪي ڌاڙيل بيٺا هئا، اهي منهنجي قسمت جو فيصلو ڪري موتيا. انهيءَ وقت اهي ڄڻ خدا جا نمائندا لڳي رهيا هئا. منهنجي زندگيءَ ۽ موت جو فيصلو سندن هٿن ۾ هيو. هنن جي ليڊر چيو: صاحب! اسان فيصلو ڪيو آهي ته تو کي ڇڏي ڏيون، پر اسان جي ڀارت ٿئي. اسان جي همراهن جو به خيال ڪجانءِ.

مون سمجهيو ته هي پڪ ماريندا. مان ان تصور سان ئي ڏکي ويس. چپ ٿي ويس. جنهن اسان

جي جهڙتي پئي ورتي ان کي ليڊر چيو ته ”جيڪو سامان ڪڍيو ٿئي، اهو واپس ڪر.“ هن چيو ته ”صاحب کان ته ڪجهه نه مليو آهي. باقي ڊرائيور وٽان وڃ ۽ 55 رپيه مليا آهن.“ ان مون کي چيو ته ”صاحب، موڪل ڏئين ته وڃ مان رڪان.“ مون کيس اجازت ڏني. باقي 55 رپيا ڊرائيور کي موٽائي ڏنائين. ڊرائيور چيو ته ”سائين پيٽرول جا پيسا ڪونه آهن.“ تنهن تي کيس سؤ رپيه ڪڍي ڏنائون. مون چيو ته ”اسان آهيون ڪٿي؟“ چيائون ته اتر طرف مٽياري ٿاڻو آهي. اڳيان مين روڊ آهي. ڏکڻ وارو حيدرآباد جو رستو آهي. هي جڳهه پناڻ بس اسٽينڊ سڏبو آهي. مان گاڏي تي وينس. ڊرائيور گاڏي استارت ڪئي. سندن ليڊر ٽارچ جي روشني ڏئي، اسان کي هيٺ لهڻ جو رستو ڏيکاريو. مان تڏهن به سوچي رهيو هوس ته پويان فائرننگ ڪندا. پر پوءِ گاڏي جڏهن جهنگ مان نڪري مين روڊ تي آئي. رب جا لک لک شڪرانا بجا آندا. ڊرائيور کي چيم ته مٽياري ٿاڻي تي هل. سامهون روشنيون پئي نظر آيون. پنجن منٽن ۾ ٿاڻي تي پهتس. ڊي ايس پي جهڙي جيپ ڏسي وائيليس آپريٽر ٻاهر نڪري آيو. مون ايس ايڇ او جي آفيس ڏانهن ويندي آپريٽر کان پڇيو: ”صوبيدار ڪٿي آهي؟“ چيائين ”سائين ايس ڊي ايم ٽنڊوالهيار اغوا ٿي ويو آهي. ان جي ڳولا ۾ ويو آهي.“ مون آپريٽر کي ٻڌايو ته ”مان ئي ايس ڊي ايم ٽنڊوالهيار آهيان.“ آپريٽر جون وايون بتال ٿي ويون. جڻ ڪنهن پوت کي ڏسندو هجي. مون کيس چيو ته ”کيس هڪدم ميسيج ڪر ته مان مٽياري ٿاڻي تي پهچي ويو آهيان.“ مون کي ڳڻتي گهر جي هئي.

ڪجهه دير ۾ منهنجو گهر رابطو ٿيو. مون امان، گهر واري ۽ ٻارن سان ڳالهايو. سڀ خوش به ٿين پيا ته روئن به پيا. کين ٻڌايم ته ڪلاڪ کن ۾ گهر پهچي ويندم. ڪمشنر علي محمد شيخ صاحب جي فون به آئي ۽ منهنجي خير خيريت به پڇيائين. ڊي سي پراچ صاحب ڳالهايو ۽ هدايت ڪئي ته ”مان توکي ڏسڻ اچان ٿو ۽ توکي پاڻ سان وٺي تنهنجي گهر هلندس.“

مٽياري پهچڻ جي پنجن منٽن ۾ عبدالغني قائم خاني، ڊي ايس پي جهان شاه ۽ ايس ايڇ او غلام رسول جتوئي به مٽياري ٿاڻي تي پهچي ويا. لڳي پيو ته اهي به اسان جي ڪڍ هئا. سائين جهان شاه پاڪر پائي روئڻ ۾ ڇڏي پيو. مون کي کيس پرچائڻ ڏکيو ٿي ويو. هن جو پٽ محبوب شاه به گڏ هيو، جيڪو هاڻي لاڙڪاڻي جي چانڊڪا ميڊيڪل ڪاليج ۾ ايم ايس آهي ۽ لاڙڪاڻي جو سٺو سوشل ورڪر آهي. عبدالغني قائمخاني به پهچي ويا. پوليس مان ڪنهن سينئر آفيسر ڪو حال احوال ڪونه ورتو. الائي ڇو؟

ڊي سي پراچ صاحب به پهچي ويو. پنهنجي مخصوص انداز ۾ پاڪر پائي ڳل تي ٽپڪي ڏني. مون سندس اچڻ جو ٿورو مڃيو. ساڻس گڏجي ٽنڊي الهيار آياسين. ڊي سي صاحب حال احوال ورتو. معلوم ڪرڻ جي ڪوشش ڪئي ته اغوا جا ڪهڙا ممڪن سبب ٿي پئي سگهيا ۽ پوءِ وري ڇو ڇڏيو ويو.

گهر پهتاسون ته کيس چانهن جي صلاح ڪئي، پر هو ٽينڪس چئي روانو ٿي ويو. ڪافي شهر وارا گڏ ٿي ويا هئا. مان سندن ٿورا مڃيا. ٻار به گهر کان ٻاهر نڪري آيا هئا. اخبارن وارا به گڏ ٿي ويا هئا.

بئي ڏينهن اخبارون خبرن سان ڀريل هيون. ڪنهن چيو ته AC/SDM وڏي هوشياري ۽ همت ڏيکاري جان ڇڏائي آهي. ڪنهن چيو ته Deal ٿيو اٿس. سندس موت ۾ ڪنهن ڏوهاريءَ کي ڇڏايو ويو.

آهي. ڪن لکيو ته پئسا پري ڏيڻ جي واعدن تي آزاد ٿيو آهيان. ڪنهن چيو ته پل ۾ اغوا ٿيو آهي. ڌاڙيلن جي مائٽن سان سندس ڏاڍا ويجهڙا تعلقا هئا. خدا ٿو ڄاڻي ته مون کي اڃا تائين منهنجي پراسرار آزاديءَ جي سُڌ نه پئي آهي. باقي اهو ضرور لڳي ٿو ته اها Tragetic Kidnaping نه هئي. چو ته ان طرف کان اچڻ منهنجو ذاتي فيصلو هيو. باقي پاڻ ڇڏائڻ لاءِ نه ڪو پئسو ڏنو. نه ڪنهن پئي کي چيو. نه ئي اڃا تائين ڪا پڪي پختي خبر پئي آهي ته اهي ڌاڙيل ڪير هئا؟ صرف ايس ايڇ او غلام رسول جتوئيءَ جو انومان هيو ته اهو ”حاجي حضوريءَ کوسي“ جو گروپ هيو. جنهن ۾ ”ڪرو ٿيو“ به شامل هيو. ”چو ته توهان ڪرو ٿيو جي ڳوٺ ويا هئا، تنهن ڪري ڌاڙيلن اهو فيصلو ڪيو ته متان هن جي مائٽن تي زور بار پوي، تنهن ڪري ڇڏي ڏنائون.“

امان کي هارت اٽڪ ۽ الله کي پياري ٿي وئي

مان پنهنجي زندگيءَ ۽ نوڪريءَ جي معمولات کي لڳي ويس. ڄڻ سڀ ڪجهه وسري ويو ۽ اغوا وارو اهو سانحو ياد ئي ڪونه رهيم. پر منهنجي فيمليءَ تي ان واقعي جو ڏاڍو اثر ٿيو. منهنجي والده جنهن کي گهاري ۾ نوڪريءَ دوران ٿي Heart Attack ٿي چڪو هو. NCVD اسپتال ڪراچيءَ ۾ ڳچ عرصو علاج هيٺ رهي هئي، ان ڏاڍي دل لاهي وڌي. مون کي ڪجهه دير ٿي ويندي هئي ته پريشان ٿي ويندي هئي. هن جي پريشانيءَ مون کي به ڏاڍو پريشان ڪري وڌو.

ڪيس پيو هارت اٽڪ ٿيو. ديوان مشتاق ڪارڊيو يونٽ حيدرآباد ۾ ڊاڪٽر ڪريم عباسيءَ وٽ زير علاج رهي. ڏهن ڏينهن کان پوءِ گهر آئي. ڊاڪٽر چيو ته بچي وئي آهي، پر Infactions ٿيو اٿس. دل 25% ڪم ڪري ٿي. هن عمر ۾ آپريشن به نٿو ڪري سگهجي. مون پنهنجا ٻاهريان ٽوئر گهٽائي ڇڏيا. گهڻو ڪري پنهنجي ڪم ڪار کي آفيس ۾ ڪندو رهندو هوس. آفيس دوران به هڪ ٻه ڀيرا گهر اچي چانهن پيئندو هوس ۽ منجهند جي ماني به کائيندو هوس ۽ سندس طبيعت به ڏسندو هوس. منهنجي وڏي نياڻي صفيه جيڪا 12-13 سالن جي اچي ٿي هئي، اها ساڻس ڏاڍي Attached هئي. ائين ئي معمول مطابق آءُ گهر جي چاٽ جي ٻاهران سج لٿي کان اڳ ۾ آفيس جي آفيس ۽ ڪچهريءَ جي ڪچهري لڳائيندو هوس. ڪوشهر جو معزز ماڻهو ۽ اڪثر ڪو اديب عالم يا فضل احمد بچاڻي، يا جيڪو به دوست شام جي وقت ڪچهريءَ لاءِ ايندو هو ته اتي پيا ڪچهري ڪندا هئاسين.

ان ڏينهن به بچاڻي صاحب ۽ مون ڪچهري پئي ڪئي ته گهر جو بورچي پيارو خان آيو. مون کي چيائين ”امان جي طبيعت خراب آهي. ڊاڪٽر کي گهرايو.“ منظور لنڊ ڊرائيور کي ڊاڪٽر ڀرڌان ڏانهن موڪليو. مان گهر وڃڻ لاءِ اٿيس. بچاڻي صاحب به امان کي وڏي حياتيءَ جون دعائون ڏيندي موڪلايو. مان گهر ۾ آيس، امان جي نبض ڏٺم، دل ڏٺم، دل بند هئي. اکيون پوريل هيون. امان اسان سڀني جي دعا جو در، اسان کان موڪلائي چڪي هئي. ڊاڪٽر ڀرڌان آيو. ڪيس در کان ئي موٽايو ويو. اسان امان کي ڪٿائي رات جو ٿي رتيديري روانا ٿي وياسون. امان جي ڪفن دفن کان پوءِ رتيديري مان موٽي آياسون. جنهن کي وڃڻو هو اهي ته هليا ويا. خدا جي امانت هئي. الله پاڪ واپس گهرائي ورتي. امان گهر ۾ هوندي هئي ته ڪنهن شيءِ جي ڳڻتي ڪونه هوندي هئي. توڙي ڪٿ تي وڃي هوندي

هتي ته به منهنجي گهر واري ۽ ٻارن کي وڏو آٿت ۽ آسرو هوندو هيو. مون کي به فڪر نه هوندو هيو. مونکي سندس دعائن جي ٿيڪ هئي. اسان سڀ ته دڪي ٿياسون، پر منهنجي وڏي ڌيءَ صفيه ڏاڍي اداس هئي. ان کي پاليوئي امان هيو. سمهندي به امان سان هئي. سمجهو ته هتي، پر چپ چپ ۾ ويٺي روئندي هئي. هو ۽ پنهنجي ڪيتري به ڪيفيت لڪائي، پر ماءُ پيءُ کي ته خبر پئجي ئي ويندي آهي. هاڻي تنڊي الهيار مون کي نسورو کائڻ ٿي آيو. امان جو مئي 1986ع ۾ Death ٿيو هيو. مون سنڌ سرڪار کي وينتي ڪئي ته مون کي هتان بدلي ڪيو.





اسان ماڻهو لاڙ ڄام دريا جي پڇاڙ جا

سجاول بدلي

جون 1986ع ۾ منهنجي سجاول بدلي ٿي. جون 1984ع ۾ منهنجي تندي الهيار پوسٽنگ ٿي هئي ۽ زندگيءَ جا ٻه سال اتي گذري ويا هئا.

سجاول سب ڊويزن خالي پئي هئي. ايس ڊي ايم لطف علي ڪلهوڙو اڳ ۾ ئي تنديو محمد خان بدلي ٿي ويو هيو. مون پنهنجو خالي سب ڊويزن تي پوسٽنگ جو رڪارڊ بحال رکيو.

شام جو ڊي سي نٽوڪامران لاشاريءَ جو فون آيو. اسان ٻئي هڪ ٻئي کي ايس ڊي ايم جي زماني کان سڃاڻندا هئاسون. هو 6 کمن Batch جو هڪ شاندار آفيسر هيو. ڪلچر ۽ لٽريچر جو گرويده هيو. ان ڪري به ويجهڙائي هئي. liberal آفيسر هيو. هن ڏاڍي پيار ۽ پنهنجائپ سان چيو ته ”اسان توهان کي خوش آمديد ڪرڻ لاءِ انتظار ڪري رهيا آهيون.“ مون چيو ”مان صبح جوايندس. توهان کي گهڻو انتظار نه ڪرڻو پوندو. هن به تهڪ ڏنو ۽ مون به ”اٿين ٻئي ڏينهن آءٌ سجاول روانو ٿي ويس.“

آفيس اچي چانهن لاءِ چيو. سجاول ۾ به هيڊ منشي نور محمد پان هيو. جنهن مون سان گهاري ۾ ڪم ڪيو هيو. پيو اسٽاف به سڌي اڻ سڌي طرح مون کان واقف هيو. سجاول جا ماڻهو به مون کان چڱي طرح واقف هئا. مون چانهن پيئندي هيڊ منشيءَ کي چيو ته بابو شاهه کي گهرائي وٺ.

بابو شاهه

بابو شاهه پ پ پ جو اهم ترين ورڪر ۽ عهديدار هيو. سندس اثر رسوخ سجاول جي شهر ۽ ٻهراڙين ۾ تمام گهڻو هيو. ٻئي طرف سيد شفقت شاهه هيو. اعجاز شاهه شيرازيءَ جو پيءُ ۽ قادر ڌڻي شاهه جو پٽ. ضلع ڪائونسل جو چيئرمئن به ٿيو هيو. بابو شاهه ۽ شفقت شاهه ٻئي ارڙا هئا. شفقت شاهه ۽ اعجاز شاهه تي چيف منسٽر سنڌ سيد غوث علي شاهه جو هٿ هيو ۽ کين پنهنجو پٽيلو بڻايو هئائين. هو ٻئي گورنمينٽ سان گڏ هئا. هروڀرو امن امان جي صورتحال پيدا نه ڪندا هئا. پر پ پ پ جي ۽ بابو شاهه جي ماڻهن کي ٻڌائيندا چوڙائيندا رهندا هئا. بابو شاهه وارن وٽ ڪا ٻي واھ ڪونه هئي. تنهن ڪري هو هر ننڍي وڏي ڳالهه تي هڙتال ڪرائيندا هئا. سرڪاري ملڪيت جو نقصان ڪندا هئا.

بابو شاهه چانهن پيئي. چيائين ”سائين حڪم ڪيو.“ مون چيو ”دوستي يا دشمني“ چيائين ”دوستي.“ اسان دشمني ته ڄاڻون ئي ڪونه، پر انتظاميه شفقت شاهه شيرازيءَ جي چوڻ تي دشمني ٿي ڪري، ته پوءِ اسان جتي دوستي نڀائي ڄاڻون، اتي دشمني به ڪري ڄاڻون.“

مون چيو ته ”دوستيءَ جا اصول طئي ڪيون.“ چيائين ”جيئن توهان چئو.“ مون چيو ”توهان پنهنجو

ڪم ڪيو. اسان کي پنهنجو ڪم ڪرڻ ڏيو. جڏهن توهان پرامن جلسن جلوسن کان ٻاهر نڪري نقصان ڪيو ته پوءِ انتظاميا ايڪشن ۾ ايندي توهان زوري ڪنهن جو دڪان بند نه ڪرائيندا. توهان پرامن call ڏيو. ماڻهن دڪان بند نه ڪيا ته توهان پڇ ڊاهه ڪري سندن دڪان بند نه ڪرائيندا.

هن چيو ته ”اسان جي ماڻهن کي ناحق بند ٿو ڪيو وڃي.“ مون چيو ته ”شريف ماڻهو ڪي بند نه ڪيو ويندو. باقي ڏوهي ماڻهو جو پاسو توهان به نه ڪڍو. توهان کي به خبر آهي ته ڪير ڏوهي آهي ۽ ڪير چڱو؟“ بابو شاهه منهنجي ڳالهه مڃي. مون سان سندس اهو معاهدو تقريباً سوا سال کن هليو. اهڙو به وقت آيو جو سڄا ملڪ جي شهر ۾ جتي هفتي ۾ هڪ يا ٻه ڀيرا اهڙا ٿيندي هئي، اتي اهڙا ٿاڻا جو نالو ئي نه رهيو. بابو شاهه جا جائز ڪم ٿيندا هئا ۽ شفقت شاهه جا غلط ڪم نه ٿيندا هئا. ٻنهي سان سماجي طرح اثر و پهت ۽ دعا سلام هئي. ٻنهي کي خوب خبر هئي ته منهنجي حد ڪيستائين هئي ۽ سندن حد ڪيستائين.

بابو شاهه جو ڳوٺ تماڙي سڄا ملڪ شهر کان 4-5 ڪلوميٽر پري هيو. سندن والد شير علي شاهه پراڻي دور جو ايم پي اي هيو ۽ علائقي ۾ وڏي اثر رسوخ وارو هيو. سندس وڏي پٽ بابو شاهه پنهنجي پيءُ جو نالو روشن ڪيو. 1988ع جي اليڪشن ۾ ايم پي اي ٿيو. پر ڄام صاحب 1990ع جي اليڪشن کان پوءِ ريهي ريبي ۽ لٽ ۽ چٽ ڏيکاري سندس وفاداريون بدلائي ورتيون ۽ دل جي دوري ۾ فوت ٿيو. سندس ننڍو ڀاءُ ۽ ڀاڻائي پ پ پ جي سياست ڪن ٿا. شفيق شاهه 1987ع ۾ ٽائون ڪميٽي سڄا ملڪ جو چيئرمئن ٿيو هيو جنهن کي مون عهدي جو قسم کڻايو هيو. ساڻس اڃا تائين دعا سلام آهي. سال 1984ع ۽ 1986ع جي ايم آر ڊي جي تحريڪ ۾ بابو شاهه وڻ وڃائي ڇڏيا، پر ميانه رويءَ ۽ مون سان رواداريءَ کان منهن نه موڙيو.

ميرپور بنورو

ميرپور بنورو سڄا ملڪ سب ڊويزن جو پيو اهم تعلقو هيو. پهرين ته سڄا ملڪ کي شاهه بندر سب ڊويزن چيو ويندو هيو. پر پوءِ نالو مٽائي سڄا ملڪ ڪيو ويو. شاهه بندر ڪنهن وقت بندر هيو ۽ سٺو شهر هيو. پر پوءِ صفا ڦٽي ويو. تعلقي جو نالو ته شاهه بندر آهي. پر سندس وڏو شهر چوهرڙي جمالي آهي ۽ مختيارڪار لاڏيون شهر ۾ ويهندو آهي. هاڻي جيڪي سڄا ملڪ ضلعي ۾ تعلقا آهن. اهي سڄا ملڪ سب ڊويزن ۾ هئا، ويندي ڪارو ڇاڻ ۽ جاتي تعلقو به.

شاهه عنايت

ميرپور بنوري جو پنهنجو رنگ ڍنگ آهي. ان زماني ۾ هن تعلقي کي ويٽنام چوندا هئا. هتان جا ماڻهو سياسي طرح ويٽنامين وانگر ويڙهاڪ هئا. تعلقي جا مُڪ شهر ۽ ڳوٺ: ڌڙو، جهوڪ شريف ۽ ٻنو. جيڪو سائين غلام مصطفيٰ شاهه، عبدالحئي ۽ ارباب نور محمد پليجي جو ڳوٺ آهي. هن تعلقي جا ماڻهو سياسي طرح پڙهيل لکيل، سجاڳ ۽ ويڙهاڪ هئا. جهوڪ جي انقلابي ليڊر صوفي شاهه عنايت شهيد جي مزار به هتي آهي، جيڪو پهريون اشتراڪي ليڊر هيو. لينن ۽ ڪارل مارڪس کان به آڳاٽو ۽ جهونو جنهن نعرو هنيو هيو ته: ”جو ڪيڙي سو کائي.“ هن جي درگاهه تي شام جو پاڻيءَ جا مٽ اونڌا ڪيا ويندا هئا. رب تي توڪل جي هيءَ انتها ته صبح جو مالڪ ”ڀاڻ“ ڏيندو.

عوامي تحريڪ

ان سر زمين تي عوامي تحريڪ ڏاڍي سٺي نموني سياسي طرح ڪم ڪري ماڻهن کي تيار ڪيو. هڪ طرف عملي انسان فاضل راهو هيو ته ٻئي طرف هڪ Strategist ۽ Tactician رسول بخش پليجو هيو. جنهن پنهنجي عملي زندگي مال چارڻ سان شروع ڪئي هئي. سندس والد تپيدار هيو پر هن کي سنڌ مدرسي ڪراچي ۽ محمد ابراهيم جويي صاحب جهڙو استاد نصيب ٿيو. جنهن اتي ماستريءَ دوران هڪ ڪتاب لکي، پنهنجي نوڪريءَ وڃائي. ان ڪتاب جو نالو هيو. Save Sindh, Save Continut.

14 آگسٽ 2015ع تي سنڌ مدرسته الاسلام جي BOG مٿس الزامن کي رد ڪيو ۽ سندس نوڪري بحال ڪئي ۽ Award ڏنو. اهو جوڳو صاحب جو سنيچري سال هو.

پليجي صاحب پنهنجي زندگيءَ ۾ ڪئي انقلابي ڪم ڪيا آهن. جن مان هڪ ڪم اهو به آهي ته هن ورڪرن جي سياسي سکيا ڪئي آهي ۽ سندس مرڪز ميرپور بنورو هيو. 1983ع جي ايم آر ڊي تحريڪ ۾ گهڻو ڪري عوامي تحريڪ جا ورڪر جيل ۾ ويا. عوامي تحريڪ نه صرف سياسي ورڪرن جي تربيت ڪئي، پر عورتن ۽ ٻارن جي به تربيت ڪئي. سنڌيائي تحريڪ ٺاهي ۽ عورتن کي شعور ۽ آگاهي ڏني. پهريان پنهنجي گهر جي نياڻين کي پليجي صاحب ۽ فاضل راهو صاحب سياسي پليٽ فارم تي آندو جن وقت اچڻ تي گرفتاريون به پيش ڪيون. ٽيون جيڪو عوامي تحريڪ ڪم ڪيو اها هئي ٻارن جي تربيت. مون سڄاڻ ۾ ڪين ڪندي ڏٺو ته ننڍا ننڍا بالڪ انتظاميا جي جاسوسي ڪندا هئا. عوامي تحريڪ نه صرف بنوري ڌڙي ۽ جهوڪ ۾ ڪم ڪيو پر اها سڄيءَ سنڌ ۾ پڻ ڦهلجي وئي هئي. جامي چانڊيو، ايوب شيخ، ڊاڪٽر محبت ٻرڙو ۽ ٻيا ڪيترائي ورڪر جيڪي هاڻي قومي ڌاري ۾ اهم ڪردار ادا ڪري رهيا آهن. اهي به عوامي تحريڪ جا ڪيڙيل آهن.

ٻيون پارٽيون جيڪي سڄاڻ ۽ بنوري ۾ هيون، انهن به تحريڪ جي ڊيڪاڊيڪي Millitant Approach اختيار ڪئي. پ پ پ قومي يا سنڌ جي سطح تي Millitant ڪونه هئي، پر ان پارٽيءَ به ٻين ڌرين سان ڪلهو ڪلهي ۾ ملائي ساڳيو روح پاڻ ۾ داخل ڪيو. ارباب وزير محمد صاحب وڏي عرصي تائين ضلعي ٺٽي جو پ پ پ جو مهندار رهيو آهي. ايم اين اي ۽ صلاحڪار به رهيو آهي. هر حلقي ۾ سندس مانُ آهي. طبيعت جو به امن پسند ۽ تڏو منو ماڻهو آهي.

ممتاز صاحب جو فرنٽ

SBP Front (سنڌ بلوچ پختون فرنٽ) ممتاز علي پٽي صاحب به انهن ئي سالن ۾ ٺاهي. نواب يوسف ٽالپر، حفيظ پيرزادو، بلوچ رهنما ۽ پختون رهنما به ساڻس گڏ هئا. ٺٽي مان اعجاز علي خواجہ، شير خان لنڊ ۽ ٻيا مرڪز ۾ ساڻن گڏ هئا. پر اها پارٽي به هت Millitant هئي. تنهن ڪري هر دور ۾ ورڪرن جون گهڻيون گرفتاريون هن تعلقي مان ئي ٿينديون هيون. سڄاڻ تعلقي جا شير علي شاهه ۽ قادر ڏنو شاهه شيرازي پراڻا سياستدان هئا. قادر ڏني شاهه جو بنياد ٺٽو هيو پر سندن ڳوٺ سعيدپور سڄاڻ هو. شفقت شاهه پنهنجو بنياد سڄاڻ کي ٺاهيو آهي ۽ سڄاڻ جي سياست ڪري ٿو. سندس وڏو ڀاءُ اعجاز علي شاهه ٺٽي ضلعي جي سياست ٿو ڪري يا ايئن چئجي ته سياست ڪرڻ جي حوالي سان اعجاز شاهه درياھ جي ساڄي ڪڙ تي آهي ته شفقت شاهه وري درياھ جي کاٻي ڪڙ تي.

ايم آر ڊي۔ 1986

1986ع ڌاري ايم آر ڊي جي تحريڪ شروع ڪئي وئي. ڊپٽي ڪمشنر ڪامران لاشاري ميٽنگ ڪري سڀني آفيسرن کي چيو ته سرڪار جو حڪم آهي ته ڪنهن به قيمت تي جلوس ڪڍڻ نه ڏنو وڃي. مون احتجاج ڪندي چيو ته جلوس ته ڏهاڙي پيا نڪرن. پر جيڪڏهن جلوس پرامن ناهي ته انتظاميا ايڪشن ڪڍندي جنهن ۾ لائي چارج ۽ فائرنگ به شامل آهي. مون کيس سڃاڻي 1983ع وارو ماڻهو مرڻ وارو مثال به ڏنو هيو جنهن سڃاڻي ۽ نئي ۾ جيل پڳا هئا، آفيسن کي ساڙيو ويو هيو ۽ وڏا نقصان ٿيا هيا. هاڻي يا ته توهان اهو پاليسي بيان withdraw ڪريو يا پاليسي طور ايس ڊي ايم کي اهو اختيار ڏنو وڃي ته هو صورتحال پٽاندر قدم کڻي ۽ گهٽ ۾ گهٽ فورس استعمال ٿئي. قانون به اهو آهي Self defence ۾ به ايتري ئي فورس استعمال ڪري سگهجي ٿي، جيترو نقصان جو خطرو هجي ٿو. ڊي سي هوڏ تان نه لٿو.

سرڪار احتجاج واري ڏينهن کان اڳ سياسي ڌرين جي ليڊرن کي مقامي جيلن ۾ وڌو. مون ان ۾ اها ترميم ڪئي ته هر تعلقي ۾ هڪ سياسي ليڊر جيل ۾ رکيو. ٻين کي سينٽرل جيل حيدرآباد يا نئي ڊسٽرڪٽ جيل موڪلي ڇڏيو. ميرپور بنوري تعلقي جي مختيارڪار کي چيو ته ڪو به ايڪشن نه کڻي، جيستائين مون کان ڪليئرڻس نه وٺي. جاتي ۽ شاه بندر تعلقن ۾ ڦڏو فساد ڪونه هيو. مون کي سڃاڻي وارن جلوسن مان خطرو هيو. بابو شاه پنج ڇهه هزار ماڻهو پنهنجي ڳوٺ ۾ گڏ ڪري ڇڏيا هئا ۽ سڃاڻي جي هزار کن ورڪرن کي به تيار رهڻ جي هدايت ڪري ڇڏي هئي. پنج ڇهه هزار ماڻهو ۽ ڪجهه هٿياربند ورڪر، جن کي هٿيار هلائڻ جي نڪا هئي جهل نه پل. جڏهن ته اسان وٽ پوليس جا 100 کن جوان هئا. جيڪڏهن هو هٿيار ڇڏي هٿين خالي پوليس کي پڪين پون ته به اسان جي دفاع جو حصار توڙي پئي سگهيا.

آگسٽ 1986ع جو جلوس

بابو شاه جو جلوس شهر ڏانهن اچي رهيو هيو. پاڻ نعرا هڻندا شهر ۾ داخل ٿيڻ جي ڪوشش ڪري رهيا هئا. مون به گئس جا شيل هلرايا. جلوس پنهي پاسن ڏانهن چڙوچڙ ٿي ويو. پر اهي سڀني پاسن کان شهر جي مرڪزي پاڙي ۾ گڏ ٿيڻ لڳا. اسان اتي به مٿن گئس جا قوهارا وسايا. ان جڳهه کان ڪجهه وڪن تي مختيارڪار جو گهر، آفيس ۽ جيل هئا، ۽ ڪجهه قدامت تي ئي منهنجي آفيس ۽ گهر هيو. گهر ۾ منهنجا ٻار به هئا. گيس ايتري هلائي سين، جو ڪيترا ماڻهو بي هوش ٿي ويا. گئس جا گولا گهرن ۾ وڃي ڪريا. بابو شاه به بي هوش ٿي ويو. ان کي گهر کڻي ويا. منهنجا ٻار نيم بيهوش هئا. ڊي ايس پي چيو ته گئس جا شيل ختم ٿيڻ وارا آهن. پوليس ٿاڻي ڏي موت ڪئي. انهن جي پويان ڊي ايس پي ۽ ان جي پويان مان به اچي ٿاڻي تي پهتاسون. ٿاڻو منهنجي آفيس، منهنجو گهر، مختيارڪار جي آفيس، جيل گهر، چانڊيو اسڪول، مين چوڪ، هر طرف صرف ماڻهو ئي ماڻهو هئا. ان هجور پٿر وسائڻ شروع ڪيا. ٿاڻي تي مان ۽ ڊي ايس پي بيٺا هئاسون. ممڪن هيو ته ماڻهو ٿاڻي ۾ گهڙي اچن ۽ پوءِ اسان جي گهرن ۽ جيل ۽ آفيسن ۾ داخل ٿين ۽ انهن کي تباهه ڪن. ڊي ايس پي چيو ته مان فائرنگ ٿو ڪريان. همراه Hyper ٿي ويو هيو. کيس پنهنجي سر جو خوف ورائي ويو هيو. مون جلوس جو روپو جاچيو ته ان حالت تائين بي ضابتي نظر نه پئي آئي. بابو شاه بي هوش ٿيڻ کان پوءِ محسن سنڌي ۽ يونس پان جلوس جي اڳواڻي ڪري رهيا هئا.

مڇريل هجوم ۾ ڪاهي پيس

مون ڏي ايس پي جي ڌمڪيءَ کان پوءِ کيس منع ڪئي. مان پراميد هيس، ته نتيجو منهنجي اميدن مطابق نڪرندو. ڦل پڙهيم. الله جي آسري تي پنهنجي ڊرائيور رمضان کي وٺي ڏاڪڻ تان هيٺ لهي آيس. يونس پاڻ ۽ محسن سنڌيءَ جي ڪلهي تي هٿ رکي چيم ”توهان کٽيو اسان هارايو. هلو ته چوڪ تي هلي جلسو ڪيون.“ جلوس جيئي ڀتو جانعرا هنيا. مان هڪ هٿ سان يونس کي ته ٻئي هٿ ۾ محسن جي ٻانهن جهلي کين واپس ورايو. ورڪرن پوليس تي لعنتون وڌيون. اهي اسان سان واپس ٿي ويا. جيئي ڀتو جي نعرن ۾ اڃان به زور اچي ويو. مان جڏهن گهر وٽ پهتس ته يونس ۽ محسن کي چيو توهان وڃي جلسو ڪيو. مون سندن پني ٽپي ۽ گهر هليو آيس.

مون گهر پهچي ڏي سي کي فون ملائي ته پهريون اهو سوال ڪيائين ته ”تون خيريت سان آهين؟“ چيو مانس: ”آءُ ٺيڪ آهيان.“ ”ڪو نقصان نه ٿيو؟“ سندس سوال هيو. ”نه سائين، نقصان ڪونه ٿيو آهي، جلوس هاڻي پنهنجي حسب منشا تقريرون پيو ڪري ۽ سرڪار ۽ انتظاميا کي گهٽ وڌ پيو ڳالهائي.“ منهنجي پڇڻ تي ٻڌايائين ته نٿي جو ڊسٽرڪٽ جيل پڇي پيو آهي. ايسٽائين جو مختيارڪار جي آفيس ۽ ميونسپل آفيس کي باهه ڏئي رڪارڊ ساڙي ڇڏيو اٿائون. گهاري جو به اهو حال آهي. منهنجي هيڊ منشيءَ مون کي وڌيڪ ٻڌايو ته جاتي، لاڏيون ۽ شاهه بندر ۾ خير لڳو پيو آهي. ميرپور بنوري ۾ جلوس نڪتو آهي. مختيارڪار جي آفيس ۽ جيل ڏانهن پيو وڃي. مون مختيارڪار سان فون تي رابطو ڪيو. هن اها ئي صورتحال ٻڌائي. چيائين ته، ”جلوس منهنجي آفيس ۾ پيو اچي.“ اڪيلي قيديءَ وزير ميمڻ کي به مون آزاد ڪرڻ جو مختيارڪار کي حڪم ڏنو.

مون ٻين دوستن کان به خبر چار ورتي. نٿي ۾ ايس ڏي ايم آغا قادر داد دراني هيو. جيڪو سکر جو آهي. جڏهن ڏي سي وٽ ميٽنگ ٿي رهي هئي ته قادر داد درانيءَ چيو ته ”جنهن به گوڙ ڪيو ان کي وات ۾ هڪ گولي ٽوڪبي.“ کيس عادت هئي جو اسان ٻنهي ايس ڏي ايم کي ’سٽوٽ‘ ڪري سڏيندو هيو. مون خبر چار وٺڻ لاءِ پهرين سٽوٽ دراني کي فون ڪئي. چيائين: ”سٽوٽ ڪهڙي ٿو خبر پڇين، هتي ته ڪم ئي لهي ويا آهن. جيل، مختيارڪار جي آفيس، ايسٽائين ٻيون سڀ آفيسون، جيڪي مڪليءَ کان هيٺ هيون، سڀ ساڙي ڇڏيون اٿن. هت به مڪليءَ تي ڏي سي صاحب، فوج کي گهرائي ورتو هيو. نه ته اسان جي آفيس به سڙي وڃي ها.“

هاڻي ٻئي سٽوٽ، اي سي گهارو کي فون ڪيم. گهاري ۾ سياڻو خان هيو. ان به چيو ته: ”سٽوٽ، ڪم لهي ويا آهن. سڄي سب ڊويزن جا جيل ۽ مختيارڪار جو آفيسون، ايتري قدر جو اي سي جي گاڏي ۽ مختيارڪارن جون گاڏيون به ساڙيون ويون آهن.“

ڪمشنر علي محمد شيخ صاحب سڃاڻل آيو. خبر چار پڇيائين. مون به پنهنجي سورهيائيءَ جي ڳالهه ڪئي. صفا ناراض ٿي ويو. چيائين ”تو کي قتل ڪن ها ته پوءِ؟“ سندس ڪاوڙ ۾ وڌڻ واري شفقت هئي. مون کيس ڪو جواب نه ڏنو. هو به پنهنجيءَ جاءِ تي درست هيو.

ملڪاڻي

منهنجي نياز مندي سڄاول ۾ پوسٽنگ کان اڳ ۾ سڄاول جي سڀني سرڪرده اڳواڻن سان هئي. جن ۾ مامون خان ملڪاڻي، جيڪو غلام قادر ملڪاڻي ۽ حاجي محمد عثمان ملڪاڻي جو والد صاحب ۽ جت قبيلي جو ملڪ، سرواڻ ۽ سردار هيو. سندس پٽ غلام قادر ملڪاڻي 1985ع جي اڻ ڌري اليڪشن ۾ ايم پي اي ۽ پوءِ سائين غوث علي شاهه جي Cabinet ۾ وزير چونڊيو ويو.

موجوده پير صاحب پاڳاري، سيد صبغت الله شاهه راشديءَ سان به پهرين ملاقات سڄاول ريسٽ هائوس ۾ 1986ع جي سياري ۾ ٿي هئي. جڏهن پاڻ ملڪاڻي صاحب جي دعوت تي شڪار تي آيا هئا ۽ اريگيشن کاتي جا وزير هئا. ملڪاڻي صاحب جي خاندان سان اڃا تائين پنهنجائپ ۽ ويجهڙائپ آهي. اڪثر ملڻ جلڻ ۽ فون تي به دعا سلام ٿيندي رهندي آهي. انهن ڏينهن ۾ مظفر علي خان لغاري ايم پي اي ۽ احمد خان ميمڻ ايم اين اي ٿيا هئا. جڏهن ته ڄام بچار ايم پي اي ۽ حاجي عثمان جلباڻي ايم اين اي ٿيو. گهارو مان ٿيا هئا. اعجاز شاهه به ايم پي اي ٿيو هيو. جلباڻي صاحب وري 2008ع ۾ به ايم پي اي ٿيو هيو پر احمد ميمڻ، شاهي خان، ڄام بچار خان وري ايم پي يا ايم اين اي چونڊجي نه سگهيا. سندن جاءِ نون چهرن ۽ نون سياستدانن والاري غلام قادر ملڪاڻيءَ جي سؤٽ محترم محمد علي ملڪاڻي، شيرازي گروپ سان گڏجي ويو ۽ غلام قادر ۽ ملڪاڻي فٽمليءَ کي سياسي طرح وڌو ڌڪ رسيو. شيرازي صاحب به پنهنجي سياست ڪندا رهيا. نٿي جي سياست ۾ ڪافي لاهه چاڙها ايندا رهيا. پ پ پ جي سياسي طاقت جو شيرازي برادران پرپور مقابلو ڪندا رهيا.

غلام قادر پليجو ۽ سسٽي پليجو

ميرپور ساڪري جي سياست ۾ هڪ نئون ڪردار غلام قادر پليجو به شامل ٿي ويو. جيڪو رسول بخش پليجي ۽ عبدالرحمان پليجي جو ڀاءُ آهي. هن پهريان ته ڏاڍي محنت ڪئي. ٺيڪا ڪنيا، ضلع ڪائونسل جي ايڪسپورت ٽيڪس ۾ به ڄام پٽسونا هيو. رسول بخش پليجي جي پارٽي ”عوامي تحريڪ“ ۾ ويڃڻ بدران پ پ پ جو اٿن ڪيائين. 1993ع ۾ اسلام آباد واري ريليءَ ۾ جڳديش ملاڻي، فقير محمد لاشاري ۽ اسماعيل اديجي صاحب سان زخمي ٿي پيو. هونئِي الله کي پيارا ٿي ويا. هن کي خدا حياتي ڏني آهي.

1997ع واري اليڪشن ۾ کيس ساڪري مان پ پ پ جي ٽڪيٽ ملي ۽ هو چونڊجي ويو. 2002ع جي اليڪشن ۾ سندس نياڻي سسٽي پليجو اليڪشن ۾ بيٺي. ڇو ته پاڻ گرنجويٽ نه هيو تنهن ڪري چونڊ جو شرط پورو نه پئي ڪري سگهيو. سندس ڌيءَ 2002ع ۾ چونڊجي وئي ۽ هن سنڌ اسيمبليءَ ۾ پنهنجو پاڻ موڪليو. نوجوان ۽ خوبصورت سسٽي پليجو پ پ پ جي قومپرست رهنمائن جي پهرئين صف ۾ شمار ٿيڻ لڳي. جڏهن به کيس موقعو مليو ته هن پنهنجو پاڻ ملهايو. 2008ع جي چونڊ ۾ سسٽي پليجو وري چونڊجي آئي. هن پيري پ پ پ سائين قائم علي شاهه جي اڳواڻيءَ ۾ سنڌ حڪومت جوڙي آصف علي زرداري صاحب، جنرل مشرف کي لاهي پاڻ صدر پاڪستان ٿيو.

سسٽي پليجو لاءِ اهو به اعزاز هيو ته هوءَ سنڌ اسيمبلي ۾ 2002ع ۽ 2008ع ۾ سڌي چونڊ ۾ چونڊيل ايم پي اي هئي. 2008ع ۾ ثقافت ۽ سياحت جي وزير به ٿي. پنج سال وزير رهي. پر ڪڏهن ڪڏهن

Party line کان هتي بيان ڏيڻ تي Port folio واپس به ورتو پئي ويو. پر هن پنهنجي قومپرستيءَ واري لائين نه ڇڏي. 2013ع جي اليڪشن ۾ سسٽي پليجو چونڊن ۾ ٿورن ئي ووٽن تان هارايو. ڪي ته چون ٿا ته سندس قومپرستيءَ جي وڌيل تقريرن جي ڪري فرشتن اچي سندس پتو ڪٿيو. پر هوءَ ماڻ ڪري ويهي رهڻ واري ڪٿي هئي. سينيٽ جي ميمبر چونڊجي وئي ۽ هاڻي سينيٽ آف پاڪستان جي ميمبر آهي.

ضلع ڪائونسل نٿو

ضلع ڪائونسل نٿي جي چونڊ هميشه هتان جي سياستدانن لاءِ عزت ۽ وقار جو مسئلو رهي آهي. ضياءَ جي پهرين چونڊ ۾ مشهور شخصيت اڪبر ڪلهوڙي ۽ ايوب خان جي ذاتي دوست رئيس محمد يوسف چانڊئي جي پٽ محمد موسيٰ جي وچ ۾ سياسي معرڪو ٿيو هيو. ڏسڻ ۾ اڪبر ڪلهوڙي کي سرسي حاصل هئي، پر ضلعي جا سياستدان پاڻ ۾ گڏجي ويا ۽ محمد موسيٰ هڪ ووٽ تان ڪٽيو. هونءَ به اليڪشن آهي ته هڪ ووٽ جي. اها ئي ته جمهوريت جي خوبصورت آهي. محمد موسيٰ چيئرمين ٿي ويو. ڇا ته ماڻهو موتيءَ ڏاڻو هيو. نٿي ضلعي ۾ اهڙا ماڻهو گهٽ آهن. مون سان ياري هئس. ڪراچيءَ ويندي اڪثر مون وٽ گهاري ايندو هيو. برڊبار ۽ سيني سائين کي گڏ ڪڍي هلڻ وارو نوجوان هيو. پر اهڙا ماڻهو گهٽ جيئرا رهندا آهن. کيس دل جو دورو پيو ۽ هو الله کي وڃي پر تو.

ضلع ڪائونسل جي ننڍي چونڊ قادر ڌڻي شاهه شيرازيءَ ڪئي. 1983ع واري ضلع ڪائونسل جي چونڊ به قادر ڌڻي شاهه ڪئي هئي. اڳتي هلي قادر ڌڻي شاهه جي مرڻ کان پوءِ 1985ع ۾ شفقت شاهه ضلع ڪائونسل جو چيئرمين ٿيو.

1987ع ۾ ضياءَ جي دور ۾ لوڪل باڊيز جي ٽئين ٽرم جون چونڊون ٿيڻ واريون هيون. سنڌ جو وڏو وزير سائين غوث علي شاهه هيو. ان جي ڪري شيرازي برادران جو پلڙو پاري هيو. پر بيا سياستدان به کين سولو ڪٿي ٿا ڇڏين.

حمزو خان پليجو

حمزو خان پليجو جيڪو ضلع ڪائونسلن جي آڪٽراءِ جو وڏو ٺيڪيدار هيو. جنهن نه صرف نٿي مان، پر پوري ملڪ مان ڄام پئسا ٺاهيا هئا. نٿي جي سياسي ڌرين کيس ضلع ڪائونسل جي چيئرمين شپ لاءِ راضي ڪيو. حمزي خان پليجي جي پير سائين پاڳاري سان نيازمندي هئي. نٿي جي سياستدانن سائين غوث علي شاهه ۽ شيرازين سان منهن ڏيڻ لاءِ هنن پير صاحب پاڳاري جي مدد ورتي.

حمزي خان کي ضلع ڪائونسل لاءِ غوث علي شاهه متفق اميدوار فائز ڪيو هيو. نٿي جي سياستدانن ۽ حمزي خان پليجي جي بظاهر فتح ٿي، پر قدرت کي ٻيو ڪجهه منظور هيو. ان ڪري اها دراصل حمزه خان جي تباهي ثابت ٿي.

شفقت شاهه کي راضي رکڻ لاءِ ساڻس سينيٽ جي ٽڪيٽ جو واعدو ڪيو ويو. جيڪا اليڪشن به ويجهڙائيءَ ۾ ٿيڻ واري هئي. حمزي خان ضلع ڪائونسل جو چيئرمين ۽ شفقت شاهه سينيٽ جو ميمبر ٿي ويو. پر ڌرين جون دليون نه ٿريون.

سيد عبدالستار شاه شيرازي جي شهادت

قصو هلندو رهيو. ضلع ڪائونسل ۾ حمزي خان سان ڪٽونس ٿيندي رهي. ايستائين جو ٻنهي ڌرين پنهنجا آرمڊ گارڊ به ڪائونسل جي ميٽنگ ۾ آڻڻ شروع ڪيا. ان دور ۾ نتي جو ڏي سي عابد شيخ هيو جيڪو پوءِ 1996ع ۾ لاڙڪاڻي ۾ ڪمشنر ٿيو.

هڪ اهڙي ميٽنگ ۾ هڪ خاتون ڪائونسلر جيڪا شيرازي پاڻن جي نوڪريائي هئي، ان حمزي پليجي ڪي ان وقت ڇمپل اچي هئي. جڏهن حمزو خان ضلع ڪائونسل جي ميٽنگ جي صدارت ڪري رهيو هيو. حمزو خان ڪرسي ڇڏي چيمبر ۾ پڄي ويو. سندس گارڊ به تيار بيٺا هئا. انهن فائر ڪوليا. هال مان به فائر هليا، ٽي ماڻهو مري پيا. جنهن ۾ شيرازي برادران جو ٽيون پيءُ سيد عبدالستار شاه شيرازي به مارجي ويو. وڏو نقصان ٿيو. ستار شاه عاليشان ماڻهو هيو. ڏاڍو اڳتي وڃي ها، پر سندس عمر ايتري هئي. حمزي خان پليجي ۽ ٻين تي ڪيس ٿيا. وڃي جيل ۾ پيا. اهو هيو سياست ۾ ضد جو نتيجو. ڪيس هليو ۽ حمزي خان جو ڏنڌو ڌاڙي ٿي ڦٽي ويو. ڪيس اچي سر جي لڳي.

حمزي خان، عبدالوحيد ڪٽپر کي پنهنجو وڪيل ڪيو. وڏي مشڪل کان پوءِ سندس ضمانت ٿي. ڪيس نه بيٺو. حمزو خان ۽ ٻيا جوابدار ڇڏي ويا، لڪاڻي ڪي ٽي سال سزا آئي. پر ٻئي ڌرين پوءِ به سخت رساڪشيءَ ۾ هيون. حمزي خان کي خطرو هيو ته شيرازي ڏاڍا مڙس آهن. ضرور پلانڊ ڪندا. هو به پنهنجي سيڪيورٽي ڪٿي هلندو رهيو. اڳتي هلي مٿس هارٽ اٽيڪ ٿيو فوت ٿي ويو ۽ اهو قصو ڪوتاهه ٿيو. الله سڀ تي رحم ڪري

روشن ضمير

علي محمد شيخ صاحب لوڌي صاحب کان پوءِ حيدرآباد جو ڪمشنر ٿيو. اتفاق سان الله بخش سومرو عبدالله جي ميمڻ، عبدالڪريم لوڌي ۽ علي محمد شيخ صاحب، حيدرآباد ضلعي جا ڊپٽي ڪمشنر به رهيا هئا. ساڳي طرح چارئي جڻا حيدرآباد ڊويزن جا ڪمشنر به رهيا. 1986ع ۾ شيخ صاحب چئن مهينن جي موڪل تي ويو. سندس جاءِ تي روشن ضمير جيڪو پاڻ به اڳي ڏي سي حيدرآباد رهيو هيو. اهو ڪمشنر ٿي آيو. هاڻي روشن ضمير صاحب آمريڪا جي شهر هوسٽن ۾ رهي ٿو. سندس والد محمد الياس صاحب اسان جي ڳوٺ رتيديري جي ميونسپل هاءِ اسڪول ۾ پنجاهه جي ڏهاڪي ۾ هيڊماسٽر رهيو هيو. روشن ضمير صاحب به اتي پڙهيو هيو. سندس ڪلاس ميت هئا: محمد ابراهيم گهانگهرو ۽ محمد صديق گهانگرو. محمد صديق ته سول جج ٿيو پوءِ ايڊيشنل جج ٿيو ۽ آخر ۾ Laterel Entries ۾ Joint Secretary اسلام آباد ۾ وڃي نوڪري ڪيائين. اتي ئي جوانيءَ ۾ هارٽ اٽيڪ ٿيس ۽ فوت ٿي ويو.

روشن ضمير CSP آفيسر هيو. ڏي سي حيدرآباد جي زماني ۾ ساڻس ملاقاتون ٿينديون هيون. سنڌي سني ڳالهائيندو هيو. پر رهڻ سهڻ، هلڻ چلڻ ۽ ڪاٺ پيئڻ ۾ پورو انگريز هيو. ڏي سي هائوس ۾ هڪ وڏي پراڻي بڙ جي وٽ تي Tree House ٺهرايو هئائين. جتي يار دوستن سان موڪلن ۽ واندڪائيءَ جي وقت ۾ تاش، برج راند ڪندو هيو. پائيپ پيئندو هيو. اسٽائيل وارو آفيسر هيو. خالد صاحب جي وقت ۾ لاڙڪاڻي ميونسپالٽيءَ جو ائڊمنسٽريٽر به رهيو هيو. شڪار جو شوقين هيو. پاڻ 1986ع ۾ ٿوري وقت لاءِ حيدرآباد جو

ڪمشنر به ٿي رهيو. پوءِ سکر جو ڪمشنر به ٿيو.

هڪ ڏينهن سجاوڊ دوري تي آيو. مختيارڪار مگرڀو جيڪو وڏو تجربڪار هيو. مانيءَ جو بندوبست ان جي حوالي هيو. ماني لڳائين. مهمانن کي مانيءَ تي سڌڻ کان اڳ مون هڪ ڀيرو ٽيبل تي نظر وڌي مون ٽيبل ڏٺي، نه پوڙ نه دال، نه سبزي، جيڪي به ڏس هئا، سڀ Dry هئا. ماني هرڪو عام طور پوڙ ۽ پوڙي کائيندو آهي. مون مختيارڪار کي چيو پوڙ ڪٿل آهي. هو ويو پڇندي پڇندو. موٽيو ته منهن لٿل هوس. چيائين سائين ماني اها ئي آهي. وڃي مهمانن کي سڌي آيس. ان وچ ۾ مون ماڻهو گهر پڇايو ته ڪو پوڙ تيار هجي ته اهو ڪٿي اچن. هڪ ٻيو ماڻهو شهر جي هوٽلن تي پڇايو ته دال ۽ سبزي وٺي اچي.

ڪمشنر ٽيبل تي ويهندي خوشيءَ جو اظهار ڪيو. ”عبدالقادر! توکي ڪيئن خبر پئي ته مان پوڙ نه کائيندو آهيان.“ وري چوڻ لڳو. پنهنجن جو مان ڪڪڙ جو هڪڙو پيس، پيالو ڏهيءَ جو ۽ ٻه ڪيلا کائيندو آهيان. رات جو ماني ڊهاڙي کائيندو آهيان. ڏي سي ڪامران لاشاري منهنجي منهن ڏانهن ڏسي رهيو هيو. ماني شروع ڪئي سون. ان وچ ۾ گهر جو پوڙ دال ۽ سبزيءَ سميت ڏس ٽيبل تي پهچي ويا.

هر ماڻهوءَ جو رهڻ سهڻ ۽ کائڻ پيئڻ جو پنهنجو انداز هوندو آهي. اها ننڍي ننڍي ڳالهه پوري نه ٿي ته جڻ ماني بي مزي ۽ زندگي بي چين.

ٻئي دفعي علي محمد شيخ صاحب سجاوڊ آيو. روشن صاحب جي بدلي ٿي وئي هئي ۽ شيخ صاحب وري پوسٽ ٿي ويو هيو. پنهنجن جي سني ماني ٺهرائي هئي. سلاڊ، راتو وغيره به هئا. مون خاص طرح ڏٺو ته پوڙ هجي، مٿان رهجي نه وڃي. پوڙ به هيو. دال ۽ مڪسڊ ويجهي ٽيبل به هئي.

مون کي خبر آهي ته شيخ صاحب کائڻ جو نفيس ۽ سني مانيءَ جو شوقين آهي. مون پنهنجي ليکي ڪنهن به شيءِ جي کوٽ نه ڇڏي. شيخ صاحب ماني کائيندي رڙ ڪئي. ليمن ڪونهي ڇا؟ ليمن ڪونه هيو. ماڻهو ڀڳو شهر مان ڪلو ليمن وٺي آيو. ٻه ٽي ليمن وڌي ٽيبل تي رکياسين. شيخ صاحب ليمن کي انجواءِ ڪيو. ماني کائڻ کان پوءِ ليمن جو پاڻي ٺهرائي به پيتو. جنهن مان اسان به مستفيد ٿياسون.

جنرل ضياءَ صاحب ٺٽي آيو. فون تي ان جي اي ڊي سي اها تاڪيد ڪئي ته جنرل صاحب جي باٿ روم ۾ سرنهن جو تيل هجڻ گهرجي، پر جيڪڏهن اها سڌ نه هجي ها ته اوچتو سرنهن جو تيل ڪٿان اچي ها!

وڏا ماڻهو ننڍيون عادتون

سائين غوث علي شاهه جي هدايت هوندي هئي ته باٿ روم ۾ صابن جون ٻه چڪيون هجن! ڪي. بي رند صاحب بريانيءَ جو شوقين آهي. نواب شاهه ۾ مون سندس ماني جهلي. چيائين ٺيڪ آهي. ماني تنهنجي کائينداسون، پر منهنجي فارم هائوس تي. جڏهن ڏشڻ ڪولياسين ته برياني ڪونه هئي. مون کي پڪ هئي ته برياني تيار ڪئي وئي هئي، پر اسان وٽ پهچي نه سگهي هئي. منهنجي پڇڻ تي بورچيءَ ٻڌايو ته مون بريانيءَ جو ڏس ڪڍي ڊرائيور کي ڏنو هو. هو بورچيخاني ۾ ٿي واري ويو آهي. ٽيبل تي تيستائين انتظار ۾ ويٺا رهياسون، جيستائين نوابشاهه کان اها ڏس سڪرند پهچي.

فضل الرحمان صاحب، سابق چيف سيڪريٽري پاڻ کائڻ جو شوقين، پر ڪير سندس گهر ۾ وڃي ته ان کي اسنيڪ ڪارائي چوندو ته باقي ماني پنهنجي گهر کائڻو. هاڻي ته وٽس ويندو آهيان ته ڊنر ڪري

ويندو آهيان باقي سندس Snaks کي Enjoy ڪندو آهيان.

ڪي ماڻهو چانور اڳ ۾ ۽ چپاتي پوءِ کائيندا آهن. ڪي وري چپاتي اڳ ۾ ۽ چانور پوءِ ڪي ماڻهو ماني کائي پوري ڪري پوءِ چپاتي يا نان جو گهره پڇي اهو چپاڙيندا، چوندا ته تيل يا گهه جيڪو تڙيءَ ۾ جمجي ويو آهي اهو ٿو لاهيان. هر ماڻهوءَ کي هر ڪم لاءِ پنهنجو جواز هوندو آهي.

ارباب غلام رحيم صاحب نان صفا نه کائي. ڪنهن دوست وٽ ماني کائي يا سي ايم هائوس ۾ پر سندس مانيءَ ۾ منجهند جو قيمتي جو هڪ ڊش ضرور هوندو آهي. سي ايم هائوس جا بورچي قيمو ڏاڍو سواڊي ٺاهين ٿا. هاڻي جي خبر ناهي ته ڪيئن ٿا ٺاهين.

اسلم سنجراڻي صاحب وري گهرن ۽ آفيسن کي Renovate ۽ Addition & Altration ڪرڻ جو شوقين آهي. لاڙڪاڻي ۾ ڪمشنر هيو ته اتي ڪمشنر هائوس ۽ آفيس جي ڇهن مهينن ۾ شڪل ئي مٽائي ڇڏيائين. حيدرآباد ۾ به گهر ۽ آفيس کي صفا تبديل ڪري خوبصورت بڻائي ڇڏيائين. حيدرآباد جي گهر ۾ Swimming Pool ٺهرايائين. هو نفيس ماڻهو آهي. کائڻ پيئڻ ۾ به نفيس، ۽ سٺي ٽيسٽ جو مالڪ آهي. سگريٽ نه پيئي، پر سگار پيئي.

منهنجو دوست پر ڪاش ڪٽواڻي، ڊنر کان پوءِ جيستائين Dessort (منو) نه کائي، تيستائين پريشان رهندو. مٺي ۾ پيلي پوءِ ڪجور مٺائيءَ جو ٽڪرو يا کنڊ جي چپٽي ئي چو نه هجي.

جلسا جلوس ۽ يوسف ڪيراڻو

بنوري/ ڌڙي ۾ آئي ڏينهن جلسو جلوس نڪرندو رهندو هيو. ڪڏهن ڪهڙي پارٽيءَ جو ته ڪڏهن ڪهڙيءَ پارٽيءَ جو. هڪ پارٽيءَ جو جلوس ڪڍيو ته ٻي پارٽي وري ان کان وڏو جلوس ڪڍندي اسان جي به عادت ٿي وئي هئي، انهن کي منهن ڏيڻ جي. هڪڙي اهڙي ئي جلوس جو اعلان عوامي تحريڪ پاران ڪيو ويو. يوسف ڪيراڻو ان جلسي جي سرويائي ۽ بندوبست ڪري رهيو هيو. جيڪو ڪجهه انتظاميا کي ڪرڻو هوندو آهي، مان اهي انتظاميا جي طرفان اُپاءُ وٺي رهيو هوس. مون کي انهن جي مزاج جي خبر هئي ۽ منهنجي مزاج کان هُو واقف هئا. ڊي سي عبدالقادر ابڙي کي شوق ٿيو ۽ چيائين ته انهن مان پنجن ستن ليڊرن کي شام جو ستين بجي منهنجي آفيس ۾ گهرايو. مان ساڻن ميٽنگ ڪرڻ ٿو گهران. مون کيس منع ڪئي ته اهي گرم طبيعت جا ماڻهو آهن. توهان کين نه گهرايو. مون کي هينڊل ڪرڻ ڏيو. هن وڌيڪ زور ڏنو. مون بحث ڪرڻ بيمڪار سمجهيو. دل ۾ سوچيم، ڀل ته اهي انب ڊي سي صاحب به چڪي ڏسي. شام جو ڊي سي آفيس ٺٽي ۾ ميٽنگ ٿي. ڊي سي صاحب اٿندي ئي چيو: اها ڪهڙي مشڪري لڳائي ويٺا آهيو؟ ڏهاڙي هڙتالون، ڏهاڙي جلوس جلسا ٿا ڪڍو. سڀاڻي اگر توهان جلسو ڪڍيو ته توهان کي جيل ۾ وجهي ڇڏيندس. يوسف ڪيراڻو جيڪو هميشه وانگر قاتل ڪپڙن ۽ سنڌي ٽوپي پايو ويٺو هيو. شايد ڊي سي صاحب به هن کي هاري سمجهيو هيو. ان جواب ڏنس: ”پوءِ وجهو نه جيل ۾، ٻيو توهان ڪري به ڇا ٿا سگهو؟“ تنهن تي ڊي سي چيو: ”باقي آيا ڇو آهيو؟“ يوسف چيو: ”اسان ڪٿي آيا آهيون، توهان جو مختيار ڪار جيپ تي وٺي آيو آهي.“ چانهن ٽيبل تي پئي هئي. هُو اُٿي کڙا ٿيا، چانهن اتي ئي رهجي ويئي.

هونڪتا ته ڊي سي چيو ته ”هي ڪي ڏکيا ماڻهو آهن،“ مان چپ چاپ چانهن پيئندو رهيس.

ٻئي ڏينهن اخبارون حسين بخش ناريجي، جي بيان سان ڀريون ڀيون هيون، جيڪو ايم آر ڊي جوان ٽرم جو صدر هيو، ۽ عوامي تحريڪ جو به ايڪٽنگ صدر هيو، ڪوٽڙيءَ ۾ ڊي سي نٿو عبدالقادر ابڙي جي خلاف هن پريس ڪانفرنس ڪئي، جنهن گذريل ڏينهن واري واقعي کي وڌائي چڙهائي پيش ڪيو.

عبدالغفور قاسمي

جتي سياسي ڌرين جو اهو حال هيو، اتي مذهبي ڌرين ۽ خاص طور JUI سرگرم هوندي هئي. JUI سنڌ جو سيڪريٽري جنرل عبدالغفور قاسمي سڃاڻل جو هيو. پارٽيءَ ۾ سندس وڏي مڃتا هئي. قاسمي صاحب کان پوءِ شهيد خالد محمود سومرو جي پيءُ سنڌ جو سيڪريٽري جنرل ٿيو. بدين ۾ ڪو مذهبي مسئلو ٿي پيو. ان ۾ قاسمي صاحب جو به اثر هيو. با اصول ماڻهو هيو. مون سان خاص قرب هئس. خبر ناهي منهنجي ڪهڙي ڳالهه کيس وڻي هئي. سڃاڻل ۾ پوسٽنگ کان پوءِ مون کيس ماڻهو موڪليو ته مون کي تائيم ڏيو. مان سلام ڪرڻ لاءِ اچڻ ٿو چاهيان. منهنجي ماڻهوءَ کي چيائين ته، ”نه بابا، منگي صاحب اسان جو صاحب ٿي آيو آهي. هاڻي منهنجو فرض آهي ته مان وٽن ڪهي وڃان. اڄ شام جي مغرب جي نماز کان پوءِ آءٌ وٽس حاضر ٿيندس.“ قاسمي صاحب وعدي مطابق آيو. اچو پتڪو ٻڌل، اڃا ڪپڙا پاتل، ٻوڇڻ ڪلهي تي، ننڍو قد، نوراني چهرو، سفيد ڏاڙهي، ڪجهه دير ڪچهري ٿي، موڪلائي هليو ويو. پوءِ مان به وٽس ويندو هوس ۽ پاڻ به دعا سلام ڪرڻ ايندا هئا.

هڪ ڏينهن علي محمد شيخ صاحب، ڪمشنر حيدرآباد فون ڪري مون کان پڇيو: ”مولوي عبدالغفور قاسمي سان واقفيت اٿئي؟“ مون ها ڪئي. چوڻ لڳو ”عجيب ماڻهو آهي.“ مون کيس چيو ته ميٽنگ تي بدين اچ. چوڻ لڳو: ”مان نه ايندس. اهڙي ماڻهوءَ کي وڌيڪ مان ڇا چوان.“ شيخ صاحب بيوسيءَ ۽ ڪاوڙ جي حالت ۾ لڳي رهيو هيو. مون کي چيائين ته ”ڪنهن طريقي سان کيس سڀاڻي 11 بجي ڊي سي بدين جي آفيس ۾ وٺي اچ.“ شيخ صاحب جو مطلب هيو ته مان کيس زور زبردستيءَ سان به وٺي اچان. مون چيو: سائين ”هو ڏکيو ماڻهو آهي. هن تي ڪا به زور زبردستي نه هلندي ڪوشش ڪري ٿو ڏسان،“ مون کي به حڪم هيو ته مان به بدين پهچان. مون قاسمي صاحب کي فون ڪئي. هو ڪليو. ”چيائين ڪمشنر چيو ٿي نه ته قاسميءَ کي وٺي اچ؟“ مون ها ڪئي. چيائين ”توتي بار آهي. تنهنجي عزت اسان لاءِ محترم ۽ مقدم آهي. ٻڌاء ڪائين بدين پهچڻو آهي؟“ وڌيڪ چيائين، ”مان پاڻ ئي پنهنجي سواريءَ جو بندوبست ڪري پهچي ويندس.“ قاسمي ڊي سي آفيس ۾ يارهين کان 5 منٽ پهريان پهتو. فيصلو ۾ به مثبت رول ادا ڪيائين. معاملو طئي ٿي ويو. هلندي هلندي ڪمشنر صاحب کي چيائين، ”اهو سڀ منگي صاحب جي طفيل ٿيو آهي. کيس دعا ڪيو.“

اعجاز خواجي جي گرفتاري

هڪ رات دير سان ڊي سي نٿي فون ڪئي ته مشتاق علي شاهه اي ايس پي نٿو توهان وٽ ايندو ان سان Raid تي گڏ وڃڻو آهي. تفصيل توهان کي روبرو ٻڌائيندو. ڪجهه دير ۾ مشتاق علي شاهه اي ايس پي آيو. ٻڌايائين ته بنوري هلڻو آهي. اعجاز خواجہ کي گرفتار ڪرڻو آهي. مقامي پوليس کي به اطلاع ڪونه هيو. پوليس جون ٻه ٽي وٽن گڏ هيون. بنوري پهچندي ڪلاڪ کن پيو لڳي ويو. اعجاز خواجہ منهنجو پيارو دوست هيو ۽

آهي. دانشورانہ بحث ڪندا هئاسون. اهڙا ٿورا ماڻهو آهن، جن سان ملي دل ۽ روح خوش ٿيندا آهن. نظرياتي سياستدان آهي. ڪنهن پڇ ڊاهه کان پري آهي. کيس فون تي ئي چوان ها ته سڄا ايس ڊي ايم جي گهر تي اچ ته توکي گرفتار ڪيون ته به هليو اچي ها پڇي ڪونه ها. اهڙي ماڻهوءَ کي اي ايس ڊي ۽ پوليس جو اتالو وٺي گرفتار ڪرڻ نڪتو آهيان. هو جڏهن به ملندو هيو ته چوندو هو ”منهنجي گهر ڇانهن اچي پيءُ.“ مان به دل سان سندس گهر وڃي ڇانهن پيئڻ جو واعدو ڪندو هوس. کيس ڇا چوان ته ”تنهنجي ڇانهن پيئڻ آيا آهيون.“ نوڪري ته نوڪري آهي. پر هُو به سياسي پڪيئڙو آهي، سڀ سمجهي ٿو. منهنجي مجبوري به سمجهي ٿو.

اي ايس ڊي مشتاق علي شاهه به پوليس جو چمڪندڙ ستارو آهي. سنڌ جو انسپيڪٽر جنرل ٿيو جتان تازو رٽائرڊ ڪيائين. يارن جو يار آهي. ڪهڙي به سياسي مند هجي، يارن سان ياري نه ڇڏيائين. اسان جو پاڻ ۾ عزت، سک ۽ قربت جو رشتو آهي. لاڙڪاڻي جو ايس ايس ڊي هو ته مان اتي Additional Commissioner هئس. حيدرآباد ۾ ايس ايس ڊي هيو ته مان مٺيءَ ۽ ٿر ۾ ڊي سي هئس. ٻئي گڏ نوڪري ڪندا رهياسون.

سواج اسان اعجاز خواجه کي جهلڻ پئي وياسون. سندس در تي پهچي آواز ڏنوسون. چوڪرو نڪري آيو. ان مون کي سڃاتو پئي. پوليس کي به ڏٺو. اعجاز پڇي وڃي سگهيو پئي. منهنجي دل به ائين پئي چاهيو ته شل جواب اچي ته، اعجاز گهر ڪونه آهي ۽ هُو گهر جي ڇت ٽپي مائتن جي گهر هليو وڃي، پر شايد هن سوچيو ته دوست کي هيئن خالي هئين ڪيئن روانو ڪيان...! اعجاز تيار ٿي آيو ۽ اسان سان گڏ هليو.

يوسف چانڊيو

مون فيلڊ مارشل ايوب خان جون ڇپيل ڊائريون پڙهيون آهن. ڪتاب جو نالو آهي:

Diaries of Field Marshal Mohammad Ayoub Khan (1966-1972)

ان ڪتاب ۾ اڪثر ڪينجهر ڍنڍ تي رهڻ ۽ محمد يوسف چانڊيي وٽ شڪار ڪرڻ جو ذڪر آهي. محمد يوسف چانڊيو، محمد موسيٰ چانڊيي جو پيءُ ۽ اڪبر ۽ اقبال موسيٰ جو ڏاڏو هيو. وڏي اثر رسوخ وارو ماڻهو هيو. جنهن ماڻهوءَ وٽ ايوب خان مهمان ٿيندو هجي، ان جي پنهنجي علائقي ۾ ڪيڏي نه حيثيت هوندي ايوب خان جي وفات کان پوءِ نه اهو چانڊيو رهيو، نه سندس اهو اثر رسوخ رهيو. سندس پٽ محمد موسيٰ ڪجهه ڏاڪو ڄمايو پر اهو به جلد راهي ملڪ عدم ٿي ويو. پويان خان محمد چانڊيو 1985ع جي اليڪشن ۾ ايم پي اي ٿيو. ٻي سياست خير محمد چانڊيي ڪئي، پر ڪو پوتو نه ٻاري سگهيو. هاڻي اڪبر موسيٰ ۽ اقبال موسيٰ جوان ٿي ويا آهن. الله کين پنهنجي امان ۾ رکي.

محمد يوسف چانڊيو وڏي اثر رسوخ وارو رهيو آهي. نٿي ضلعي کي ترقي وٺائڻ ۾ هن جو وڏو هٿ آهي. ضلعي ڪائونسل ۽ يونين ڪائونسلن جي چونڊ کان وٺي قومي اسيمبليءَ جو ميمبر به ٿيو. 1950ع ۾ هن سڄا ڊي چانڊيه اسڪول ٺهرايو، جنهن جو هن علائقي جي تعليم ۽ سماجي اوسر ۾ وڏو هٿ آهي. دولهه درياھ خان پل (نٿو- سڄاڻ) ٺهرائڻ ۾ به سندس وڏو حصو هيو. چانڊيو صاحب ايوب خان جو گهاٽو يار هيو. 1970ع واري اليڪشن ۾ سڄاڻ- نٿي مان ڀٽي صاحب جي سامهون ايم اين اي لاءِ مقابلي ۾ بيٺو. جتان هن هارايو. ڀٽي صاحب پاران اها سيٽ خالي ڪرڻ کان پوءِ مخدوم امين فهميم صاحب اتان ضمني چونڊ ۾ ايم اين اي چونڊجي آيو. محمد يوسف 1977ع ۾ پ پ پ جي تڪيٽ تي ايم اين اي چونڊجي آيو ۽ 1978ع ۾ انتقال ڪري ويو. سندس پٽ محمد موسيٰ چانڊئي ٿورڙي وقت ۾ تمام وڏو نالو ڪڍيو ۽ سڄي ضلعي جي

سياست کي پنهنجي مٿ ۾ بند ڪري ڇڏيائين. 1985ع جي غير جماعتي چونڊن ۾ سندس گروپ وڏي اڪثريت سان ڪامياب ٿيو. سڄايل ۾ ايم اين اي جي سیت تي مامون خان ملڪاڻي کي، نئين سياستدان احمد خان شڪست ڏني ۽ ساڳي طرح نٿو-ميرپور ساکرو واري ايم اين اي جي سیت تي سندس گروپ جي حاجي محمد عثمان جلباڻي، قادر ڏني شاهه کي هارايو. پر موسيٰ چانڊيو الله کي پيارو ٿي ويو. سندس وڏو پٽ اڪبر چانڊيو گونگو آهي، ننڍو پٽ اقبال موسيٰ چانڊيو جوان آهي. ان جو پند اڃا پري آهي.

مان نٿي ضلعي (پراڻي) جي ڪن سياسي خاندانن جو ذڪر ڪرڻ ضروري سمجهان ٿو. هونءَ ته نٿو آهي ٿي تاريخ جو قبرستان، مڪليءَ جو قبرستان. نٿي جو ٺهڻ، ڊهڻ، جلڻ ۽ هزارين تعليمي ادارن جو وجود، ان ڳالهه جي شاهدي ٿو ڏئي ته هتي واقعي ئي ڪنهن وقت وڏو علمي ماحول هيو. علاوه ان جي نوري ڄام تماچي، پنيور / ديبل ۽ ٻيا ڪيترائي بندر پڻ هتي هئا ۽ ڊگهي ڪوسٽل لائين ۽ سندس خوشحال ۽ اهم دفاعي بيهڪ جي ڪري به ڌارين جي ان تي نظر رهي. سڄي قصي کي نه ٿا وٺون، پر حال ۽ ويجهي ماضيءَ ۾ نٿي جي جن سياسي ۽ سماجي شخصيتن جو نٿي سڄايل سميت ضلعي تي اثر پيو، انهن جو مختصر ذڪر ڪرڻ ضروري ٿو سمجهان. پاڪستان ٺهڻ کان پوءِ انهن تي ڪيترائي ڪتاب لکيا ويا آهن. اهڙي وڌيڪ تفصيل لاءِ ڏسي سگهجن ٿا: تحفة الڪرام، چچ نامو، تاريخ تازه معارڪ، سمن جي سلطنت ۽ ٻيا پراڻا ماخذ، جن ۾ نٿي جي عروج وارن زمانن جو ذڪر تفصيل سان ٿيل آهي.

1955ع ۾ پير علي محمد راشديءَ بطور روينيو وزير مڪليءَ جي پهاڙين کي نئين ضلعي جي هيڊڪوارٽر طور چونڊي اسان تي احسان ڪيو آهي.

نٿي جا اهم خاندان

ملڪاڻي

اسان جي ٽي دور ۾ مامون خان ملڪاڻي جو وڏو ڏاڪو هيو. اليڪشن کٽيندو به هيو ۽ هارائيندو به هيو. پر سڄايل / شاهبندر سب ڊويزنن ۾ سندس وڏو اثر هيو. جت قوم جو سردار هيو. جن جو خاص طور ضلعي جي ڪوسٽل زون ۾ وڏو اثر هيو. جنهن ۾ جاتي، شاهبندر، ڪارو ڇاڻ، ڪيٽي بندر، گهوڙا ٻاري ۽ ميرپور ساکرو تعلقا شامل آهن. بدين ضلعي جا به اهي علائقا، جتي جت قوم رهي ٿي، اتي به سندس اثر رسوخ آهي. سندس پٽ غلام قادر ملڪاڻي ۽ حاجي عثمان ملڪاڻي به وقتاً فوقتاً ميمبر ۽ وزير رهندا آيا آهن. مامون خان جا نوجوان ڀائٽيا: رسول بخش، محمد علي ۽ شوڪت به ڪافي سياسي اثر رسوخ پيدا ڪري ويا آهن. محمد علي ملڪاڻي ڪڏهن غلام قادر سان گڏ ته ڪڏهن سندس مخالفت ۾ به اليڪشن وڙهندو رهيو آهي ۽ هميشه ڪامياب ٿيو آهي. هن جو اتحاد شيرازين ۽ پ پ پ سان به رهيو آهي. اڄڪلهه پ پ پ سان آهي. ايم پي اي آهي ۽ مال موپشي جو وزير آهي. محمد علي ملڪاڻي موجوده سيني ملڪاڻين ۾ ڏاهو سياستدان آهي.

هن وقت هو غلام قادر ملڪاڻيءَ سان آهي ۽ ٻئي پ پ پ ۾ آهن. 2013 اليڪشن آزاد اميدوار طور شيرازين جي حمايت سان لڙيو. پوءِ به اليڪشن کٽي ويو ته پ پ پ ۾ شامل ٿيو ۽ وزير ٿيو. حاجي محمد عثمان ملڪاڻي سڄايل ضلعي جو پهريون ضلعي ڪائونسل (2016) جو چيئر مئن چونڊيو ويو آهي.

رئيس جمال خان لغاري

جمال خان لغاريءَ جو خاندان به سياست ۾ پراڻو آهي. هميشه مسلم ليگ جي سياست ڪيائين. پير صاحب پاڳاري جو مٿس هت رهيو. جمال خان به ساڻس نڀايو. ضياءُ الحق جي دور ۾ مشاورتي ڪائونسل جو ميمبر پڻ رهيو. سندس وفات کان پوءِ سندس پٽ شاهي خان مشاورتي ڪائونسل جو ميمبر ٿيو ۽ 1985ع وارين غير جماعتي چونڊن ۾ مظفر علي خان لغاري (شاهي خان) ايم پي اي ٿيو. ريحانه لغاري به سندس ويجهي عزيزه آهي. محترم نٿي ضلعي جي پهرين خاتون وڪيل آهي. پ پ جي برجستي ليڊر ۽ ايم پي اي آهي. مون کي خوشي ٿي، جڏهن خبر پئي ته محترم ريحانه سجاول شهر ۾ لئبرريءَ لاءِ ايم پي اي فنڊ مان هڪ هال ٺهرائي ڏنو آهي.

محمد عيسيٰ خواجه

محمد عيسيٰ خواجه ان گروپ مان هيو جنهن آغا خان سان بغاوت ڪئي ۽ جهرڪ ڇڏي ميرپور بنوري ۾ رهيو. اهي پاڻ کي اثنا عشري خواجه سڏائين ٿا. هن جو ايڏو ڪو وڏو راج پاڳ يا پٺ ڪونه هئي، پر پنهنجي فهم ۽ فراست سان ميرپور بنوري جي وڏي عرصي تائين خدمت ڪيائين. اٽيل وٺيل هيو. ياري باشي گهڻي هئس. سياسي جاڳرتا وارو هيو. سني ڳالهائڻ ۽ تقرير جو فن ڄاڻندو هيو. ماڻهن کي موهي ڄاڻي. سندس سڪ عقيدت جي حد تائين مخدوم طالب الموليٰ سان هئي. حالانڪ سندس مسلڪ الڳ هيو. ڪنهن وقت پاڻ کي ”عيسيٰ خواجه سروري مست“ به سڏائيندو هيو. چون ٿا ته جمال خان لغاريءَ کي شهر بنوري ۾ اوطاق قائم ڪرڻ ۾ ايتريون سياسي سماجي رڪاوٽون وڌائين، جو هو هتي اوطاق ٺهرائي نه سگهيو. تان ته وڃي آخري عمر ۾ سندن ٺاه ٿيو. عيسيٰ خواجه صاف سٿرو ۽ اجر و رهڻ وارو ماڻهو هيو. 1987ع ۾ وفات ڪيائين.

سردار محمد عثمان سومرو

سردار محمد عثمان سومرو ڪراچيءَ جي اسڪول لوڪلبورڊ جو چيئرمين ۽ 1937ع کان 1945ع تائين سنڌ اسيمبليءَ جو ميمبر به هيو. سردار صاحب اصول وارو ماڻهو هيو ۽ ڪنهن کي به منهن تي سچ چئي ڏيڻ جي سگهه رکندو هيو. سردار واحد بخش خان پٽي، لاڙڪاڻي واري جو پڳ مت يار هيو. هڪ ڪيس ۾ ٻئي گڏ ڇالان ٿيا هئا ۽ گڏ ڇڏا به هئا. پٽي صاحب پ پ پ ٺاهي ته ساڻس گڏ هيو. سندس فوتگيءَ کان پوءِ محمد خان سومرو سندن پٽ پ پ پ ۾ رهيو ۽ وزير ٿيو. محمد خان جي مرڻ کان پوءِ ان جو پٽ ڊاڪٽر عبدالواحد سومرو پ پ جو ايم پي اي ۽ ايم اين اي ٿيو ۽ وزير به ٿيو. سندس سياست پ پ پ سان آهي.

سيد شير علي شاه بخاري

سيد شير علي شاه بخاري ڄائو ته نٿي ۾، پر سندس مسڪن سجاول ۾ رهيو. سندس زندگي اتي گذري ۽ ضلع لوڪلبورڊ نٿي جو چيئرمين ٿيو. 1965ع ۾ ويسٽ پاڪستان گورنمينٽ ۾ ايم پي اي به چونڊيو ويو.

1979ع ۾ وفات ڪيائين، جنهن کان پوءِ سندس ڇڏيل سياسي ورثي کي سندس پٽ شوڪت شاهه عرف بابو شاهه خوب سنڀاليو.

بابو شاهه شروع کان ئي پ پ پ جي سياست ڪئي. 1988ع ۾ ايم پي اي ٿيو. 1990ع ۾ پ پ پ جي ئي ٽڪيٽ تي ايم پي اي ٿيو. پر ڄام صادق عليءَ جو مٿس جادو به هليو ته جبر به دل جي دوري ۾ جوانيءَ ۾ ئي فوت ٿي ويو. سندس ڀاءُ شفيق شاهه ڄام صاحب جي مدد سان ايم پي اي ٿيو ۽ ڄام گروپ ۾ هليو ويو. شفيق شاهه 1987ع ۾ سجاوڻ تائون ڪميٽي جو چيئرمئن به ٿيو. هن وقت پ پ پ ۾ آهي. 2015ع جي لوڪل باڊيز جي چونڊن ۾ بابو شاهه جو پٽ شير علي شاهه به ميونسپل ڪميٽيءَ مان ڪائونسلر چونڊجي ويو آهي ۽ چيئرمئن جو منتظر آهي. شفيق شاهه جي گهر واري فهميده شاهه به پ پ پ جي زناني ونگ جي ورڪر آهي.

سائين قادر ڏنو شاهه شيرازي

سائين قادر ڏنو شاهه شيرازي مقامي سياست ڪندو رهيو. نٿي جي شاهه مراد شاهه شيرازيءَ جو چشم چراغ هيو. سندس راڄن ۾ وڏي عزت ۽ مان هيو. جمال خان لغاري جو دوست هيو ۽ سائين جي ايم سيد سان ويجهي نيازمندي هئس. ضياءَ جي دور ۾ ضلع ڪائونسل جو چيئرمين ٿيو. سندس پٽ اعجاز شاهه شيرازي 1985، 1988، 1990، 1993 ۽ 1997ع ۾ سال 2013ع ۾ پ پ پ جي ايم پي اي ٿيو.

اعجاز شاهه ائڊوائيزر ۽ وزير ٿيندو رهيو. سندس پيو پٽ سيد شفقت شاهه ضلع ڪائونسل جو چيئرمين ۽ سينيٽ جو ميمبر به رهيو. سندن پٽ ۽ پوٽا ايم اين اي ۽ ايم پي اي ٿيا آهن. نٿي ضلع جي سياست کي پنهنجي هلت چلت سان ۽ زور زبردستي سان پنهنجي هٿ ۾ رکيو اٿائون. جنرل پرويز مشرف واري دور ۾ ته وڏي دٻڊي سان ضلعي کي هلايائون. سندن حڪم کان سواءِ ٻن به نه چرندو هيو. منهنجي هنن ٻنهي ڀائرن اعجاز شاهه ۽ شفقت شاهه سان دعا سلام رهي آهي. ايس ڊي ايم سجاوڻ جي زماني (88-1986ع) ۾ ساڻن ڪڏهن ڪڏهن ڪٽ پٽ به ٿيندي هئي. 2013ع جي اليڪشن ۾ پ پ پ پاران کين ۽ سندن ساٿين کي اسيمبلي جون ٽڪيٽون مليون. پ پ پ پنهنجو ڪو به ڪورنگ اميدوار نه بيهاريو. عين وقت تي شيرازي برادران پنهنجو پاسو مٽايو. جڏهن فارم ڀرجڻ جي تاريخ ختم ٿي وئي ته پ پ پ جون ٽڪيٽون واپس ڪري آزاد اميدوار ٿي بيٺا، جنهن ۾ پ پ پ جون ڇهه به ويون ته به به ويون. سجاوڻ طرف نٿي جون نٿي سڀتون شيرازين ڪٽيون. ايم اين اي (نٿو)، ايم پي اي (نٿو) ۽ ايم پي اي (ميرپور ساڪرو) سڀتون به شيرازي ڪٽي ويا. صرف سڄي ضلعي مان هڪ سڀت ايم پي اي جي سيد مظفر حسين (نٿي) ڪٽي. سسٽي پليجو کي به شڪست آئي.

سائين نور محمد پليجو

ارباب نور محمد پليجو صاحب ڳوٺ ٻني جو وڏو زميندار هيو. شروع کان ئي ترقي پسند سياست جو حصو رهيو. ڪانگريس ۽ هاري تحريڪ سان رهيو. سائين جي ايم سيد جو پيارو دوست هيو. ضلع ڪائونسل ڪراچي ۽ نٿي جو برجستو ميمبر رهيو. سندس پٽ عبدالحي پليجو سياست ۾ گهڻو ٻوٽو نه ٻاري سگهيو. هو بنيادي طرح ڪلچر، ادب ۽ سياحت جو ماڻهو آهي. ڪيترائي سفرناما لکيا اٿائين. سندس پٽ نور محمد

پليجو به آڪسفرڊ جو پڙهيل آهي. UK جي نيشنل مليٽري لائبريري جي نوڪري به اتي ئي ڪري رهيو آهي.

لائبريريون

عبدالعزيز مينڌرو ۽ سجاول لائبريري

سجاول ۾ هڪ ڪمري جي ننڍڙي لائبريري هوندي هئي. هڪ دڪان ۾ اها لائبريري ٺاهي وئي هئي. جنهن به هي نيڪ ڪم شروع ڪيو. سٺو ڪم ڪيو.

اتي 1977ع ۾ هڪ پٽيوالو مقرر ٿيو. نالو هئس عبدالعزیز مينڌرو. نان مئٽرڪ هيو. بس دل جي سوجهري تي پيو هلندو هيو. عزيز مينڌري کي ڪتابن سان عشق هيو. جيستائين ڪتابن جي خوشبوءِ نه اچيس، تيستائين سندس آرام حرام. پاڻ لک پڙهه ڪري نه ڄاڻندو هيو. پر ان جي باوجود دنيا جي وڏن ادارن جون لائبريسون هٿ ڪري لکيل پڙهيل ماڻهن کان اوڏانهن خط پت موڪلي، ڪتاب، رسالا ۽ اخبارون گهرائي وٺندو هيو. اهو سلسلو اڃا تائين جاري آهي. ڪيترائي رسالا ۽ ڪتاب هر مهيني اڃا تائين ملڪ ۽ ملڪ کان ٻاهريان به هن لائبريري ۾ ايندا رهندا آهن.

مون کي خوشي ٿي جڏهن خبر پئي ته خاتون ايم پي اي ريحانه لغاري، جيڪا وڪيل به آهي، نٿي ۽ ڪراچي ۾ وڪالت ڪري ٿي، ان مذڪوره لائبريريءَ لاءِ ايم پي اي فنڊ مان هڪ ٺاهه ڏنو آهي. جنهن ڪري پڙهندڙن جو تعداد ۽ سهوليتون وڌي ويون آهن.

هن وقت ان لائبريريءَ ۾ 50000 کان وڌيڪ رسالا ۽ ڪتاب موجود آهن. عبدالعزیز مينڌرو هاڻي پٽيواليءَ تان به رٽائرڊ ٿي ويو آهي. پر بنا پگهار جي اتي اڃا تائين ڪم ڪري پيو ۽ ڪو پيو ماڻهو سندس مدد لاءِ اتي موجود ڪونهي.

اهڙا ڪردار هميشه زندهه رهندا آهن ۽ پنهنجي بي لوث خدمت جي ڪري ملڪ ۽ قوم جي فردن کي به جيئاري ويندا آهن.

عبدالعزیز مينڌرو ويجهڙائيءَ ۾ سال 2017ع ۾ گذاري ويو آهي.

رشيد پٽي، فقير محمد لاشاري ۽ سليم چنا

هڪ شام جو منهنجي پياري دوست عبدالغني چنا (سينيئر سليم چنا)، جيڪو انڪم ٽئڪس جو ڊپٽي ڪمشنر هيو ۽ افسانا پڻ لکندو آهي، سندس هڪ ڪتاب 'لاس اينجلس جي هڪ شام' شايع ٿي چڪو آهي. رشيد پٽي ۽ فقير محمد لاشاريءَ سان اوچتو اچي پهتو. ڏاڍي خوشي ٿي. پر اوچتو اچڻ تي حيراني ۽ حيرانيءَ کان وڌيڪ پريشاني ٿي. ٻڌايائون ته، "سمنڊ ۽ سنڌوءَ جو سنگم ڏسڻ آيا آهيون. ٻڌو آهي ته هتي قدرت واري جي عجيب قدرت نظر ايندي آهي." پوءِ چيائون اسان جي 'خدمت ڪر' ۽ 'ڪمپني ڏي' سندن لاءِ ڪجهه نه ڪجهه بندوبست ڪري ورتم. مان ڪمپنيءَ کان معذرت ڪئي، پر ساڻن گڏ وينور هيس. کين تاڪيد ڪيم ته سوڀر سمهجو ته جيئن سوڀر هلي سگهجي، چو ته پنڌ پري آهي. ٻيڙين جو به سفر آهي.

اهو مند بهار وارو ڏينهن هيو. مان، رشيد پٽي، فقير محمد لاشاري ۽ عبدالغني چنا صبح جو سوڀر سجاول مان نڪتا هئاسون. اهو ماڳ ڏسڻ لاءِ مشهور هيو. جتي سنڌو درياھ هيٺو سارو پنڌ ڪندي هماليه کان

هلندي ملڪ لتاڙي اچي عربي سمنڊ جي عشق ۾ هت پهچي کيس پاڻ اربي ٿو.

سندوءَ ۽ سمنڊ جو سنگم ۽ فقير محمد لاشاري ڪاري چاڻ جيل ۾

سندوءَ ۽ سمنڊ جي اهڙي دلفريب سنگم کي ڏسڻ لاءِ اسان جنگيسر، تعلقي ڪيٽي بندر پهتاسون. هوڙا ڪاهي، اسان سڀ ساٿي ان منزل ڏانهن ڪاهي پيا هئاسين. پيڙين ۾ موٽر لڳل هئا، رفتار سٺي هئي. سونهن جو اهو نظارو ڏسڻ جي لاءِ ستت ئي ان جاءِ تي پهتاسون، جتي ٻئي وهڪرا پاڻ ۾ ملي رهيا هئا. درياھ جو پاڻي گدلو، ميٽوڙو ۽ سمنڊ جو پاڻي نيرو هيو. اسان انهن ٻنهي پاڻين جي وچ ۾ پيڙيون بيهاريون. هڪ ئي هنڌ ٻه پاڻي، هڪڙو ڪارو ۽ ٻيو منو. قدرت جو پنهنجو نظام ۽ پنهنجو سسٽم آهي. ڪجهه وقت اتي گذاري اسان پيڙيون ڪاهي ڪاري چاڻ طرف روانا ٿيا هئاسون. ڪارو چاڻ سڃاڻ سب ڊويزن ۾ آهي. درياھ ۽ سمنڊ جي چاڻن (وهڪرن، شاخن) ڪاري چاڻ ۽ ڪيٽي بندر تعلقن کي حصن ۾ ورهائي ڇڏيو آهي. ڪاري چاڻ جو ڪجهه حصو نئي طرف آهي ته ڪجهه حصو سڃاڻ طرف. اسان ڪارو چاڻ ڳوٺ ۾ پهتاسون. مختيارڪار جو سرڪاري هيڊڪوارٽر اتي آهي، پر مختيارڪار ڳهاڻ ۾ ويهي ٿو. مهمانن جي ويهارڻ لاءِ نوان چنا ٺاهيا ويا هئا. هونئن به سڄو ڳوٺ جهوپڙين تي مشتمل هيو. مهاڻن جو ڳوٺ هيو. ٻني ٻارو ويجهو ڪونه هيو. ماڻهو پيٽ جو پاڻي به درياھ مان پيڙين تي پري ايندا آهن. جيڪڏهن درياھ جو پاڻي سياري ۾ ڏيمون هوندو آهي ته پوءِ اڃا به اڳتي جنگيسر يا ڳهاڻ مان پاڻي آڻيندا آهن. سنگت ساري ڳوٺ جو جائزو ورتو. جيڪو سڄو جهوپڙين تي ٻڌل هيو، پر ڳوٺ ۾ هڪ ئي پڪي بلڊنگ هئي، جيڪا ’جيل‘ جي هئي. ائين ئي لڳو ته ڇڻ شايد ڪنهن نيپولين لاءِ سينٽ هيلينا جي ٻيٽ يا ڪنهن نيلسن منڊيلا کي قيد رکڻ لاءِ روڊن ٻيٽ جو جيل ٺاهيو ويو هيو. پر اڃا تائين هتي نه ڪو نيپولين آيو ۽ نه ئي ڪو نيلسن منڊيلا. جيل اداس هيو. ڪو به قيدي ڪونه هيو. نه ڪو سپاهي، نه سنٽري، سارو جيل غير آباد. مون دل ۾ دعا گهري، شل سڄي سنڌ جا جيل ڪارو چاڻ جي هن جيل وانگر غير آباد هجن. اهڙن موقعن تي فقير محمد لاشاريءَ جي ظرافت اڀرندي ڏٺم. چيائين ”مان جيل ۾ ٿو وڃان، مون کي ٻاهران تالو هڻي توهان هليا وڃو.“ هو جيل ۾ گهڙي ويو. اسان کيس ٻڌايو ته تالو ته ڪونهي، توکي ڪٿو ٿا ڏيون، پر تون نڪري پڇي نه وڃجان. سمجهه ته اهو Open جيل آهي. ان وقت مون کي علي احمد بروهي صاحب ياد آيو. ڳالهه ڪندو هيو ته ”جڏهن سندس نوڪري بهاولپور ۾ هئي، ته ان دور ۾ ملڪ ۾ راندين جو گهڻو زور هيو. ايستائين جو جيل ۾ قيدين کي به صحتمند رکڻ لاءِ رانديون ڪرايون وينديون هيون. سو هڪ ڀيري اولهه پاڪستان جو گورنر صاحب، اتي چيف گيسٽ ٿي آيو. تي قيدي ڊگهي ڊوڙ ۾ وٺي جو پڳا، ته اڃا تائين پڳل آهن.“

ان وچ ۾ ماني اچي وئي، فقير محمد چيو ته قيديءَ کي راشن جيل ۾ پهچايو. مان آرڊر ڪيو ته قيدي کي آزاد ڪيو ٿو وڃي. پوءِ لاشاري صاحب کي جيل مان ڪڍي مانيءَ تي ويهاريو ويو.

ميزبانن ماني دل سان ٺهرائي هئي. جيڪا کائي، سير سڀاڻا ڪري وري درياھ ۽ سمنڊ جو سنگم ڏسي، ڪيئي خوبصورت يادون کڻي، واپس گهاري پهتاسين. جتان مهمان ڪراچيءَ هليا ويا ۽ مان سڃاڻ روانو ٿي ويس.

منهنجي سجاوڻ مان بدلي

اپريل جي هڪ صبح جو اخبار ۾ پڙهيم ته بخشل خان عباسيءَ کي AC/SDM سجاوڻ مقرر ڪيو ويو آهي ۽ مون کي بدلي ڪري موبائيل مئجسٽريٽ هاءِ ويڙ حيدرآباد طور رکيو ويو آهي. منهنجا ته طاق ئي لڳي ويا. نه جن نه ڪن، اوچتو ٺڪاءُ ٿي ويو.

ملان جي ڊوڙ مسيٽ تائين. اخبار ۾ اها خبر پڙهڻ سان مون ابڙي صاحب کي فون ڪيو. جنهن ٻڌايو ته هن کي خبر آهي. ڪمشنر شيخ صاحب کيس ڪلهه ٻڌايو هيو ته ”منگيءَ جي بدلي ٿو ڪريان. تواب ۾ به سندس بدلي روڪرائي هئي. هاڻي هر هر تنهنجي چوڻ تي بدلي نه روڪيندس.“ منهنجون ته ٻه ٻه ويون ته ڇهه به ويون. جنهن تي آسرو ڪيو ويٺو هوس، اهوئي صاحب پير ڪسڪائي ويو.

بدليءَ جو افسوس نه هيو پر مئجسٽريٽ جي پوسٽنگ جو نيٽر پوسٽنگ سمجهي ويندي آهي. ميتنگ ۾ به مئجسٽريٽ SDM کان پوءِ ويهندو آهي. ڪيترائي منهنجا زبردست مختيار ڪار هئا ۽ هاڻي حيدرآباد ۾ SDM هئا. مون کي اها پوزيشن قبول نه هئي. ان کان علاوه مئجسٽريٽ کي سرڪاري گهر ڪونه ملندو آهي. جتي هو منجي وجهي وڃي ويهي.

ڏکيو وقت

اپريل 1988ع کان آڪٽوبر 1988ع تائين منهنجي نوڪري جو ڏکيو وقت هئو. سجاوڻ مان بدليءَ وقت ڪوشش ڪيم ته شيخ صاحب ڪمشنر ڪٿي ڪا سولي جڳهه ڏئي، پر هن کي الائي ڇو خدائي وير پيو هيو مون سان. صفا ”مين نه مانو“ ٿي پيو هيو. مون ته کيس چيو هيو ته پاڻ وٽ ڪمشنر آفيس ۾ رکي، پر ڪا ڳالهه قبول نه هئس. آخر چيائين ته مون کي پرائيمر منسٽر به چونڊو ته تنهنجي بدلي پئي هنڌ نه ڪندس. پرائيمر منسٽر جو ٿيڻ جو کيس گهڻو پسند ڪندو هيو ۽ ڄڻ سندس دوست هجي. سندس جواب ٻڌي منهنجي دل ٽٽي پئي هئي. نڙي ڳوري ٿي پئي هئي. ڏڪندڙ آواز ۾ چيو ”سائين پرائيمر منسٽر منهنجو مائٽ ته ڪونهي، توهان سان چار سال نوڪري ڪئي آهي. پنهنجو چين سڪون سجاوڻ ۾ ۽ ٽنڊي الهيار ۾ ڦٽائي ڇڏيو هيو. توهان ئي قدر نٿا ڪيو ته ٻئي ڪنهن کي ڪهڙي پئي آهي، جو منهنجي مدد ڪندو.“ مون به دل ۾ پڪو پيه ڪيو هيو ته ڪجهه به ٿي پئي، پر آءُ هاڻي حيدرآباد ڊويزن ۾ ڪم نه ڪندس. سائين عبدالله ميمڻ کي قصو ٻڌايم. کيس چيم ته هاڻي مان حيدرآباد ڊويزن ۾ ڪم نه ڪندس.

سائيڊ پوسٽنگ KMC ۾ مئجسٽريٽ جي ورتي. اتي ميئر ڊاڪٽر فاروق ستار کي ڊيوٽي رپورٽ ڏني. ملاقات ٿي. ساڻس منهنجي اها پهرين ۽ آخري ملاقات هئي. چيائين ”تون ڪيئن پوسٽ ٿيو آهين؟ مون کي ته خبر ئي ڪونهي!!!“

هت به دال نه ڳري هت جي وڏي هئي. پنهنجن ڪهڙا گل وڌا هئا، جو هنن کان چڱائيءَ جي توقع ڪجي ها.

گهاري ۾ شرناڙي

هاڻي مسئلو هيو ته منجي ڪٿي وجهجي. منهنجا بنگلا ڪراچي ۾ ته ڪونه پيا هئا. نيٺ رشيد عباسيءَ جي مهربانيءَ سان گهاري فلٽر پلانٽ تي هڪ گهر خالي ٿي مليو. جتي سجاوڻ مان سامان ڪٽي

شرنارتي رهيس. صبح جو ڪراچي ويندو هوس. شام جو دير سان موٽندو هوس. گهاري ۾ Rock House ۾ محمد صديق ميمڻ رهندو هيو جيڪو هن وقت (2016 جي آڪٽوبر ۾) سنڌ جو چيف سيڪريٽري آهي. اصل تندي الهيار جو آهي. پيتارين آهي. ڊاڪٽري ڪيائين. سني پوزيشن ۾ CSS ڪيائين. DMG گروپ ۾ آيو. ڪيترين ئي خوبين جو مالڪ آهي. ڄاتل سڃاتل، ديانتدار (Honest) آفيسر آهي. پيءُ جو هڪ ئي پٽ آهي. تندي الهيار جي هزارين ايڪڙ آباد زمين سندس والد صاحب ڇڏي ويو آهي. جن تي انبن جا باغ آهن. انهن مان ڪروڙن رپين جي آمدني اٿس. جيڪا گذر سفر لاءِ گنج اٿس. ”بکيو“ پاڻ به ڪونهي.

سنو ماڻهو آهي. سندن ۽ غريب ماڻهن جو قدر ڪندو آهي. ڏيندو آهي، ڪنهن کي ڏکونيندو ناهي. ڌيمي طبيعت جو ملڻو جلڻو. ڪوشش ڪندو ته عرضدارن جا عرض اگهائي. الله کيس هر طرح نوازيو آهي. اهو ئي ماڻهن کي موتائي ڏئي ٿو. کيس هڪڙو پٽ آهي. ماشاءِ الله پيارو ۽ سلڇڻو جوان آهي، جنهن کي لنڊن اسڪول آف اڪنامڪس (LSE) مان تعليم ڏياري اٿائين.

صديق صاحب سان پراڻي ماڳ راڪ هائوس تي ڪچهريون ٿينديون هيون. عبدالرشيد عباسي ۽ نور محمد چوهاڻ سان به ملاقاتون ٿينديون هيون. منهنجو سؤٽ، محمد پربل ڏاڍيجي ۾ رهندو هيو. اهو به پيو پيو پڇندو هيو. زندگيءَ سان سرچاءُ ڪرڻ سٺي ڳالهه آهي. اميدون ۽ توقعات ڪنهن مان گهڻيون نه رکجن ته چڱو. جذباتي نه ٿجي ۽ جذباتي فيصلا به نه ڪجن. هر حال ۾ رب سائين جو شڪر ادا ڪجي. هو جيڪو ڪري ٿو اهو چڱو ئي ڪندو آهي. هر مشڪل وقت ۾ موقعو ڳولجي. ان جو انتظار ڪجي. ڏينهن رات هڪ جهڙا نه ٿيندا آهن. ڪڏهن جا ڏينهن وڏا ته ڪڏهن جون راتيون وڏيون. الله پاڪ جيڪو ڏئي ٿو اهو به آزمائڻ لاءِ ۽ جيڪو واپس ٿو وٺي، اهو به آزمائڻ لاءِ.

پنجابيءَ ۾ چوندا آهن: ”نوڪر، تي نخرا ڪي!“ اهو نوڪر سرڪار جو هجي يا ڪنهن سيٺ جو. فرق ڪجهه روين جو هوندو آهي. سرڪاري وڏا آفيسر توڙي ننڍا آفيسر به ڪڏهن وڏيرن وانگر ته ڪڏهن سينين وانگر روبرو ڪندا آهن.

مون کي بطور مهاجر جي گهاري واري گهر ۾ ٽي مهينا گذري ويا. پوءِ وڃي سرڪاري فليٽ ’همايون هائوس‘ ۾ مليو. اتي پهتاسون ته اسان جي فيمليءَ جي ڪريم بخش سروهيءَ جي فيمليءَ سان ملاقات ٿي وئي. سروهِي صاحب دلبر ماڻهو آهي. هاڻي ته مان وانگر رٽائرڊ ٿيو آهي، پر ساڻس اسان جا فيملي واسطا اڃا قائم آهن.

’همايون هائوس‘ ۾ ٻارن سان هاڪي کيڏندي، منهنجي پٽ انيس کي اک جي مٿان پرونءَ ۾ هاڪي لڳي هئي. انيس اڃا 12 سالن جو به نه هيو. پرون ڦاٽي پيس. سڄورتور تي ويو. همدرد هاسپيٽل ڪامپيلس ۾ کڻي آياسونس. جتي کيس نَوَ ٽاڪا لڳا. همت وارو ٻار هيو ۽ هاڻي همت وارو مڙس آهي. مون کي پوءِ پٽي ٿيو ته اکين جي نظر نه متاثر ٿي هجيس. پر رب پاڪ فضل ڪيو. انيس کي به ڪراچيءَ ۾ تاريخي NJV اسڪول ۾ داخلا وٺي ڏني هئي. جتي هو ڪجهه مهينا پڙهيو.

سنڌ جي حڪومت ۽ انتظاميه ۾ تبديليون

ان وچ ۾ سنڌ ۽ وفاق جي حڪومت ۽ سياست ۾ ڪافي تبديليون اچي ويون. پراڻين چئجي ته وڌيڪ مناسب ٿيندو ته 1988ع جي آخر تائين تبديليءَ اندر تبديليون ٿينديون رهيون. جن لاءِ ملڪ جي ماڻهن

يارهن سالن کان دعائون پئي گهريون.

شروعات سنڌ سان ٿي. اپريل 1988ع ۾ سائين غوث علي شاهه استعيفيٰ ڏني، يا ڪانئس استعيفيٰ ڏياري وئي. قاضي اختر جنهن بابت اهو تاثر ٺهي ويو هيو ته هن تعليم کاتي کي سڌو ڪيو آهي ۽ ڏاڍو ديانتدار ماڻهو آهي، ان کي وزير اعليٰ سنڌ ڪيو ويو.

اوجھڙي ڪئمپ

اوجھڙي ڪئمپ راولپنڊيءَ ۾ جتي ملٽريءَ جي بارود جو ذخيرو هيو اتي باهه لڳي ۽ ميزائيل ڦاٽا. چون ٿا ته هزار کن ماڻهو ان ۾ اجل جو شڪار ٿيا هئا. مريءَ جو ويٺل هڪ وفاقي وزير ان ميزائيل جو ڪاڇ ٿي ويو. انڌيون ميزائيلون اهو ٿوري ڏسي رهيون هيون ته خاقان عباسي وفاقي وزير آهي، تنهن ڪري ڪانئس ٿارو ڪجي. سندس پٽ شاهد خاقان عباسي هينئر وزير اعظم آهي.

وزير اعظم جوڻيجي ان تي انڪوائري ويهاري انهن فيصلو ڪيو ته ذميدارن کي سزا ڏجي. ذميدار ٻيا ڪير؟ ضياءُ الحق جا پنهنجا هئا. هونءَ به جوڻيجو صاحب، جنهن لاءِ شروع ۾ اهو تاثر هيو ته ڏيمون ماڻهو آهي. جنرل کي ڪانئس ڪو خطرو ڪونهي. تنهن اچي پنهنجو پاڻ کي مضبوط جمهوري اڳواڻ ثابت ڪرڻ شروع ڪيو. چوڻ لڳو: ”جهوريت اور مارشل لاساتھ نهين چلتی“. جنرل ۽ ڪامورن کي سوزوڪي ڪار ۾ ويهاري ڇڏيائين، ۽ سندس اها پاليسي مسلسل هجي ها ته ملڪ ۽ قوم جو رنگ ئي اور هجي ها.

جوڻيجي صاحب جي حڪومت ۽ اسيمبليون ختم

جنرل صاحب جي افغان پاليسيءَ تي جوڻيجي صاحب ڦيرو کاڌو ۽ جنيوا ڪنوينشن تي صحيح ڪري آيو. مقامي سطح تي بينظير ڀٽو جي پهرين گڏجاڻيءَ ۾ شريڪ ٿي ۽ سرڪاري ٿي ويءَ تي سندس جهلڪ ماڻهن ڏني. هوءَ جوڻيجي صاحب سان گڏ ويٺي هئي. ضياءُ صاحب اهڙين ڪيترين ڳالهين ڪري لاڏڪوڏ سان آندل پنهنجي هن پياري وزير اعظم محمد خان جوڻيجي کي 29 مئي 1988ع تي واپس سنڌڙي موڪلي ڇڏيو ۽ 8 ترميم موجب B-58 وارن اختيارن تحت اسيمبلي ئي ٽوڙي ڇڏي صوبائي سرڪارون به گهرن پيڙهيون ٿيون. وفاق ۾ ٻي عبوري حڪومت قائم ٿي. وزير اعظم ڪو به ڪونه هيو.

جنرل رحيم سنڌ جو گورنر

سنڌ ۾ به مهينو اڳ ۾ آيل قاضي اختر، سندس Cabinet ۽ سنڌ اسيمبليءَ کي به ٽوڙيو ويو. گورنر اشرف ڊبليو. تاباني صاحب کي هٽائي بلوچستان جي گورنر ۽ قلم قبيلي جي چيئر پرسن Graceful خاتون خانم ثاقب رحيم الدين جي مڙس ليفٽيننٽ جنرل رحيم الدين خان کي سنڌ جو گورنر مقرر ڪيو ويو. ان جي سنڌ جي گورنر ٿيڻ سان لڳو ته سنڌ ۾ هڪ دفعو مارشل لا ٻيهر لڳي آهي ۽ اها به سخت مارشل لا. حيدرآباد جو اڳيون مئجسٽريٽ وڌيڪ مظهر ندوي جيڪو جماعت اسلاميءَ جو پڪو ڪارڪن هيو اهو حيدرآباد جو هڪ وفد وٺي صدر صاحب وٽ شهر جا مسئلا پيش ڪرڻ ويو هيو ته ان تي صدر ضياءُ صاحب

ايترو ته مهربان ۽ اڪن چڪن ٿي پيو جو کيس پراڻي شيروانيءَ ۾ ئي قسم ڪٿائي وفاقي وزير بڻائي حيدرآباد موڪليو.

هڪ طرف مهاجر ۽ مهاجر پرست اهلڪارن ۽ سياستدانن تي نوازشن جي بارش ڪئي وئي ته ٻئي طرف عوام جي چونڊيل نمائندن، وزيرن ۽ سنڌي چيف منسٽر قاضي اختر ۽ غوث علي شاهه کي نيڪالي ڏني وئي. نه صرف سياستدانن کي شت اپ ڪيو ويو پر سني رتبي، اهلويت ۽ عزت نفس وارن ڪامورن عبدالله ميمڻ ۽ علي محمد شيخ ۽ ٻين کي سنڌ بدر ڪري اسلام آباد روانو ڪيو ويو ۽ کين 24 ڪلاڪن جو ٽائيم ڏنو ته سنڌ ڇڏي اتي پهچن. عبدالله ميمڻ صاحب هڪ دفعي الطاف حسين جي بيان تي کيس مخاطب ٿيندي سڌو جواب ڏنو هيو. جيڪو پريس ۾ به ڇپيو هو. عبدالله ميمڻ صاحب نه فقط شاندار ڪامورو هيو. پر اسان جهڙن سيڪڙائن جو استاد ۽ آدرشي ڪامورو پڻ هوندو هيو.

ايم آر ڊي ۾ هيترا ماڻهو مارائي ۽ ستائي سندن پيٽ ڪونه ڀريو هيو. ڀٽي صاحب جي شهادت وقت منهنجي هڪ دوست فضل احمد پيلاڻيءَ (ڊي ايف. او) مون کي چيو هيو ته خدا کان دعا آهي ته اسان کي تيستائين نه ماري جيستائين ڀٽي جي قاتلن جو انجام نه ڏيکاري ڀٽي جو وڏو قاتل 17 آگسٽ 1988ع تي C-130 قاتل ٿي ڦٽي ويو.

عبدالله ميمڻ صاحب اسلام آباد ۾ پهچي پنهنجي رٽائرمينٽ جي درخواست ڏني. ان وقت تائين سندس 25 سال نوڪري به پوري ڪونه ٿي هئي. هن جيڪا اوائلي زندگيءَ ۾ هاءِ ڪورٽ ۾ نوڪري ڪئي هئي، اها به شامل ڪرائي ۽ وقت کان اڳ ۾ پاڻ کي آزاد ڪرائي ڇڏيو. ان ڪري جو هن جي آسپاس سڀ لوهار هئا، ۽ هيرن جو قدر ڪنهن جوهرِيءَ وٽ ئي هوندو آهي.

جنرل رحيم الدين اچي اٿل پتل شروع ڪئي. سندس ارادا ظاهر ٿي رهيا هئا. ان وچ ۾ ڪمشنر حيدرآباد سالڪ نذير صاحب آيو جنهن منهنجي لاءِ ڪوشش ڪئي ته مان سڄاول واپس ٿيان. خبر پئي ته گورنر صاحب حڪم ڪيو آهي ته KMC مان ڪوبه آفيسر بدلي نه ڪيو. جيستائين ميمڻ صاحب NOC نه ڏئي. سو 17 هين گريڊ جي آفيسر جي بدلي ميمڻ صاحب ۽ گورنر صاحب جي اجازت کان سواءِ ڪونه ٿيندي هي قدرت جا ڪرڻا هئا. ٺاهڻ وارو به اهو آهي ته ڏاهڻ وارو به اهو آهي.

جنرل ضيا جو موت

17 آگسٽ 1988ع تي سڄي صورتحال سنڌ ۽ پاڪستان جي بدلجي وئي. اياز شايد اهڙن موقعن لاءِ چيو آهي:

ڪيسين	رهندي	نيٺ	ته	ڊهندي
دوڪي	جي	ديوار	او	يار...
نيٺ	وڌيندڙ	وڌجي	ويندا،	
ڪنبندي	نيٺ	ڪٿار	او	يار...

جنرل رحيم الدين، صدر ۽ جنرل ضياءُ الحق جي ڪفن دفن لاءِ جيئن اسلام آباد ويو ته وري نه موٽيو.

قاضي اختر نگران وزير اعليٰ ٿيو

قاضي اختر Caretaker وزير اعليٰ سنڌ ٿيو. قاضي صاحب جو اچڻ منهنجي لاءِ هڪ کان وڌيڪ سببن جي ڪري لاپائتو ۽ نيڪ فال ثابت ٿيو. پاڻ لاڙڪاڻي لاءِ ڊويزن جو درجو بحال ڪيائين، جيڪو پتي صاحب 1977ع ۾ ڏنو هيو.

قاضي صاحب، رند صاحب کي ڊويزنل ڪمشنر مقرر ڪيو. جنهن مهرباني ڪري منهنجي بطور AC (G) تقري ڪرائي ۽ اهم ترين ڳالهه ته ساڍا 13 سالن تائين منهنجو پروموشن ئي نه ٿيو هيو. قاضي اختر صاحب کي الله سائين جنت ۾ جايون ڏئي، هن نومبر 1988ع ۾ اسان جو پروموشن ڪيو. اسان جا ڪيترائي ساٿي ته 18 هين گريڊ ۾ ئي رٽائر ٿي ويا. اڪثريت 19 هين گريڊ ۾ رٽائر ٿيا. مون کي به جڏهن نوڪريءَ ۾ اچي 4 سال بچيا هئا ته پوءِ 20 هين گريڊ ۾ پروموشن مليو.

حيدرآباد ۽ ڪراچيءَ ۾ ڪوس۔ زال ۽ ڌيئرن کي هٿيار هلائڻ سيکاريو

30 سيپٽمبر ۽ پهرين آڪٽوبر 1988ع تي سوڀن سنڌي ۽ مهاجر مٿا. حيدرآباد ۽ ڪراچيءَ ۾ محشر برپا ٿي ويو. نتيجي ۾ اسان سنڌي جيڪي ڪراچيءَ ۾ هئاسين، تن جو ساھ مٿ ۾ هيو. مون به پنهنجي دفاع لاءِ هٿيارن کي چنڊي ڦوڪي لوڊ ڪري رکي ڇڏيو. پنهنجي زال ۽ ڌيئرن کي به سيکاريو ته هٿيار ڪيئن هلائجي، جيڪڏهن ڪو حملو ڪري مارڻ آيو ته گهٽ ۾ گهٽ ٻه ٽي ته اسين به ڪيرايون، پوءِ ڪٿي قسمت.

لاڙڪاڻو - ساهه سيباڻو

(آڪٽوبر 1988 کان جنوري 1992)



15 آڪٽوبر کان لاڙڪاڻو ڊويزن وري وجود ۾ اچي وئي. جنهن لاءِ ڪمشنر هفتو اڳ ۾ ئي لاڙڪاڻي پهتو. چيف منسٽر قاضي اختر صاحب جو ڪيس وڌو ٿيڪو هيو. فنڊز جي رليز ۽ اسٽاف جي پوسٽنگ وغيره ۾ ڪيس ڏکياڻي نه ٿي. پر اصل ۾ 'ڪجهه به نه' مان محل ٺاهڻو هيو. پورو سسٽم ڪڙو ڪرڻو هيو جيڪو مناسب طريقي سان اڳتي به هلي سگهي.

ڪيڊٽ ڪاليج لاڙڪاڻو

قاضي صاحب جيڪو پيو اهم ڪم ڪيو اهو Cadet Collage لاڙڪاڻي جو قيام هيو. اهو خواب ۽ سوچ ته پتي صاحب جي هئي، پر وقت ڪيس مهلت نه ڏني. قاضي صاحب کي انهن ڳالهين جي سڏ هئي. لوڪيشن جي به خبر هئس. پيلي کاتي جي 350 ايڪڙ زمين ڪيڊٽ ڪاليج لاءِ هڪدم منظور ڪري ان جو قبضو ڏنو ويو. ڪجهه پيسا به ڏنا ويا. ڪم شروع ٿي ويو.

ڪمشنر آفيس

شيخ زبد وومين هاسپيٽل جي ڀرسان نرسنگ هاسٽل ٺهي رهي هئي ۽ تقريباً مڪمل هئي. ڪمشنر فيصلو ڪيو ته ان بلڊنگ کي ڪمشنريٽ ۽ آءِ جي آفيس ۽ ڊويزنل آفيسن لاءِ حاصل ڪيو وڃي. ايئن ئي ٿيو نرسنگ هاسٽل جو پروجيڪٽ ٻي هنڌ شروع ڪيو ويو. ضلع ڪائونسل جو ريسٽ هائوس هيو جيڪو خالد ڪرل صاحب پتي صاحب جي دؤر ۾ ٺهرايو هيو. اهو ان سان لاڳاپيل به ٿي پيون عمارتون ڪمشنر هائوس ۽ ڪيمپ آفيس لاءِ حاصل ڪيون ويون. انهن بلڊنگز جي پيچ ڊاهه شروع ٿي وئي. جيئن ڪمشنر ۽ ان جي اسٽاف لاءِ آفيس ۽ گهر جي استعمال لائق بڻائجي. وڏو مرحلو هيو. آفيس به اتي هلي رهي هئي. بلڊنگ کي تبديل ڪرڻ لاءِ ڪم به شروع ٿي ويو. فرنيچر به وڻڻو هيو. اسٽاف به ڀرتي ڪرڻو هيو ۽ 16 نومبر تي اليڪشن به ٿيڻي هئي. ان جي تياري به ڪرڻي هئي. ڪمشنريٽ جو رڪارڊ جيڪو سکر ڊويزن مان لاڙڪاڻي گهرائڻو هيو اهو به گهرائي رهيا هئاسون. گهڻو اسٽاف ڪونه هيو. به اسسٽنٽ، به جونيئر ڪلارڪ ۽ ٻه پٽيوالا سکر کان مليا هئا. ظاهر آهي ته اڌواڌ ته نڪما هئا، پر اسان وٽ ته اهي انڌن ۾ ڪاٺا هئا. هدايت الله مهر، امير بخش چنا، جبار مهر، اسان لاءِ ڏاڍا ڪارگر ثابت ٿيا. خاص طور هدايت مهر اسان کي 16 کان 18 ڪلاڪ ڪم ڪرڻو ٿي پيو.

استاف جي ڀرتي

نوڪرين لاءِ اشتهار ڏنو ته ماڻهو اچي ڪڙڪيا. اسسٽنٽ سينئر ڪلارڪ، جونيئر ڪلارڪ، ڊرائيور، پٽيوالا ۽ چوڪيدار. اسان جي ڪوشش هئي ته جلد کان جلد ڀرتيون ڪري Merit تي نوجوان ڪڏهن ۽ جلد ڪم کي اڳڀرو ڪجي. ڏاڍا سٺا نوجوان آيا. لاڙڪاڻي جي اميدوارن جو ته جواب ئي ڪونه هيو. انهن مان اڪثريت اهڙن جي آهي جيڪي RQE ڪري مختيارڪار ۽ اسٽنٽ ڪمشنر ٿي ويا آهن.

اليڪشن 1988ع

ضياءُ الحق جي مرڻ کان پوءِ چيئرمين سينيٽ غلام اسحاق خان ايڪٽنگ صدر ٿي ويو هيو. جنرل مرزا اسلم بيگ چيف آف آرمي اسٽاف جو عهدو سنڀاليو. نئون رنگ نئون ڍنگ شروع ٿي ويو. 16 نومبر 1988ع تي اليڪشن جي تاريخ مقرر ٿي. حالات اهڙا هئا جو جنرل مرزا اسلم بيگ ۽ اسحاق خان مارشل لا به لڳائي ٿي سگهيا. ايمرجنسيءَ جي بهاني اليڪشن پوئتي به ڪري ٿي سگهيا، پر اهي ٻئي ان ڳالهه تي بيٺا رهيا ته اليڪشن مقرر وقت تي ڪرائي وڃي.

بينظير صاحبہ کي بلاول ڀٽ ۾ هيو ۽ Establishment جو خيال هيو ته هو اليڪشن جو ورڪ نه ڪري سگهندي پر هن 21 سيپٽمبر 1988ع تي بلاول کي جنم ڏنو ۽ جلد ئي اليڪشن لاءِ ميدان تي لهي پئي. سرڪاري حلقن ۾ وڏو زلزلو اچي ويو. آءِ ايس آءِ سياسي جماعتن جو اتحاد آءِ جي آءِ ٺاهي ورتو. انهن ٻي ٻي مخالف جماعتن کي هڪ پليٽ فارم تي آندو. آءِ ايس آءِ ۽ آءِ جي آءِ جي رهنمائي جنرل حميد گل ڪري رهيو هيو. جيڪو افغان جنگ جو پاڻ کي هيرو سڏائيندو هيو. ان ڪوشش جي باوجود پ پ پ اسيمبلي ۾ اڪثريت سان کٽي آئي ۽ وڏي ۾ وڏي پارٽي ٿي اڀري جنهن قومي اسيمبليءَ ۾ 93 سيٽون کنيون. سنڌ ۾ به سندس اڪثريت رهي.

اليڪشن کان پوءِ

اليڪشن ۾ اهو واضح ٿي ويو ته مٿي ۽ سنڌ ۾ حڪومت پ پ پ جي ٺهندي معنيٰ نئين حڪومت ڪامورن جي موجوده مقررين تي نظر ثاني ضرور ڪندي ڪمشنر کي بي رند ٿي ته اڳي ئي ليبل لڳل هو ته هو غلام مصطفيٰ جتوئيءَ جو ماڻهو آهي. پر پوءِ ڇا ٿيو انتظاميا جي ڪنهن به آفيسر جي بدلي نه ٿي. ڊي سي ايوب شيخ اصل ۾ اڳي ئي ايم هيو ان کي اليڪشن دوران ڊي سي جي چارج هئي. ان کي Regular ڪرڻ جي بدران مسٽر بخش خان گدارو کي ڊپٽي ڪمشنر لاڙڪاڻو ڪري موڪليو ويو. منهنجو BS-18 ۾ پروموشن کان پوءِ مون کي ايڊيشنل ڪمشنر-II ڪري مقرر ڪيو ويو. گل حسن اڳ ۾ ئي ايڊيشنل ڪمشنر-I هيو.

بي نظير صاحبہ وزيراعظم ٿي وئي

محترم بينظير صاحبہ 35 سالن جي عمر ۾ پاڪستان ۽ اسلامي دنيا جي پهرين خاتون وزيراعظم جي عهدي جو قسم کنيو. غلام اسحاق خان ڪانٽس عهدي جو قسم کڻايو. بيگم نصرت ڀٽو صنم ڀٽو آصف

علي زداري صاحب، پارتي جي ليڊرن ۽ ورڪرن جي موجودگيءَ ۾ نعره پڙهيو جي نعرن سان ايوان صدر گونجڻ لڳو. ڪي ماڻهو کلن پيا ته ڪي روئن پيا ۽ ڪي کلن به پيا ته گڏ روئن به پيا. قسم ڪڍڻ جي رسم کان پوءِ ٽيٽا ٽائي، ٽي ويءَ تي فيض احمد فيض جو هي نظم ڳايو:

بهار آئي توهين جيڪي ڪل ڪل
لوٽ آئي ٿي ٻين پهر ڪل ڪل
وہ خواب سارے، شباب سارے
جو تيرے ہونٹوں پہ مر مٹے تھے
جو مٹ کے ہر بار پھر جیے تھے
ڪڪھر گئے ٻين گلاب سارے
جو تيري يادوں سے منگبو ٻين
جو تيرے عشاق ڪالھو ٻين
اُبل پڙے ٻين عذاب سارے
ملا لال احوال دوستاں بهي
خمار آغوش مه وصال بهي
غبارِ خاطر ڪے باب سارے ترے ھمارے
سوال سارے جواب سارے
بهار آئي تو ڪھل گئے ٻين
نئے سرے سے حساب سارے

جيترا ماڻهو ٽي وي تي ويٺا هئا، انهن به ڀڙتي شهيد ڪي ياد ڪري رڻو پئي، پر ساڳئي وقت بيبيءَ جي حلف برداريءَ جي خوشيءَ ۾ تڙيا به پئي.

سند جو وزير اعليٰ قائم علي شاھ

سند ۾ سائين قائم علي شاھ، سند جو وزير اعليٰ مقرر ٿيو. پ پ پ سند ۾ MQM سان سياسي طرح گلي ملي. محترم عزيز آباد ناٿين زيرو تي پهتي. جتي الطاف حسين ۽ ايم ڪيو ايم ڪين 45 مطالبو پيش ڪيا. نيٺ ڇڏ ڇوٽ کان پوءِ ايم ڪيو ايم مرڪز ۾ سند ۾ حڪومت سان شريڪ ٿي بيٺي. ڪيترائي دٻنگ سياستدان سند ۾ پ پ پ جي اميدوارن کان هارائي ويا. جن ۾ پير سائين پاڳاري، پرويز علي شاھ کان هاريو ۽ غلام مصطفيٰ جتوئي، حاڪم علي زداريءَ / رحمت بهڻ کان هاريو.

ياسر عرفات

جڏهن بينظير صاحب حلف ڪڍڻ کان پوءِ پهريون دفعو لاڙڪاڻي آئي ته شهر ۾ خوشيءَ جي لهر اچي وئي. فلسطين جو گوريلو ويڙهاڪ سربراھ ياسر عرفات به ساڻس ملڻ لاءِ ڳڙهي خدا بخش پتو آيو ۽ پهريون

دفعو پنهنجي يار ذوالفقار علي ڀٽي جي مزار تي دعا گهري ۽ خوب رنو. ڀٽي صاحب جي جيل دوران اهي به افواهه هليا ته ياسر عرفات پنهنجا گوريلا موڪلي. ڀٽي صاحب جو جيل ڀڄي کيس آزاد ڪرائي ويندو. اهي به خبرون هيون ته ڀٽي صاحب کي جنهن جيل جي ڪوليءَ ۾ رکيو ويو آهي. ان کي جنگي بنڪر وانگر ٺاهيو ويو آهي ته جيئن ان کي توڙي نه سگهجي. اهڙا مثال ملڪن جي سياسي ۽ جنگي تاريخ ۾ گهٽ ٿا ملن. ويجهو مثال بي جنگ عظيم جو آهي. جنهن ۾ هٿلر، ميسولينس کي انگريزن/فرانسيسين جي قيد مان ڇڏايو هيو.

ڪمشنر صاحب جا قرب!

منهنجي ڪي. بي. رند، ڪمشنر صاحب سان ويجهڙائيءَ جي ڪري ڪيترائي ڏينهن ڪمشنر صاحب مون کي پسند نه ڪندا هئا. جيڪڏهن سندن ڪنهن ڪمي بيشيءَ تي رند صاحب کين ڪجهه چوندو هيو ته سمجهندا هئا ته اها ڪارروائي عبدالقادر منگي تو ڪرائي. بلڪ حقيقت اها آهي ته جيڪي مٿن ڪارروائون نه ٿيون، مان انهن جو ذميدار هئس. مان ايمانداريءَ سان ڪوشش ڪئي ته ڪمشنر ۽ ڊي سين جي وچ ۾ سٺي ورڪنگ رليشن شپ هجي. ڪي بي رند جهڙو ڏکيو هارڊ ٽاسڪ ماستر، هر ڪنهن کي شڪ جي نظر سان ڏسڻ وارو آفيسر، اهڙو ٻار به نه هيو جنهن کي پنهنجي مرضيءَ تي هلائي. ان دور ۾ مون 16 کان 18 ڪلاڪن تائين ڪم ڪيو ته جيئن وڌندڙ ڪم جي پريشر کي منهن ڏئي سگهون. ان وچ ۾ لاڙڪاڻي، شڪارپور ۽ جيڪب آباد جا ڊي سي بدلي ٿيندا رهيا، هڪڙا ويندا رهيا ۽ ٻيا ايندا رهيا. ڪڏهن ڪمشنر صاحب مون کان پڇي به وٺندو هيو ته فلاڻو آفيسر شڪارپور لاءِ ڪيئن رهندو؟ مان هر آفيسر لاءِ هاڻو ڪندو رهيس. پر انتظار رهيو ته ڪنهن ڏينهن ڪمشنر لاڙڪاڻو ڪي بي رند صاحب مون کان به پڇندو ته ”عبدالقادر منگيءَ کي ڪنهن ضلعي جو ڊي سي لڳائجي، ته ان باري ۾ ڇا خيال آهي؟“ مون کي سندس اهڙن لفظن جي انتظار ۾ سال گذري ويا، پر وٽائن اهڙا لفظ مون نه ٻڌا. ايسٽائين جو هو پاڻ ئي بدلي ٿي هليو ويو.

سيد سردار احمد، چيف سيڪريٽري

سيد سردار احمد سنڌ جو چيف سيڪريٽري ٿي آيو. هو صاحب مون کي تڏهن کان سڃاڻندو هيو جڏهن هو نوڪريءَ ۾ بحال ٿي سنڌ ريجنل پلان آرگنائيزيشن (SRPO) ۾ ڊائريڪٽر ٿي لڳو. اتي ايم بي عباسي صاحب به ڪم ڪندو هيو ۽ مان گهاري ۾ SDM هوندو هئس. سردار صاحب نوڪريءَ مان نڪرڻ کان پوءِ علي حسن منگي صاحب جو رائيٽس ايڪسپورٽ ۾ پارٽنر ٿي ويو هيو. منگي صاحب جي ڪري هو منهنجو خيال ڪندو هيو. SRPO جي زماني ۾ ايم بي عباسي سان گهاري ۽ ڪيئي بندر ايندا رهندا هئا. منهنجي تاريخ جي ڄاڻ ۽ ادب سان چاهه جي ڪري هي ٻئي مون کان ڏاڍا متاثر ٿيا.

سردار صاحب لاڙڪاڻي سرڪٽ هائوس ۾ امن امان جي گڏجاڻي لاءِ آيو. ڊويزنل، ضلعي آفيسر ۽ IG ويٺل هئا. سردار صاحب جي، سامهون واري سيٽ تان مون تي نظر پئي. منهنجي طبيعت پڇيائين. جتي منهنجو وقت ڊي سي ٿيڻ جي اميدن ۽ آسرن ۾ گذري رهيو هيو.

سردار صاحب پڇيو ”منگي صاحب آڄ ڪل ڪيا لک رهيا هون؟“ مان به ڀريو ويٺو هوس. سردار صاحب سان حجت به هئي، جنهن ڪري چيم ”سر آڄ ڪل ورڪنگ پير لک رهيا هون.“ هن مسڪرايو ۽ چپ ٿي ويو. انهي تاريخي ميٽنگ ۾ مولابخش انصاري ايس پي شڪارپور هڪ تاريخي جملو چيو هيو ”سرڏاڪو هون به، هم لڳ ڀڳ ٿي.“ سڀ ڪلي پيا هئا.

پيپلز پروگرام جو پي ڊي

پ پ پ حڪومت 1989ع جي آخر ۾ پيپلز پروگرام شروع ڪيو. ان وقت ۾ مان ڪمشنر آفيس ۾ پڻ ڪمن سان گڏ ڊولپمينٽ ورڪس جي مانيٽرنگ ڪندو هوس. جنهن جي هر مهيني هڪ رپورٽ پي ايم هائوس اسلام آباد موڪليندو هوس. جتي بابت پيپلز پروگرام ڪريسي سلمان فاروقي ڊيل ڪندو هيو. اهڙي طرح سلمان فاروقيءَ سان به واسطو پيو. پوءِ جڏهن پيپلز پروگرام شروع ڪيو ويو ته ڪمشنر صاحب مون کي Nominate ڪيو ۽ منهنجي پوسٽنگ جو حڪم PM House مان نڪتو. مون ايڊيشنل ڪمشنر جي چارج ڇڏي ۽ PD پيپلز پروگرام ٿيس. مون کي ڏاڍو رنج ٿيو.

شايد ڪي بي صاحب به مون مان تنگ ٿي ويو هيو ۽ پنهنجي جان ڇڏائڻ پئي چاهي. ماڻهو ڪيس چوندا رهيا ته ڪمشنر تون آهيان يا منگي؟ هو پنهنجو اثر رسوخ وڌائيندو ٿو وڃي. منهنجو قصور اهو هو جو مان ڪمشنر صاحب جي ڏنل حڪمن تي عمل ڪندو هوس ۽ عمل ڪرائيندو به هوس. سندس پنهنجا ئي ڪيس منهنجي خلاف پريندا رهيا. هن مون کي هر طرح پرڪيو. ڇاچ ڪئي ته ڪٿي مان ڪو غلط ڪم ته نٿو ڪريان يا سندس خلاف جاسوسي ته نٿو ڪيان. بهر حال هن مون مان جان ڇڏائڻ جو فيصلو ڪري ڇڏيو هيو. مان ساڻس ڪافي عرصو ڪم ڪري چڪو هوس. سندس Body Language مان چڱي طرح واقف هوس.

پيپلز پروگرام جو انڊمنسٽريٽر ماڻهو صاحب

مان پيپلز پروگرام جو پي ڊي ته ٿيس، ان پروگرام جو لاڙڪاڻي ضلعي جو ايڊمنسٽريٽر محترم غلام الله ماڻهو هيو. ماڻهو صاحب، پيشي جي لحاظ کان وڪيل هيو. دلبر ماڻهو هيو. پتي صاحب جو حيدر هيو ۽ خاص طور محترم جو به. بي انتها ايماندار ۽ Committed ساڻي هيو. محترم به مٿس ايترو ئي ڀروسو ڪندي هئي. بئلسڊ ۽ کليل دل جو ماڻهو هيو. لڳائي بجهائي کان اڻ واقف. سياسي ڌرين سان رابطي ۽ هڪ ٻئي کي سمجهڻ ۾ سرڪاري ڪامورن کي مدد ڪندو هيو. سندس راءِ کي محترم تمام گهڻي اهميت ڏيندي هئي. ڪي بي رند صاحب جا محترم ۽ پڻ رهنمائن سان تعلقات بهتر ڪرڻ ۾ هن مثبت ڪردار ادا ڪيو. پيپلز پروگرام جو سربراھ ته ماڻهو صاحب هيو. پر اصل ۾ پروگرام ڪمشنر صاحب هلائيندو هيو. ماڻهو صاحب کي هر ڳالهه جي واقفيت هئي ۽ هر فيصلي جي ڪانئس ٿي منظوري ورتي ويندي هئي. جيڪڏهن سندس راءِ بي هوندي هئي ته ان کي اهميت ڏني ويندي هئي ۽ سندس مرضيءَ مطابق عمل ڪيو ويندو هيو.

غلام الله ماهوتي جو اغوا

1990ع واري دور ۾ به اغوا براءِ تاوان جا کيس ڏاڍا ٿيندا هئا. بهمڻ ٻيلي کان لکي ٽائين، لاڙڪاڻي سکر لنڪ روڊ سان ڏاڍيون وارداتون ٿينديون هيون. اغوا وارين ڪاررواين سبب مغوين کي خيرپور جي ٻيلي ۾ سکر جي شاهه ٻيلي ۾، ڳڙهي ياسين جي گولي دڙي ٻيلي يا بلوچستان نيويونڊو هيو. هڪ شام جو غلام الله ماهوتو ڪراچي کان ايندي سکر ايئرپورٽ تي لٿو. ڪار ۾ لاڙڪاڻي ايندي، لکي ۽ نئين ديري وچ تان اغوا ٿي ويو. جڻ کيس زمين ڳهي وئي هئي. اهو ماهوتي جو اغوا نه هيو، پر جڻ محترم بينظير ڀٽو صاحب تي حملو هيو. ماهوتو لاڙڪاڻي جو سر ڪرده رهنما هيو ۽ محترم کي تمام گهڻو ويجهو هيو. محترم به ڏکياري ٿي وئي. پارٽي پوري ڪوشش ڪئي، پر ماهوتي صاحب جي رهائي جلدي ڪونه ٿي، تقريباً ٻه ٽي هفتا لڳي ويا. نيٺ ماهوتي صاحب جي تن هفتن کان پوءِ جان آزاد ٿي. جنهن لاءِ پوءِ هيءُ ڳالهه مشهور ٿي ته پيپلز پروگرام جا ٽي ڪروڙ رپيا ڏئي کيس آزاد ڪرايو ويو آهي. پيسن جو ڪنٽرول ته مون وٽ هيو. مون ته ان مدد ۾ هڪ رپيو به نه ڪڍيو. حيرت ان ڳالهه جي ٿي ته اها ڳالهه ڪيئن مشهور ڪئي وئي.

جبالا ڪلچر

سائين قائم علي شاهه، بيبي صاحبه جي پهرين دور ۾ وزير اعليٰ سنڌ ٿيو هو. جيڪي جبالا مير مرتضيٰ جي الذوالفقار جا سڏائيندا هئا، اهي ته ڪنهن کي وٺ ٿي نه ڏيندا هئا. هڪ ته انتظاميه کي واضح هدايتون ڪونه هونديون هيون، ٻيو انتظاميه ۽ پوليس جبالن کي هڪ حد تائين ته روڪيندي هئي، پر پوءِ جتي لائي چارج ۽ روڪ ٽوڪ ڪرڻ جو عمل ڪرڻو هوندو هيو. اتي پوليس بي وس ٿي پوندي هئي. ڪڏهن ڪڏهن جبالا ته پوليس سان هٿين پئجي ويندا هئا. جيڪڏهن جبالن کي جهلبو هيو ته محترم نصرت ڀٽو صاحب دخل اندازي ڪندي هئي ته ”يه ميري بچي هين تنگ نه ڪرو ان ڪو“.

هڪ ڏينهن ته جبالن المرتضيٰ جا ٻاهران شيشا پڇي ڇڏيا. سڄي سرڪٽ هائوس تي قبضو ڪري ورتو. جتي وزير اعليٰ صاحب کي رهڻو هيو. مس مس ڪين ايلاز ڪري هڪ سوت خالي ڪرايو ويو. ان ۾ سائين قائم علي شاهه ترسيو. حالانڪ اهو Security جي حساب سان صحيح ڪم نه هيو. صبح جو سائين قائم علي شاهه باٿ روم ۾ تڙ ڪرڻ لاءِ ويو ته گرم پاڻي گم! خبر پئي ته جبالا سارو گرم پاڻي ڪپائي ويا آهن ۽ گڏ بورچي خانو به خالي ڪري هليا ويا آهن. وزير اعليٰ صاحب لاءِ سڄو بندوبست ٻيهر ڪرڻو پيو. وزير اعظم جي ميٽنگ ۾ پهچندي پهچندي وزير اعليٰ کي دير ٿي وئي.

لاڙڪاڻو- ويگاڻو

لاڙڪاڻي شهر جي ڀٽي صاحب جي وقت ۾ جيڪا Face Lifting ٿي، ان کان پوءِ يارهن يارهن سالن تائين ڪنهن به انتظاميا لاڙڪاڻي شهر توڙي ضلعي جو منهن نه ڏوتو. نتيجي ۾ ضلعو ڪنڊر لڳي رهيو هيو. لاڙڪاڻو شهر، جنهن کي ڀٽي صاحب ڪنوار وانگر سينگارايو هيو، اهو جڻ رن زال وانگر لڳي رهيو هيو. ڊرينيج سسٽم تباهه، گندي پاڻيءَ جا ڊسپوزل بند، ڪچري جا ڍڳ، ڪوبه نئون پروجيڪٽ شروع نه ڪيو ويو. ان صورتحال جي جاڻ محترم کي به پئي، تنهن ڪمشنر لاڙڪاڻي کي چيو ته هلندڙ ڪم

(پروجیکٽن) کي جلد کان جلد مڪمل ڪرايو وڃي. شهر ۽ ضلعي جي لاءِ ننڍي مدت وارا (short term) ۽ ڊگهي مدت وارا (long term) منصوبا شروع ڪيا وڃن. جن منصوبن لاءِ صوبو يا مرڪز جلد پئسا نه ڏئي، انهن کمن لاءِ پيسا پيپلز پروگرام مان حاصل ڪيا وڃن. انهن سڀني کمن جو مون کي Coordinator مقرر ڪيو ويو.

مون پهرين ڪم اهو ڪيو ته جيڪي جلد مڪمل ڪرڻ وارا منصوبا هئا، انهن کي شروع ڪرايو جن جي مدت ٽن کان ڇهه مهينا هئي. جيڪي مرمت جهڙا ڪم هئا، اهي شروع ڪرايا. جتي face lifting ڪرائڻي هئي، انهن تي ڪم مڪمل ڪرايو ويو. شهر ۾ ساوڪ ۽ صفائيءَ تي ڌيان ڏنو ويو. شهر ۾ ۽ روڊن تي وڻ پوکائڻ لاءِ ڪم شروع ڪيو ويو. ڀٽي صاحب جي دؤر ۾ عبدالرشيد ڪرل، لاڙڪاڻي - نئين ديڙي روڊ تي جيڪي وڻ پوکايا هئا، اهي وڏي وڏا ٿي ويا هئا. منهنجي به دل چوي پئي ته لاڙڪاڻي کي ڳنڍيندڙ روڊن تي اهڙيءَ طرح وڻ پوکرايا وڃن. ان سان ماحول بهتر ٿيندو ۽ شهر جي سونهن ۾ به اضافو ٿيندو. گڏوگڏ روڊ رستن جي حفاظت به ٿيندي رهندي، جيڪي سرڪاري استعمال جون عمارتون هيون، انهن جي مرمت ڪرائي وئي. اهڙي طرح هر سرڪاري روڊ رستي جي مالڪي ٿيندي رهي. باقراڻي روڊ جي ڊرينيج تباهه ٿيندي ٿي وئي، انهن سان رستا به ڊهندا پئي ويا. روڊن ۾ کڏا پئجي رهيا هئا، انهن جي مرمت، وقت سر ڪرائي پئي وئي ۽ لانگ ٽرم ۾ پوري شهر جي ڊرينيج سسٽم کي ٻيهر ٺهرائڻ جو پروگرام به رٿيو ويو. مکيه منصوبن ۾ هيٺيان منصوبا شامل هئا:

- ايم ايف ريڊيو اسٽيشن
 - ڪلچرل ڪامپليڪس
 - شهر جي چوڌر سرڪولر روڊ
 - اهم روڊن کي ڊبل ڪيرينج (ٻٽو روڊ ڪرڻ)
 - آرٽس ڪائونسل کي جيارڻ
 - نوان باغ ٺهرائڻ ۽ پراڻن جي مرمت
 - اسپورٽس ڪامپليڪس
 - ميونسپل اسٽيڊيم جي مرمت
 - انجنيئرنگ ڪاليج
 - چانڊڪا جو رتي ديڙي ۾ ڪئمپس قائم ڪرڻ.
 - چانڊڪا جي ڊاڪٽرن کي ٻاهرين ملڪن ڏانهن موڪلي ۽ اعليٰ تعليم ڏيارڻ.
- ڪمشنر صاحب، پرائيم منسٽر صاحب کي بريفنگ ڏني. هوءَ ڏاڍي خوش ٿي. شهر ۾ به ائڪٽوٽي شروع ٿي وئي هئي. جڏهن پاڻ ايندي هئي ته ڏسندي هئي. مان هونءَ به ٻي ايم هائوس کي ۽ لوڪل گورنمينٽ ڊپارٽمينٽ جي سيڪريٽري جناب سلمان فاروقيءَ کي هر مهيني رپورٽون موڪليندو رهندو هئس.

ڀٽي صاحب جي مزار

شهيد ذوالفقار علي ڀٽي جي مقبري ٺهڻ جي ڳالهه شروع ٿي. طئي اهو ڪيو ويو ته ترڪيءَ جي

Architects کان مقبرو ڊزائن ڪرائجي ۽ مقبري تي عوام ۽ پتي صاحب جي ٻاهرين سربراهه دوستن کان Donation وٺي مقبرو ٺهرائجي. چيف منسٽر هائوس ڪراچي ۽ ۾ هڪ ميٽنگ ٿي، جنهن ۾ وزيراعليٰ صاحب ته شريڪ ڪونه ٿيو هيو پر بيا سڀ ڪرتا ڌرتا هئا. سلمان فاروقي صاحب به هيو ۽ مون کي به گهرايو هئائين. ميٽنگ جي صدارت آصف علي زرداريءَ ڪئي هئي. KDA جي آرڪيٽيڪٽ ضيغم جعفريءَ کي ترڪي موڪليو ويو هيو ته جيئن هو ڪمال اتاٽرڪ جو مقبرو ڏسي اچي ۽ ٻين آرڪيٽيڪٽ سان به ملي اچي. هن به ان ميٽنگ ۾ پنهنجي رپورٽ پيش ڪئي. ٻين ڳالهين کان علاوه ڳڙهي خدابخش ۾ قبرستان لاءِ زمين حاصل ڪرڻ جو به مسئلو هيو ان متعلق مون رپورٽ پيش ڪئي. زمين سڄي پتو فيمليءَ جي هئي، پر اها به نياڻين سياڻين ۾ ۽ پونئيرن ۾ ورهايل هئي. انهن جافوتي کاتا تبديل ٿيل نه هئا. وڏي محنت ڪري مون انهن جافوتي کاتا تبديل ڪرايا. طئي اهو ٿيو ته اهي زمينون بطور مدد يا گفٽ پتو فيمليءَ کان حاصل نه ڪيون، پر ڪانئن مارڪيٽ ريت تي خريد ڪيون وينديون. جيڪڏهن ڪو فرد پنهنجي زمين جو ٽڪرو گفٽ ڪندو ته ان کي خوش آمديد چيو ويندو ۽ سندس ٿورن سان اها زمين ورتي ويندي.

پتي صاحب جي مقبري جو پي. ڊي

اتي اها ڳالهه به زير بحث آئي ته في الحال پروجيڪٽ جو انچارج / پروجيڪٽ ڊائريڪٽر رکجي. سلمان فاروقيءَ منهنجو نالو تجويز ڪيو. ان لاءِ اهو دليل ڏنائين ته هي پيپلز پروگرام جو پروجيڪٽ ڊائريڪٽر آهي، ان پروجيڪٽ جي زمين حاصل ڪرڻ لاءِ ڪم ڪري ٿو ۽ ٻين ترقياتي ڪمن جي به نظرداري ڪري رهيو آهي. زرداري صاحب ۽ ٻين ان ڳالهه جي تعريف ڪئي. اهڙيءَ ريت مون کي ”پتو مزار“ ڪميٽيءَ جو پروجيڪٽ ڊائريڪٽر نامزد ڪيو ويو.

ڪم ڏکيو هيو ۽ اهو به زرداري صاحب سان ڪم ڪرڻ. مون صرف ڳالهين ٻڌيون هيون. اسان جو ساٿي احمد فهم مغل، زرداري صاحب جي سيڪريٽريءَ جي حيثيت ۾ ڪم ڪري رهيو هيو. اها ڳالهه منهنجي لاءِ ڏاڍي خوشي ۽ اتساهه جو سبب هئي ته مون کي پتي صاحب جي مزار جو پي ڊي مقرر ڪيو ٿو وڃي. پر سياسي مقررين ۾ ڪيريئر آفيسر لاءِ جيڪي مسئلا هوندا آهن، اهي ضرور هئا. مون رب پاڪ تي ڇڏي ڏنو. جيڪي ڪندو اهوئي بهتر.

ميٽنگ کان پوءِ زرداري صاحب سان ملاقات ٿي، جنهن ۾ فاروقي صاحب به موجود هيو. زرداري صاحب گهڻو ڪري مون بابت ۽ منهنجي موجوده پوسٽنگ بابت خبر چار ورتي. اهو به چيائين ته لاڙڪاڻي جي ترقياتي ڪمن جون رپورٽون ڪيس به موڪليان ۽ فون تي به ساڻن رابطي ۾ رهان. جڏهن ڪراچي يا اسلام آباد اچان ته ساڻس ملاقات ڪندو رهان. مون موڪلايو. هو عزت پرئي طريقي سان مليو. سلمان فاروقي صاحب پني ٺپي ۽ Good Luck چئي موڪلايو.

محترم جي حڪومت ختم

اهو سلسلو اڳتي نه هليو. جلدي بيبي صاحبه جي حڪومت تي راتاهو هنيو ويو. زرداري صاحب کي جيل ۾ وڌو ويو ۽ اسحاق خان اسيمبلي کي ٽوڙي نين چونڊن جو اعلان ڪيو. وري جڏهن 1993ع ۾ بيبي

صاحب جي بي حڪومت آئي ته اها ڳالهه ئي ختم ٿي وئي. نئون زمانو، نئون حڪومتون، نوان بي ڊي هئا. الله سائين بهتر ڪيو. سندس بي حد شڪرانا.

فهميم مغل جيل ۾

منهنجي دوست احمد فهميم مغل کي جيل ۾ وجهي مٿس سختي ڪئي وئي ته زرداري خلاف شاهدي ڏئي. پر هن مٿس جي پٽ ڪا غلط ٻولي نه ٻولي، اڃا تائين زرداري صاحب سان نڀائي ٿو ۽ ساڻس گڏ آهي. پتي شهيد جو مقبرو به ٺهي ويو آهي، جنهن ۾ پيا پتي فيملي جا وڏا به دفن آهن. محترم بي نظير ڀٽو شهيد، شهيد شاهنواز ڀٽو شهيد مير مرتضيٰ ۽ پيا ڪيترائي شهيد. هي صرف پتي شهيد جو نه پر ٻين ڪيترن شهيدن جو قبرستان ٿي ويو آهي. پتي صاحب ۽ شهيد راڻي جي جنم ڏينهن ۽ شهادت جي ڏينهن تي هتي ميلو مچي ٿو ۽ هزارين نه پر لکين چاهيندڙ اچي مڙن ٿا.

1993ع کان 1996ع تائين بي نظير ڀٽو صاحب جي بي حڪومت آئي. اڳوڻي حڪومت ۾ ٺاهيل پلان هن حڪومت ۾ به جاري رکيا ويا ۽ ڪي ته هن وقت به رويه عمل آهن، ۽ ڪي وري ان پلان مان ڪڍيا ويا هئا. خاص طور انجنيئرنگ ڪاليج، چانڊڪا ميڊيڪل ڪاليج رتو ديرو جي ڪئمپس ۽ چانڊڪا ميڊيڪل ڪاليج/ يونيورسٽيءَ جي پروفيسرس کي ٻاهر موڪلي تريننگ/ تعليم ڏيارڻ وغيره. جيڪڏهن سنڌ رورل جا پروفيسر ٻاهران تعليم ۽ تربيت پرائي اچن ته سنڌ جي ميڊيڪل يونيورسٽيءَ جي بهترين فيڪلٽي بڻجي سگهن ٿا. ملڪ ۽ ادارا سالن ۽ صدين ۾ ٺهندا آهن. اسان کي اڄ سان گڏ، پنهنجي سڀاڻي تي به نظر رکڻ گهرجي.

محترم سان ملاقات

محترم جي پهرين حڪومت ڊهڻ کان پوءِ ڪمشنر ڪي. بي. رند صاحب، ڊي آءِ جي راهو خان بروهي، ڊي سي اسحاق لاشاري ايس پي محمد رمضان چنا ۽ مون کي وٺي المرتضيٰ هائوس تي ساڻس آخري سلام ڪرڻ لاءِ پهتو. محترم اسان کي ڏسي ملي ڏاڍي خوش ٿي ته لاڙڪاڻي جي ٽيم ملڻ آئي آهي. مون جڏهن پنهنجو تعارف ڪرايو ۽ کيس ٻڌايو ته مان رتي ديري جو آهيان ته محترم Loud مسڪراھت ڏني ۽ تمام گهڻي خوشيءَ جو اظهار ڪيو ۽ مون کان دير تائين منهنجو منهنجي فيملي جو حال احوال وٺندي رهي. ان اميد جو به اظهار ڪيو ته وري گڏ ڪم ڪرڻ جو موقعو ملندو.

ڄام صادق نگران وزير اعليٰ/ڪمشنر جي بدلي

بدليون ٿيون ته هر ڪو تڙي پڪڙي ويو. ڪمشنر ڪي بي رند کي ڄام صاحب جي دوستيءَ جي وڏي هام هئي. چونڊو هيو ته لنڊن مان جڏهن سندس واپس ڪراچي پوسٽنگ ٿي رهي هئي ته ڄام صاحب سندس وڏي دعوت ڪئي هئي، جنهن ۾ سئو کن معززين کي سڏايو هئائين. هت به جڏهن ڄام صاحب لاڙڪاڻي ايندو هيو ته پهرين ڪمشنر صاحب جي گهر ايندو هيو. چپ آلا ڪري پوءِ PM هائوس ويندو هيو.

غلام عباس سومرو ائڪٽنگ ڪميشنر

ڄام صاحب، رند صاحب کي ڊائريڪٽر انڊسٽري ڪري رکيو هيو. راهو خان بروهي آءِ جي جيل ٿيو هو. اسحاق لاشاري ڊپٽي سيڪريٽري ٿيو هيو ۽ رمضان چنا جي مقرري سي ايم هائوس ۾ ٿي هئي. منظور اعوان ڊپٽي ڪمشنر خيرپور ۽ مان اتي ئي پيپلز پروگرام کي گول ڪرڻ لاءِ هئس. چاچي غلام عباس سومري ايڊيشنل ڪمشنر-I کي ائڪٽنگ ڪمشنر ڪيو ويو. سائين غلام عباس سومرو به مڻ ماڻهو هيو. غلام عباس سومرو صاحب جيڪو CM ممتاز علي ڀٽي صاحب جو PRO هيو. سومرو صاحب ويست پاڪستان سرڪار ۾ لاهور ۾ به انفارميشن آفيسر جي نوڪري ڪري آيو هيو ۽ 1970ع جي جولاءِ کان سنڌ ۾ آيو هيو. ممتاز صاحب گورنر ۽ سي ايم ٿيو ته سندس پي آر اٿيو جنهن بطور اسسٽنٽ ڪمشنر جي کيس PCS ۾ شامل ڪيو. هاڻي سومرو صاحب BS-19 ۾ هيو. ايڊيشنل ڪمشنر هيو ۽ ڄام صاحب جي حڪومت ۾ اليڪشن دوران ائڪٽنگ ڪمشنر ٿي ويو. سومرو صاحب اصل ۾ عثمان علي عيسائي ۽ غضنفر علي عيسائيءَ جي ڳوٺ جي ڀرسان پنهنجي ڳوٺ ۾ رهندو هيو. سندن ڳوٺ ڳڙهي ياسين تعلقي ۾ هيو ۽ رتي ديري کان 6 ميل پري هيو. رتي ديري ۾ به سندن مٿ مائٽ وڏي تعداد ۾ رهندا هئا. چاچي غلام عباس جو پٽ علي اڪبر سومرو لاڙڪاڻي ڪاليج ۾ پڙهندو هيو ۽ مون سان هاسٽل ۾ روم پارٽنر هيو. هڪ سال گڏ رهيا سين ۽ ٻئي سال ٻنهي کي الڳ روم مليا. اڪبر BA-1 ۾ هيو ۽ مان فرسٽ ايئر ۾ هئس. اڪبر سان اڄ به پٽ برادري آهي ۽ ٻارن ٻچن سميت اڄ وڃ آهي. اڪبر اسان جي ڪلاس فيلو جازن پائرن منظور ۽ قربان سومرو جو سوٽ آهي.

ڄام صاحب وزير اعليٰ ٿي ويو

اليڪشن جي گرما گرمي تيز ٿيندي وئي. لڳو ڀڳ 1990ع واريون چونڊون پ پ پ کي ڪٽڻ نه ڏنيون وينديون. لاڙڪاڻي ۾ سردار الله بخش خان جلباڻي ۽ سرائي نور نبي جوڻيجو ڄام صاحب کي ويجهو هئا. قربان عباسي مرحوم جان محمد عباسيءَ جو پٽ ڄام صاحب جي ويجهڙائي جي هام هڻندو هيو. کيس لاڙڪاڻي ميونسپل جوائنٽمنسٽريٽر ڪيو ويو. شفيق کوسي کي ڊي سي لاڙڪاڻي مقرر ڪيو ويو. جيڪو ڄام صاحب کي چاچو چونڊو هيو. شفيق جونيڪ والد دريا خان کوسو صاحب پراڻو پارليامينٽرين هيو ۽ ڄام صاحب سندس نياز مند هيو.

اليڪشن جا نتيجا اچي ويا. جيڪي ڄام صاحب جا مخالف اميدوار سي ايم ٿي سگهيا پئي، اهي هارائي ويا. جن مان لاڙڪاڻي ضلعي مان ممتاز علي ڀٽو به هيو. ڄام صاحب جو اسيمبليءَ ۾ هڪ ووٽ هيو پر مٿين جي ٽيڪ ۽ پنهنجي مڙسيءَ تي وزير اعليٰ ٿي ويو. نگران وزير اعليٰ ته اڳ ۾ ئي هيو. باقي ميمبرن جي ٻانهن مروڙن ڪو ڄام صاحب کان سڪي. ڄام صاحب لنڊن ۾ 11 سال جلاوطن رهڻ کان پوءِ بينظير ڀٽو صاحب جي حڪومت ۾ واپس آيو ته کيس وزير اعظم جوايدو ائيزر بڻايو ويو. ڄام صاحب خوش نه ٿيو. کيس اميد هئي ته کيس سنڌ جو وزير اعليٰ بڻايو ويندو. پر ايئن نه ٿي سگهيو. سنڌ ۾ قائم علي شاهه صاحب جي جڳهه تي آفتاب شعبان ميراڻيءَ کي وڏو وزير بڻايو ويو.

پوءِ جڏهن پ پ پ جي حڪومت جي خلاف جوڙ توڙ شروع ٿي ته وفاقي ادارن، صدر صاحب،

جتوئي صاحب سان ڳجهي طرح ڄام صاحب به ملي ويو. جڏهن حڪومت ٻڌي ته ڄام صاحب حسب توقع وزير اعليٰ ٿي ويو. هن پ پ پ جي ليڊرن کي ڊوڙايو. سندن نقصان ڪيو ۽ تڪليف پهچائي، اها پ پ پ کان ڪڏهن به نه سرندي. اها ڳالهه بينظير صاحبه جي حوالي سان ڪئي ويندي آهي ته هڪ موقعي تي قائم علي شاهه ۽ آفتاب شعبان ميراڻيءَ کي چيو هئائين ته توهان به وڏو وزارت ڪئي. هاڻي ڏسو ته ڄام صادق علي ڪيئن ٿو حڪومت ڪري. هڪ موقعي تي وزير اعظم نواز شريف ۽ بيبيءَ جو ڪن ڳالهين تي ٺاهه ٿي ويو. نواز شريف ڄام صاحب کي چيو ته زرداريءَ کي آزاد ڪر. ڄام صاحب پڙ ڪڍي بيٺو ته زرداريءَ کي نه ڪڍندس. اهو تنهنجي ئي پلي ۾ آهي. زرداريءَ کي وزير اعظم هائوس ۾ رهڻ جي عادت پئجي وئي آهي. سڌو توڙي ايندو. کيس آزاد نه ڪيائين، پر وقت ثابت ڪيو ته نواز شريف کان پوءِ محترم جي حڪومت اچي وئي.

لاڙڪاڻي ۾ نوڪريون مقامي ماڻهن کي مليون!

محترم جي حڪومت ۾ سندس حڪم تي لاڙڪاڻي ڊويزن ۾ خالي پيل نوڪريون لاڙڪاڻي ڊويزن جي ماڻهن کي ڏنيون ويون. ڪمشنر لاڙڪاڻي کي خاص طور اها هدايت ڪئي وئي ته لاڙڪاڻي جي ماڻهن کي اتي خالي پيل جاين تي رکي، خالي پوستون هڪدم ڀريون وڃن. ڪمشنر صاحب اهو ڏاڍو حساس ڪم منهنجي حوالي ڪيو. جنهن ۾ شڪايتن جو وڏو خدشو هيو. ان کان علاوه رشوت هلڻ ۽ پيسي وٺڻ جو به خوف هيو. ڪنهن به ڪمشنر آفيسر جي ماڻهو تي الزام لڳي پيا سگهن. پر جيڪڏهن ڪو سچو الزام لڳو ته پوءِ ان سان ڪمشنر ۽ ڪمشنر آفيس جي عزت ڊاءُ تي لڳي سگهي پئي. هڪ طرف ڪمشنر آفيس هئي، ٻئي طرف وزير اعظم آفيس هئي. جيڪڏهن ڪنهن ڪريشن ڪئي ته پوءِ چوٽڪارو ڪونه هيو. ايم اين ايز ۽ ايم پي ايز کي هڪ مخصوص ڪوٽا نوڪرين جي ڏني وئي. اهي درخواستون منهنجي آفيس کي ملنديون هيو، جيڪي واسطيدار کاتن کي موڪليون وينديون هيون. جن جون خالي جاين جون لسٽون اسان وٽ موجود هونديون هيون. واسطيدار کاتا جاچ جوڇ کان پوءِ نوڪري جون ڪارروايون پوريون ڪري آرڊر ڪڍندا هئا. آرڊر ڪڍي اسان کي موڪليندا هئا. جيڪي اسان واسطيدار ايم اين اي يا ايم پي اي کي موڪليندا هئاسون، جنهن جي لسٽ ڪمپيوٽر تي رکندا هئاسون. ڪمپيوٽر 1989ع ۾ آفيس ۾ آيا هئا پر ايترا سٺا ڪونه هئا.

هڪ دفعي منهنجي ڳوٺ جي چونڊيل نمائنده خاتون ميتنگ ۾ الزام لڳايو ته نوڪريون پيسن تي ٿيون وڪامن! ڪمشنر رند صاحب ايترو پراعتما هيو جو محترم کي چيائين ته ”جيڪڏهن عبدالقادر منگيءَ ۽ سندس آفيس جي ڪلارڪ تي هڪ رويو ثابت ٿئي ته اهو سمجهيو وڃي ته اهو پئسو ڪي بي رند ورتو آهي.“

لاڙڪاڻي ضلعي جون هڪ هزار کان وڌيڪ خالي پيل جاين پريون ويون. ان کان علاوه لاڙڪاڻي جا ڪيترا نوجوان Placement Bureau جي معرفت، جنهن جي محترم مسز بي اي قريشي سربراهي ڪندي هئي انهن کي FIA, PIA، ڪسٽم ۽ ٻين کاتن ۾ نوڪريون ڏنيون. پر انهن مان ڪافي ڀرتين ۾، قاعدي قانون جي پوئواري گهٽ ڪئي وئي هئي، جنهن جي ڪري نواز شريف جي حڪومت ڪيترن ئي نوجوانن کي نوڪرين مان ڪڍي ڇڏيو. پوءِ محترم جي پيءُ حڪومت کين بحال ڪري پڪو ڪيو. انهن نوجوانن کي

هاڻي به جڏهن 25-30 سالن کان پوءِ ڏسندو آهيان ته دل خوش ٿي ويندي آهي. اهي نوجوان خاص طور FIA ۽ ٻين ادارن ۾ وڏي محنت سان نوڪريون ڪري رهيا آهن.

✱

جڏهن اسان نرسنگ هاسٽل کي ڪمشنر آفيس ۾ تبديل ڪري رهيا هياسون ته ان جي اندر ۽ ٻاهر مون ڪجهه ايڊيشن ۽ ٽريشن ڪيون. ڪمشنر آفيس، ڪمشنر جو ڪميٽي روم، ويٽنگ روم وغيره ٺاهياسين. هيٺئين فلور تي ڪمشنر آفيس، پهرئين فلور تي ڊي آءِ جي آفيس ۽ ٻي فلور ٻين ڊويزنل آفيسن کي ڏني وئي. ڪافي سهوليت ٿي وئي. آفيس جي ٻاهرئين حصي کي خوبصورت ٺاهڻ لاءِ مون آفيس ۽ رائيس ڪينال جي وچ واري پٽيءَ ۾ ڊيسي گلاب جا ٻوٽا لڳايا. ڊيسي گلاب ان ڪري لڳايو هئم جو اهو تمام گهڻو سخت جان آهي ۽ خراب حالتن ۾ به زندهه رهي سگهندو آهي. ان جي بچاءَ لاءِ ان جي چوڌاري لوهي گرل لڳرائي. روڊن ۽ رستن تي گل ٺهر ۽ املتاس جا وڻ لڳايا. بهار جي مند ۾ گل ٺهر نارنگي رنگ جا خوبصورت گل جهليندو آهي ۽ املتاس (املتاس ۽ ان جي ميوي کي عام زبان ۾ چمڪي چٽبو آهي) ۾ پيلا گل ٿيندا آهن. سال ٻن ۾ اهي وڏي وڏا ٿيا ۽ گل ڏيڻ لڳا. گلاب جا ٻوٽا به جوان ٿي ويا. هاڻي ته ڪڏهن ڪڏهن ڪمشنر آفيس ويندو آهيان، ته مالهيڻ کان انهن گلن جي سار سنڀال لاءِ حال احوال وٺندو آهيان. ڪمشنر آفيس لاڙڪاڻي جي هڪ هڪ شيءَ مون محنت ۽ محبت سان ٺاهي هئي، جيڪا مان اڃا تائين ياد ۽ محسوس ڪندو آهيان.

✱

سويي گيانچنداڻيءَ ۽ امان الله شيخ سان ڏاڍيون ڪچهريون ٿينديون هيون. محمد بچل تنيي، عبدالغفور پرڳڙي صاحب، الاهي بخش ڪيهر ۽ ٻين سينئر وڪيلن کان به درس ملندا هئا. ڪنهن معاملي يا مسئلي ۾ منجهندو هئس ته عبدالرزاق سومري صاحب کان رهنمائي حاصل ڪندو هئس. سائين ديدار شاهه ته سدائين مهربان هوندو هو.

✱

شاهه لطيف لائبرري رتوديرو کي ڪتابن جو تحفو

1989ع ۾ جڏهن مان لاڙڪاڻي جو ايڊيشنل ڪمشنر هيس، ته هڪ ننڍي لائبرري رتوديرو واٽر سپلائي جي گرائونڊ ۾ ٺهرائي، جتي ننڍڙو پارڪ به ٺهيل هيو. ڪي بي رند صاحب ان لائبرريءَ جو افتتاح ڪيو. پوءِ ڪلچر ڊپارٽمينٽ ان کي وڌايو. 2006 ۾ مان ڪلچر جو سيڪريٽري ٿيس ته ان ۾ ڪجهه واڌ ڪئي سون. 11 اپريل 2015 تي مون شاهه لطيف لائبرري رتوديرو کي تقريباً ٻه هزار ڪتاب، رسالا، ميگزين تحفي ۾ ڏنا، جتي منهنجي ئي نالي سان بوڪ ڪارنر قائم ڪري ان جو مون کان افتتاح ڪرايو ويو. هن وقت اها لائبرري ڊاهي پٽ ڪئي وئي آهي، ان کي نئين سر ٺهرايو ٿو وڃي.

مامي ديدار حسين جو انتقال

بابا جي رحلت کان پوءِ منهنجو سنڀاليندڙ يا Guardian منهنجو مامون ديدار حسين منگي ٿي ويو. بابا جي وفات وقت منهنجي عمر 14 سال هئي ۽ ائين جماعت ۾ پڙهندو هئس. بابا جو جڏهن اوج هيو ۽ نوڪريءَ ۾ هيو ان وقت ته آءٌ ننڍو هئس، مامو ديدار سندس پٽيلو هيو. پٽن وانگر پاليو هئائين. سندس اهڙو ڪوانگل

نه هيو جيڪو بابا پورو نه ڪيو هجي. مامو مون کان 15 سال کن وڏو هيو. ان دؤر ۾ تعليم گهٽ هوندي هئي. سو مامو به نه پڙهيو. سندس والد جان محمد عرف جانڻ فقير به سيلاني هوندو هيو. راڳ رنگ سان روح ريجهاڻيندو هيو. اڪثر سچل سائينءَ جي فقيرن سان سير سڀاتي ۾ گذاريندو هيو. سندن وڏن جون ملڪيتون، ٻنيون ۽ رتيديري شهر ۾ جايون هونديون هيون، پيو ڪم ڪار گهٽ ڪيائون، پر زمينون گروي رکڻ ۽ وڪڻڻ تي زور ڪيائون. آهستي آهستي ڪم خلاص ٿي ويو. ايستائين جواڪثر زمينون گروي مان واڻين مٽائي، پاڪستان ٺهڻ کان اڳ ۾ ئي پنهنجي نالي تي ڪري ڇڏيون هيون. ٻنيون ۽ جايون وڪرو ڪيون ٿي ويون، اسان جا ناناڻا اڻ پڙهيل ۽ اڻ ڄاڻ هيا. بابا مديجيءَ مان رتيديري آيو. شادي ڪيائين، منهنجي ناني جان محمد جو لاڏاڻو ٿي ويو هيو. پوءِ مامو ۽ ناني به بابا سان گڏ رهڻ لڳا هئا.

مامي جي شادي آڳاٽي ڳوٺ لڳ منگين جي ڳوٺ مان ڪرائي وئي، پر اسان جي اها مامي وڻم دوران جلد ئي گذاري وئي. کيس ٻي شادي ٺاڀرن لڳ جهان خان مان ڪرائي وئي. گهر وارن مٿس زور رکيو ته ڪو ڌنڌو ڌاڙي ڪري. پوءِ مختلف ڌنڌا شروع ڪيائين. آخر پيٽڙين وڪڙڻ جو دڪان کوليائين، جيڪو زندگيءَ جي آخر تائين هلايائين. پاڻ به پيٽڙيون ٻڌندو هيو ٻيا ڪاريگر به هئس. ڌنڌو هلي پيو ۽ گذر سفر سنو ٿي پيو هو. مان سندس اثر ۾ هوندو هئس. هر طرح سان سندس خيال ڪندو هئس. سڄي عمر کيس ماما سائين ڪري مخاطب ڪيم. ايستائين جو کيس منهنجا دوست ته ماما چوندا ئي هئا، پر سڄي شهر وارا به کيس مامو ڪري سڏيندا هئا. عمر ۾ کانئس ننڍا هجن يا وڏا، سڀ کيس 'ماما' چوندا هئا. ڪيترن کي ته سندس نالي جي به خبر ڪانه هئي.

جڏهن بابا سائين الله کي پيارو ٿيو ته مڙسيءَ سان گهر کي سنڀاليائين. ڪيڏانهن ويون بي پرواهيون، مستيون، بي اعتداليون. کيس پنج ڌيئرو جايون، پٽائو اولاد ڪونه هيس. سڀني جي خواهش هئي ته پٽ ڄميس، پر الله جي مرضي.

جنوري 1989ع تي کيس برين هيमريج ٿيو. 18 تاريخ تي الله کي پيارو ٿي ويو. الله جي شيءِ الله ڏانهن راهي ٿي وئي.

مان انهن ڏينهن ۾ لاڙڪاڻي ۾ ايڊيشنل ڪمشنر هئس. مامي جي فوتيءَ کان پوءِ مون کي وڏو ڏڪ رسيو. ڄڻ منهنجو والد هڪ دفعو ٻيهر فوت ٿي ويو هو.

ڄام صادق علي

آگسٽ 1990ع ۾ راج بدلجي ويو هيو. هاڻي سنڌ جو بادشاهه سائين ڄام صادق علي خان، ڄام ڪاڻپو خان جو پٽ هيو. هڪ طرف سردار غيبي خان چانڊيو هيو ٻئي طرف ڄام ڪاڻپو خان هيو جيڪو سخي، سخوار ۽ راج ڀاڳ جو سرپرست ۽ ڏک سک جو ساٿي هيو. ايترو سخي مڙس هيو جو سندس نالو ملڪان ملڪ مشهور هيو. سندس پٽ ڄام صادق علي به اهڙو ئي هت جو ڪليل هوندو هيو. سندس در تان سوالِي خالي نه ويندو هيو. جيڏو هت جو ڪشادو هيو. ايڏو زبان جو تڪو ۽ ڏکيو به هيو. ڏاڍو سنو دوست، پر جنهن جو دشمن، تنهن جو تمام وڏو دشمن به. جنهن سان نه لڳس ته پوءِ بچا پير تي تنگي ڇڏيندس. ڪن آفيسرن سان ته اهڙيون جنيون ڪيائين، جو اهي ضرب المثل ٿي ويون. ڏاڍو بي پروسي هيو. سندس خبر نه پوندي هئي ته ڪهڙي ڳالهه تي راضي ٿيندو ۽ ڪهڙي ڳالهه تي رنج.

جڏهن ڄام صاحب چيف منسٽر سنڌ جو حلف ڪيو ته ڏنڊو کڻي پ پ پ جي ڪڍ پئجي ويو. محترم کي به بخش نه ڪيائين. سندس لاءِ ڏاڍي تلخ زبان استعمال ڪيائين. زرداري صاحب کي جيل ۾ وڌائين ۽ مٿس بي حساب سختيون ڪيائين. ڪنهن جي ڪاٺ ڪڍڻ وارو ڪونه هئو. بادشاهه هيو.

اسلم سنجراڻي ڪمشنر لاڙڪاڻو ۽ جلد بدلي

1990ع جي اليڪشن کان پوءِ اسلم سنجراڻي صاحب کي لاڙڪاڻي جو ڪمشنر مقرر ڪيائين. جيترو اسلم سنجراڻي کيس ويجهو هيو اهڙا ٿورا آفيسر ئي کيس ويجهو هوندا هئا. جن مان پاڻي جان محسن قريشي به هڪ هيو. احمد مقصود حميدي به سندس ويجهو دوست هيو. اهي سڀ آفيسر صبح جو ڄام صاحب جي حاضري ڏيندا هئا. سندن ڄام صاحب سان ايتري عقيدت هوندي هئي، جو کيس بابا سائين ڪري مخاطب ٿيندا هئا.

اسلم صاحب به هڪ اسٽائيلش آفيسر هيو. رهڻ، کائڻ، پيئڻ، هلڻ، چلڻ ۽ روپن ۾ سندس اسٽائيل پيو ظاهر ٿيندو هيو.

پوسٽنگ ٿيڻ سان پهريون ڪم اهو ڪندو هيو ته آفيس ۽ گهر کي پنهنجي ضرورت ۽ موڊ آهر ٺاهيندو هيو. جنهن مان سندس شان پيو ظاهر ٿيندو هيو.

اسلم سنجراڻيءَ جي بدلي

غلام مصطفيٰ جوڪيو ڪنڌڪوٽ جو AC/ SDM هيو. ڪمشنر کي سندس ڪا شڪايت ملي. هن به نه ڪئي هم نه ٿي. ڪڍي جوڪيو جي بدلي ڪري ڇڏيائين. جوڪيو به مقامي سياستدانن جو پيارو هيو وري اهي سياستدان ڄام صاحب کي اسلم صاحب کان وڌيڪ پيارا هئا. سي ايم صاحب اسلم سنجراڻيءَ کي چيو ته جوڪيو جي بدلي رد ڪئي وڃي. هن حجت ۾ ڄام صاحب کي چيو ته جي مان جوڪيو جي بدلي به نه ٿو ڪري سگهان ته پوءِ مون کي به ڪراچيءَ گهرايو وڃي. ڄام صاحب چيس ته ٺيڪ آهي، تون ڪراچي هليو اچ.

اسلم صاحب ٻئي ڏينهن ميٽنگ تي ڪراچي وڃڻو هيو. هو جيئن ڪراچيءَ ويو ته وري نه موٽيو. اهو هيو ڄام صاحب بي پروسي، بادشاهه ماڻهو! ان کان پوءِ اسلم صاحب هڪ ڊگهي عرصي تائين بنا پوسٽنگ جي گهر ويٺو رهيو. ڏهاڙي ڄام صاحب سان ملاقات، نيازمندي، اٿڻ ويهڻ، اچ وڃ، سلام دعا، گپ شپ، اها ئي 'بابا' واري نيازمندي. پر ڄام صاحب سنوٽ ئي ڪٿي ٿو ڏئي. اسلم صاحب جڏهن به پوسٽنگ جي ڳالهه ڪري ته ڄام صاحب لنوائي وڃي. آخر محترم احمد مقصود حميدي صاحب جون خدمتون حاصل ڪيون ويون، جيڪو ڄام صاحب کي ڏاڍو پيارو هيو ۽ سندس هم پيالو ۽ هم نوالو هيو. سندس لاءِ مشهور هيو ته صبح جو چانهن بدران ڊرنڪ وٺندو هيو ۽ سندس آفيس گلاس ۾ به پاڻيءَ جي بدران ووڊڪا پيل هوندي هئي. هر ماڻهو جو پنهنجو رنگ ڍنگ آهي. سندس گهر واريءَ جي فوتگي ٿي ته هندستان مان شادي ڪري آيو. احمد مقصود حميديءَ جي فيملي ڏاڍي هوشيار ٽالينٽڊ ۽ هر فن مولا آهي. تاريخ، موسيقي، ادب ۽ ڪلچر ته سندن گهر جي 'پانهي' آهي. هوانور مقصود حميدي ۽ آيا ثريا بجيا، زهره نگاه ۽ زبيده آيا جو پاءُ هيو.

هاڻي احمد مقصود حميدي ڄام صاحب جي آڏو بينسري وڃائي. پوءِ مس مس وڃي ڄام صاحب جي اسلم صاحب تان ناراضگي هڻي ۽ کيس حيدرآباد ڊويزن جو ڪمشنر مقرر ڪيو ويو. جيڪا هڪ سٺي چارج سمجهي ويندي آهي.

مان پيپلز پروگرام ۾ هئس. آگسٽ کان وٺي ڊسمبر 1990ع تائين پروگرام کي roll back ڪرڻ ۾ لڳو پيو هوس. سرڪار حڪم ڪيو هيو ته وڌيڪ ان پروگرام تي ٽڪو به خرچ نه ڪيو. جتي آهي، اتي رهڻ ڏيو.

ان کان پوءِ تفتيش ۽ انڪوائري شروع ٿي وئي. مون وٽ هر شيءِ Computer تي موجود هئي. مون وٽ اهم شخصيتون هيون، جن جي سفارشن تي پروگرام ۾ اسڪيمون شروع ڪيون ويون هيون. مون کي خبر هئي ته اهو سياسي پروگرام آهي، ڪنهن نه ڪنهن ڏينهن ڦاٽ ڦاٽندا. تنهن ڪري هر شيءِ شفاف ڪئي وئي هئي. ڪنهن کي به cash پئسا نه ڏنا ويا هئا. جيڪا اسڪيم ڏيندا هئاسين، انهن جون واسطيدار انجنيئر کان estimate ٺهرائي، چيف انجنيئر کان منظور ڪرائي پئسا سندن حوالي ڪري پوءِ اسڪيم مڪمل ڪرائيندو هئس. ٺيڪيدارن سان ته منهنجو واسطو نه هيو. نه ئي ايم پي ايز ۽ ايم اين ايز جو واسطو هيو. جيڪو عام سرڪاري سسٽم آهي، ڪم به ان وانگر ڪرايو ويو. جيڪا به ايجنسي انڪوائري ڪرڻ ايندي هئي ته ان کي پروگريس رپورٽ ڏيندو هوس. هو اڪائونٽ به چيڪ ڪندا هئا. سرزمين به ڏسي Verify ڪندا هئا. انجنيئرن کان به پڇاڻو ڪندا هئا. وري مون ڏي سوال جواب لاءِ نه موٽندا هئا، نه ته سندن ارادا هئا ته بي بي صاحبه کي يا بيگم نصرت پٽو کي ڪيسن ۾ اڙائجي. خير ٿي ويو. منهنجي دور انديشي ڪم اچي وئي.

31 ڊسمبر 1990ع تي پيپلز پروگرام کي رسمي طرح بند ڪيو ويو ۽ مون سنڌ گورنمينٽ ۾ پوسٽنگ لاءِ ڊيوٽي رپورٽ ڪئي. اسلم صاحب جي مهرباني سان مون کي پهرين جنوري 1991ع کان وري ايڊيشنل ڪمشنر روڻيو لاڙڪاڻو مقرر ڪيو ويو. لاڙڪاڻي ۾ منهنجي ڪمشنر آفيس ۾ بي انگ شروع ٿي.

غلام عباس سومرو (پيو)

اسلم صاحب کان پوءِ سائين غلام عباس سومرو لاڙڪاڻي جو ڪمشنر ٿي آيو. سومرو صاحب پيو غلام عباس سومرو هيو. جيڪو پراڻو Ex-pes آفيسر هيو. 1400 آفيسرن سان پتي صاحب جي دور ۾ نڪتو هيو ۽ پوءِ ضياءَ الحق جي دور ۾ سينارٽيءَ سان بحال ٿيو ۽ ڊپٽي ڪمشنر بدين مقرر ٿيو. 20 هين گريڊ ۾ پروموشن کان پوءِ لاڙڪاڻي جو ڪمشنر ٿيو هيو.

هو ڪم سان ڪم رکڻ وارو هڪ پروفيشنل آفيسر هيو. سندس نوڪريءَ ۾ جيڪو ڇهن سالن وارو وقفو آيو، ان ۾ وقت وڃائڻ جي بدران هاءِ ڪورٽ ۽ سپريم ڪورٽ تائين وڪالتون ڪيائين ۽ پنهنجو پاڻ کي بطور روڻيو ۽ سول وڪيل جي مڃرايائين ۽ ڪراچيءَ ۾ پنهنجو چيمبر قائم ڪيائين. نوڪريءَ ۾ واپس اچڻ کان پوءِ به ڏاڍو سنو آفيسر ثابت ٿيو. هو هڏ ڏوڪي ۽ خدا ترس ته هو ئي، پر جادوگر آفيسر به هيو. هن وٽ ڪنهن به قانوني نقطي کي صحيح يا غلط ثابت ڪرڻ لاءِ مضبوط دليل هوندا هئا. جيڪا منهنجي ويجهو هڪ خطرناڪ آفيسر يا وڪيل جي نشاني آهي، پر سومرو

صاحب ايڏو خطرناڪ ناهي. نوڪريءَ تان رٽائر ٿيڻ کان پوءِ وري وڃي ڪراچيءَ ۾ پنهنجو چيمبر سنڀاليائين، جتي هيئر مصروف وڪيل آهي. سندس پٽ ناصر عباس سومرو ويجهڙائيءَ ۾ دادوءَ ۾ ڊي سي هيو.

منهنجو غلام عباس سومري سان به ڏاڍو سنو وقت گذريو. مون کانئس قاعدي قانون کان سواءِ ادب، انسانيت، رسم ۽ لحاظ جا به سبق سکيا.

ڇهن مهينن کان پوءِ سومري صاحب جي ڪمشنر لاڙڪاڻي واري حيثيت تان بدلي ڪري کيس بطور سيڪريٽري لئنڊ يوٽيلايزيشن (Land Utilization) واري وڌيڪ اهم ۽ بيحد حساس ذميواري ڏني وئي. هي اها پوسٽنگ آهي، جنهن ۾ زمين جي الاٽمينٽ ۽ ڏيڻي لڀڻيءَ جو سڄو بار سيڪريٽريءَ تي هوندو آهي. اهو ڄام صاحب جو دور هيو ۽ لئنڊ يوٽيلايزيشن جو ان وقت وزير موجوده پير صاحب پاڳارو سائين صبغت الله شاهه راشدي هيو. سومري صاحب اهو کاتو به ڏاڍو عقلمنديءَ، فهم ۽ فراست سان هلايو.

محمد صلاح الدين قريشي

سومري صاحب کان پوءِ صلاح الدين قريشي (ٽيون) لاڙڪاڻي جو ڪمشنر ٿي آيو. مان اڃا ايڊيشنل ڪمشنر روپنيو هئس. ساڳئي وقت مان لاڙڪاڻي ڊويزن جي شروع ڪرڻ وارن (Pioneers) مان هئس. اها ٻي ڳالهه هئي ته اتي منهنجون پوسٽنگس تبديل ٿينديون رهنديون هيون. اي سي (G)، ايڊيشنل ڪمشنر روپنيو، پيپلز پروگرام ۽ وري ايڊيشنل ڪمشنر روپنيو. پر تاثر اهو پئي ويو ته مان پڪو پڪو اتي هڪ پوسٽنگ تي ويٺو آهيان. ڪمشنر ڊي آءِ جي، ڊي سي ۽ ايس پي بدلي ٿيندا پيا وڃن پر عبدالقادر منگيءَ جي لاڙڪاڻي مان بدلي نه ٿي ٿئي. قربان عباسي، ايڊمنسٽريٽر لاڙڪاڻو منهنجي بدلي نه ٿيڻ تي ضرور ڳالهائيندو هيو. هو منهنجو ڪاليج زماني کان دوست هيو. اسان کيس 1967ع ۾ ڊگري ڪاليج (لاڙڪاڻي) جي اسٽوڊنٽ يونين جو جنرل سيڪريٽري چونڊرايو هيو. ساڻس سڪ ۽ پنهنجائپ جو رستو آهي. مون صلاح الدين قريشي 'ٽيون' ان ڪري لکيو آهي ته هڪ ئي دور ۾ به صلاح الدين قريشي اڳي ئي نوڪري ڪري چڪا هئا. هڪڙو صلاح الدين قريشي ته پراڻو CSP آفيسر، پنجاب جو هيو. جيڪو سانگهڙ ضلعي جي رڪارڊ ٽائيم ڊي سي 1964ع کان 1969ع تائين رهيو هيو. پتي صاحب جي 1400 ڪڍيل آفيسرن جي لسٽ ۾ هن جو نالو به هيو. هي پنجاب جو هيو. هن جو نالو 1990ع تائين ٻڌڻ ۾ نه آيو. پوءِ ايڊيشنل چيف سيڪريٽري ٿي سنڌ ۾ آيو هيو ۽ هتان ئي رٽائرڊ ڪيائين. پيو صلاح الدين قريشي Ex-PCS جو آفيسر هيو. نوابشاهه ضلعي جو ڊي سي رهيو. جتوئي صاحب جي وقت ۾ هو ڪجهه وقت کان پوءِ فوت ٿي ويو. ٽيون هيو اسان جو پيارو ڪمشنر لاڙڪاڻو صلاح الدين قريشي (III)، جيڪو Ex-PCS جو جهونو آفيسر هيو. اهو به پتي / جتوئيءَ جي وقت ۾ نوڪريءَ مان ڪڍيو ويو هيو. جڏهن هو نوشهري فيروز ۾ AC/SDM هيو. صلاح الدين قريشي شڪارپور ۾ پراڻو سيٽلر هيو. هاڻي ته پاڻ ۽ سندس فئملي سنڌين جهڙا سنڌي آهن. سندس گهر واري شڪارپور جي صديقي آهي. غوث بخش مهر صاحب ۽ پاڻ سنڌو آهن. اتان نوڪريءَ مان نڪرڻ بعد پي آءِ اي ۾ نوڪري ڪيائين. اتي به وڏو عرصو رهيو. ٻي شادي به ڪيائين. پر اها شادي گهڻو جتاءِ نه

ڪري سگهي.

نوڪريءَ جي بحاليءَ جي گهڻي ڪوشش ڪيائين. نيٺ بحال ٿيو. هوشيار ماڻهو هيو. سينياري تي به ورتائين. ڪراچي سائوٿ جوڊي سي رهيو. ڄام صاحب کي به ويجهو ٿيو ۽ نيٺ ڪمشنر لاڙڪاڻو ٿي آيو. عجيب خويين ۽ خصلتن جو مالڪ هيو. سندس زبردستن سان ورتاءُ ڏاڍو سٺو هوندو هيو. رشيد ميمڻ ۽ مان پٽي وٽس ايڊيشنل ڪمشنر هئاسون. اسان ٻنهي جو تمام گهڻو خيال ڪندو هيو. ڏک سک ۾ مدد ڪندو هيو. اسان چوندا هئاسون ته آفيسر ته زبردستن کي پتئيندا آهن. توهان اسان کي 'رشوت' ٿا ڏيو. چوندو هيو اولاد کي خرچي ڪا رشوت سمجهي ته نه ڏبي آهي. مان سندس اها ادا اڃا تائين نه وساري سگهيو آهيان. سندس اها خوبي منهنجي لاءِ ڏاڍي فائديمند هوندي هئي. رٽائرڊ آهي، ڪراچي ڊفينس ۾ رهي ٿو. سندس ٻار به نوڪرين ۾ آهن. سندس نياڻي لبني صلاح الدين منهنجي ڊپٽي سيڪريٽري ٿي رهي آهي. ٻي سي ايس آهي ۽ هاڻي 20هين گريڊ ۾ آهي. افسوس ته صلاح الدين صاحب جنوري 2017ع ۾ گذاري ويو.





جنوري 1992ع کان آگسٽ 1993ع

جي مون گهاري ٿر ۾ ...

28 فيبروري ۽ پهرين مارچ 1991ع جي وچ واري رات هئي. تقريباً هڪ بجي منهنجي گهر واري خورشيد قادر منگيءَ جو Death ٿي ويو. ناقابل يقين! پنجن منٽن جي پنڌ تي اسپتال هئي. ڊاڪٽر به پهچي نه سگهيو هو.

27 ڊسمبر 1990ع تي اسان پنهنجي شادي جي ويهين سالگره ملهائي هئي. مان ان معاملي ۾ ڏاڍو سودائي آهيان. مان ٻارن جي، پنهنجي، خورشيد جي، يا شاديءَ جي سالگره ملهائڻ کان لنوائيندو هئس. سوچيندو هئس ته ڪنهن دشمن جي بدنظر نه لڳي وڃي. هڪ ٻن سالن کان ٻارن جي سالگره ملهائڻ شروع ڪئي هئي. ان سال اسان 15 سيپٽمبر تي 1990ع تي انيس جي چوڏهين سالگره ملهائي هئيسين.

هو 15 سيپٽمبر 1976ع تي ڄائو هيو. خورشيد کي سڀ گهر ۾ پيار مان 'خورشي' چوندا هئا، انيس جي ڄمڻ تي ته ايترو خوش هئي، جو ڄڻ ڪنهن عمر جو حاصل ملي ويو هجي. صفيه ۽ ذڪيه سال جي وقفي سان ڄايون هيون، ته پاڻ ڏاڍي نراس ٿي هئي. کيس پٽ ڄمڻ جي ڏاڍي تمنا هئي، پر پٽ ڄمڻ جي وچ ۾ چئن سالن جو وڏو وقفو ٿي ويو. سندس طبيعت به نيڪ نه پئي رهي. سنڌن جي سور جي ڪري ٻيون پيچيدگيون (Complications) به پيدا ٿي رهيون هيون. ڊاڪٽرن به صلاح ڏني هئي ته جيڪڏهن پنهنجي حياتي عزيز اٿو ۽ تڪليفن کان به بچڻ ٿا چاهيو ته وڌيڪ ٻار پيدا نه ڪريو. پر پنهنجي ڏک سور جي هن کي ڳڻتي نه هئي. هن کي ته پٽ جي خواهش هئي، سو پٽ جي اولاد لاءِ درگاهن، فقيرن تي دعائون، سڪائون به ڪندي هئي!

15 سيپٽمبر 1976ع تي انيس ڄائو. مان گهر ڪونه هئس، جڏهن چٽيءَ واري رات گهر پهتس ته سندس خوشي ڏسڻ وٽان هئي. منهنجي سامهون آئي ته خوشيءَ ۽ شرم وچان سڄي ڳاڙهي ٿي وئي هئي. مون مبارڪون ڏنيون مانس ته جواب به پوري طرح نه ڏئي سگهي. آواز سندس نڙيءَ ۾ اٽڪي پيو هيو. ائين پيو پاڻئجي ته ڄڻ هوءَ ڪا نئين نوبلي ڪنوار هجي. چٽيءَ تي ويجهي پري جا سڀ مائٽ سڏايا هئائين. انيس اسان سڀني جي پيار جو مرڪز هيو ۽ آهي، پر افسوس جو هوءَ نه رهي آهي.

پاڻ 1990ع ۾ انيس جي چوڏهين ۽ پنهنجي زندگيءَ ۾ هن آخري سالگره ملهائي. ڪنهن ٿي ڄاتو ايندڙ سال 15 سيپٽمبر تي هوءَ ڪونه هوندي.

اسان جي شاديءَ جي ويهين سالگرهه

جڏهن اسان پنهنجي شاديءَ جي ويهين سالگرهه پئي ملهائي ته صرف پنهنجي گهر جا پاتي ۽ تمام ٿورا مائٽ گهرايا هئا ته متان اسان جي شاديءَ کي نظر نه لڳي وڃي. مون کي وسوسا گهڻا ٿيندا هئا. مائٽ گڏيا، اسان ٻنهي گهر ۾ سٺي ۾ سٺا ڪپڙا پاتا هئاسون. توڙي جواها سياري جي چوٽ جي رات هئي. پر اسان لان ۾ مڇ ٻاري پيئڻگهي ۾ ويٺا هئاسون. ماني به ٻاهر کاڌي سون ۽ رات جو ڪافي دير سان اهو فنڪشن ختم ڪيوسي. مائٽن اسان ٻنهي جي نظر لائي ۽ دعائون ڏنيون. اسان جا ٻار به خوش هئا. انهن تنهي اسان کي ٻڌايو ته ايئن ڪم نه هلندو توهان جي شاديءَ جي سلور جوبلي نٿ سان ملهائينداسون. ان رات ويهي حساب ڪيوسي ته منهنجي عمر ٽيٽاليهه سال ۽ سندس عمر ستنهه سال هئي. مون کيس ٻڌايو ته منهنجي رٽائرمينٽ ۾ اڃان سترهن سال آهن. رٽائرمينٽ تائين اسان جا ٻار به پنهنجي گهرن وارا ٿي ويندا. اسان هلي پنيءَ تي گهر ٺاهي رهنداسون. وڏي جهوپڙي ٺهرائينداسون. مان ويٺو چلم چڪيندس. چيچڙي ۾ ڪمند مان ڳڙ ٺاهينداسين ۽ تون هاريائين مان جا ويٺي فيصلا ڪجانءِ ۽ مسئلا حل ڪجانءِ. سندن ٻارن کي قرآن پڙهائجانءِ ۽ اسڪول کولائي ڏجانءِ ته ٻار به ڪجهه عقل سکن.

اسان جي شادي کي ته ويهه سال ٿيا، پر اسان جون ڪاح ٻه سال، چار مهينا اڳ ۾ ٿيو هيو. مان پشاور هليو ويو هوس، پر هوءُ گهر ۾ ويٺي منهنجي واپسيءَ لاءِ هڪ هڪ ڏينهن ڳڻي رهي هئي. مان موڪل تي ايندو هوس ته نه ملڻ جي اجازت هئي، نه ڏسڻ جي، نه ڳالهائڻ جي. حالانڪ اسان جون ڪاح ٻه ٿيل هيو ۽ اسان شرعي طرح زال مڙس هئاسون. پر چون پيا ته شادي نه ٿي آهي. شاديءَ ۾ صرف لائون ٿي ته رهيل هيون. هاڻي ته چوڪرو چوڪري ڪاح کان اڳ ۾ ئي ملن جلن ٿا، اٿن ويهن ٿا. مينديءَ تي گڏجي ڊانس به ڪن ٿا. ڪاح پوءِ ٿو ٿئي. پلا اهو جائز آهي ڇا؟

اهي ٻه سال چار مهينا بيجا انتظار جا به گذري ويا ۽ اسان جي شادي ٿي. منهنجو جدوجهد جو هڪ مرحلو ته گذري ويو اچي زندگيءَ جو اهم ۽ ڏکيو مرحلو شروع ٿيو. بهتر کان بهتر مستقبل لاءِ نئين سر ڪوشش ۽ جدوجهد شروع ڪئي، جنهن ۾ مان اڪيلو نه هئس، هوءُ به شامل هئي. ان کان پوءِ اسان جي زندگيءَ جو هر لمحو محنت ۽ لڳن سان، ڏکين سڪن جو گڏيل داستان آهي. مان اڪيلو ڪونه هئس. اسان ڊڪ درد جا شريڪ هئاسون. منهنجي خوشين جي دنيا ڪيتري وسيع ٿي وئي. اڳ ته خوشي ڳولي نه ٿي پئي هئي. منهنجي آس پاس منهنجي زال، ٻارن جي ماءُ جي روپ ۾، چوڌر طرف خوشيون جهمر هڻنديون رهيون. جيئن ته ٻار وڏا پي ٿيندا ويا، اسان کي پنهنجي ذات جي تڪميل جو احساس به اوترو مستحڪم ۽ سگهارو ٿيندو پئي ويو. ٻارن جون مسڪراهنون گل ٿيڻديون هيون. هوانهن سڀني گلن جي آبياري ڪرڻ واري مالي هئي. اهي احساساتي خوشيون اسان جي وجود ۾ شامل ٿي ويون هيون. هڪ ٻئي کان سواءِ انهن خوشين جو احساس ٿي اڏورو ۽ نامڪمل هيو.

تر

لاڙڪاڻي جي پوئين سالن ۾ هڪڙي جڳهه تي رهندي رهندي هو بيزار ٿي پئي هئي. مان به تبديليءَ جي آس من ۾ سانڍيو ويٺو هئس. ان هورا ڪورا دوران ٿي منهنجي ڪاماري تندي الهيار واري

دوست پير نور محمد شاهه جيلانيءَ چيو ته ٿر نئون ضلعو ٺهيو آهي. اسان سڀني دوستن چيف منسٽر ڄام صادق عليءَ کي تنهنجي لاءِ چيو آهي ته ڏي. سي ڪري، توکي موڪلي. هن واعدو به ڪيو آهي. مان خوش ٿي ويس. هوءَ به ڏاڍي خوش ٿي، چوڻ لڳي: ”جيڪو چوڻو اسان گهر ۾ ٺهرايو آهي، اهو تنهنجي ٿر ۾ پوسٽنگ جو پيش خيمو ٿيو آهي. جيتوڻيڪ ان وقت ٿر ته ضلعو به ڪونه هيو. هن وڌيڪ چيو ته هت رهي رهي مائٽن ۽ ماڻهن جي گهڻي اچ وڃ جي ڪري بيزار ٿي پيا آهيون. تون به ته ڏس پوين سالن ۾ ڪيترو ڪم ڪيو آهي. هاڻي ڪجهه آرام ڪجهه سڪون گهرجي.“

هن سچ ٿي چيو. هوءَ ته وڏي سڪون لاءِ هلي وئي. اسان کي بي آرامي ۽ بي چين ڪري وئي. جنوري 1991ع جي پوئين تاريخن ۾ مان ڪنهن سرڪاري ڪم سان ڪراچي ويس. سرور منهنجو ڪزن ۽ منهنجو سالو جيڪو خورشيد جو پيءُ آهي، اهو به واپسيءَ جي سفر ۾ شامل ٿي ويو. چيائين ”خورشيد سان گهڻو وقت ٿي ويو آهي، ناهيان مليو به ٿي ڏينهن توهان سان ترسندس.“

سرور کيس ايترو ئي پيارو آهي، جيترو سندس پٽ انيس. سندن ماءُ جي وفات وقت سرور ننڍو هيو. هوءَ ئي سندس گهر ۾ خيال ڪندي هئي ۽ پتن وانگر پاليندي هئي.

سرور منگي

سرور منهنجو آهي ته ماسٽر، سالو يا دوست، پر مان کيس پتن جيڏو پيار ڪندو آهيان ۽ پنهنجي پيءُ جيتري عزت ڪندو آهيان. هن جي ذات ننڍي هوندي کان ئي مون تي چانڌل رهي آهي. هومون کان ست اٺ سال ننڍو آهي. سمجهدار آهي. دور انديش آهي. زماني کي مون کان بهتر پر ڪيو اٿائين. غير ضروري غم نه پاليا اٿائين. پنهنجي ڪم سان ڪم رکڻ وارو آهي. زندگيءَ ۾ جلدي ئي Settle ٿي ويو. مان اڃا تائين لڏان لمان ٿو. 2013ع ۾ نوڪريءَ تان رٽائرڊ ڪيائين ته پيو اڳ ۾ ئي ڪاروبار سوچي ڇڏيو هئائين، ان سان لڳي ويو. سندس وڏو پٽ آصف هارون ٻارن ٻچن سان آسٽريليا ۾ ٿورهي. پيو پٽ بابر هارون سعودي عرب ۾ ڪنهن آمريڪن تيل ڪمپنيءَ ۾ فنانس ايگزيڪيوٽو آهي. عامر هارون سندس ڪاروبار ۾ به هت ٿو وڌائي ۽ بئنڪ ۾ به AVP آهي. ننڍو پٽ ايمن هارون پنهنجي ماءُ سان لنڊن ۾ آهي. اتي پڙهي پيو. سرور پاڻ به لنڊن مان ڦيرو ڪندو ٿورهي. سندس ڌيءَ ڊاڪٽر نرگس، منهنجي ننهن ۽ منهنجي پٽ ڊاڪٽر انيس جي گهر واري آهي.

سرور به ٿي ڏينهن لاڙڪاڻي رهيو. سندس جنم ڏينهن پهرين فيبروري تي هيو جيڪو ڪانٽس هميشه وانگر وسري ويو. کيس ان وقت تعجب ٿيو جڏهن خورشيد سندس برٽ ڏي لاءِ لاڙڪاڻي جي نئين ٺهيل بيڪريءَ جو پنجن پاڻونڊن جو ڪيڪ سندس اڳيان رکيو هيو. اها هن جي پنهنجي پيٽ سان ملهائيل آخري سالگره هئي ۽ آخري ملاقات به هئي. شايد کيس قدرت کان اهو حڪم ٿيو هيو ته ڪجهه ڏينهن پنهنجي پيٽ سان گذاري آءُ. کيس يعني ڏينهن مت جا به، چئن جي پلي ۽ گُرڙيون فراءِ ڪري ڪارائونسين. فروت ۾ ماهوئن جا زبٽون ۽ پير هئا. اهي سڀ شيون ڏاڍيون وڻنديون اٿس ۽ سندس پيٽ انهن جو پرپور اهتمام ڪيو هيو.

خورشيد ۾ به مائٽن سان ملڻ جي تمنا پيدا ٿي. خير وديري ۽ رتيديري جو چڪر لڳائي آئي. مائٽن سان وقت گذاريائين.

خورشيد - منهنجي زال جو موت

اهو ڏينهن به ڏاڍو ڀرپور گذريو. ٻارن ۽ اسان گڏجي ٿي وي لائڱ پلي “شام سي پھلي” ڏٺوسين. رات جو ٻارھين بجي ڊرامو بند ٿيو. ٿي وي بند ڪئي وئي. هو ڪاٺ لاءِ پنهنجي لاءِ چانور ۽ کير کڻي آئي. منهنجي لاءِ شامي ڪباب کڻي آئي. ڊنر اسان ڪري چڪا هئاسون.

مان بستري تي لپتي پيو هوس. پاڻ ٻاهريون در چيڪ ڪري آئي. در بند هيو. ٻارن کي ڏسي آئي. صفيه ۽ ذڪيه هڪ ڪمري ۾ سمهنديون هيون. انيس کي سندس چوڏهين سالگره تي الڳ ڪمرو ڏنو هيو سين. نه ته هو به اسان سان سمهنديو هيو. ان کي ڏسي آئي. سندس مٿان رلي ٺيڪ طرح وجهي آئي. کين تاڪيد ڪري آئي ته هاڻي سمهو هڪ پيو ٿئي. هو اڃا سڌي تي لپتي ٿي مس ته شڪايت ڪيائين ته منهنجو ساهه گهٽجي ٿو. ساهه نه اندر ٿو ٿئي نه ٻاهر ٿو ٿئي. باٿ روم ۾ الٽي ڪرڻ لاءِ وئي، الٽي نه آيس. واپس اچي لپتي. مون کيس سيني تي زور ڏنو. بي فائدو.

رمضان ڊرائيور جيڪو اسان جي گهر ۾ سرونٽ ڪوارٽر ۾ رهندو هيو. ان کي سول اسپتال موڪليو. جنهن کي اڃ وڃ ۾ پنج منٽ لڳا. ڊاڪٽر آيو چڪاس ڪري ڄاڻين.

Sir ! Sorry she is dead!

مون کان رڙن ڪري وئي، “اهو ڪيئن ٿو ٿي سگهي. هاڻي ته ڳالهائي رهي هئي.” ڊاڪٽر وري چيو.

Yes Sir ! Sorry she is dead!

گهر وانگر منهنجي زندگي به هڪدم خالي ٿي وئي، دل، دماغ، روح سڀ ڌوبي خالي ٿي ويا. ڪجهه سمجهه ۾ نه پئي آيو ته اهو اوچتو ڇا ٿي ويو. منهنجا زندگيءَ جا سمورا خواب چڪنا چور ٿي ويا. اسان جي سلور جوبلي سالگره، منهنجي رٽائر مينٽ، زمين تي چنٽورو ٺاهي چلم کڻي ويهڻ ۽ هن جا وڏيري ٿي هاريائين جا فيصلا ڪرڻ، ٻارن جا گهر وسائڻ، ڇا اهي خواب ان لاءِ ئي هئا ته ايترو جلدي ڀري پورا ٿي وڃن؟

مون کي سندس وفات کان پوءِ انهن سڀني سوالن جو جواب ملي ويو. انسان پلي ڪوشش ڪري، پر نتيجا سندس اختيار ۾ ڪونهن، نتيجن ٺاهڻ ۽ ڪيڊ وارو ڪو ٻيو آهي، توهان پلي سوال ڪيترا به سنا حل ڪري اچو پر نتيجو ڪيڊ وارو ڪو ٻيو آهي.

خوشيءَ کانپوءِ اسان سڀني، منهنجي ۽ ٻارن جي زندگي غم ۽ اوندهه سان ڀرجي وئي. هنڌ اهو سڙندو آهي، جتي باهه ٻرندي آهي، مٽ مائٽ آيا، انهن جو درد به سچو هيو غم به سچو هيو. ڪجهه ڏينهن کان پوءِ هر ڪو هليو ويو.

خبر نه پئي ته صدمو ڪنهن کي وڌيڪ رسيو آهي، هر ٻار اجتماعي ۽ انفرادي طرح مون کي دلداري ۽ تسلي ٿي ڏني ۽ مان کين تسلي ڏئي رهيو هوس، ڪڏهن هڪ ٻئي کي تسلي ڏيندي ڏيندي، ڪلندي ڪلندي ڳوڙها به اکين مان ٽپي پوندا هئا.

مان ڏاڍو حساس ٿي پيو هئس. ٻارن جي ٿوري تڪليف، رنج، ڏک ۽ ناراضگي برداشت کان ٻاهر ٿي وئي هئي، ڊپريشن وڌي ويو. ٻار مون کي سنڀالڻ ۾ مصروف رهيا، پر آخر هڪ ڏينهن هنن مون کي گڏجي چيو ته “ڊيڊي جيڪڏهن توهان پاڻ کي نه سنڀاليندا، ته اسان کي ڪير سنڀاليندو!”

سندن ڳالهه سچي هئي.

*

جنوري 1992ع ۾ منهنجي بدلي ضلعي ٿر ۾ ٿي، جنهن جو هيڊڪوارٽر مني ۾ آهي. مون حيدرآباد جي ڪمشنر صاحب سان فون تي ڳالهايو. ٻئي ڏينهن صبح جو جهاز ذريعي لاڙڪاڻي کان حيدرآباد پهتس. ڪمشنر اسلم سنجرائي صاحب هيو جيڪو لاڙڪاڻي ۾ منهنجو پاس هيو. هن دل سان خوش آمديد چيو. ضلعي جي لاءِ مختصر، پر ضروري بريفنگ ڏنائين. ٿر وڃڻ لاءِ پنهنجي گاڏي ۽ اسڪاڊ ڏنائين. ارباب غلام رحيم صاحب مهرباني ڪري پنهنجي جيب موڪلي ڏني هئي. منهنجي بدلي به ارباب صاحب ۽ پير نور محمد شاهه جيلانيءَ جي لائنگ جي ڪري ٿي هئي. ڪمشنر صاحب مون کي ٻڌايو ته ٻن ٽن ڏينهن کان لاڳيتو ڪوشش جي باوجود اتي جي ڊي سي سان رابطو نه ٿي سگهيو آهي. مون کي هدايت ڪيائين ته مان چارج وٺي ڇڏيان. مان ماتليءَ وارو رستو وٺي ڊگهڙيءَ کان مني روڊ تي چڙهيو هوس، نئون ڪوٽ پهتس ته ڊرائيور ٻڌايو ته نئون ڪوٽ شهر جواڏ ميرپور خاص ضلعي ۾ آهي ۽ اڌ ٿر ضلعي ۾ آهي. وچ ۾ هڪ ڪئنال هيو. اهو حدبنديءَ جي لڪير هيو. نئون ڪوٽ کان اڳتي نڪتو ته ڪپي تي نئون ڪوٽ جو قلعو نظر آيو. سٺي حالت ۾ لڳي رهيو هو. رعبدار قلعو هيو. ننڍا وڏا ڳوٺ ڪراس ڪندي وڃو ٿي پهتس. اهو ڳوٺ نئون ڪوٽ ۽ منيءَ جي وچ ۾ مکيه بس اسٽاپ آهي. ماڻهو اتي اچي ٿڪ پيچندا، ماني کائيندا ۽ چانهن پيئندا هئا. اصل ۾ ڪيڪڙن ۽ گاڏين کي اتي رست ڏنو ويندو آهي. تيل پاڻي چيڪ ڪري انجنيئر کي ناري، ڊرائيور پوءِ سفر شروع ڪندا آهن. منيءَ کان اوڀر تي هڪ خطرناڪ چڙهائيءَ وارو لڪ هيو. جنهن مان ڪيڪڙا فور وهيل لڳائي مشڪل سان ڪراس ڪندا هئا. ڪارن، بسن ۽ ترڪن لاءِ اهو لڪ ڪراس ڪرڻ ناممڪن هيو. ان کي گاڏي وارو لڪ چوندا آهن. اهو لڪ، ٿر جي ترقيءَ ۾ وڏي رڪاوٽ بڻيل هيو. چوٽي ٿرڪون مال کڻي ٻئي پاسي نه پئي ٿي سگهيون، جنهن ڪري اتان ڪيڪڙن تي مال وري لوڏ ٿيندو هيو ۽ اهڙيءَ طرح ڪرايو ٻيڻو چوڻو ٿي ويندو هيو. عبدالله ميمڻ صاحب جي ڪوشش سان 83_1984ع ۾ واريءَ ۽ ڪولٽار کي ملائي هڪ روڊ، نئين ڪوٽ کان منيءَ تائين ٺهرايو ويو. اهو روڊ ٽرانسپورٽ لاءِ ڪجهه مددگار ثابت ٿيو پر پوري طرح رليف پوءِ به نه مليو. منيءَ کان اڳتي هر طرف وارياسا روڊ رستا هئا، جنهن تي صرف ڪيڪڙا ئي هلي ٿي سگهيا يا وري فور وهيل جيپون.

مان گاڏي وارو لڪ ڪراس ڪري مٿي چڙهيس ته منيءَ جا نظارا نظر اچڻ لڳا. هڪ زماني ۾ مرزا قليچ بيگ صاحب به منيءَ ۾ اسسٽنٽ ڪمشنر / مختيارڪار رهيو هيو. هو عاليشان اديب هجڻ سان گڏوگڏ سٺو شاعر به هيو. منيءَ جي حوالي سان سندس هڪ شعر آهي، جنهن جهڙو شعر اڄ تائين ڪنهن به ناهي لکيو. اهو شعر آهي:

منيءَ جي شهر ۾ مون کي ملي

هڪ زال، هو جنهن جو نانءُ مني

هئي سندس ذات مني

لات مني

بات مني

وٺي اُت ٻانهن مستيءَ ۾

ڏني مانس چپن تي چاهه مان

سٽو وار مني
چيومانس: اي مني!
تون اهڙي مني
جو مني مصري به اهڙي ناهي مني
چيائين: ڇڏ مٺا قليچ ڇڏا!
مٺيون ٻيون
آئون مٺي آهيان
ناهيان مني.

هاڻي خير سان اچي ڏي سي هائوس تي پهتس. گهر واري آفيس ڏٺم. چيائون ڏي سي صاحب اتي ئي آفيس ڪندو آهي. ٻي آفيس اسلام ڪوٽ روڊ تي هئي. خبر پئي ته ADM ۽ ٻيو عملو اتي ويهندو آهي. مون منجهند جي ماني کاڌي ۽ اي ڏي ايم صاحب سان شهر ڏسڻ لاءِ روانو ٿي ويس. آفيس شهر کان ٻاهر، وٽنري اسپتال جي ڪوارٽرن ۾ هئي. پر ۾ هڪ گهر هيو جيڪو وٽنري ڊاڪٽر جو هيو پر ان ۾ ايس. پي ٿر، گهر ناهي وينو هيو. سندس آفيس به اتي ئي وٽنريءَ جي ڪوارٽرن ۾ هئي. مون SP صاحب جي پڇا ڪئي. ٻڌايائون موجود آهي. سندس نالو غلام قادر ٿيو آهي. مان سندس ڪمپائونڊ ۾ گهڙي ويس. اطلاع ڪيم. هوحيراني ۽ پريشانيءَ ۾ ٻاهر نڪري آيو ته هي ته اهو ماڻهو ناهي، جنهن کي بطور ڏي سي هوسڃاڻي. ADM تعارف ڪرايو. هن کي بدليءَ جي خبر نه هئي. پهرين ملاقات ڀاڳ پري هئي. اسان اڃا تائين دوست آهيون. مون کي خبر پئي ته ڏي سي آفيس جو ته ڪم اڃان شروع ٿي ڪونه ٿيو آهي، ڇو ته اڃان سرڪار کي پڪ ڪونهي ته هي ضلعو هلندو به يا نه باقي اسسٽنٽ ڪمشنر جي آفيس ٺهي رهي آهي، جنهن کي اڃا مڪمل ٿيڻ ۾ گهٽ ۾ گهٽ ڇهه مهينا لڳڻا هئا. اي سي ۽ اي ڏي ايم سان گڏجي اها آفيس ڏسڻ لاءِ روانو ٿيس. آفيس اڌ ٺهي وئي هئي. ان حصي جو ڊرينيج سسٽم به مڪمل هيو. بجلي ڪونه هئي، مون ٻنهي آفيسرن کي چيو ته آفيسون اڄ رات تائين هت شفٽ ڪيو. هنن گهڻا ئي سبب ڏنا پر مون نه مڃيو. مون کين ٻڌايو ته مان عملي سميت هن آفيس ۾ ئي ويهندس. پلي ڪٽي تڏي تي يا زمين تي چونه ويهڻو پوي منهنجو ارادو ڏسي هو به پاڻي ٿي ويا.

گهر جو حال خراب هيو پر پٽيون وڏيون هيون. چون پيا ته گهر 'پراڻو' آهي، پر ڪيترو پراڻو؟ اها ڪنهن کي به خبر نه هئي. ڏي سي هائوس ٿيڻ کان اڳ ۾ اهور بست هائوس هيو. گهر گهمندي بورچيخاني ويس. اتي بورچي هڪ پٿر تي وينورات جي ماني پڇائي رهيو هيو. مون کي ڏسي اتي ڪڙو ٿيو بورچيخانوبه هڪ جڊيشل لاک اپ ۾ ٺهيل هيو جنهن جا در لوهه جي ٿلهي شيخن جا هئا. پٿر کي اٿلائي ڏٺم ته ان تي 1858 لکيل هيو. لڳو ته اها بلڊنگ مختيارڪار جي آفيس هئي، جيڪا 1858ع ۾ ٺهي هئي. انگريزن جي نظام ۾ مختيارڪار جي آفيس سان جڊيشل لاک اپ به لڳولڳ هوندا هئا. اهو قصو سمجهڻ ۾ مون کي دير نه لڳي. ٻئي ڏينهن اهو پٿر مون عمارت جي ٻاهران ان جي نراڙ تي لڳرائي ڇڏيو.

هاڻي تازو جنوري 2015 ۾ مان وري منيءَ ويس ته اها بلڊنگ ئي ڊهي چڪي هئي. ان جي جاءِ تي هڪ شاپنگ سينٽر ٺهي ويو هيو. پٿر جو پتو ڪيم ته اختياري وارن اڻ ڄاڻائي ڏيڪاري وڌن گارڊرن ۽ ٽيئرن لاءِ پڇيم. ته ڪنهن ستم ظريف چيو: سائين، انهن جي ڪري ته اها پراڻي بلڊنگ ڊاهي پٽ ڪيائون، نه ته

ڪنهن کي دڪانن جي ڪهڙي ضرورت. آهي گارڊر ۽ ٽيئر 'ضرورت مند' ڪٿي ويا. آئون ٻئي ڏينهن ڏهين بجي نئين آفيس پهتس. منهنجي لاءِ هڪ ڪمري ۾، جيڪو مون کين ٻڌايو هيو تي ڪرسيون ۽ ٽيبل رکيل هيون. هٿ سان هلائڻ واري گهٽتي رکيل هئي. پر ڀڄي اچي جو ڪمرو جنهن ۾ فون ٿي رهي هئي. ان سان اي ڊي ايم جي آفيس ۽ پيورڪارڊ گڏهه گاڏين تي اچي رهيو هيو. ايس پي صاحب آفيس ۾ ملڻ آيو. گپ شپ ٿي، زيرو ڪرائيم وارو ضلعو هيو. ضلعو جيڪو پاڻ کليل جبل وانگر هيو. اتي ڏوهي ڇڄي ڇڄي به ڪيڏانهن ڀڄندو. ڪراس بارڊر وڃڻ ڏوهه هئو. هيڏانهن جو مال هوڏي هوڏانهن جو هيڏي، اهو به ڪم رينجرس ۽ پوليس جي ڏوهارين سان ملي ڀڳت کان سواءِ ممڪن نه هيو.

پوءِ اها ئي ڳالهه مان ثبوتن سان جنرل لهراسپ خان GOC حيدرآباد کي پيش ڪئي. جنهن چپ چاپ ۾ هڪ وڏو ايڪشن ڪيو.

ٻئي ڏينهن تي مختيارڪارن، اي سيز ۽ ضلعي جي آفيسرن سان گڏجاڻي ڪئي. نئين ڏينهن تي انجنيئرن سان مليس. خبر پئي مٺي ۽ ڀر ته اسسٽنٽ انجنيئرن جون آفيسون آهن، پر اهي هفتي ۾ هڪ ڏينهن ايندا آهن. انجنيئر هتي اچي آفيس ڪرڻ لاءِ تيار ڪونه هئا، جن آفيسرن جون آفيسون هيون. انهن کي مون چٽا ڏنو ته مان به هتي ويهندس ۽ ٻارن ٻچن سميت رهندس. توهان family کي هٿ نٿا آڻي سگهو ته پاڻ ضرور رهو. منهنجي سوچ اها هئي ته جيڪڏهن اهي هتي رهندا ته پنهنجي لاءِ سهولتون پيدا ڪندا. انهن سهولتن مان عام ماڻهو به فائدو وٺندا. مون ميٽنگ ۾ پبلڪ هيلٿ انجنيئرنگ ڊپارٽمينٽ جي اسسٽنٽ انجنيئر کي چيو ته هو مٺي ۽ ڏيپلي لاءِ مٺي پاڻي جي اسڪيم تيار ڪري، کيس ان ڪم لاءِ هڪ مهيني جو عرصو ڏنو ويو. اسسٽنٽ انجنيئر ڪيلا مهيشوري هيو. ڪانٽي شهر جو هيو. برجستو ۽ محنتي نوجوان هيو. هن مهيني کان اڳ ۾ PC-I ٺاهي ڏني. گهر جو حال پورو سارو آفيس ۾ به رکاوٽون، پر اهي ڳالهيون مون کي روڪڻ بدران محنت لاءِ اتساهي رهيون هيون.

هفتو کن مٺي ۽ ڀر رهڻ کان پوءِ ٻارن کي وٺڻ لاءِ لاڙڪاڻي آيس. ڪمشنر صلاح الدين قريشي صاحب الوداعي دعوت ڪئي. پر مون الوداعي دعوت ۾ سڀ کان وڌيڪ ڪمشنر آفيس جي اسٽاف جي فيئر ويل کي enjoy ڪيو. تقريباً سڀ اهي چوڪرا هئا، جن کي اسان ئي ڀرتي ڪيو هيو. کين ڪم ڪرڻ سيکاريو ۽ سرپرستي ڪئي هئي. هو مون کي پنهنجي اولاد وانگر لاڏا هئا ۽ منهنجي عزت پنهنجي وڏن وانگر ڪندا هئا. مان سندن حجتون ڪٽندو هوس ۽ لاڏ برداشت ڪندو هوس. اتي انهن جي نظرداري ۽ تربيت ڪلرڪ وانگر نه، پر هڪ سيڪٽر آفيسر وانگر ڪئي هئي. هاڻي انهن مان اڪثر آفيسر ٿي ويا آهن. هن وقت به جيڪڏهن ڪا تڪليف ٿيندي اٿن ته مون سان رجوع ڪندا آهن.

تن سالن ۽ چئن مهينن جي نوڪريءَ کان پوءِ ڪمشنر آفيس ۽ لاڙڪاڻي کي هڪ وڏو الوداعي سلام ڪيم ۽ ٻارن سان گڏجي مٺي جو اداسي وارو سفر شروع ڪيم. ان ڏينهن مٺي تائين پهچندي اسان کي تقريباً نوڪلاڪ لڳي ويا.

ٻيڙا ساڙي اچي پهتا هئاسون. ان ڪري اسان جوفي الحال ته مرڻ جيئن مٺي ۽ ٿر وارن سان هيو.

بيڙا ساڙي مٺيءَ پھتاسون

مون پاڻ کي ڪم ۾ گم ڪري ڇڏيو. آفيس جي صورت نڪرندي آئي. شهر جي مسئلن ۽ ماڻهن کان آگاهي ٿيندي وئي. ايئن پئي پاسيو ته مٺيءَ ۽ ٿر ۾ انسانن جي زندگي هاڻي ڪر موڙي اٿي آهي. لڳو ماڻهن ۾ زندگي نئين عزم سان جاڳي پئي آهي. ۽ نئون ڪلچر پيو وجود ۾ اچي. مون کي قدرت جڻ هنن لاءِ پنهنجو نمائندو ڪري هتي موڪليو هيو ته مان جلد کان جلد ترقي وٺرائڻ ۾ اُتان جي ماڻهن جي مدد ۽ رهنمائي ڪريان. ايندڙ ڪجهه سالن ۾ مون پنهنجي وس کان نه گهٽايو. وڌيڪ سگهه الله سائين ڏني. مان جتي جتي پهچي سگهيس، اتي پنهنجا اهڃاڻ ڇڏيا. ماڻهن به سهڪار ڪيو. مون جيڪي ڪيو ۽ چيو اهو هنن هٿين سان هٺايو. جيڪو ايندڙ وقتن ۾ سندن مددگار ثابت ٿيو.

مٺيءَ ۾ پيئڻ لاءِ مٺو پاڻي

شهر ۾ واٽر سپلائي جو عجيب نظام هيو. شهر جي ستن پاڙن کي پاڻي جي فراهمي لاءِ ست ٽانڪيون ٺهيل هيون. اتان مايون مرد گهر جي استعمال لاءِ پاڻي ڀريندا هئا. بينظير صاحب جي پهرين حڪومت ۾ واٽر سپلائي جو رواج پيو ۽ ڪن پاڙن ۾ پاڻي لائين وڌي وئي. پر پاڻي اهو ئي زهر جهڙو ڪارو هيو. ڏي سيءَ جي گهر جي لڳ هڪ اهڙي ٽانڪي هئي، ان کي مون چڱيءَ طرح صاف ڪرايو. هفتي ۾ هڪ دفعو ان ٽانڪيءَ کي بئراج جو پاڻي واٽر ٽئنڪر تي گهرائي پرائيندو هوس، پوءِ ان ٽانڪيءَ مان شهر وارا بنا روڪ ٽوڪ جي پنهنجي ضرورت آهر پيئڻ لاءِ پاڻي استعمال ڪندا هئا، ۽ مان به استعمال ڪندو هئس. ان سان اسان جي ڪوڙي پاڻيءَ مان ڪجهه جان چٽي پئي.

ڪمشنر صاحب ننگر پارڪر جو پروگرام رٿيو. ان کان اڳ ۾ مان ۽ ايس پي ننگر پارڪر جو جائزو وٺي آياسون.

ڪمشنر جو ننگر جو دورو

مقرر ڏينهن تي ڪمشنر صاحب سان محترم صادق صلاح الدين، غازي صلاح الدين ۽ سندن ٻار به آيا. ڪمشنر صاحب ۽ اسان جو قافلو منجهند جي ماني مٺيءَ مان ڪاٽي، ننگر پارڪر لاءِ نڪتو SP صاحب به اسان سان گڏ هيو.

ڪمشنر صاحب ۽ سندن مهمان الڳ گاڏيءَ ۾ هئا. مان ۽ ايس پي سندن رهنمائي ڪندا پئي وياسون. پهريون ڳوٺ آيو ته ڪمشنر اسلم سنجراڻيءَ مون کان وائيليس تي پڇيو ته هيءُ ڪهڙو ڳوٺ آهي؟ مون چيو ته مان جاچ ڪري ٻڌايان ٿو. مون سان آتم ڪوٽڪ فوٽو گرافر ويٺل هيو. ان ڳوٺ جو نالو مالٿهور ٻڌايو. هاڻي ڪمشنر صاحب وري پئي ڳوٺ جو نالو پڇيو. تيستائين اسان مسئلي جو حل ڳولهي لڌوسين. جيئن ڪمشنر صاحب ڪنهن ڳوٺ جي نالي بابت پڇيو ٿي ته آتم ان جو جواب پئي ڏنو. مان وري اسپيڪر آن ڪري اسلم صاحب کي جواب پئي ڏنو. ٻه ٽي سوالن جا جواب جو هن ٺهه پها ٻڌا ته حيرانيءَ مان پڇيائين ”تو کي هت گهڻو وقت ٿيو آهي؟“ مون ٻڌايو ”چار هفتا ٿيا آهن.“ ”پوءِ هنن سڀني ڳوٺن جي نالن جي توکي ڪيئن خبر پئي؟“ مون چيو ”سائين! اهو بزنس سيڪريٽ آهي. پر جواب درست آهي!“

چئن ڪلاڪن کان پوءِ اسين ننگر پارڪر پهتاسون. سج ڪارونجهر مٿان ڏيري ڏيري لهي رهيو هيو.

خوبصورت منظر هيو. سج جا آخري ڪرڻا ڪارونجهر تي رتيون راسيون ڇڏي رهيا هئا. اسين ٿيڊي بنگلي تي آياسون. اهو بنگلو ايريجيشن ڊپارٽمينٽ پاران گهٽ قيمت وارو ريسٽ هائوس هيو. ان جي ڇت ايسبيسٽس جي ٺهيل هئي. چاربيڊ روم هئا. اتي جڏهن پهتاسون ته ايئن پئي لڳو ڇڻ ڪارونجهر جي، هنج ۾ هجئون. بدنصيبِيءَ سان سرڪار اهڙي ريسٽ هائوس جي سارسنيال نه ڪري سگهي ۽ اڳتي هلي اهو رينجر جي حوالي ڪيو ويو. جنوري 2015 ۾ جڏهن مان ننگر پارڪر ويس ته اتي هڪ پئي بنگلي ۾ رهيس، جو سرڪار اُتي نئون نئون ٺهرايو هو. ٿيڊي بنگلي کي، صرف پري کان ئي ڏسي سگهياسون. ننگر پارڪر جي، صبح جي به ڪهڙي ڳالهه ڪجي؟ ان کي محسوس ڪري سگهجي ٿو لفظن ۾ بيان نه ٿو ڪري سگهجي.

صادق صلاح الدين صاحب NIPA ۾ سينيئر انسٽرڪٽر هئي، اتان استعيفا ڏئي آغا خان رسورس سينٽر (NGO) ۾ ڊائريڪٽر ٿي هئي. هيءَ محترم ناليواري اسڪالر ۽ تعليمدان محترم ڪرار حسين جي ڌيءَ آهي. سندن وڏو عرصو خيرپور ۾ گذريو آهي، ان شهر سان سندن خاندان جي اڃا تائين جذباتي نسبت آهي. پروفيسر جوهر حسين ۽ سينيئر تاج حيدر صادق صاحب جا ڀائر آهن. پئي پروفيسر ۽ عالم آهن. ڪرار حسين وڏو شيعه عالم هيو، بلوچستان جي يونيورسٽيءَ جو پهريون وائيس چانسلر به ٿي رهيو. سڄو خاندان پنهنجي ذاتي حيثيت ۾ به وڏي اهميت رکي ٿو. غازي صلاح الدين صادق جو گهر وارو آهي ۽ تنهن زماني ۾ جنگ گروپ جي انگريزي اخبار The News جو پهريون ايڊيٽر هيو. رات جو اسان صادق فقير ۽ ٻين مقامي فنڪارن کي ٻڌو. مان ڪجهه لوڪ گيتن جو ترجمو اسلم صاحب ۽ مهمانن کي ٻڌايو پئي. محترم صادق پاڻ به سنڌي چڱي طرح سمجهي پئي.

ٿر جو طوفاني دورو

هڪ پيري MNA غلام رحيم صاحب، ارباب فيض محمد ۽ نور محمد شاهه جيلاني (MPAs)، ٿر جي ڊگهي ٿر طوفاني دوري جو پروگرام ٺاهيو. مٺيءَ جي ڳوٺن ۾ اوڀن ڪچهري ڪئي سون، ننگر پارڪر ۾ به رات رهياسون ۽ صبح جو کلي ڪچهري ڪئي سون. پئي ڏينهن تي چاچري تعلقي جي ڪن ڳوٺن ۾ ۽ چاچري ۾ اوڀن ڪچهري ڪئي سون. ايس پي ۽ پيا ضلعي آفيسر به گڏ هئا. اڳ ۾ ايئن ڪڏهن به نه ٿيو هيو جو چونڊيل نمائندا ۽ سرڪاري عملدار اهڙي نموني سان ماڻهن وٽ پهتا هجن ۽ گڏجي مسئلن جي جانچ رکي هجي. پوءِ جڏهن ٿر جي ترقياتي پروگرام ۽ مسئلن جي حل لاءِ حڪمت عملي ٺاهي پئي وئي ته سياسي نمائنده ۽ اسان ساڳي سوچ تي هٿاسين ۽ اسان پنهنجي ڌرين جو نقطه نظر ساڳيو هوندو هيو. پوءِ پيا به اهڙا دورا ڪندا رهياسون. انهن دورن ۾ پريس جا نمائندا به اسان سان گڏ رهيا. پريم شواڻي، نامور ليکڪ ۽ The Dawn جي نمائندي به ڪافي سٺيون اسٽوريز ٿر تي ٺاهي، ڊان لاءِ موڪليون، جن اڳتي هلي اسان جي ’ٿر سيمينار‘ لاءِ رستو هموار ڪيو.

عوام سان رابطا مهم

مارچ تائين ته موسم خوشگوار هئي، پر اپريل ۾ ۽ ان کان پوءِ موسم سخت ۽ هڪ حد تائين ناقابل برداشت ٿي پئي. ان لاءِ اسان عوام سان رابطي جو ٻيو حل ڪڍيوسين. گرميءَ جي ڏينهن ۾ اسين رات جو

گليون ڪچهريون ڪندا هئاسون. ڪنهن به مقرر ٿيل تاريخ تي وڏي ڳوٺ ۾ پوري ضلعي ايڊمنسٽريشن جي ٽيم پهچندي هئي. ڪتون لڳرائي ويهندا هئاسون. جي ڪتون نه هونديون هيون، ته تڏن تي ويهندا هئاسون. گاڏين جون هيڊ لائيٽ ٻاري روشني ڪندا هئاسون. ڳالهائڻ لاءِ پوليس جو ميگا فون، جيڪو سيلن تي ڪم ڪندو آهي. ان تي ڳالهائيندا هئاسون. انهن کليل ڪچهرين ڪرڻ جو منهنجو مقصد واضح هيو ته ماڻهن ۽ انتظاميا ۾ جيڪا رابطي جي وچوتي (communication gap) آهي، ان کي ڏور ڪري سگهجي. ڪو زمانو هيو ته ماڻهو سرڪار جي عام ڪارندي، پوءِ اهي سپاهي هجي يا تپيدار کي ڏسندا هئا ته سندن ساهه مٿ ۾ اچي ويندو هيو. پر اسان کليل ڪچهريون ڪري ٿر جي ڳوٺن ۾ وڃي ماڻهن سان پنهنجائپ سان ڳالهائي ٻولھائي ڪين اهو احساس ۽ اها تربيت پئي ڏيڻ چاهي ته ضلعي جا وڏا ڪامورا به ٻين ماڻهن وانگر ساڻن ملن جلن ٿا، ساڻن ڳالهائين ٿا ته پوءِ ڇو نه ڪين ڪم ڪار چئجي ۽ پنهنجي اهڃ ڪان آگاه ڪجي. تپيدار ۽ پوليس واري کان چويو ڪاٺين. هاڻي ان مقصد (mission) ۾ مان گهڻي حد تائين ڪامياب ٿيس.

پوليس ۾ هزار کان وڌيڪ ٿريا ڀرتي ٿيا. ايس پيءَ سان اها ڳالهه طئي ٿي ته هر يونين ڪائونسل مان ماڻهو ڀرتي ڪيا وڃن ته جيئن پوليس پوري ضلعي جي هجي، ۽ ان جي وسيلي ماڻهو سرڪار جي ويجهو اچن.

*

جنرل لهراسيب خان GOC حيدرآباد، رينجرس ۽ انٽيليجنس جي ادارن سان به ان ڳالهه لاءِ مان وڪالت ڪندو رهيس ته مقامي ٿري ماڻهو ئي اهڙي نوڪريءَ ۾ ٻاهرئين آرمي ۽ رينجرس جي ڀيٽ ۾ ڪارگر ثابت ٿي سگهن ٿا. خوشي ٿي جڏهن انهن صاحبن پاران مثبت موٽ ملي. جنهن سان گهڻا ئي ٿري نوجوان فورسز ۾ ويا، جن ۾ ايسر فورس به شامل آهي.

GOC سان منهنجي اعتماد جو رستو هيو. مان اها دليل بازي ڪئي ته جيڪڏهن ٿر جا مسئلا گهٽائڻا آهن ته ٿر ۾ روڊ رستا ٺاهڻا پوندا. مون ڪين ان ڳالهه تي به نظر ثاني ڪرڻ لاءِ آماده ڪيو ته بارڊر بيلٽ ڇڏي ٻين علائقن ۾ پڪا روڊ ٺاهڻ ۾ ڪو خرچ ڪونهي. پوءِ اڳتي هلي اسان ڏٺو ته ٿر ۾ روڊ نيٽ ورڪ ڏاڍو مضبوط ٿي ويو.

بجليءَ جو حال پورو سارو هيو. ننگر پارڪر تائين بجليءَ جا ٽنڀا ۽ گرڊ اسٽيشن جو سول ورڪ ته تيار ٿي رهيو هيو پر انهن تي واٽرنگ ۽ بجليءَ جي پهچائڻ جو ڪم اڃا تائين رهيل هيو.

مون ڪارونجهر جو جبل، مٿان هيليڪاپٽر منجهان ڏٺو. ڪارونجهر سامهون جيترو سهڻو ۽ وڻندڙ ٿو لڳي ان جي مقابلي ۾ مٿان چوٽيءَ تان اوتروئي هيٺناڪ آهي. جيڪڏهن ڪنهن فلم Cliff Hinger ڏني هوندي ته ان جي پهاڙن مٿان تيز تيز چنبن وارا اُڀا پهاڙ به ڏنا هوندا، جن تي مٿان ڪا شيءِ ڪري ته انهن ۾ تنبجي پوي، زندگيءَ ۾ مون جيڪي ٿورا، نه وسارڻ جهڙا منظر ڏنا آهن، ڪارونجهر جو اهو منظر انهن ۾ سرفهرست آهي.

گڊڙو

گڊڙو هڪ ٻيو ڳوٺ آهي، جيڪو ڏسڻ جو موقعو مليو. گڊڙي نالي سان به ڳوٺ مشهور آهن. هڪ اسان جي چاچري تعلقي ۾ گڊڙو چارڻ ڳوٺ ۽ ٻيو هندستان ۾ آهي. ورهاڱي وقت مٿيون پهاڙيءَ وارو ٽڪرو اسان

جي حصي ۾ آيو. جنهن مان ريل تي گذري اتي پاڻيءَ جي ٽانڪي آهي. آباد زمينون آهن. ماڻهو مال متاع وارا ۽ جتي آباد زمينون آهن، اهو انڊيا جي حصي ۾ آهي. گڏوگڏ مون ٻن سالن ۾ ٻه ڀيرا ڏٺو. مان ۽ ايس پي ٽيپو صاحب هڪ رات اتي رهياسون به.

ڊائريڪٽ فون ۽ سيل فون

ٽيليفون هن دور ۾ ڪيترو نه اهم ۽ سستو خبر چار جو وسيلو آهي. پر 1993ع تائين ٿر ۾ صرف لوڪل فون جي سهولت هوندي هئي. ميرپور خاص جا ٻه نمبر هئا. هڪ ڊي سي وٽ ۽ هڪ ايس پي وٽ. انهن لاءِ ٻه چار ٽاور لڳل هوندا هئا. هڪ ميرپور خاص ۾ هڪ جهڙي ۾ هڪ ڪنريءَ ۾ ۽ هڪ نئين ڪوٽ ۾. انهن مان ڪنهن به هڪ جڳهه تي بجلي نه هجي ته ٽيليفون بند!

ڊائريڪٽ ڊائيلنگ سسٽم مئي ۽ ۱۹۹۳ع ۾ رائج ٿيو. جڏهن ارباب غلام رحيم ٿوري وقت لاءِ مير بلخ شير خان مزاريءَ جي نگران حڪومت ۾ وفاقي وزير ٿيو. ان سسٽم جو افتتاح به ارباب صاحب پنهنجي ڳوٺ ۾ ڪيو هيو. پوءِ جڏهن 2004ع ۾ شوڪت عزيز ٿر مان قومي اسيمبليءَ جي اليڪشن وڙهي رهيو هيو ته Ufone موبائيل سسٽم آيو. هن وقت ته هر سسٽم ۽ هر موبائيل ڪمپنيءَ جا، ننگر پارڪر تائين ٽاور لڳل آهن. انٽرنيٽ ۽ TV ڪيبل سسٽم ٿر جي اڪثر ڳوٺن ۾ موجود آهي.

نجو ڪولھڻ ۽ سولر سسٽم

جنوري 2015ع ۾ 22 سالن کانپوءِ مان ۽ منهنجو اهل عيال ٿر جي دوري تي آڏيگام وياسون. رستي تي ڪرشن شرما پنهنجي اين جي او 'ڊيٽ' (DDAT) جي مقامي ڪوآرڊينيٽر نجو ڪولھڻ جي گهر وٺي هليو. ٿر ۾ ڪنهن به گهر کي اندران ڏسڻ ۽ انهن جي پاتين سان ملڻ جو منهنجو پهريون تجربو هيو. منهنجي مسز ۽ منهنجا ٻئي پٽ به سندن گهر ۽ رهڻي ڪهڻي ڏسي ڏاڍو خوش ٿيا. اهو بارڊر جي هڪ هندو گهر جو نمونو هيو. اتي بجلي ته ڪونه هئي، پر جڏهن سندن گهر جي سيل فون (Cell phone) جي گهٽتي وڳي ته مان حيران ٿي ويس. هنن کان پڇيم ته توهان انهن کي چارج ڪيئن ٿا ڪيو؟ ته مون کي گهر جي هڪ چپري جي مٿان Solar System جا ٽنگيل Panel ڏيکاريا ٿيون، جنهن ۾ گهر جون 10 پندرهن سيل فونون جٽورن وانگي چنڊڙيل هيون.

آڏيگام بارڊر تي پهتاسين ته اتي ڳوٺاڻن کي ٻڪريون چاريندي ڏٺوسين. سولر پينل سندن لئين تي لڳل هئا. فون به چارج ٿي رهيا هئا ۽ ٻڪريون به چري رهيون هيون.

ٿر ۾ پهريون ڏش ائنتينا ۽ ورلڊ ڪپ - 92

مون مئيءَ ۾ پنهنجي گهر ۾ لڳايو. شايد اهو ٿر ۾ پهريون سسٽم هيو.

1992ع ۾ ورلڊ ڪپ ڪرڪيٽ جون مئچون شروع ٿيون، سڄي ملڪ وانگر مئيءَ جي نوجوانن ۾ به ڪرڪيٽ جو شوق جنون تائين آهي. ٽي وي ڪونه هئي، تنهن ڪري نوجوان ريڊين ۾ ڪن وجهي ويهي ڪمينٽري ٻڌندا هئا. ڊي سي هائوس لڳ هڪ شهري ڪلب هئي ۽ ان جي اڳيان هڪ وڏو ميدان خالي

پيو هيو وچ شهر ۾ مارڪيٽ جي ڀرسان. مان هڪ ٽي وي هٿ ڪري ائٽينا جي ڪئبل مان هڪ تار ان ميدان تائين پهچائي، ميدان تي شاميانو لڳرائي، ڪجهه ڪرسيون ۽ گلم وجهرائي، نوجوانن کي مئچون ڏسڻ جو موقعو فراهم ڪيو. هڪ پٽيوالي جي به اتي ڏيوئي لڳائي ڇڏي، جيڪو ڪولر مان منو ۽ ٿڌو پاڻي انهن کي پياريندو رهندو هيو. جيستائين فائنل مئچ ختم نه ٿي ۽ عمران خان جي ٽيم پاڪستان کي فتح نه ڏياري، تيستائين اها ڊش اتي ئي لڳي رهي.

بٽ بال

ورلڊڪپ 1992 تہ پاڪستان کٽيو، پر نوجوانن ۾ ڪرڪيٽ لاءِ وڏو جوش خروش شروع ٿي ويو. جتي ڏس ته ٻار ڏنڊا ۽ بال ۽ سرون ڪنيون ڪرڪيٽ پيا کيڏن. هڪ ڏينهن شهر مان ڪجهه بٽون ۽ بال وٺي، جتي ٻار کيڏندا هئا، اتي هليو ويس ۽ ٻارن کي بيت بال ڏنا ۽ مان پاڻ به انهن جو ميمبر ٿي ويس. هڪ اوور بالنگ ڪئي ۽ هڪ اوور بيٽنگ ڪئي. کين اهو نياپو ڏئي آيس ته جيڪڏهن ڪن ٻين ٻارن کي بيت ۽ بال گهرجن ته منهنجي آفيس مان اچي مون کان وٺي وڃن. پوءِ مان جيستائين بدلي نه ٿيس، تيستائين خاص طور مٺي، چاچري ۽ ننگر پارڪر جي ٻارن کي بيت بال ڏيندو رهيس. ڪڏهن ڪڏهن توڙ تان شام جو موٽندي ٻارن سان مان ڪرڪيٽ کيڏي به وٺندو هئس.

پريوسٽياڻي - واشنگٽن

facebook اڄڪلهه وڏو انقلاب آڻي ڇڏيو آهي. ڪافي سالن کان وڇڙيل ۽ وسريلن کي ملائي ڇڏيو آهي. نوان نوان دوست ۽ جوڙا ۽ جوڙيون ٺاهي ڇڏيا آهن. چين جي چوڪري به فيس بوڪ جي مهاڀي پنهنجي محبوب امين جي ڪيڊ بهاول پور اچي پهتي. اهڙي طرح واشنگٽن ڊي سيءَ جو پريوسٽياڻي، جيڪو اصل ۾ ٿريو هيو، مٺيءَ جو هيو، منهنجو فيس بڪ فرينڊ ٿي ويو. پاڻ ڪنهن وقت ٿر ۾ هڪڙي اين جي او (NGO) ۾ ڪم ڪندو هيو.

سال جي اسڪالر شپ تي وڃي آمريڪا پهتو. عمر هئس ته ٽيهه سال کن، پوءِ جڏهن دوستي پڪي ٿي ته چيائين ته هومون کي، سڃاڻي ۽ مون سان مليو به آهي. مون چيو ”بابا مان ته ڪڏهن آمريڪا ڪونه آيو آهيان، جڏهن مان ٿر ۾ هئس اڄ کان 22 سال پهرين 93-1992ع ۾ ته تون ٻچڙو هوندين.“ چيائين ته ”مان ۽ منهنجا دوست توهان کان بيت بال وٺڻ لاءِ توهان جي آفيس آيا هئاسون. جيڪي توهان اسان کي ڏنا هيا. بيت پڇي پئي ۽ بال کسي ويو ته وري توهان کان ٻيهر بيت بال وٺي ويا هئاسون. توهان نه رسيد ورتي، نه اڳين بيت بال جو پڇيو. اسان توهان کي ٻڌايو ته اڳيان بيت بال ختم ٿي ويا آهن.“ توهان وڌيڪ چيو ته ”جڏهن هي به خراب ٿي وڃن ته وري ٻيا بيت بال وٺي وڃجو. توهان منهنجا انهيءَ زماني کان رول ماڊل آهيو. توهان جيڪا مٺيءَ ۾ لائبرري قائم ڪئي هئي، فرصت جي وقت ان مان ڪتاب وٺي پڙهندا هئاسون ۽ اتي وڃي اخبارون به پڙهندا هئاسون.“

ڪتاب ۽ لائبرريون منهنجي ڪمزوري رهيون آهن. جيستائين ڪجهه صفحا رات جو نه پڙهان، تيستائين نند ڪرڻ منهنجي لاءِ ناممڪن آهي. لائبرريون ۽ ڪتاب مون کي چقمق وانگر پاڻ ڏانهن ڇڪيندا آهن. اسڪول جي تعليم دوران اسڪول جي لائبرريءَ ۽ شهر جي پبلڪ لائبرريءَ مان ڪتاب

وئي پڙهندو هوس. ٻيو وڏو سبب سائين عبدالوهاب صديقي به هوندو هيو جيڪو مون کي نسيم حجازيءَ جا وڏا وڏا ناول پڙهڻ لاءِ ڏيندو هيو. ان کان علاوه علامه اقبال جي شاعريءَ جا ڪتاب به ڏيندو هيو. جڏهن مان نائين ڪلاس ۾ هئس ته ان وقت تائين اردو ادب جي ايم اي جي ڪورس جا به سڀ ڪتاب پڙهي چڪو هئس ۽ سائين سان ويهي انهن ڪتابن تي بحث به ڪندو هئس. هو اسان کي اردو پڙهائيندو هيو. هن جي اردوءَ انگريزيءَ جي هيٺ راتنگ ڏاڍي خوبصورت هئي. مان سندس هيٺ راتنگ جو نقل پڄاڻي ان جهڙي ئي هٿن راتنگ ڪئي هئي.

لاٽبري

مٺيءَ ۾ ڊي سيءَ جي گهر جي ڀرسان ڪلب هئي. ڪلب جي ڀرسان ٽائون ڪميٽيءَ جو هڪ دڪان هيو جيڪو ڪنهن زماني ۾ ناڪي منشيءَ جي آفيس هئي. ان دڪان جو ڪارج مون مٽائي ڇڏيو. ٽائون آفيسر کان پڇيم ته ٽائون ڪميٽيءَ ۾ گهڻيون اخبارون ۽ رسالا ايندا آهن؟ هن جهجهو انداز ٻڌايو. ڪتاب پڇي مانس ته اهي به ٽي سو ٻڌايائين. منهنجو ڪم ٿي ويو. چيو مانس ته ان دڪان کي رنگ روغن ڪرائي، اخبارون، رسالا ۽ ڪتاب اتي رک. هڪ ڪلارڪ ۽ هڪ پٽيوالو اتي لڳاءِ. انهن ڏينهن مان ان لاٽبريءَ جو افتتاح ڪندس. ان ٽائون آفيسر جو نالو چتر و مل هيو. هو به پڙهڻ جو شوقين هيو. تيار ٿي ويو. ڏهن ڏينهن ۾ لاٽبريءَ جو افتتاح ڪيم. سنڌي ادبي بورڊ جي ڪتابن جو هڪ سيٽ گهرائي کين ڏنم، پوءِ ان ۾ وڌيڪ ڪتاب رکرائيندو رهيس. ان لاٽبريءَ جو نالو 'شاهه لطيف لاٽبري' رکيوسي. هاڻي هڪ ٻي لاٽبري ضلع ڪائونسل جي آفيس جي لڳ به قائم ڪئي وئي آهي.

مٺي پريس ڪلب

منهنجو مول متو بنيادي طرح اهو هيو ۽ آهي ته ٿري ماڻهوءَ کي هوشيار خبردار ۽ ڄاڻو ڪجي. ان لاءِ اخبار TV وغيره اهم رول ادا ڪن ٿيون. انهن ڏينهن ۾ اخبار به ٻئي ڏينهن تي پهچندي هئي، ٽي وي ڪونه هئي، ريڊيو حيدرآباد جي نشريات ننگر پارڪر تائين پهچندي هئي. اتي مون کي هڪڙو خال نظر آيو اهو هيو پريس ڪلب جو. مون در محمد ڪمال کي چيو ته اهو ڪم شروع ڪر. ڪمال به ڪمال جو ماڻهو آهي. هڪ طرف ملهن جا ملاڪڙا ڪرائيندو ته ٻئي طرف اديبن ۽ اخبار نويسن جو ميلو ۽ ملاڪڙو. منهنجو دوست هيو. ويجهڙائيءَ ۾ 2017ع ۾ فوت ٿي ويو آهي.

جلد پريس ڪلب جون چونڊون ٿي ويون. ان پهرينءَ چونڊيل باڊيءَ کي حلف مون کڻايو. مان پنهنجي مقصد ڏانهن آهستي آهستي وڌي رهيو هوس. اي سي آفيس جي ڀرسان هڪ اضافي پلاٽ ٻيو هيو. اهو ۽ ٽائون ڪميٽيءَ جو هڪ دڪان کين پريس ڪلب لاءِ ڏنو. ان پريس ڪلب جو سنگ بنياد، مون 12 مئي 1992ع تي رکيو. مون کي چيائون سائين هيءَ ڪلب هاڻي ڪيئن ٺهندي؟ پئسا ته اسان وٽ ڪونه آهن. مون کين گر ٻڌايو. ذهين نوجوان هئا، ڳالهه سمجهي ويا.

جڏهن اٺون پوئين سال (2015ع) مٺيءَ ويس ته حيران ٿي ويس. اهڙي عاليشان بلڊنگ نه ڊي سيءَ وٽ، نه ضلعي سرڪار وٽ. 400 ماڻهن جو ڪانفرنس هال، سڄو ايئر ڪنڊيشنڊ، دڪان، ريسٽ هائوس ۽ آفيسون وغيره. هاڻي ايتري انڪم اٿن، جو چيائون ته في الحال چنڊو وٺڻ بند ڪري ڇڏيو آهي.

پريم شواڻي هال

18 سيپٽمبر 2016ع تي، مالٽهور ويٺا، منيءَ ۾ پريم شواڻيءَ جي ڪتاب ”هوءَ جا ڪولھڻ ڪارڙي“ جو مهورت ڪيو. ننڍڙي ڳوٺ ۾ پريم جي پيار ۾ هزار کن ماڻهو اچي گڏ ٿيا هئا. انهن ۾ سوڍن ۽ ڪيترن ئي راڄن جو راڻو همير سنگهه به اچي پهتو هيو. اهو فنڪشن ٽين بجي رات تائين هليو. اتي آيل عوام مطالبو ڪيو ته پريس ڪلب يا اتي ڪنهن هال کي پريم شواڻيءَ جي نالي سان منسوب ڪجي. 19 تاريخ مان پريس ڪلب ۾ نئين ٺهيل هڪ هال جو اڳهاڻ ڪيو جيڪو ’پريم‘ جي نالي سان سندس ساٿين منسوب ڪيو هيو.

جيم خانو۔ مني

منيءَ جي وچ شهر ۾، ٽائون ڪميٽي مني، ڊي سي جي گهر، ضلع ڪائونسل آفيس جي لڳ هڪ چوڌياري ڏنل ڇاپرو هيو جنهن کي جيم خانو جو نالو ڏنل هيو. ڪل جهڙي ڳالهه هئي. اسان جو سينيئر ساٿي عبدالحميد آخوند 1992ع ۾ جتي ڪلچر جو سيڪريٽري هيو، اتي اسپورٽس (راندين) جي کاتي جو به سيڪريٽري هيو. هن مهرباني ڪري چار لک روپيا ڏنا ته راندين لاءِ ڪا جڳهه ٺهرايان. وڏي سوچ و بچار کان پوءِ اهي پيسا ”جيم خانو ڪلب“ تي لڳايا ويا. جلدي ئي ٻه ڪمر ٺهي پيا، ورنڊو ۽ چار ديواري به. اسان جو مزو ٿي ويو. هاڻي ته اتي ٻي وڏي بلڊنگ ٺهي رهي آهي.

گاڏي وارو لڪ

مان اڳ ۾ به لکي آيو آهيان ته منيءَ ۾ ڇوڪڙن کان اڳ ۾ هڪ وڏو گاڏي وارو لڪ هيو جتي فور ويل گاڏيءَ کان سواءِ ڪا به سواري چڙهي نه سگهندي هئي. نتيجو اهو نڪرندو هيو ته منيءَ تائين ڪا به ڪار بس يا ٽرڪ نه پهچي سگهندي هئي. ڪيتريون ئي جانيون ان لڪ جي حادثن جي ڪري ضايع ٿي ويون. محترم تاج جويي پنهنجي منيءَ واري نوڪريءَ دوران ان لڪ تي بيت به چيو هو:

بابو پٽ تي ڪيڪڙو گهڙيءَ کن بيهار
گاڏي وارو لڪ چڙهي اُڃ ڪيو بيزار
ڀاڻي لپ پيار ته سامت اچي سامه ڪي!

سازدا (SAZDA) منيءَ کان چيلهار تائين پڪورستو ٺهراڻ پئي چاهيو. پٿر ۽ ٻيو سامان اتي پهچڻو هيو پر اهو لڪ ان سامان جي پهچڻ ۾ رڪاوٽ بڻيل هيو. سازدا جو ڊائريڪٽر جنرل ان وقت پير عبدالحق جان سرهندي هيو. سرهندي صاحب مون سان مليو ۽ سڄو مسئلو بيان ڪيائين. وٽن ان مسئلي جو حل اهو هيو ته سازدا پهرين اها چاڙهي ڏهرائي، پوءِ سامان چيلهار روڊ تي پهچائي. انڌو گهري هڪ اڪ، ٻه مون کي ٻئي اڪيون پئي مليون. سازدا کي اسان جي طرفان صرف انتظامي مدد ڪار هئي ته جيئن لڪ ڏهرائڻ وقت ڪو ٽريفڪ ۽ عوام جو مسئلو نه ٿئي. اهو مسئلو ويهي SP سان طئي ڪيوسين. پوليس ۽ هڪ مئجسٽريٽ اتي لڳائي ڇڏيوسين. ان لڪ جي گهٽجڻ سان منيءَ جي ڪاروباري زندگيءَ تي بي انتها مثبت اثر پيو.

ڪرايو گهٽجڻ جي ڪري روزمره جي شين جي قيمتن ۾ سستائي ٿي. گهر ٺاهڻ جي سامان، لوهر، بجلي، ريتي ۽ سيمينٽ جي پهچ ۾ تيزي آئي. ماڻهن پنهنجا گهر ۽ دڪان پڪا ٺهرائڻ شروع ڪيا. ڪار ٽرڪ ۽ بس به مٺي اچڻ لڳي. جنهن جو نتيجو اهو نڪتو جو ويڳئون به هلڻ لڳيون. ماڻهن کي اڳ جي مقابلي ۾ پاڙو سستو ۽ مناسب آرامده ۽ تڪڙي سواري ملڻ لڳي. صبح جو ماڻهو حيدرآباد ۽ ڪراچي ۽ لاءِ نڪري رات جو واپس اچي سگهندا هئا. سير سڀاڻي لاءِ اچڻ وارن مسافرن جوانگ به وڌي ويو. مٿراداس (DEO) ان پٽ کي ڏاڻڻ پٽ چوندو هيو جيڪا مٺي ۽ ٿر جي مٿان ڪارو پاڇو ڦهلايو بيٺي هوندي هئي. مٿراداس چوندو هيو ته هاڻي اها 'منگي پٽ' آهي.

منهنجي ٻارن جي تعليم

صفيه، ذڪيه ڪاليج ليول تائين پهچي ويون هيون. انيس به فرسٽ ايئر جو امتحان اتان ڏنو. ٻار به مٺي جي رنگ ۾ رنگجي ويا. گهڻو ڪري گهر تائين محدود. ڪڏهن ڪڏهن ڪين ننگر پارڪر وٺي ويندو هوس ۽ وري ڪجهه ڏينهن لاءِ ڪراچي ۽ ايندا هئاسون. اسان جي ڊپريشن ۽ پريشاني گهڻي حد تائين ختم ٿي رهي هئي. اسان هڪ گلدستي وانگر مٺي ۾ رهيا پيا هئاسون. هر ڏک سک ٻارن جو مون پاڻ تي ڪڍي ورتو هيو. ڪين ڪو ڪوسو واءِ لڳڻ نه پئي ڏنو. جيترو اسان جي گڏيل اندر استيندنگ هئي ٿي، اها زندگي ۾ ڪڏهن به نه ٿي هئي. گڏيل سوچ اسان اڃا تائين به Share ڪندا رهندا آهيون.

مهمان جي گرفتاري

منهنجو سڀني سياسي ڌرين سان ويجهو رابطو ۽ واسطو رهيو. سڀني کي عزت برابر ڏني هئي، سڀني جو خيال ڪيو هيو. ڄام صاحب جي حڪومت ۾ ارباب صاحب ۽ جيلاني صاحب ڄام گروپ ۾ هئا، جڏهن ته چونڊيل نمائندن ۾ گل محمد لات، غلام محمد ميمڻ، لات جي پٽ جو وري پي پي سان تعلق هيو. جڳديش ملاڻي پ پ مٺي شهر جو صدر هيو ۽ عنايت راهمون ضلعي صدر هيو. هڪ ڏينهن حڪم آيو ته جڳديش ملاڻي ۽ عنايت راهمون کي جيل پيڙو ڪيو. ڪجهه دير ۾ عنايت مون وٽ اچي پهتو. اسان جي روايت ۾ شامل ناهي ته گهر آيل مهمان کي پڪڙي پوليس جي حوالي ڪجي. راهمون صاحب چانهن پيتي، ڪم ٻڌايو، موڪلائڻ لاءِ اٿيو، مون چيو مانس ته جيترو جلد ٿي سگهي، اوترو جلد ٿر مان نڪري وڃ. سڀاڻو ماڻهو هيو ڳالهه سمجهي ويو. گرفتاريءَ کان بچي ويو.

14 آگسٽ ۽ فوري سومرو

1992 جي 14 آگسٽ تي يور آزادي ملهائڻ جو پروگرام رٿيو سون. انهن ڏينهن ۾ گلوڪاره فوري سومرو عوام ۾ ڏاڍي مقبول هئي. ان سان پڪ پڪاڻي ٿي وئي. سرڪاري توڙي مخالف ڌر جي ليڊرن کي به سڏ ڏنو. جيڪي پاڻ ۾ ملڻ جا روادار ڪونه هئا. سڀ ڏي سي هائوس تي اچي پهتا. انهن ۾ ارباب غلام رحيم، ارباب فيض محمد، ارباب عطاءُ الله، جڳديش ملاڻي، غلام محمد ميمڻ (لات) ۽ سندس پٽ گل محمد، پ پ، مسلم ليگ ۽ ڄام گروپ جا ڪيئي ليڊر شامل هئا. ڪين سٺي ڌنر ڪرائي ۽ پوءِ پنڊال ۾ ميوزڪ ٻڌڻ

لاءِ پهتاسون. سڀ رهنما ڪلهو ڪلهي ۾ ملائي فوزيه سومرو کي ٻڌي رهيا هئا. مٿس نوٽن جي برسات شروع ڪري ڏنائون. هڪ ٻئي جي مقابلي ۾، جيئن پئي فوزيه کي نوٽ ڏنائون، تيئن پئي فوزيه موج ۾ ڳايو. اها ”يومِ آزادي پاڪستان“ جي محفل دير تائين هلي. 500 ڪرسي جو بندوبست هيو. سڄي شهر لاءِ ڪليل دعوت هئي. ماڻهو ڪرسيون تي ويهي رهيا، پر ان کان علاوه ٻيٽا به رهيا. ڪي همراھ ته پنهنجن ڏڪانن ۽ گهرن مان بينچون ۽ ڪرسيون کڻي به اچي پهتا هئا. ان دور ۾ فوزيه واقعي پنهنجي عروج تي هئي. ان لاءِ مشهور هيو ته هو ننگر پارڪر تعلقي جي ڳوٺ ڪارسر، جيڪو ويراواهه جي اوڀر طرف آهي، اتان جي ڪنپارٽ هئي، پوءِ سندس والدين لڏي وڃي تندي محمد خان ويٺا هئا. ان رات مون فيصلو ڪري ورتو هيو ته ”ٿر-سيمينار“ ضرور ڪرائبو.

ٿر، قطب تارو ۽ رڻ ۾ رات

هڪ دفعو ٻيهر ڪمشنر اسلم سنجراڻي صاحب، DIG سليم واحدي ۽ ان جي فيملي ۽ سندس ڪجهه ٻيا فيملي دوست به ننگر پارڪر آيا. رات اتي ترسيا. صبح جو اسلم صاحب ته ٽڪڙو واپس حيدرآباد هليو آيو. مون کي چيائين ته ٻين مهمانن سان واپس ٿيان. ٻي رات اسان کي مهمانن سان، جتي ڏيپلي جي ٻاهران رڻ ڪڇ ۽ ڏيپلي جي وچ ۾ ڪئمپ لڳائي هئي، اتي گذاري هئي. لنچ ڪري ننگر پارڪر کان رڻ پٽ جو ڪس ڏئي ڏيپلي لاءِ روانو ٿياسون. اسان ٻه سُونَهان (guide) به پاڻ سان کنيا هئا. ان ڪري جو سج لٿي کان پوءِ ٿر جي بارڊر واري پٽيءَ ۾ سفر ڪرڻ ڏاڍو ڏکيو ڪم آهي. ڪجهه سال اڳ اسان جا دوست عبدالرزاق قريشي ۽ شبير احمد شيخ، راهه ڀلجي وڃي انڊيا جي چيڪ پوسٽ تي پهتا. شبير شيخ ته ڪافي سمارت هيو اهو ڀڄي نڪتو ۽ اچي پاڪستان ۾ پهتو. قريشي ٿورو ڳورو مڙس هيو اهو جهلجي پيو پر پوءِ وڏي مشڪل کان پوءِ بارڊر فورسز جي مذاڪرات کان پوءِ وڃي آزاد ٿيو هيو.

اسان کي محسوس ٿيو ته ڪجهه گڙبڙ ٿي رهي آهي. سُونَهان مون سان اسان جي گاڏيءَ ۾ ويٺا هئا. هڪ سونهن ته جواب ڏئي ويهي رهيو. ٻيو سونهن رهنمائي ڪندو رهيو. پر اسان ڏٺو ته اسان جون گاڏيون ساڳئي گول ڊائري ۾ پنهنجن ئي ٽائرن جي نشانن تي ڦري رهيون آهن. آخر پئي سونهين به چيو ته هاڻي مون کي به خبر نه ٿي پوي ۽ اسان جو وائيلس تي بيس ڪئمپ سان رابطو به ڪونه پيو ٿئي!

گاڏيون ٻيهاريون سين. منجهي پيا هٿاسون. واحدي صاحب سان گڏ هڪ ريتائڊ ميجر ظفر به هيو. هو ڪمانڊو رهي چڪو هيو هن پنهنجو علم هلايو. ستارن جي علم، قطب تاري جي بنياد تي اسان جون گاڏيون هلي رهيون هيون. ٿورو هلي پنهنجي پوزيشن چيڪ ڪري وري هلي رهيا هٿاسون. اسان کي خدشو هيو ته ڪئمپ تي پهچڻ کان اڳ ۾ اسان جي گاڏين جو ڊيزل نه ختم ٿي وڃي. نيٺ base camp سان رابطو ٿيو. وائيلس تي ڳالهه ٻوله ٿي وئي. اڌ ڪلاڪ کان پوءِ اتي پهتاسون. رات ’رڻ‘ ۾ گذاري سون. صبح جو واحدي صاحب ۽ ٻيا ڪمپني روانو ٿي ويا. اسان به سندن ڪيڊ ڪيڊ آهستي آهستي ڏيپلي ڏانهن روانا ٿياسون. رستي ۾ هڪ جهونو مڙس ڏيپلي ويندي نظر آيو. اسان اهو سوچي گاڏي روڪي ته کيس ڏيپلي وٺي وڃون، پر جيئن گاڏيون روڪيون سين ته هن به کڙين تي زور ڏنو. همراھ وٺي ڀڳو. اسان گن مين سندس ڪيڊ روانو ڪيا ته کيس پڪڙي اچن. وڏي ڪوشش کان پوءِ همراھ جهل ڏني. کيس پاڻ سان ويهاريو سين. حال احوال ٻڌايائين ته ڏيپلي مان ’ڊاٽا‘ ڪٽڪ وٺڻ پئي ويو. وڌيڪ ٻڌايائين ته اڄ رات ڏيپلي ۾ ڪنهن

مسيت ۾ رهي ها. اڳلي ڏينهن تي ڪٽڪ وٺي، ٽين بجي واري ڪيڪڙي ۾ ويهي ها ۽ رات جو سج لٿي مهل پنهنجي ڳوٺ پهچي ها. اسان کيس ڏيپلي وٺي آياسون، پاڻ سان چانهن پياري، رعايت تي ملندڙ ڪٽڪ کيس وٺي ڏني سون، جيڪا هن ڪٽڪ کان پيٽي مليس. بس ۾ ويهاري کيس ڳوٺ روانو ڪيوسين. ڪيتري نه مشڪل زندگي آهي اسان جي ٿري ماڻهوءَ جي.

ڏيپلي کان مٺيءَ ڏانهن ايندي رستي ۾ روهيڙي جي وٽن جا جهنڊ ڏٺاسون. انهن ۾ گل مھر جي گلن جهڙا، نارنگي رنگ جا گل لڳل هئا. انهن گلن تي شيخ اياز تمام گھڻي شاعري ڪئي آهي. ان وٽ کي ايترو romanticise ڪيو اٿائين، جو جوان ۽ جوانڙيون، انهن گلن کي بنا ڏسڻ ئي اڪن چڪن ٿيون ۽ شاعري شروع ڪيو ڏئن. روهيڙو ڪوهستان ۾ به جام ٿئي، پر ٿر ۾ گھڻو آهي.

واجد

حيدرآباد کان واپس ايندي ڪڏهن ڪڏهن AC ڊگهڙيءَ وٽ يا تنڊي جان محمد وڃي دوستن وٽ چانهن لاءِ ترسندو هوس. واپسيءَ مهل اهڙي هڪ شام جو ڊگهڙيءَ ۾ اسسٽنٽ ڪمشنر صديق ميمڻ ڏيپلائيءَ وٽ ترسيم. هن کي اڳواٽ اطلاع ڪيل هيو. هن ڪن دوستن کي به اتي معمول وانگر سڏيو هيو. انهن دوستن ۾ هڪ نئون چهرو به نظر آيو. منجهيل منجهيل ۽ هيٺيل، حيران ۽ پريشان. مان ويٺس ته پنهنجو تعارف ڪرايائون. پهرين ان شخص جو تعارف ڪرايو ويو ته هي واجد آهي، مشهور شاعر. مون کي خوشي ٿي. مان کيس پڙهيو به هيو ۽ هن جونالو به ٻڌو هيو. مان تنڊي الهيار ۾ هئس ته هي تنڊي غلام علي، ضلعي بدين ۾ ٿاڻون ڪميتيءَ ۾ آڪٽورا ڪلارڪ هيو. هن کي هتي ڏسي خوش ٿيس. دوستن چيو ته سندس گذر سفر جو ڪجهه ڪيو. بيمار به آهي، علاج به نٿو ٿئيس. مون چيو ته ”واجد کي آئون وٺي ٿو وڃان. هو مٺيءَ ۾ مون سان رهندو. سندس نوڪري رهائش، کاڌي پيئي ۽ علاج جو به ڪم ڪيون ٿا.“ ڀڄڻ لڳو ”مون کي ڇا ڪرڻو پوندو. چيم جيڪو ڪم تنهنجي طبيعت موجب هجي، اهو ڪجان.“

جڏهن چانهن پي اٿڻ وارو هئس ته واجد کي هلڻ لاءِ چيم، ته هو هڪو پڪو ٿي ويو. چيائين ته ”مون سمجهيو توهان مذاق ڪري رهيا آهيو. آئون ڪجهه ڏينهن ۾ ايندس.“ مون کيس نه ڇڏيو. ٿيلهو ڪٽي گاڏيءَ ۾ رکرايو. واجد کي به گاڏيءَ ۾ ويهاريو. مٺيءَ ۾ هڪ آئوٽ هائوس منهنجي گهر جي ڀرسان هيو جتي ٻيو اسٽاف به رهندو هيو. ان ۾ جيڪو بهتر ڪمرو هيو، اهو سندس حوالي ڪيم. ٻئي ڏينهن ڊاڪٽر کان چڪاس ڪرائي، ٽيسٽون ڪرائي، دوائون وٺي ڏنيون سين. هڪ پٽيوالي کي تاڪيد ڪئي ته هو واجد جو خيال رکي. کيس ماني منهنجي گهران موڪلي ويندي هئي يا منهنجي گهر اچي کائيندو هيو. جهڙو حال حبيبانه تهڙو پيش پريان.

هڪ ڏينهن چيائين ته منهنجو ڪم نوڪري؟ مون چيو، تون هت آهين گهر کان پري، تون نوڪري ڪري رهيو آهين. پگهار جيڪا توکي اتي ملندي هئي، اوتري شروع آهي. توکي ڪيسي جو خرچ جيترو گهرجي، اهو مون وٽان ملندو. همراهه منجهي پيو.

پوءِ جنهن شيءِ جي ضرورت هوندي هئس، اها زبان سان نه چونڊو هيو. چئي لکندو هيو. مان يا ته اهو ڪم ڪندو هيس يا پني تي چئي لکي جواب ڏيندو هيو مانس. پهرين تاريخ مون سندس آرڊر ڪڍيو.

ڪجهه وقت کان پوءِ مون ڏي سي آفيس ۾ به هڪ لائبرري قائم ڪئي. هن کي ان جو لائبررين ڪري رکيم. پاڻ ئي نوڪر، پاڻ ئي مالڪ. جڏهن اچي، جڏهن وڃي، ۽ جڏهن چاهي مون وٽ آفيس ۾ هليو اچي. جڏهن چاهي ته گهر هليو اچي. مٿس ڪا روڪ ٽوڪ ڪونه هئي. هن جي ڪري ٿر ۾ ڪافي علمي ادبي سرگرمي تيز ٿي وئي.

مون جڏهن 'ٿر-سيمينار' پئي آرگنائيز ڪيو ته هي به صلاح مصلحت ۾ شامل هيو. پر دل سان ڪونه. الائي ڇو؟ ڪيس اندر ڪا شيءِ ڪاڻي رهي هئي. جڏهن ٿر سيمينار شروع ٿيو ته واجد لاڙڪاڻي روانو ٿي ويو. سيمينار گذرڻ جي اٺن ڏينهن کانپوءِ واپس موٽيو. پڇڻ تي ٻڌايائين ته ڳوٺ ڪم ٿي پيو هيو. منيءَ جي اديبن سان سندس اٿڻ ويهڻ ته هيو پر انهن سان به چڱي طرح مڪس اپ نه ٿيو هيو. ڪرشن شرما ته واجد کي 'واجد منگي' چونڊو هيو. جنهن تي واجد چڙندو به هيو ۽ ناراض به ٿيندو هيو. اها خبر مون کي پوءِ پئي ته واجد منگي آهي، پر چڙڻ جو سبب ڪهڙو هيو؟ شايد مان منگي هئس ۽ ڏي سي هئس. ان ڪري سمجهندو هجي ته منگي چئي سندس اهميت گهٽائي ٿي وڃي. اها ڳالهه واجد کي پسند نه هئي ته سندس اهميت سندس ذات جي ڪري ۽ سندس شاعريءَ جي ڪري نه، پر ڊپٽي ڪمشنر جي ڪري هجي.

مان ڪرشن شرما کان به نه پڇيو آهي ته هن ائين چوڻي ڪيو. واجد کان بيزار هو ڏاريو هيو ان ڪري يا ڪو ٻيو سبب هو. سوچيم ڪانئس ضرور پڇندس. واجد ته اهڙو ماڻهو ڪونه هيو جو ڪنهن سان ڄاڻي واڻي اُچائي.

واجد تيستائين منيءَ ۾ رهيو جيستائين مان هئس. منهنجي بدليءَ کان پوءِ هو به پنهنجا ٽپڙ ڪٽي لاڙڪاڻي روانو ٿيو.

شاعر محمد علي پناڻي واجد جو نياپو ڪٿي آيو ته هو اسپتال ۾ داخل آهي، توهان کي ياد ٿو ڪري مان وٽس اسپتال ويس. همراهه هيٺو لڳو پيو هيو. ڪيس دلداري ڏنم. ڊاڪٽر کي ڀارت ڪئي، بي جيڪا مدد هئي، سا ڪيم. منيءَ کان پوءِ اسان جي اها پهرين ۽ آخري ملاقات هئي. محمد علي پناڻي مون کي ٻڌايو ته هن منيءَ جي حوالي سان ڪافي يادگيريون لکيون آهن، انهن ۾ منهنجو به ڪتو منو ذڪر هوندو پر اهو مواد الائي ڪنهن وٽ آهي. ڪافي پڇ ڳچ ڪيم پر پتو نه پيو. سندس ڪو واسطيدار هي ستون پڙهي ته مهرباني ڪري مون سان رابطو ڪري. سندس احسان مڃيندس. منهنجو نمبر ۽ ايڊريس هن ڪتاب ۾ ڏنل آهي. انسانن جي زندگيءَ جا ڪتاب ڪيئن بند ٿا ٿي وڃن. جڻ پڻن کي اڏوهي ڪاڻي ٿي وڃي. هو ڪجهه ڪتابن ۾ ۽ ڪجهه شاعريءَ ۾ زندهه رهجي ٿو وڃي ۽ صرف هڪ طرفو ٿو ڳالهائي، نه ٻڌي ٿو نه ئي جواب ٿو ڏئي. واه قدرت!!!

واجد هڪ پختو ۽ صاحب طرز شاعر آهي. ڪيس بيماريون ويڙهي ويون ۽ عمر ڪٽي وئي. هن زندگيءَ کي واقعي شاعرن وانگر ورتو ۽ ڳري مري ڪپي ويو. پنهنجو ۽ پنهنجي صحت جو خيال نه ڪيو. سندس سنڌ ۽ سنڌي ادب کي اڃا ضرورت هئي. ڪجهه سال جي پئي ها ته ڪجهه وڌيڪ موتي سنڌي شاعريءَ کي اربي وڃي ها پر جيڪا سندس حياتي.

منهنجي منيءَ ۾ آخري شام جي دعوت هئي، جتي پيا نيٺ آهڻا اتي واجد جون به اکيون پسيل هيون ۽ دل ڏڪوبل ۽ ٽٽل هئي. جتي ٻين تقريرون ڪري پنهنجي جذبات جو اظهار ڪيو اتي هن پنهنجو شعر پڙهيو جيڪو سندس جذبن ۽ ٿروارن جي سوچ جي نمائندگي ڪري ٿو ڇا ته سندس شاعريءَ ۾ سور ۽ درد

تنهنجي

تنهنجي	وئي	راڻا!	
سٽندو	ڪير	ڇا	ٿيندو؟!
آهون	غريب	جون	
اٿن	او	راڻا؟	
وڻيا	جو	ڇا	ٿيندو؟!
چنڊ	ڪين	ڪي	
چنڊ	ءِ	چانڊاڻا!	
سنگ	جو	ڇا	ٿيندو؟!
ها	سرها	ٿيا	
پونگيون	ءِ	ڀاڻا!	
ٿر	جو	ڇا	ٿيندو؟!
چاهيئي	ٿر	اندر	
گهنگهر	جا	گهاڻا!	
ٿر	جو	ڇا	ٿيندو؟!
سنڌ	سوڄ	ڪي	
ڪر	ڪلئي	ڪاڻا!	
ٿر	جو	ڇا	ٿيندو؟!
نيٺ	ڏسان	پيو	
مان	اڃ	ويڳاڻا!	
ٿر	جو	ڇا	ٿيندو؟!
هن	سورن	سنڊي	
گهر	جو	ڇا	ٿيندو؟!
ٿر	جو	ڇا	ٿيندو؟!

سائینداد ساندے بیا دوست

سائينداد ساند مون کي ٿر جو مائيٽو شاعر لڳندو آهي. هر وقت چپ چپات. ڳالهه ڪبي ته ڳالهائيندو. ڳالهائي وري چپ. توهان جي ڳالهائڻ جو پيو انتظار ڪندو ته توهان ڪڏهن ٿا ڳالهايو. پلي توهان ٻارهن ڪلاڪ نه ڳالهايو. هو به نه ڳالهائيندو. سائينداد به اسان جي وچ واري ٺهيءَ جو شاعر آهي. جنهن ۾ منهنجو استاد وفا نائن شاهي آهي يا اياز گل، اڌل سومرو مختيار ملڪ، غلام حسين رنگريز ۽ ٻيا به ڪيترا اچي

وڃن ٿا.

سائينداد ساند ڪڏهن ڪڏهن ته مون کي غلام حسين رنگريز جو پاڇو يا پٽي هڪ ٻئي جو نقل لڳندا آهن. ساند جو مان قرضي آهيان. قرضي نه پر ڊفالٽر. سندس شاعريءَ جو پهريون ڪتاب ’ڳوڙهن ڳالهايو‘ ڇپيو ته مان ڪجهه ڪاپيون ڪانئس حاصل ڪيون ته نيڪال ڪري پئسا ڏيندس. پر پوءِ منهنجي جلدي ئي بدلي ٿي وئي. هن شريف ماڻهوءَ وري نه ورجايو. مان به رٽائر ٿي ويو آهيان. هاڻي ويجهڙائيءَ ۾ پوئين سال مٺي ويس، ته ڪوشش جي باوجود ساڻس ملاقات نه ٿي سگهي.

اڄ ڪلهه جي دور ۾ استاد ٿيڻ وڏي آزمائش آهي، پر استادن جو صاحب ٿيڻ ته وڏو ڪم آهي. خوشي ٿي جڏهن خبر پيم ته هاڻي هو ڊگري ڪاليج مٺيءَ جو (جيڪو هاڻي صادق فقير جي نالي سان منسوب آهي ۽ صادق فقير ڊگري ڪاليج مٺي ٿو سڏجي) ۾ نسپال آهي. الله کيس مبارڪ ڪري ۽ توفيق ڏئي ته علم ادب ۽ نئين نسل جي خدمت ڪري

صادق فقير

ٿر ۾ جن ماڻهن سان شروعاتي ملاقات ٿي، انهن ۾ هو به شامل هيو. سندس هجڻ جي ڪري منهنجو ٿر ۾ رهڻ نسبتاً آرامده رهيو. هن جي محفل ۽ ڪچهري منهنجي ذهن ۽ روح کي وڏو سڪون پهچائيندي هئي. ڊڪ درد گهٽائيندي هئي. منهنجي من کي جڻ ريجھائي وٺندي هئي، ڪجهه ڏينهن وڃ ۾ پئجي ويندا هئا ته هو پاڻ هليو ايندو هيو. ”سائين محفل کي گهڻا ڏينهن ٿي ويا آهن.“

نه لالچ، نه طمع، رڳو واهه واهه اها به ملي، ته واهه، نه ته خير!

ٿر ۾ جديد غزل کي بهترين انداز ۾ ڳايو ويندو آهي. اهو سچ صادق فقير تي اڀريو. ٿر جي موسيقي، جنهن ۾ منو ڪچي هجي، موهن پڳت، ٿر جي ڪوبل مائي پاڳي هجي، اتي صادق کي پنهنجي انفراديت ٺاهڻ ۾ وقت ٿي نه لڳو. جنهن ۾ سندس ڏينهن رات جي محنت ۽ خوش اخلاقي به شامل هئي. ڪڏهن به ڪنهن سان لالچ نه ڪيائين. هميشه دل جو فيصلو مڃيائين. اسان جڏهن ٿر جي دوري تي نڪرندا هئاسون ته صادق ۽ ڪريم فقير اسان سان گڏ هوندا هئا. جتي رات پئي، اتي راڳ شروع.

مان به کيس ڪڏهن راڳي سمجهي ورتاءُ نه ڪيو. هميشه دوستن واري سڪ ڏني ۽ ورتي، پر ان سڪ پيار ۽ عزت جو ڪڏهن به غلط فائدو نه ورتو. نه ئي ڪڏهن وات کولي ڳالهايو. خيرپور ۾ هئس ته جشن خيرپور تي کيس گهرايو. ان کان علاوه به کيس گهرايائيندو هئس.

حيدرآباد ڪلب ۾ ”هڪ شاعر، هڪ آواز- اياز گل ۽ صادق فقير“ تقريب دوران، حيدرآباد جي تڏڻي هوا ۾ ڳائي ماڻهن ۽ مائين کي منڊي ڇڏيائين. اها محفل به يادگار آهي.

نوابشاهه ۾ اسان جولاءِ 2003 ۾ شهيد نسيم ڪرل جي ورسي ملهائي رهيا هئاسون. صادق به اچڻو هيو. ان رات مٺيءَ ۾ برسات پئجي رهي هئي. وڃو تي وٽ سندس گاڏي ڦاسي پئي. مٺيءَ موٽي ويو. اتان کان ڇاڇرو ڇاڇري کان عمر ڪوٽ، عمر ڪوٽ کان ميرپورخاص ۽ رات جو 11 بجي اچي نواب شاهه ۾ محفل ڪيائين. نه ڪپڙا بدليائين، نه ئي منهن ڌوئائين. جنهن حال ۾ آيو هيو، ان حال ۾ اسٽيج تي اچي محفل مڃيائين. ماڻهن کي وندرايائين ۽ پنهنجي اخلاق ۽ رويي جي ڪري دل کٽي ويو.

جنوري 2015 ۾ مان ٿر جي دوري تي family سان نڪتس ته صادق انهن ڏينهن ۾ گهوٽڪي ۽ رحيم يار

خان ۾ مصروفيتن ۾ رڌل هيو. جڏهن کيس منهنجو نياپو مليو ته مان 8 جنوريءَ جو مني ۾ تنهنجو راڳ ٻڌڻ توڻي چاهيان، ته نه نفعو ڏنائين نه نقصان. بيان واپس ڪيائين، 8 تاريخ منجهند جو سڄي رات سفر ڪري پهتو. مون کي نياپو ڪيائين ته ”مان رات حاضر ٿيندس.“ هو آيو ۽ محفل مڃايائين. منهنجي گهر واريءَ ۽ ٻن پٽن سان مليو. اهي به ساڻس ملي خوش ٿيا. اها اسان جي آخري ملاقات هئي. ڪجهه ڏينهن بعد هو شهيد ٿي ويو.

سندس شهادت کان پوءِ منيءَ جي ماڻهن جي مطالبي تي گورنمينٽ ڊگري ڪاليج منيءَ کي صادق فقير جي نالي سان منسوب ڪيو ويو. خوش نصيبيءَ سان منهنجي گهر واري تعليم کاتي ۾ ايڊيشنل سيڪريٽري آهي. ان ڏس ۾ هن به پنهنجو پاڻ موڪيو. اهو نوٽيفڪيشن سندس آفيس مان نڪتو.

مقيم ڪنڀار

هڪڙو ڪو ڪنڀار هيو. جيڪو ڏي سي هائوس جي لڳ هڪ منهن جي هيٺان ويهي نڪر وڪڻندو هيو. جڏهن گهر کان ٻاهر نڪرندو هوس ته منهنجي مٿس نظر پوندي هئي ۽ هو به مون کي تاڙي وٺندو هيو. پري پري کان هٿ اُٿا ڪري هڪ ٻئي کي ڪيڪاريندا هئاسون. ڪڏهن ڪڏهن ساڻس روبرو ملاقات به ٿي ويندي هئي ته سندس اکين ۾ هڪ لازوال چمڪ نظر ايندي هئي. جيڪا عاشق جي نظرن ۾ هوندي آهي. اها چمڪ سندس اکين ۾ مون آخري ملاقات تائين ڏٺي. هو خط لکندو هيو ته ان ۾ به سندس اکيون چمڪندي نظر اينديون هيون. سندس خط جو ڇا ته ڊڪشن، لکڻ جو انداز ٻولي، پر ڪو به مقصد، ڪا به غرض نه. ميرپور ڀٽي، تعلقي رتيديري ۾ سندس سياسي قبلو ممتاز علي خان پتورهندو هيو. هو جڏهن به ساڻس ملڻ ايندو هيو ته مون سان لاڙڪاڻي ۾ ملندو آهي، يا ڪنهن به ٻئي هنڌ تي هوندو هئس ته اتي به پيو پيو پيچندو هيو. خطن ذريعي يا روبرو. اهڙو واسطو ساڻس سندس عمر تائين قائم رهيو.

سندس نالو محمد مقيم ڪنڀار هيو. نهڻي جو ويٺل هيو. نهڻو نئين ڪوٽ جي قلعي کان ڪجهه ئي پري ۾ آهي. اتي بڪ ۽ پيروزگاريءَ اچي سندس ۽ گهر وارن جا پاسا ورتا. سوروزگار سانگي مني ۾ اچي وارد ٿيو. ٻي جڳهه شهر ۾ نظر نه آيس، ته DC هائوس جي لڳ هڪ گهاتي ديويءَ جي وٽ هيٺان سياري اونهار ٿانءَ رکي وڪرو شروع ڪيائين. اسان لاڙڪاڻي وارا دلن جو پاڻي پيئڻ جا شوقين، فرج نه هوندا هئا ته سياري اونهار ڏلن ۾ ۽ مٿن ۾ پاڻي وجهي ٿاري پيئندا هئاسون. سو ڪڏهن ڪڏهن دلا گهرائي انهن ۾ پاڻي آڻرائي پيئندا هئاسون. ان پاڻيءَ جو مزو ٿي پيو آهي. منيءَ جي پاڻيءَ جي خوشبوءِ، پنهنجي منڊ ۾ منڊي ڇڏيندي هئي. اڪثر سندس ٿانون واري پيڊيءَ تي به وڃي ويهندو هوس. هن عريضي نويسيءَ جو ڪم اتي شروع ڪيو. ڪنهن وقت عريضي نويسيءَ لاءِ اسسٽنٽ ڪمشنر سندس درخواست رد ڪري ڇڏي هئي، جو هو فائينل يا مئٽرڪ پاس نه هيو. هو ڏاڍو مايوس ٿي ويو هيو. مان اي سيءَ جي ان آرڊر لاءِ فقير مقيم کان اپيل ورتي ۽ کيس اسٽامپ وينڊريءَ جو لائسنس جاري ڪيو. پوءِ اهڙو دڪان پريس ڪلب جي ويجهو ورتائين ۽ اتي عريضي نويسيءَ جو ڪم ڪيائين.

هن ڪم کان اڳ ۾ مقيم ڪمداري ۽ منشي گيري به ڏي سي نون ۽ مري بلوچن وٽ ڪئي، پر پوءِ اهو ڪم ڇڏي هن طرف آيو.

مقيم سوشل ورڪر ته هيو پر ان سان گڏ سنڌ ڌرتيءَ جي سياست به شروع ڪيائين. هن پنهنجي ماءُ

سان ڏاڍو پيار ڪيو هيو، ان به هن سان ڏکيو سڪيو وقت گذاريو هيو. هڪ ويلو لنگهه گذاريندا ته هڪ ويلو کائيندا هئا. هن ماءُ سان واقعي ڏاڍو پيار ڪيو هيو ۽ شايد ان کان به وڌيڪ، يا ان جيترو ئي پنهنجي ڌرتيءَ ماءُ سان پيار ڪيو هيو. جڏهن ووت ڏيڻ جو وقت ايندو هيو ته صرف ۽ صرف مقامي اميدوارن کي ووت ڏيندو هيو. ممتاز علي خان پٽي جي پارٽي ’سنڌ نيشنل فرنٽ‘ CEC جو ميمبر هيو. 1997ع ۾ جڏهن ممتاز علي پٽو صاحب نگران وڏو وزير هيو ته مقيم کي منيءَ ۾ اليڪشن ۾ بيهڻ جي لاءِ تڪيت ڏني هئائين. هارائائين، جنهن جي کيس اڳواٽ ئي خبر هئي. فقير مقيم، ننگر واري دلبر خان کوسي جو چاهيندڙ هيو. هن ئي کيس ٿر ۽ ننگر سان نينهن لڳائڻ جا شروعاتي سبق ڏنا. پوءِ ته فقير گرينايت ڪيڊ وارن خلاف رڻ ٻاري ڏنو. چئي ڪارونجهر ۾ ڌماڪا ٿا ڪريو، مورن جا هنيانءَ ٿا ڦاڙيو، ڪارونجهر کي تباھ ٿا ڪريو. ريڊيو تي وي اخبارون صفا پري ڇڏيائين. ’ٿر-سيمينار‘ ڪيو سون ته اسان جو ٻانهن ٻيلي ٿي بيٺو. ڏاڍو خوش هيو اديبن ۽ عالمن سان ملي، چيائين ته سائين نالا وڌا اٿن، پر ماڻهو ته اسان جهڙا ئي آهن.

ٿر سيمينار کان پوءِ مون سان حال اوربائين. چئي سائين ڏسو ته ڪراچيءَ ۽ ٻين شهرن مان مايون به آيون هيون ۽ نوجوان ڇوڪريون به ۽ هيون به سڀ سنڌياڻيون. پوءِ اسان ٿريا پنهنجي نياڻين کي ٻاهر ڪڍي نوڪريون چون ته ڪرايون. ڪا پوڄهڙي ڳالهه هجي ته پوءِ اهي اديون ايترو پري پرديس تي ڪيئن اچن؟ هاڻي مان به پٺاڻيءَ کان نوڪري ڪرائيندس. پٺاڻي سندس پياري ڌيءَ آهي. پوءِ پٺاڻيءَ نوڪري ڪئي. هاڻي ٿرديپ ۾ مائڪرو ڪريڊٽ شعبي جي ڊائريڪٽر آهي. سندس ننڍو ڀاءُ خالد ڪنڀار ٿرديپ ۾ نوڪري ڪري ٿو. مقيم جي حياتيءَ ۾ ئي پٺاڻيءَ پاڻ موڪيو ۽ کيس سرڪار طرفان قومي ليول جو ”فاطمه جناح“ ايوارڊ مليو! هاڻي پٺاڻي جهڙوڪر پاڻ گهر جي مقيم ڪنڀار آهي، جتي مقيم وانگر ئي گهر جي سنڀال ڪري رهي آهي.

مان مقيم جي فوتگيءَ تي دعا گهرڻ سندن گهر ويس. خالد به هيو پٺاڻي به هئي. دعا گهري سون. پوءِ مقيم جون کوڙ ساريون ڳالهيون ڪيون سين. ماشاءِ الله هاڻي پٺاڻي ۽ خالد پڪو گهر ٺهرايو آهي. لکن ۾ پگهارون ٿا کڻن. پاڻ ۾ سڪا اٿن. ٻئي ڀاءُ پيٽ ۽ ٻيا ڀاتي به گڏ ٿا رهائين. ٻئي ڏينهن صبح جو منهنجي گهر واريءَ ۽ ٻارن سان ملڻ لاءِ آيا. اسان جي سڄي قهول کي پٺاڻيءَ سان ملي ڏاڍي خوشي ٿي. جيڪي ڏک مقيم ۽ سندس ماءُ ڏنا، بڪون ڪڍيون، اهي الله سندس خاندان تان ٿاريا. اهي مقيم جون محنتون ئي هيون، جنهن سبب سندس ٻار سلڇڻا ۽ ڏاها ٿيا.

موهن ڀڳت

ڏهن ڪيڏو به وڪريل ۽ پريشان چون هجي، موهن ڀڳت جو راڳ ان کي سڪون ڏئي ڇڏيندو هيو. مان ننڍي هوندي کان ئي سندس ڪلامن مان چس ۽ حظ حاصل ڪندو هوس. پوءِ جيئن وڏو ٿيندو ويس، موهن ڀڳت جو ڪلام ٻڌڻ منهنجي عادت بڻجي وئي. توهان کي جيڪڏهن رات جو سمهڻ کان اڳ ۾ ڪتاب پڙهڻ ۽ خاص طور شاعري پڙهڻ جو شوق آهي ته ان دوران توهان موهن ڀڳت جي ڳايل ڪلامن واري ڪئسيٽ هلائي، ٽيپ تي هي ضرور ڪارڊ ٻڌو:

ساڻي ڙي سڏ ڪندي ويا...

سرتيون اوھين ته وڃوڙي وڃولا...

ذهن کي نشا ڏئي ڇڏيندڙ هي ڳاڻو منيءَ ۾ گڏيءَ جي گود ۾ رهندو هيو. صوفي رنگ جي پڳ، ڌوئي ۽ پهران، جنهن جي رنگ تي پابندي ڪونه هئي. هارمونيم تي سندس ساٿي سُکيو هوندو هيو. پاڻ تنبور وڄائيندو ۽ پڳتي انگ ڍنگ ۽ انداز ۾ پنهنجي پاءُ سروي سان گڏجي آ... ڪندو هيو ته واهه واهه ٿي ويندي هئي. مان هن کي ڪڏهن به اڍنگو ۽ بي سُرون ٻڌو. ڪلام جڻ سندس ڳلي ۾ tape ٿيل هجي. جيئن جنهن انداز ۾ هڪ ڏينهن ڳايائين، ته ٻئي ڏينهن به اُن ئي سُرن ۾ ڳائيندو هيو. قد جو ننڍو هيو پر عمر چور. سندس جمار جي خبر ئي ڪانه پوندي هئي.

پنگ پيئندو هيو ۽ آفيم کائيندو هيو. جيڪو ان قبيلي جا ماڻهو عام جام کائيندا آهن. سندس گهر ٻاهران گذريو هيو ته هن جي رياض جو آواز ٻاهر تائين پيو ٻڌبو هيو. سندس چوٽرو منهنجي گهر ۽ آفيس جي رستي ۾ هوندو هيو. سندس گهر وٽان گذرندي جيب جي رفتار گهٽ ڪندو هوس ته جيئن سندس ڪلام ٻڌي سگهان. شهر جي هر راڳ جي محفل ۾ موهن پڳت اسان جي ضرورت ٿي پيو. راڳ جي محفل شروع به موهن پڳت ڪندو هيو ۽ ختم به موهن پڳت ڪندو هيو. آخر ۾ ڪائٽس راڻو ٻڌبو هيو. راڻو استاد منظور علي خان ۽ محمد يوسف به زبردست ڳائيندا هئا. جيڪو موهن ڪائٽس هڪ دفعي خيرپور ۾ ٻڌو هيو ۽ سندن آوازن جي مندر ۾ مندرجي ويو هئس. پر موهن پڳت جي راڻي جي ڳالهه ئي ٻي هئي. ٻڌندو هوس ته اکين مان نير جاري ٿي ويندا هئا، خاص ڪري هنن ستن تي:

بيڪاريءَ کي بر ۾ ويو ڪيف چڙهي
ڳالهيون ڪندي ڪاڪ جون، ڳوڙها پيس ڳڙي
ڪا جا انگ اڙي جئن چُٽا ڦٽ چڙي پيا.

ڪنهن محفل ۾ ويندو هوس ته موهن ملڻ لاءِ اڳتي سُري ايندو هيو. قد جو ننڍو، مان سندس ڳلي ۾ پاڪر وجهي پاڻ سان لڳائي رکندو هوس ۽ ڪجهه دير جهلي، ساڻس خير خيريٽ پچندو هئس. هو به مون کان خير خيريٽ پچندو هيو. اهو اسان جو هڪ ٻئي سان پيار ڪرڻ جو انداز هوندو هيو. جنهن ڏينهن مون کي مني ڇڏي هئي، ان جي پوئين رات، منهنجي آفيس استاف طرفان الوداعي دعوت هئي. دعوت تي پهتس ته موهن پڳت تي نظر پئي. وڏي وڃي کيس ڳلي ۾ حسب معمول پاڪر وجهي پچيم: 'موهن! خوش آهين؟' چيائين 'سائين اڄ خوش ناهيان! هڪ اڻپڙهيل ماڻهو جنهن طريقي سان ٿورن لفظن ۾ پنهنجي جذبات جو اظهار ڪيو. اهڙو اظهار مون زندگيءَ ۾ نه ڏٺو نه ٻڌو. ٻئي ڏينهن جڏهن منيءَ کي الوداع چئي، گهر کان ڪراچيءَ جي لاءِ نڪتس ته موهن پڳت جي چوٽري مان آواز اچي رهيو هيو:

سرتيون اوهين ته وڃو ڙي وڃو لا،
منهنجو ڙي ليک لکن سان!
الوميان...
هيڏي شهر پنيور مان،
ميڙ مسڪين جي مڃو ڙي مڃو لا،
منهنجو ڙي ليک لکن سان!

رينجرز ۽ صحافي

مان ماڻهن سان بهتر رويو رکرائڻ لاءِ رينجرس سان به چڱا تعلقات قائم ڪيا ۽ اڄ وڃ جو رستور ڪيو. رينجرز جو ضلعي آفيسر مون وٽ اڪثر مٺي ۽ ننگر پارڪر ۾ اوڀن ڪچهريءَ ۾ به ايندو هيو. سندس ڪم ڪار هوندو هيو ته اهو به ڪندو هيو مانس. ان لاءِ ته جيئن هو اسان جي ماڻهن سان ماڻهن جهڙو سلوڪ ڪن. مون اهو به سوچيو ته کين ماڻهن جي ويجهو آڻجي، جيئن هو انهن جي مسئلن کي سمجهن ۽ سندن ڏک سورن کان واقف ٿين. منهنجي ان حڪمت عمليءَ ڪم ڪيو ۽ ماڻهن کي رليف ملڻ شروع ٿي ويو. ڪڏهن ڪو ماڻهو مون وٽ ڪو مسئلو کڻي پهتو ته کين فون ڪندو هئس ته اهو به ٿي ويندو هيو. ٻيو ته جنرل لهراسيب خان به مون کي تمام گهڻي اهميت ڏيندو هيو. کين اهو به خطرو هوندو هيو ته منهنجي پاران ڪڏهن ڪا انهن بابت شڪايت نه ٿي پئي.

فورسز ۾ جونيئر پنهنجي سينيئر کان ائين ڊڄندا آهن، جڏهن ڪان ڪمان کان، يا وري جيڪڏهن ڪو ماڻهو همت ڪري دليلن ۽ ثبوتن سان ڪنهن تي درخواست ڪري وجهي ۽ انڪوائري شروع ٿي وڃي ته جڏهن کين اڌ موت ملي ويو.

ظاهر آهي جيڪڏهن DM جي ليول تي ڪا شڪايت ٿي پوي ته کين منهن ڏئي مقابلو ڪرڻ ڏاڍو ڏکيو ٿيو پوي ۽ سندن پروموشن به بند ٿيو وڃن. خير اهڙي نوٽ، نه اچڻي هئي ۽ نه آئي ۽ خير خيريت رهي، بهر ڪيف سندن رويو عام ماڻهن سان بهتر ٿي رهيو.

هڪ صحافي گروپ ڪراچيءَ کان مون وٽ آيو کين ننگر پارڪر گهمڻ لاءِ ۽ رهڻ لاءِ سهولتون گهريل هيون، ان سال (1992ع) ٿر سيمينار به ٿيو ۽ بارش به پئي. سو ٿر ميڊيا ۾ تمام گهڻو آيو.

ان سال ۽ ٻئي سال تمام گهڻا ماڻهو ٿر گهمڻ آيا، خاص طور ننگر پارڪر ڏسڻ لاءِ آيا. منهنجي مٺيءَ ۽ ننگر پارڪر جي ٽيم سندن پروٽوڪول ۾ ۽ مهمانيون ڪري ڪري ٿڪجي پيون هيون. پر پوءِ به ڪنهن کي نااميد نه ڪندا هئاسون. مٺيءَ ۾ يا ننگر پارڪر ۾ نه کائڻ پيئڻ جو سنوريسٽورنٽ هيو، نه رهڻ جو هوٽل، اهو بار اڪثر اسان ڪٿندا هئاسون. شهر جي صحافين ۽ سماجي ورڪرز وٽ به مهمان گهڻا ايندا هئا، ان ڪري جو مهمانن سان سندن سماجي تعلقات هوندا هئا، يا سندن يار دوست يا انهن جو به ڪو واقف ماڻهو ايندو هيو ته وٽن اچي رهندو هيو. ان ڏس ۾ ڪرشن شرما اڳ کان اڳرو هوندو هيو. پروسسي جهڙو مان به جيڪڏهن ڪو ماڻهو سندس حوالي ڪندو هوس ته ان کي گهمائي ڦيرائي باسلامت اچي منهنجي حوالي ڪندو هيو. ٿر جو مختيارڪار ڊوگر به عجيب ۽ هر دم تيار قسم جو مختيارڪار هيو. هو روپنيو آفيسر گهٽ، پوليس آفيسر ۽ فوجي آفيسر وڌيڪ لڳندو هيو. هيو به ڊوگر راجپوت، سواهي صحافي پنهنجا پيغام کڻي مختيارڪار وٽ پهتا، به راتيون رهي واپس آيا. مون وٽ چانهن پيئڻ لاءِ وينا ۽ مون کان غير رسمي طرح انٽرويو ڪرڻ لاءِ تيار ٿيا. مون چيو مان ته مان پنهنجن مهمان صحافين کي انٽرويو نه ڏيندو آهيان. توهان منهنجا مهمان آهيو. صرف توهان اهو ٻڌايو ۽ صلاح ڏيو ته ٿر جي حالتن ۽ ٿر جي ماڻهن جي زندگين کي بهتر ڪرڻ لاءِ مان ڇا ٿو ڪري سگهان؟ توهان پنهنجي طرفان ٿر جي ماڻهن ۽ مسئلن کي اجاگر ڪريو. نيٺ هڪ صحافيءَ مون سان دل جو حال اوريو. چئي: توهان ٿر جي ماڻهن ۾ ايترو انتظاميا لاءِ اعتماد ڪيئن قائم ۽ بحال ڪيو آهي؟ جن ماڻهن توهان کي ڏٺو به ناهي، اهي به پنهنجن مسئلن جو حل توهان جي ذات ۾ ڳولين ٿا. مون پڇيو ”ڇا ٿيو؟“ چيائين ته، ”اسان ننگر پارڪر هڪ هوٽل تي چانهن ويني پيتي، اتي بيا مقامي ماڻهو به وينا هئا، انهن ۾ هڪ اکين کان سڄو ماڻهو به هيو. انهن ماڻهن ويني ڳالهائون ڪيون ته

فلاڻي کي رينجر جهلي وئي آهي. ان تي ان ماڻهوءَ پهرئين کي چيو ته ڏي سي منگيءَ کي ٻڌايو ته ان جهليل ماڻهن جو ڪو داد فرياد ڪري ڏي سي کي خبر نه پئي هوندي نه ته هن وقت تائين اهو ماڻهو ڇڏي اچي ها.“ صحافيءَ وڌيڪ چيو ته ”اسان ته حيران هئاسون، ته اهو بلائيند ماڻهو جنهن يقينن توهان کي نه ڏنو هوندو، نه ئي مليو هوندو ۽ توهان کان چئن ڪلاڪن جي جپ جي پنڌ ۽ 125 ڪلوميٽرن تي ويٺو آهي، ان ۾ ايڏو اعتماد توهان ڪيئن پيدا ڪيو آهي، اهو ڪيئن ممڪن آهي؟“

گورو، چاچي نواز جو گونگوپٽ ۽ اسڪولي ٻار

ڪمشنر صاحب چيو ته هڪ گورو لنڊن کان آيو آهي، اهو ننگر پارڪر وڃڻ ٿو چاهي. جيڪڏهن تون پاڻ واندو هجين ته گڏيو ويڃانس. مون کي ڪو خاص ڪم ڪونه هيو. گورو آيو ته مان ساڻن گڏيو ويس. ننگر پارڪر پهتاسون، رات جو بنگلي تي رهياسون. مون کي انگريزن سان انگريزي ڳالهائڻ دوران سستي، اذيت ۽ ٿڪ جو احساس ٿيندو آهي. هن سان ته ٻه ڏينهن ساندھ گذارڻا هئا. اسان منيءَ کان نڪتاسون ته ڊرائيور مهدي حسن جي غزلن جي cassette لڳائي ڇڏي گوري کان پڇيونيڪ آهي؟ چيائين yes. ڪجهه ڪجهه هو به اردو سمجهندو آهي ۽ ان قسم جا غزل پسند ڪندو آهي. سو منهنجو ڪجهه چوڻ ڪارو ٿيو.

ننگر پهتاسون. ماني کائي ڪجهه fresh up ٿي، شهر جي مندرن ۾ چاچا نواز علي کوسي سان گڏجي نڪتاسون. هو هر سياح جو بنا پيسي رهنما (guide) هيو. منهنجو ته يار هيو. چاچي نواز علي کوسي جو پٽ گونگو هيو. سندس ڄمار 12-13 سال هئي. پوئين دفعي ان چوڪري جون مون تصويرون ڪڍيون هيون. اهو چوڪرو جڏهن مون کي نظر آيو ته مون پنهنجي بريف ڪيس مان سندس تصويرون ڪڍي ڪيس ڏنيون. هن جو پنهنجا فوتو ڏنا، ته وٺي ٺينگ ٽپا ڏيڻ شروع ڪيا ۽ وٺي گوڙ ڪيو. هر هر پاڻ ڏي اشارو ڪري اسان کي ٻڌائي پيو ته اهي فوتو سندس آهن. وري اچي مون کي پاڪر وجهي، اهو سندس thanks ڪرڻ جو انداز هيو. مون ڪئميرا سڌي ڪري سندس ٻيا فوتو ڪڍرايا. هن به ٺهي سنبري پوز ڏئي فوتو ڪڍرايا. فوتو ڪڍرائڻ کان پوءِ هٿ سان اشارا ڪرڻ لڳو ۽ گوڙ ڪرڻ لڳو. مان سمجهي ويس ته هن چيو پئي ته ٻئي دفعي اچان ته اهي فوتو به هنن فوتن وانگيان صاف ڪرائي کڻي اچان. صبح جو اوڀن ڪچهري ڪئي سون.

اوڀن ڪچهريءَ ۾ ماڻهن جا سوال ۽ اسان جا جواب هئا. گوري ويٺي مزو ورتو. هن کي چيم ته توهان به هنن سان ڳالهايو. پوءِ انگريز اسلام عليڪم چئي ۽ پاڪستان زنده آباد چيو. ماڻهن وٺي تازيون وڄايون. اسان ڪيڏا نه سادا آهيون. اسان وٽ جيڪو گورو اچي، ان کي اسان ’انگريز‘ چوندا آهيون. هنن اسان تي فتح حاصل ڪئي هئي ۽ سؤ سال حڪومت ڪئي هئي. گورن سنڌ ۾ داخل ٿيڻ جا ٻه رستا ڳوليا هئا: هڪ ته ڪراچيءَ کان ۽ ٻيو گجھورستون ننگر پارڪر کان.

جرمنن فرانس فتح ڪيو هيو. گهڻن سالن تائين فرانس ۾ ڪو ٻاهر يون گورو ويندو هيو. ته ان کي به جرمن سڏيندا هئا، پلي اهو امر ٻيڪن ٿي چو نه هجي.

هن گوري کي پرپاسي جا ماڳ گهمياسون. چاچي نواز علي کوسي پنهنجي ايجاد ڪيل انگريزيءَ ۾ ساڻس پئي ڳالهه ٻولهه ڪئي. ٻئي خوش ۽ مان به خوش، چپن کي چپي ڪرڻ کان ڪجهه آرام ملي پيو.

واپسيءَ ۾ ڏاني ڏانڌل (ڳوٺ) ڪراس ڪندي مون ڏٺو ته اسڪولي چوڪن کي موڪل ملي هئي ۽ اهي پنهنجي ڳوٺ وڃي رهيا هئا. انهن کي ڏسي مون ڊبل ڪئن روڪي. چوڪرا کي بيٺا، ته ڪي ڀڄي ويا. جيڪي بيٺا انهن کي مون پويان گاڏيءَ تي ويهاريو پوءِ ٻيا به مڙي آيا. انهن کي به ويهاريو. اهي مارئيءَ جي ڳوٺ پالو ڏانهن وڃي رهيا هئا. انهن کي سندن ڳوٺ ۾ ئي ڇڏيوسين.

اسلام ڪوٽ ۾ موهن لال وٽ مانجهاندو ڪيوسين ۽ مٺيءَ پهتاسون. جڏهن چانهن تي ويٺا هئاسون ته انگريز قات قاتڙيو. تون آهيان ڇا؟ ايڊمنسٽريٽر آهيان يا سوشل ورڪر؟

سندس ان سوال ۾ ڪيئي Comments هئا.

ڪليم لاشاري

ڪليم لاشاري archaeology جو هڪ وڏو نالو آهي. هو گهڻ رخي شخصيت جو مالڪ آهي. ڪهاڻيڪار شاعر، اديب، محقق، نقاد، adventurer، سنڌ ۽ سنڌوءَ جو پارڪو بطور ڏي سي ۽ ڪمشنر، سنو ايڊمنسٽريٽر، رانديگر ۽ لائي چا چا... هاڻي وڃي آرڪيالاجيءَ تي پهتو آهي. عملي طور انهن کي restore به ڪري ٿو. پراڻن اهڃاڻن کي ڳولهي به لهي ٿو ۽ انهن تي ريسرچ به ڪري ٿو.

مان مٺيءَ ۾ هئس ته هو چيف منسٽر سنڌ جي آفيس ۾ ڊپٽي سيڪريٽري هيو ۽ امتياز شيخ صاحب سيڪريٽري هيو. هو ڪنهن ضروري ڪم سانگي عاصم ابراهيم سان گڏ مٺيءَ ۾ اچي هيليڪاپٽر ۾ لٿو ۽ مون کي کڻي گوڙيءَ جي مندر ۽ ننگر پارڪر هليو. گوڙيءَ ۾ لهي هُو ٻئي ڄڻا مندر جي عمارت جون ماپون وٺڻ لڳا ۽ مون فوتو ورتا. ننگر مان ٿي واپس مٺي آيسون. هيليڪاپٽر اتي لٿو ته شهر جا ٻار هيليڪاپٽر کي ورائي ويا. هيليڪاپٽر لينڊنگ ڪئي ته شهر جا ماڻهو ۽ ٻار اچي گڏ ٿيا. مان ٻاهر نڪتس ته مون تي نظر پيو. عاصم ابراهيم، ڪليم لاشاري ۽ ڀائٽل به لهي پيا.

هيليڪاپٽر بند ٿيو. پوليس ان کي گهيرو ڪري بيٺي. اسان جڏهن ماڻهن مان نڪري جيپ ڏانهن پئي وياسون ته شهر جي چوڪن چيو ته اسان هيليڪاپٽر کي ويجهو ڏسڻ ٿا چاهيون. پوليس کين ويجهو ڪيو ۽ جيستائين اسان چانهن پي موٽياسين ته سڄو شهر اچي گڏ ٿيو هيو.

ٿر ۽ وڻ

ڪيترا اهڙا موقعا آيا، جو مون وڻن ڪٽڻ تي بندش لڳائي ڇڏي هڪ ته ٿر ۾ وڻ ٿئي ڪونه، ٻيو ٻڪرين، اٺن ۽ ٻين جانورن کي چارو گهرجي، ماحول کي بهتر رکڻ لاءِ به وڻ گهرجن، ته ٻارڻ لاءِ ڪاٺيون به گهرجن. جتي ماڻهو رينجرز کان ناخوش هئا، اتي گهٽ ۾ گهٽ رينجرز بارڊر تي اٺن ڏهن ڪلوميٽرن ۾ هڪ ڏاڍو سنو ڪم ڪيو هيو. جواتي وڻن جي حفاظت ڪئي هئائون جهنگلي جيوت کي ناس ڪرڻ ۽ شڪار ڪرڻ به نه ٿي ڏنائون. اهڙي ئي هڪ موقعي تي آءُ پريس وارن سان بارڊر جي اٺن ڏهن ڪلوميٽرن جي اندر ڳوٺن جي دوري ۽ اوڀن ڪچهريءَ تي نڪتل هئس. ڳوٺ جي چڱي مڙس اسان جو مانجهاندو جهليو هيو. ماني منهنجي چوڻ موجب مقامي ڏشڙ تي مشتمل هئي.

ماني کاڌي سون ته اسان جي ميزبان جي پاءُ هڪ فرمائش ڪئي ته سائين مون کي هڪ وڻ وڍڻ جي اجازت ڏيو ته مان پنهنجو گهر ٺاهيان. مون انڪار ڪيو ته هن مون کي ايلاز ڪيا. مون هن کي ٻانهون ٻڌيون

ته ان ڳالهه تان لهي وڃي. نيٺ منهنجي آزين ۽ نيزارين کي مان ڏئي ڇيائين ته نيڪ سائين، جيئن توهان جي مرضي. پر مان مطمئن نه ٿيس. سندس اکين به مون کي شرارت نظر پئي آئي. مون کيس چيو ته قسم ڪڍ؟ هن ڏئي جو قسم ڪيو. هن مجبوريءَ ۾ اهو قسم ڪيو. پوءِ پاڻس کي چيم ته ڏس هن قسم ڪيو آهي. هاڻي وٺن جي حفاظت ڪرڻ تنهنجي فرضن ۾ شامل آهي.

انعام شيخ سان ملاقات

ان ڏينهن منهنجي تياري، گيڙي ۾ رات رهڻ جي هئي. گيڙو به عجيب شهر آهي. ديوار برلن وانگر ورهايل آهي. برلن ته هڪ ٿي ويو پر گيڙي جو اڌ اسان جو ۽ اڌ ڀارت وٽ آهي. اسان واري پاسي ته ڪو ماڻهو ڪونه ٿوري، پر ڀارت وارو گيڙو آباد آهي. ماڻهو به آهن، ڀوڪون به آهن، ڍور ڍڳا به آهن، پاڻي به آهي، پاڻيءَ جا مٿيان ٽئنڪ به آهن، ريل به اچي وڃي ٿي، مطلب ته ان گيڙي جي خوشحال زندگي آهي. اسان پاڻ واري گيڙي تان بيهي اهي سڀ نظارا ڪري سگهون ٿا. هت صرف رينجرس جي چيڪ پوسٽ آهي، پيو رهي نام الله جو!

مٺيءَ مان انعام الله شيخ جو فون آيو. چيو مانس هليو آ، پر هاڻي جو هاڻي اڃ. هو ان وقت ئي اچي منهنجي گهر پهتو. انعام سان اها منهنجي روبرو پهرين ملاقات هئي. هونئن ته سندس نالو گهڻو ٻڌل هيو. ڪنهن مجلس ۾ مليا هوندا سون، پر ڪچهريون ڪونه ٿيون هيون. منهنجي پياري دوست ۽ هم ڪلاسي ”امان شيخ“ جو پيءُ آهي. جڻ امان شيخ جي پائوڊر فوٽو اسسٽنٽ ڪاپي هجي، پيءُ وارو پارو سندس انگ انگ ۾ پريل آهي. هاڻي امان جو پارو ليڪ ٿي ويو آهي، پر انعام ۾ اڃا اها ئي سيميائيٽ برقرار آهي. مون کي منجهند جي ماني کائي جلدي نڪرڻو هيو. ماني کاڌي سين. ان دوران ٻڌايائين ته ’سارس‘ رسالو ٿو ڪڍان، ان لاءِ ٿر تي استوري ڪرڻ لاءِ نڪتو آهيان. مٺيءَ ۾ ماڻهن سان مليو آهيان، ڪن اديب دوستن کان انٽرويو ڪيا اٿم ۽ ڪن کان اڃا ڪرڻا آهن. توهان جو به حال احوال وٺو آهي. مون کيس لاچار ڏيکاري ڇيائين ته سفر ۾ چو نه ڳالهائيندا هلون؟ مان چيو اها به چڱي ڳالهه!

رات جو سفر مون کي مونجهاري ۽ ڊپریشن ۾ ٿو وجهي ڇڏي منهنجو حساب اهو هيو ته جيڪڏهن مان مٺيءَ مان هڪ بجي نڪرندس ته روشنيءَ جو سفر ڪري وڃي گڊڙي پهچندس. منهنجي بي غرض به هئي ته جيئن اتي پهچي سج لهڻ جو منظر يا روشنيءَ ۾ پٽن کي ڏسان ته ڪيئن ٿيون پاسن؟ انعام چيو بيگ دوست وٽ پئي آهي. اها ڪٿي ٿو اچان. هوبيگ ڪٿي آيو اسان نڪري پياسون.

انعام اهو انعام ڏنو جو سوالن مٿان سوال. سوال کان پوءِ ته هو چپ ڪري ويهي پئي رهيو. ريتيلن ڌڻن جا رستا، جهاڪا جهوڪا، زبان به لڏي پئي ته سڄو وجود ڌڙڪيو ۽ کڙڪيو پئي.

مون انهن ڏينهن ۾ بلڊ پريشر جون دوائون وٺڻ شروع ڪيون هيون. ان ڪري وات خشڪ ٿيندو ٿي ويو. مان پاڻيءَ جا ڍڪن مٿان ڍڪ پريندو پئي ويس. انعام جي انٽرويو ڪرڻ جي انداز ۾ ڏاڍو مزو آيو. مون کي کولي رکيو هئائين. مون به پنهنجي پاڻ کي اهڙيءَ طرح ڪڏهن ڪونه پر ڪيو هيو. شايد مون بابت ڪافي ڄاڻ حاصل ڪري هوم ورڪ ڪري نڪتو هيو. ٿر لاءِ، ٿر جي نئين ضلعي لاءِ به وٽس ڪافي مواد هيو. سياسي، سماجي، انتظامي ۽ ذاتي قسم جا سوال به هئا. ڳالهائڻ وارو ماڻهو پڙهيل ڳڙهيل ۽ فضيلت وارو هجي ته دل خوش ٿيو وڃي. مان سمجهان ٿو ته اهو منهنجي ٿورن انٽرويو ۾ تمام مٿاهون هيو. مون کي

سندس هڪ سوال اڃا تائين ياد آهي! چيائين ته منيءَ جي ماڻهن سان توهان جي متعلق ڳالهه ٻوله ٿي آهي. اهي سمجهن ٿا ته توهان درويش ۽ صوفي منش ماڻهو آهيو! توهان جا ڇا comments؟ مون چيو مانس ته ماڻهن جي خيالن تي مان پنهنجي خيالن جو ڪهڙو اظهار ڪريان. خلق جي زبان کي الاهي اعلان سمجهڻ گهرجي. هتي جا ماڻهو به اهڙا دلبر آهن، انهن سان انهن جهڙو ٿي رهڻ ڀلو ٿو لڳي. ڇاچري پهتاسون. اتي ٽڪڙي چانهن پي، هڪڙي جيب ۽ اسسٽنٽ مختيارڪار جواهر لال کي انعام جي حوالي ڪري مان گڏڙي لاءِ راهي ٿيس. هاڻي جڏهن ٻئي ملندا آهيون ته ٻنهي جي ذهنن مان 'سارس' رسالي جي ان انٽرويو جو پڙاڏو ضرور ٻڌڻ ۾ ايندو آهي.

ٿر ۽ هولي

هندستاني فلمن ۾ هوليءَ جا سين دلڪش پڪچرائيز ڪيل هوندا آهن. مون کان فلم 'سلسلا' جيڪا اميتاب ۽ ريڪا جي فلم آهي، صفا نه وسرندي آهي. هڪ گيت اميتاب پاڻ به ڳائي ٿو:

رنگ برسي،

بهيگي چنر والي، رنگ برسي...

پر منيءَ ۾ ملهايل هولي ته، نه ريڪا ۽ نه وري اميتاب بچن جي هولي آهي، اها ته جڳديش، ماتو پريم، ڪوٽڪن ۽ ٻين محبتي ماڻهن جي هولي هوندي هئي. پهرين سال ته جڳديش ملاڻي حيات هيو پر ٻئي سال اسان کان وڇڙي سرڳواس ٻڌاري ويو. پر ٻئي سال ٻيا دوست، هوليءَ جي پارٽي وٺي ڏي سي هائوس تي آيا ۽ مون کي به گذريل سال واري هوليءَ کان به وڌيڪ رنگي ڇڏيو هئائون.

هينئر ٽيويهين سالن کان پوءِ به منهنجو ڪو پيار دوست، مت مائٽ ٿر مان ٿي ايندو آهي يا ڪنهن ٿرئي سان ملي ايندو آهي ته مون کان پڇندو آهي ته تون ٿر ۾ ڇا پوکي آيو آهين، جو ماڻهو اڃا تائين تنهنجن نالو ايڏي پيار ۽ خلوص سان ڪئن ٿا؟ مان صرف مسڪرائيندو آهيان مان ڇا جواب ڏيانس. مان ٿر سان، ٿر جي ماڻهن سان پيار ڪيو. مان ماڻهن جي دلين ۾ ۽ ٿر جي مٽيءَ ۾ پيار پوکي آيو آهيان. ڪوئي ائين ڪري ته ڏسي، اهو ڪم ايڏو مشڪل به نه ناهي!

جڏهن مان ٿر پهتس ته ڄڻ بيگانو هئس. هڪ دفعي مشهور ليکڪ عبدالقادر جوڻيجو، نهڻي جو رهاڪو جيڪو ڳوٺ مهراڻي جي ڪس جو آهي. مون کانئس هڪ عجيب سوال پڇيو ته، مون کي هت ڪيئن هلڻ گهرجي؟

چيائين ٿرين وٽ آهي ڇا؟

هنن کي گهرجي ڇا؟

ڏک سک ۾ سندن زندگي گذري ٿي. تون ڏٺي به ڇا ٿو سگهين. هنن جون ضرورتون لامحدود آهن. هنن کي هڪڙي شيءِ وافر مقدار ۾ گهرجي. جيڪا توڻي گهڻي آهي، سا آهي سڪ، پيار ۽ محبت. تون انهن سان عشق ڪري ته ڏس، تنهنجا ڄڻ زر خريد ٿي ويندا.

قادر ڪيترو نه سچ چيو هيو. هوزر خريد ٿيا يا نه پر سچ پچو ته، ٿر مون کي ته ڄڻ زر خريد عاشق ڪري ڇڏيو.

رام سنگھ سوڊو

اهو 1986 وارو دؤر هيو. تڏهن مان تندي الهيار جو AC/SDM هئس. سرڪٽ هائوس حيدرآباد ۾ ضلعي جي اقليتن جي ميٽنگ هئي. تندي الهيار ۾ هندن جو هڪ مشهور مندر آهي، رامپير جو. جتي ساليانو ميلو لڳندو آهي. مون کي به ان سلسلي ۾ سڏايو ويو هيو.

اتي هڪ رنگين پتاپتي پتڪي واري وزير، رام سنگھ سوڊي سان ملاقات ٿي، جنهن ان ميٽنگ جي صدارت پئي ڪئي. اسان ان کان اڳ ان انداز ۾ راڻي چندر سنگھ جا فوتو ڏنا هئا. هن جو ڦينٽو ان جهڙو هيو ۽ مڃون به ان وانگر اُپيون ٿيل. اسان راڻي چندر سنگھ جي ته تيستائين تصوير ڏني هئي، پر ان ۾ به وڏي دهشت نظر پئي آئي. پر رام سنگھ سوڊي ۾، رنگين ڦينٽي ۽ ساڳين مڃن جي هوندي به ان راڻي جهڙي حشمت ڪونه هئي. مڙئي مسڪين ۽ شريف سوڊو پئي لڳو. ميٽنگ کان پوءِ تعارف ٿيو. سوڊو صاحب اقليتن جو وزير هيو. سائين غوث علي شاهه صاحب جي حڪومت هئي. ساڻس وڌيڪ ملاقاتون تڏهن ٿيون، جڏهن آءٌ 1992ع ۾ مٺي ۾ ڊي سي ٿي پهتس. سوڊو صاحب ملڻ آيو هيو. کيس اها ميٽنگ ۽ ملاقات ياد هئي، وڏو حافظو هئس. وڪيل هيو پر وڪالت گهٽ ڪندو هيو. وچولي درجي جو زميندار هيو. چون پيا ته اربابن جو مت مائٽ ٿئي. مان حيران ٿي ويس، پوءِ خبر پئي ته سوڊن جي اها روايت هئي ته اهي پنهنجيون چوڪريون اربابن ۾ پرڻائي ڏيندا هئا. ارباب غلام رحيم جي دؤر ۾ به ايم پي اي هيو. 1986ع کان پوءِ به وزير / ايڊوائيزر رهيو. شريف منش ۽ خدا ترس ماڻهو هيو. علم ادب سان شوق هئس. سندس ڪجهه ڪتاب به لکيل آهن. منهنجي علم ادب دوستيءَ جي حوالي سان به گهڻي عزت ڪندو هيو ۽ مون سان ته جڻ پڪي دوستي هئس.

جنوري 2015ع ۾ ٿر وڃڻ ٿيو. رام سنگھ سوڊي جو ذڪر ٿيو ته خبر پئي ته انڊيا گُوج ڪري ويو آهي. اڄ ڪلهه ته ستن ماڻهن کي رب سائين مٿي ٿو گهرائي، ته ڪي ملڪ ڇڏي پئي ملڪ هليو ٿا وڃن. ڦينٽو (پتاپتي پتڪو)، جيڪو اڳي نج چونڊ سوڊا يا راڻا، سوڊن جا سردار پائيندا هئا، پر اڄڪلهه ته هر ڪوئي ٿو اوي 18 سيپٽمبر 2016ع تي ڳوٺ مالڻهور ويٺا ۾ سرڳواسي، پريم، منهنجي پياري دوست ۽ پياري جي پيءُ جي ڪتاب، 'هوءَ جا ڪولھڻ ڪارڙي' جي مهورت هئي. ان ۾ مون کي خاص مهمان ۽ صدر ڪري گهرايو ويو. تقريب ته شاندار رهي، پر اتي منهنجي حوالي سان خاص ڳالهه اها به ٿي ته مون کي اجرڪ، لوڻي، يا سنڌي ٽوپيءَ جي بدران مون کي به ڦينٽو ٻڌايو ويو. خاص سوڊن جي انداز ۾. مون کي ڏاڍي خوشي ٿي. مون محسوس ڪيو ته مون کي اها سالن کان اندروني خواهش هئي ته اهو پتڪو مان به ٻڌان. ان پتڪي سان جڏهن فوتو ڪڍائي پنهنجي فيس بوڪ جي 'وال' تي رکيا ته ڪيترن ئي دوستن ان تي واه واه ڪئي ۽ ڪن ته عجيب و غريب خطاب به ڏنا.

اهو ڳوٺ، جنهن جو نالو مالڻهور ويٺا آهي، منهنجي ٿر جي ساڻي سرڳواسي نٿورام سوٽهڙ جي به جنم ڀومي آهي. نٿورام منهنجو ٿر جي پوسٽنگ دوران اسسٽنٽ ڪمشنر مٺي هيو. جيڪڏهن هوائي نه هجي ها، ته ٿر ۾ جيڪو ڪجهه مان ڪري سگهيس، اهو سڀ نه ڪري سگهان ها، خاص ڪري 'ٿر سيمينار'. ڪشادي دل جو مالڪ، همت وارو، بردبار، خرچ پڪو ڪري ڄاڻي. ان معاملي ۾ واڻيو نه لڳندو هيو. مان جنهن وقت ۾ مٺي آيو هوس ته مهمانن لاءِ ڪوريست هائوس ڪونه هيو. نٿورام جو گهر، جيڪو ان وقت

مٺيءَ ۾ ڇند گهرن مان هڪ سنو گهر ٺهيل هيو. اهو اسان لاءِ چڻ ريسٽ هائوس هيو. مهمان به اتي رهايندو هيو ۽ انهن جي مانيءَ ٽڪيءَ جو بندوبست پاڻ ڪندو هيو. راڻي چندر سنگهه کان وٺي اربابن ۽ ٻين سڀني اثر رسوخ وارن سان سندس سٺا تعلقات هئا.

ٿر سيمينار ۾ به هن پنهنجو پاڻ پتوڙيو. منهنجو وائيس ڪيپٽن هيو. ڪنهن به شيءِ جي ڪمي ٿيڻ نه ڏنائين. ڪجهه سالن کانپوءِ منهنجو خيرپور ۾ به AC/ADM ٿي رهيو.

ٿر ۾ ذات پات

اهو مناسب نه لڳندو آهي ته گهر تي ڪم ڪرڻ واري ماڻهوءَ کي گهر ۾ ماني نه ملي. منهنجو طريقو رهيو آهي ته گهر تي يا گهر جي آفيس تي جيڪو عملي جو ماڻهو ڪم ڪندو هجي، ان کي گهر جي بورڊ چيخاني ۾ جيڪا دال روڻي پچي ٿي، اها ملڻ گهرجي.

مون مٺيءَ ۾ چارج ورتي ته منهنجي گهر واري آفيس ۾ ٽي ماڻهو ڪم ڪندا هئا. هڪ سيول ڪمار ميگهواڙ هيو، ٻيو ايميني مهراج، ۽ ٽيون پوروپيل هيو. مهراج جو ته شهر ۾ ئي گهر هيو. هومانِي گهران کائي ايندو هيو. هو وڻڻو به هيو، ماس ٺاهي کائڻو ان ۾ انڊو مرغِي ۽ مڇي به شامل هئي. پوروپيل ۽ سيول ڪمار ميگهواڙ هٽل تان ماني کائيندا هئا. منهنجي گهر جو بورڊ چي دليپ ڪمار لوهاڻو هيو. مون هن کي چيو ته ”انهن ٻنهي کي ماني ملڻ گهرجي.“ هو منجهي خاموش ٿي بيهي رهيو. پوري ۽ سيول کي چيم ته ”ماني کائڻو ٿا؟“ چيائون ته ”سائين، اسان هٽل تي کائينداسون.“ ٻڌايائون ته ”اسان ميگهواڙ ۽ پيل آهيون، تنهن ڪري هتي نه کائينداسون... چيائون دليپ مانيءَ لاءِ چيو هيو پر اسان انڪار ڪيو آهي.“ مون چيو ”توهان کي ماني کائڻي پوندي.“ هو ٻئي چپ ڪري بيهي رهيا.

ٻين نوڪرن کي چوان ته چون ”سائين پيل ۽ ميگهواڙ هتي ماني ڪيئن کائيندا.“ مون چيو: ”جيئن توهان کائو ٿا،“ پوءِ مشڪل سان وڃي اهو بندوبست ٿيو ته هنن پنهنجا ٿانو ڌار ڪيا ۽ ماني کائڻ لڳا. دراصل ٿر ۾ هندن جي ’اوچي‘ ذات وارن کان وڌيڪ تعداد ۾ پنٽي پيل ذاتين (scheduled castes) جا هندو رهن ٿا. انهن جي زندگي هڪ انهن پاڻ تنگ ڪري ڇڏي آهي. ٻيو ’اوچي‘ ذات جي هندن، انهن جو جيئڻ حرام ڪري ڇڏيو آهي، باقي جي ووت وٺڻو آهي ته ان وقت اهو نه شودر آهي، نه وٽس، نه ڪٿري، نه برهمڻ.

هڪڙي پيري آءِ ٻارن سان ڪاسبي گهمڻ ويس. ان ڳوٺ جي ماڻهن ڇا ته محنت ڪئي آهي. خوبصورت باغ تيار ڪري ڇڏيا آهن. اتي وياسين، باغ جي مالڪ تانڪ، جيڪو ماستر هيو، ان اسان لاءِ ڪرسيون ڪڍيون ۽ چانهن جو پيڇيو. مون هاڪار ڪئي. مون کي منهنجي استاف چيو ته ”سائين هي ته ميگهواڙ آهي، هن جي چانهن ڪيئن ٿا پيئو؟“ مون کي ذاتي طرح خبر آهي ته ڪيترا ميگهواڙ وڏن شهرن ۾ نوڪريءَ ۾ آهن. اهي سڀني سان گڏ ٿا کائڻ پيئڻ. انهن کي ته چوت جي بيماري ڪونه ٿي لڳي. مون پنهنجي استاف کي چيو ته ”ٻڌائڻ جي مهرباني. چانهن جي ڪوپ ۾ هي چنٻڙيل ته ڪونه هوندا. مان چانهن ضرور پيئندس. اوهان مان جنهن جي دل مڃي، اهو چانهن پيئي. جنهن جي دل نه مڃي، اهو نه پيئي.“ مون پنهنجي استاف کي پُٺ ڏئي ويهي چانهن پيئي.

ٻه هريجن چوڪرا: رتن ۽ هرنام، اسان اسڪول ۾ گڏ پڙهندا هئا. ميهراوڏ ته منهنجو پيارو دوست

آهي، جهڙو گهر جو پاتي هجي. اسان جو ٻارن پچين ان سان اٿڻ ويهڻ آهي. جڏهن رتيديري ويندو آهيان ته هن جي ماني ضرور کائيندو آهيان.

ٿري ٻارن جو موت

ٿر ۾ اڄ ڪلهه هڪ وڏو مسئلو گر ڪٽي چڪو آهي. گذريل ٻن تن سالن کان پريس / ميڊيا رپورٽ ڪري رهي آهي ته، ٿر ۾ سياري جي مند ۾ ٻارن جون تمام گهڻي انگ ۾ فوتگيون ٿي رهيون آهن. ڏهاڙي تي چار ٻار دم ڏئي حوالو ڪري رهيا آهن. حڪومت ان ڳالهه جو رد نه ڏئي سگهي آهي ته ڪو ٻار نٿا مرن، پر حڪومت پنهنجي پوزيشن کي واضح ۽ بچاء ڪرڻ لاءِ صرف سبب ٻڌائي رهي آهي ته ٻار چوڻا مرن. ڪڏهن حڪومت چئي ٿي ته هڪ ڏينهن جا ڄاول ٻار مرن ٿا، ڪڏهن چون ٿا ته ڪچا ٻار چمن ٿا، ان ڪري مرن ٿا ۽ کاڌ خوراڪ جي کوٽ جي ڪري نه ٿا مرن. جيڪڏهن کاڌ خوراڪ جي ڪميءَ جي ڪري مرن ته پوءِ انهن جون مائرون ۽ پيٽر ڇو نه ٿا مرن؟ سرڪار ٻارن جي بچاء لاءِ وڌيڪ انتظام ڪري رهي آهي. سائين قائم علي شاهه صاحب چيو ته ٿر ۾ حڪومت جي بجيٽ ڊبل ڪئي وئي آهي. جيترو ممڪن آهي، اوترو سرڪاري اسپتال ۾ مائون ۽ مرد ڊاڪٽر رکيا ويا آهن. اسپتال جو انتظام NGO's، مثلاً: PPHI، HANDS ڊاڪٽر عبدالغفار بلو جي اين جي او ۽ ٻين جي حوالي ڪيو ويو آهي ته جيئن اسپتال جو انتظام بهتر ڪري سگهجي. معنيٰ حڪومت مڃي ٿي ته انتظام اڻ پورو آهي ۽ صحت کاتو پريشانيءَ جي عالم ۾ ابھرا آيا وئي رهيو آهي ته شل ڪو ڪٿي داءِ لڳي پئي ۽ مسئلو حل ٿئي.

گذريل سالن ۾ جڏهن قحط رپورٽ ٿيو ۽ ٻارن، وڏن ۽ ڍورن جي مرڻ جون ڳالهيون ٿيون ته حڪومت بيحال ٿي وئي. سول سوسائٽي ۽ ميڊيا جتان جتان اٿي پئي ۽ حڪومت تي چٽي تنقيد شروع ڪري ڏني. ايسٽائين جو ٿر ۾ حڪومت جي پارٽي ۽ ان جا ايم پي اي، ايم اين اي به بيوس ۽ بيحال نظر آيا. اهي پنهنجي ڪل بچائڻ ۽ لڪڻ ۾ پورا هئا. اهي ورڪر جيڪي پارٽيءَ جي اختيارن کان بهر نه پئي ٿيا، انهن ته غير وابسته ۽ اڻ ڌريو ڪردار ادا ڪري حڪومت تي ٿيندڙ تنقيد تي تاڙيون پئي وڃايون. ڳالهه جڏهن حد کان ٿي وئي ته سنڌ حڪومت بحاليءَ جي وزير جو پورٽ فوليو واپس ورتو ۽ سندس پاءُ، جيڪو ٿر پارڪر ضلعي جو ڊپٽي ڪمشنر هيو، ان جو ۽ ڪمشنر ميرپورخاص جو ملازمت مان بدليءَ جو اعلان ڪيو.

مذڪوره وزير صاحب جو والد، جيڪو رولنگ PPP جو سربراھ هيو، ان کي بيماريءَ جي حالت ۾ داخل اندازي ڪرڻي پئي ۽ سائين وڏي کي پنهنجا پهريان حڪمناما واپس وٺڻا پيا. ڇو ته وزير صاحب ۽ سندس پيو پاءُ ڊپٽي ڪمشنر مٺي، سائين مخدوم امين فهيم صاحب جي علاج جي سلسلي ۾ لنڊن ويل هئا. ان اندروني ويڙهه کي يا انتظامي مسئلن کي سرعام سياسي لڙائيءَ ۾ تبديل نه ٿيڻ گهربو هيو.

حڪومت گهڻائي اعلان ڪيا، اقدام ڪيا، ٿر ڊيولپمينٽ اٿارٽي ٺاهڻ جو اعلان ڪيو، انهن مسئلن کي سلجھائڻ لاءِ سائين پير نور محمد شاهه جيلانيءَ جي سربراهيءَ ۾ هڪ وڏي ڪميٽي ٺاهي، تاج حيدر بنا اختيارن جي اچي ٿر جي ڏڪار کي منهن ڏيڻ لڳو.

جڏهن مسئلو ڪجهه ويهي رهيو ته سرڪار کان سندس ڪيل سڀ واعده ۽ اعلان هميشه جيان وسري ويا. ڪاڏي ويو ”ٿر ڊيولپمينٽ اٿارٽي“ ته ڪاڏي وئي ڪميٽي.

وري هاڻي جڏهن ان ساڳي ڏاڻڻ بيماريءَ اچي منهن ڪڍيو آهي ۽ ننڍڙن معصومن جون فوتگيون ٽين پيون ۽ کائائو جاني هميشه جي طريقي وانگر ان موت تي روزانه جي بنياد تي ڳڻپ شروع ڪئي آهي، ته KTN جي ديڪا ديڪي ۽ ۾ سنڌي ۽ اردو چئنلن به اهوئي ڪم ڪيو آهي، ان ڪري حڪومت وري بيزاري ۽ پريشانيءَ ۾ اچي وئي آهي. پهريون ته سنڌ جو صحت وارو سڃاڻ سيڪريٽري ڊاڪٽر سعيد منگڻيجو ننگر پارڪر تائين نڪري ويو. مٺيءَ ۾ به چڪر ڏنائين، انتظام ڏنائين، جتي ڪيس ڪمي پيشي نظر آئي، ان کي درست ڪيائين، پر ٺاڀر نه ٿي. پوءِ سائين ناصر شاهه ڪاڌ خوراڪ جو وزير به مٺي ويو جنهن لاءِ مشهور آهي ته اهو حڪومت جو اڄ ڪلهه مسئلن کي منهن ڏيڻ وارو ڪلٽو ملڻو وزير آهي. اهو آيو هن اها تجويز ڏني ته ڪاڌ خوراڪ جو ڪو فقدان ڪونهي. مٿان سندس سفارش تي سائين قائم علي شاهه اهو اعلان ڪيو ته ٿر ۾ ڪڻڪ مفت ورهائجي، وري اها به ڳالهه اڳي وانگر زور پئي وٺندي وڃي ته ڏي سيءَ ڏڪار جي حالت رپورٽ نه ڪئي آهي. حساس شخصيت شفيق مهيسر، ڪمشنر ميرپورخاص پريس جي آڏو سندس روبرو الزام لڳايو.

اهڙو مڪينزم هٽ ڳهرجي، جيڪو ڏڪار جي حالت ۾ خود به خود ايڪشن ۾ اچي! جيڪي ڏي سيءَ جا اڳوڻا پاور هٿا رليف ۽ ايمرجنسيءَ وارا، اهي revive ڇو نه ٿا ڪيا وڃن. ان حالات ۾ ته ڏي سي کي اختيار هئا ته بنا اهڙي سرڪار جي اجازت جي جيترو چاهي خرچ ڪري سگهندو هيو. خدا جي واسطي ڪو اهڙو مڪينزم ٺاهيو وڃي. ڇو ته ٿر جو ڏڪار هڪ ڏينهن جي ڳالهه نه آهي، نه ئي هڪ سال جي ڳالهه آهي. هي هڪ مستقل مسئلو آهي، ان جو حل مسئلي اندر هٽ ڳهرجي.

گرم مصالح جي خاندان

ٿر جون ريتون رسمون ۽ روايتون به عجيب آهن. مثلاً: اُٺ تي به چٽا، مرد ۽ عورت سوار آهن ته ڏسڻ واري کي خبر پوندي ته مرد سان ويٺل عورت ان جي زال آهي يا نه. مرد سوار جي پويان ويٺل عورت ان جي زال ٿي هوندي پر سوار جي اڳيان جيڪڏهن عورت هوندي ته اها سوار جي زال کان سواءِ ٻيو ڪا به رشتيدار هوندي. عورت کي جيڪڏهن صرف ٺوٺ کان هيٺ چوڙا پيل هجن ته ڪناري چوڪري هوندي جيڪڏهن چوڙا ٺوٺ کان هيٺ ۽ مٿي به هجن، ته اها عورت شادي شده هوندي پر جيڪڏهن عورت کي ٻنهي ويٺين ۾ به سفيدي چوڙيون پيل هجن، ته اها رن زال هوندي.

ڳهر جي وڏي کي ڳهر جون عورتون توڙي مرد نالي سان نه سڏين، نه ئي سندس نالو زبان تي آڻين. اسان جي دوست ڪرشن شرما جي والد جو نالو ’مرچو‘ آهي. هو ڳهر جو وڏو آهي، تنهن ڪري ڳهر ۾ ’مرچ‘ کي ’ٽڪي‘ چون. جيڪڏهن ڪنهن کي ڳاڙهو مرچ ڳهريل هوندو ته چوندا ته ’ڳاڙهي ٽڪي‘ ڳهرجي يا ’سائي ٽڪي‘ يا ’ڪاري ٽڪي‘ ڳهرجي. ٻيو ماڻهو ويٺو سوچي ته اها ٽڪي ڇا آهي. ڪرشن شرما جي پين چاچن جا نالا آهن: ڦوٽو ۽ لونگ، پاڙي وارا کين چون ئي ”گرم مصالح جي خاندان“.

ٿر ۾ اين. جي. اوز (Non Governmental Organizations)

اين جي. اوز کي ڪنهن دور ۾ رضاڪار تنظيمون چيو ويندو هيو جن ۾ ڪنهن به پگهار جو تصور ڪونه هوندو هيو. هر ڪوبه اُجوري جي محنت ڪندو هيو ۽ مدد ڪندو هيو. مسلمان انگريزن جي وقت ۾ انگريزي تعليم کان اڻ واقف هيا. تنهن ڪري انهن رضاڪارانا ڪمن ۾ گهٽ حصو ورتو. تمام ٿورا مسلمان نيڪ مرد هئا، جيڪي ٿورا گهڻا پلائيءَ جا ڪم ڪندا هئا، جن ۾ اسڪول ڪولڻ ۾ مدد ڪرڻ، اسپتالون ۽ ڊسپنري ڪولڻ وغيره. سنڌ مدرسه الاسلام ان جو هڪ ڪلاسيڪل مثال آهي، جيڪو حسن علي آفنديءَ کوليو هيو ۽ ٻين مسلمانن هن جي مدد ڪئي هئي. خيرپور استيت به هڪ هاسٽل ٺهرائي ڏني، نور محمد هاءِ اسڪول، نوشهروفيروز اسڪول، تندو باگوءَ اسڪول ۽ ٻيا ڪجهه ادارا پڻ ٺهرايا ويا، جن سنڌ ۾ جاڳرتا، سوجهرو ۽ سجاڳي پيدا ڪئي. انهن ادارن پاڪستان ٺهڻ کان پوءِ انهن کي هلائڻ لاءِ پڙهيل لکيل نوجوان مهيا ڪيا. هاڻي ڪجهه سالن کان پوءِ اهو تصور ئي بدلجي ويو آهي. رضاڪارن جي بدران غير سرڪاري تنظيمون (NGO) ميدان تي اچي ويون آهن، انهن جا سربراهه تنخواه دار ۽ ٻيو عملو به تنخواه دار ملازم آهي، جيڪو به ادارو ڪو خاص ڪم ڪرڻ لاءِ پئسا ڏئي ٿو. اهو پنهنجي مقصدن لاءِ ائين ٿو ڪري، ۽ جيڪي رجسٽرڊ NGOs آهن، انهن ۾ پگهارن ۽ ٻين خرچن جو به حصور ڪن ٿا. اڄ ڪلهه رضاڪارانا ڪمن جو نه پر NGOs/غير سرڪاري ادارن جو دؤر آهي.

جڏهن مون ٿر ۾ پير رکيو ته نالي ماتر غير سرڪاري تنظيمون هيون، انهن مان ٻانهن پيليءَ جو وڏو نالو هيو. هڪ ته اهو پڪو سنڌي نالو پيو جيڪو ان جو مالڪ يا ڪرتا ڌرتا جاويد جبار هيو، جيڪو پڻ وڏي نالي وارو هيو. 1985ع جي اليڪشن جي نتيجي ۾ سينيٽر به ٿيو هيو ۽ وزير به ٿيو هيو. ڊان گروپ جي حسين هارون ۽ حميد هارون پاڻن سندس مدد ڪئي، جنهن سان سينيٽر چونڊجي ويو. 1988ع ۾ پ پ پ ۾ شامل ٿيو ۽ پ پ جو وزير برائي اطلاعات و نشریات ٿيو. پر ان حڪومت جي عمر صرف ويهه مهينا هئي.

ان کان علاوه سيودي چلڊرين فنڊ، سگا (SGA)، ٿر ويلفيئر ڪائونسل، ڊٽ (جيڪا پوءِ ٺهي منهنجي دؤر ۾)، ساڳي نموني سڀني اين جي اوز جي هڪ گڏيل باڊي 'ماروٽا ٿر پارڪر ايرڊ ريجن ڪوآرڊينيشن ڪائونسل' ٺهي. 'ماروٽا' ٺهرائڻ جي سلسلي ۾ شروعات جاويد جبار صاحب ڪئي، پر جيڪڏهن منهنجون ڪوششون ان ۾ شامل نه هجن ها ته اها نه ٺهي ها. چو ته مقامي سطح تي ان جي مخالفت ٿي رهي هئي. کين خدشو هيو ته جاويد جبار صاحب ان کي اغوا نه ڪري وڃي. منهنجي گارنٽيءَ تي سڀ اتي وينا ۽ ماروٽا ٺاهيائون ۽ ان جو پهريون صدر سگا جي ولي محمد روشن کي چونڊيو ويو. پر الائي چو ٻانهن پيليءَ ان تنظيم ۾ وڌيڪ دلچسپي نه ورتي ۽ تنظيم ڍري ٿي وئي. مون کي خوشي آهي، جو ماروٽا جي پهرين گڏجاڻيءَ جي صدارت مون ڪئي هئي، ان ڏينهن مان ڊي سيءَ جي چارج ڇڏي چڪو هئس، پر اهو منهنجي لاءِ اعزاز هيو ته سڀني تنظيم جي گڏيل گذارش تي مون ان جي صدارت ڪئي هئي. ماروٽا اڄ به هلي رهي آهي، پر گهڻي فعال نه آهي. ساڳيءَ طرح سگا به ٿر ۾ ايترو فعال نه رهي آهي. ڊٽ (District Development Association Tharparkar- DDAT) به منهنجي سرپرستيءَ ۾ ڪرشن شرما ٺاهي. ان وقت ته ان جي شروعات هئي، پر ڪرشن شرما هڻي وڃي هنڌ ڪيو آهي. هن وقت ڊٽ DDAT ٿر جي فعال ترين تنظيم مان هڪ آهي. ڪرشن شرما REAT سان به واسطا ٺاهيا آهن، جنهن جي توسط سان نه صرف ٿر، پر چئني صوبن ۽ اسلام آباد ۾ به ڪم ڪري رهيو آهي.

سيودي چلڊرين فنڊ تنظيم (Save the Children Fund-UK) به ٿر خالي ڪري وئي. ان جو هيڊڪوارٽر اسلام ڪوٽ هيو ۽ ان جو چوڱو مٿس جان بيوڪلرڪ هيو. برطانوي گورو هيو پر هيو ڏاڍو ڏنگو. جڏهن به

مون وٽ اچي، ته مون سان جهيڙو ڪري ويندو هيو جن ڀاڪستان تي اڃا به راڻيءَ جي حڪومت هجي، پر پوءِ گوري جو علاج ڪيم ته منهنجو دوست ٿي ويو.

لاڳاپيل حڪومت جي فيصلي پٽاندڙهنن پنهنجي تنظيم کي اتان ختم ڪيو ۽ ان تنظيم جي ملازمن پوءِ هڪ مقامي تنظيم ٿرڊيپ ٺاهي، ساڳئي پروگرام کي جاري رکيو. ائين هن ٿرڊيپ تنظيم پراڻي تنظيم جي گڏ مان جنم ورتو. ٿوري ئي وقت ۾ ٿر سيمينار کان پوءِ اها تنظيم اڳتي نڪري آئي، ٿر سيمينار بعد ٿر جي وڏي مشهوري ٿي. ان جا مسئلا ۽ معدنيات سامهون آئي. ائين هر ڪنهن جو توجهه ٿر ڏانهن ڇڪجي آيو. اها سنڌ سرڪار هجي، وفاقي حڪومت هجي يا ڏيهي ۽ پرڏيهي ڊونرس هجن، انهن ٿر ۾ سيڙپ ڪاري ڪرڻ چاهي. ٻانهن پيليءَ کي ته فنڊ مليا پئي، پر ٿرڊيپ ٻانهن پيليءَ جي متبادل ۽ اصلي ٿر جي نمائنده تنظيم ٿي اُڀري ڇو ته ان تنظيم جو نالو به مقامي هيو ۽ ان جو چيف ايگزيڪيوٽو ڊاڪٽر سونو به مقامي ماڻهو هيو ۽ عملدارن جي به اڪثريت ٿر جي سنڌين جي هئي ۽ ان جو بنياد به ٿر ۾ رکيل هيو تنهن ڪري ڊونرس کي اها تنظيم وڌيڪ قابل قبول هئي. ڊاڪٽر سونو ڪنگهاراڻي، ٿر جو رهاڪو ويترنري ڊاڪٽريءَ جي ڊگري ورتل، مزاجن چلتو پڙو هيو. ٿرڊيپ ۾ اڪثر سندس قوم مينگهواڙ قبيلي جا ماڻهو هن نوڪرين تي رکيا. انهن ڊاڪٽر سوني سان پرپور تعاون ڪيو.

ڊيٽ (DDAT)

ڊيٽ (DDAT) اڃا هاڻي مس ڄاڻي هئي، ۽ ساهه کڻي رهي هئي. ڪرشن شرما جي زندگيءَ ۾ به لوڏا اچي ويا. هو انڊيا ويو، اتي شادي ڪيائين، ٻار ڄاوس. سندس نياڻي هاڻي ڊيٽيءَ ۾ رهي ٿي، پاڻ جڏهن هت موٽيو ته کيس گجها ادارا پڇا ڳاڇا لاءِ ساڻ وٺي ويا ۽ ڊگهو عرصو پاڻ وٽ رکيائون ۽ حال احوال ڪيائون، تنهن کان پوءِ وڃي کيس مڪتي ملي.

ڪرشن اڳي کان اڳرو آهي. سڄو ڏينهن ٿو هلي، سفر ڪري، نت نرالين تنظيمن سان ٿو اٿي ويهي، ۽ مغزماري ڪري، ٻئي پاسي يارن دوستن سان به نياڻي. دعا آهي ته هن ۾ اڃا سگهه اچي، ۽ ٿر، سنڌ ۽ پاڪستان جي وڌيڪ خدمت ڪندو رهي.

ٿر، ٻانهن پيلي ۽ جاويد جبار

ٻانهن پيلي جا وڏا بڻ بنياد آهن. مون کي خبر ناهي ته جاويد جبار صاحب پاڻ ڇو پويان پير ڪري ويو آهي. 1992-3ع ۾ ان تنظيم جو عروج هيو. ڪافي فنڊنگ ٿر لاءِ آڻيندو هيو. ٻئي ٽئين مهيني وڏي ٽيم وٺي ايندو هيو، جنهن ۾ هن ڪراچيءَ جي مردن توڙي عورتن کي سنڌ جا وستيون واهڻ ڏيکاريا، جنهن سبب سندن دل ۾ سنڌي ماڻهن کان جيڪو ڊپ ڊاءِ هيو اهو ختم ٿيو ۽ کين آماده ڪيو ته اهي به سنڌ ۽ ٿر جي خدمت ڪن. جاويد صاحب جي وڏي ٽيم ۾ پاڻ، حسين بخش ڪولاچي، يونس بنڌاڻي، نهال هاشمي (جيڪو هينئر سينيئر آهي)، عذرا بابر، جيڪا تنظيم جي سيڪريٽري هئي ۽ سني تعليمدان، ليکڪ، شاعره، ۽ ڊرامه نگار هئي. جاويد جبار جي ڌيءَ مهرين جبار جيڪا پڻ ليکڪ، فلم ۽ ڊرامه ڊائريڪٽر آهي. نيويارڪ ۽ ڪراچيءَ ۾ رهي ٿي. ربحانه رشيد ليکڪا هئي، نيلوفر، سوشل ورڪر ۽ پيو وڏو لڏو هيو اهي سڀ جاويد صاحب سميت dedicated ورڪر هئا. ڏينهن جا ڏينهن اچي مٺي ۽ خاص طور ننگر پارڪر ۾

گرميءَ سرديءَ ۾ رهي پوندا هئا، پر سندن سیت اپ اهڙو نه هيو جهڙو ٿرديپ جو. ٻانهن پيليءَ جو چيف ايگزيڪيوٽو آفيسر ننگر ۾ نه رهندو هيو. نه شروع ۾ سندن اتي ڪو مستقل هيڊ ڪوارٽر هيو. پوءِ ضلعي ڪائونسل کان هڪ بلڊنگ مساڙي وئي ان کي رهڻ ۽ آفيس جهڙو ڪيائون. منهنجي سڀني سان ويجهڙاڻپ رهي، پر عذرا بابر، چلولي هڻڻ ڪري ان سان گپ شپ جو مزوئي پيو هيو. هوءَ شاعره، ليکڪا، سني مزاح جو حس رکندڙ ڳالهائڻ جي برجستي، بنا رک رکاءَ جي ڳالهائيندي هئي، اخلاق جي مضبوط ڪنهن به قسم جو جهول نه. 1994ع ۾ نويد ڪلينڪ ڪراچيءَ ۾ منهنجو piles جو آپريشن ٿيو هيو. هوءَ اچي ڪلاڪن جا ڪلاڪ مون سان ويهندي ۽ گپ شپ ڪندي هئي. منهنجو پتي ڏيتر به سندس دوست ٿي ويون.

مان تو سان شادي ڪنديس...!

هڪ ڏينهن چوڻ لڳي ته مان تو سان شادي ڪنديس، مان پنهنجي والدين کي به ٻڌائي ڇڏيو آهي. مون چيو هيومانس ته پاڻ کي به ڏس ۽ مون کي به ڏس. جڏهن اسان بطور زال مڙس گڏ گهمنداسون ته ماڻهو چوندا، هو ڏسو پيءُ ۽ ڌيءُ ٿا وڃن. تون منهنجي ڌيءُ جي عمر جي آهيان! پوءِ به ان دعويٰ تان هٿ نه ڪنيائين. مون کي مسلسل ٽي سال چوندي رهي ته ”مون سان شادي ڪر.“ مان کيس سخت لفظ چئي ان ڳالهه تان هٿ ڪڍائڻ جي ڪوشش ڪئي. پهريان ته مون سمجهيو ته مذاق ٿي ڪري، پر پوءِ مون کي احساس ٿيو ته هوءَ ان ڳالهه ۾ سنجيده هئي. جنهن ڏينهن منهنجي شادي ڪرل فيمليءَ ۾ طئي ٿي، ان ڏينهن کان پوءِ مون سان ڳالهائڻ ٻولهاڻي بند ڪري ڇڏيائين. ڪنهن فنڪشن ۾ جيڪڏهن سامهون اچي ويندي هئي، ته رستو مٽائي ويندي هئي يا پوئين پير نڪري ويندي هئي. سندس دوست هما نواب (ڊرامه ايڪٽر) ملي، ان ٻڌايو ته هوستن، آمريڪا ۾ ٿي رهي. شادي ڪئي اٿائين. پتي زال مڙس ’هماليه ريسٽورنٽ‘ ٿا هلائين.

مان ايوارڊ لائق ناهيان...!

1998ع ۾ مان ڊائريڪٽر سوشل ويلفيئر سنڌ هئس. منهنجو هيڊ ڪوارٽر ڪراچيءَ ۾ هيو ٻانهن پيليءَ جي اهم ماڻهو يونس ٻنڌائي، منهنجي آفيس ۾ آيو ۽ مون کي فنڪشن جي دعوت ڏئي ويو. مان ان فنڪشن ۾ ويس.

ٿر ۽ ميرپورخاص جا جهجها ماڻهو هئا. گورنر سنڌ جنرل معين الدين حيدر صدارت پئي ڪئي. آواري ٽاورس هٽل ۾ فنڪشن هيو جن ماڻهن ٿر جي خدمت ڪئي هئي، انهن کي مڃتا ايوارڊ ڏيڻ جو پروگرام هيو. موجوده ڪمشنر کان وٺي پٽيوالي تائين ۽ ٻين اين جي اوز کي به ايوارڊ ڏنائون. عذرا بابر پروگرام هلايو پئي. مون کي ايوارڊ ته نه ڏنائون، پر جاويد جبار ٿر جي خدمتن جي حوالي سان منهنجو ذڪر به نه ڪيو. نهال هاشميءَ منهنجي پريور تعريف ڪئي. مون پوءِ ٻڌو ته نهال هاشميءَ، جاويد جبار سان ٺيڪ ٺاڪ جهيڙو ڪيو. مون کي سمجهه ۾ نه آيو ته جيڪڏهن مون کي نظر انداز ٿي ڪرڻو هيو ته پوءِ يونس ٻنڌائي مون کي دعوت ڏيڻ جو آيو هيو.

*

جاويد جبار صاحب جي ٻانهن پيليءَ کي ٿر ۾ سندس اين جي اوز ۾ مخالف ڌڙي حسد ۽ پوءِ پير ڪوڙڻ نه ڏنو. هر طرح سان هن جي ذات تي حملا ڪندا رهيا ۽ کليل ۽ گجهي مخالفت به ڪندا رهيا. حالانڪ مونکي ذاتي طرح خبر آهي ته ڪي همراھ ته ٻانهن پيليءَ ۾ نوڪري به ڪندا هئا، ته جاويد جبار کان ذاتي فائدو به وٺندا رهيا ۽ سندس گلائون به ڪندا رهيا.

هڪڙو سياسي ڌڙو به سندس مخالف هيو. جنهن کي خدشو هيو ته متان هت پير جمائي وڃي ۽ سياسي طرح سندن مخالفت ۾ اليڪشن ۾ بيجهي.

مان سمجهان ٿو ته اهي سڀ ڳالهيون غلط هيون. هن کي جيڪي سينيٽر جي حيثيت ۾ فنڊ مليا، ته اهي به هن ٿر ۾ خرچ ڪيا. ٿر جي مسئلن ۾ هن وقت سندس دلچسپي نه وٺڻ ٿر جي بدنصبي آهي. مان پانڀان ٿو ته عمر ۽ صحت به سندس ڪم ۾ رڪاوٽ بڻي آهي. پر ان جي باوجود هن ۾ ايترو عقل ۽ فهم آهي جو هو ڪوبه پروجيڪٽ هتي هلائي سگهي ٿو. پر لڳي ٿو ته هو ٿر کان نااميد ٿي ويو آهي، يا هوائين ٿو سمجهي ته ٿر گهربل ترقي ڪري ويو آهي، ان کي هاڻي سندس ضرورت نه رهي آهي.

مان هن کي انهن سڀني ڳالهين کان متانهون ۽ مختلف ٿو سمجهان. هي ماڻهو للڪارن کي منهن ڏيڻ وارو آهي. هن ڪڏهن به شڪست نه مڃي آهي. هن هڪ پارٽيءَ ۽ هڪ ليڊر جي ڪيڊ زندگي نه گذاري آهي، ڪيترا ڀيرا وزير ۽ اسيمبليءَ جو ميمبر رهيو آهي ۽ ڪيترا ڀيرا اهم عهدن تان استعيفيٰ ڏئي ڇڏي اٿائين. هن آخري استعيفا جنرل مشرف جي وزارت تان ڏني. هن وقت ڪيترين اين. جي. اوز جو چيئر مئن آهي.

هن جي گهرواري ماشاءِ الله پخته ڄمار ۾ به گريس ڦل آهي، جوانيءَ ۾ جاويد صاحب ان سان شادي ڪرڻ پئي چاهي. شرط اهو وڌو ويو ته جاويد جبار صاحب جيڪڏهن CSP ٿيندو ته سندس شادي ٿيندي هو CSS جي امتحان ۾ ويٺو ۽ ٽاپ ڪيائين. پايي شبنم جي والدين جو شرط پورو ٿيو ۽ جاويد جبار ڪامياب ٿي ويو. پر هو تخليق ڪار هيو 'ٻاڻو' نه هيو هو CSP آفيسر نه ٿيو ۽ ميڊيا جي دنيا ۾ اچي ويو. ايم اين جي ڪميونيڪيشن جي نالي سان ايڊورٽائيزنگ جو ادارو کوليائين، جنهن جي سربراھ هينئر سندس گهر واري شبنم آهي.

هيءُ اڃان نوجوان هيو ته پاڪستان ۾ انگريزي فلم Beyond the last Mountain ۽ 'مسافر' جي نالي سان اردوءَ ۾ فلم ٺاهيائين. ڪيترا آرٽيڪل لکيائين. سندس ڪيترا ڪتاب آيا، پاڻ ٻانهن پيليءَ جي سربراھي (سرواڻي)، پئسن لاءِ نه، پر غريب غريبي جا ڳوڙها اگھڻ لاءِ ڪيائين.

سندس خانداني پس منظر جي مون کي خبر ڪونهي، ته وڏا پيسي وارا هئا يا نه، پر هن پنهنجي زندگي پاڻ ٺاهي آهي. هن جي ٻنهي ٻارن، مھرين جبار ۽ ڪمال جبار به پنهنجي زندگي پاڻ ٺاهي آهي. هينئر مھرين فلم ميڪر آهي ۽ ڪمال بيريسٽر آهي.

جاويد جبار صاحب جو آخري ڪتاب Pathways منهنجي هٿن ۾ آهي. هي ڪتاب 2015ع ۾ ڇپيو آهي. هن ڪتاب ۾ پاڪستان، هندوستان ۽ پاڪستان جا تعلقات، ميڊيا، ڪتابن تي لکيل تبصرا ۽ ٻيا انيڪ موضوع آهن. جاويد لکڻ پڙهڻ جو ڪوڏيو آهي. پئسو سندس مجبوري يا ڪمزوري ڪونهي رهيو. پئسا جمع ڪرڻ وارا ماڻهو لکڻ پڙهڻ جي ڌنڌن تي وقت ناهن وڃائيندا.

ٿر سيمينار

جنوري 1992ع جي آخر ۾ مون ڊسٽرڪٽ ٿر اٿسٽ مٺيءَ جي ٻئي ڊپٽي ڪمشنر طور چارج سنڀالي. پهريون ڊپٽي ڪمشنر در محمد ڀٽي صاحب هيو. ٿر جو ضلعو پراڻي ٿر پارڪر مان ڪٽي، ان کي عليحدہ ضلعي جي حيثيت ڊسمبر 1990ع کان ڏني وئي. ان جونالو ٿر رکي، ان جو هيڊڪوارٽر مٺي مقرر ڪيو ويو. هي اها ئي ايراضي هئي، جيڪا ڊيزرٽ ڊويزن جي نالي سان سڏبي هئي، جنهن ۾ ان سب ڊويزن جو هيڊڪوارٽر مٺي هيو ۽ ان ۾ چار تعلقا شامل هئا. انهن تعلقن جا نالا آهن: مٺي، ڏيپلو، چاچرو ۽ ننگر پارڪر. هاڻي (2016ع ۾) ٽي وڌيڪ تعلقا: اسلام ڪوٽ، ڏاهلي ۽ ڪلوني ٺاهيا ويا آهن ۽ ست تعلقا سب ڊويزنون به آهن. سواءِ ٿورن ٽڪرن جي باقي سڄي ايراضي ٿر ۽ ريگستان تي مشتمل آهي. چاچري جي سب ڊويزن ننگر پارڪر ۽ چاچري تعلقن تي قائم هئي. سرڪار جي نئين ضلعي ٺاهڻ جي قدم تي تنقيد به ٿي. پر آخر وقت ثابت ڪيو ته اهو وقتائتو قدم هيو ۽ ان جي ڪري ٿر جي ترقيءَ جون راهون کلي پيون ۽ ماڻهن جي مسئلن جي حل ۽ درد جو درمان سندن چائنٺ جي ويجهو ڪين ملي ويو.

ٿر جو ضلعو به هاڻي ٻين ضلعن وانگر هڪ ضلعو ڪوئجڻ لڳو. جيڪا اهميت ٻين ضلعن کي هئي. اها ئي ضلعي واري حيثيت ٿر جي به ڳڻپ ۾ اچڻ لڳي.

مون جڏهن ضلعي ٺهڻ کانپوءِ ٻئي ڏي سيءَ جي چارج ورتي ته محسوس ڪيو ته جيڪي بنيادي شيون ضلعي کي هئڻ گهرجن، انهن جي ڪوٽ هئي. مثال طور: ٻين ضلعي آفيسرن جون آفيسون ڪونه هيون. ضلعي ڪورٽ قائم ڪونه ٿي هئي. ڊي سي ۽ ايس پي جا گهر ۽ آفيسون ڪونه هيون. انفرا اسٽرڪچر جي ضرورت هئي. هر ڪنهن شايد ائين سمجهيو هيو ته ضلعي ٺهڻ سان هر شيءِ پنهنجو پاڻ اچي ويندي پر ائين نه ٿيندو آهي. ماءُ به ٻار کي روئڻ کان سواءِ ڪير نه پياريندي آهي. اهوروئڻ جو ڪم مون اچي ڪيو. سرڪاري سطح تي به ته سياسي سطح تي به سرڪار کي هر هر لکي موڪليو ته اسان جون ڪهڙيون ضرورتون آهن. ايم اين اي ۽ ايم پي ايز کي به خط هٿ ۾ ڏئي کين گذارش ڪئي ته چيف منسٽر صاحب ۽ افسر شاهي کي چئو ته ٿر ۾ انتظامي انفرا اسٽرڪچر قائم ڪرائين.

مون کي خوشي آهي ته ضلعي ڪورٽون جلد قائم ٿي ويون ۽ ٻيون آفيسون به اچڻ شروع ٿيون. 93_1992ع جي ADP ۾ ڊي سي آفيس ۽ گهر، ايس پي آفيس ۽ گهر سرڪٽ هائوس ۽ ٻيا روينيو جا دفتر ۽ گهر پڻ منظور ٿيا ۽ ٺهڻ شروع ٿيا.

مون چارج وٺڻ جي پهرين ڏينهن کان ڪم شروع ڪيو ته اهو ڪم ڪجي، جنهن جي ڪري هڪ ته ٿر جو قائم ٿيل ضلعو سرڪار واپس نه وٺي، ٻيو عوام ۽ انتظاميا جو سنڌ سطح تي توجه ڇڪائجي ته ٿر تمام غريب ضلعو آهي، جتي سنڌ جي ٻين علائقن جي مقابلي ۾ سهولتن جي وڏي اٿاڻ آهي. ماڻهو هٿ عام ماڻهن واري نه پر غربت کان هيٺين سطح واري زندگي گذاري رهيا آهن. جنهن کي بهتر ڪرڻ لاءِ سرڪار کي جيترو توجه ڏيڻ گهرجي، اهو پاڪستان ٺهڻ جي 45 سالن کان پوءِ به نه مليو آهي. ماڻهن جي زندگيءَ جي سطح هيٺاهين ليول کان به هيٺاهين آهي. ان لاءِ عوام ۽ اخلاقي دٻاءُ ميڊيا معرفت ۽ دانشورن جي توسط سان آندو وڃي. ان کان علاوه دنيا کي اهو به ٻڌايو وڃي ته ٿر پنهنجي ثقافتي، تاريخي، آرڪيالاجي، ادب ۽ لوڪ ورثي جي حوالي سان ڏاڍو شاهوڪار آهي. هتي جا مرد توڙي عورتون محنتي، هنرمند، سچا ۽ وفادار آهن. هنن تي ڪوبه فرض ۽ ذميواري رکي وئي ته هو پنهنجو سر ڏئي به سرانجام ڏيندا.

ٿر کان ٻاهر رهندڙ سنڌي ماڻهو توڙي غير سنڌي ٿر جي صورتحال کان واقف ڪونه هئا. بلڪ انهن

پر ٿر لاءِ عجيب وسوسا ۽ غلط فهميون هيون. ڪن ته ٿر جي ماڻهن کي پاڪستان جو دشمن ۽ غدار ۽ هندن ۽ هندستان جو ايجنٽ پئي سمجهيو. حقيقت ائين ڪڏهن به نه هئي ۽ نه آهي. پر ان سوچ جي ڪري هميشه ٿر کي نظر انداز ڪيو ويو.

اصل ڳالهه اها آهي ته ان سوچ ان انداز کي ڪير بدلي. مون وٽ ان جو حل اهو هيو ته سنڌ ۽ سنڌ کان ٻاهريان عالم اديب، دانشور، عقلمند ۽ ڏاها ماڻهو گڏ ڪجن، ان سان گڏ ڇاڪاڻ ته هي اخبارن ۽ ميڊيا جو دور آهي. سو اخبارن ۾ لکڻ وارن ڪرن ماڻهن کي به موقعو فراهم ڪجي ته پاڻ پنهنجي اکين سان ٿر ڏسن، ٿري ماڻهن سان ملن، سندن حالت، اخلاق ۽ عادتون پر ڪن ته هو ڏنگا مڙس آهن يا سڄا ۽ سڌا آهن. حقيقت ۾ ته اڪثر ٿرين جي زندگي ته بد ڪان به بدتر ۽ جانورن کان به بچڙي آهي، ۽ خراب گذري رهي آهي.

پنهنجي پير ۾ مون مرض به سڃاتو ۽ مرض جي علاج جي به خبر پئي، پر اهو مهانگو ۽ ڏکيو علاج ڪري ڪير؟ جي ڪجي به ته ڪيئن ڪجي؟

ان جو علاج اسان جا ماڻهو پاڻ ئي ڪندا، انهن مان ئي ڳولهي ڪڍڻو هيو اهڙن ماڻهن کي. سو مون سوچيو ته ماڻهن کي ٻاهران هٿ، ٿر تي ڳالهائڻ لاءِ ۽ ٿر گهمائڻ لاءِ ٿر ڏيکارڻ لاءِ آڻجي.

ايترا وسيلو ڪٿان آڻجن؟ سرڪار ته اسان جي ”عياشي“ لاءِ مدد ڪونه ڪندي ۽ پنهنجي مڙسي پاڻ ڪرڻي پوندي، ڀنڀور سيمينار ۽ ’وتايو فقير سيمينار‘ جو تجربو منهنجي سامهون هيو. پر انهن ٻنهي سيمينارن جا مقصد محدود هئا، پر هٿ ته پوري ٿر جي حالت سڌارڻ جو معاملو هيو. انهن کي چار ڏينهن رهائڻ، کاڌ خوراڪ، گهمڻ لاءِ گاڏيون گهريل هيون.

مان چارج وٺڻ جي پهرئين ڏينهن ئي اهڙن ماڻهن جي تلاش ڪرڻ شروع ڪئي. جيڪي ٿر ۾ ايندڙ مهمانن لاءِ وسيلو مهيا ڪن. انهن جي ۽ اسان جي مدد ڪن. مهمانن کي ماني ٽڪي ڪرائين، رهائين، گهمائين، گاڏيون فراهم ڪن. انهن سان ڳالهائين، ۽ ٿر جي وڪالت ڪن.

ائين شروع ۾ ئي مون هڪ ننڍي ٽيم ٺاهي ورتي. انهن سان اسان جون مختصر غير رسمي گڏجاڻيون هلنديون رهيون. پروگرام جو خاڪو ٺهندو ويو. جولاءِ آگسٽ ۾ ٽن سالن کان پوءِ ٿر ۾ بارش به پئي. ماڻهن مون کي گهر ۽ آفيس تي مبارڪون ڏنيون، ته اسان ٿر وارا ان آفيسر کي سپاڳو سمجهندا آهيون. جنهن جي ايام ڪاريءَ ۾ ٿر ۾ برسات پوندي آهي. مان خوش ٿي ويس. ٿر سيمينار لاءِ راهه هموار ٿي رهي هئي. برسات جي ڪري آبادي به ٿي ۽ برپت به ساڻو ٿيو. ٿر کان ٻاهر بيراج ايراضيءَ ۾ ويل مال ۽ ماڻهو موٽڻ شروع ٿي ويا هئا. جيڪي ٿر ۾ هئا، انهن جي منهن تي سرهاڻ ۽ مرڪ هئي. ڄڻ بارش سڀني جا منهن ۽ دلين ڏوٽي صاف ڪري ڇڏيون هيون.

مان اڳ ۾ به ڪٿي لکي آيو آهيان ته مٺيءَ ۾ صرف ٻه فون ڊائريڪٽ ڊائنگ تي هونديون هيون. هڪ مون وٽ ۽ ٻي هئي ايس پيءَ وٽ.

بارش!

10 بجي پي اي هليو ويندو هيو ته فون جي لائين مون ڏانهن سڏي هوندي هئي. هڪ رات مان ستو مس هوس ته فون جي گهٽتي وڳي. ڪچي نڊ مان سجاڳ ٿيس. هيلو ڪيم. هوڏانهن آواز آيو: ”ٿر ۾ بارش

پئي آهي؟“ مون کي ڪاوڙ ڏاڍي آئي. پڇيم: ”ڪير آهي؟ ڪٿان ٿو ڳالهائين؟“ چيائين خميسو آهيان. سکر مان ٿو ڳالهائين. ”چيم: ”صبح نه ٿي ها ڇا، هن وقت منهنجي نند ڦٽائي ٿي.“ چيائين: ”سائين هاڻي منهنجو صاحب نند پيو آهي. صبح جواتندو ته فون ڪرڻ نه ڏيندو.“ مسڪرايم دل ۾ چيم ته ان جي سزا مون کي ڏنئي.

پر پوءِ ان ’سزا‘ جو عادي ٿي ويس. تان ته جيستائين ٻاهر ڪم ڪندڙ ترين کي پڪ ٿي وئي ته ٿر ۾ واقعي برسات پئي آهي.

ٿر سيمينار

آگسٽ 1992ع ۾ ٿر سيمينار جي پهرين رسمي ميٽنگ گهرائي. دوستن سان حال احوال ونڊيم. کين ٻڌايم ته ٿر تي سيمينار ڪرائڻو آهي. ان جا مول متا ڇا هوندا. ڪيترا مهمان هوندا. ڪهڙا ڪهڙا مهمان هوندا. مون جيڪو خاڪو ٺاهيو هيو ان تي سندن صلاحون ورتيون. وري ٻين تڪڙين تڪڙين ميٽنگن ۾ سڄو خاڪو مڪمل ٿي ويو. ڪمشنر حيدرآباد محترم اسلم سنجراڻيءَ کي بريف ڪري آيس. هن به تجويز کي ساراهيو. ايم اين اي ۽ ايم پي ايز کي لنچ تي گهرائيم ۽ کين به ٻڌايم. سندن صلاحون ۽ تجويزون حاصل ٿيون.

هڪ ڪراچيءَ ۽ هڪ حيدرآباد جو دورو ڪيو. ڪراچي ۽ حيدرآباد ۾ هر خيال دوستن سان ويچار ونڊيا. هنن خاص طور ٿر جي دوري جي سوچ جي تعريف ڪئي. ڪراچيءَ ۾ خدا بخش ابڙو ۽ عطيه دائود وڏي ذميواري ڪئي. نثار ميمڻ، ريڊيو وارو به اڳي کان اڳرو هيو.

شيخ اياز سان به مليس. کيس ٿر اچڻ جي ۽ سيمينار جي صدارت ڪرڻ جي دعوت ڏني. پر پنهنجي صحت جي ڪري گهڻو اڇ وڃ کان مجبور هيو. طئي اهو ٿيو ته خدا بخش ابڙو ۽ نثار ميمڻ سندس آواز ۾ هڪ پيغام رڪارڊ ڪندا. جيڪو ٿر سيمينار جي موقعي تي ٻڌايو ويندو. شيخ اياز ٿر تي تمام گهڻي شاعري ڪئي آهي ۽ ٿر جي ٻولي ۽ ڪلچر تي تمام گهڻو لکيو ۽ مشهور ٿيو آهي. هن محمد ابراهيم جويي، جمال ابڙي ۽ رشيد پٽيءَ جي همراهيءَ ۾ صرف هڪ ڀيرو ٿر جو دورو ڪيو هو. پر ان هڪ دوري مان هن جيترو لاپ پرايو. اهو ماڻهن تائين پهچايو هو.

شايد شاهه پٺاڻيءَ کان پوءِ شيخ اياز ئي ٿر تي ايتري شاعري ڪئي آهي. هن ٿر جي روح کي پنهنجي روح ۾ رچائي ڇڏيو آهي.

حيدرآباد ۾ وري نصير مرزا کي رابطي دار مقرر ڪيو سين ۽ هن اها ذميواري خوشيءَ سان قبول ڪئي. ڊاڪٽر نبي بخش خان بلوچ سان ملاقات ٿي. سائينءَ سان پنيور سيمينار کان وٺي نيازمندي قائم رهي. پاڻ منهنجي ٿر سيمينار جي سوچ کي ساراهيائون ۽ هر مدد جي پيشڪش ڪيائون. پهرين سيشن جي صدارت به قبول ڪيائون.

ڊاڪٽر غلام علي الانا صاحب به ٿي پيرا اڳ ۾ ئي عبدالله خان ورياهه ۽ بابر سومري سان گڏجي ٿر وٽ ڪري چڪو هيو. هو هميشه وانگر تيار هيو. ڊاڪٽر محمد يعقوب مغل ۽ ٻين دوستن کي به تيار ڪيائون ۽ مون کي وڌيڪ ڪارائتيون صلاحون ڏنائون. هاڻي ٻاهر جي مهم پوري ڪري واپس ٿر (مٺيءَ)

۾ اچي خيما کوڙيا. اتان ئي پگل تٽل فون تي رابطيداري شروع ڪيم. وڏو زور خطن، چنبن ۽ دعوت نامن تي هيو. منهنجي پراڻي ساڪ منهنجي گهڻي مدد ڪئي. اهي اڳوڻا تعلقات پڻ ڪم آيا. مان ادب ۽ ادبي ڪيتر ۾ اڻ ڏريو رهيو آهيان. منهنجو واسطو سڀني گروپن سان رهيو آهي. ڪوشش ڪري هر گروپ جي نڪته نگاهه کي شامل ڪندو رهيو آهيان. هر ڪنهن کي پنهنجي وس آهر عزت ۽ مان ڏنو آهي ۽ ڏک سک ۾ سندن ساٿ ڏنو آهي. سڀني سان هٿ ٻڌڻ جي واٽ رهي آهي. سو ڪنهن کي به مون کان شڪايت نه رهي آهي.

دعوت ناما ٻن هزار اديبن ۽ اخبار وارن صاحبن کي موڪليا. جنهن جنهن سان ممڪن ٿيو انهن سان فون تي به ڳالهايو يا حيدرآباد ۾ ان جي آسپاس نصير مرزا جي معرفت ۽ ڪراچي ۾ خدا بخش ابڙي جي توسط سان رابطو ڪندو رهيس.

اديب، عالم ۽ اسڪالر ته هڪ طرف پر ان سان گڏوگڏ راڳين کي به دعوت ناما موڪليا. مون چاهيو پئي ته ٿر وارن کي وڌ کان وڌ تفريح به مهيا ڪجي.

هي غريباطو ۽ فقير اٿو ڪاڇ هيو. سڀني فنڪارن ساٿ ڏنو. ڪن تي پاڙو ڪرايو به نه ورتو. ائين آڪٽوبر کان مهمانن جي آمد شروع ٿي. نائين آڪٽوبر 1992ع تي سيمينار هيو. اها چنڊ جي ڀرپور چوڏهين جي تاريخ هئي، ته جيئن اسان جا ايندڙ مهمان ٿر جي چانڊوڪين راتين جو به چس وٺن. آجياڻي جي پهرين ڪيمپ نئون ڪوٽ پوليس چيڪ پوسٽ جي لڳ قائم ڪئي وئي. آيل وفدن کي اتي لاهي، انهن جي لاءِ چانهن، ٽڌي پاڻي ۽ بسڪيٽن سان آءُ پگت ڪئي وئي. انهن جي رجسٽريشن ڪئي وئي. اتان جي ڪيمپ اسان کي هيڊ آفيس ۾ مهمانن جو تفصيل ٻڌائيندي پئي وئي. جن لاءِ مٺي ۾ رهائش ۽ کاڌ خوراڪ جو بندوبست ٿيل هيو. نئون ڪوٽ ۽ مٺي جو ڪلاڪ جو مفاصلو هيو. جيستائين نئون ڪوٽ وارا نڪتل مهمان مٺي پهچن، تيستائين سندن ميزبان سندن آجيان جي تياري ڪري پيا وٺن ٿر جي ماڻهن سيمينار لاءِ ايندڙ مهمانن لاءِ گهرن ۽ دليين جا دروازا کولي ڇڏيا هئا. اهڙو مثال ورلي ملندو ته ٿر جهڙي ڌرتيل علائقن جي ماڻهن 500 کان وڌيڪ آيل مهمانن لاءِ انهن جي مهمانداري بنا ڪنهن سرڪاري مدد جي شاندار طريقي سان ڪئي هجي. مهمانن جي رهائش جو مانيءَ جو اٿي وينيءَ جو گهمڻ ڦرڻ جو رهنمائي ڪرڻ جو هر طرح سان انتظام ڪيو هيو. مان مهمانن کي به جس ٿو ڏيان، جن وڏن شهرن جي پُرعيش سهولتن سان ڀريل رهائش گاهن جي مقابلي ۾ ٿرين جي تٽل قتل گهرن کي تاج محل سمجهي وقت گذاريو ۽ شڪايت جي پٽڪ ٻاهر نه ڪڍي. جيتري خوشي مهمانن کي ٿر ۾ اچي ٿي هئي، ايتري ئي خوشي ميزبانن کي، مهمانن سان ملي، انهن کي ڏسي ۽ انهن جي مهمانداري ڪري ٿي. آءُ ڪنهن جا نالا وٺي ڪنهن جا نالا وٺان. هر ماڻهو جيڪو اسان جي انتظام جو حصو هيو، اهو جڻ موتيءَ ڏاڻو هيو.

مان اها ڪوشش ڪندو رهيس ته هر مهمان، خاص طور خواتين ۽ بزرگ سهولت سان رهيل هجن. مون مهمانن جي اچڻ جي پهرين رات هر هڪ مهمان وٽ وڃي ذاتي طرح جائزو ورتو ته هر ڪو مناسب ۽ محفوظ هٿن ۾ هجي. جتي جتي ڪا اوڻائي ٻوڏائي نظر آئي ان کي دور ڪيو. وري صبح جو سوڀر به ان ڳالهه جو اطمينان ڪيو ته هر ڪنهن سک سان رات گذاري آهي ۽ صبح جو کين ناشتو پاڻي ملي رهيو آهي.

سائين ڊاڪٽر نبي بخش خان بلوچ کي ڏهين بجي پهرين نشست جي صدارت ڪرڻي هئي. پاڻ سوڀر ڏي سي هائوس تي پهچي ويو هيو. پاڻ ناشتو مون سان ۽ منهنجي ڪن پين مهمانن سان ڪيائون.

محترم ارباب غلام رحيم ۽ ارباب فيض محمد اسيمبلين جا ميمبر به اعزازي مهمان هئا. ارباب عطاء الله ضلعي ڪائونسل جو چيئر مئن، جيڪو منجهند ۽ رات جو سڀني وفد جو ميزبان هيو، اهو به اسٽيج تي ويٺل هيو. ٻئي طرف بلوچ صاحب سان مان سندس هڪ پاسي بطور ميزبان جي ويٺو هوس. الله سائين جو نالو وٺي نصير مرزا پهرين نشست جي ڪارروائي هلائي.

تلاوت ۽ پڙهائيءَ جي وائيءَ کان پوءِ شيخ اياز جو رڪارڊ ڪيل پيغام مائڪ جي اڳيان رکي نثار ميمڻ هلايو. اها ڳالهه بلوچ صاحب کي نه وئي. مون کي آهستي آهستي سان پر سختيءَ سان ڪن ۾ چيو ته، ”اُن جي ڪهڙي ضرورت هئي؟“ مون ٻڌو اڻ ٻڌو ڪري چڙيو ۽ پاڻ کي پيغام ٻڌڻ ۾ محو ظاهر ڪيو. ٻيلا جواب به ڪهڙو ڏيائين ها.

مائڪ جو ڪنٽرول نصير مرزا وٺ هيو، جنهن وٽ ٿر جي حوالي سان پڙهائيءَ ۽ شيخ اياز جي بيتن ۽ شعرن جو ذخيرو آهي. جيڪي ان ڏينهن به بارش وانگيان وسي رهيا هئا ۽ ماڻهو جهومي رهيا هئا. هونئن به جڏهن منهنجي ڪنهن فنڪشن ۾ نصير مرزا مائڪ تي هوندو آهي ته مون کي تسلي هوندي آهي ته بطور سرڪاري عملدار جي هو ڪا به اهڙي ڳالهه نه ڪندو، جيڪا هروڀرو سرڪار لاءِ ناپسندگيءَ جو سبب بڻجي. هو منهنجي ذهن کي به پڙهي سگهندو هيو. 2007ع ۾ پٽ شاهه تي پڙهائيءَ سائينءَ جي عرس جي موقعي تي کيس ”لطيف اوارڊ“ ڏنو ويو هيو. ان اوارڊ کي نصير پنهنجي زندگيءَ جو اهم ترين ”انعام“ سڏيو هيو. ان ئي عرس جي موقعي تي شوڪت عزيز وزيراعظم پاڪستان، خاص مهمان هيو. ارباب غلام رحيم چيف منسٽر ۽ رٽوف صديقي وزير ثقافت ۽ سياحت هيو. نصير مرزا پاڻ سان گڏ ريڊيو جي اناٿوسر طاهره حسن کي به محفل ۾ رنگ شامل ڪرڻ لاءِ گڏ رکيو هيو. طاهره وزيراعظم ۽ رٽوف صديقيءَ جي ڏاڍي تعريف پئي ڪري چيف منسٽر کي اڻ ڄاڻائيءَ ۾ نظر انداز پئي ڪري مان وزيراعظم ۽ سي ايم جي پويان ويٺو هوس. ارباب صاحب مون ڏي ڪنڌ ورائي مون کان پڇيو ته، ”هن کي مان نظر نٿو اچان ڇا؟“ مون سندس جذبات نصير مرزا ڏانهن منتقل ڪيا. جنهن ڪوشش ڪئي ته ان اوڻائيءَ جو سدباب ڪري، پر مان سمجهان ٿو ته جيڪو نقصان ٿيو هيو، اهو ٿي چڪو هيو. ان جي مرمت نه ٿي سگهي. ان موقعي تي ئي مون ڪجهه سفارشون وزيراعظم کي لکي موڪليون هيون. جنهن جو پاڻ اعلان ڪيو هئائين. جنهن ۾ صوفي يونيورسٽي، ايف ايم ريڊيو اسٽيشن پٽ شاهه، ڪراڇي ڏيندي جي بحالي، پٽ شاهه شهر جي بيوتيفڪيشن، مزار ۽ ڪلچرل ڪمپليڪس جو سڌارو ۽ واڌارو فنڪارن جي وظيفي ۾ اظافو ۽ ڪي پيون سفارشون.

ان ڏينهن ٿر سيمينار ۾ نصير مرزا پنهنجي ڪلا جا جوهر ڏيکاريا ۽ سڀني جي دل موهي وڌي هئي. پهرين نشست جي آخر ۾ بلوچ صاحب پنهنجو صدارتي خطبو ڏنو. هميشه وانگر مختصر ۽ موضوع تي ڪٽل. کيس ان ڳالهه تي مٿيان لڳي، ته ”ٿر“ ضلعي جو پورو نالو ”ٿرپارڪر“ هجي، اڌ نالو چور ڪيو ويو آهي، پوءِ جڏهن سال کن ۾ بلوچ صاحب آگسٽ 1993ع ۾ نگران حڪومت ۾ سائين جسٽس علي مدد شاهه جي حڪومت ۾ وزير تعليم ۽ ثقافت ٿيو ته پهرين ئي وزارتي گڏجاڻيءَ ۾ ”ٿر“ جو نالو مٽرائي ”ٿرپارڪر“ ڪيائين.

پهرين نشست کانپوءِ ماني ۽ نماز لاءِ وقفو ٿيو. گرمي به وڌڻ لڳي. ٿاڪ منجهند ٿي وئي هئي. اتي ئي پنڊال جي لڳ ٻاهران آيل مهمانن ۽ مڪاني حاضرين ماني کاڌي اسان جو ميزبان هيو ارباب عطاء الله ضلع ڪائونسل ٿر جو چيئر مئن.

ساڍي چئن بجي بي ۽ آخري نشست شروع ڪئي وئي، جنهن جي صدارت ڊاڪٽر غلام علي الانا صاحب ڪئي ۽ خاص مهمان هيو جهونو اديب ۽ عالم، محترم ميمڻ عبدالمجيد سنڌي اسٽيج جي نظامت منهنجي گذارش تي محترم ڊاڪٽر فهميده حسين سنڀالي. ڊاڪٽر بلوچ صاحب ۽ ٻيا اديب جيڪي پهرين نشست ۾ پنهنجا مقالا پڙهي چڪا ها، اهي به موجود رهيا. ٻي نشست ڊگهي ٿي وئي. ٻاهران آيل اديبن کي اسان مايوس نه ٿي ڪرڻ چاهيو. تنهن جي ڪري هي نشست ڊگهي ٿي وئي ۽ سوا نائين بجي تائين هلي. سيمينار جي آخر ۾ ماهرن جون تيار ڪيل سفارشون ٿر جي ترقي ۽ بهتريءَ لاءِ پيش ڪيون ويون. جن سفارشن تي اڃا تائين عمل ٿي رهيو آهي ۽ ڪيتريون سفارشون ته روبرو عمل ٿي چڪيون آهن.

محفل موسيقي

رات جو محفل موسيقي ٿي، جنهن ٿر واسين ۽ سيمينار جي مندوبين کي رات جو چئن وڳي تائين وندرايو. خوشگوار محفل دوران حيرت تڏهن ٿي، جڏهن بخشڻ مهرڻيءَ هڪ غزل ڳايو: دل جي ويران رڻ تي، ڪڪر بانورا... اڳ ۾ خبر نه هئي ته بخشڻ ايترو سٺو ڳائيندو به آهي. ان ڏينهن بخشڻ به موڊ ۾ هيو ۽ مهمانن کي به موڊ ۾ آڻي ڇڏيائين. بخشڻ آل راءِ ڏنڊر فنڪار آهي. هن جي بنيادي سڃاڻپ ته بطور ائڪٽر پرسن / اسٽيج سيڪريٽريءَ جي آهي، پر هو ليکڪ به آهي، شاعر به آهي، راڳي ۽ ڪمپوزر به آهي. راشد مورائيءَ جو مٿيون ڪلام ان کان پوءِ مشهور ٿيو. ان جي ڏن بخشڻ ٺاهي. بي انتها شعر ياد اٿس ۽ موقعي مهل جي لحاظ کان شعرن جي برسات ڪندو رهندو آهي. ڏاڍو ذهين ماڻهو آهي.

ڪو زمانو هيو، مان (2001ع ۾) حيدرآباد جو ڪمشنر به ٿيس. ان سان گڏ ڊائريڪٽر جنرل سازدا (SAZDA) سنڌ جي چارج به هئي. سازدا جا آخري پساهه هئا ۽ سرڪار ان کي دفنائڻ جي تياريءَ ۾ هئي. مون سازدا جي هڪ آفيس ورت ڪئي ته ان کي ڪلف لڳل هيو. اتي جيترا به گوسٽرو ملازم هئا، سڀني جي لسٽ گهرائي ۽ انهن کي سسپينڊ ڪري ڇڏيو.

ڪجهه ڏينهن کان پوءِ بخشڻ مهرڻيءَ جو فون آيو. هميشه وانگر هجائتو... ”يار مان تنهنجو زير دست به آهيان... تو سسپينڊ ڪيو آهي..“ مون چيو ”الله نه ڪري ته تون منهنجو زير دست هجين... ۽ مان توکي سسپينڊ ڪريان، جيڪي ماڻهو سسپينڊ ٿيا آهن، انهن ۾ بخشڻ مهرڻيءَ کي ڪوئي ڪونهي.“ چيائين ”منهنجو اصل نالو محمد بخش مهر آهي ۽ مان اتي ويٺير نريءَ ۾ نوڪريءَ ۾ آهيان.“

”ٻهروڀيا“ مون چيو.

سازدا بند ٿي وئي. ان جو اسٽاف سنڌ سرڪار ۾ ضم ڪيو ويو. خبر ناهي ته بخشڻ مهرڻيءَ هينئر ڪهڙي ڊپارٽمينٽ جي خدمت ڪري رهيو آهي.

اها ميوزڪ مستيءَ جي رات ڊگهي ٿي وئي هئي. صبح جو هر ڪو ٿڪل ۽ ننڊاڪڙو اٿيو هو. سڀني لاءِ چانهن ۽ ناشتي جو بندوبست سندن رهائش واري جڳهه تي ڪيل هيو. ناشتو ڪري مرد حضرات مٺي شهر ۽ آسپاس تي چڪر ڏيڻ نڪري ويا. خواتين ته ڀرت ۽ هٿ جي ٺهيل هنرن جون شيون وٺڻ ۽ مارڪيٽ گهمڻ لاءِ نڪتيون. دوڪاندار کي به چيو ويو هيو ته مهمانن سان مناسب رويو رکڻ ۽ صحيح اگهه تي شيون وڪڻڻ.

تقريباً منجهند جو ٻارهين وڳي دوست اچي ڏي سي هائوس جي ٻاهران ننگر پارڪر روانگيءَ لاءِ

پهتا. جتي ٻاهريان آيل مهمان هئا. اتي ڪجهه مقامي ساٿي به سنڀريا ۽ ننگر پارڪر جي سفر ۾ ساٿ ڏيڻ لاءِ تيار هئا.

اسان جي اڳين منزل ڏانوڙ ڏانڌل هئي. هيءُ هڪ وچٿرو ڳوٺ هزار ماڻهن جي آباديءَ تي ٻڌل، ويراواھ جي لڳ آهي. رڻ پٽ ۽ ٿر جي سنگم تي آهي. هتي اسان جي مهمانن جي مانجهاندي جي مانيءَ جو بندوبست مينارام ۽ سندس خاندان جي گرڌاري لال ڪيو هيو. اسان کي ٺهالچند ۽ سندس پوٽي موهن لال، جيڪو اسلام ڪوٽ ٿاڻون ڪميٽيءَ جو ويجهڙاڻپ ۾ چيئرمئن به هيو. انهن اسان تي زور رکيو ته مانجهاندو يا چانهن اسلام ڪوٽ ۾ ڪجي، پر پنڌو وڌو هيو تنهن ڪري اسان معذرت ڪئي، پر واپسيءَ ۾ ماني يا چانهن جو واعدو ڪيو سين.

استاد بخاري گذاري ويو

اسان گاڏين ۾ سوار ٿيڻ لاءِ پهتاسون، ته هيءُ خبر پهتي ته 9 آڪٽوبر 1992ع تي سنڌ جو وڏو قوم پرست ۽ عوامي شاعر استاد بخاري گذاري ويو. سڀئي غم جي هڪ پهڙ هيٺان ڊڄي وياسون. استاد بخاري جتي سنڌ جو وڏو شاعر هيو اتي سائين بخاري منهنجو گورنمينٽ ڪاليج لاڙڪاڻي ۾ 1965ع ۾ مهربان استاد به هيو. بخاري صاحب سني استاد سان گڏ سنو انسان به هيو.

اسان الله جو آسرو ڪري تقريباً ويهن گاڏين جي قافلي ۾ ٿر جي رستن تي روانا ٿي وياسون. سڄي قافلي کي وائيلس ذريعي ڪنٽرول ۾ رکيوسون. ته متان ڪا گاڏي خراب ٿي مسافرن سوڌو قافلي کان الڳ ٿي رڻ ۾ رلي نه وڃي، اسان ان قافلي کي سلامتيءَ سان سولو هلائڻ لاءِ ڪافي سوچ ويچار ڪيو. ٻه ٽي گاڏيون وائيلس واريون قافلي ۾ رکيون سين. اڳواڻي، منهنجي گاڏي ڪري رهي هئي. جنهن ۾ مان، ايس پي غلام قادر ٿيڀو صاحب، ڊاڪٽر الانا صاحب، عبدالله خان ورياه، بابر سومرو ۽ منهنجو پٽ انيس قادر به هيو. هڪ ٻي وائيلس واري گاڏي وچ ۾ هئي. آخر ۾ ٻه پوليس جون موٽاريون هيون. جن جو بنيادي ڪم اهو هيو ته جيڪڏهن ڪا گاڏي رستي ۾ خراب ٿي پئي ته سڄي قافلي کي روڪين، ۽ ان گاڏيءَ کي تيار ڪري هلائين. جيڪڏهن گاڏي تيار نه ٿئي ته ان جا مسافر ٻي گاڏيءَ ۾ ويهاريين. گاڏين جي ڊرائيورن کي هدايت هئي ته گاڏيون سني نموني سان هلائين ۽ قافلي ۾ ئي رهن. ان کان ٻاهر نه نڪرن. ڪجهه واڌو ڊيزل ۽ پيٽرول به ساڻ ڪنيون هيو سين.

ايمرجنسي دوائن سان گڏ ڊاڪٽر به گڏ هيو. هڪ ڪيڪرو/چڪرو به سامان سان هيو. جڏهن اسان اسلام ڪوٽ مان گذرياسين ته اتي جي ماڻهن به بينرن ۽ دهل دمان سان آيل مهمانن جي مان ۾ خوش آمديد ڪئي. اتان روانا ٿياسون ته اسان جي ٻي منزل ڏانوڙ ڏانڌل هئي. جتي اسان جي مانجهاندي جو بندوبست ٿيل هيو. ڳوٺ کان ٻاهر پهتاسون ته سوين ڳوٺ وارا اسان جي خوش آمديد لاءِ ٻاهر نڪري آيا هئا. دهلن تي نچي ۽ پارڪريءَ ۾ گيت ۽ راسوڙا ڳائي رهيا هئا:

مارو پرديسي مزمان آيو...

اتي مينارام ۽ گرڌاري لال ڇا ته اديبن جي کاڌخوراڪ جو بندوبست ڪيو ۽ انهن جي ادب شناسيءَ کي پيش نظر رکندي خالص ٿري 60 کان وڌيڪ ڏشز تيار ڪرايا ويا. جن جي نالن جي لسٽ به لڳائي ڇڏي هئائون. ماني ڪاٺ کان پهرين گرڌاريءَ ڏشز جي تعارف ۾ هڪ مختصر ليڪچر ڏنو. پوءِ اديب شاعر

انفرادي طرح به انهن کائناتن جي لاءِ پڇائون ڪندا رهيا.

مون کي رات کان بخار اندر ۾ واسو ڪري ڇڏيو هيو. پر مان ڪنهن تي به ظاهر نه ڪيو. اتي ماني کائي. مهمان هيڏي هوڏي گهمڻ لاءِ نڪري ويا. خواتين ته ڳوٺاڻن جي گهرن ۾ گهڙي ويون ۽ ٿري مائين سان حال احوال وٺڻا. ان کان پوءِ اسان پنهنجي منزل ننگر پارڪر لاءِ روانو ٿي وياسون. اها اسان جي ٿر جي دوري جي آخري منزل هئي.

اسان سان عالم ادیب، اردو ۽ سنڌيءَ جا، پوري سنڌ، اسلام آباد کان به ڪجهه آيل هئا. عورتن جو به وڏو انگ هيو.

ننگر پارڪر سڄ لٽي مهل پهتاسون ته اتي به شهرين اڳتي وڌي اچي اسان جو دهلن، شرنائين ۽ ناچ گانن سان آڌرڻا ڪيو. اسان کي ريسٽ هائوس تي وٺي آيا. اتي چانهن پياري وئي. ماني به اتي ٿيل هئي. مانيءَ کان پوءِ مهمانن کي رهائش واري جڳهن تي پهچايو ويو. مان ۽ منهنجي ٽيم ٽيڊي ريسٽ هائوس تي آياسين. مان بخار ۾ وڪوڙجي ويو هوس. ماني به نه کاڌي. ريسٽ هائوس تي ڊاڪٽر کي گهرايو سين. جنهن بخار چيڪ ڪيو ۽ چيو ته 104 کان مٿي آهي. دوا ڏنائين. مون کيس چيو ”ڊاڪٽر صاحب اهڙي دوا ڏي، جو سڀاڻي ساڻين جو ساٿ ڏيڻ جهڙا ته ٿيون.“ مون کي ستت ئي بيهوشيءَ واري نند وٺي وئي. صبح جو جڏهن اک کلي ته ڪڪڙن جون ٻانگون ٻڌڻ ۾ پئي آيون. ڪجهه ڪجهه پٺڙ ڪو به ٿي ويو هيو. اڌ روشني اڌ اونداهه...

مان ڪجهه بهتر محسوس ڪري رهيو هئس. پاڻيءَ جو اڌ گلاس پيتو. ٻاهر ورائي ۾ نڪري آيس. سامهون بيٺل ارڏو ڪارونجهر منهنجي روبرو هيو. مان اتي ئي ڪرسيءَ تي ويهي رهيس. منهنجون اکيون مٿس کتل هيون. صبح جي روشني آهستي آهستي ڪارونجهر تان رات جي ڪاري چادر لاهي رهي هئي. صاف ستري هير گهلي رهي هئي. ٿورڙو سيءَ لڳي رهيو هيو. مان ڪمري مان شال کڻي آيس ۽ پاڻ کي ڍڪي وري اتي ئي ويهي رهيس. ڪارونجهر ۽ آس پاس کي گهوريندو رهيس. ايتري ۾ ٻيا دوست به اُتي پيا هئا. ڪي ٻاهر آيا. مون کي سرهو ڏسي خوش ٿيا.

ناشتي کان پوءِ مهمانن جو حال احوال وٺڻ لاءِ پهتاسون ته تقريباً سڀ مهمان شهر ۽ آسپاس لاءِ نڪري ويا هئا. اسان به چڪر هنيو. مانجهاندي تي سڀ گڏ ٿياسون. رسمي گڏجاڻي شروع ٿي، جنهن ۾ استاد بخاريءَ جي روح کي ثواب لاءِ دعا گهري سون.

اسٽينلي ريكس جي ڪتاب جي رونماي

ٿر تي پهريون ڪتاب ڪيپٽن اسٽينلي ريكس 1853ع ۾ لکيو هيو ۽ اهو ڪتاب انگريز سرڪار 1856ع ۾ Memoires on Thurr and Parkur Distt Sind جي نالي سان شايع ڪيو هيو. اهو ڪتاب اٽليپ هيو. ان جو پهريون دفعو اسان ڊاڪٽر نواز علي شوق کان سنڌيءَ ۾ ترجمو ڪرائي شايع ڪيو هيو. جنهن جو خرچ ٿر سيمينار ڪميٽيءَ ادا ڪيو. ان ڪتاب جو ڊاڪٽر نواز علي شوق تعارف ڪرايو ۽ ننڍڙي سونهن ابڙو (خدا بخش ابڙي جي ڌيءَ) ۽ ڊاڪٽر نواز علي شوق جي نياڻيءَ ڪتاب جو مهورت ڪيو. مان سمجهان ٿو ته اهو پهريون ڪتاب هيو جنهن جو ننگر پارڪر ۾ ايڏن وڏن عالمن ۽ اديبن جي وچ ۾ مهورت ٿيو هيو. ڪافي مقامي اديب ۽ سماجي اڳواڻ به اچي گڏ ٿيا هئا. انهن سان به

ادب تي حال احوال ٿيا. اسان ليڪڪن جو ننگر پارڪر جو ميزبان مختيارڪار احمد دين ڊوگر پنهنجي تيم سان هر دم تيار هوشيار لڳو پيو هيو. هن شخص ايترو VIP مهمانن جو جنهن ڪشاده دليءَ سان آءُ پڳت ۽ مهمان داري ڪئي، انهيءَ سڀني جون دليون موهي وڌيون. مانجهاندي کان پوءِ واپسيءَ جو سفر شروع ٿيو. هن تقريب کي نصير مرزا ڪنڊڪٽ ڪيو. اڪثر دوستن کي ڪراچي ۽ حيدرآباد به وڃڻو هيو. اسان کين چيو هيو ته جيڪو مني ۽ ٻي ترسي، صبح جو وڃڻ چاهي، ته انهن جي رهائش جو بندوبست آهي.

واپسيءَ جي سفر ۾ هڪ عجيب مشاعرو شروع ٿيو. سفر ۾ هلندي اسان جي جن به گاڏين ۾ وائيليس هئي، انهن مان ويٺل شاعرن شاعري شروع ڪري ڏني. پوءِ ته محفل مشاعره شروع ٿي وئي. ان ۾ تاجل بيوس، نصير مرزا، عطيه دائود، سلطانه وقاصي ۽ ٻيا ڪيترا دوست اڳڀرا هئا. رستي ۾ ليڪڪن پوڏيسر واري مسجد ۽ پالوا ۾ مارئيءَ جو ڪوه ڏٺو.

اسلام ڪوٽ ۾ نهالچند ۽ موهن لال ماني ڪارائي ۽ ڏوڏپتي چانهن پياري سج لٿي کان پوءِ اچي مني پهتاسون. اسان سڀني کي رات رهڻ جي صلاح ڪئي. ڪي دوست ترسيا پر اڪثريت رواني ٿي وئي. آخري مهمانن کي 12 آڪٽوبر تي خدا حافظ ڪيوسون ۽ اهڙيءَ طرح اهو عوامي 'ٿر سيمينار' ختم ٿيو. ان موقعي تي لچمڻ ٿڌائي، ڊان جي حيدرآباد جي سرڪيوليشن چيف، پال پلايا، ٿڌائي منهنجو ۽ غلام قادر ٿيبي صاحب جو دوست آهي. هن ڊان جي سپليمينٽ ٿر سيمينار جي موقعي تي ڪڍي پاڻ موڪيو ۽ اسان جو به منهن مٿانهون ڪيو. سڀني ان جي جذبي کي ساراهيو.

اهي سڀ اسڪالر ۽ ميڊيا جا دوست جڏهن پنهنجي پنهنجي ماڳ تي پهتا ته انهن پنهنجي اخبارن ۽ رسالن ۾ ٿر کي ڪور ڪرڻ شروع ڪري ڇڏيو. تڏهن ٿر، ٿر جو سماج ۽ ٿر لاءِ سوچ جو انداز ٿي بدلجڻ لڳو. سرڪار هجي يا سرڪاري ادارا انهن ٿر کي به هڪ اهڙي آبادي سمجهڻ شروع ڪيو، جتي انسان رهن ٿا، جيڪي ٻين ڊيس واسين وانگر سهولتن جا مستحق به آهن.

ٿر سيمينار جي روڻداد

ٿر سيمينار کان پوءِ پريس اٿلي پئي. سني ۾ سني ۽ تفصيلي روڻداد محترم فهميده حسين ۽ ڊاڪٽر غلام علي الانا جي هئي. پر ڪراچيءَ کان آيل اردو ۽ انگريزي اخبارن ۽ رسالن يا سنڌي رسالن ۽ اخبارن به پنهنجو پاڻ ملهائيو. اڪثر مثبت رپورٽنگ ڪئي. هتي هڪ خبر جو ذڪر ٿو ڪريان:

خبر اها هئي ته ننگر پارڪر ۾ 1973ع ۾ پتي صاحب جي دور ۾ شهر کي بجلي پهچائڻ لاءِ هڪ جنريٽر لڳايو ويو. لائينون وڇايون ويون، اهو جنريٽر به يارهن مهينا هليو پر پوءِ بند ٿي ويو. ان جون شهر مان لائينون پتجي ويون. ٽئين جا نام نشان به ڪونه آهن، جنريٽر اڄ به چالو حالت ۾ آهي، ان اخبار جي نمائندي اهو به لکيو ته هن کي اهو جنريٽر ننگر پارڪر جي هندو اسسٽنٽ مختيارڪار ڏيکاريو.

ننگر پارڪر ۾ بجلي ۽ ٽي. وي

مون جيئن خبر پڙهي ته اسسٽنٽ مختيارڪار کي فون ڪئي، هن حال احوال ڏنو. مون هن کي چيو ته

ڏينهن ٻن ۾ جيئن توکي واندڪائي ٿئي ته تون مٺي پوري تفصيل سان هليو آءُ. هو آيو ۽ پاڻ سان مٺيءَ جي لائين سپرنٽينڊنگ کي به وٺي آيو ٻنهي حال احوال ڪيو خبر پئي ته جنريٽر ٺيڪ حالت ۾ آهي، لائن سپرنٽينڊنگ واعدو ڪيو ته هو PVC لائين لڳائي ڏيندو. معاملو طعي ڪياسين. مون ٻنهي کي چيو ته اهي سائيٽ تي وڃي سڄي ڪم کي اُڪلائين. مسئلو هيو بجلي هلائڻ لاءِ ٻن ماڻهن جو ۽ ڊيزل جو جنهن جي خرچ جو ڪاٿو 8000 کان 10000 هزارن تائين مهينو هيو 125 دوڪانن ۽ گهرن کي بجلي ڏيڻ جو پلان هيو.

ننگر پارڪر ۾ اسان جو مختيارڪار هيو احمد دين ڊوگر، ان سان سڄو معاملو طعي ٿي ويو. هن مقامي ماڻهن سان ڳالهائيندو سانجهيءَ جي نماز کان ڏهين بجي تائين بجلي پهچائڻ جي رٿا هئي. ٻه ڪم وارا ماڻهو ضلعي ڪائونسل فراهم ڪيا، جن جي پگهار ضلعي ڪائونسل ڀرڻ شروع ڪيو.

6 اپريل 1993 جو ڏينهن بجلي ڏيڻ جو ڏينهن رکيو ويو. مان پنهنجي ضلعي آفيسرن جي ٽيم سان پهچي ويس، شام جو 6 بجي بجليءَ جو بٽڻ آن ڪري افتتاح ڪيو. واه واه ٿي، ان ڏينهن مان ڏسڻ ائين ٿي ويو به شهر کي ڊوئيٽ ڪئي هئي، جيڪا يونين ڪائونسل آفيس ۾ رکي وئي هئي. ستين بجي يونين ڪائونسل ۾ اچي ٿي ويو جو افتتاح ڪيو ۽ ڪجهه دير اتي ماڻهن سان ويناسون، ان زماني ۾ ننگر پارڪر ۾ اخبارون به پئي ڏينهن شام جو پهچنديون هيون، هاڻي شهر وارا پاڪستان هندستان، بي بي سي ۽ سي اين اين نيوز به ڏسي سگهيا پئي. ان کان سواءِ ڊراما، هندوستانی فلمون ۽ ٻيون تفريح جون شيون به... مون کي ذاتي طرح ڏاڍي خوشي ٿي، جو هن علائقي جا ماڻهو ۽ ٻار ورلڊ ميڊيا سان روشناس ٿيا هئا.

پوءِ مون شهر جو چڪر لڳايو اسان جي ٽيم هڪ هوٽل تي چانهن پيئڻ لاءِ اچي ويئي، ماڻهن سان حال احوال ٿيا، بجليءَ جا بلب پري رهيا هئا. ننگر جهڙي سائيٽ کي ۽ اونداهين ڳوٺ ۾ زندگي اچي وئي هئي، شهر جيڪو سڄ لهر سان ئي سنسان ۽ سڄو لڳندو هيو ان ۾ جان اچي وئي هئي.

ٻن مهينن کان پوءِ ننگر آيس ۽ شهر ۾ اچي هوٽل تي چانهن پيئڻ لاءِ وينس مون محسوس ڪيو ته هن علائقي جو ڪلچر بدلجي رهيو آهي، ماڻهن جي مڪ تي سرهائي نظر پئي آئي، هوٽل وارا ۽ دوڪاندار به خوش هئا ته سندن ڏند وڌيڪ تائين پئي هليو ۽ ڏنڌي سان گڏ تفريح مهيا ٿي وئي هئي.

18 سيپٽمبر 2016ع تي ننگر جو چڪر ٿيو ته مورچي مل مونکي اهو بورڊ ڏيکاريو جيڪو افتتاح جي موقعي تي لڳايو هيو سين. بورڊ اهڙو صاف سٺو لڳي رهيو هيو جڏهن ڪالهه لڳايو هيو سين. جنريٽر بجلي اچڻ کانپوءِ يونين ڪائونسل آفيس ۾ پيو آهي ۽ سڙي رهيو آهي.

منظور حسين پٽو ۽ بسون

پرائيمر منسٽر نواز شريف جي هڪ پروگرام جي سلسلي ۾ سڀ صوبائي آفيسر اچي ڏيپلي ۾ گڏ ٿيا هئا، منظور پٽو صاحب به آيل هيو جيڪو ايس. آر. ٽيءَ جو چيئرمئن هيو. جڏهن مان حيدرآباد ڊويزن ۾ اسسٽنٽ ڪمشنر هئس ته منظور صاحب اتي ايڊيشنل ڪمشنر ۽ ڪين ڪمشنر هيو. جيستائين 3-1992ع ۾ وڃي سندس پروموشن نه ٿيو 20 گريڊ ۾ منظور صاحب انهن عهدن تي تقريباً 15 سال رهيو. هو اصول پرست آفيسر هو. سندس رپوٽيشن هڪ ديانتدار ۽ پروفيشنل آفيسر واري هئي. پنهنجي ڪم سان ڪم رکڻ وارو، ملڻ جلڻ جو ڀلو، پر سرڪاري ڪم ۾ ڪا رعايت ۽ قاعدن قانونن کي مروڙي سروڙي دوستن

جي نامناسب مدد ڪرڻ وارن مان نا سندس نالو سنڌ ۽ PCS جي سٺن آفيسرن ۾ شمار ٿيندو رهندو. هو سنڌ جي اهم کاتن جو سيڪريٽري ٿيو جنهن ۾ هوم، سروسز ۽ جنرل ايڊمنسٽريشن ۽ ڪميونيڪيشن ۽ بلڊنگ ۽ آخر ۾ سينيئر ميمبر بورڊ آف روينيو تان 2003 ۾ ريتائرڊ ڪيائين. هاڻي شاهجهان ايس ڪريم صاحب جي بزنس اسڪول IBM انسٽيٽيوٽ آف بزنس مئنيجمينٽ ۾ ڊائريڪٽر آهي. سندس ڀاءُ محمد حسن ڀٽو صاحب فيڊرل سيڪريٽريءَ طور ريتائرڊ ڪيو. 2003 ۾ سنڌ پبلڪ سروس ڪميشن جو چيئرمين به ٿيو هو.

نواز شريف صاحب جي ان دوري ۾ منظور صاحب سان ملاقات دوران مون کيس گذارش ڪئي ته مٺيءَ لاءِ ڪجهه وڌيڪ بسون ڏيو. جنهن جي پتي صاحب معذرت ڪئي ته اسان انهن کي بند ڪرڻ جي سوچي رهيا آهيون. مون چيو ته سائين اسان ڪوچن کي اڳتي آڻڻ ٿا چاهيون، توهان رڪاوٽ نه وجهيو. ان جو به جواب آيو ته ان سان SRTC کي نقصان ٿيندو.

مان به ڳالهه سمجهي ويو هئس، اسان خانگي ٽرانسپورٽ ۾، جنهن ۾ مٺي بسون هيون، انهن جي پٺ پرائي ڪئي. SRTC وارن انهن کي پوليس جي معرفت بند ڪرايو. ايس بي ٿيو صاحب ۽ اسان طئي ڪيو ته يا ته بسون وڌائين، نه ته ماڻهن جي سهولتن خاطر ڪوچز کي ٿر جي ضلعي انتظاميا نه روڪيندي. اهڙو اطلاع چيئرمين SRTC کي به موڪليو ويو. هاڻي ڪافي ڪوچز هلڻ لڳا ۽ ڏينهن ڏينهن تعداد به وڌڻ لڳو. جنهن سان ماڻهن کي سهولت ٿيڻ لڳي. مٺيءَ جا ماڻهو حيدرآباد وڃي ساڳئي ڏينهن تي واپس موٽي پئي سگهيا. جڏهن ته ڪراچيءَ مان به ڪم ڪار اڪلائي، ٻئي ڏينهن تي موٽي پئي سگهيا. واپاري پنهنجو سودو سامان وڌڻ شهرن مان وٺي واپس آرام سان پنهنجي ڌنڌي کي لڳا پئي. کين سامان جي پاڙي خرچ ۾ سهولت ٿي ته مٺيءَ جي مارڪيٽ ۾ به سستائي ٿي پئي.

بئراج مان پيئڻ جو پاڻي

انهن ڏينهن ۾ سنڌ سرڪار پاران بئراج جو پاڻي چور ڪينٽ کي واپا ڪانٽيو. تن انچن جي پائپ لائين ڏيڻ جي منظوري ڏني وئي. پر ان سان اهو به فيصلو ڪيو ويو ته پائپ لائين جنهن جنهن ڳوٺ مان گذرندي، اتان جي ماڻهن کي تنڪ جي ذريعي پاڻي ڏنو ويندو. مان ان پروجيڪٽ جو فوڪل پرسن هئس. ڪم سنڌ پبلڪ هيلٿ انجنيئرنگ کاتي ۽ آرمي انجنيئرن ڪيو. ان جي سار سنڀال آرميءَ جي حوالي ڪئي وئي. پروجيڪٽ مڪمل ٿيو. اهڙو پاڻي اڃا تائين عام ماڻهن کي ملي ٿو.

مان جيڪا سمري مٺيءَ کي بئراج جو مٺي پاڻي ڏيارڻ لاءِ ٺهرائي هئي، اها سرڪار وٽ جمع ٿي وئي هئي، چور ڪينٽ کي پاڻي مليو ته ٻي خلق چيو ته اسان جي شهرن کي به پاڻي ڏيو. مون اها صورتحال سرڪار کي لکي موڪلي ته ماڻهن جي ڊمانڊ جائز آهي. جيڪڏهن کين پاڻي نه ڏنو ويو ته منجهن جيڪا اڳ ۾ ئي ڪافي سهولتن جي اثاڻ جي ڪري بي چيني آهي، اها وڌيڪ وڌي ويندي.

مون چيو ته منهنجي موڪليل پراڻي پي سي ون (PC-I) تي نظر ثاني ڪريو ۽ پاڻي فراهم ڪيو وڃي. منهنجي مختصر دور ۾ ته نه پر نيٺ مٺيءَ کي مٺو پاڻي ملي ويو. ان ۾ سياسي حالات جو به وڏو دخل آهي.

رود رستا - ڪوئلي جو اثر

ان کان علاوه نئين دور ۾ ڪوئلي مان بجلي پيدا ڪرڻ جا جيڪي پروجيڪٽ ٺهڻ جا سلسلا شروع ٿيا آهن، انهن ڳالهين ماڻهن جي زندگيءَ ۾ تبديليون آڻڻ شروع ڪيون. جيڪي ڳالهون بظاهر اڻ ٿيڻيون لڳي رهيون هيون، پر اها حقيقت آهي ته بنيادي طرح ڪڍي رود جوئي مثال وٺجي. ڪراچي پورٽ کان وٺي اسلام ڪوٽ جي ڪول فيلڊس تائين ويڪرو ڪليل رستو ٺاهيو پيو وڃي، جنهن تان وڏي مشنري سرزمين تائين پهچائي ويندي. اسلام ڪوٽ کان ننگر پارڪر ۽ ڇاچري ۽ ڇاچري کان عمرڪوٽ، ۽ ڇاچري کان مٺيءَ تائين پڪو رستو ٺاهيو ويو آهي. رود جيڪو ماڻهن جي بنيادي ضرورتن جو اهم جزو آهي. ان کان علاوه پاڻي، بجلي، اسڪولن ۽ اسپتالن کي وڌايو ۽ بهتر بڻايو پيو وڃي.

ٿر تي پهريون ڪتاب

ٿر تي لکيل مواد پاڪستان ٺهڻ وقت تمام گهٽ هيو. هاڻي ته ڪافي لکجي رهيو آهي. پر پوئتي نظر ٿي ڪجي ته پهريون ڪتاب ڪئپٽن نيبيئر اسٽنلي ريڪس جو لکيل Memoir on the Thurr and Parkur districts of Sind آهي، جيڪو سرڪار 1856ع ۾ ڇپيو، جيڪو 1853ع ۾ لکي مڪمل ڪيو هو. ڪئپٽن ريڪس 1847ع ۾ ڪڇ ۽ ڀڄ ۾ اسسٽنٽ پوليتيڪل ايجنٽ ٿي آيو هيو. ننگر پارڪر، مٺي ۽ ڏيپلي جي علائقن جو انتظام به هن جي حوالي ڪيو ويو هو. جڏهن ته هيڊڪوارٽر ڪڇ ۽ ڀڄ ٿي رهيو. هن جي ٿر سان گهڻي دلچسپي هئي. هن علائقي جا وڏا وڏا گشت ڪيا، انهن کي سمجهيو ۽ انگريزيءَ ۾ ڪتاب لکيو. اهو پهريون ۽ اوائلي ڪتاب آهي، جيڪو ٿر تي لکيو ويو، جنهن کان پوءِ ٻيا ڪتاب لکيا ويا.

الله پاڪ مون کي اهو موقعو ڏنو ته اهو ڪتاب 1992ع ۾ ٿر سيمينار جي موقعي تي مون محترم ڊاڪٽر نواز علي شوق کان سنڌيءَ ۾ ترجمو ڪرائي، ڇپائي پڌرو ڪيو ۽ 9 آڪٽوبر 1992ع تي ننگر پارڪر ۾ ان جي رونمائي تقريب ڪرائي وئي. اهو به خاص موقعو هيو جو ڪو ايڏي اهميت وارو تقريباً ٻوڏا به سؤ سال پراڻو ڪتاب ننگر پارڪر ۾ پڌرو ڪيو ويو. ان کان پوءِ ڪجهه ٻيا ڪتاب ٿر بابت شايع ٿيا، پيرومل مهرچند آڏواڻي 1924ع ۾ هڪ ننڍو ڪتاب 'سوڍن جي صاحبي يا راڻن جو راج' لکيو. سال 1939ع ۾ تيجسنگهه سولنڪي تپيدار 'امرڪوٽ جو اتهاس' لکي ڇپايو. پوءِ ڪجهه محمد اسماعيل عرساڻي صاحب ۽ ٻين جا ڪتاب به آيا.

رائچند جو ڪتاب "تاريخ ريگستان"

ٿر جي مشهور تاريخدان استاد رائچند هريجن به ڪتاب لکيو. هو شايد پهريون مقامي ماڻهو هيو، جنهن ٿر تي ڪتاب لکڻ لاءِ قلم کنيو هو. پاڻ پرائمري استاد هيو ۽ ننڍڙي شهر چيلهار جو رهواسي هيو. رائچند، ورهاڱي کان اڳ جي سنڌي اخبارن سنسار سماچار، الوحيد، ميرپور خاص، گزيت، اخبار تعليم، ملا اسڪول مخزن ۽ ورهاڱي کان پوءِ سنڌي رسالن ته ماهي مهراڻ، سنڌ ڊائجسٽ ۽ نئين زندگيءَ ۾ ادبي ۽ تحقيقي مضمون لکيا. هن ٿر تي لوڪ گيتن جو سنڌي منظوم ترجمو ڪيو، جيڪو مختلف رسالن ۾ ڇپيو ۽ سندس

ڪيترا مقالا مهراڻ رسالي ۾ ڇپيل آهن. هن وٽ ان وقت نه اخبار نه لائبرري ۽ نه ڪو پڙهيل ڳڙهيل ماڻهو آس پاس هئو. بس هيانءَ جي سوجهري تي همت ڪري وڌو ڪم ڪري ڏيکارياڻين، محمد اسماعيل عرساڻي صاحب کان رهنمائي ورتائين، حيدرآباد ٽريننگ ڪاليج آيو ته اتي لئبرريون اٿلاياڻين پٽلاياڻين. عالمن اديبن سان اڻيو ويٺو. هن جي مٿي ۾ جنون هيو ۽ ”تاريخ ريگستان“ پورو ڪيائين. سندس ڪتاب ڇپجڻ کان اڳ ۾ جڳ مشهور عالم ڊاڪٽر نبي بخش خان بلوچ ان ڪتاب تي نظر وڌي ۽ ان کي سنواريو. ڪتاب ته رائجند هريجن 1953ع ۾ لکيو هيو پر ان کي سنڌي ادبي بورڊ 1956ع ۾ ڇپائي پڌرو ڪيو. ان ڪتاب جو ٻيو ڇاپو 1977ع ۾ آيو جيڪو ڇاپو منهنجي هٿ ۾ آهي، اهو 2010ع جو ڇپيل آهي. نه صرف ايترو پر هن تاريخ جو ٻيو حصو به استاد رائجند لکيو ۽ سنڌي ادبي بورڊ ڇپايو. ان جي ٻئي حصي جو پهريون ڇاپو 1975ع ۾ ڇپيو. هيءُ به هڪ ضخيم ڪتاب آهي. هي ٻيو ڇاپو 658 صفحن تي مشتمل آهي، هي ٻيئي ڪتاب ٿر جي تاريخ، سماجي زندگي ۽ جاگرافيءَ جا بنيادي ماخذ آهن. ان کان پوءِ به هيستائين ڪيترائي ڪتاب ڇپيا آهن، انهن ڪتابن ۾ هڪ ڪتاب جو اضافو مون به ڪيو. ڪتاب جو نالو ’ٿر‘ آهي، جيڪو ’ٿر-سيمينار‘ جي پيدائش آهي.

’ٿر‘ ڪتاب

1992ع ۾ ٿر سيمينار ڪيو ويو. مقصد اهو هيو ته ٿر جي ڪلچر، تاريخ ۽ آثارن جي مشهوري ڪجي ۽ ماڻهن تائين پهچائجي ۽ ٻئي طرف جيڪي هن دور ۾ ٿري عوام جا مسئلا آهن، ۽ اتي جن ترقياتي ڪمن جي ضرورت آهي، انهن تي زور ڏجي ۽ اختيارين جو ڌيان ڇڪائجي. ان سيمينار ۾ جيڪي مقالا ۽ مضمون پڙهيا ويا، انهن کي ترتيب ڏئي جولاءِ 1993ع ۾ ڪتابي شڪل ۾ آندو ويو. ان ڪتاب جا هيل تائين ٽي ڇاپا ڇپجي پڌرا ٿي چڪا آهن. ان جو ٻيو ايڊيشن سنڌيڪا اڪيڊميءَ 1996ع ۾ ڇپايو هو ۽ ٽيون ايڊيشن تازو 2013ع ۾ پوپٽ پبلشنگ هائوس خيرپور پاران ڇپجي پڌرو ٿيو آهي. هي ڪتاب موجوده ۽ جديد ريسرچ جي بنياد تي لکيو ويو آهي. جنهن لاءِ هر لکندڙ پنهنجي پر ۾ وڏي محنت ڪئي آهي.

ليفٽيننٽ ڪرنل جارج برٿ ٿراوٽ

هن جو پورو نالو ڪرنل جارج برٿ ٿراوٽ (Lt. Col. George Birth Trywitt) هو. پر ٿر ۾ عام طور تي تروٽ جي نالي سان مشهور آهي. اهو به عجيب قصو آهي ته پرڏيهي پرمار حاڪمن ۽ فاتحن جو هڪ گورو عملدار عام مفتوحن ۾ ايترو مشهور هجي جو ٿر جا ماڻهو ڏيڍ سو سالن کان پوءِ به کيس جيءَ ۾ جايون ڏين، لوڪ ادب ۽ خاص طور لوڪ راڳ يا لوڪ گيت عوام جي دلين مان نه پر سندن روح مان سرجبا آهن، انهن روح مان سرجيل لوڪ گيتن ۾ ڪرنل تروٽ خاص طرح سان موجود آهي. مرد توڙي عورتون سندس ياد ۾ اهي گيت ڳائڻ ٿا. ڪي گيت روپلي ڪولهيءَ جي ڪردار پاران تروٽ جي خلاف آهن ۽ کيس روپلي جي طرفان للڪار طور به آهن، پر ادب ۾ تروٽ جو موجود هجڻ ان ڳالهه جي نشاندهي ٿو ڪري ته هو ٿرين جي رت ۾ رچي ويو هيو. 1843ع ۾ جڏهن فرنگين ميرن کان سنڌ ڦري ته انگريز سرڪار پنهنجا عملدار ڌار ڌار هنڌن تي مقرر ڪيا. پارڪر تي پهريون ايڄنٽ ڪئپٽن اسٽئلي ريكس آيو ۽ ٻيو ايڄنٽ تروٽ آيو.

ڏيپلو مٺي ۽ ننگر پارڪر جڏهن انگريزن جي هٿ هيٺ آيا ته ان جو انتظام ڪيپٽن اسٽئنلي ريكس جي حوالي ڪيو ويو جيڪو انگريز سرڪار پاران ڪڇ ۽ ڀڄ جو اسسٽنٽ پوليتيڪل ايجنٽ هيو. ريكس کي اهو به اعزاز مليو ته هن ٿر کي متعارف ڪرائڻ لاءِ ٿر تي پهريون ڪتاب 1853ع ۾ لکيو جيڪو لنڊن مان 1856ع ۾ Memoir of Thurr and Parkur districts of Sind جي نالي سان ڇپايو.

تروٽ، برطانيا جو رهاڪو هو ۽ 1847ع ۾ 17 سالن جي ڄمار ۾ سپاهي ٿي هندستان آيو. تمام تڪڙي ترقي ڪيائين ۽ 1857ع جي جنگ آزاديءَ دوران کيس انگريز سرڪار جو سنڌ مٿان پوليتيڪل سپرنٽينڊنٽ بڻايو ويو. هن پارڪر کي انتظامي حوالي سان 1856ع ۾ حيدرآباد ضلعي سان ملائي ڇڏيو ۽ آفيم تي ٽئڪس ۽ ٻين تي ڍل لاڳو ڪئي. جنهن کي پارڪر جي سوڍن ۽ ڪولھين نه مڃيو ۽ باغي ٿي پيا. هن ٽيڪس جي وصوليءَ لاءِ ڏيئو مل کي مختيارڪار ڪري ننگر پارڪر موڪليو پر سوڍا ۽ ڪوسا پنهنجي هوڏ تي قائم رهيا. نيٺ انگريزن ۽ سوڍن وچ ۾ لڙائي لڳي. اڳتي هلي پارڪر جي راڻي ڪرڻجي، سندس ڀاءُ پوپٽ سنگهه، ويراواھ جي راڻي لادو سنگهه ۽ ٻين سوڍن، راڻن ۽ ڪولھين روپلي ڪولھيءَ جي سربراهيءَ ۾ اپريل 1859ع ۾ انگريزن خلاف بغاوت شروع ڪئي. پوءِ تروٽ ميرپورخاص کان 600 پوليس وارا وٺي اتي پهتو ۽ ڀڄ ۽ حيدرآباد جا عملدار ۽ ٻي مدد به کيس پهچائي وئي. هن اتي وڃي اٽلڙ بغاوت تي ضابطو آندو. پر جنگ ختم نه ٿي. ڪراچيءَ جي ڪرنل ايونس به فوج موڪلي، ۽ ڏيساوَر مان به فوج گهرائي ٿر ۾ واسو ڪيو. ڪيترا سوڍا ۽ ڪولھي فرار ٿي ويا، پر پوءِ کين پڪڙي جنم ٽپ ڏني وئي ۽ ٻين سندس ساٿين کي به سخت سزائون ڏنيون ويون. ايسٽائين جو کين وري ٿر ۾ بغاوت ڪرڻ جي همت نه ٿي.

انگريزن جڏهن ڏٺو ته هن علائقي کي ڪڇ ۽ ڀڄ کان يا حيدرآباد مان ويهي سنڀالڻ سولون آهي ته هنن هڪ ٻيو ضلعو ايسٽرن سنڌ فرنٽيئر جو ضلعو ٺاهيو. ان ۾ ميرپور کان ننگر پارڪر تائين، پٿوري کان سانگهڙ جا علائقا ملائي، 1860ع ۾ نئون ضلعو ٺاهيو ويو ۽ تروٽ کي ان نئين ضلعي ”ايسٽرن سنڌ فرنٽيئر“ جو پوليتيڪل سپرنٽينڊنٽ بڻايو ويو. جيڪو 1873 تائين ان عهدي تي رهيو.

ڪرنل تروٽ يارويس ماڻهو هيو. سندس هٿ ماڻهن جي نبض تي هوندو هيو. متحرڪ ۽ هلڻ چلڻ وارو ماڻهو هيو. حيدرآباد ۾ هڪ باغ هئس. ڪرنل تروٽ جو باغ جيڪو پوءِ حسن علي افنديءَ کي وڪيائين، جيڪو هاڻي حسن علي آفندي تائون جي نالي سان سڏجي ٿو. ڪرنل تروٽ جا حيدرآباد جي مشهور ماڻهن سان به لاڳاپا رهيا. مرزا قليچ بيگ جو پيءُ مرزا فريدون بيگ به سندس ويجهن سنگتين مان هڪ هيو. تروٽ جي مشوري سان ئي هن مرزا قليچ بيگ جا ٻه وڏا پائر تعليم لاءِ لنڊن موڪليا، جيڪي پوءِ پڙهي اهم عهدن تي فائز ٿيا.

انگريزن شروع ۾ انتظامي طرح تي ضلعا: ڪراچي، حيدرآباد ۽ شڪارپور جا ٺاهيا، پر اڳتي هلي انتظامي طرح جيڪب آباد وارو علائقو چوٿون ضلعو ٺاهي، ان کي ”اڀر سنڌ فرنٽيئر“ جو نالو ڏنو. خانگڙهه جي ننڍڙي ڳوٺ کي نئون ضلعو ٺاهيو ويو. جنرل جان جيڪب کي ان جو پهريون پوليتيڪل سپرنٽينڊنٽ بڻائي، کيس وسيع اختيارات ڏئي اتي موڪليو ويو. ان ننڍڙي ڳوٺ کي جان جيڪب جي نالي جي پويان ’جيڪب آباد‘ جو نالو ڏنو ويو. جيڪو اڄ سنڌ جو مشهور شهر آهي. جان جيڪب هتي 1851 کان 1858ع تائين رهيو. هن هڪ طرف جيڪب آباد جي ترقيءَ ۾ اهم رول ادا ڪيو ته ٻئي پاسي هن بلوچستان جي قبائليين سان مسئلا حل ڪيا. علائقي جي آبادي ۽ پوکيءَ لاءِ پاڻيءَ جو بندوبست ڪيو. علائقي ۾ امن امان قائم ڪرڻ لاءِ به وڏو ڪردار ادا ڪيائين. هو 1858ع ۾ جيڪب آباد ۾ وفات ڪري ويو. کيس اتي ئي دفن

ڪيو ويو.

تروٽ به جان جيڪب جهڙو ڪردار هيو پر بدنصيبِيءَ سان هو انگريز سربراهن جو پين وانگر اک جو تارو نه بڻجي سگهيو. هن کي نوڪريءَ وارن آخري ايامن ۾ ڪجهه مسئلا پيش آيا، ڪنهن ماڻهو هن تي حيدرآباد ۾ ڪيس ڪيو. حسن علي آفنديءَ سندس وڪالت ڪئي هئي. هو ڪيس مان آجوتيو ته ٻارهن مهينا موڪل وٺي لنڊن روانو ٿيو. پر 1874ع ڌاري سمنڊ ۾ ڪري پيو ۽ مري ويو. هٿ جي ڪشادي ۽ يار ويس هجڻ ڪري حيدرآباد ۾ پويان 5000 روپيه قرض ڇڏي ويو جيڪو سندس زال ادا ڪيو. پر ٻين روايتن موجب تروٽ سمنڊ ۾ ٻڏي نه مٽو بلڪه لنڊن ۾ مري ويو هو.

هن اهم شخصيت تي تمام گهڻي کوجنا جي ضرورت آهي. محترم غلام محمد لاکي 'ٿر سيمينار' ۾ تروٽ تي مضمون پڙهي وڌو اهم رستو کوليو. اميد ته لاکو صاحب پاڻ ۽ ٻيا محقق ان ڏس ۾ مدد ڪندا ۽ وڌيڪ تحقيق ڪري حقيقتون عام ڪندا.

لاکي صاحب کي ڪرنل تروٽ جي تصوير نه ملي سگهي، پر مون ذاتي ڪوششون ڪري نصير مرزا کان هڪ تصوير حاصل ڪئي. جنهن لاءِ ٻڌايائين ته اها مرزا قليچ بيگ جي ذاتي لائبرريءَ مان ورتي وئي آهي. اها تصوير ڪتاب جي پهرئين ايڊيشن ۾ شامل ڪئي وئي آهي، اها ئي تصوير وڏي ڪرائي، فريم ڪرائي، ڊي سي هائوس ۽ ڊي سي آفيس ٿرپارڪر مني ۽ ۾ پڻ لڳائي آيو هوس.

ملڪ ۾ سياسي راند

خدا جي مهرباني تي، ان ئي موقعي تي ٿر ۾ ڪوئلي جي کوجنا سڦل ثابت ٿي ۽ اهو اعلان ٿيو ته ٽهاريو هاليپوٽ جي علائقي مان ڪوئلي جي ذخيرن جي دريافت ٿي آهي. جيڪو ملڪ جي ترقيءَ ۾ انقلابي اهڃاڻ هيو. اهو نواز شريف جي حڪومت جو پهريون دور هيو. نواز جي حڪومت ته 1981ع کان ئي پنجاب ۾ هئي، جڏهن هو خزانن جو وزير هيو. پوءِ 1985ع ۾ وڏو وزير ٿيو. 1988ع ۾ ٻيهر وزير اعليٰ ٿيو ۽ سندس مشهوري ان ڪري به ٿي، ۽ ڪرائي وئي ته هو وزير اعظم بي نظير ڀٽو کي پنجاب جي دوري دوران ايئرپورٽ تي به پروٽوڪول جي خلاف آجيان نه ڪندو هيو. 1990ع ۾ غلام مصطفيٰ جتوئي نگران وزير اعظم هيو. ساڻس واعدو هيو ته کيس وزير اعظم ڪيو ويندو. پوءِ نواز شريف ۽ ڪمپنيءَ ساڻس بغاوت ڪئي. اسحاق خان ۽ بااختيار ادارن ۽ III سان ڳڻ جوڙ ڪري جتوئي صاحب کي مڪڻ مان وار وانگر ڪڍي ٻاهر ڪيو ويو ۽ نواز شريف 1990ع ۾ پهريون ڀيرو پاڪستان جو وزير اعظم بڻيو. 1992ع ۾ ڪوئلي جي نڪرڻ کانپوءِ نواز شريف ڪنهن گرم جوشيءَ جو مظاهرو نه ڪيو. 1993ع جي سال ۾ نواز حڪومت ڊاهڻ لاءِ ڪوششون شروع ٿي ويون. جنهن ۾ ماضيءَ جي دشمنن، صدر اسحاق خان ۽ بي نظير ڀٽو هٿ ملايا ۽ نواز شريف جي حڪومت کي ڊاهڻ جو پاڻ ۾ عهد ڪيو. سندن ڪوشش جي نتيجي ۾ صدر اسحاق خان آئين جي شق 58-2B جو سهار وٺي نواز شريف جي حڪومت کي توڙي ڇڏيو ۽ مير بلخ شير مزاری جيڪو ڊيره غازي خان ڏکڻ پنجاب جو وڏو جاگيردار هيو ۽ جنهن کي ڏاڍن مڙسن جي مدد حاصل هئي، ان کي نگران وزير اعظم مقرر ڪيو ويو. ان واقعي جو اثر ٿر تي اهو اثر پيو ته ٿر مان ارباب غلام رحيم صاحب پهريون دفعو وفاق ۾ نگران حڪومت ۾ وزير مقرر ٿيو. ان سان گڏ آصف علي زرداريءَ کي به جيل مان ڪڍي وزير جو حلف ڪڍايو ويو. اهو ئي غلام اسحاق خان، صدر پاڪستان، جنهن کيس جيل ۾ وجهايو هيو. ان کي ئي کيس

آشپرواد ڏئي انوائرمينٽ جو وزير مقرر ڪيو.
واه سياست تنهنجا رنگ...

ان وچ ۾ سنڌ جي سياست هڪ ٻي ڦلاڙي کاڌي پر ان ڦلاڙي کان اڳ ۾ ڄام صاحب ڪينسر جي علاج لاءِ ٻاهر ويو ۽ سائين مظفر حسين شاهه کي چيف منسٽر جا پاور ڏنا ويا ته هو ڄام صاحب جي غير حاضريءَ ۾ سندس اختيار استعمال ڪندو رهي.

ڄام صاحب يورپ مان موٽڻ کانپوءِ پنهنجي نياڻيءَ جي شادي پنهنجي ڀائٽي ڄام نفيس سان ڪرائڻ جو پروگرام رٿيو. شادي ڳوٺ ڄام نواز عليءَ ۾ رٿي وئي. اتي پاڪستان جي حڪومت جي هر شخصيت موجود هئي. وڏا وڏا فوٽوپوسٽر لڳايا ويا هئا. ان دور ۾ مان مٺيءَ ۾ ڊي سي هئس. منهنجي به ڄام نواز عليءَ ۾ ڊيوٽي لڳل هئي. سڄو شاديءَ جو منڊل پنهنجي اکين سان ڏٺو.

انهن پوسٽرن ۾ پهريون پوسٽر آصف نواز آرميءَ جي چيف جو هيو. ٻيو اسحاق خان صدر جو ۽ ٽيون پوسٽر نواز شريف وزير اعظم جو لڳل هيو. ڄام صاحب موت جي بستري تان به سياست ڪيڏي رهيو هيو ۽ خوب ڪيڏي رهيو هيو.

ڄام صاحب زبان جو چوٽ هوندو هيو. هو محترم جي حوالي سان چونڊو رهندو هيو ته ڪيتري نه بدنصيب آهي اها ڌيءَ جنهن کي شاديءَ کان پوءِ پيءُ جي دعا جو هٿ به نصيب نه ٿيو هجي. ڄام صاحب به سندس نياڻيءَ جي رخصتيءَ وقت نيم بي هوش هيو.
الله جي مرضي!

مظفر حسين شاهه - سنڌ جو نئون وزير اعليٰ

ڄام صاحب جي رحلت کان پوءِ نئين CM جي سليڪشن / اليڪشن جو مرحلو زور پڪڙي ويو. هڪ ته ڄام صاحب مرحوم وارو گروپ هيو. جنهن کي سرڪار پير صاحب پاڳاري ۽ ٻين ننڍن گروپن ۽ آزاد اميدوارن ۽ ايم ڪيو ايم جي ٽيڪ هئي، ۽ ٻيو گروپ به تيار ٿي ويو. هن گروپ کي پي پي چيو ته توهان وزير اعليٰ چونڊيو. PPP، سرڪاري گروپ جي برخلاف انهن جي پوري مدد ڪندي

ان وقت سنڌ اسيمبليءَ ۾ 109 ميمبر هئا. ڪنهن سبب جي ڪري 3 ميمبر گهٽ هئا. جڳهون خالي هيون. جنهن گروپ وٽ 54 ميمبر هوندا، ته هو CM چونڊيندو. مخالف ڌر غلام مرتضيٰ جتوئي ۽ ٻين جي سربراهيءَ ۾ سرگرم هئي. طئي اهو ٿيو هيو ته اهو گروپ مسرور جتوئيءَ کي وزير اعليٰ چونڊرائيندو. ارباب غلام رحيم گروپ به مخالف گروپ ۾ شامل هيو. بلڪ ان جو سرگرم ميمبر به هيو. اليڪشن جي ڏينهن کان اڳ ۾ جڏهن ويهي حساب ڪيو ويو ته ٻنهي گروپن وٽ 53-53 ميمبر هئا. ٻئي ڏينهن جيڪڏهن سنڌ اسيمبليءَ ۾ وڃي ويهن ها ته Tie ٿئي ها. رات جو اعليٰ سرڪار 'تحريڪ ۾ اچي وئي ۽ مخالف گروپ کي سختيءَ سان چيو ويو ته توهان مظفر شاهه جي مخالفت نه ڪندؤ، بلڪ توهان مان ئي مسرور جتوئي ۽ ٻيو سندس ساٿي مظفر حسين شاهه کي ليڊر آف هائوس پروپوز ڪندو.

ٿيو به ائين...

سائين مظفر حسين شاهه ڄام صاحب کان پوءِ سنڌ جو وزير اعليٰ ٿي ويو. جنهن پير صاحب پاڳاري ۽ ڄام صاحب جون پاليسون جاري رکيون. ٿر ۾ ارباب صاحب گروپ هيڻو ٿي ويو. غلام محمد لات صاحب

۽ سندس پٽ گل محمد لات جيڪي هميشه ارباب مخالف سياست ڪندا رهيا آهن، جن جو واسطو پير صاحب وڏي ۽ راجا سائين سان هيو اهي نسبتاً سرڪار جا منظور نظر ٿي ويا. اهڙا سگنلز ۽ اشارا ٿر جي انتظاميا کي به مليا.

لات صاحب ۽ گروپ کي مون ڪڏهن به اپوزيشن جو ماڻهو سمجهي تنگ نه ڪيو هيو، پر لات صاحب کي صرف ايم پي اي ٿي سمجهي رويو رکيو ۽ عزت ڏني، جيڪا ڪنهن به صورت ۾ سرڪار جي ايم پي ايز کان گهٽ نه هوندي هئي. نه صرف ڪين پر سندن ورڪرن ۽ ويجهن ماڻهن سان به سٺي نموني وارو ورتاءُ ڪيو ويندو هيو.

ارباب صاحبن کي جيڪا عزت ۽ مان ملندو هيو هينئر مان ڪين ان کان به وڌيڪ عزت ۽ مان ڏيڻ لڳس. اڳ ۾ منهنجو وڻن اچڻ وڃڻ گهٽ ٿيندو هيو، پر هاڻي وڌيڪ ٿيڻ لڳو ۽ مون اختيارين کي چئي ڇڏيو ته مان ٿر ۾ ٽڪجي پيو آهيان. مهرباني ڪري پسند جو آفيسر گهرايو ته توهان کي به تسلي ٿئي ۽ منهنجو به ٽڪ لهي. پر هنن کلي لنوائي ڇڏيو. چوندا هئا ته اسان کي توهان جو بدل نه ملندو. حڪومت جي تبديليءَ کان پوءِ نگران جي دور ۾ بدلي ٿي ته منهنجي هڪ فيئر ويل پارٽي ۽ ۾ غلام محمد لات صاحب تقرير ڪندي چيو هيو ته ”جيڪڏهن منگي صاحب جهڙو ڍڙيو آفيسر مٺيءَ ۾ ڊي سي نه هجي ها ته پوءِ اسان ۽ ارباب گڏجي سياست نه ڪريون ها.“ نگرانن جي دور ۾ ارباب ۽ لات پي پي پي جي ٽڪيٽ تي گڏ سياست ڪري رهيا هئا!

نگران حڪومت ۽ ڪورٽ جو فيصلو

مئي 1993ع ۾ حڪومت جي واڳ نگران وزيراعظم لاءِ مير بلخ شير مزاریءَ جي حوالي ڪئي وئي هئي. نواز شريف سپريم ڪورٽ ۾ اپيل داخل ڪئي ته سندس حڪومت کي ناجائز طور معطل ڪيو ويو آهي. کيس ۽ اسيمبليءَ کي بحال ڪيو وڃي.

ان وقت سپريم ڪورٽ جو چيف جسٽس جناب نسيم حسن شاهه هيو. جناب نسيم حسن شاهه انهن چئن ججن مان هڪ هيو جن ڀٽي صاحب جي قاسميءَ جي سزا بحال رکي هئي. جڏهن ته ٽن ججن قاسمي بحال رکڻ جي خلاف جج مينٽ ڏني هئي. نسيم حسن شاهه ڪنهن ڪتاب/ انٽرويو ۾ اهو انڪشاف ڪيو هيو ته ڀٽي صاحب کي قاسميءَ جي سزا غلط ڏني وئي هئي!

جسٽس نسيم حسن شاهه پنهنجي فيصلي ۾ نواز شريف جي حڪومت بحال ڪئي. نواز شريف اچي پنهنجي وزيراعظم جي آفيس ۾ ويٺو ۽ نگران وڃي گهر پيڙا ٿيا. جهيڙو اڃا به زور وٺي ويو. هڪ طرف حڪومت، ٻئي طرف صدر صاحب ۽ محترم بي نظير ڀٽو صاحب هئي. آئيني ۽ قانوني ۽ انتظامي بحران شروع ٿي ويو.

جنرل آصف نواز آرمي چيف، هڪ شام ٿريڊ مل تي ورزش ڪندي اجل جو شڪار ٿي ويو. سرڪاري ۽ فوجي حلقن چيو ته دل جو دورو پيس مري ويو. سندس گهر واريءَ الزام مڙهيو ته کيس Slow Poison ڏنو ويو. ان کان پوءِ جنرل عبدالوحيد ڪاڪڙ آرمي چيف ٿيو. چون ٿا ته جنرل ڪاڪڙ به پهرين فوجيءَ وانگر پروفیشنل فوجي هيو. هت جيڪو به جنرل آرميءَ جو چيف ٿيندو آهي ته ان کي واکاڻيو ويندو آهي. جيئن پرويز ڪياني. ان جون ڏاڍيون ساراهون به ٿيون، تن جي بدران ڇهه سال نوڪري به ڪيائين.

صدر زرداريءَ کي پڙهه رکيائين. پوءِ جڏهن هاڻي ريتاڻو ٿيو آهي ته اعتزاز احسن جو بيان آيو آهي ته PPP حڪومت جي غلطي هئي جنهن ڪيائيءَ کي اضافي ٽي سال ڏنا. هاڻي جنرل راحيل شريف لاءِ تعريفون ٽين ٿيون. جنهن ضرب عضب آپريشن شروع ڪئي آهي ۽ نوڪريءَ ۾ اضافو ڪرائڻ کان به انڪاري آهي. خدا سندس پت رکي. اسان جو ته حال اهوئي آهي.

اسحاق خان ۽ نواز شريف گهر پيڙا

جڏهن صدر ۽ وزيراعظم جي جنگ تيز ٿي وئي، ان وچ ۾ منهنجي خليفي عاقل ڪپري واري سان ملاقات ٿي. تنهن ڏاڍو سنو تبصرو ڪيو ته هڪ صدر آهي، ٻيو وزيراعظم، وڌيڪ ڇا ٿا ٿيڻ چاهين؟ رب رسي ته مت ڪسي.

سوهنن پنهي کان به مت ڪسجي وئي. سياسي پارٽيون لڙ ۾ مزدور ٿي رهيون هيون ۽ آرمي چيف کي چئي رهيون هيون ته تون دخل اندازي ڪر ۽ ڪو ٺهراءُ ڪر. فارمولا اهو نڪتو ته ٻئي، صدر ۽ وزيراعظم تڏاوتڙهه ڪن، استعيفائون ڏين، اسيمبليون ٽٽن ۽ گهر پيڙا ٿين. وزيراعظم ته سياسي ماڻهو هيو. صدر اسحاق خان، جيڪو پنهنجي اٽڪل سٽڪل سان نائب مختيارڪار مان اچي صدر مملڪت پاڪستان ٿيو هيو، ان کي الائي ڪنهن جو آسرو هيو، جو پنهنجي هڪ سال جو رهيل مدوبه قربان ڪري ڇڏيائين. اسان جي پياري ملڪ ۾ به عجيب سياسي ڪيل ڪيڏجن ٿا. صدر ۽ وزيراعظم ٻئي ايوان صدر ۽ ايوان وزيراعظم ڇڏي هڪ اسلام آباد، پنهنجي گهر ويو ته پيورا ٿي وڃي پهتو.

معين قريشي

نگران وزيراعظم لاءِ ان وقت ڪو مناسب ماڻهو ڪونه سڃهيو. آمريڪا مان ورلڊ بئنڪ جو هڪ پيسِي ڏوڪڙ ۽ حساب ڪتاب جو ماهر ماڻهو ٽن مهينن لاءِ وزيراعظم جي پگهار ۽ مراعات تي هتي گهرائي نگران وزيراعظم مقرر ڪيو ويو. اچڻ سان پهريون ڪم اهو ڪيو ويو، جو کيس پاڪستاني ڪرڻ لاءِ سندس شناختي ڪارڊ ٺهرايو ويو. کيس وسيم سجاد حلف ڪڍايو. سندس نالو هيو معين قريشي.

وسيم سجاد - صدر

وسيم سجاد سينيٽ جو چيئرمئن هيو جيڪو آئين جي احڪامن تحت اسحاق خان کان پوءِ ايڪٽنگ صدر مقرر ٿي ويو. جيستائين اسيمبليون صدر جو انتخاب ڪن! سنڌ ۾ به سائين علي مدد شاهه ريتاڻو ڊسٽنس وزيراعليٰ ٿيو.

*

اهو هيو 1993ع آگسٽ جو سينيٽ اپ، جنهن 1993ع واريون اليڪشنون ڪرايون. جڏهن محترم جي پي حڪومت چونڊجي آئي، اها حڪوت 1996ع تائين هلي. جنهن کي پارٽيءَ جي سابق سڪريٽري جنرل پاڻي جان فاروق لغاري صدر پاڪستان 58-2B جو سهارو وٺي آرمي چيف سان ملي پڳت ڪري

اسيمبليون ڊزالو (dissolve) ڪيون. 96_1993ع جي حڪومتي عرصي دوران محترم اهو اعلان ڪيو ته ڪيئي بندر ڪي بطور بندر جي بحال ڪيو ويندو. ڪوريا جي مدد سان وڏو پاور پلانٽ لڳائبو. ٿر ڪول فيلڊ کان ڪيئي بندر تائين ريلوي لائين وڇائي. جيڪا ٿر ڪوئلي کي ٻاهر ڪڍڻ ۾ مدد ڪندي پراسوس! پائي جان فاروق لغاري مير مرتضيٰ جي قتل کي سبب بنائي، محترم جي حڪومت ۽ اسيمبلي ختم ڪري ڇڏي محترم جي سپريم ڪورٽ به مدد نه ڪئي. حڪومت بحال نه ٿي. ٻيهر چونڊون ڪرائڻ جو اعلان ڪيو ويو.

*

هن دفعي وزير اعظم جو ڪٽو PPP جي ٽي سابق اسپيڪر جناب معراج خالد جي نالي تي نڪتو. ڪٽنبيت ۾ عبدالله جي ميمڻ صاحب، واٽر ۽ پاور جو وفاقي وزير ٿيو. سنڌ جو وزير اعليٰ محترم ممتاز علي خان پٽو ٿيو. اهو به عجيب اتفاق هيو. ممتاز صاحب 1971ع جي ڊسمبر ۾ پٽي صاحب جي صدر ۽ پوءِ وزير اعظم ٿيڻ کان پوءِ سنڌ جو گورنر ٿيو. 1972ع جا لساني جهيڙا به ممتاز صاحب جي دور ۾ ٿيا. ممتاز صاحب ان کان پوءِ سنڌ جو ڏهيسر سڏجڻ لڳو. پر اهي سنڌي مهاجر جهيڙا حڪومت کي ڳچي ۽ ڳچي ۾ پئجي ويا. جيڪي اڃا تائين اسان جي ڳچي ۽ مان ناهن نڪتا. جن جي نتيجي ۾ مهاجرن سان 60/40 وارو فارمولو طئي ٿيو. اهو به طئي ٿيو ته سنڌ جو گورنر مهاجر ٿيندو. ان کان سواءِ سنڌ کي ٻن زبانن، اردو ۽ سنڌي وارو صوبو قرار ڏنو ويو. سنڌ پوئتي موٽي رهي هئي. پاڪستان ٺهڻ کان پوءِ ڪراچي ۽ ڪي سنڌ کان الڳ ڪري وفاقي دارالحڪومت جو شهر ٺاهيو ويو جيڪو سنئون سڌو لياقت علي خان جي ماتحت ٿي ويو.

جيستائين ٻولين جي ڳالهه آهي ته انگريزن جي دور ۾ اهو طئي ٿيل هيو ته جيڪو به ICS آفيسر انگريز يا ڪنهن ٻئي صوبي جو آفيسر نئين صوبي ۾ نوڪري ڪندو اهو ان صوبي جي ٻوليءَ جو امتحان ڏيندو. سيد هاشم رضا، ICS ڪري بمبئيءَ ۾ نوڪري ڪئي ته اتي جي ٻولي سکي. ورهاڱي کان اڳ ۾ سندس بدلي لاڙڪاڻي بطور ڪليڪٽر ۽ ڊپٽي ڪمشنر جي 1943ع ۾ ٿي. پر ان کان اڳ ۾ پاڻ سنڌي لکڻ پڙهڻ سکيو.

سندس انگريزيءَ ۾ لکيل آپ بیتی ”Our Destination / هماري منزل“ دلچسپ آهي. ٻولي سکڻ جا اهي ٻئي حوالا سندس آپ بیتیءَ مان ڏٺي رهيو آهيان. پر پاڪستان جي ٺهڻ جي پنجويهن سالن کان پوءِ ۽ پاڪستان جي آباديءَ جو اڌ کان به وڏو حصو وڃائڻ کان پوءِ به اسان کي عقل نه آيو. پر اهو ’وڏو وڏ‘ اڃا به وسيع ۽ وسيع تر پيو ٿيندو وڃي، ۽ الائي ڪٿي وڃي چيهه ڪندو. ’همراهن‘ حيلاهه گهڻا ڪيا آهن، حملا به گهڻا ٿيا آهن، پر سنڌي ۽ سنڌ سڄاهي ۽ تي قدرت پورائيءَ جا پال ڪيا آهن.

ڪيئي بندر پورٽ

محترم پنهنجي ٻئي دور حڪومت ۾ جيڪو ٽي سال کن رهيو، پُر عزم هئي ته ڪيئي بندر کي ترقي وٺرائجي. اهڙي ترقي وٺرائجي جو ان جي ترقيءَ سان ملڪ جي بهتري ٿئي. ڪورين سرڪار تيار هئي. پر سندس پيءُ مير مرتضيٰ جي شهادت کان پوءِ سندس حڪومت کي گول ڪيو ويو. 1997ع ۾ نواز شريف جي ٻئي دور حڪوت ۾ پهريون اهو ڪم ڪيو ويو ته ڪيئي بندر جي پورٽ ۽ بجلي گهر جي رٿا کي بنا سوچڻ جي رد ڪيو ويو. ٿر جو ڪوئلو به رهجي ويو ته ڪيئي بندر به رهجي ويو. حقيقت ۾ ڪيئي بندر قدرتي

بندر هيو ۽ ماضيءَ ۾ ان هن علائقي کي ۽ پنجاب ۽ هندستان جي ڪجهه علائقن کي فائدو پهچايو هيو. هاڻي به اهو بندر ٿئي ها ته ان سان سڄي سنڌ ۽ ملڪ کي فائدو ٿئي ها ۽ ترقيءَ لاءِ سڄي سنڌ کي بندر کان ڪشمور تائين ۽ ڪارونجهر کان ڪينجهر تائين ڊيگهه ويڪر ۾ کلي پوي ها ۽ سنڌ ۾ خوش حالي اچي وڃي ها. ۽ سنڌي به خوشحال ٿين ها پر ...

پ پ پ جو محترم جي شهادت کان پوءِ ٽيون دور آيو. پهريون دور پتي صاحب جو. ٻيو محترم جو. ٽيون دور آصف زرداري صاحب جو. آصف صاحب صدر پاڪستان منتخب ٿيو. سندس حڪومت پنج سال رهي. مٿي يوسف رضا گيلانيءَ جي حڪومت ٿي، جنهن کي جسٽس چوڌريءَ جي نظر لڳي وئي. پوءِ به پ پ جي حڪومت رهي. هن دفعي تڪراري منصوبو 'ذوالفقار آباد' شروع ڪرڻ جو اعلان ٿيو. پر ڪا لاپائيتي پيش رفت نه ٿي ۽ هاڻي اهو منصوبو 'گورک هل' جي منصوبي وانگر 'مئل گهوڙو' آهي. ڪوئي سندس نالو به هاڻي ڪونه ٿو وٺي.

ڪجهه ڏينهن ٿيندا ته سائين قائم علي شاهه، چائينيز وفد سان ڳالهائيندي ڪيٽي بندر جي پراڻي منصوبي جو ذڪر ڪيو آهي ۽ ان ڳالهه جي حامي پري اهو ته پراڻو ڪيٽي بندر پورٽ ۽ پاور پلانٽ وارو منصوبو چائينيز سيٽپ ڪارن سان پبلڪ پرائيويت پارٽنرشپ ۾ بحال ڪيو ويندو. ڇا اها جي آيل سيٽپ ڪارن جي وفد به حامي پري آهي. ڏسجي ته آسمان ايندڙ وقتن ۾ ڪيٽي بندر لاءِ ڇا لکيو آهي؟ بهرحال خير ۽ پلائيءَ جي دعا گهرجي.

ٿر تي (ٿڌ) ماڪڙن جو حملو

اسان ننڍا هوندا هئاسين، ته هڪ ٻه ڀيرو پنهنجي علائقي ۾ ماڪڙ (locust) جا حملا ڏٺا هئاسون. جڏهن ماڪڙ هڪ جڳهه کان اڏامي ٻي جڳهه تي ايندي هئي ته سڄو آسمان ڍڪجي ويندو هيو. وڏا چونڊا هئا ته ان جي حملي کان الله پناهه ڏئي. جيڪا به شيءِ کين هٿ آئي، اها کائي چٽ ڪري ڇڏيندي آهي. ڪي چوندا هئا ته ماڪڙ ڏاڍي لذيت ٿئي ٿئي. پڇائي ڪانجي. اسان ته ڪڏهن نه کاڌي پر ماڪڙ هر شي کائي ويندي هئي. لڪڙ هضم پٿر هضم.

ان زماني ۾ پيلي مشينري ۽ پيلا جهاز زراعت کاتي وٽ هوندا هئا. مشينون ۽ جهاز فصلن تي ڦهاريو ڪندا هئا. ماڪڙ تي به ڦهاريو ڪندا هئا. اهي جهاز ايڏا سولا هوندا هئا، جو زمين جي ڪيڙيءَ ۾ به لهي پوندا هئا. وري دوا پري اڏامي پوندا هئا. نوڪريءَ جي شروعات ۾ لوڪسٽ ڊپارٽمينٽ جون رپورٽون ڏنيون هيون. اهي رپورٽون ڏي سيءَ جي آفيسن ۾ اينديون هيون ۽ انهن ۾ ٻڌايل هوندو هيو ته ماڪڙ ڪٿي آهي. ايندڙ ڏينهن ۾ ڪٿي حملو ڪندي.

ساوا ستابا علائقا ته پوءِ به ست سهي ويندا هئا. ٿر ۾ جو ماڪڙ ايندي هئي، هر شيءِ چٽ ڪري ڇڏيندي هئي. جانورن لاءِ گاهه به نه ڇڏيندي هئي. پر مارو ماڻهو جن جو گذر سفر ٿي انهن گاهه پوڻ تي هوندو هيو اهي به بک مرندا هئا.

ٿر ۾ پنهنجي tenure جي آخر ۾ جون جولاءِ 1993ع جي مهينن ۾ بيڪانير جي پاسي کان ٿر جي بارڊر علائقن ۾ ماڪڙ جو حملو ٿيو. مون کي ڏاڍو افسوس ٿيو. مون بارڊر علائقو ماهرن سان گڏجي ورت ڪيو. صورتحال جو جائزو ورتو. جهونن ۽ ڏاهن ماڻهن سان ڳالهايو. انهن عجيب ڳالهيون ٻڌايون ۽ انهن جي حملن

۽ وڌڻ جي طريقي جو ٻڌايو. اهو به ٻڌايو ته ”سرڪاري يا انگريزي علاج کان سواءِ انهن کي ناس ڪيئن ڪجي.“

ماڪڙ هميشه هڪ سڌي لائين ۾ هلندي آهي. جيڪو به گاهه يا ڪاٺ جهڙي شيءِ ملندس، جنهن ۾ اڪ جو ٻوٽو به شامل آهي، ان کي به کائيندي آنا (larva) لاهي اڳتي وڌندي ويندي آهي. انهن انڊن (larvas) مان چوويهن ڪلاڪن ۾ ٻچا ڦٽندا آهن. اهي به چوويهن ڪلاڪن ۾ فوج ٺاهي هلڻ شروع ڪندا آهن ۽ ساڳيو طريقو اختيار ڪندا آهن. اهڙا دشمن ۽ انهن جي فوج جيڪا 24 ڪلاڪن ۾ ٻڌي ٿيندي وڃي، انهن سان منهن ڏيڻ ڏاڍو ڏکيو ڪم آهي. سرڪار ته پنهنجي جهازن جي معرفت دوا درمل هڻندي رهي. سيڪريٽري ايگريڪلچر آغا آفتاب احمد خان هيو. پراڻو زراعت کاتي جو پروفيسر آفيسر هيو. هن پنهنجي عملي کي تيز ۽ تيار ڪيو ۽ جهازن جا ”دشمن“ تي حملا شروع ڪري ڇڏيا.

هوڏانهن مون مقامي ماڻهن جو تعاون ورتو. جنهن لائين ۾ ماڪڙ سڌا هلندا هئا. انهن جي اڳيان ٻه ٽي فوت ويڪرا ۽ اونها ساڳي سڌ ۾ کڏا کوٽبا هئا. جيئن ماڪڙ انهن ۾ ڪرندا هئا ته انهن کي پوري ڇڏبو هو. اهو طريقو مقامي ماڻهن جي تعاون کان سواءِ ممڪن نه هيو. روپنيو ۽ پوليس جي عملدارن عوام کي ان ڪم لاءِ آماده ڪيو. اتان جي نيڪ مردن ۽ ٻين چڱن ماڻهن پاڻ موڪيو. هيو ته اهو ڏکيو ۽ محنت طلب عمل پر علاج يڪ ٿڪ هيو.

1993ع ڪيتر ٿيڪ دور ۾ محترم ڪي بي رند صاحب چيف منسٽر جو پرنسپل سيڪريٽري هيو. ساڻس جيڪا نيازمندي هئي، ان مان به فائدو ورتو ۽ زراعت کاتي کي تيز ڪرڻ ۽ انهن لاءِ اضافي بجيٽ رليز ڪرائڻ لاءِ سندس مدد ملي، جيڪا هن دل کولي ڪئي.

ٿر ۾ تنهن زماني ۾ ريڊيو پاڪستان حيدرآباد، پاڪستان جي بارڊر تائين ٻڌو ويندو هيو ۽ بارڊر کان پريان به ٻڌڻ ۾ ايندو هيو. ريڊيو جو حيدرآباد جو اسٽيشن ڊائريڪٽر تنهن زماني ۾ سنڌيءَ جو معروف شاعر ۽ گهڻين ئي صفتن جو صاحب محترم عنايت بلوچ هيو بلوچ صاحب منهنجو به دوست هيو، جيڪو اڃا تائين دوست آهي. هو عوامي ڪم جي پلي کي هميشه اهميت جي نظر سان ڏسندو آهي. هن ۽ اسان اهو طئي ڪيو ته مان روزانه ٽيليفون تي کيس ماڪڙ جي علائقي لاءِ اطلاع ڏيندس ۽ انهن جي ختم ڪرڻ جو طريقو ٻڌائيندس ۽ جيڪي اسپري جا علائقا هوندا آهن، انهن کان کين واقف ڪندس. منهنجو اهو پيغام هر ٻن ڪلاڪن کان پوءِ ريڊيو نشر ڪندو رهندو. مون ضلعي ۾ ايمرجنسي لڳائي هئي ۽ سرڪار جا محڪما مون سان هٿ هٿ ۾ ملائي ان جنگ ۾ شريڪ هئا. دراصل هتي به جنگ... منهنجي گذارش تي جهازن جو پورو يونٽ ۽ سينيئر عملدار زراعت کاتي جا، رند صاحب ۽ آغا صاحب ٿر ۾ ويهاري ڇڏيا هئا. اسان Marching Enemy (حملو ڪندي وڌندڙ دشمن) جي چيلهه ڇڄي ڪري ڇڏي هئي. ماڪڙ جو اڳتي وڌڻ گهٽجي ويو هيو. خاص خاص علائقن ۾ اها محدود ٿي وئي هئي.

انهن ئي ڏينهن ۾ ڪي بي رند، چيف منسٽر جي سيڪريٽريءَ مون کي اها خبر ٻڌائي ته منهنجي ٿر مان بدلي ڪئي ٿي وڃي. مون کيس گذارش ڪئي ته مون کي ڪجهه وقت ڏيو ته مان ماڪڙ جي خلاف آخري جنگ ڪري فتح حاصل ڪريان. پر منهنجي هڪ نه ٻڌي وئي. بدلي تي ڏک ٿيو. مون کي لوڪل گورنمينٽ ڊپارٽمينٽ ۾ سيڪريٽري بورڊ مقرر ڪيو ويو. جيڪا سٺي پوسٽ سمجهي ويندي آهي. پر سچ ته اهو آهي ته مان ان حالت ۾ ٿر ڇڏڻ لاءِ تيار نه هئس. حالانڪ ٿر جون سياسي ڌريون منهنجي بدليءَ مان خوش نه هيون. چو ته مون اتي ٻه سال اڻ ڌريو انتظامي رول ادا ڪيو هيو. انهن به چاهيو پئي ته مان اليڪشن تائين اتي ئي

رهان. پر ائين ڪونه ٿيو. امير علي بهت نئون ڏي سي ٿر ٿيو.

اصلي ۽ نقلي مڪڙ

انهن ئي ڏينهن ۾ 'ماروٽا' ٿرپارڪر ايرڊ ريجن ڪوآرڊينيشن ڪائونسل جو قيام عمل ۾ آيو. جنهن جي تقريب ٿي، ان ۾ ٻانهن پيليءَ جا تمام گهڻا ميمبر، جاويد جبار سميت مرد ۽ عورتون به شريڪ ٿيا. مڪڙ جي ڳالهه نڪتي. اتي هڪ ڪراچيءَ جي خوبصورت چوڪري فريحي، جيڪا جاويد جبار ۽ منهنجي وچ ۾ ويٺي هئي، تنهن جاويد جبار کي چيو ته، "اڄ اسان کي بار بار مڪڙ چوڻا چون". مون به ٻڌي ورتو. پوءِ جاويد جبار صاحب هن چوڪريءَ کي تفصيل سان ٻڌايو ته هي سنڌي اسان کي مڪڙ نه ٿا چون، پر ٿر ۾ واقعي اصلي مڪڙ اچي وئي آهي. تنهن جي متعلق ڳالهائي رهيا آهن. جاويد صاحب جي اها ڳالهه جڏهن سڀني ٻڌي ته هڪ وڏو تهڪ پيو.

نون فنڪارن جي ڳولا

عنايت بلوچ جيترو ٻاهران سهڻو آهي، اوترو سندس اندر به سهڻو آهي. جيترو شعر ۽ ادب جو ڪاهوڙي ۽ جاکوڙي آهي، عملي طور ريڊيو جو عملدار به ايتريوئي محنتي ۽ جفاڪش آهي. 14 آگسٽ 1992ع تي مان حيدرآباد ۾ هئس ۽ عنايت بلوچ کي هٿ اچي ويو هوس. بلوچ صاحب ريڊيو جي پروگرام ۾ وٺي هليو. مون سان گڏ منهنجو پٽ انيس قادر منگي به هيو. اسان ٻئي ريڊيو پروگرام ۾ پهتاسون. ريڊيو اسٽيشن ڏٺو سين. اهو ڪنهن به ريڊيو اسٽيشن تي منهنجي زندگيءَ جو پهريون چڪر هيو ۽ منهنجي پٽ جو به پهريون چڪر هيو. اهو فرق آهي اسان جي نسل ۽ اڄوڪي نسل ۾. هاڻي اسان جتي آهيون، اسان جا ٻار به اتي آهن. جتي اسان جي زندگيءَ جي شام ٿي ٿئي، اتان انهن جي صبح جو سج اُڀري رهيو آهي.

بلوچ صاحب چانهن بسڪيٽن سان پياري ۽ مون کان ڳالهين ڳالهين ۾ هڪ پروگرام طئي ڪرايو. ڏي سي ٿر ۽ ريڊيو پاڪستان حيدرآباد. ٿر ۾ ٽيلينٽ هٿ ڪندا. عنايت بلوچ صاحب پنهنجي ٽيم ۽ ساز و سامان سان ٿر جو دورو ڪندو ۽ ٿر جي ضلعي انتظاميا ان کي سهولت فراهم ڪندي. بلوچ صاحب اهو Talent hunt ڪيو، جنهن ۾ گهڻوئي ڪامياب رهيو. انهن مان ڪيترائي فنڪار مرد توڙي عورتون پوءِ ريڊيو جا عوامي فنڪار ثابت ٿيا. اڄ به هوان لاءِ مون کي ڪريڊٽ ڏيندو آهي ۽ مان وري عنايت بلوچ صاحب کي.

بابري مسجد وارو سانحو

1992ع مئي - جون ۾ هندستان ۾ بابري مسجد وارو واقعو ٿيو. هندستان جو موجوده مذهب پرست وزيراعظم نريندرا مودي جيڪو ان وقت گجرات صوبي جو وڏو وزير هيو، ان واقعي ۾ ان جو هٿ هيو. مسلمان لاءِ وڏو مڙمڙ مچايو ويو ۽ سوين بيڙوهي مسلمان شهيد ٿيا ۽ ڪجهه هندو به موت جو لقمو بڻيا. ان جو ردعمل پاڪستان ۾ ٿيو. ٿر جي آباديءَ جو تقريباً ٽيون حصو هندو آهن. مندر هر ڳوٺ، هر

پاڙي ۾ آهن. ٻيو ته چڏيو پر تاريخي مندر گوڙيءَ جا ڏهرا ۽ پوڏيسر ۽ ويراواھ وارا جين مندر جيڪي سڄ ۾ تڙيا پکڙيا پيا آهن.

هونئن ته ٿر ۾ ماحول پُرسڪون ۽ سانت وارو آهي، پر جيڪڏهن ڪو شرارت ڪرڻ تي اچي ته ڪجهه به ڪري سگهي ٿو. تنهن ڪري مون SP ٿيڻو صاحب سان صلاح مشوري سان هڪ Contingency Plan ٺاهيو جنهن ۾ تاريخي مندرن جي حفاظت لاءِ پڪتون لڳايون. شرپسند ماڻهن جي نظرداري شروع ڪئي. هندن ۽ مسلمانن جون گڏيل ريليون ڪڍيون. هندن ۽ مسلمانن جون ڪميٽيون، انٽيليجنس جي نظام کي بهتر ۽ تيز ڪيو. جنهن ۾ پوليس جو گشت پڻ شامل هيو.

اسان جي انهن ڪوشش رنگ لاتو. ڪوبه واقعو نه ٿيو. چاچري ۾ ٻن شرارت پسند ماڻهن مندر کي باهه ڏيڻ جي ڪوشش ڪئي، پر پوليس جي خبردار هجڻ ڪري انهن کي سڳ سوڌو جهليو ويو. خير اهو دور سڪون ۽ امن سان گذري ويو. اسان کي خاص طرح گوڙيءَ جي مندر ۽ ننگر پارڪر جي جين مندرن جي ڳڻتي هئي. اتي پوليس لڳائي وئي هئي. سڄو مرحلو خير خوبيءَ سان ختم ٿيو. هندو ڪميونٽيءَ سڳ جو ساھ ڪنيو. انتظاميا سندن ملڪ ۾ سندن ويساھ پختو ڪيو. اسان سندن دلين جي وڌيڪ ويجهو ٿي وياسون. اهو سندن روپن مان واضح ٿيڻ لڳو ۽ ايندڙ وقت ۾ انتظاميه کي سندن مدد ۽ تعاون حاصل ٿيو.

جڳديش ملاڻي

جڳديش ملاڻي، پ پ پ جو ٿر ۾ جبالو بي بيءَ کي به پيارو هيو. پر بيگم ڀٽو جو به لاڏلو هيو. بيگم صاحب سان لاڙڪاڻي جي نوڪريءَ جي ۽ پيپلز پروگرام جي پي. ڊي هجڻ ڪري به ڄاڻ سڃاڻ هوندي هئي. منهنجي ٿر ۾ بدليءَ جي ڪيس سڌ هئي. هڪ دفعي ايئرپورٽ تي بيگم صاحب سان ملاقات ٿي وئي. اتفاق سان جڳديش به اتي موجود هيو. بيگم صاحب سندس هٿ منهنجي هٿ ۾ ڏئي چيو هيو ته ”هن جي ڀارت هجڻي. مون کي مير بابا وانگر آهي.“ جڳديش اڳ ئي ارڏو مڙس، وري جو بيگم صاحب ڀارت ڪئي ته هر ڪو سمجهي سگهي ٿو. جهل ٿي نه ڏئي. مون کي به ارڏاين جي ڪري پلو لڳندو هيو. مڊل ڪلاس جو هندو ورڪر، جنهن نموني ۾ ڏکئي وقت ۾ پنهنجو مقام پيدا ڪيو اهو سندس ئي حصو هيو. هن موجوده ٿر مان ڪوبه هندو ليڊر ايترو عوامي سطح تي محنت، جدوجهد ۽ تڪليفون ڏسڻ کان پوءِ سياسي طرح اڳتي نه وڌيو. راڻا چندر سنگهه به ’راڻو‘ هيو. هن به مٿانهين سياست ڪئي، پر جڳديش هيٺانهين سطح کان سياست ڪئي، ۽ گهڻن کي ئي پوئتي ڇڏي ويو. جيلن ۾ ويو. انڊر گرائونڊ رهيو. سختيون سنائين، پر پ پ جي سياست کان منهن نه موڙيائين.

آخر ۾ ريلويءَ جي سلسلي ۾ ئي دوستن اسماعيل اڏيجو. فقير محمد لاشاريءَ ۽ غلام قادر پليجو سان موٽر وي سان لاهور کان اسلام آباد وڃي رهيو هيو ته روڊ ايڪسيڊنٽ ۾ سواءِ غلام قادر پليجي جي، ٽئي دوست شهيد ٿي ويا. جڳديش جي وفات کانپوءِ سندس ڀاءُ موتي رام ملاڻي سياسي وارث ٿيو جيڪو به اسيمبليءَ جو ميمبر ٿيو. پر اهو بيماريءَ ۾ فوت ٿيو ۽ سندس ٽيون ڀاءُ مهيش ملاڻي سندس سياسي وارث ٿيو. ٿر جي ماڻهن جون خاص طور هندو جاتيءَ جون هن جي خاندان سان تمام گهڻيون اميدون وابسته آهن. 2013ع جي اليڪشن ۾ ته مهيش ملاڻي جنرل سيت تي ارباب گروپ کي شڪست ڏئي ايم پي اي ٿيو.

ملاڻي صاحب اتان پهريون دفعو اليڪشن کٽي ۽ ايم پي اي ٿيو. اهو موقعو ارباب غلام رحيم لاءِ اچرج جو هيو ۽ ملاڻي فيمليءَ لاءِ ڪاميابي ۽ خوشيءَ جو لمحو. راڻو مل ملاڻي ته بنيادي طرح استاد آهي. پر وڏي پاءَ جي حيثيت ۾ هنن جي فيمليءَ جي Think tank واري پوزيشن اٿس. پاڻ وقت کان اڳ ۾ رٽائر مينٽ ورتي اٿائين. گهر ۾ رهي به سوشل ورڪ ۽ بيڪ ڊور سياست ڪري رهيو آهي. سندس منهنجي فيمليءَ تي احسان آهي. پاڻ سال کن گهر اچي منهنجي ٻارن کي انگريزيءَ ۽ ميٿس پڙهائيندو رهيو. ڪڏهن به ٽيوشن لاءِ پائي به نه ورتائين. ڪنهن کان به ٽيوشن جي فيس ڪونه وٺندو آهي. اهڙن ڳاڻ ڳائين ماڻهن جي ڪري ته اهڙا پوئتي پيل علائقا ترقي ڪن ٿا ۽ ماڻهو خوش ۽ پرسڪون، پر اميد ۽ پر اعتماد زندگي گذارين ٿا. جنوري 2015ع ۾ ٿر جي دوري دوران مان راڻي مل ملاڻيءَ وٽ به ويو هوس. خوش ۽ صحت مند هيو. خوش حال زندگي گذاري رهيو آهي. پارٽيءَ طرفان به ڪيس ڪافي اهميت ملي رهي آهي. مان سندس ٿورا مڃيا ته هن منهنجي ٻارن تي توجه ڏنو. پاڻ چيائين ته ”توهان هيڏو پري کان منيءَ ۾ اچي هتان جي ماڻهن جي خدمت ڪئي، پر جيڪڏهن اسان توهان جي ٻارن کي پڙهايو ته اهو اسان جو ڌرم هيو ۽ پنهنجو فرض ادا ڪيو.“ اهي سندس ڳڻ آهن.

مسڪين جهان خان کوسو

تعلقه ننگر پارڪر ۾ 1900ع ۾ ڄائو. سندس ڏاڏو پوليس ۾ ڊي ايس پي هيو. پاڻ به 1918ع ۾ پوليس جي نوڪريءَ ۾ داخل ٿيو. ڊبنگ پوليس وارو ٿيو. هميشه مظلوم جو پاسو ورتائين. پوليس جيڪي جنيون غريب غريبي سان ڪندي آهي، اهي هن ڪارون غريبن جي بدران اثروارن سان ڪيونئي منيءَ ۾ نوڪريءَ دوران صوبيدار غريب ڪولهي تي ڏاڍ ڪيو ۽ کين ڪوڙن ڪيسن ۾ اڙايو. مسڪين دخل اندازي ڪئي پر صوبيدار نه مڙيو. هن وردي لاهي ڦٽي ڪئي. نوڪري ڇڏي ميدان تي لهي آيو. غريب غريبن جي مدد ڪرڻ لڳو. اهو سال 1927ع هيو. هيءَ سپاهيءَ مان سوشل ورڪر ٿي ويو.

مسڪين کي ڳوٺري ڪلهي ۾ رها ڪنهن آفيس جي در ٻاهران هوندو هيو يا ڪنهن اخبار جي در جي ٻاهران. ڪولهي ۽ ٻين غريب عرضدارن جا ڪٽڪ ساڻس گڏ هوندا هئا. وٽ وٽان ۽ هل هلان ڪڏهن ڪٿي ته ڪڏهن ڪٿي. وڏيرن ۽ ڪامورن کي مسڪين جي اها ڳالهه نه وڻي. کيس زنا جي ڪوڙن ڪيسن ۾ اڙايو ويو. هن سان گڏ ڪامريڊ غلام محمد لغاريءَ کي به ڪوڙي ڪيس ۾ به اڙايو ويو. محترم فاطمه جناح ۽ ڊاڪٽر خان به هن جي حق ۾ بيان ڏنا ۽ ڪامورن کي ضلع بدر ڪيو ويو. هن بنان ڪنهن متپيد هر قوم ۽ قبيلي جي خدمت ڪئي. جبر جي هر قوت مان مهاڏو اٽڪايو. اهو ڪو نڪر هيو ڪو وڏيرو هيو ڪو پوليس وارو هيو ڪو روينيو آفيسر هيو يا ڪو ٻيو هن اسيمبلين تائين ڊڪ ڊوڪ ڪئي ۽ ماڻهن جا مسئلا حل ڪيا.

هن جو پٽ مري ويو ته ان وقت هيءَ ميرپورخاص ۾ هيو. هن کي اطلاع ڪيو. هن کي خدمت خلق اجازت ڏئي ته ڳوٺ پهچي. چاليهن ڏينهن کان پوءِ ڳوٺ تڏي تي پهتو. اهوئي سبب آهي جو ٿر جا پيل ڪولهي ۽ مينگهواڙ ڀڳوان چوندا هئا. مسڪين 70 سالن کن جي عمر ۾ فوت ٿي ويو.

شيام داس جوشي

منيءَ ۾ ڪيترائي هندو ۽ مسلمان مڻيادار مرد آهن. نه صرف منيءَ ۾ پر پوري ٿر ۾ اڪيچارا ڪاڪر ٿلهيل آهن. ضرورت ان ڳالهه جي آهي ته انهن جي خوين کي مان ڏجي ۽ سندن علم ۽ فضل کي عام ماڻهن تائين پهچائجي. منيءَ ۾ رهندڙ هڪ عجيب ۽ مهاپرش شخصيت پروفيسر شيام داس جوشيءَ جي به آهي. پروفيسر معزز برهمڻ قبيلي ۾ 1930ع ۾ ڄائو. هن وقت سندس ڄمار 86 سال جي لڳ ڀڳ ٿيندي پرائمري تعليم ۽ مذهبي تعليم به منيءَ ۾ ورتائين. ايگريڪلچر ڪاليج مان ايگريڪلچر ايڪانامڪس ۾ پوسٽ گريجوئيشن ڪيائين. روينيو کاتي ۾ به نوڪري ڪيائين. ان جو امتحان R.Q.E (روينيو ڪئاليڦائينگ ايگزامينيشن) به ڏنائين، جنهن سان ڊپٽي ڪمشنر به ٿي سگهيو پئي. اها نوڪري ڇڏيائين ۽ ايگريڪلچر ڪاليج ۾ ليڪچرر ۽ پروفيسر ٿيو. آخر منيءَ ۾ پروفيسر ۽ پرنسپال ٿيو. مني ڪاليج کي رت ست ڏئي ڊگري ڪاليج بڻايائين. مٿس مذهبي متپيد جا ڪوڙا الزام لڳائي، کيس نوشهري فيروز بدلي ڪيو ويو. جتان احتجاج ڪري وقت کان اڳ نوڪريءَ کان ريٽائرمينٽ ورتائين. جوشي صاحب هميشه پر جوش طبيعت جو مالڪ رهيو. هي ڌرمي طرح پڪو برهمڻ آهي. مذهبي پرچارڪ آهي ۽ پنهنجي ڌرم تي پوري ويساهه سان پڪو پختو آهي.

1947ع ۾ ورهاڱي کان جلد پوءِ انڊيا هليو ويو. پر پوءِ جلد ئي موت کاڌائين ۽ پاڪستان ۾ اچي يڪا ديرا ڄمايائين. مذهبي ماڳن جي ڏسڻ لاءِ هندستان ويندو رهيو آهي. منيءَ ۽ ٿر جي ماڻهن جو عاشق آهي. منيءَ ۾ رهي ٿو. مون سان اڪثر ملاقاتون ٿينديون هيس. بي حد عزت ڏيندو هيو ۽ ٿر جي بهتريءَ لاءِ ويچار وٺيندو هيو. اپريل 2015ع ۾ مان وٽس منيءَ ۾ سندس گهر لنگهي ويس. مون کي پڪ وجهي ڳرائڙي پائي جو اچي روئڻ ۾ چٽو ته بس ئي نه ڪري، مون کي به روئڙي وڌائين. مون سان ڊاڪٽر پرڪاش ۽ ڪرشن شرما به گڏ هئا. ڪافي دير سندس حال احوال ورتم. ڪافي ڌرمي ۽ ٻين موضوعن تي ڪتاب لکيا اٿائين. هن عمر ۾ به قلم سان وندر ڪري پيو. پنهنجي زندگيءَ تي ڪتاب ”منهنجي ڪهاڻي، منهنجي زباني“ لکيو اٿس. پوري مني صديءَ جي ڪهاڻي آهي. هن ڪتاب جو تحفو مون کي به ڏنائين. سندس صحت ڳڻتيءَ جوڳي آهي. ٽيلهين چڙهيون پيون اٿس. انهن جي ٽيڪ تي هلي پيو. سندس پٽ، ڀائٽيا ۽ رشتيدار خدمت ڪن پيا. ڪوملڻ وارو ٿو اچي، ته سرهو ٿو ٿئي. مان ڪلاڪ کن وٽس ويٺس، پر پوءِ به سندس دل چيو پئي ته آءُ وٽس ويهان. پر سندس حال ڏسي اجازت وٺي آيس.

صادق فقير سان آخري شام!

اها 8 ۽ 9 جنوري 2015ع جي وچ واري رات هئي. صادق فقير، سرڪٽ هائوس منيءَ ۾ پئي ڳايو:
 ڪو آ رحمان جي پاسي، ڪو آ ڀڳوان جي پاسي
 آءُ سجدو انهيءَ کي ڏيان، جيڪو انسان جي پاسي
 ڪلام پورو ڪيائين. ڪلام ڇا پورو ڪيائين، ڇڻ اسان کي ئي پورو ڪري ڇڏيائين. جديد سنڌي غزل ته صادق شوق سان ڳائيندو هيو. پوءِ پيا به ڪجهه ڪلام ڳايائين ۽ منهنجي پسند جو اڌ سومري جو غزل ٻڌايائين:

تنهنجي گهر جي پرسان آهيان

جڻ مندر جي ڀرسان آهيان

هميشه وانگر منهنجي اکين جا بند ٿئي پيا. جڏهن به صادق اهو غزل ڳائيندو آهي ته اکيون چلڪي پونديون آهن. هن جو گهر مندر جي ڀرسان ته ناهي، پر مسجد جي ڀرسان ضرور آهي. هي سارو ٽيون هميشه منهنجي اندر کي جهير ڏئي ڇڏينديون آهن. کيس منهنجي ان ڪمزوريءَ جي خبر هئي. حسن درس جي هڪ خوبصورت غزل جي نئين ڌن ڳائي ٻڌايائين:

پڪي پرديس جا سورج ڀرن پيان لڙي ٿو پيو
ورڙ ان وات تي ويٺل، اڳيان جت رڻ رڙي ٿو پيو..
واھ... حسن درس ۽ سندس ٻارياد اچي ويا. آخر ۾ جڏهن ڳايائين:

منهنجي ٿر جو حال جي پڇندين ته روئي پوندين..
واقعي روئي پياسين.

مان مٺيءَ آيل هئس، اهل و عيال سان گڏ. پاڻ ٻوڪ (ڪنهن پروگرام لاءِ) ٿيل هيو. کيس جڏهن منهنجو نياپو مليو. پنهنجا پروگرام رد ڪري گهوٽڪيءَ کان ٻاءُ روڊ مٺيءَ پهتو ۽ شام جو منهنجي محفل ۾ سرن جي ورڪا ڪيائين.

مان 5_8 سالن کان صادق کي ائين مهان منهن ڪونه ٻڌو هيو. هن نون ڪلامن جون ڏنن ٺاهيون هيون. هن جي آواز ۾ عجيب قسم جو درد ۽ لوچ شامل ٿي ويو هيو. سياري جي ان رات صادق پاڻ ملهايو. ڳائڻ مهل هن جي ڀر ۾ نزاکت صادق ويٺو هيو. صادق جي نظر ڪمزور ٿي وئي هئي. سندس پٽ کيس ڪلام جون اڳيون سٽون ٻڌائي رهيو هيو ۽ هي انهن کي ڳائي رهيو هيو. پوءِ جڏهن اسان جي فيملي، ڪرشن شرما جي فيملي ۽ حنا اعظم ۽ صادق، ماني ڪاٺ ويٺا، سندس ڪٽل وار ڏسي ۽ نظر جي ڪمزوريءَ جو محسوس ڪري ڪائس پڇيم ته، ”صادق، عمر ڪيتري اٿئي؟“ چيائين ”سائين پنجاهه سال کن.“ اسان جيڪي نوڪر ۽ رهيا آهيون، اهي اهوئي خيال ڪندا آهن ته هر ماڻهوءَ جي عمر 60 سالن کان پوءِ ختم ٿي ٿي وڃي ۽ ماڻهو ڪم جو نه ٿورهي. پر صادق پلي نوڪريءَ تان فارغ ٿي وڃي، پر ڳائڻ کان ته ريتاثر نه ٿيندو. اهو سوچي مان اندر ۾ کلي ويٺو هوس. چيم ”ماشاء الله اڃان تنهنجي صحت نيڪ آهي. اڃا ڳائڻ لاءِ توووت وقت آهي. پنهنجي صحت جو خيال رکندو ڪر.“

جنوري 2015 جي رات اها منهنجي صادق سان آخري ملاقات هئي. هو 26 فبروريءَ تي ساڳئي سال مڪي پاڪ ۾ حادثي ۾ الله کي پيارو ٿي ويو. افسوس موت کيس مهلت نه ڏني. ته پنهنجي فن جي اڃان به وڌيڪ خدمت ڪري ها.

سچل، ساقِي ۽ سارنگ

هي ٽي نالا ناهن، پر ٽي نسل آهن. ٿرپارڪر ضلعي جي ننڍي ڳوٺ جنجهيءَ مان اٺن ٿا ۽ پوري ملڪ ۾ سندن هاڪ ۽ سندن خوشبو ڦهلجي وڃي ٿي. هڪ کي خدا گهراڻي ورتو، ان جو وقت پورو ٿي ويو. اهو پنهنجو وارو وڄائي هليو ويو. جڏهن ڪوئي ’سچل‘ جو نالو ڪٿي ٿو ته اسان کي ته هڪدم درازا وارو ’سچو‘ ٿو ياد پوي، جيڪو چوندو هيو ته:

‘مان جوئي آهيان سو ٿي آهيان

ڪو ڪيئن چوي ڪو ڪيئن چوي!

پر هي به سچل پنهنجي پَر ۾ اهڙو نه ته پوءِ به اهڙو سچل آهي. جنهن جنجهي ڳوٺ جي آس پاس علم دانش، عقل ۽ فهم جي جوت جلائي. ماسٽر ٿيو پرائمري اسڪول ۾ پڙهائين. اوڙي پاڙي جا ٻار پنهنجا پراوا، انهن کي گهر ۾ به رهاين. سبق سيکاريائين. جيڪو پتلو ٿيس هيو ان سان سندن پيٽ پريائين. جڏهن اهي ٻار پرائمري پڙهي پيا، ته اچي آندو مانڌو لڳس. ته هاءِ اسڪول کلي! جيستائين هاءِ اسڪول کلي، تيستائين هن پنهنجي بدلي چاچري ڪرائي. ڄام ۽ سلطان کي به اتي پڙهائين، ۽ پاڻ به نوڪري ڪيائين!

ڀاڻ غريب ماڻهو! هڪ ڀت ڄام ٻيو سلطان. پر جيڪو ڄام جو ۽ سلطان جو ٻي ۽ هجي. اهو غريب ڪيئن ٿيو؟ سچ ته سچل نه عمل جو غريب هيو نه دل جو غريب هيو. هن جي نظر ايندڙ وقت تي هئي. هن کي پنهنجو پنهنجي اولاد جو ۽ ٿر جي مسڪين ماروڙن جو آڇيو صرف علم ۾ نظر پئي آيو. پنڌ پري هيو، پر ناممڪن ته ڪونه هيو. هو الله توهان ڪري، گس تي چڙهي پيو سيني کي ساڻ ڪٽي. جنجهي ڳوٺ ۾ هاءِ اسڪول نيٺ ڪليو. ڄام ۽ سلطان به ميٽرڪ ڪئي. حيدرآباد جو پنڌ پڇيائون. يعني پاڻ ته وڃي پنهنجي ڪرت سان لڳا. پر جنجهي ڳوٺ ۾ ٿر جا پيا جيڪي عام ڄام سلطان ۽ ڄام هئا، ته انهن کي به ته سچل دڳ لائي نا

سچل تي ته وڏو بارهيو ۽ سچل سڀ سنڀالي پنهنجي ڪلهن تي کنيو هيو. هو جيڪو 1928ع ۾ الهڏي جنجهي ۽ جي گهر ۾ ڄائو هو. سچل آدرشي پيءُ ته هيو. پر آدرشي انسان به هيو ۽ هڪ اعليٰ خادم ۽ استاد به هيو. نالو ته سچل هيس. پر لطيف سائين جو پارکو هيو. سچل 1944ع ۾ مينهن پائيءَ سان شادي ڪئي. شاديءَ کان پوءِ پنهنجي زال ۽ ڌيءَ کي گهر ۾ پڙهائي فائينل پاس ڪرايائين. زال کي ماستري وٺرائي ڏني. ٻنهي زال مڙس گهر ۾ ئي ڄڻ علم جي يونيورسٽي کولي ڇڏي ۽ ڇوڪرن ۽ ڇوڪرين کي پڙهائڻ لڳا. اهڙا مثال اسان کي گهٽ ٿا ملن.

ان اسڪول ۾ سڄل 1960ع ۾ انگريزي تعليم ڏيڻ شروع ڪئي. 1962ع ۾ اسڪول کي مڊل اسڪول جو درجو مليو ۽ 1979ع ۾ اهو هاءِ اسڪول ٿيو. سڄل هميشه 30 کان 40 تائين ٻار رهائيندو هو. ڪي پنهنجي گهر ۾ ڪي مٿن مائٽن جي گهرن ۾. پاڻ پاڻي به کوه تان پري ايندو هيو کين پڙهائيندو به هيو. پاڻ ۽ مينهن ٻائي ٻارن جي سار سنڀال به لهندا هئا. مينهن ٻائي هڪ پير کان لاچار هوندي هئي، پر پنهنجي فرض ۾ ڪمي اچڻ نه ڏنائين، سندن ٻئي پٽ ته پڙهيا، پر ڌيءَ مارئي به پڙهي پئي، اها به استاد ٻڻي. راج ڀاڳ جا هزارن ۾ ٻار پڙهي پيا. اهي هينئر ٻار نه آهن، پر انهن جا ٻار به ٻار نه آهن. ”سهيل سانگي“، سائين سڄل جو ڀائٽو ٿيو. ان تي به سندس پاڇو پيل آهي.

سچل صرف استاد توروئي هيو. هن کان ماڻهن جا ڏک، سور، اهنج، ايڏاءَ، بيماري، سيماري ڏٺي نه ٿيندي هئي. هن چاچري واري ڊاڪٽر ڪيشولال کان سکيا وٺي. ماڻهن جو علاج به شروع ڪيو. ڳوٺن ۾ پاڻ پنڌ ويٺو هيو ۽ بيمارن جو دوا درمل ڪري ايندو هو.

جن ماڻهن کي پتيل يا چڱا مڙس ڪوڙن ڪيسن ۾ اڙائيندا هئا، سچل انهن جي به رهنمائي ۽ پئسي ڏوڪڙ سان مدد ڪندو هيو.

1962ع کان ڄام ساقی هن جي پاڇي ۾ اچي ويو. ڄام پڇ پڄان... ۽ غيبت سندس ڪيڏ... هي ته غيبت کان به ڏاڍو... ان پڇ پڄان ۾ ڪڏهن مولوي عبدالڪريم ته ڪڏهن ڪو ٻيو ڪردار... ڪڏهن ريل ۾ ته

ڪڏهن جيل ۾...

ان وچ ۾ اهو هل ٿو ته ڄام کي به ڦاهي ملي وئي آهي. ٿر جي لڪڙتار ذريعي سندس گهر واري سڪان ٻائيءَ کي به سڏ پئي. هن به ڪئي هن نه تم... ڳوٺ جي اونهي ڪوهه ۾ ڪٿي ٿيڻ ڏنائين... مري وئي. پڄاڻان پرين، ڏجي باهه پنيور کي...

هونءَ وٽس ڄام ڪهڙو ويٺو هيو... پر اها ته خبر هيس ته زندهه آهي. نيٺ وٽس ورنڊو. سڪان ستي ٿي وئي!

سچل جاسور وڌي ويا. ڄام ۽ سڪان جا ٻار سجاد ظهير ۽ بختاور ماءُ جي پاڇي کان محروم. سچل هاڻي هنن جو پيءُ به ماءُ به. پر وقت کيس جهوري رهيو هيو. آخر ڳري ڳري مري ويو. سال 1991ع جي آخري ڏينهن تي حيدرآباد ۾ دم ڏنائين. سچل جي لاءِ سندس مٽي کان پوءِ سج اڀري ته ڇا نه اڀري ته ڇا. سندس پوين ته وڃي حيدرآباد وسايو هيو. سچل کي به حيدرآباد ۾ دفن ڪيائون.

سنڌي شاگردن جي جدوجهد جو ٻڌون ته ڄام ساقی، ڄام ساقی... جمهوريت لاءِ ويڙهاند لاءِ ٻڌون ته ڄام ساقی ڄام ساقی... غريبن جي حقن لاءِ ٻڌون ته ڄام ساقی ڄام ساقی... ڄام ساقی ۽ ٻين ويڙهاند ڪندڙ سنڌين جي ذات جڻ ڏيو لائي ڪردار هئا. انهن جي جدوجهد، مڙسيءَ ۽ حڪومت سان ويڙهاند جا قصا، اسان لاءِ ته جڻ ڪهاڻيءَ جي روزانو جي قسط هئي، جيڪا آهستي آهستي ڪلي رهي هئي ۽ اسان ٻڌي رهيا هئاسون، پر انهن سڀني ڪردارن ۾ ٿر جو هي جوڌو روپلو ڪولهي، جيڪو ڌارين ۽ انگريزن سان سوڍن ۽ ننگر جي ڪولھين سان مقابلن جو امين هيو. اهو جڻ انهن ڪردارن جو روپ وٺي تروت، استٽيلي ريڪس ۽ ٻين انگريزن سان عملي جنگ جوڻيندي جوڻيندي لائي جي ڪٿان کان ڪٿي ٿاڻيم فرير ۾ پهچي ويو هيو.

انگريزن ته کيس قاسمي ڌڻي سندس انت آندو، پر پنهنجن ڪارن صاحبن نه کيس مرڻ پئي ڏنو نه جيئڻ. هن لاءِ جيل سجايا ويا، عقوبت خانن ۾ نوان نوان هٿيار تڪا تيز ڪري هن تي آزمايا ويا! جس دھج سے کوئی قتل میں گيا وہ شان سلامت رھتی ہے، يہ جان تو آئی جانی ہے، اس جان کی کوئی بات نہیں۔

ڪيترا ڏينهن ڪيترا سال ڄام جيل ۽ عقوبت خانن ۾ رهيو. ساڻس ڇا ڇا وهيو واپريو. چيو ويو ته هو پاڪستان جو نمبر ون دشمن ۽ خطرناڪ مجرم آهي. پاڻ ڪڏهن مولوي عبدالڪريم ٿي ويو ته ڪڏهن مولوي عبدالعزيز. شايد آخري ڀيرو حيدرآباد مان ڪنهن دوست جي گهر مان نڪتو ته جهلجي پيو. وري جيل ۽ سختيون، ڊگهو عرصو جيل ۾ رهيو. ٻين 'مرغن' کي به هن جو 'ساڻي' هجڻ جي ڏوهه ۾ جهليائون، جن ۾ سهيل سانگي ۽ بدر ابڙو به هئا. جن به جيل پوڳيو، پر رچي ريتا ٿيا.

مليٽري ڪورٽ ۾ محترم ۽ ٻين سياسي اڳواڻن کي به بچاءُ جي شاهد طور پيش ڪيو ويو. انهن کي به سياسي ڳالهين لاءِ پليٽ فارم ملي ويو. جڏهن آخري ڀيرو ڄام ساقی جيل مان نڪتو ته هو جسماني ۽ ذهني طرح مفلوج هيو. کيس سهيل سانگي ساڻ وٺي پرڏيهه مان علاج ڪرائي آيو. پر ڄام ساقی اهو ڄام نه هيو جيڪو ارڙو ۽ مٿي ڦريل ڄام هيو. جسم مان به توانائي گهٽ ٿي وئي.

ڄام عقلمندي ڪئي. پ پ جو ايڊوائيزر ٿيو. هاڻي ننڍڙي گهر ۾ 'اندوءَ' پنهنجي زال، چئن ٻارن سان رهي ٿو. انهن مان هڪ نياڻي ته پرائي ٿي وئي. ٻي به تيارين ۾ آهي. پاڻ ڪت پيڙو آهي، نظر در تي آهي. ڪوئي آئيگا. اهو 'ڪوئي' اچي ٿو ته سرهو ٿئي ٿو. ڊگهي ڪچهريءَ لاءِ

منهنجا ڄام سان ويجهو لاڳاپا 2001ع ۾ ٿيا، جڏهن ڪمشنر حيدرآباد هئس. حيدرآباد ڪلب ۾ فئمليءَ لاءِ هڪ شام غزل پروگرام رٿيو هيوسين. جتي حيدرآباد جون ٻيون فئمليز آيون هيون، اتي ڄام صاحب به پنهنجي فئمليءَ سان آيو هو. ملاقات ٿي، پوءِ ملاقاتون ٿينديون رهيون. ڄام جي وڏي گهر واري سڪان ته ڪوهر ۾ ڪري وڃي سگهي ٿي. پر جڏهن ڄام سياسي هلچل مان واندو ٿيو ۽ سندس حال به هيٺو ٿيڻ لڳو ۽ مسلسل ڪنهن پر گهور لهڻ واري جي ضرورت محسوس ٿيس ته سندس دوست ڪامريڊ رڪن الدين قاسمي پنهنجي ڌيءَ اندو اندر، اختر پروين جي ساٿس شادي ڪرائي ڏني. اندوان وقت مشڪل سان 12 سالن جي هئي. ڄام پڪو پختو هيو. شاباس آقاسمي صاحب کي ۽ وڏي شاباس آهي اندوءَ کي، جواجا تائين ڄام کي واقعي مجازي خدا سمجهي ناهي رهي آهي. ان سفر ۾ هوءُ ارباب حڪومت ۾ 'اغوا' جي ڪيس ۾ ڪيترا ڏينهن جيل ۾ رهي. دل جو درد به پرايائين. مرڻ کان بچي وئي. ڄام جي زال هجي ۽ جيل جو مزو نه وٺي!

سارنگ تڏهن ننڍڙو هيو. هاڻ ته ماشاءُ الله جوان ڄمار آهي. ڄام کان به ڊگهو ٿي ويو آهي. گهاتي ڏاڙهي، ڪاريون مڇون، صفا مرد ماڻهو. جڏهن مون سان ملي ته چئي "ڪامريڊ... مون کي چڙ لڳي، مان چوانس "چاچا چونڊو ڪر....." پوءِ وري جڏهن ٻيهر ملي ته چئي "ڪامريڊ....." مان وڏي وڃي سندس وات تي هٿ رکڻ کان..... اهو لفظ مون کي ڏاڍو اوڀرو لڳندو آهي. "ڪامريڊ....."

جڏهن آخري ڀيرو مليو ته چوڻ لڳو "چاچا ڪامريڊ". مان محسوس ٿو ڪريان ته سڌارو اچي رهيو آهي. هاڻي ته ذميوار آهي. پيءُ جو خيال ڪري ٿو. والده جو ۽ پينرن پائرن جي سنڀال ڪري ٿو ۽ پيءُ جي دوستن سان اٿي ويهي ٿو ۽ پير پري ٿو. چا سارنگ سڀاڻي جو سچل يا ساقي ٿيندو؟ اسان جي ڪيس دعا آهي.

مائي پاڳي

مائي پاڳي ٿر، سنڌ ۽ پوري ملڪ جو پاڳ هئي. مارئي جي ميلي ۾ 1967ع ڌارن سندس دريافت ٿي. اڳ ۾ هيءُ بلڪل هيرو هئي. جڏهن ميلي ۾ ڳايائين ته املهه موتي ثابت ٿي. مير محمد بخش خان ٽالپر ريڊيو تي وٺي آيو. اتي ڳايائين ته وڻ وڃائي ڇڏيائين. ٿر، لوڪ گيت ۽ مائي پاڳي يڪ جان هئا. جڏهن ڪاٻو هٿ ڪن تي رکي آلا ڪندي هئي ته وڻ وڃائي ڇڏيندي هئي. ڪڙڪيدار آواز نه اسپيڪر جي ضرورت نه ميوزڪ آرڪيسٽرا گهريل. سنڌ لوڪ گيت ته گهر گهر ۽ محفل محفل، ميلي ميلي ۾ ڳائجڻ لڳا.

ڀت جا پٽائي.....

سمن سائين.....

ڪڙي نيم ڪي نيچي.....

سمن سرڪار جي اڀر سنڌ جي گهٽ ماڻهن کي ڄاڻ هئي. پوءِ جڏهن مائي پاڳيءَ جو ڪلام ٻڌائون ته کين خبر پئي ته سمن سرڪار ڪٿي جو آهي. مان جڏهن ٿر ۾ هيس ته هڪ ڀيرو ارباب فيض محمد ايم پي اي سان گڏ سمن سرڪار جي ميلي تي به ويو هيوس.

مائي پاڳيءَ کي پيا ٻڌندا هئاسون ريڊيو ۽ ٽي ويءَ تي سنڌ جي ٻهراڙين جي عام سادي عورت لڳندي هئي. نه لپ اسٽڪ، نه هار نه سينگار اجرڪ يا ڪا چادر مٿي تي، هٿ ڪن تي، سادا ڪپڙا، آلو ميان

مان کيس روبرو 1980ع ۾ ڪپرو ۾ ڏٺو. ڪنهن فنڪشن ۾ آيل هئي. ٻئي ڏينهن منهنجي گهر وارن جي خواهش تي کيس ۾ گهر دعوت ڏني. آئي، ٻارن کي خوش ڪرڻ لاءِ ڪجهه ڪلام پڙايائين. منهنجي گهر واري ڪجهه لٽا ڪپڙا ۽ خرچي ڏني هئي. مائيءَ کي صدر صاحب جي طرفان پرائيز آف پرفارمنس مليو ۽ ٻيا به ڪيترائي ملڪي ايوارڊ مليا.

2007ع ۾ جڏهن مان سنڌ جي ثقافت ۽ سياحت کاتي جو سيڪريٽري هيس ته اسان ڪجهه انعامن جو اجراءُ ڪيو هيو. جنهن ۾ ”لوڪ گيتن“ ”لوڪ فنڪار“ جو ايوارڊ به هيو. اهو ايوارڊ متفق طور بنان ڪنهن بي سوچ جي مائي پاڳيءَ کي ڏنو ويو. ان ايوارڊ سان ڪيش رقم هڪ لک رپيه به شامل هئا. ان وقت ”مائي پاڳي“ گذاري وئي هئي. سندس اهو ايوارڊ سندس مائي پاڳيءَ جي ڌيءَ مائي سوني ۽ ڪالوفير کي ڏنو ويو هو. کين هڪ تقريب ۾ چيف منسٽر ارباب غلام رحيم ڏنو.

1980ع وارو ڏهاڪو هيو جڏهن مائي پاڳيءَ پنهنجي مشهوريءَ جي آسمان کي چهي رهي هئي ۽ ٽينا تاني، جيئن اڀرندڙ غزل گرڳائيندڙ طور پنهنجو نالو پيدا ڪري رهي هئي. عبدالقادر جوڻيجي جي مقبول تر ڊرامه سيريل ڪاروان ۾ ان جي ليکڪ ۽ پروڊيوسر مائي پاڳيءَ جي ڪلام:

ڪڙي نيم ڪي نيچي.....

ٽينا ٽانيءَ کان مختلف ڏن سان ڳارايو ان ڪلام ٽينا ٽانيءَ کي راتورات پوري ملڪ ۽ پوري ملڪ کان ٻاهر مقبول ڪري ڇڏيو ۽ ڪاروان ڊرامي ۾ به چار چنڊ لڳي ويا. مائي پاڳي ٿر کي نئين سڃاڻپ ۽ ٿري مارواڙي ۽ سنڌ لوڪ ڪلامن کي نئين سري سان متعارف ڪرايو. رهندڙ دنيا تائين سندس نالو رهندو. هوءَ 7 جولائي 1986ع ۾ فوت ٿي وئي.

قسمت جو حال: موت يا زندگي

انسان پنهنجي آئنده لاءِ سوچڻ ۽ ڄاڻڻ لاءِ متجسس رهيو آهي. ان لاءِ نجوم، هٿ ڏسڻ واري ستارن جو علم ڄاڻڻ لاءِ ۽ پيرن فقيرن ۽ ٻين توڻن ڦيڻ وارن کان پڇائون ڪندو رهندو آهي. وڏا وڏا ليڊر جيڪي ملڪن ۽ قومن جي فيصلن ڪرڻ جو به اختيار رکندڙ آهن، اهي به ڪو اهم قدم کڻڻ کان اڳ ۾ انهن جي نتيجن کان واقفيت رکي، پوءِ ڪجهه ڪندا آهن. انهن ۾ محترم بي نظير ڀٽو ۽ سندس اعليٰ لياقتن وارو پيءُ شهيد ذوالفقار علي ڀٽو به شامل هئا.

ٿر ۾ اهڙا جوتشي ۽ مهراج تمام گهڻا آهن، جيڪي جنم ڳنڍليون ٺاهي، ڪنهن به انسان جي حياتيءَ جو اڳيون پٺيون حال احوال لکي ڏيندا آهن. انهن جو اهو علم ستارن جي علم ۽ حساب ڪتاب تي مشتمل هوندو آهي. انهن جو خيال آهي ته جيڪڏهن ان حساب ۾ صحيح انگ اکر وجهجن ته حساب ڪتاب به صحيح هوندو. انهن جو نتيجو به صحيح هوندو.

مئي ۽ عمر ڪوٽ ۾ به ڪن اهڙن مهراجن جو ذڪر ٿئي ٿو. منهنجو پيءُ اي ايم منو مهراج پاڻ به مهراج خاندان مان هيو. منهنجي چوڻ تي پندت پونمچند کي مون وٽ وٺي آيو. ستر سالن جي عمر کان وڏو هيو. سڄي عمر ان حساب ڪتاب ۾ لڳي وئي اٿس. مون به هن سان مشورو ڪيو. هن منهنجي والده جونالو پڇيو. ڄمڻ جي تاريخ ۽ وقت پڇيو. ان کي پنهنجي علم جي حساب سان مختلف خانن ۾ ويهاريو ۽ مون

کي چيو ته ان جو تفصيل سان زائچو ٺاهي مون کي ڏيندو. منهنجو ان علم تي ڪجهه ڀروسو آهي ۽ ڪجهه ناهي. جيڪڏهن ڊاڪٽر سٺو آهي ته دل جو آپريشن صحيح ڪندو. پر جي ڊاڪٽر ڪٿي پُل ڪئي يا مريض صحيح مرض جي تشخيص ۾ ڊاڪٽر سان تعاون نه ڪيو يا ٽيسٽ ڪرڻ واريون مشينون خراب هونديون ته پوءِ مريض ئي ڇٽ ٿي ويندو. ماضي ته انسان جو گذري ٿو وڃي. پر مستقبل جي حساب ڪتاب کي پنهنجي مٿان سوار نه ڪرڻ گهرجي ته هر ڀيرو جيڪو زائچي ۾ لکيل آهي، اهو ئي ٿيندو. کي ماڻهو ته صبح جو اخبارن ۾ جيڪو استار جو ڪالم ڏنل هوندو آهي، پهريان اهو پڙهندا آهن، پوءِ ڏينهن جي شروعات ڪن ٿا. پر ايڏو وهي نه ٿيڻ گهرجي.

پر اهو تماشو مون به ڏٺو. مهراج صاحب خانن ۾ ورهائي، جنم ڪندڙي ناهي ڏني. هن جي تيار ٿيل جنم ڪندڙي پنجن صفحن تي مشتمل اچي ملي. حيران ڪندڙا انڪشافات هئا. ماضيءَ جون ڪافي حقيقتون درست بيان ڪيل هيون ۽ ڪجهه هن جا مستقبل لاءِ اشارا هئا.

آئنده لاءِ هن جا به ٽي ڳالهين لاءِ واضح اشارا هئا. جن ۾ اهو به اشارو ٿيو ته منهنجون ٻه شاديون ٿينديون. اولاد جيتري هئي، ان کان به ٻار وڌيڪ ٿيندا. منهنجي رومانٽڪ طبيعت جو به ذڪر هيو. منهنجي ذهانت، سادگي ۽ استريٽ فارورڊ هجڻ جو به ذڪر هيو. ايندڙ وقت ۾ ڪاميابين ۽ ناڪامين جو ذڪر هيو. پئسي جي تنگيءَ جو به ذڪر هيو. پر اهو به هيو ته ايتري تنگي نه ٿيندي جو لاچار محسوس ٿئي. عهدا سٺا ملندا. خيال ۽ خبرداريءَ سان هلائيندو ته سوسائٽيءَ ۾ مان ۽ مرتبو ملندو. دوست نما دشمن کان، جيڪي خاندان ۽ دوستن ۾ هوندا، انهن کان نقصان رهندو. هن وقت جنم ڪندڙي مون وٽ موجود نه آهي. ڪوشش ڪيم ته ڳولهيان ۽ ان جا اهم حصا هتي جيئن جو تيئن نقش ڪريان، پر نه ملي سگهي.

جنم ڪندڙي ۾ منهنجي زندگيءَ لاءِ بيمارين لاءِ به اشارا ڪيل آهن. بيماريون گذري ويون ۽ موت جا ٽي موقعا به گذري ويا. چوٿون موقعو هن سال لاءِ لکيل آهي. موليٰ مالڪ آهي.

ٻيو جيڪو حيران ڪندڙا انڪشاف هيو جنم ڪندڙي ۾، اهو هيو ته منهنجي پٽ انيس جي شادي 22 سالن جي عمر ۾ ٿيندي. مون پهرين شادي 23 سالن جي عمر ۾ ڪئي هئي. پر اهو ٻيو زمانو هيو. انيس 1992ع ۾ 16 سالن جو هيو ۽ انٽر ڪري رهيو هيو. اهو پڙهي مون کان ڪل ٺڪري وئي هئي. مهراج ڪنهن به شيءِ جو مثبت يا منفي ردعمل نه ڏيکاريو. هن چيو غلط يا صحيح منهنجو فيصلو ناهي، اهو ته پستڪن ۾ جيڪو لکيو پڙهيو حساب آهي، ان موجب حساب ڪتاب ڪيو آهي.

ٿر مان بدليءَ کان پوءِ منهنجي زندگيءَ ۾ عجيب و غريب لوڏا اچڻ شروع ٿي ويا هئا. مان اڳ ۾ ئي ڪافي حساس ۽ جذباتي ٿي ويو هوس. پر مائٽن جا رويا اهڙا پيا ٿيندا وڃن، جو مونکي وڌيڪ رنج ٽڪليف ۽ پنهنجي بي وسيءَ جو احساس ٿيڻ لڳو. جنهن ۾ منهنجي ڪمي يا ڪوڏو ه ڪونه هيو.

ڪراچيءَ ۾ اسان جي هڪ cousin جي شاديءَ کي 25 سال ٿي ويا هئا. انهن پنهنجي شاديءَ جي سلور جوبلي ملهائي. هنن مونکي ۽ منهنجي ٻارن کي دعوت نه ڏني. پتو پيو ته هنن جو خيال هيو ته اها منهنجي بدنصوبي هئي، جو منهنجي گهر واريءَ جو انتقال ٿي ويو هيو. تنهن جي ڪري منهنجي منحوسيت جو پاڇو پاڻ تي ۽ پنهنجي سُڪئي ستابي زندگيءَ تي نه پئي وجهڻ چاهيو. ان سوچ ڪيترن مهينن تائين مون کي بي چين ۽ ڏکي رکيو ته هن دور ۾ پڙهيل ڳڙهيل ماڻهو اها سوچ رکندا هجن. افسوس جي ڳالهه آهي. ان کان سواءِ مان خاندان ۾ اٿڻ ويهڻ کان نتائڻ لڳس. مان مٿن مائٽن کان ڪٽجڻ لڳس. مان جهڙي حساس ماڻهو، جنهن سڄي زندگي ڪٽنب سان گڏ گذاري هجي، ان لاءِ اها صورتحال ٽڪليف جو

سبب هئي.

رومانٽڪ ٽيليفون، عشق و محبت جا قصا، جيڪي ته مون سان ڳوٺه جوانيءَ ۾ به ڪونه ٿيا. هڪدم چوڪرين کي مون ۾ ڪشش نظر اچڻ لڳي. مون ۾ ڪي سرخاب جا پَر لڳي ويا آهن ڇا؟ اصل ۾ منهنجي جوانيءَ ۾ حسن نه پر منهنجي عهدي جي جوانيءَ ۾ حسن سندن لاءِ ڪشش جو باعث هيو. اها ڳالهه مون سمجهي ورتي هئي. اهوئي دور هيو جڏهن مون پيٽ ۽ وڏائي ڇڏيو هيو. منهنجي صحت، مزاج، ذات ۽ شخصيت متاثر ٿي رهي هئي.

نه ڪا جهل نه پل... نه ڪو پچڻ وارو هيو نه ڪو ڪچڻ وارو هيو. ڪو ته اهڙو هجي ها، جيڪو منهنجو حال ڏسي ها ۽ پڇي ها! بس آءُ مرضيءَ جو مالڪ هئس. ان وقت مون سنجيدگيءَ سان سوچڻ شروع ڪيو ته اهڙو ساٿي هجي، جيڪو مون کي سنڀالي به، سڌاري به، قابو ۾ به رکي. ساٿ به ڏئي، راهه راست تي به هلائي، ٿاپو اچي ته تڪ به ڏئي ۽ سهارو به ڏئي، منهن ۾ ڪرڻ کان بچائي به وٺي. ڪوئي ٿو هو، جو ميري و حشوتل ڪا ساڳي هو...--

مون پي شادي ڪئي. مون کي عزيز فاطمه ڪرل ۾ اهڙا ڳڻ محسوس ٿيڻ لڳا. شاديءَ کان پوءِ مون محسوس ڪيو ته سودو سڦل ڪيو اٿم. هوءَ منهنجي توقعات کان وڌيڪ ساٿيائي ۽ سنڀاليندڙ ثابت ٿي آهي. سندس ڪهڙي ۽ ڪيتري تعريف ڪريان! ٻه پٽ به ڄاوا! محمد عريس (1997ع) ۽ علي حميس قادر (2000ع).

سالن کان پوءِ وري ٿر ...

مان 8_7 جنوري 2015ع تي مٺي ۽ ٿر جي شهرين جي دعوت تي ٿر ويس. مون سان منهنجي گهر واري، جيڪا تعليم کاتي ۾ ايڊيشنل سيڪريٽري آهي، ۽ ٻئي پٽ به گڏ هئا. ڪارونجهر هال مٺيءَ ۾ تقريب رکي وئي هئي. منهنجي ٿر جي پروگرام کي ڪرشن شرما ڪوآرڊينيٽ ڪري رهيو هيو. حنا اعظم به منهنجي فيمليءَ کي ڪمپني ڏني. اسان عمر ڪوٽ، ڇاڇرو اسلام ڪوٽ، ننگر پارڪر کان ٿيندا، 7 جنوريءَ جي رات جو مٺي پهتا هئاسون. 8 جنوريءَ تي شهرين جي طرفان رسيپشن ۾ وياسون. اهو ٿر جي ماڻهن پاران 22 سالن جي وقفي کان پوءِ هڪ سابق ڊي سي ٿر کي ايترو مان سمان ڏنو پئي ويو. شهر جا چونڊ ماڻهو اچي مڙيا هئا. هال سڄو ڀريل هيو. صحافي، دانشور، اين جي اوز جا ڪارندا، سابق ڪائونسلر ۽ چيئرمئن ۽ ناظم، شاگرد ۽ استاد ۽ شهر جا معززين ۽ آفيسر اچي گڏ ٿيا هئا. اجرڪ ۽ لوڻيون مون کي ۽ منهنجي گهر جي ڀاتي کي ڏيکاريون ويون. منهنجا ٻه نوجوان پٽ جن اهو مان سمان پهرين دفعو ڏٺو هيو. اهي ڏاڍا لطف اندوز ٿيا. پنهنجي پيءُ جي ايتري عزت ٿيندي ڏسي کين ڏاڍي خوشي ٿي. هنن کي خوش ٿيندو ڏسي مون کي ۽ سندن ماءُ کي به ڏاڍي خوشي ٿي. ڪافي حاضرين تقريرون ڪيون ۽ پنهنجن حوالن سان مون سان گهاريل گهڙين جي سارو ٿين کي دهرايو. ڪيتريون ته اهڙيون ڳالهيون هيون، جيڪي مون کان به وسري ويون هيون.

ٻين 22 سالن ۾ جيڪي ننڍا ٻار شاگرد هئا، اهي به ٽيهن سالن کان ٽپي ويا هئا. پريو سٽياڻي، جيڪو ٻين سالن ۾ واشنگٽن ۾ هيو ۽ هينئر ٿر موٽيو آهي. ان به ان دور جو ورجاءُ ڪيو جڏهن هوءَ سندس ساٿي مون کان اچي بيت بال وٺي وڃي ڪرڪيٽ کيڏندا هئا.

ماتورام پڳت، جيڪو پوئين وقت ۾ منيءَ جو ناظم هيو. 22 سال پراڻيون يادون دهرائيندي ٻڌايو ته مان به ساڻن گڏجي هولي ملهائيندو هوس.

ڪملا آيا، جيڪا سڀني جي آباڻيل آهي. تعليم کاتي ۾ صالحه صديقيءَ سان گڏ تعليمدان هئي. هن ان وقت کي دهرايو ته جڏهن 1992ع ۾ بابري مسجد جو سانحو ٿي پيو، پر اسان عوام سان ملي جلي اهو مرحلو خير خوبيءَ سان گذاريسون ۽ هندو جاتيءَ کي ڪنهن به قسم جي تڪليف نه پهتي. صالحه ته هئي ميرپورخاص جي، پر هن گريس فل عورت به ٿر وارن سان ڳن ڏنا ۽ ٿر جي ٻارن جي تعليم جي ڪيترن ۾ وڏي ڊگهي وقت لاءِ خدمت ڪئي. هيمنڊاس ان پروجيڪٽ جي يادن جو ذڪر ڪيو، جيڪو مون شهرين جي لاءِ هائوسنگ سوسائٽيءَ وارو ڪم شروع ڪيو هيو. جنهن جو پاڻ سيڪريٽري هيو. ٻڌايائين ته زمين ته موجود آهي، پر وڌيڪ پيش رفت نه ٿي آهي. کاتائو جاني ان موقعي تي اهو ذڪر ڪيو ته، مون ڪيئن پريس ڪلب منيءَ جي پيڙهه جو پٿر رکيو هيو ۽ کين هڪ پلاٽ ڏنو هيو.

پارو مل امراڻيءَ چيو ته 'ٿر- سيمينار' جي موقعي تي جيڪا دستڪارين جي نمائش لڳائي وئي هئي، اها قابل داد هئي. ٿرديپ جي ڊاڪٽر اشوڪ ڪمار بختاڻي، ٿرديپ جي ڊائريڪٽر ۽ ٽنڪ ٽنڪ، چيو ته منگي، سنڌ جو دوست آهي. هن هر طرح ڪوشش ڪئي آهي ته غريب ماڻهن جي تڪليفن کي دور ڪري ساجن چاري ان ڳالهه جو اظهار ڪيو ته منگي پنهنجي وقت ۾ ائين جي اوز کي ٿر ۾ ڪم ڪرڻ لاءِ همٿايو ۽ سندن مدد ڪئي. حاجي محمد دل هڪ جهوني تعليمدان ۽ سماجي اڳواڻن تي زور ڏنو ته سماجي اڳواڻ ۽ ميڊيا ماڻهن جي سجاڳيءَ لاءِ ڪم ڪن، جيئن عبدالقادر منگيءَ پنهنجي وقت ۾ ڪيو. انهن کان سواءِ ڪيلاش لودا، ماما وشن ٿري، جڻ پر ڪاش، اوڀايو جوڻيجو، شنڪر ساگر، پرتاب شيوڻي، ڪرشن شرما ۽ دولترام ڪٽريءَ ڳالهايو.

ڪرشن شرما چيو ته منگي صاحب اسان جوانن جو رول ماڊل رهيو آهي. جيڪي گس هو اسان کي ڏيکاري ويو آهي. انهن تي هلڻ ۾ ئي ٿر جي ماڻهوءَ جو آڇيو ۽ ترقي مضمون آهي.

پريم شواڻي، جنهن سان منهنجو گهڻو وقت، ويجهڙاڻپ سان ۽ خيالن جي ڏي وٺ ڪندي گذريو هيو. مون کي چڱيءَ طرح ڄاڻندو ۽ سڃاڻيندو هيو ۽ منهنجو عاشق هيو. پريم انگريزي سني لکي ۽ ڳالهائي ڄاڻندو آهي. سينيئر استاد هيو. منهنجي همت افزائي ڪرڻ تي هو ڊان جو نمائندو ٿي ويو ۽ انگريزي پڙهندڙ ماڻهن ۽ ٿر جي مشڪلاتن جي وچ ۾ سفير جو رول ادا ڪيائين. اهڙا پاڻ اربڻ وارا ماڻهو هن سوسائٽيءَ ۾ گهٽ ملندا. هو جهونو ٿي ويو هيو. چيلهه ۾ به سور هئس. رسيپشن ۾ آيو ۽ ٻه ٽي ڪلاڪ ويٺو رهيو ۽ سارو ٿين تي ٻڌل هڪ ڊگهي تقرير ڪيائين، جنهن ۾ منهنجي حاصلات جو به ذڪر هيو ۽ هلڪي هلڪي طنز به ڪندو ويو. ٿر جي ڊگهي سفر ۾ مان پريس کي وٺي هلندو هوس، جنهن ۾ ڪرشن شرما ۽ پريم شواڻي مستقل سفر جا ساٿي هوندا هئا. پريم شواڻي، اپريل 2016ع ۾ ديهانت ڪري ويو آهي.

شهرين سان لنچ کان پوءِ پريس ڪلب ۾ چانهن پيئتم.

شام جو ريڊيو منيءَ تان لائيو پروگرام ڪيو. جنهن ۾ ڪيترن ئي ماڻهن فون تي رابطو ڪيو ۽ اڪثريت ته اهو به چيو ته توهان ڪوئي طريقو ڪيو هتي وري ڏي سي ٿي اچو.

ٻئي ڏينهن صبح جو اسان جو ننڍڙو قافلو ڪراچيءَ لاءِ روانو ٿي ويو.

موهن پڳت جي گهر وٽان گذرياسون. هن جي گهر مان دونهون اُٿي رهيو هيو. پر هن دفعي مون کي سندس رياض جو آواز ٻڌڻ ۾ ڪونه آيو.

سرتيون اوھين تہ وڃو ڙي وڃو لا
منھنجو ڙي ليک لکن سان...!
اسان جي گاڏي مني-ونگي موڙ جي نئين ٺھيل روڊ تي تيزيءَ سان اڳيان اڳيان وڌندي پئي وئي.



آگسٽ 1993 - مارچ 1995ع



وري ڪولاچيءَ جي ڪُن ۾

ڪي. بي. رند صاحب سدائين مون تي مهربان رهيو آهي، پر ڪڏهن ڪڏهن ڇهنڊڙي به پائي وٺندو آهي. هوشيار رکڻ لاءِ اهو ضروري به آهي. حد ۾ رهجي ته بهتر آهي. منهنجي نه چاهڻ جي، ۽ گذارش کان پوءِ به نه مڙيو ۽ منهنجي ڪراچيءَ بدلي ڪري ڇڏيائين. پاڻ CM جو پرنسپل سيڪريٽري هيو. جهونو مڙس شاهه صاحب سائين مدد شاهه، چيف منسٽر هيو. نگرانن جو زمانو هيو. مٿي وزيراعظم 1993ع ۾ معين قريشي، پرائيمر منسٽر ڪرڻ لاءِ آمريڪا کان اچي وارد ٿيو هو.

پر سنڌ جي انتظاميا جو مائي باپ ڪي بي رند صاحب هيو. سڄيءَ سنڌ ۾ انتظاميا ۽ پوليس جي اٿل پٿل ڪئي وئي. سبب اهو هيو ته اليڪشن کان اڳ ۾ اڻ ڌري انتظاميا هجي.

1993ع جي اليڪشن جي نتيجي ۾ پ پ پ ۽ بي نظير صاحب جي ٻي حڪومت آئي، جيڪا 1996ع تائين هلي. آيل حڪومت سائين عبدالله شاهه جي وزيراعليٰ جي رهنمائيءَ ۾ ٽي سال ڪڍيا. پر چون ٿا ته ڪي بي رند صاحب نوڪرين جي ڀرتي ڪرائي پ پ لاءِ نوڪريون ڏيڻ لاءِ ميدان خالي ڪري ويو. پر ايترو ضرور ٿيو، جو نٽو ٽڪن ۽ خدا جي ماڻهن کي به نوڪريون مليون. نه ت پ پ يا ته نوڪريون ڀريندي ئي ڪونهي يا وري اڄوڪي دور وانگر اڪثر ڪري پنهنجي ورڪرن جي حوالي ڪندي آهي. نتيجو اهو نڪرندو آهي ته عام ووٽر جنهن ووٽ پ پ کي ڏنو هوندو آهي، اهو ڏکا ڪائيندو رهندو آهي. هن دور ۾ (2016) پٽيوالي جي نوڪري ته ناممڪن آهي، پر پٽيوالي جي بدلي به سياسي خدائن جي آشيرواد کان سواءِ ٿي نٿي سگهي.

چيف منسٽر جي پرنسپل سيڪريٽريءَ کان پوءِ ڪي بي رند صاحب ايگريڪلچر ۽ تعليم جو سيڪريٽري بڻيو. ان دوران ڪجهه وقت لاءِ کيس هوم سيڪريٽريءَ جي اضافي چارج ملي، جنهن وقت مير مرتضيٰ پٽو پاڪستان ۾ آيو. مير صاحب کي گرفتار ڪيو ويو. عدالت جو جج علي احمد جوڻيجو هيو. هن مير صاحب جي ضمانت ڪري ڇڏي، ان جو اثر ايڪٽنگ هوم سيڪريٽري رند صاحب ۽ جوڻيجي صاحب تي پيو. رند صاحب کي فيڊرل گورنمينٽ ۾ بدلي ڪيو ويو ۽ جوڻيجي صاحب کي ريتائر ڪيو ويو.

مان ٿر مان ٽيڙ ويڙهي اچي ڪراچي لٿس. ڪراچيءَ ۽ منهنجا ستارا پاڻ ۾ ڪڏهن به نه مليا. هر دفعي ڪوشش ڪئي ته ٺهي رهون، پر اها خبر ناهي ته ممڪن ڇو نه ٿي. ڪراچيءَ جي پٿريلي زمين ۾ منهنجون پاڙون ڪڏهن به نه لڳي سگهيون. ڪراچيءَ جو ڪلچر پنهنجو اسان بهراڙيءَ جا ٻار سڪ پيار سونهن ۽ قرب جا ڪنل. هت ته هر هٿ ۾ چري ڪنهن سان پنهنجائپ جو پيچ پائجي. ڪنهن تي ڀروسو ڪجي؟ هر ڪو وقت حالتن ۽ نفسانفسيءَ جي تيز وهڪري ۾ ٿو وهي. ڪنهن کي به ايتري فرصت ڪونه ته اوسي

پاسي ڪنڌ ڪٽي ڏسي ته پر وارو ٻڌو ڪي بچيو. منهنجي پهرين پوسٽنگ 1976ع ۾ ستي ڪورٽ ۾ بطور مئجسٽريٽ جي ٿي. ٽن مهينن ۾ پڇي نڪتس. 1988ع ۾ ڇهه مهينا ڪراچيءَ جو ميونسپل مئجسٽريٽ ٿي رهيس. 1993ع ۾ وري اچي سيڪريٽري لوڪل بورڊ ٿيس. اهم پوسٽنگ هئي، پر طبيعت ڪراچيءَ سان نه پئي رلي.

سند لوڪل گورنمينٽ بورڊ، سند لوڪل گورنمينٽ ڊپارٽمينٽ جو ذيلي ادارو آهي. لوڪل گورنمينٽ ۾ ڪونسلن جو نوڪريءَ جو هڪ سرشتو آهي، جنهن کي SCUGS (Sindh Councils Unified Grade Service) (سند ڪائونسلز يونيفائيڊ گريڊ سروس) چيو ويندو آهي. سيڪريٽري بورڊ جن سيڪريٽري سروس وارو ڪم ڪندو آهي ۽ SCUGS ۾ 17 گريڊ ۾ ائڊمنسٽريشن، اڪائونٽس، ميڊيڪل ۽ انجنيئرنگ سروس ۾ آفيسر پرتي ڪبا آهن.

ان دور ۾ جڏهن مان سيڪريٽري بورڊ ٿيس، ته لوئر گريڊ کان 11 گريڊ جون نوڪريون ڏنيون سين. مون ڪوشش ڪئي ته جنهن ضلعي، تعلقي يا يونين ڪائونسل ۾ نوڪري خالي آهي، اتي جي ماڻهوءَ کي ٿي پرتي ڪجي. ان ۾ مان گهڻي حد تائين ڪامياب ٿيس. مگر ان دور ۾ مرزا ڪريم بيگ ڊپارٽمينٽ جو سيڪريٽري هيو. پ پ پ جي حڪومت اچڻ کان پوءِ اسان جو پراڻو دوست سائين آغا شهاب الدين صاحب، سيڪريٽري لوڪل گورنمينٽ ڊپارٽمينٽ ٿيو. آغا صاحب لوڪل گورنمينٽ ڊپارٽمينٽ جو آفيسر هيو. اهو هڪ معراج آهي لوڪل گورنمينٽ ڊپارٽمينٽ جي آفيسر جو ته اهو پنهنجي ڊپارٽمينٽ جو سيڪريٽري ٿئي. شايد آغا صاحب مون سان comfortable ڪونه هيو.

آغا شهاب الدين

آغا شهاب الدين جي گهڻ رخي شخصيت رهي آهي. پاڻ سنڌي قوم پرست به سمجهيو ويندو هيو. سندس والد آغا تاج محمد وڏي عرصي تائين سنڌ يونيورسٽيءَ جو رجسٽرار ان دور ۾ رهيو. جڏهن جناب علامه آءِ آءِ قاضي سنڌ يونيورسٽيءَ جو وائيس چانسلر هيو. جهڙو قاضي صاحب نالي وارو وائيس چانسلر هيو تهڙو آغا تاج محمد به نالي وارو رجسٽرار هيو. آغا شهاب الدين جو پٽ به آغا تاج محمد آهي. هي نوجوان به پنهنجي ڏاڏي ۽ پيءُ جي قدم تي قدم رکي هلي رهيو آهي. بي انتها متحرڪ ۽ سماج سڌارڪ آهي. حيدرآباد جي خان جو سيڪريٽري به رهيو آهي. پي ايم اي حيدرآباد جو صدر به چونڊيو ويو. ٻين سماجي ۽ ثقافتي سرگرمين ۾ به ڀاڱي ڀاڱي رهيو آهي. آغا تاج محمد (پيو) ڊاڪٽر آهي ۽ لياقت ميڊيڪل يونيورسٽيءَ ۾ پروفيسر آهي. آغا تاج محمد ڪافي پرائيوٽ اسڪول ۽ ڪاليج به هلائي رهيو آهي، جيڪي سندس والد سندس ڏاڏي جي نالي سان قائم ڪيا آهن. ڊاڪٽر آغا تاج، مون سان به والد جي نسبت سان چاچا ڪري ملندو آهي.

آغا شهاب الدين اخبارن ۾ ڪالم به لکيا آهن ۽ پنهنجي يادگيري بابت 'شهاب نامو' به لکيو اٿائين. پر اهو ڪتاب مارڪيٽ نه ٿي سگهيو. ڇو ته ان ۾ ڪيتريون ئي تڪراري ۽ هڪ طرفيون ڳالهيون لکيل آهن، جيڪي سندس ۽ ڪن دوستن لاءِ ناپسنديده ۽ ناقابل برداشت آهن. اهو ڪتاب نه ڇپجي ها ته بهتر هيو. منهنجي هاڻي به آغا تاج کي گذارش آهي ته ان ڪتاب جون ڪاپيون تلف ڪيون وڃن. پاڻ انهن سڀني معزز شخصيتن کان والد صاحب جي طرفان معذرت ڪن، ته ان سان آغا تاج جي ذاتي ۽ سندس

خاندان جي عزت ۾ اضافو ٿيندو. اهڙو ازالو ڪرڻ بيحد ضروري آهي. متاثر شخصيتون آغا تاج جي به ويجهو رهيون آهن. آغا تاج اٿڻ ويهڻ وارو يار ويس ماڻهو آهي، ڪو ضرور اهو چاهيندو هوندو ته هر ڪوئي کيس سٺي نموني ياد ڪري ۽ خوشگوار ناتا قائم ڪري

لوڪل گورنمينٽ بورڊ ۾ بي مقصد نوڪريءَ جا اٺ مهينا گذري ويا. هونئن به ڪراچيءَ ۾ سيڪريٽريٽ جي نوڪري بي مقصد ئي هوندي آهي. اتي صرف ٻه ماڻهو ڪم جا آهن. هڪ وزير ۽ ٻيو سيڪريٽري آف دي ڊپارٽمينٽ، يا وري سيڪشن آفيسر، جيڪو ’نوٽ‘ يا سمري ٺاهيندو آهي. باقي سڄو اسٽاف فالتو آهي. الائي چوايترا تبيل ٺهيل آهن، اسٽاف رکيل آهي. ڳاڙهي ڦيٽي لاءِ يا ڪم ۾ روزا اٽڪائڻ لاءِ ڊير ڪرڻ لاءِ يا اڃا به فائنل ڪي گم ڪرڻ لاءِ صرف سيڪشن آفيسر ۽ سيڪريٽري هجڻ گهرجن. باقي ڪم ئي ڪيترو آهي.

تعليم کاتي ۾ ڊائريڪٽر پلاننگ

ڪي بي رند صاحب 1994ع ۾ سيڪريٽري تعليم ٿي ويو. اتي کيس هڪ ڊائريڪٽر پلاننگ جي ضرورت هئي. منهنجي اتي posting ڪرايائين. ٻئي ڏينهن تي وزير صاحب جناب نوابزاده نادر مگسيءَ کان موڪلائڻ ويس. منهنجي ساڻس لاڙڪاڻي کان وٺي سٺي ڄاڻ سڃاڻ هئي. پاڻ چڙي پيو. چي: توکي ڪهڙي تڪليف هئي؟ مون کيس عرض ڪيو ته ”ڪي بي صاحب اعتماد ڪري گهرايو آهي، آءٌ کيس انڪار نه ڪري سگهيس.“ مون کي ياد آهي 24 مارچ 1994ع تي مان تعليم کاتي ۾ وڃي ڪم سان لڳس. تعليم کاتي ۾ اصل ڪچ جوڙڻ لڳو پيو هيو. نه گاڏي، نه ڊرائيور، نه پيٽرول، نه وري آفيس جي ڪم لاءِ اسٽيشنري نه ڪو ڪمپيوٽر، نه فوٽو مشين، صفا اوندھ. پگهار به هتي کان گهٽ، سهولتون به ڪونه. ڪم گهڻو. ڊاڪٽر شريف ميمڻ، ايڊيشنل سيڪريٽري هيو. جيڪو منهنجو Boss هيو. پوءِ سيڪريٽري ٿيو. ڊاڪٽر صاحب وڏو نيشنلسٽ سڃاتو ويندو هيو. هينئر ته الله کي پيارو ٿي ويو آهي. جيڪڏهن ڪو فوٽو اسٽيٽ ڪاغذ به ڪرائڻو هوندو هيو ته انڪار ڪري ڇڏيندو هيو. ان صورتحال ۾ ڪم ڪرڻو پيو. سيڪريٽريءَ سان به هر هر ننڍي ننڍي ڳالهه، ڪهڙي ڪجي. ان وچ ۾ ڪي بي رند صاحب به بدلي ٿي ويو ۽ اشفاق ميمڻ سيڪريٽري ٿيو. پر اسان جي ونگ جا حال جيستائين شريف ميمڻ صاحب نه چاهي، تيستائين ڪيئن بهتر ٿين!

اشفاق ميمڻ، سيڪريٽري تعليم

اشفاق ميمڻ کي به تعليم کاتي ۾ سڌارا ڪرڻ ۽ ماڊل کاتو ٺاهڻ جو شرف مليو. ان ٿنڪ ٿينڪ ۾ مون کي به شامل ڪيائين. ڪافي ڪم ڪيو سين. ڊيٽا گڏ ڪئي سين. سندس پهريون ٽارگيٽ هيو ڪاليجز ۾ ايڊميشن پاليسي ٺاهڻ. پاليسي ته ٺهي وئي. ان کان پوءِ ٻيو مرحلو شروع ٿيو. ان تي عمل درآمد جو. هڪڙي ڏينهن بلاول هائوس کان ”اهم ماڻهو“ جوفون آيو. اشفاق صاحب ليڪچر ڏنو. هوڏانهن جواب آيو ”ڏاڍو سٺو ڪم ٿا ڪيو.“ ٻئي ڏينهن تي اشفاق صاحب آفيس ڪونه اچي سگهيو. سندس جڳهه شريف بلوچ صاحب وري تعليم کاتي جو سيڪريٽري ٿي آفيس ۾ اچي ويٺو. شريف بلوچ صاحب تعليم کاتي جو 4 يا 5 ڀيرا سيڪريٽري رهيو. شايد صحت کاتي جو به چار ڀيرا سيڪريٽري ٿيو. سڀ اشفاق صاحب

جون پاليسيون اشفاق صاحب جي گهر موڪليون ويون. انهن جي تعليم کاتي کي گهرج ڪونه هئي. پوءِ اشفاق صاحب جي بدلي بلوچستان ٿي وئي. جتي سيڪريٽري فنانس ٿيو. بلوچستان ۾ چيف سيڪريٽري شاهد حسين صاحب هيو. هندستان مان هجرت ڪري جوهيءَ ۾ اچي آباد ٿيا. پوءِ 1966ع ۾ CSP ڪيائين. ايسٽ پاڪستان ۾ به نوڪري ڪيائين. سنڌ ۾ سيڪريٽري فوڊ به رهيو. بلوچستان جو چيف سيڪريٽري ۽ وفاقي حڪومت ۾ سيڪريٽري اريگيشن ۽ پاور رهيو. سخت مزاج جو هيو. اشفاق صاحب سان ڪونه لڳس. ACR خراب ڪيائينس. ان ڪري اشفاق صاحب جو پروموشن رلي ويو ۽ Supersede ٿي ويو. ورنه اشفاق ميمڻ صاحب ڏاڍو برجستو آفيسر رهيو ۽ ڪي بي رند کان به سينيئر هيو. شاهد حسين صاحب ريتائرمينٽ کان پوءِ هوسٽن، آمريڪا ۾ رهي ٿو.

SPEDP (پراجيڪٽ)

مون کي ياد آهي، ان زماني ۾ ٻاهرين ملڪن جي مدد سان تعليم کاتي ۾ ڪجهه پروجيڪٽ هلي رهيا هئا. هڪ پروجيڪٽ جو نالو هيو سنڌ پرائمري ايڊيوڪيشن ڊيولپمينٽ پروجيڪٽ (SPEDP) جنهن جي تحت 5000 پرائمري اسڪولن جون عمارتون ٺهرايون هيون. جن اسڪولن کي بلڊنگون ڪونه هيون ۽ انهن اسڪولن ۾ ٻيون سهولتون ڏيڻيون هيون. ان پراجيڪٽ جي هر طرف واهه واهه هئي. ان پروجيڪٽ جو پروجيڪٽ ڊائريڪٽر (PD) هيو ڊاڪٽر شريف ميمڻ ۽ پراجيڪٽ مينيجر اسان جي پاڇائي اعجاز حسين قاضيءَ جي گهر واري ادي غزاله قاضي هئي.

تعليم کاتي جا حال

ان دور ۾ اسڪول ڌڙا ڌڙا ٺهيا. پر بدنصيب اها ٿي ته بجاءِ هلندڙ اسڪولن ۾ عمارتون ٺهن ۽ ان ۾ ڌنل معيار تي ٺهن، هر MPA کي اسڪول ڪوٽا ۾ ڏنا ويا ۽ انهن جي ضرورت آهر رپورٽ جي بدران جتي انهن چاهيو ٿي، اتي اسڪول ٺهيا. اسڪول ٺهي بيٺا. نون اسڪولن لاءِ استاد ڪٿان اچن؟ جيڪي اسڪول چنن ۽ وٺن جي هيٺان هئا، اهي جيئن جو تينهن رهجي ويا. پئسا ڏيندڙ ڊونرس اڌ ۾ پڇي ويا، سنڌ سرڪار کي انهن جا پئسا وياج سميت ادا ڪرڻا پئجي ويا.

اهڙا ڪارناما ڪافي ٿيا. ڊب هوندي هئي CM ۽ PM جي ڊائريڪٽرز جي! ته هي مونو ٽيڪنيڪل ڪاليج ٺاهيو. پولي ٽيڪنيڪل ڪاليج ٺاهيو. ڪاليج ٺاهيو. هاڻ اسڪول ٺاهيو. اهي سڀ ڊائريڪٽر ۾ ايم پي اي ۽ ايم اين ايز کي راضي ڪرڻ. ADP ۾ ته شامل ڪيا ويا، پر جلدي ڪونه ٺهيا. وڃي 10-15 سالن ۾ ڪي ته برابر مڪمل ٿيا. پر ڪن جا ته بنياد به ڳري ويا. جيترا پئسا هٿ ۾ هجن، ايترا ڪم ڪجن، پر اهورواج اڃا تائين اسان جي کاتن ۾ ڪونهي. ڪم سڀ شروع ڪرائڻ ۽ نتيجو اهو نڪرندو، جو بلڊنگ وڃي ڏهن سالن ۾ مڪمل ٿيندي، ان جي لاءِ فرنيچر اڳواٽ وٺي ڇڏبو. پوءِ جڏهن بلڊنگ ٺهندي ته فرنيچر ڪونه ٿيندو ۽ ان لاءِ فرنيچر وري ٻيهر وٺڻو پوندو.

اهو هڪ سال جو تجربو تعليم کاتي ۾ ڏاڍو فائدي مند رهيو. ايڏي وڏي کاتي جي اندر ٻاهر جي خبر پئجي وئي. جنهن کاتي کي اسان مظلوم ۽ محروم کاتو سمجهندا هئاسون. اصل ۾ ان جي مظلوميت ۽ محروميءَ جو سبب سرڪار نه پر سرڪاري ڪارندا هئا، جيڪي ان جا مالڪ ۽ مختيار هئا. هميشه

سيڪريٽريٽ ۽ فيلڊ جي عملدارن جي پاڻ ۾ چڪتاڻ رهي. سيڪريٽري جيڪي پاليسيون فيلڊ ۾ آڻي، ڪم ان جي ابتڙ ٿئي پيو. ائين ناهي ته سڀ جاهل ۽ تعليم جا دشمن تعليمدان هئا، پر ڪيترائي لائق فائق آفيسر محض عملدار به هئا.

جيئن ڊاڪٽر حبيب الله صديقي ۽ عبدالغفار صديقي، عطا محمد ميمڻ، نظام الدين ميمڻ، قاضي ضمير ۽ ڪيترائي ٻيا. اها به حيران ڪندڙ ڳالهه آهي ته ايترو لائق ماڻهن جي هوندي به تعليم چون بهتر ٿي؟ انهن جي محنت، ديانتي، سچائي، ڪم سان واڳيل هجڻ، پر پوءِ به خرابي الائي ڪٿي آهي، جو تعليم جون ڏينهن ڏينهن وڃي ٿو جهاز ٻڌندو. پئسا به اچن ٿا، اسڪيمون به اچن ٿيون. عمارتون به ٺهن ٿيون، اسڪول ۽ ڪاليج به ٺهن ٿا، نصاب تي به سائنسي بنيادن تي ريسرچ ٿئي ٿي، پوءِ به هر وقت هر ڏينهن ان ميدان ۾ اسين پوئتي آهيون. استاد گوسٽوز؟ ڪيترو نه مزاحيه جوڙ آهي ٻن لفظن جو. وري استادن ۽ انتظاميا جا جهيڙا. اهو سڀ ڪجهه شاگردن ۽ انهن جي والدين کي ڪهڙو پيغام ٿو پهچائي. ڪنهن جي به نيت تي شڪ ڪرڻ کان سواءِ هڪ سوال هر هر ذهن کي جنجهوڙي ٿو پويءِ به تعليم جو معيار ته پوئتي وڃي پيو، پر خلائون به گهٽ ٿي رهيون آهن. استادن جي پگهار به لکن کي ٿي ڏڪ هڻي، پوءِ به بي اطميناني ڇا جي استادن جي تربيت جا نوان وسيلانوان طريقا، استادن مان ڪيئي عالم فاضل، اديب ۽ شاعر پوءِ به تعليم پوئتي. ڇا سنڌي اجتماعي طرح ناڪام قوم آهن ۽ انفرادي طرح ڪامياب؟ اسان اها به دعويٰ ڪيون ٿا ۽ صحيح به آهي ته موهن جي دڙي جي ڪلچر جا امين آهيون، ته پوءِ اڄ جي ڪلچر جي امانت ۽ مالڪي اسان نه ڪنداسين ته پوءِ ڪير ڪندو. موهن جي دڙي کي اسان نه ٿا سنڀالي سگهون، ته ان کي به UNESCO ٿو سنڀالي. ڇا اسان کي به اڳتي هلي UNO ۽ UNESCO سنڀاليندو؟

سيد انوار حيدر

سيد انوار حيدر لاڙڪاڻي جو ڪمشنر هيو. سيد صاحب پڪو نيڪ نمازي هو. جيئن ئي بي نظير صاحب جي حڪومت 1993ع ۾ آئي ته انوار حيدر شاهه صاحب لاڙڪاڻي ڊويزن جو ڪمشنر مقرر ڪيو ويو. کيس سلمان فاروقي صاحب ۽ سراج شمس الدين جي ٽيڪ هئي. شايد هنن چاهيو هجي ته سندن لابيءَ جو ماڻهو بي بي جي ويجهو هجي. ساڳي طرح شمس جعفر اڻي لاڙڪاڻي جو ڊپٽي ڪمشنر مقرر ٿيو. پاڻ چيف منسٽر عبدالله شاهه جي شهر سيوهڻ شريف ۾ AC/SDM رهي چڪو هيو. شاهه صاحب جو اعتماد هئس. پاڻ به سنو انسان ۽ سنو آفيسر رهيو آهي. لاڙڪاڻي ضلعي لاءِ اها مناسب چونڊ هئي. انوار حيدر صاحب مون کي گهڻن سالن کان چڱي طرح سڃاڻندو آهي. سندس ڊوميسائيل شڪارپور جو آهي. سنڌي سني ڳالهائيندو آهي. پڪو مولائي آهي، پڙهيو به شڪارپور ۾ آهي. اتان ئي سيڪنڊ ڪامن ۾ 1973ع ۾ ڪي بي رند سان گڏ CSS ڪيائين.

هڪ ڏينهن پاڻ ۽ اسان جي سيڪريٽري تعليم اشفاق ميمڻ، سيڪريٽريءَ جي آفيس ۾ گپ شپ ڪري رهيا هئا ته مان به پهچي ويس. سوچي رهيا هئاسين ته لاڙڪاڻي ۾ ڊائريڪٽر تعليم ڪنهن کي مقرر ڪجي. ڳالهين ڳالهين ۾ انوار صاحب چيو ته عبدالقادر منگيءَ کي چون ڊائريڪٽر ايڊوڪيشن لاڙڪاڻو مقرر ڪجي. اشفاق صاحب به خوش ٿي ويو. جن کيس وڃايل پئسا ملي ويا هجن. اها صلاح منهنجي آڏو رکيائون. مون چيو سني ڳالهه آهي، پر هڪ ته مان گريڊ 18 ۾ آهيان، جڏهن ته ڊائريڪٽر جي پوسٽ 20 گريڊ

جي آهي. ٻيو ته مان اميد پيو ڪريان ته ڪٿي نه ڪٿي منهنجي پوسٽنگ بطور ڊي سي جي ٿي ويندي تنهن ڪري منهنجي لاءِ في الحال بهتر اهو آهي ته ڪجهه انتظار ڪريان. هنن زور ڀريو پر مون انڪار ڪيو.

فضل الله قريشي

ڪي سنڌي آفيسر اهڙا آهن، جيڪي سنڌ ۽ سنڌين تان سر ساهه قربان ڪندا آهن. نوجوان آفيسرن کي سکيا ڏيندا آهن، نوڪريءَ جا ادب آداب سيکاريندا آهن ۽ سندن نڙيءَ ۾ سنڌيت جو ڏڪو وجهندا آهن. ون يونٽ جي دور جو هڪ آفيسر جنهن 1970ع کان اڳ ۾ لاهور ۾ نوڪري ڪئي ۽ اتي به سنڌي مهمان سراءِ کولي ڇڏيائين ته آيو ويو سنڌي اچي اتي مٿي چانئون ڪري. اهو سنڌ جو هڏ ڏوڪي آفيسر هو محترم فضل الله قريشي، جنهن وفاقي سيڪريٽري ٿي ريٽائر ڪيو. پوءِ به ڪيترن ادارن جو سربراهه رهيو آهي ۽ هن وقت ماشاءِ الله ڪيترن ئي ادارن جي بورڊ آف گورنرس جو ميمبر آهي. ميڊيا تي مشتمل سنڌ جي مسئلن تي ڳالهائڻ وارو آهي. آهي ته پراڻي سکر جو پر سندس همت ڪڏهن به پراڻي ڪونه ٿي آهي. پاڻ منهنجو پراڻو مهربان آهي. هميشه همتائيندو ۽ اتساهيندو رهيو آهي. اسان به سندس سک جي سرڪ پيئي آهي.

مان ڊائريڪٽر پلاننگ ۽ مانيٽرنگ تعليم کاتو هوندو هئس ته منهنجو ساٿس قريشي تعلق رهيو. ڇو ته پاڻ ان وقت سنڌ جا ترقيات جا ايڊيشنل چيف سيڪريٽري هئو.

هڪ دفعي مون کي ٽڪري فون ڪيائون ته هليو اچ. مان حاضر ٿيس. چانهن جي ڪپ تي ڪچهري ڪئي سون. سنڌ ۾ به سنڌ رورل سپورٽ پروگرام (SRSP) قومي سطح وانگر شروع ڪري رهيا هئا. هيڊڪوارٽر بدين رکڻو هيو. سنو پيڪيج هيو. قومي ڪم هيو. مون کي مطمئن ڪيائون ته مون کي اوڏانهن اچڻ گهرجي. ڪاليج ويندڙ ٻارن کي اڪيلو ڇڏي مان بدين هليو وڃان. کين سڄي صورتحال کان واقف ڪيم. منهنجي حالتن تي همدردي ڪيائون ۽ مون سان متفق ٿيا. مون معذرت ڪئي.

مون کي ميٽنگ ۾ ڪنهن دوست جو نياپو مليو. ته ساٿس ڳالهائين. اهو 6 مارچ 1995ع جو ڏينهن هيو. ميٽنگ کان پوءِ هن سان ڳالهائيم ته ٻڌايائين، منهنجي بدلي بطور ڊي سيءَ جي خيرپور ٿي وئي آهي.





مارچ 1995ع کان نومبر 1996ع

خيرپور جا ڏينهن رات - ڊي سي خيرپور

مان سعيد احمد صديقيءَ چيف سيڪريٽري وٽ ڪال آن ڪرڻ ويس. مون کي ڏسي مسڪرايائين ۽ مبارڪ ڏنائين. وڌيڪ ٻڌايائين ته منهنجي Posting پي ايم صاحب جي ليول تي طئي ٿي آهي. خيرپور سياسي ڳڙهه آهي. ڪنهن هاڻي ڪئي ڪنهن نه پئي ڪئي. تنهنجي ڪم جو ذمومون کنيو آهي. نااميد نه ڪجانءِ سيني کي بئلينس ڪري سمجھداريءَ سان هلجانءِ صبحاڻي وڃي چارج وٺ، دير نه ڪر. مان سندس ٿورا مڃي نڪري آيس. شريف صاحب سيڪريٽري ۽ ڊاڪٽر شريف ميمڻ صاحب کان موڪلايو. پنهنجي ٽيبل جا خانا خالي ڪيا. پنهنجي اسٽاف کي خدا حافظ ڪيو. سندن تعاون جا ٿورا مڃيا. کين خيرپور ۾ منهنجا مهمان ٿي اچڻ جي دعوت ڏني.

پنهنجي گرو K. B. Rind سان اسلام آباد ۾ ڳالهائي کيس احوال ڏنو هن خوشيءَ جو اظهار ڪيو. مون کي هدايت ڪيائين:

“ڪنهن کي به ناراض ڪرڻو پئي ته ناراض ڪجانءِ پر ڪنهن به صورت ۾ پير صاحب پاڳاري کي ناراض نه ڪجانءِ.”

رند صاحب کي 1977ع ۾ PNA جي تحريڪ ۾ سانگهڙ جي AC/SDM جي دور جو تجربو هيو. سانگهڙ ۾ ڳوڙ گهمسان ٿيو. رند صاحب کي حڪم مليو ته نظاماڻي حويليءَ تي فائرنگ ڪرائ رند صاحب جواب ڏئي ڇڏيو. مٿس پريشر وڌندو ويو. پر سندس انڪار برقرار رهيس. رند صاحب CM جتوئي صاحب کي سڄي صورتحال جي خبر ڏني. جنهن به کيس فائرنگ کان منع ڪئي.

پنهنجي تجربي ۽ سوچ مطابق هو مون کي منع ڪري رهيو هيو. پر زندگيءَ ۾ اهڙا ڪيترا موقعا آيا، جنهن ۾ مون کي ‘انڪار’ ڪرڻو پيو. ڏکيائي ته ٿئي ٿي، پر اڳتي هلي ماڻهو گهڻن مصيبتن ۽ ضمير جي بار کان بچي ٿو پوي اهو انڪار جو ڳر مان عبدالله ميمڻ ۽ ڪي ٻي رند صاحب کان سکيو. پريشر ۾ غلط فيصلو نه ڪرڻ انتظاميا جو هڪ وڏو ڪاميابيءَ جو ڳڻ آهي. جنهن لاءِ بي انتها همت ٿي گهرجي.

خسرو پرويز خان سان ڳالهائيم. جيڪو خيرپور جو ڊي سي هيو ۽ جنهن جي بدلي ڪراچي سينٽرل ضلعي ۾ ٿي هئي. هن چيو ته “سپاڻي پلي اچو. پر خيرپور ۾ اچڻ، ڪليري برادرين جو جرگور ڪيل آهي. مان ان ۾ بطور ڊي سي شرڪت ڪرڻ ٿو چاهيان. توهان به اچي جائزو وٺو. توهان کي شام جو چارج ڏيندس.”

بي فون ڪمشنر سکر ڊويزن محترم نثار احمد صديقيءَ کي ڪيم جيڪو ڪنهن زماني ۾ منهنجو ويجهو دوست هيو. ٻه ڀيرا ڪال ڪرڻ جي باوجود سندن ريترن ڪال نه آئي. مون اندازو لڳايو ته شايد صديقي صاحب منهنجي پوسٽنگ مان خوش نه ٿيو آهي.

پوءِ مون اي ڊي ايم خيرپور الهڏني سولنگيءَ کي چيو ته ڪمشنر صاحب يا ان جي پرائيوٽ

سيڪريٽريءَ سان رابطو ڪري منهنجي صبح جي ملاقات جو ٽائيم طئي ڪرائي. صبح جو سکر جي جهاز تي چڙهيم ته سائين قائم علي شاهه ۽ منظور حسين وساڻ ۽ پيون ڪجهه خيرپور جون شخصيتون به جهاز ۾ موجود هيون. شاهه صاحب ۽ وساڻ صاحب مون کي خوش آمديد ڪئي. مان به پاسيرو ٿي جهاز ۾ ويٺس. سکر ۾ جهاز لٿو ته ٻنهي گاڏيءَ جي آڇ ڪئي. مون سندن ٿورا مڃيا ۽ کين ٻڌايو ته اي ڊي ايم منهنجي لاءِ گاڏي آندي آهي. ADM سولنگي صاحب مليو. مان لائونج ۾ ترسڻ بدران ساڻس گڏ نڪري آيس. هن ٻڌايو ته ڪمشنر صاحب چيو آهي ته هو به خيرپور ايندو اتي ملاقات ڪنداسون.

خيرپور آمد

مان خيرپور ڊي سي هائوس تي آيس، جتي خسرو صاحب ۽ سندس سليڇي گهر واري پايي ٺالا منهنجو ناشتي تي انتظار ڪري رهيا هئا. خسرو صاحب سان ته منهنجون پهرين به ملاقاتون هيون، پر پايي ٺالا سان پهريون دفعو ملاقات ٿي هئي. مان جڏهن 1986ع ۾ SDM سجاوڻ هئس ته خسرو صاحب نتي ضلعي مان (UT) AC جي ٽريننگ پوري ڪري پوسٽنگ جي تياري ڪري رهيو هيو. ¹¹ ڪامن جو DMG جو آفيسر هيو. نتي ضلعي ۾ ڪوتڙيءَ جي لڳ سندس والد صاحب جون زمينون آهن. ڊوميسائيل به نتي جو اٿس. سندس والد آرميءَ جو رٽائر آفيسر آهي. سندس ڪجهه ڀائر به آرميءَ ۾ آهن. خسرو خان جو قدبت به ڪنهن جرنيل کان گهٽ نه آهي. سوا ڇهه فوٽ قد. گورو چٽورنگ رعبدار مڃون. ڳالهائيندو ڪڙڪي سان. اوڀرو ماڻهو کيس ڏسي پريشان ٿي ويندو. پر دل جو ايترو ئي سنو. اسان جو NIPA ۾ ٽريننگ دوران چار مهينا ويجهو واسطو رهيو.

ناشتي ۾ پايي ٺالا پنهنجي ميزبانيءَ، مهمان داريءَ جا معجزا ڏيکاريا هئا. مان PIA جي ناشتي جو اڳ ۾ ئي ’مزو‘ وٺي آيو هوس. پر پنهنجن ميزبانن کي به هروڀرو نااميد نه ڪيو.

اڄڻ - ڪليري ٺهراءُ

سرڪٽ هائوس پهتاسون ته عجب جهان لڳو پيو هيو. خيرپور جا معزبن وڏي تعداد ۾ اچي گڏ ٿيا هئا. ڪليرين ۽ اڄڻ ڌرين جا سرڪٽ هائوس اندر ۽ ٻاهر ماڻهو اچي گڏ ٿيا هئا. پوليس جو وڏو انگ SSP قمرالزمان سميت موجود هيو. قمرالزمان منهنجي گهاري وري دور ۾ ASP گهارو هيو. اسان جي پاڻ ۾ 1983ع کان ئي ’محبت‘ هئي. هت جو وري ملياسون ته مون دل ۾ دعا گهري ته مولا خير ڪجانءِ. ڪجهه دير کان پوءِ ڪمشنر نثار احمد صديقي، سائين قائم علي شاهه، پير عبدالقادر شاهه جيلاني، منظور حسين وساڻ، اسد علي شاهه جيلاني، پرويز شاهه، ساجد ٻانڀڻ، نعيم ڪرل ۽ ٻيا معتبرين به اچي پهتا.

پيانڪ پيار ڪهاڻي!

ڪليري ڌر جي چوڪري پنهنجي مرضيءَ سان اڄڻ چوڪري سان نڪري وئي هئي ۽ نڪاح ڪري ڇڏيو هئائون. جهيڙي ۾ ٻنهي ڌرين جا پنجاهه ماڻهو قتل ٿي چڪا هئا. ٻنهي ڌرين جا ڳوٺ ويجهه هئا. حالت

جنگ جهڙي هئي ٻنهي لاءِ.. ڪليرين جي نڪ جتوئين سان به لڳندي آهي. تنهن ڪري جتوئي به هت ڌر هئا. ايتري خون خرابي کان پوءِ ضلعي جي معزين کي خيال آيو ته وڃ ۾ پئجي نهرائ ڪرائجي. ٻنهي ڌرين کي ڳالهين تي راضي ڪجي. شڪارپور جو سردار خادم حسين جتوئي به پهتو هيو. سرپنچ اهو هيو. فيصلو به ان کي ڪرڻو هيو. امينن جي مدد سان. خادم حسين جتوئي صاحب هاڻي نابين تي ويو هيو. پر فيصلو رک رکاءِ کان سواءِ اهڙو ڪندو هيو. جهڙو منڊيءَ تي ٽڪ. ڪنهن جي پاسخاطري نه ڪندو هيو.

جرڳو - فيصلو

ڳالهيون ٿيون. اها ڳالهه ثابت ٿي ته چوڪر ۽ چوڪريءَ پنهنجي مرضيءَ سان گهر مان نڪري (پڇي) وڃي ڪورٽ ميريج ڪئي هئي. جنهن ۾ چوڪريءَ جي مالڪن جي مرضيءَ ۽ چوڪري جي مالڪن جي مرضيءَ شامل نه هئي نه ئي ڪين خبر هئي. هل هلاڻ ڳالهيون کان پوءِ اهو ته طئي ٿيو ته اڄڻ چوڪري چوڪريءَ کي پڇائي ڏوهه ڪيو آهي، توڙي جو چوڪريءَ جي مرضيءَ سان سڄو ڪم ٿيو آهي. پر جاگيردارانه نظام ۾ چوڪريءَ جي شاديءَ جي مرضيءَ جي ڪا حيثيت نه آهي، جيستائين سندس وارث اهڙي اجازت نه ڏين. پوءِ حساب ڪيو ويو قتلن جو. هر هڪ ڌر جا هيترا قتل ٿيا آهن. ڳالهيون ذريعي ثابت ڪيا ويا ته ڪهڙي ڌر ڪيترا قتل ڪيا. جرڳي جي سني ڳالهه اها آهي ته ڌريون ڪوڙ نه ڳالهائينديون آهن. جيڪڏهن ڪوڙ ثابت ٿي ويو ته ڪوڙ ڳالهائيندڙ ڌر تي پيڻو چئو ٿو ڏنڊ وڌو ويندو آهي.

جنهن ڌر جا جيترا وڌيڪ خون ٿيا، ان کي اوترن وڌيڪ خون جو خون بها ادا ڪرڻو پيو. چوڪريءَ ۽ چوڪري لاءِ اهو طئي ٿيو ته چوڪرو چوڪريءَ کي طلاق ڏيندو. چوڪري مالڪن وٽ ويندي آهي ان کي پنهنجي مرضيءَ سان پرڻائيندا. فيصلو کان ٻاهر مون کي خبر پئي ته چوڪري پيٽ سان آهي. مون چوڪري جو پيءُ ڏٺو. 60 سالن جي لڳ ڀڳ عمر جو مٿي تي پراڻو انگوچو ٻڌل هئس. پراڻي قاتل گوڙ. ميرو سفيد رنگ وائل جو چولو. ڏاڙهي وڌيل، پريشان حال، هر ڪنهن کي قاتل اکين سان پيو نھاري سندس اکين مان موت پئي جهاتيون پاتيون.

اڄڻ چوڪرو، جنهن جي عمل جي ڪري 50 خون ٿيا، اهو ٽيهن پنجن ٽيهن سالن جو جوان، ڪڻڪ رنگو منهن ويڪرو ڪارا پنيا وار ٿلهو سفيد کاتن جا استارچ ٿيل ڪپڙا، سنبوت، بي پرواهه، ڪوپو پولو ڪونه، عشق ۾ ٻڌل، ڪنهن تي فلڪي نه ڄڻ ته خبر ئي نه هجيس ته سندس عمل جي ڪري ڪيترو نقصان ٿيو آهي ۽ اڳتي ڇا ٿيڻو آهي. پڙهيل ڳڙهيل. ڪنهن وزير جو پرائيويٽ سيڪريٽري هيو.

چوڪري ڪليري به سهڻي سلوٽي، پوري رنگ جي، قد پورو پنو، اکيون خوبصورت، فيشن جا ڪپڙا پاتل، پر ڪشش، ٺاڀر ۾. چپ چاپ. وقت جي وهڪري کان بي خبر. هن جي دنيا هن جي اکين ۽ اندر ۾ سميتجي آئي هئي. جڏهن هن مڙس کي پئي ڏٺو ته اکين جون ڏياتيون روشن پئي ٿي ويس.

آخر امينن فيصلو ڪري اهو انصاف ڪيو ته چوڪري چوڪريءَ پڇائي آهي، تنهن ڪري چوڪري مالڪن کي موٽائي ويندي ٻنهي کي ڌار ڪيو ويو. ان فيصلو کان پوءِ مون ٻنهي مان ڪنهن کي به ڄاڻي وائي ڪونه ڏٺو. همت نه ٿي. خونن جا حساب ڪتاب لکن ۾، اهي الڳ.

ان جرڳي کان پوءِ خبر پئي ته چوڪريءَ جي طلاق کان پوءِ اهي لاڙڪاڻي لڏي ويا. چوڪريءَ جو ٻار ڪيرايو ويو. کيس سندس سوت سان شادي ڪرائي وئي.

بي ۽ آخري خبر اها آئي ته چوڪرو ۽ چوڪري وري پڇي ويا آهن ۽ آزاد ڪشمير هليا ويا آهن. ڪجهه وقت کان پوءِ ان فلم يا ڊرامي جو ڊراپ سين ٿيو. شاهينگ سندن گهات ۾ هئا. جيئن پئي کين هٿ آيا ته ٻنهي کي قتل ڪري ڇڏيائون. خيرپور جي نوڪريءَ جو آغاز ان پيانڪ پيار ڪهاڻيءَ سان ٿيو. مون کي پهرين رات خيرپور ۾ نند نه آئي.

ڪم شروع

ٻئي ڏينهن چارج وٺي ڪم ڪرڻ شروع ڪري ڏنو. آفيس موجوده مختيارڪار ۽ اي سي آفيس جي لڳ هئي. نئين آفيس به مين روڊ تي ڏي سي هائوس جي ڀرسان ٺهي وئي هئي. پر ان ۾ ڪجهه ڪم رهيل هيو. خسرو پرويز صاحب ان نامڪمل آفيس جو افتتاح ڪرائي ان تي پنهنجي نالي جو پٿر هڻائي ڇڏيو هيو. اصولاً ته غلط هيو پر مون سندس نالي جي پٿر سان چيٽڇاڙ نه ڪئي. ان کي ائين ئي رهڻ ڏنو. ڪجهه ڏينهن ۾ ان نئين آفيس ۾ ضروري ڪم ڪرائي اوڏانهن شفٽ ڪيو.

ايڪسپيڊنٽ ۾ 29 ماڻهن جو موت

مان چارج وٺڻ جي ٻئي ڏينهن شام جو ڪمشنر سکر نثار احمد صديقي صاحب وٽ ڪال آن لاءِ پهتس. ڪلاڪ ڪن ڳالهه ٻولهه ٿي. ته خيرپور ڏي سي هائوس تان پي اي ڳالهايو. ٻڌايائين ته هڪ سوزوڪي وين سيوهڻ کان موٽندي رائيپور ۾ ايڪسپيڊنٽ ٿي پئي آهي. اٽتيهه ماڻهو مري پيا آهن ۽ ڪيترائي زخمي ٿي پيا آهن. مان ان ئي فون تي ADM کي هدايتون ڏنيون ته گمبٽ ۽ خيرپور جي اسپتالن ۾ ايمرجنسي لڳائي. ايم ايس ۽ ڊاڪٽرن کي ۽ ٻئي اسٽاف کي گهرائي وٺو. زخمين کي هڪدم اسپتال ۾ کڻايو. ايس ڊي ايم مختيارڪار ڊي ايس پي ۽ ايس ايج او کي به سرزمين تي موڪليم. سڄو اسٽاف سرڪٽ هائوس خيرپور ۾ پراڻي ڊي سي کي الوداعي دعوت لاءِ گڏ ٿيل هيو. دعوت ڪينسل ڪئي وئي. هر ايس ڊي ايم ۽ مختيارڪار کي ڪم سان لڳايو. ADM کي چيو ته هو آفيس کولي آپريشن جو رابطو ڪري، مون ڪمشنر کي گذارش ڪئي ته سکر اسپتال ۾ به ايمرجنسي لڳرائي ۽ سکر جون سڀ ايمبولنس رائيپور روانيون ڪري مون چانهه اڌ ۾ ڇڏي ڪمشنر کان موڪلايو ۽ رائيپور لاءِ روانو ٿي ويس. موبائيل فون تڏهن ڪونه هئا. واٽرليس سسٽم تي رابطو ڪندو ويس. ڪلاڪ ڪن ۾ جاءِ واردات تي پهتس.

شڪارپور ضلعي جي خانپور تعلقي جا جتوئي سکر سکر ڪٽي سيوهڻ ويا هئا. ننڍي سوزوڪي ڪيري هئي. ان ۾ پنجتيهه ماڻهو هئا. جنهن ۾ ٻار ۽ عورتون وڏي تعداد ۾ هئا. اٽتيهه ماڻهو ٿڌي تي مري ويا هئا. سوزوڪي وين خراب ٿي بينل ٽرڪ ۾ پويان گهڙي وئي هئي.

اٽتيهه ماڻهن جا لاشا ايمبولينس ۾ پوليس اسڪارٽ ۽ پنهنجي هڪ ايس ڊي ايم سان خانپور روانيون ڪيون.

زخمين جي فرسٽ ايڊ ڪرائي SDM سان سکر روانا ڪيا، جتي ڊي سي سکر سپاڳو خان جتوئي ۽ ايم ايس اشفاق پراچ اسپتال ۾ موجود هئا.

خيرپور ۾ منهنجي ٻي رات به پيانڪ هئي

خيرپور سان منهنجو ويجهو واهپو يا اڄ وڃ ڪونه رهيو. ننڍي هوندي اسٽيٽ جي زماني ۾ جڏهن بابا پنهنجي سئوٽن جي ڪيسن جي پيروي ڪرڻ لاءِ ايندو هيو. هڪ ٻه ڀيرا مان به آيو هوس. هڪ دفعي ٽانگي تي ميراواهه تان گذري رهيا هئاسون ته ٽرئفڪ کي روڪيو ويو. ٿوري دير ۾ ڏٺوسين ته هڪ هيلي ڪاپٽر اچي فيض محل ۾ لٽندو ڪيو.

لا (Law) جي فائينل جو امتحان مان ۽ نثار صديقي صاحب خيرپور لا ڪاليج مان 9-1978ع ۾ ڏٺو

هيسين.

مختيار ملڪ جو پيءُ اغوا ٿي ويو هيو ته اهو لاڙڪاڻي آفيس ۾ آيو هيو ۽ ملاقات ٿي هئي. قربان منگيءَ سان خط و ڪتابت ٿيندي هئي. تنوير عباسي صاحب سان دعا سلام هئي فون تي. حميد سنڌيءَ سان ملاقاتون هيون، جيڪو ان وقت شاهه عبداللطيف يونيورسٽيءَ جو وي سي هيو. رشيد ڪرل صاحب ۽ مان فاريست ڪاليج ۾ 1968ع کان 1970ع تائين گڏ پڙهيا هئاسون، پر کاتي ۾ ويجهڙائي نه رهي. علام حسين منگي، جيڪو محراب پور جو هيو ۽ خيرپور ۾ نوڪري ڪندو هيو. اهو ڪڏهن ڪڏهن لاڙڪاڻي ۾ منهنجي آفيس ۾ ايندو هيو ۽ هر دفعي مون کي پنهنجي ڳوٺ مانيءَ جي دعوت ڏيندو هيو ۽ هر دفعي مان ڪيس اهو چئي ٿاري ڇڏيندو هئس ته دعا ڪر ته آءٌ خيرپور جو ڊي سي ٿي اچان ته تنهنجي ڳوٺ تنهنجي ماني ضرور ڪاٽيندس. سائين قائم علي شاهه، سائين غوث علي شاهه ۽ پير صاحب پاڳارو خيرپور جا وڏا حوالا هئا. نسيم ڪرل تيسن تائين شهيد ٿي چڪو هيو. پر منهنجي لاءِ اڻ ڄاتل ڪونه هيو. نسيم ڪرل جو به وڏو نالو هيو.

خيرپور ۾ نوڪريءَ کان اڳ ۾ مون وٽ، ان جا اهي مختصر حوالا هئا. ماڻهو نوان، ملڪ نئون، ڪلچر نئون. ماڻهو پهرين ملاقات ۾ ئي مون کي سٺا لڳا، شهر به شاندار هيو. ڪلچر به پُر پور ۽ شاهوڪار هيو. ماڻهو به بنيادي طرح آزاد منش هئا. جيءُ ۾ جايون ڏيڻ وارا، شهر صاف سترو گهڻيون ۽ روڊ رستا بهتر ۽ ثقافت جي ته ڳالهه ئي ڪهڙي ڪجي.

مير علي نواز ناز جو شهر عشق ۽ محبت جي خوشبوءِ سان واسيل هيو. وري تنوير عباسي ۽ نسيم ڪرل جي ته ڳالهه ئي اوڙ هئي. ٻنهي جي ادبي ورثي جي ڪري هر گهر ۾ هڪ شاعر هڪ اديب توهان کي ملندو. شاهه عبداللطيف يونيورسٽي تعليم ته وڌائي، پر ان سان نوجوانن ۾ جاڳرتا به وڌي وئي هئي. خيرپور ۾ ته اڳ ۾ ئي ناز هاءِ اسڪول ۽ ڪرل شاهه هاسٽل هئي. پوءِ سپريئر سائينس ڪاليج ۽ هاسٽل ٺهيو. ون يونٽ ٿيو ته خيرپور ڊويزنل هيڊڪوارٽر ٿيو. ناز هاءِ اسڪول ۾ اسٽيٽ جا ۽ ٻاهريان ٻار پڙهندا هئا. انهن جي پڙهائي ۽ رهائش جو خرچ اسٽيٽ ادا ڪندي هئي. جيڪڏهن ڪو ٻاهريون ٻار به هاسٽل ۾ رهندو هيو ته ان جي تعليم، رهائش ۽ کاڌ خوراڪ به فري هوندي هئي. ڪيترائي نالي وارا عالم، اديب، شاعر ۽ آفيسر به ناز هاءِ اسڪول ۾ پڙهيا ۽ پوءِ اسٽيٽ ۽ ملڪ جي خدمت ڪيائون.

هنرمند، تعليمدان ۽ شاعر آندا ويا...

مير صاحبان (سرڪار) ٻاهريان هنرمند ۽ تعليمدان ۽ شاعر هت گهرايا ۽ نوڪرين ۾ رکيا، جن خيرپور جي آسودگيءَ ۾ اضافو ڪيو. هت جي اٺ جي هنر لاءِ بنارس ڪالوني ٺاهي وئي، جتي بنارسي

ڪپڙو تيار ڪيو ويندو هيو ۽ اڃان تائين شاندار ڪپڙو تيار ٿي رهيو آهي. ڪپڙي ٺهرائڻ لاءِ حڪمرانن جيڪي هنرمند ۽ ڪاريگر هندستان مان گهارييا، اهي نسل در نسل هتي جا ٿي رهيا. هنن جو هٿ جون سلڪ جون ساڙهيون پوري پاڪستان ۾ مشهور آهن. پر ون يونٽ ٿيڻ کان پوءِ اهي جڏهن پنهنجي سرپرستي وڃائي ويٺا ته سندن مسئلن ۾ اضافو ٿي ويو. پر اڃا تائين پنهنجي ڪم کي ڇهتيا پيا آهن. ۽ گذر سفر ڪن پيا. اسان جا ايڪسپورت ڪرڻ وارا ادارا سندن هنر ۽ محنت ۽ سندن حال کان بي خبر هڪ مخصوص طبقي جي سرپرستي ڪري رهيا آهن. حالانڪه خيرپور جا سياستدان سنڌ سرڪار جا سربراھ به رهيا ۽ سندن ملڪي حڪمرانيءَ ۾ به هلندي پڇندي آهي. پر هنن جي فن جي پاسداري گهٽ ٿي آهي. بنارسي ڪالوني آهستي آهستي اجاڙيڻ جو شڪار ٿيندي پئي وڃي. خيرپور ۾ انقلابي قدم کنيو ويو. اهو هيو خيرپور ٽيڪسٽائيل مل جو قيام. هن مل به استيت ۾ وڏو معاشي انقلاب آڻي ڇڏيو. مقامي ۽ ٻاهر جا ڪاريگر ۽ مستري ۽ مزدور هزارن ۾ ڪم کي لڳي ويا. يورپ مان مشنري گهرائي فٽ ڪرائي ۽ ان جي هلائڻ ۽ سنڀال لاءِ به سندن خدمتون حاصل ڪيون ويون. انهن مقامي ڪاريگرن کي به ان ڪم لاءِ تربيت ڏني وئي. اها مل هتان جي ماڻهن جون ضرورتون پوريون ڪندي رهي ۽ ڪپڙو ٻاهر به برآمد ڪندي رهي.

زمين

خيرپور رياست جي زمين به بي انتها سرسبز آهي. چوندا آهن ته ماڻهو پوکجي ته ماڻهو ڦٽي نڪري هتان جي ٻنين ۾ به اها خوبي آهي. ڪڇي ته ائين ٿيندي آهي، جئن ڪانڊيرا ۽ ڊپ ڦٽندا آهن. پاڻي وافر مقدار ۾ هيو. ميرن رياست کي آباد ڪرڻ لاءِ مير واهه ۽ ابل واهه کوٽايا ۽ انهن مان بيا واهه ۽ برانچون کوٽايون. جن سڄي ملڪ کي آباد پئي ڪيو. ون يونٽ کان پوءِ به جڏهن رياست جي حيثيت ختم ٿي ته سکر بئراج مان ٻين ضلعن لاءِ آباديءَ جو حصو 33 سيڪڙو مقرر ٿيو. جڏهن ته خيرپور ضلعي لاءِ 47 سيڪڙو مقرر ٿيل آهي. ان حصي موجب خيرپور ضلعي کي پاڻي ملي ٿو ۽ آبادي به اهڙي ٿئي ٿي. ايتري وڏي ايراضيءَ تي پوک ٿيڻ ڪري هتان جا ماڻهو خوشحال آهن.

سنڌ ۾ وڏو ڌو ڪڇي ۽ ڪارڪن جي آبادي خيرپور ۾ ٿي رهي آهي. ايسٽائين جو برآمد به ٿي رهي آهي. هتي ڪڇيءَ جي فصل کي پراسيس ڪري ٻاهر موڪلڻ جو پروگرام هيو. پر پوءِ اڌ ۾ رهجي ويو. هاڻي ته ڪنڊ جا به ڪارخانا آهن. هڪ راڻي پور ۾ ڪنسالينٽيڊ شگر ملز ۽ ٻيو خيرپور شگر ملز جيڪا محترم مبين احمد جمائيءَ لڳائي آهي. انهن ڪارخانن جي ڪري هن ضلعي ۾ وڌيڪ خوشحالي پڻ آئي آهي. روڊ ۽ ريل جو رستو به خيرپور جي وچان وچان گذري ٿو. نئون رستو ڊيوئل ڪئريج به هاڻي ته ٺهي ويو آهي. ٻيو هاءِ ويز نواب شاهه کان ڪنڊ کان خيرپور مان گذري ٿو. ايئرپورٽ ته ڪونهي پر سکر جو ايئرپورٽ باءِ پاس سکر جي ٺهڻ جي ڪري خيرپور کي ويجهو ٿي پيو آهي. لاڙڪاڻي سان درياهه وچ ۾ هئڻ ڪري فاصلو وڌيل هيو. پر آهن ته خيرپور ۽ لاڙڪاڻو درياهه جي آڀار. خيرپور جو ماڻهو لاڙڪاڻي ويندو هيو ته چوندا ته پارو ويو آهي. پر ان پار کي به پار ڪرڻ لاءِ هاڻي خيرپور ۽ لاڙڪاڻي جي وچ ۾ درياهه تي پل ٺهي وئي آهي.

تعليم اڳ ۾ به سرس هئي. پر شاهه عبداللطيف يونيورسٽيءَ به اتي انقلاب آندو آهي. انجنيئرنگ

ڪاليج به ڪلي ويو آهي ته ميڊيڪل ڪاليج جي ڪلچ جون به تياريون آهن. ريڊيو اسٽيشن ته ڪافي پراڻي آهي. هينئر ڪلچرل ڪمپليڪس، ميوزيم، آڊيٽوريم، اوپن ايئر ٿيٽر، اسٽيڊيم ۽ سچل لائبرري به علمي، ادبي ۽ ثقافتي سرگرمين کي وڌي هڻي ڏني آهي. پارڪ ۽ باغ به جهجهي تعداد ۾ ٺاهيا ويا آهن. وزيراعظم قزلباش ۽ مير علي مراد II جا منصوبا اهي هئا ته هن اسٽيٽ کي ويلفيئر اسٽيٽ بڻائجي ۽ ٽيڪس فري ڪجي. جنهن ۾ ماڻهن کي ٽيڪس پري نه پوي ۽ ڪوبه ماڻهو بي روزگار نه هجي.

دلڪشا منزل (1890)

ڊي سي آفيس جي نئين عمارت ٺهي رهي هئي. ان جي ڀرسان SDM خيرپور جو گهر هيو ۽ ان گهر جي ڀرسان دلڪشا منزل آهي. دل ڪشا منزل سان لڳولڳ فيض محل آهي. دلڪشا منزل 1890ع ۾ واليءَ خيرپور جي والده جي رهائشگاهه لاءِ ٺهي هئي. واليءَ جي رهائش ۽ دربار خيرپور ۾ ته فيض محل ۾ ٿيندي هئي. سندس والده کين هر دم دعا ڏيڻ لاءِ کين ويجهوئي رهندي هئي.

دلڪشا منزل به وڏا لاها چاڙها ڏنا. والده جي وفات کانپوءِ اها وزيراعظم جي سرڪاري رهائش گاهه ٿي. اهڙي طرح دلڪشا منزل وزيراعظم هائوس ٿيو. 1955ع ۾ ون يونٽ جي ڌاڻڻ جتي سنڌ جي شناخت ختم ڪئي، اتي خيرپور جي رياست جو درجو به ختم ٿيو. هڪ معاهده جي تحت رياست کي ويست پاڪستان جو حصو قرار ڏنو ويو. پاڪستان سان الحاق ته اڳ ۾ ئي رياست جو پاڪستان ٺهڻ سان ٿي ويو هيو. پر رياست پنهنجي جداگانه حيثيت برقرار رکي هئي. پر هينئر ته سرڪار ئي ختم ٿي وئي هئي. تنهن ڪري وزيراعظم جو عهدو به ختم ٿي ويو. پر سرڪار خيرپور سان سامهون ٻاني ڪئي. جوان کي ڊويزن جو رتبو ڏنو ۽ ڪمشنري هٿ قائم ڪئي. جنهن ۾ تڏهوڪا نواب شاهه، خيرپور سکر، لاڙڪاڻي ۽ جيڪب آباد جا ضلعا شامل ڪري ڇڏيا. انهن سڀني ضلعن جو رخ خيرپور ڏانهن ڪيو. جڏهن ته حيدرآباد ڊويزن ۾ حيدرآباد، ٺٽو، دادو، سانگهڙ ۽ ٿرپارڪر (اٽ ميرپورخاص) ضلعا شامل ڪيا ويا. ڪراچي هڪ ئي ضلع هيو 1955ع ۾.

خيرپور ڊويزن ختم

حڪومتون ڦري، 1972ع ۾ ڊويزنون ختم ڪيون ويون. ضلعا رهجي ويا. سرڪار ٻن سالن کان پوءِ محسوس ڪيو ته ڪم ڪونه ٿو هلي. سو وري 1974ع ۾ ڊويزنون بحال ڪيون ويون. ٻيون ڊويزنيون ته ساڳي طرح بحال ٿيون، پر خيرپور جي بدران سکر ڊويزن ٺاهي وئي. ۽ خيرپور صرف ضلعو ٿي رهجي ويو. سنڌ سرڪار جي طرفان اها پهرين معاهده شڪني ڪئي وئي، خيرپور جي والين سان ڪيل معاهدي جي عوامي سطح تي ڳجهه ڳوهه ۾ ته ٻيون به ڪيتريون ئي خلاف ورزيون ٿي چڪيون هيون. منهنجو پهرين ڏينهن رسمي طرح آفيس ۾ گذريو. ملاقاتون ٿيون. ملڪ جون خبرون چارون ورتيون. ضلعي جي ڪن اهم ترين شخصيتن سان ٽيليفون تي ڳالهه ٻولهه ٿي. کانئن دعائون پنيون. هنن به دل کولي دعائون ڏنيون. ڪراچيءَ سرڪار جي عملدارن سان ڳالهائون ٿيون. کين اطلاع ڏنو ته حڪم پٽاندر خيرپور خير سان پهچي ويا آهيون.

سائين قائم علي شاه سان ملاقات

پهرين شخصيت سائين قائم علي شاه هيو جنهن سان سندس جڳهه تي دعا سلام لاءِ ويس. سائين ان دور ۾ ايم پي اي هيو ۽ سنڌ جي رولنگ پيپلز پارٽي ۽ جا سربراھ به سندن پٽ سائين اسد علي شاه سنڌ حڪومت ۾ منسٽر جي درجي سان صلاحڪار هيو ۽ وٽس ناٿي جواهر ترين کاتو هيو. سائين خوش دليءَ سان خوش آمديد ڪيو. وٽس سيد عابد علي شاه ۽ امداد منگي به ويٺا هئا. سائين سان ٿيل ملاقاتون ياد ڏياريم. جڏهن پاڻ وزير اعليٰ هيو ۽ مان لاڙڪاڻي ۾ ايڊيشنل ڪمشنر هئس. کين اهو به ٻڌايم ته چيف سيڪريٽري سعيد احمد صديقيءَ مون کي هدايت ڪئي آهي ته مان سائينءَ جو تمام گهڻو خيال ۽ لحاظ ڪريان. مون وڌيڪ چيو ته انشاءِ الله توهان کي شڪايت نه ٿيندي توهان کي پاڻ کي به آفيسرن جي مجبورين ۽ حدن جي خبر آهي. سائين ان ڳالهه کان به مطمئن ٿيو.

مون کين وڌيڪ چيو ته توهان علي حسن منگي صاحب جا سياسي ساٿي ۽ ذاتي دوست رهيا آهيو. منهنجي لاءِ توهان جي ذات عزت جي مقام تي آهي. خدا جي مهرباني تي منهنجي انهن سڀني ڳالهين جو پرم رهجي آيو ۽ مون کي به سائينءَ جو جلد ئي اعتماد حاصل ٿي ويو. هونئن ته لڳائي ٻجهائي وارا گهڻا ئي ماڻهو هئا. پر سائين هميشه مون تي مهربان رهيو ۽ اڃان تائين مهربانيءَ ۽ شفقت سان پيش ايندو رهيو آهي. عابد علي شاه منهنجو گهاتو دوست ٿي ويو ۽ اڃان به دوستي آهي. هاڻي شاه صاحب اسڪاٽوٽس جو سنڌ لاءِ ايڊيشنل ڪمشنر اسڪاٽوٽس آهي. منهنجي جڏهن ساڻس پهرين ملاقات شاه صاحب وٽ ٿي ته شاه صاحب ٻڌايو ته عابد شاه ميونسپل ڪميٽيءَ جي معاملن جي سندس پاران نگهباني ڪري رهيو آهي ۽ جلد ئي کيس ائڊمنسٽريٽر خيرپور ميونسپل جي چارج ملندي خيرپور ۾ ڊيولپمينٽ جو پيڪيج هلي رهيو هيو. امداد منگي ان جي اڪثر ڪمن جو ٺيڪيدار هيو. عابد شاه سان اڳتي هلي ڪافي واسطو رهيو. خاص طور جشن خيرپور ۾ منهنجو اهم ٻانهن ٻيلي هيو. خيرپور ۾ بيا به جيترا سماج سڌار جا ڪم ڪيم، ان ۾ عابد شاه ڪافي سٺا مشورا ڏنا. خيرپور پيڪيج لاءِ ته عابد شاه ڪميٽيءَ جو ميمبر به هيو. ۽ ڪم جي نظر داري به بهتر طور ڪندو رهيو.

خيرپور ضلع ۾ اٺ تعلقا ۽ چار سب ڊويزنون آهن. نوان نوان ضلعا ٺهيا آهن. پر خيرپور سان چيٽڇاڙ نه ڪئي وئي آهي ۽ اصلي انتظامي صورتحال بحال رکي وئي آهي. سب ڊويزن به خيرپور آهي. ان ۾ خيرپور ۽ ڪنگري تعلقا، گمبٽ سب ڊويزن ۾ گمبٽ ۽ سوڀو ڊيرو تعلقا هئا. ٺري مير واه سب ڊويزن ۾ ٺري مير واه ۽ فيض گنج تعلقا، ۽ ڪوٽ ڏجيءَ ۾ ڪوٽ ڏجي ۽ نارو تعلقا هئا. نارو اڪثر ريگستاني علائقي تي مشتمل آهي. جنهن ۾ وڏي ايراضي اڇڙي ٿر جي اچي وڃي ٿي. هن وقت ان علائقي مان تيل ۽ گيس نڪري رهيو آهي. جنهن ڪري ماڻهن ۾ خوشحالي اچي رهي آهي ۽ کين روزگار به ملي رهيو آهي. نارو ڪينال هتان گذري ٿو جيڪو آس پاس وارن علائقن کي آباد ڪندو عمر ڪوٽ تائين پهچي ٿو ۽ اتي به آبادي ٿي رهي آهي.

شادي شهيد وارو علائقو پٿريلو آهي. جڏهن ته گمبٽ تعلقو ڪڇي ۽ پڪي تي ٻڌل آهي، جنهن ۾ ڪيتيون به آهن ته ڪڇي جو علائقو به آهي. ٻيو اڪثر علائقو پٽ آهي ۽ آباديءَ وارو سنئون سڌو علائقو آهي.

خيرپور جا ماڻهو پنهنجين پراڻين عمارتن سان ڏاڍو پيار ڪن ٿا ۽ مٿن ساهه ڇڏين ٿا. مير واه شهر جي وچ مان ٿو گذري ان تي نيون پليون ٺهي ويون آهن. جيئن سنڌوندي سنڌ جي شهر رڳ جي حيثيت

رکي ٿي، تيئن مير واه به ميرن جي ملڪ خيرپور لاءِ ساھه جي حيثيت رکي ٿو. ماڻهو ذري گھٽ مير واهه جي جڻ پوڄا ڪن ٿا.

تنوير عباسي

تنوير عباسي جهڙو اعليٰ شاعر به مير واهه سان بيحد پيار ڪندو هيو. مير واهه جي ڪپ تي ڊي سي منظر اڪبر جي وقت ۾ هڪ زمين جو ٽڪر سرڪار کان ورتائين، اتي سرمد جو گهر ۽ ڪلنيڪ ٺهرايائين. سڄي عمر خيرپور ۾ ان گهر ۾ ئي رهيو. پايي ڊاڪٽر قمر، سرمد ۽ پارس ۽ مارئي به اتي رهيا. سندس شامون ان گهر جي ڇت تي گذرنديون هيون ۽ ويٺو مير واهه جو نظارو ڪندو هيو. بدنصبي! سندن پهرين گهر واري ۽ ڏي روينه سندن ڳوٺ سويديري ۾ رهنديون هيون. ڪنهن يار دوست کي به دعوت ڏيندو هيو ته کليل هوا ۾ جام پيا پر بند هئا. اياڙ رشيد پٽي ۽ رباني اتي ئي ساڻس محفلون مچائيندا هئا. پر انسان زندگيءَ ۾ الائي ڪهڙا خواب ٿو اٿي. سڄي حياتي تنوير خيرپور نه ڇڏي ٿوري تي ئي قناعت ۽ ڪفايت سان اتي ئي زندگي گذاري ڇڏي. سرمد جو گهر به جڻ سقراط جو گهر هيو. جتي نون سيڪڙائن کي علم، ادب، شعر شاعري، عشق ۽ راڳ جا سبق سيکاريندو هيو. جيڪڏهن تنوير خيرپور ڇڏي پرديس وسائي ها ته ڪيترائي عهدا سندس پيرن تي پيا هئا. هيو ته ماڻهن جو ڊاڪٽر پر انهن جي صحت سان گڏوگڏ انهن جي روحن جو علاج به ڪندو هيو. سچل چيئر جو اعزازي ڊائريڪٽر هيو. سچل يادگار ڪميٽيءَ جو وڏي عرصي تائين سيڪريٽري رهيو. پايي قمر سان پيار جو پيچ پاتائين ته ٻئي هڪ ٿي ويا. مرنڊو مري ويو پر هن کان پل به پري نه ٿيو. هوءَ به مٿس ساھه ڏيندي هئي. يارن جو گهر پهچڻ ۾ دير ڪري تنوير جا دوست پايي ۽ جون بهاجون هونديون هيون.

تنوير مڙ جي ست سهي نه سگهندو هيو. هڪ ٻن پيالن کان پوءِ لڙهڪي پوندو هيو. پايي قمر سندس دوستن، خاص طور نسيم ڪرل ۽ هادي بخش لاڙڪ کي اڪثر چوندي هئي ته تنوير کي نه پيارين. پوءِ به سنگت هئي. ڪڏهن ڪڏهن مستي به ٿيندي هئي. اهڙي هڪ رات نسيم ۽ لاڙڪ محفل کان پوءِ تنوير کي گهر پيڙو ڪري ويا. تنوير مدھوش. اڌ ڪلاڪ کان پوءِ پايي قمر، نسيم ۽ لاڙڪ کي فون ڪئي ته ”مان توهان کي منع ڪندي آهيان توهان ته به نه مڙيا. نيٺ منهنجي مڙس کي گھڻو پياري مئل حالت ۾ گهر ڇڏي ويا آهيو. مان وڃان ٿي ٿاڻي تي فرياد ڪرڻ!“

تنوير عباسيءَ جهڙي دلبر ماڻهوءَ سان جي ڪن پل ملاقات ٿي وڃي ته جڻ زندگيءَ جو حاصل هوندو هيو. مان به اهڙا موقعا ڳوليندو وٺندو هوس. ڪڏهن ڪڏهن مان به کيس ماني پاڻيءَ جي دعوت ڏيندو هوس. انڪار هو به نه ڪندو هيو. منهنجي ته جڻ زندگي ٺهي ويندي هئي. اها شام منهنجي هوندي هئي. مان هڪڙو احتياط ڪندو هئس جو مختيار ملڪ کي به گهرائي وٺندو هوس. جيئن ڪو کيس گهر پهچائڻ وارو ته هجي.

پهرئين دفعي آيو ته مختيار به هيو. منهنجو بورچي بنا منهنجي چوڻ جي منيون ڪوڪيون ٺاهي کڻي آيو. پچڻ تي ٻڌايائين ته تنوير صاحب کي وٺنديون آهن. انهن ڏينهن ۾ مون کي به ڪنڊ کان پرهيز ڪانه هئي. مون به دل تي ڪاڏيون. تنوير جي تازي شاعري ٻڌي سون. ٻن پيالن کان پوءِ مختيار کي چيائين ”هن سان ملاءِ“ هوءَ ملي ڪجهه هن کي به شاعري چچريل لفظن ۾ ٻڌايائين. هن به خوش دليءَ سان ٻڌي هوءَ به تنوير

جي انهن اداثن تي هريل هئي. ٻنهي جو ڪم ٿي ويو. مان به بطور ميزبان جي خوش ٿي ويس. بورچي تنوير جي پسند جا ڏشڻ ٺاهيا هئا. تنوير گهٽ کاڌو. مان ڪجهه ڏشڻ مختيار سان کيس گڏ ڪري ڏنا. شڪر آڏو رات جو پيا پي قمر جوفون نه آيو ته منهنجي خلاف ٿاڻي تي فرياد لکائڻ ٿي وڃي.

تنوير، حميد سنڌي ۽ مان

تنوير خيرپور جي جان هيو. پر الائي حميد سنڌي جيڪو هاڻي عبدالحميد ميمڻ وائيس چانسلر شاهه عبداللطيف يونيورسٽي خيرپور هيو ۽ ڪنهن زماني ۾ تنوير عباسي ۽ جوڳي مت يار هيو. سندن وچ ۾ ويڇا ٿي پيا هئا. جڏهن مون چارج ورتي ته مون کي ان ڳالهه جي خبر پئي. آءُ هر ڳالهه وانگر هن مسئلي ۾ به ڏاڍو پراميد هئس ته سندن سرچا ڪرڻ ۾ ڪامياب ٿيندس. تنوير جو نوجوان شاگردن ۽ يونيورسٽي جي استادن تي، شهر وارن تي ڏاڍو اثر هيو. حميد ميمڻ صاحب وائيس چانسلر هڪ اداري جو سربراهه هيو. جيڪڏهن کيس نقصان پيو ٿئي ته اداري ۽ شاگردن جو نقصان هيو. تنوير وٽ وڃائڻ لاءِ ڪجهه ڪونه هيو. سچل چيئر ڇڏي چڪو هيو. نقصان جيڪڏهن ٿيڻو هيو ته حميد صاحب جو ئي ٿيڻو هيو. عهدو وڃي ته به نقصان ۽ جيڪڏهن سندس ناموري وڃي ته به سندس ئي نقصان. پر شايد اندر جي نفرتن جو مون صحيح ڪاٿو نه لڳايو هو. اندر جا ڪي زخم گهرا هئا.

منهنجي خيرپور ۾ چارج وٺڻ کان ستت ئي پوءِ يونيورسٽي ۾ ڪو فنڪشن هيو. جنهن ۾ حميد صاحب مون کي به نيند ڏني. مان به پهتس. تقرير ڪندي مون ان ڳالهه جو ذڪر ڪيو ته جيڪي ڪلفتون آهن، دوستن ۾ اهي دور ڪيون. مون ته نيڪ نيتي سان ڳالهه ڪئي هئي. پر شايد حميد صاحب کي اها ڳالهه نه وڻي هئي. هن منهنجي ان ڳالهه کي 'دخل در معقولات' پئي سمجهيو. پر مون پوءِ به سبق نه ڀريو.

ڪجهه ئي ڏينهن ۾ يونيورسٽي جي استادن جي تنظيم جا ڪجهه نمائنده ڊاڪٽر پروفيسر نيلوفر شيخ جي سربراهي ۾ مون کان وقت وٺي شام جو مون سان ملڻ لاءِ آيا. مون کي ٻڌايائون ته يونيورسٽي جا ڪجهه مسئلا آهن، جن جي ڪري تعليمي ماحول خراب ٿي رهيو آهي. وي سي ڪنهن به ڳالهه تي غور ڪرڻ لاءِ يا اسان سان سنجيدگي سان ڳالهائڻ لاءِ تيار ڪونهي. هنن پنهنجي مسئلن جو تفصيل ٻڌايو ۽ مون کي چيائون ته مان پنهنجون good offices استعمال ڪري يونيورسٽي جي ماحول کي بهتر ڪيان. مون کين همدرديءَ سان ٻڌو ۽ کين يقين ڏياريو ته مان نيڪ نيتيءَ سان ڪوشش ڪندس ته مسئلا حل ٿين. هنن به مون کي پڪ ڏياري ته هو به مون سان هر طرح جو تعاون ڪندا. منهنجي چوڻ تي هنن ڪلاسن کي بحال ڪيو ۽ ماحول کي ڪي قدر بهتر ڪيو.

يونيورسٽي ۾ ٻه گروپ ٿي ويا هئا. هڪ ته وي سيءَ جو هيو. ٻيو هيو ڊاڪٽر نيلوفر جو. حميد صاحب هڪ طرف تنوير عباسي جي ڪري پنهنجي ناموس کي ڏکي رهيو هو. ٻئي طرف کيس استادن جو منهن منهن مقابلو هيو. پر استاد به قدم قدم سنڀالي ڪڍي رهيا هئا. هنن کي شايد اهو اندازو هيو ته مان وي سي جي چوڻ تي ڪو سندن خلاف ايڪشن نه ڪڍي وڃهان. تنهن ڪري پيش بنديءَ طور مون وٽ روئڻ پٽڻ ۽ پنهنجو حال ٻڌائڻ لاءِ آيا هئا. ان ملاقات کان پوءِ يونيورسٽي ۾ به ڪجهه ٽاپر ٿي وئي. پر حميد صاحب شايد اهو سمجهيو ته استادن مون کي پنهنجي طرف ڪري ڇڏيو آهي. اهڙا اقدام ڪيائين، جو استادن وري گوڙ گهمسان ۽ پڙهائيءَ جو بائيڪاٽ ڪيو. هن دفعي يونيورسٽي انتظاميه

جو پروگرام اهو هيو ته استادن کي ايترو مچرائجي جو هونيوورسٽيءَ جي بائونڊريءَ مان نڪري مٿن شاهراهه تي اچي هنگامو ڪن ۽ ٽريفڪ ۾ خلل وجهن ته جيئن فلم سندن ڳچيءَ مان نڪري ضلعي انتظاميه جي مٿي ۾ لڳي. اها صورتحال اسان قابل قبول ڪونه هئي. پاڻ حميد صاحب ڪراچي هليو ويو. مون رجسٽرار اي آر ملڪ کان صورتحال پڇي. هو به ڏاڍو پريشان هيو. جنهن کي مون ٻڌايو ته استادن چون ٿا ته مان جيڪڏهن يونيورسٽيءَ ۾ سندن ڌرتي واري هنڌ تي اچي کين اٿاريان ته هو هنگامه آرائي نه ڪندا.

حميد صاحب جي گورنر کي منهنجي خلاف شڪايت

مون ائين ئي ڪيو. هنگامه آرائي ختم ٿي وئي. ان پڪ سان ته هو پنهنجي پروگرام کي ختم ڪن ته انتظاميا سندن مسئلن کي حل ڪرائڻ لاءِ وي سي سان ڳالهائيندي هفتوئي نه گذريو ته مون کي چيف سيڪريٽريءَ کان هڪ خط اچي مليو. جنهن سان ٻه خط ٻيا به شامل هئا. هڪ چئن صفحن جو خط وي سي صاحب جو گورنر صاحب ڏي منهنجي خلاف لکيل به شامل هيو. جنهن ۾ مون تي الزام لڳل هيو ته 'مان استادن کي وي سي جي خلاف پڙڪائي هڙتال ڪرائي رهيو آهيان. يونيورسٽيءَ ۾ سندس اجازت کان سواءِ اچان ٿو ۽ اتي جو ماحول خراب ٿو ڪريان.' ٻيو خط گورنر جي سيڪريٽريءَ جو چيف سيڪريٽريءَ ڏي هيو. وي سي جي فائدي ۾ ۽ منهنجي خلاف. چيف سيڪريٽريءَ ڏيڍ لائين جو انهن خطن جي مٿان پنهنجو خط لکي مون ڏي ٽئي خط موڪليا. پنهنجي خط ۾ لکيو هئائين ته "يونيورسٽيءَ جي صورتحال کي حالات جي ضرورت آهر اُڪلاءَ."

منهنجا ته وي سي صاحب جا خط ڏسي طاق لڳي ويا. 'ائين به ٿيندو آهي ڇا.' مون کي اڃا ٻه هفتا به ڪونه ٿيا هئا. حميد صاحب جي بي سمجهي ۽ ابھرائپ مون کي صرف اهو نياپو ڏنو ته مٿين ليول تي اندر اندر ڪجهه پڪجي رهيو آهي. جنهن جي حميد صاحب کي خبر آهي. تنهن ڪري پريشانيءَ ۾ رابتا سبتا اقدام ڪري رهيو آهي. مون ته سندس مدد ڪرڻ پئي چاهي. پر ميت پئي سندس مٿو پئي سڙيو. مون پاسو ڪري ڇڏيو. استادن ۽ وي سي کي سندن حال تي ڇڏي ڏنو. منهنجي صرف اها ڪوشش هئي ته ڪوشهر ۾ ۽ روڊن تي استادن جي ۽ ٻارن جي طرفان امن امان جو مسئلو پيدا نه ٿئي.

گورنر جو دورو

ان وچ ۾ گورنر ۽ يونيورسٽيءَ جو چانسلر محمد ڪمال اظفر يونيورسٽيءَ جي دوري تي پهتو. يونيورسٽيءَ جي شادي شهيد ڪئمپس نئين ٺهي رهي هئي. ڪم شروع ٿي مس ٿيو ته ان جا بنياد ويهجي ويا. جڏهن نئون ڪيمپس پلان ڪيو ويو ته ملڪ ۾ شاگردن ۾ بي چيني هئي. هر روز روڊ بلاڪ، پڙهائي بند، ڪلاسن جو بائيڪاٽ، تنهن ڪري سوچيو ويو ته مورگو يونيورسٽي شهر کان چار پنڇ ميل پري شادي شهيد جي پهاڙين تي ٺاهجي. حفاظت جي حفاظت ۽ پهاڙين جو منظر ان کان علاوه.

وائيس چانسلر حميد ميمڻ صاحب هيو ۽ ڪنسلٽنٽ جناب ڊاڪٽر علوي هيو. ڊاڪٽر علوي مهراڻ انجنيئرنگ يونيورسٽيءَ جو وائيس چانسلر به رهيو هيو. اهو اصل ڪم ڪنسلٽنٽ جو هيو ته سڙايل ٿيسٽ چڱي طرح ڪرائي ها ته ان پهاڙي زمين جي 'برداشت جي قوت' ڪيتري آهي ۽ ان حساب سان

لوھ ۽ سيمينٽ ۽ پٿر ان ۾ ڀرجي. اڃان بنياد کان معاملو اڳتي ئي نه ٿيو ته ميت جا ٻهڙ ڳرڻ شروع ٿي ويا. سڄو پراجيڪٽ جو ڪم لهي ويو. ڪم بند، پئسا بند، جيڪو ڪروڙين روپيا خرچ ٿيا، اهي به ڇٽ.

وي. سي حميد ميمڻ جي بدلي۔ ڊاڪٽر بشير شيخ نئون وي. سي

گورنر صاحب سرزمين ڏني. شايد کيس محترم بي نظير ڀٽو صاحب جي هدايت هئي ته اپر سنڌ جي ان يونيورسٽيءَ جو ڪم شروع ڪرايو وڃي. ڪم شروع ٿئي ته ڪيئن ٿئي. ڏوهي ماڻهن کي ڪٿي سزا به اچي، پر جيڪو وقت ويو اهو ته موتي نه ايندو. گورنر صاحب سرزمين ڏسي ڏاڍو پريشان ٿيو. واپسي ۾ مان گورنر صاحب سان گڏ ساڳي گاڏيءَ ۾ ويٺو هوس. چوڻ لڳو ”منگي صاحب تون جيڪڏهن گورنر هجين ۽ هن صورتحال ۾ ڪو فيصلو ڪرڻو پوئي ته ڇا ڪرين؟“ مان ان اوچتي سوال لاءِ تيار نه هوس، ۽ نه گورنر ٿيڻ لاءِ تيار هئس. هڪ لمحو خاموش رهي مون چيو ”سائين! جيڪو ڪم ٿيو سو ته ڇڻو. ان ڪم ۽ ان سائيٽ کي وساري ڇڏجي. موجوده سائيٽ جي آس پاس زمين خريد ڪري اتي نئين ڪئمپس ٺاهجي. جن سببن جي ڪري نئين ڪئمپس ٻاهر پئي ٺاهي وئي، اهي ختم ٿي ويا آهن. موجوده عمارت ۽ زمين به استعمال ڪري سگهجي ٿي.“ هن ڪجهه سوچي چيو ته، ”ڇڏو هن يونيورسٽيءَ جي ٻنهي پاسن کان زمين ڏسو ۽ ان جي جيڪا مارڪيٽ پرائيس آهي، اها به ٻڌايو ته ڪو فيصلو ڪجي. مان ڪئمپس جو ڪم جلدي شروع ڪرائڻ ٿو چاهيان.“

ڪجهه ڏينهن کان پوءِ حميد ميمڻ صاحب جي جاءِ تي ڊاڪٽر بشير شيخ وائيس چانسلر ٿي آيو. وقت ۽ حالات بدلجي ٿا وڃن. ڳالهين رهجي ٿيون وڃن. سنيون ڳالهيون رهجي وڃن ته ڀلو.

خيرپور وومين ڪاليج

خيرپور تعلقي ۾ مڙين جي ڳوٺ ۾ باهه لڳي، ڪافي نقصان ٿيو. رات جو واقعو هيو. فائر برگيد موڪلي باهه تي ته قابو ڪيو سين، پر جيستائين فائر برگيد پهچي پهچي تيستائين رات جي اونداهين ۾ به ماڻهو مري ويا. مان اوڏانهن وڃڻ جي تياري ڪري رهيو هوس ته سيد اسد علي شاهه ايڊوائيز فنانس فون ڪيو ته هو گورنمينٽ وومين ڪاليج ۾ ڪنهن فنڪشن ۾ آهي. مان اتي اچان ته هو مون سان شامل ٿي ويندو.

مان ڪجهه دير ۾ اتي پهتس. شاهه صاحب کي اطلاع ڪرايو. چيائين ته ”هيڏانهن اچو ته تقرير ڪري نڪران ٿو.“

ان گيت کان اندر داخل ٿيس ته سامهون باوقار ڪڙي تڙي خاتون ايندي مون کي ڪيڪاريو. مون بي ڌيانيءَ ۾ پڇيو ”ڇا توهان هيڊ مسٽريس آهيو؟“ مائي ڳاڙهي ٿي وئي، چوڻ لڳي ته ”سر مان پرنسپل آهيان. منهنجو نالو رفعيه ناز پناڻ آهي. هيءَ ڪاليج آهي.“ مان ڦڪو به ٿيس. جيئن اڳتي پهتس ته ڏٺم ته وڏي محفل متل هئي. شاهه صاحب مهرباني ڪري اسٽيج تان هيٺ لهي مليو ۽ مون کي به هٿ کان وٺي اسٽيج تي ويهاريو. جيئن مان اسٽيج تي چڙهيس ته ذهين اسٽيج سيڪريٽري فيض صاحب جو هي شعر پڙهيو:

چلے بھی آؤ کہ گلشن کا کاروبار چلے۔

مون پاڻ کي ئي ڪونه سنڀاليو هيو ته تازين جو ڦهڪو ٿي ويو.

مون کي خيرپور ۾ خير جا اڃا ان ڏينهن به ڪونه ٿيا هئا. هي فنڪشن پهريون هيو. اهو خواتين جي ڪاليج ۾ سائين اسد علي شاهه جي مهربانيءَ سان ٿيو هو. اجتماع ڏاڍو پر جوش هيو. شاگرد ڀائريون به، ته پروفيسر ڀائريون به، ڪجهه شهر جا معزز ماڻهو به ڪاليج ۾ آيل هئا. اڌ ڪلاڪ کن فنڪشن هليو. پرنسپل جي تقرير کان پوءِ مون کي تقرير ڪرڻ لاءِ چيو ويو. مون گهڻوئي نتايو پر تقرير ڪرڻي پئي، اهو فنڪشن گهڻن سببن جي ڪري مون کي ياد رهندو. مان اسٽيج سيڪريٽريءَ جي ادائگيءَ کان ڏاڍو متاثر ٿيس. جيڪا اردوءَ ۾ ڪنڊڪٽ ڪري رهي هئي. مون اهوئي سمجهيو ته اها خاتون ڪا اردو ڳالهائيندڙ قبيلي مان آهي. ڇانهن تي قربان منگي، جنهن کي مان پوپٽ چوندو آهيان، کان پڇيم ته اها اسٽيج سيڪريٽري ڪير صاحب آهي. قربان منگيءَ مخصوص انداز ۾ ڏاڍي جوش ۾ چيو ته ”سائين، اها پنهنجي عزيز فاطمه، نعيم ڪرل جي پيٽ آهي نا“

تسليم منگي

بيو اسٽاف به اچي مليو. هڪڙي ننڍي قد جي پياري ڇاڪلتي رنگ جي سهڻي ڇوڪريءَ کي پڻ قربان منگي مون سان ملائڻ لاءِ وٺي آيو. ”سائين هي تسليم منگي آهي. منير منگيءَ جي پيٽ ۽ لال محمد منگيءَ جي ڌيءَ. پاڻ افسانه لکندي آهي ۽ شاعري به ڪندي آهي.“ ڇوڪري ايتري ننڍي پئي لڳي جو مون کي حيرت ٿي ته ڪاليج ۾ ڪيئن پهتي هوندي مون ڪانٽس پڇيو ”بابا توهان فرسٽ ايئر ۾ آهيو؟“ تسليم جواب ڏنو: ”نه سر! مان ته هتي سنڌيءَ جي ليڪچرار آهيان.“ مان ان ڏينهن شايد بيوقوفيون ڪرڻ جو ٺيڪو ڪيو هيو. يا شايد منهنجا خيرپور لاءِ اندازا غلط هئا.

ان پياري سهڻي سلوٽي ڇوڪري تسليم منگيءَ جي شادي ٿي وئي. اها ڇوڪري جيڪا افسانه لکندي هئي ۽ شاعري ڪندي هئي، هئي ته ليڪچرار پر ايتري ننڍڙي هئي، جو مان کيس فرسٽ ايئر جي شاگرد ڀائي سمجهيو هيو. ان جو روڊ ايڪسپڊنٽ ۾ ڊيٽ ٿي ويو. ائين پاڻ نوجوانيءَ ۾ ئي هڪ اڻپوري افساني جو عنوان ۽ نامڪمل غزل جي گونج ٿي وئي.

انا لله وانا اليه راجعون

خيرپور جي سابق واليءَ مير علي مراد خان ٽالپر سان ملاقات

اهو اهم ڏينهن هيو. مون خيرپور جي تاريخ سان ملاقات جو پروگرام ٺاهيو هيو. هوڏانهن راضي آيو هيو. ڪجهه ڏينهن اڳ ۾ سندس سيڪريٽريءَ جي معرفت مون عرض موڪليو هيو. انهن ڏينهن ۾ پاڻ ڪراچيءَ ۾ هيو. مون کي اطلاع مليو ته جڏهن خيرپور ايندو ته مون کي اطلاع ڪيو ويندو. مون کي به ڏينهن اڳ ۾ اطلاع مليو هيو ۽ شام جو 6 وڳي جو وقت مقرر ٿيو هيو. اپريل جي شروعات هئي، مٿان ڪجهه گرميءَ به پير سوريا هئا. ملاقات کان اڳ ۾ سندن متعلق ڪافي معلومات جمع ڪري ورتي هئي. سڀ ڪجهه سرڪار جي حوالي ڪرڻ کان پوءِ پاڻ وندا ٿي ويا هئا.

ڪلهوڙن ۽ ٽالپرن جي وچ ۾ هالاڻيءَ ۾ فيصله ڪن جنگ 1783ع ۾ لڳي، جنهن ۾ ٽالپرن کي فتح حاصل ٿي. اڳلي سال سنڌ جا ٽي حصا ڪري مرڪزي حصو مير فتح علي خان جي حوالي ٿيو. ميرپور وارو حصو مير ناري خان ماڻڪاڻي ميرن جي ۽ خيرپور وارو حصو مير سهراب خان جي حوالي ٿيو هيو. جهيڙي

جهتي، ويڙهه لڙائي ۾ به مير گذر هئا، پر سندن پاليسيون بنيادي طرح الڳ الڳ هيون. خيرپور رياست جو آخري تاجدار والي رياست مير علي مراد خان ٽالپر 29 جون 1933ع تي رائيٽن، انگلنڊ ۾ پيدا ٿيو. 24 جون 1947ع تي والي ٿيو. پر ان وقت سندس عمر 14 سال هئي، ڇو ته عمر ۾ ننڍو هيو. تنهن ڪري کيس حڪمرانيءَ جا اختيار نه ڏنا ويا ۽ سندس جاءِ تي هر سال ڪونه ڪورشتيدار حڪمراني ڪرڻ لاءِ انگريز نامزد ڪندا هئا.

مير صاحب جي تاج پوشي 11 سيپٽمبر 1951ع تي وزيراعظم پاڪستان جناب ليافت علي خان ڪوٽ ڏجيءَ جي قلعي ۾ بجا آندي ۽ فيض محل ۾ جشن تاج پوشي ٿيو. مير صاحب ستت ئي انگلنڊ پنهنجي تعليم مڪمل ڪرڻ لاءِ روانو ٿي ويو. سندس دور ۾ ممتاز حسن خان قزلباش وزير هيو. جنهن انتظامي اختيار پئي هلايا. مير صاحب جي انگلنڊ کان واپسيءَ کان جلدي پوءِ رياست کي ون يونٽ ٺاهي، مغربي پاڪستان ۾ ضم ڪيو ويو. ته پوءِ نه رهيو بانس، نه ٿي بئنسري، مير صاحب بطور آخري واليءَ جي گهڻو وقت اختيار نه هلائي سگهيو. هاڻي کيس سرڪار پاڪستان جي طرفان گذر سفر لاءِ وظيفو ملندو آهي. پئسي جي قوت خريد گهٽجي وئي، پر سندن وظيفو ساڳيو ئي رهيو. کيس حڪومت پاڪستان جي طرفان هلال پاڪستان جو اعزاز مليل آهي. مير صاحب جي شروعاتي دور ۾ رياست جي ڪل آمدني 28 لک روپيا هئي، جيڪا 1954ع ۾ وڌي ڏيڍ ڪروڙ ٿي. خيرپور ٽيڪسٽائيل مل 1951ع ۾ قائم ٿي چڪي هئي.

ون يونٽ ٺهڻ کان پوءِ هڙهائينس جي اها اثارتي نه رهي. ان وقت سندس عمر 22 ورهيه هئي. پاڻ ملڪ جي وڏي شيعه عالم علامه رشيد ترابيءَ جي نياڻي ۽ علامه عقييل ۽ نصير ترابيءَ جي همشير سان شادي ڪيائون. جنهن مان کين ٻه پٽ ۽ هڪ نياڻيءَ جو اولاد آهي. ننڍپڻ ۾ محترم مهدي رضا خان ٽالپر سندن ملڪيت جو ڪم ڪار سنڀالي ٿو. هڙهائينس صاحب جن جو وائيلڊ لائيف سان وڏو چاهه آهي. ڪافي وقت وائيلڊ لائيف فنڊ جو ميمبر رهيو. پتي صاحب جي دور ۾ 1972ع کان سنڌ جو چيف گيم وارڊن به رهيو. پنهنجي استيت ۾ ڪوٽ ڏجيءَ جي ڀرسان مهر ٿو گيم سنڪچري ٺاهيائين. جنهن ۾ هرڻ جا ناياب نسل محفوظ ڪيائين. جيڪي اتي وڏن ويجهن ٿا. انهن جي بحاليءَ تي به وڏو خرچ ڪري رهيو آهي. هڙهائينس هاڻي گهڻو ڪري مذهبي عبادات ۾ مشغول رهي ٿو ۽ گهر ۽ فئمليءَ تائين محدود ٿي ويو آهي.

منهنجو ميزبان به اڄ عزت مآب محترم هڙهائينس مير علي مراد خان ٽالپر (پيو)، سابق ۽ آخري والي خيرپور استيت آهي. جنهن کان مون ملڻ ۽ ملاقات لاءِ ٽائيم گهري ورتو هيو. مان ڏنل ٽائيم تي فيض محل ۾ پهتس. مون کي سندن سيڪريٽري درٻار هال مان گذاري سندن بيدروم سان اتيچڊ لونگ روم ۾ ويهاريو. جنهن جو دروازو فيض محل جي اولهه واري ديوار مان کلي رهيو هيو. مان ويس ٿي مس، ته پاڻ ڪمري ۾ نمودار ٿيا. چين تي پراسرار مرڪ هين. مان به اڳتي سرپس. وڏي اچي مليا ۽ آڌرپاءُ ڪيائون. پنهنجي پرواري صوفي تي ويهاريائون. خوش خير عافيت ڪيائون. مون به موٽ ڏني. ساڻن پنهنجو مختصر تعارف ڪرايو ۽ کين ملڻ جو سبب ٻڌايو ته سلام ڪرڻ آيو آهيان. پاڻ خوش ۽ هشاش بشاش لڳي رهيا هئا. ان وچ ۾ نوڪريائي ۽ شربت اسان جي اڳيان رکيو. شربت پيئندي اسان جي گفتگو هلندي رهي. پاڻ اردوءَ ۾ پئي ڳالهائيندي ڳالهائيندي مون سنڌيءَ ۾ هڪ اڌ جملو ڳالهائي پئي ورتو ته جيئن پاڻ به سنڌي ڳالهائين، پر سرڪار اردوءَ ۾ ئي ڳالهائيندو رهيو. سندن ننڍپڻ انگلنڊ ۾ گذريو آهي. تعليم به اتي سينيئر

ڪيمبرج تائين ورتائون. فارسيءَ جا عالم آهن. اردو به عاليشان پئي ڳالهايائون. ايران به زيارتن لاءِ سندن اڪثر وڃڻ ٿيندو رهندو آهي.

مون کان ملڪ جو ڇوڳ ڇير پور جا احوال وٺندا رهيا. مان به کانئن سندن مصروفيتن جو پڇندو رهيس ۽ ملڪ جي موجوده صورتحال تي کانئن رايو پڇندو رهيس. اهو 1995ع جو زمانو هيو. منهنجي سوال جي جواب ۾ چيائون ته ملڪ جو حال ته اسٽيٽ پاڪستان جي حوالي ڪرڻ کان پوءِ ساڳيو آهي. پتي صاحب جي وقت کان اڳ ۾ پاڪستان ٿئي پيو. پتي صاحب ڪجهه بهتري آڻڻ جي ڪوشش ڪئي. پر اهو به نه هلي سگهيو. مان ته سياست ۾ ڪا دلچسپي ڪونه ٿو وٺان. منهنجي سوال ته توهان سياست ۾ ڇو نه آيا، تي جواب مليو ته، سياست جو حال 1955ع کان جيڪو آهي، اهو توهان ڏسو پيا. پر مون اندازو لڳايو ته ملڪ جي واليءَ جي حيثيت ۾ پنهنجي حيثيت وڃائڻ کانپوءِ گندي سياست ۾ پوڻ کان پوءِ پاڻ ڪنهن ايري غيري ۽ نٿو خيري جي پويان نه پئي لڳڻ چاهيو. صرف پتي صاحب جي ذات هئي، جنهن کان ڪجهه متاثر پئي نظر آيا. ان وقت جي موجوده حڪومت کان به گهڻو پراميد ڪونه هئا. وقت ۽ حالت کان بي پرواهه ۽ بي خبر لڳي رهيا هئا. ڇا وهي واپري رهيو هو ان جي ڄڻ ڪين اڻ ٿئي ڪونه هجي.

مون کانئن هڪ ڇيندڙ سوال نهايت ملائمت ۽ مناسب لفظن جي چونڊ ڪري پڇيو ته ڪين جيڪو وظيفو ملي رهيو آهي، ان مان گذر سفر ٿي وڃي ٿو؟ چين تي هڪ ڏک پري مسڪراھت تري آين. ڪجهه وقفو وٺي چوڻ لڳا ته روپي جو اهو قدر ته ڪونهي، جيڪو 1955ع ۾ هيو. بي جيڪا ملڪيت آهي، ان مان به گهڻي ايت ڪونهي. ان کان سواءِ صرف منهنجي فئملي مون کي پاڻي ڪونهي. پر اسان سان ٻيا به مت مائت شامل آهن، جن جي گذر سفر جو اسان کي بندوبست ڪرڻو پوي ٿو. اسان ته پنهنجون عمارتون به بحال نٿا رکي سگهون. فيض محل جو حال ڏسويا شيش محل، ڪوٽ ڏجيءَ جو. اهي ته هاڻي ملڪ جون ورثي (heritage) جون عمارتون آهن. شڪر آهي وقت پيو گذري “حڪومت به توهان تي ڌيان نٿي ڏئي؟” چيائون “شڪر آ. ڪنهن کان ڪا شڪايت ڪونهي. حڪومت جون به پنهنجون مشڪلات ۽ ترجيحات آهن.”

ان وچ ۾ سٽنڊوچ serve ٿيندا رهيا. هاڻي خادم چانهن جو ڪوپ رکي رهيو هيو. ان جي آواز تي مان سرڪار سان ڳالهائڻ جي محويت مان نڪتس. واچ ڏئي ته ڪلاڪ ڪن گذري چڪو هيو. مون محسوس ڪيو ته پاڻ به منهنجي ڳالهين مان محظوظ ٿي رهيو هيو. ڳالهين سان سندس دل جو غبار به نڪري رهيو هيو. مان چانهن جي چسڪي وٺي مير صاحب ڏي ٺهاريو. منهنجي دماغ ۾ هڪ ٻئي سوال گر ڪيو. “ڇا توهان چاهيندا ته توهان جو اولاد سياست ۾ اچي؟” چيائون: “اهو مٿن ئي منحصر آهي ته هو پنهنجي زندگيءَ لاءِ ڪهڙو انتخاب ٿا ڪن.”

مون کي لڳو ته مير صاحب بي انتها لبرل آهي. ٻارن تي پنهنجا رايو هروڀرو مڙهڻ نٿو چاهي. مون چانهن جي سرڪ وٺڻ کان اڳ ۾ پڇيو ته “ڇا توهان جي مسئلن جي متعلق سرڪار کي آگاهه ڪجي؟” فورن ورائيائون: “نه، ان جي ضرورت نه آهي. توهان جي مهرباني، سرڪار کي هر ڳالهه جي خبر هئڻ گهرجي.”

مان چانهن جي آخري سڀ ورتي ۽ موڪلائڻ لاءِ اجازت ورتي. پاڻ وري خوش دليءَ سان مليا ۽ دروازي تي اچي موڪلايو. مون ويندي ويندي چيو ته “مون کي پنهنجو خير خواهه سمجهيو. ڪوبه ڪم ڪار هوندو ته مان حاضر آهيان. وس آهر مددگاري ڪندس.” منهنجو شڪريو مڃيائون. مان ٺهڻائيءَ سان سلام ڪري

نڪري آيس.

شخصيتون

خيرپور ۾ ڪيتريون ئي مختلف سوچون ۽ نظريا رکندڙ وڏي اثر واريون سياسي، سماجي ۽ پيرائون گاديون آهن. مان اهڙي صورتحال ۾ به جتي اهڙي قسم جو ماحول هجي، ان ڌريورهي ڪم ڪيو آهي ۽ هر ڌر ۽ هر ماڻهوءَ سان سندس سطح تي تعلقات استوار ڪيا آهن. سياسي ماحول ۾ ائين ڪرڻ ڪجهه ڏکيو ڪم ته آهي، پر سياسي ڌرين کي به مون سان ڪم ڪري جلدي احساس ٿي ويندو آهي ته جيڪڏهن منهنجو ڪنهن ڌر سان يا ڪنهن شخصيت سان تعلق آهي ته اهو به ڌر جي مفادات جي قيمت تي نه آهي. ڪوشش ڪئي اٿم ته هر ڪنهن سان سندس مفادن جي معاملي ۾ ائين هلجي، جيڪو ٻئي جي مفادن سان ٽڪراءُ نه ٿئي. جتي ائين ٿي به پوي ته پوءِ جيڪا حق سچ جي ڳالهه هجي، ان تي قائم رهجي. حالانڪ اهو ڪم به ڌاري تلوار تي هلڻ برابر آهي، پر ان سٺ کي سلجهاڻڻو پوي ٿو.

خيرپور ۾ ڪيتريون ئي مضبوط ڌريون ۽ شخصيتون آهن. انهن ۾ پير سائين پاڳارو ۽ سندن خاندان، سيد سائين غوث علي شاهه، سيد قائم علي شاهه ۽ سندس پارٽي پيپلز پارٽي ۽ سندن خاندان جا فرد، پرويز علي شاهه، جاويد شاهه، نفيسه شاهه، اسد شاهه، ارشاد بيبي، پير راڻي پور سيد ميران شاهه ۽ پير عبدالقادر شاهه جيلاني، سخي قبول محمد، سچل سائين جو گادي ڏئي (هاڻي وفات ڪري ويو آهي)، کرل صاحبان، ساجد علي ٻائيڻ، منظور حسين ۽ نواب خان وساڻ، بچل شاهه صاحب، هڙهائينس سابق والي رياست ۽ سندس پٽ شهزادو مهدي رضا خان، ٻيون ڪيتريون ئي علمي ادبي ۽ ثقافتي شخصيتون، جن ۾ تنوير عباسي، جستاس اسلم جعفري، جستاس ڊوگر، امتياز ڦلپوٽو، مولا بخش لاڙڪ ۽ نوجوان شاعرن، اديبن ۽ پريس وارن جو پڻ ڊگهو لڏو. سڀ کان بااثر ۽ اهم ترين مذهبي گروپ، انهن جو رول خاص طور محرم جي ڏينهن ۾ تمام گهڻو اهم ٿو ٿئي وڃي. ان معاملي ۾ خيرپور جي تاريخ ڏاڍي خطرناڪ رهي آهي. استيت جي زماني ۾ هڪ طرح شيعه مسلڪ، هتان جي حڪمرانن جو مسلڪ هيو، تنهن ڪري ان مسلڪ کي ڪافي اهميت ڏني ويندي هئي ۽ انهن ڏينهن کان وٺي ان جا بنياد هتي مضبوط آهن. ميرن جي دور ۾ جيڪي به ٻاهران هنرمند ۽ تعليمدان هتي آيا هئا، اهي گهڻو ڪري ان مسلڪ سان واڳيل هئا. ڪنهن زماني ۾ جوش مليح آبادي ۽ فاني بدايون، بطور شاعر جي درٻار سان واڳيل هئا. مير صاحبان عيد جون نمازون امام بارگاهه ۾ پڙهڻ کان پوءِ عيدگاهن ۾ به اچي پڙهندا هئا. هنن ڪوشش ڪئي ته ٻنهي ڌرين سان سک ۽ عزت ڀريو ڪردار ادا ڪندا رهن. اڪثر واليءَ رياست جڏهن دفن ٿيندا هئا ته سندن مڙهه رياست ۾ امانت طور دفن ٿيندو هيو ۽ موقع وٺي ڪربلا مولا ۾ دفن ڪيو ويندو هيو. سپاهه صحابه پاڪستان جو نائب صدر مولانا علي شير حيدري به خيرپور جو هيو. هن جي طرفان به مون کي مڪمل سهڪار ملندو رهيو. شيعه حضرات ۾ عرفان عباس صاحب ۽ علي اسلم جعفري ۽ ٻيا عالم به مون سان سهڪار ڪندا رهيا. مون محرم جا ٻه سال ۽ ٻه ڏها خيرپور ۾ گذاريا، پر ٻئي سال ان موقعي تي ڪنهن به قسم جو تڪرار جهيڙو يا خونريزي ڪونه ٿي. حالانڪ ان کان اڳ ۾ ۽ منهنجي بدلي ٿيڻ کان پوءِ خون ريزي ۽ ماڻهن جا قتل ٿيا.

مذهبي شخصيتون ۽ مسئلا

جلسن جلوسن کي منهن ڏيڻ جو منهنجو پنهنجو طريقو هيو. جيڪي به اهم ۽ تڪراري ماڳ هوندا هئا ته انهن تي مان پاڻ SSP ۽ رينجرز جي ميجر کي ساڻ کڻي موجود رهندا هئاسون. جيستائين اهي مجلسون ۽ جلوس آخري منزل تي پهچي ضم ٿي وڃن. مان کوشش ڪندو هئس ته پاڻ موقعي تي ئي فيصلو وٺي ڪو ننڍو وڏو مسئلو هجي ته ان کي رفع دفع ڪريان. مختيارڪار يا ايس ڊي ايم جي صوابديد تي اهڙا اهم معاملن نه ڇڏيندو هئس. فساد جي چڻنگ کي ئي وسائي ڇڏبو هيو. بجاءِ ان جي چڻنگ کي پيڙ ٿيڻ جو موقعو ڏجي. جيڪڏهن مان خيرپور جي پنهنجي ڪارڪردگيءَ جي حوالي سان ڪنهن ڪم تي فخر ڪري سگهان ٿو ته اهي خيرپور ۾ گذاريل محرم جا ٻه سال آهن، جيڪي پرامن ۽ پرسڪون گذريا. لڳندو ته ائين هيو ته اسان اهي ڏهه ڏينهن محنت ٿا ڪريون، پر حقيقت اها هئي ته مان سڄو سال شيعه سني تعلقات تي نظر رکندو هئس ۽ شيعه سني عالمن سان بهتر لاڳاپا رکندو هئس. نه صرف سندن مذهبي مسئلن کي اوليت جي بنيادن تي حل ڪندو هئس، پر سندن ذاتي معاملن ۽ مسئلن کي به ترجيحي بنيادن تي رفع دفع ڪندو هوس.

منهنجا ساٿن هن وقت تائين ذاتي ۽ سماجي تعلقات قائم آهن. اهي تعلقات هڪ ٻئي کي سمجهڻ ۽ مذهبي مسئلن کي حل ڪرڻ ۾ به منهنجا مددگار رهيا.

خيرپور ۽ لاڙڪاڻي جو ڪچو ۽ زورائيندڙ ڌريون

خيرپور ۽ لاڙڪاڻي جا ضلعا پاڻ ۾ پڪيل آهن. وچ ۾ پورالو بادشاهه درياءَ سنڌ ٿو وهي. چوندا آهن ته سنڌو ڏهه سال ڪپي پاسي تي زور رکندو آهي ته ڏهه سال سڄي پاسي تي. جنهن پاسي تي درياھ زور رکندو آهي ان پاسي تي زمين پائيندو (ڪائيندو) آهي. اها زمين درياھ جي ٻئي پاسي ته ظاهر ٿيندي آهي. ان لحاظ کان ضلعي جون روپنيو جون حدون درياھ جي ڪپي سڄي تي بدليون رهنديون آهن. نقشي جي حساب سان اها زمين رهندي ته ان ضلعي جي آهي، پر ڪڏهن درياھ جي هڪ پاسي کان ٿي ويندي ته ڪڏهن ٻئي کان. لاڙڪاڻي جي ڪچي جا زميندار به زورائتا ۽ خيرپور جي ڪچي جا زميندار به ڏاڍا مٿس. پاڻ ۾ ياريون دوستيون به اٿن ته جهيڙا جهٽا به. پر پوليس چٽي پئي آهي. ان لاءِ اها نوٽيفڪيشن نڪتل آهي ته درياھ جا ڪنارا ئي ضلعي جون پوليس حدون آهن. پوءِ ان ڳالهه جو لحاظ نه ڪبو آهي ته روپنيو جون حدون ڪهڙيون آهن. ان معاملن جي ڪري اڪثر مسئلا به ٿيندا آهن. لاڙڪاڻي ضلعي جي زمين جيڪڏهن خيرپور ڏانهن اچي وئي ۽ اتي ڪو ڏوهه ٿيو ته پوليس جي حساب سان ان جي جاچ خيرپور جي پوليس ڪندي.

لاڙڪاڻي جي ڪچي جي زميندارن ۾ محترم ممتاز علي خان پٽو، ڪهڙا صاحب، ڀڳهيا صاحب، جڏهن ته خيرپور جي زميندارن ۾ پير صاحب پاڳارو، کرل صاحبان، راڻيپور وارا پير ڪلهوڙا ۽ ٻيا ڪيترا صاحب اچي وڃن ٿا.

ڪچي جي زميندارن ۾ پاڻ ۾ رواداري آهي ۽ ان رواداريءَ سان فيصلو ٿيندا آهن، پر ڪڏهن ڪڏهن جهيڙا جهٽا به اڀري پوندا آهن.

ڪڇو، بند ۽ ٻوڏ

شير درياءَ سنڌ پنهنجو پاڻ ۾ عجيب سمنڊ ٿي ته آهي، اهو شير جڏهن مستي ۾ ايندو آهي ته سنڌ جي سيني تان ٽپا ڏيندو گذرندو آهي. نه ڏسندو آهي اڳ، نه پٺ، نه نفعو نه نقصان، نه غريب نه امير. سڌو هماليه مان، نيپال، تبت، ڀارت مان ٿيندو اچي پاڪستان جي وچان وڃي ٿو. سنڌو منڇ ڪوٽ کان، هيٺ لهندو ته زمين کان مٿارو ٿيندو. ان کي قابو ڪرڻ لاءِ سندس پنهني پاسي کان مٿي جا بند ٻڌا ويا آهن. پوءِ جيئن جيئن دريا هيٺ لهندو آهي بند به هيٺ سمنڊ تائين لهندو ايندو وڃي ڪيئي بند ۽ ڪاري چاڻ تعلقي ۾ سمنڊ جي ڪاري پاڻي سان ملي جلي ويندو ۽ سمنڊ سان سمنڊ جهڙو ٿي ويندو.

مين تو دريا هون، سمنڊ مين اتر جئون گا!

جيڪڏهن 5-7 سال بارش نه پوي ۽ دريا نه چڙهي ته بند ڀر ڪٿا ٿي پون، انهن ۾ ڌار ۽ روڻان پئجي ٿيون وڃن، پوءِ جڏهن دريا چڙهي ٿو ته انهن بندن جي سوراخن ۽ روڻين ۾ پاڻي وهي بندن کان ٻاهر ٿو نڪري ۽ جيڪڏهن اهو وقت سر قابو نه ڪجي ته بند ۾ گهارو پئجي ٿو وڃي، اهو گهارو وقت سر بند نه ٿئي ته اهو وڏي وڏي سوين فوٽن ۾ ٿي ٿو وڃي ۽ دريا جو پاڻي اوڏانهن وهڪرو ٺاهي هيٺاهيون ايراضيون ٻوڙي ٿو وڃي ۽ ٻوڏ جي صورت حال پيدا ٿو ڪري. ٻوڏ جو پاڻي بي انتها سگهه ٿو رکي. هوا، طوفان ۽ باهه جيڪڏهن هڪ دفعو بي قابو ٿيون ته پوءِ انهن کي قابو ڪرڻ ڏاڍو ڏکيو ڪم ٿيو پوي جيستائين اهي پنهنجي پوري سگهه جو مظاهرو ڪري ڪجهه مانيون نه ٿين تيستائين انهن کي بند ڪرڻ مشڪل آهي.

سال 1932ع ۾ سرڪر بيراج کان پوءِ 1955ع ۾ ڪوٽڙي وٽ غلام محمد بيراج ٺاهي وئي، ان کان پوءِ گڊو وٽ گڊو بيراج ٺاهي وئي اتان به ڏهه يارهن لک ڪيوسڪ پاڻي گذرڻ جي گنجائش رکي ويئي، هاڻي جڏهن موسمون بدلجي ويون آهن. دريا جا پاڻي پيارڻ جا علائقا (catchment) گهٽ وڌي ويا آهن، پهتاڙ تي برف جا پهتاڙ وڌيڪ ٿا ڄمن ۽ ڳرن، انهن علائقن ۾ بارشون وڌيڪ ٿيون پون ته دريا ۾ پاڻي به وڌيڪ ٿو اچي، پوءِ ڏيڻ به ڀرجي ٿا وڃن. بيراجون به پاڻي نٿيون ڪٽي سگهن ته پوءِ مٿان لهندڙ پاڻي سنئون سڌو سنڌو ۾ ڌوڪيندو سمنڊ واري رستي ڏانهن ٿو اچي. وري اڄ ڪلهه اسان جي انجنيئرن ظلم اهو ڪيو آهي، جو دريا جي اولهه اوڀر علائقن کي ملائڻ لاءِ لاڙڪاڻو-خيرپور ۽ آمري-قاضي احمد تي جيڪي پليون ٺاهيون اٿائون، انهن جي Span ايتري ويڪري به نه ٺاهي اٿائون ته دريا جو پاڻي چاڙهه ۾ هجي ته اهو آرام سان گذري وڃي. ان جو ڪلاسيڪل مثال 11-2010ع جي ٻوڏ جو آهي، جنهن ۾ لاڙڪاڻي، خيرپور واري پل تي دريا جو پاڻي اچي ڦاسي پيو ان کي گذر جو رستو ٿي ڪونه پوءِ آخر انجنيئرن پنهنجي هٿن سان ٺاهيل پل کي پنهنجي ئي هٿن سان ان جي پاسن کان گهرا وڃي وڌيڪ پاڻي کي اتان گذاريو. اميد اها هئي ته ٻوڏ جي وچ ۾ ٻوڏ کان پوءِ ان جي Span وڌائيندو پر نه ائين نه ٿيو وري جيڪڏهن خدا نه ڪري، ٻوڏ آئي ته وري اهي لائون اهي چڱهه، وري پل جا پاسا ڏانا ويندا. هاڻي هڪ ڇا پر بي آمري-قاضي احمد پل به ڏهندي جيڪا مها ٻوڏ کان پوءِ ٺهي آهي. 11-2010ع ۾ ٻوڏ آئي ته سنڌ جي ٽنهي بيراجن ۾ ڪاٽي لڳائڻ جي ڪا اهڙي مشنري ڪونه هئي، جيڪا صحيح انگ اکر ٻڌائي ته ڪيترا ڪيوسڪ دريا ۾ پاڻي هيو! بيراجن جا در ته مٿي کنيا ويا پر دريا پاڻ پئي پنهنجي مرضيءَ سان هليو پر جڏهن ڪنڌڪوٽ-ڪشمور ضلعي ۾ توڙي بند کي 2010 ۾ گهارو لڳو ته دريا بادشاهه سنڌ جي ساڄي ڪناري تي ڪاهي پيو. ڪنڌڪوٽ-ڪشمور ضلعو، بلوچستان، قمبر-شهدادڪوٽ ضلعو، لاڙڪاڻو ضلعو، دادو ۽ ڄامشورو ضلعي مان ٿيندو ڪوٽڙي بيراج وٽان وڃي

درياءَ ۾ ٻيهر داخل ٿيو، ڪيترو ئي وقت هڪ دريا مان ٻه درياءَ هڪ ٻئي جي آسپاس ريل جي پٽڙيءَ وانگر وهندا رهيا، بارش ته وڌيڪ صورت حال خراب ڪئي، تندي الهيار ضلعي ۾ ايترو پاڻي بيهي رهيو ته ان جو نيڪال سالن تائين ٿيندو رهيو.

وري مٿان ڪوٽ عالمون وٽ به دريا ۾ گهاريو پيو. نئي ضلعي ۾ ڳوٺ ٻن وٽان سنڌ جو لاڙ وارو حصو پاڻيءَ سان ڀرجي ويو.

حيران ڪندڙ ڳالهه اها آهي ته توڙي ۽ ڪوٽ عالمون وٽ اڳ ۾ به گهڻا پيا آهن ۽ اهي ٻئي ڪمزور نقطا ڪري ليکيا ويندا آهن، پر انهن جي بچاءَ جو ڪوبندوبست اڳواٽ ٿيل نه هيو.

ايس. پي قمر ۽ انعام

صدين کان ٿيندو پيو اچي ته جتي لڪ هوندا آهن، اتي ڏوهه به گهڻا هوندا آهن، اهي لڪ پٿاريدارن جي شڪل ۾ هجن يا جهنگلن جي روپ ۾. خيرپور وارو ڪچو ٽن چئن ضلعن جي ڪچن سان ڳنڍيل آهي، انهن ۾ شڪارپور، سکر، لاڙڪاڻو ۽ نوشهروفيروز ڏوهارين تي زوربار وڌو ويندو آهي ته اغوا ڪيل ماڻهن کي بلوچستان ڏانهن ڪڍي ڇڏيندا آهن. اتر سنڌ جي ڏوهن جو اهي ضلعا، مرڪز رهيا آهن. انهن ئي ڏينهن ۾ ڪچي ۾ رهندڙ هڪ زورائتي قبيلي جي ڳوٺن تي ڌاڙيل هالن ڪري آيا، انهن جا ڇهه ماڻهو ماري هليا ويا، ان کان اڳ ۾ هالن ڪندڙ ڌر جا ٽي ماڻهو موٽلن جي ڌر ماري هئا پر انهن کي پوليس مقابلو ڏيکاري 5 لک روپيه مٿن رکيل انعام قمر الزمان ايس. ايس. پي پاڻ کنيو هيو. ايسٽائين جو ڪوڙي مقابلي ۾ ڪنيل انعام مان ٽڪو به ڪنهن ٻئي پوليس عملدار کي نه مليو هيو. هاڻي جوهيءَ واقعو ٿيو ته اها ڳالهه چيف منسٽر سنڌ عبدالله شاهه صاحب تائين پهتي ته سڄي قصي ۾ SSP غلط رول ادا ڪيو آهي.

ايس ايس پي قمر الزمان تي انڪوائري

عبدالله شاهه ڪچي ۾ سرزمين تي پاڻ پهتو متاثر ڌر به هئي، پي پي جا پيا چڱا مڙس به هيا، ڪمشنر نثار احمد صديقي، حفيظ بنگش ڊي آءِ جي ۽ ڊي سي (مان) ۽ ايس ايس پي قمر الزمان به هيو. عبدالله شاهه صاحب ٻهراڙيءَ جو ماڻهو هوشيار سياستدان اهڙن مسئلن کي خود سمجهي رهيو هيو. هن انتظاميا سان ۽ ڳوٺاڻن سان ملاقاتون ڪيون ۽ آخر ۾ مون کي ان سڄي معاملي جي انڪوائري ڪرڻ جي ذميواري ڏني ته جيئن ڪيس سچائي پيش ڪريان. اها انڪوائري سنئين سڌي SSP قمر چوڌريءَ جي خلاف هئي ته هن ڪهڙي بنياد تي اهو مقابلو ڏيکاريو ۽ 5 لک پاڻ کنيا.

مون انڪوائري شروع ڪئي ته قمر چوڌري چتو ٿي پيو هو هر طرح سان مون کي هراسان ڪرڻ لڳو مون کي سڌيون اڻ سڌيون ڌمڪيون مليون ته اهڙن ئي موقعن تي پوليس کان مارائي اهو ظاهر ڪندو ته مون کي ڌاڙيلن جي گولي لڳي آهي.

مون انڪوائري ڪئي جيڪي حقيقتون هيون، اهي لکي چيف منسٽر کي موڪليون، جن ۾ اهو ثابت ٿيو ته اڳ ۾ ڳوٺاڻا مارايل ڌر ماري هئا، پوليس ڪوڙو مقابلو ڏيکاريو ۽ سندن مٿان انعام جي رکيل رقم قمر چوڌري ايس ايس پي قبائلي هئي، ان مقابلي ۾ ماريل ماڻهن / ڌاڙيلن جي پلانڊ لاءِ هينئر ڳوٺ تي هالن ٿيو هيو ۽ ڳوٺاڻا ماري ويا هئا.

ايس ايس پيءَ ممتاز صاحب سان جهيڙو جوڻيو۔ مونکي انڪوائري آفيسر مقرر ڪيو وڃي

ايس ايس پي قمر وري هڪ ٻيو ڏاءُ بدلايو. هن ممتاز علي خان پٽو سان جهيڙو جوڻيو. الزام لڳايو ته هو ڌاڙيلن کي پناهه ڏئي ٿو ڏئي، پريس ۾ ممٽ متو ته ممتاز خان به ته چپ ڪري ويهڻ وارو ڪونه هيو. هن قمر ايس ايس پيءَ جي خلاف خيرپور جي پريس ڪلب جي آڏو پريس ڪانفرنس ڪئي، جنهن ۾ هن ايس ايس پي سان گڏ پي پي جي خيرپور جي ليڊرشپ تي الزام لڳايا. قمر پي پي جي ليڊرشپ کي اهو باور ڪرائڻ ۾ لڳي ويو ته پي پي جا مفادات ممتاز علي خان جي خلاف صرف هوندي بچائي ۽ انهن جي حفاظت ڪري سگهي ٿو. قمر جو پلان اهو هيو ته پي پي ۽ ممتاز علي خان کي هڪ ٻئي جي آمهون سامهون ڪري پاڻ ٺڪري وڃي ۽ خيرپور جو بي تاج بادشاهه ٿي اچي ڪاري جو مالڪ ٿي وڃي. حقيقت ته اها هئي ائين ڪرڻ سان ممتاز علي خان کي ته جيڪو نقصان ٿئي ها يا نه پر پي پي هروڀرو هڪ غير ضروري جهيڙي ۾ گهلجي رهي هئي، جيڪو لاڙڪاڻي تائين ۽ سنڌ اسيمبليءَ تائين به پهچي وڃي ها. ممتاز علي خان 1993ع ۾ سنڌ اسيمبليءَ ۾ ميمبر هيو. هن سيد عبدالله شاهه جي هائوس جي ليڊر جي چونڊجڻ تي تقرير ڪندي چيو هيو ته عبدالله شاهه جا استاد ته ڪامل آهن، پر ڏسون پاڻ بطور چيف منسٽر جي ڪيئن ٿو ڪم ڪري ڪامل استاد جو اشارو ممتاز صاحب جو پنهنجي طرف هيو، پتي صاحب جي دور ۾ سائين عبدالله شاهه ممتاز علي خان سان گڏ ڪم ڪيو هيو.

ممتاز علي خان پتي SSP قمر الزمان تي الزام لڳائي انڪوائري لاءِ سنڌ سرڪار کي لکيو. ڪمشنر نثار احمد صديقي هڪ نوٽيفڪيشن ڪڍيو، جنهن ۾ حڪم ڪيو ويو هيو ته ”ڊسٽرڪٽ مئجسٽريٽ خيرپور انهن الزامن جي انڪوائري ڪري رپورٽ موڪلي.“ مون ڪمشنر صاحب کي چيو ته ڪنهن ٻئي ڏي سڀني کي اها انڪوائري سونپيو، پر هن ضد ڪيو ته تون پاڻ انڪوائري ڪر. مون تاريخ مقرر ڪري انڪوائريءَ جو نوٽيس ڪڍيو. وڏو ممٽ مچي ويو، خبرن جو مرڪز مان بڻجي ويس.

مون انڪوائري شروع ڪئي

انڪوائري واري ڏينهن پنهنجي آفيس جي سيڪيورٽي، مڪمل طور رينجرز جي حوالي ڪري ڇڏي هئي، چو ته ضلعي پوليس جو سربراھ ڏر هيو ۽ انڪوائري لاءِ ڊسٽرڪٽ مئجسٽريٽ جي عدالت ۾ حاضر ٿي رهيو هيو. قمر جهڙي ماڻهوءَ لاءِ ڪنهن به قسم جي حرڪت ڪرڻ ناممڪن ڪونه هئي، هو ڪجهه به ڪري سگهيو ٿي.

مون کين ڪورٽ جي اڄ جي ڊيڪورم کان واقف ڪيو، اصول ته اهو آهي ته بيان ريكارڊ ڪرائڻ وارو شاهد يا جوابدار اتي بيهي بيان ريكارڊ ڪرائيندو آهي، پر جيڪڏهن ڪورٽ جو پريزائينڊنگ آفيسر چاهي ته انهن کي ويهي بيان ريكارڊ ڪرائڻ جي به اجازت ڏئي سگهي ٿو. مون پهريان ممتاز علي خان پتي کي چيو ته بيان پهريان توهان ريكارڊ ڪرايو. مون ائين چيو ته هو ويهي بيان ريكارڊ ڪرائي سگهن ٿا. ممتاز علي خان آڪسفورڊ جو پڙهيل ۽ ٻار ايت لا آهي، تمام گهٽ ماڻهن سندس انگريز لکت پڙهي هوندي يا کين ڳالهائيندي ٻڌو هوندو.

ان کان پوءِ جناب قمر صاحب ڪراس ايگزمينشن ڪيو، ان کان پوءِ پنهنجو بيان ريكارڊ ڪرايو.

بيان ۾ ٻيو ته ڪجهه ڪونه هيو صرف مون تي الزام هيو ته مان اڻ ڏريو آهيان، مون کي ممتاز صاحب نوڪريءَ ۾ رکيو هيو، مان سندس ڳوٺائي ۽ دوست آهيان، هن کي منهنجي طرفان ٿيندڙ انڪوائري قبول ڪونه آهي. پر SSP صاحب کي اهو عقل نه آيو ته مٿس لڳل الزامن جي ترديد ڪري، مون هن جو بيان ريكارڊ ڪيو ممتاز صاحب کي ڪراس ڪرڻ لاءِ ڪجهه ڪونه هيو. مون بنان تاريخ مقرر ڪرڻ جي انڪوائري ملتوي ڪري ڇڏي

مون ڪمشنر صاحب کي لکي موڪليو ڇو ته هڪ ڌر مون کي اڻ ڏريو نه ٿي سمجهي، مون ۾ اعتماد ڪونهي تنهن ڪري انڪوائري ڪرڻ لاءِ ٻي ڪنهن ڏي سي کي چئو يا هاءِ ڪورٽ جي معرفت ڪنهن ضلعي جج ۽ ايڊيشنل ضلعي جج جي حوالي ڪئي وڃي. هي انڪوائري مون مزيد هلائڻ جي معذرت ڪئي، پوءِ خبر ناهي ته ان انڪوائريءَ جو ڇا ٿيو.

ان واقعي کان پوءِ ۽ منهنجي ڏاڙيلن جي انڪوائري بعد، سرڪار کي ڪا سمجهه اچي وئي، پهريان ته قمر صاحب کي بدلي ڪيو ويو ان کان پوءِ کيس فيڊرل گورنمينٽ ۾ رپورٽ ڪرايو ويو.

غلام قادر ٿيڻو۔ ايس ايس پي خيرپور

قمر جي بدلي ته پنهنجي جاءِ تي پر خوشي اها ٿي، جو سندس جاءِ تي غلام قادر ٿيڻو SSP خيرپور ٿي آيو. ٿيڻو صاحب ۽ مان ٿر۔ مٺيءَ ۾ ڏيڍ سال کن گڏ ڪم ڪري چڪا هئاسون ۽ اسان جي ڪيمسٽري پاڻ ۾ ملندي هئي، پوءِ خيرپور ۾ به جيڪو وقت گڏ هئاسون، پوليس ۽ انتظاميا جا تعلقات سٺا رهيا.

ڪمشنر نثار صديقيءَ جي استايل

نثار صديقيءَ انتظاميا ۾ هڪ روايت ۽ رواج برپا ڪيو هيو ته جيڪڏهن ڪو ماڻهو اغوا ٿئي ۽ يا ڪو ٻيو اهڙو سخت قسم جو ڏوهه ٿئي ته پوليس سان گڏ ايس ڊي ايم يا ايم به ڏاڙيلن ۽ ڏوهارين جي ڪيڊ لڳي پئي، ان ۾ ڪو انتظاميا کي فائدو ٿئي پيو يا نه پر ايترو ضرور ٿيو ته اهڙن معاملن ۾ انتظاميا به پاڻ کي پوليس سان گڏ ذميوار بڻايو ۽ ڏوهن جي ذميواري پاڻ تي کڻي، جنهن جو اهڙو پڪو رواج پئجي ويو ته سرڪار ۽ عوام ٻئي اهو سمجهڻ لڳا ته ڏي سي به ان معاملي جو ذميوار آهي.

اهو سلسلو هلندو رهيو جيستائين اتي DC هئس ۽ نثار صديقي صاحب ڪمشنر هيو جيڪڏهن مان نه ويندو هيس ته پاڻ ميدان ۾ DIG سوڌو لهي پوندو هيو. نه صرف ايترو پر صديقي صاحب به پوليس واري انداز ۾ جوابدارن جي تفتيش به ڪندو هيو ۽ ان کي انجواءِ به ڪندو هيو. صديقي صاحب بي خوف ماڻهو رهيو آهي. مڊل ڪلاس جو سيلف ميڊ ماڻهو، الله تي آسرو نه ڪنهن جو ڊپ نه ڪنهن جو آسرو، مون ڏٺو ته سندس ڪمشنر سکر واري دور ۾ ڪو به وڏو ماڻهو ساڻس خوش ڪونه هيو. ڪم پنهنجي مرضيءَ سان ڪندو سائين غوث علي شاهه جو ماساٽ آهي، سائين به کيس ڪم گهٽ چوندو هيو. پير سائين پاڳاري جا ماڻهو به ڊپيل لفظن ۾ کانئس ناخوشيءَ جو اظهار ڪندا هئا. اڪثر وڻ بشتري پيءَ جا ماڻهو به ٿي پيرا سوچي کيس ڪو ڪم چوندا هئا. الله پاڪ کيس ’نه‘ چوڻ جي وڏي سگهه ڏني هئي/آهي. ٻيا ته ناراض هئا پر ضلع لاڙڪاڻي جا سياستدان يا وڏا ماڻهو به کانئس خوش ڪونه هئا جن ۾ سر فهرست ممتاز علي خان پتو هيو.

نثار صديقي روپوش ۽ انوار حيدر جهلجي پيو

جڏهن ڪيتر ٽيڪر آيا ته نثار صاحب حيدر آباد جو ڪمشنر هيو. ممتاز صاحب نگران وڏو وزير ٿيو ته انوار حيدر ڪمشنر لاڙڪاڻي کي ڪرپشن جي ڪيسن ۾ جيل ۾ بند ڪرايائين. نثار صاحب جي ڪي به امداد الله انٽر صاحب جي اينٽي ڪرپشن لڳي پر پاڻ ڪسڪي ويو ۽ انڊر گرائونڊ ٿي ويو. تيستائين زمين دوز هيو جيستائين ممتاز صاحب جي حڪومت هئي.

پوءِ غوث علي شاهه صاحب جي حڪومت ۾ 1999ع ۾ جڏهن ايجان صديقي صاحب بي ايس 19 ۾ ٿي هيو ته هوم سيڪريٽري ٿيو. حڪيم سعيد دهلويءَ جي شهادت کان پوءِ لياقت صاحب جي حڪومت کي ۽ اسيمبلي کي معطل ڪيو ويو ۽ آئين جي شقن موجب غوث علي شاهه کي سنڌ جو ائڊمنسٽريٽر ڪيو ويو جنهن کي CM جا اختيار هئا ۽ جناب ممنون حسين کي گورنر مقرر ڪيو ويو. چوندا آهن ته جڏهن جڏهن سنڌ حڪومت کي ڪيرايو ويندو آهي ته وفاقي حڪومت به ڪرندي آهي. وزيراعظم نواز شريف کي جڏهن ڪمانڊو چيف آف آرمي اسٽاف کي لاهڻ جو شوق ٿيو ته ان جي نتيجي ۾ پاڻ جهلجي ويو سائين غوث علي شاهه به جهلجي ويو ۽ نثار صديقي، هوم سيڪريٽريءَ کي به جهلي ملير ڪينٽ ۾ رکي حال احوال ڪيائون، ڪيس وري هوم آفيس ۾ ڇڏي ويا، جتان ڪيس 20 گريڊ ۾ ترقي به ملي هئي. ڪمشنر سکر مقرر ڪيو ويو جتي جولاءِ 2001ع تائين رهيو ڪيس بورڊ آف روينيو ۾ مقرر ڪيو ويو.

آءِ بي اي سکر جو قيام

صديقي صاحب جڳ مشهور اداري هارورڊ مان بزنس ايڊيوڪيشن ۾ ورتل اعليٰ ڊگريءَ کي به استعمال ڪندي پاڪستان جي مشهور اداري ۾ پڙهائڻ به لڳو. هن جي سکر جي ڪمشنريءَ واري دور ۾ 1996ع ڌاري پبلڪ اسڪول سکر کافي ترقي ڪئي هئي، اتي ئي آءِ بي. اي سکر جو بنياد هن رکيو ۽ ان جا ڪلاس به اتي شروع ڪيائين، خوش نصيبيءَ سان پهرين بورڊ آف گورنرس ۾ بطور ڊي سي خيرپور جي ان جو ميمبر هيس. ان اداري جو پهريون نالو به منهنجو تجويز ڪيل هيو SIBA (سيبا) سکر انسٽيٽيوٽ آف بزنس ايڊمنسٽريشن. هاڻي ان کي سکر IBA ڪوٺين ٿا.

جڏهن نثار صاحب 2004ع ۾ ريتائڊ ڪيو ته سکر آءِ بي. اي جا پهريان ڊائريڪٽر ٿيا ۽ ان جو الحاق ڪراچي IBA سان ڪرايو. پر ڪراچيءَ وارن اهو برداشت نه ڪيو ۽ فيصلو ڪري سکر IBA De-affiliate ڪيو.

حضرت علي سائينءَ جو قول آهي ته ”ڏکيائين ۾ موقعا هوندا آهن.“ صديقي صاحب کي جس هجي، هن پڇ ڊڪ ڪئي ۽ سکر IBA کي ايترو مٿي کڻي ويو جو سنڌ اسيمبلي ان کي ڊگري ڏيڻ جو چارٽر ڏنو ۽ هن وقت سکر آءِ بي اي پاڪستان جي ڪنهن به اداري کان پوئتي ڪونه آهي. 50% کان به وڌيڪ شاگردن کي ميرت ڪم پاورٽي بنياد تي اسڪالرشپ ملي رهيون آهن. اڀر سنڌ ۽ بلوچستان جا نه صرف ڇوڪرا پر ڇوڪريون به اتي بزنس تعليم وٺن ٿيون ۽ هاسٽل ۾ انهن جي رهڻ ۽ حفاظت جو به جوڳو بندوبست ٿيل آهي، نثار صاحب 2003ع کان اتي آهي، نئين چارٽر ملڻ کان پوءِ ڪيس چئن چئن سالن جا به ٽرم ملي چڪا

آهن. صدر پاڪستان كيس نشان امتياز به ڏنو آهي. سنڌ اهڙن پٽن تي جيترو به فخر ڪري گهٽ آهي. 2017ع ۾ IBA سکر کي يونيورسٽيءَ جو درجو ڏنو ويو آهي.

چيف منسٽر عبدالله شاه صاحب

سنڌ جي چيف منسٽري هلائڻ ڏاڍو ڏکيو ڪم آهي. پاڪستان ٺهڻ کان اڳ جو قصو هجي يا پوءِ جو. اڳ ۾ جيڪورول هندو ادا ڪندا هئا هاڻي اهورول ايم ڪيو ايم ادا ٿي ڪري پنجويهه کان 33 سيڪڙو ميمبر انهن جا هوندا آهن، جيڪڏهن سنڌي ميمبر ورهائجي وڃن ته اڌ انهن جو ڪٿي ان ننڍي گروپ مان چيف منسٽر چونڊي انهن تي پنهنجا شرط و شروط رکي حڪومت هلائي ويندي آهي، نالي ماتر ته سنڌي CM هوندو آهي پر جيترا ايم ڪيو ايم جا وزير هوندا آهن ايترا ئي چيف منسٽر هوندا آهن. جيڪڏهن چيف منسٽر انهن جي مرضيءَ کان سواءِ ڪو ڪلارڪ به بدلي ڪيو ته جڻ طوفان اچي ويندو اهو تجربو ذاتي طرح مون به ڀوڳيو آهي.

جيڪڏهن چيف منسٽر PPP ٺاهيو ته پوءِ اهو سسٽم وري ٻي طرح هلندو پوءِ به چيف منسٽري هلائڻ ڏاڍو ڏکيو ڪم هوندو آهي، ريموٽ تي چيف منسٽر فيصلا وٺڻو ڪندو سندس چيف منسٽريءَ کي ته لوڏا ٿي لوڏا پر سندس اها عزت به چيف منسٽريءَ واري سلامت ڪونه آفيسر بدلي ٿيو وڃن سي ايم کي سڌ ٿي ڪونه سي ايم هڪ ڳالهه ڪري عمل ابتو پيو ٿئي. پوئين سالن ۾ ته ڪيترائي سنڌ ۾ ڊيفيڪٽو سي ايم هئا، پر پوءِ جڏهن نيب رٽنجر آف آف اي ٽاڪوڙا وجهڻ شروع ڪيا ته اهڙا هٿ ٽوڪيا CM ٽڙي پڪڙي ويا، ڪي دٻئي ويا، ڪي لنڊن ته ڪي وري چپ ٿي ويا، باقي هڪ به واڌوسي ايم آهن جيڪي سائينءَ قائم علي جي سرپرستي ڪري رهيا آهن. آرڊر انهن جا صحيحون سائينءَ جون، اڳتي هلي ڇا ٿيندو؟ خدا سڀني ڏي خير ڪندو. سائين عبدالله شاه 1993-1996ع تائين چيف منسٽر رهيو سائينءَ کي به ساڳيا مسئلا درپيش هئا پر ايترا ڪونه. چيف منسٽري مڙسيءَ سان هلايائين. شاه صاحب جي دور ۾ انتظامي آفيسرن جا ٽينيوئر مستحڪم رهيا. ڏهاڙي ڏهاڙي ڏي سي ايم پي جي ٻڌڻيون ڪونه ٿينديون هيون نه وري ڪو وزير ايم پي ايز جون بدلين ۾ ڪو ٽائون مقرر هونديون هيون.

سائين جي دور ۾ مان به خيرپور جو ڏي سي ايم هيس 1995ع ۾ 1996ع ۾ انتظام هلائڻ جو ڏي سي ايم پي ڪي قابو رکڻ جو سندس نرالو اسٽائيل هوندو هيو.

مان سان جن سب آرڊينينٽس ڪم ڪيو آهي، انهن مان ڪيترن ئي وڏو نالو ڪڍيو. عباس بلوچ ڪمشنر سکر، منهنجي وقت ۾ ٿري ميرواهه ۾ ايس ڊي ايم هيو مائيٽو ملنسار-سندس نوڪريءَ جو بنياد پروٽوڪول هيو تنهن جي ڪري به لڳ لاڳاپو رکندڙ عزت ڪندڙ آهي.

تنهن دور ۾ اڄ جو مشهور وڪيل ايدو وڪيٽ جنرل بيريسٽر ضمير گهمرو AC/SDM ڪوٽڏيچي منهنجي سڀني SDMs کان عمر ۾ ننڍو. CSS ۽ PCS پاس ڪئي هئائين، PCS پهرين پاس ڪئي هئائين ۽ اچي ڪوٽڏيچي ۾ لڳو. هيو به خيرپور ضلعي جي ’گهمرا‘ ڳوٺ تعلقي ڪنگري پير جو ڳوٺ جو پڙهڻ جو شوقين هيو انگريزي سني لکندو ۽ ڳالهائيندو هيو. سني فيمليءَ جو آهي، پر آفيسر ٿيڻ ۾ سندس محنت جو عمل دخل گهڻو آهي. انقلابي خيال رکندڙ آهي، سڀني آفيسرن ۾ ذهني طرح مونکي ضمير گهمرو وڌيڪ ويجهو هيو منهنجي ۽ SSP جي وچ ۾ جيڪو ڦڙو هلي رهيو هيو ته مونکي چوندو هيو ته سائين: ”توهان

درويش آهيو ڏاڍو درگذر ٿا ڪريو. ”مون هن کي سمجهايو هيو ته کليل جهيڙي ۾ پنهنجو به نقصان ٿيندو جيڪي ڪم ايس پي ڪري ٿو. پنهنجي ڪوٽيل ڪڏ ۾ خود ئي ڪرندو. پوءِ جڏهن هن جون مون انڪوائريون ڪيون، کيس خبر پور ۽ سنڌ مان ڪڍيو ويو.

ڪوٽ ڏيجي جي سب ڊويزن ڏاڍي ماني ۽ پرسڪون هوندي هئي. ٻن تعلقن تي مشتمل هئي، هڪ ڪوٽڏيجي ۽ ٻيو سوراھ - نارو - نارو ته گهڻو ٽئون ريگستان تي ٻڌل هيو. ايراضيءَ ۾ وڏو تعلقو هيو هڪ طرف وڃي انڊيا جي راجستان سان ٿي لڳي. ته ٻئي طرف سکر ۽ گهوٽڪيءَ جي ٿر سان ۽ ڏکڻ ۾ سانگهڙ جي اچڙي ٿر سان، هن تعلقي ۾ گهڻو ڪري پير صاحب پاڳاري جا مريد/حر رهندا آهن. جيڪي گهڻو ڪري پرامن آهن، هاڻي ان علائقي ۾ گيس ۽ تيل نڪري پيو آهي، تنهنجي ڪري ڪافي بهتري ايندي پئي وڃي. ڪوٽڏيجي به ميرن جي ٻي گادي هئي، اتي به ميرن جو اثر رسوخ هيو. پر هاڻي PPP جو اثر وڌيڪ آهي. منظور حسين وسان جوڳوٺ به هن تعلقي ۾ آهي ۽ سندس اثر رسوخ به هن تعلقي ۾ وڌي ويو آهي.

ضمير گهمري جا جلوا

هڪ شام ضمير گهمرو AC/SDM شهر ۾ قيمتن جي چڪاس لاءِ ويو. ڪن دوڪاندارن تي ڏنڊ وڌائين اتي هڪ سياسي ليڊر منظور بگٽي به ڪٿان اچي ويو ۽ AC/SDM سان هن جي منهن ماري ٿي پئي، منظور بگٽيءَ کي سيد پرويز شاهه جي ٽيڪ هئي. ضمير مون کي سڄي روٽداد ٻڌائي ۽ اهو به چيو ته هور ٽنجر وٺي منظور بگٽيءَ جي ڳوٺ ويندو ۽ کيس قيد ڪري لاکپ ڪندو. مون کيس منع ڪيو ته قصو سياسي ٿي ويندو نتيجي ۾ آفيسرن کي ٿي نقصان ٿيندو آهي. گرم خون، ضمير نه مڙيو وڃي منظور بگٽيءَ کي قابو ڪيائين. مٿان احڪامات آيا، ته منظور کي آزاد ڪيو ويو. مون کي خراب لڳو پنهنجي مضبوط پوزيشن کي ڪمزور ڪري ڇڏيائين.

ٻئي ڏينهن تي پرويز علي شاهه جيڪو صوبائي وزير هيو پنهنجي گروپ جا ڪجهه ايم پي اي ۽ وزير وٺي وڏي وزير وٽ ان دانهن سان پهتو ته ضمير گهمري، منظور وساڻ جي چرچ تي سندس بي عزتي ڪرڻ لاءِ سندس سياسي ورڪر منظور بگٽيءَ کي قيد ڪيو آهي.

رات جو ٻارهين بجي مون کي CM سائين عبدالله شاهه جوفون آيو. ضمير تي ڪاوڙ جو اظهار ڪيائين، مون کين چيو ته سائين ضمير جو ڏوهه ناهي، اڳرائي منظور ڪئي آهي. هن سان وچ بازار ۾ منهن ماري نه ڪري ها ته ضمير ائين نه ڪري ها، ضمير به جيڪڏهن ائين ڪيو آهي ته هن انتظاميا جو منهن مٿي ڪيو آهي. انتظاميا به توهان جي آهي اسان به توهان جا آهيون. وچ شهر ۾ اسان جي بي عزتي ٿيندي ته پوءِ توهان جا ڏنل اختيار ڪير هلائي سگهندو.

شاهه صاحب منهنجي ڳالهه ٻڌي ٿڌو ٿيو. چيائين ”چڱو چڱو. هن کي چوڻ ته آئنده اسان جي ڪارڪنن سان چڱي طرح هلي.“

ڳالهه ختم ٿي وئي، پر اصل ۾ ختم نه ٿي. ڪجهه فيصلا ٿي ويا هئا.

ڪجهه ڏينهن کان پوءِ ضمير جي بدلي ٿي ۽ تنڊي الهيار جو AC/SDM ٿي ويو ۽ سندس جاءِ تي مشهور بيورو ڪريٽ ٿاڻ سومرو AC/SDM ڪوٽڏيجي مقرر ٿيو.

مون کي دٻ!

اسان جشن خيرپور ڪيو ته ڊان گروپ جي حيدرآباد سرڪيوليشن چيف لچمڻ ٿڌائيءَ جلدو ڏيکاريو اچي خيرپور پهتو. چيائين ته جشن خيرپور جي موقعي تي ڊان جي طرفان سپليمينٽ ڪيندس، مون چيو ته بابا اسان وٽ ڏوڪڙ ڪونهن، هونءِ مڙيو اخبار لاءِ ڊيزائين اسان جي لاڏلي نديم گل عباسيءَ ڪيو جنهن کي عابد شاهه ۽ قربان منگيءَ جي مدد هئي، مون کي ٽائيم ڪونه هيو ڏاڍو مصروف هيس. جڏهن جشن خيرپور جي سپليمينٽ ڇپجي آئي ته سائين قائم علي شاهه، اسد شاهه ۽ پرويز شاهه جا وڏا وڏا فوتا، باقي چيف منسٽر عبدالله شاهه جا ۽ ٻين ليڊرن جا ننڍا ننڍا فوتا.

ڪجهه ڏينهن کان پوءِ سائين عبدالله شاهه ساجد ٻاڻيڻ ايم پي اي جي شاديءَ تي آيو جيئن ئي مون تي نظر پيس ته باهه ٿي ويو. چڱي خاصي لپري لائين، چوٽ لڳو ته اها سپليميٽريءَ ڇپائي چڙو توپنهنجا فوتو سرڪاري خرچ تي ڪڍايا، چيائين هاڻي جو هاڻي وڃ ۽ مون کي رپورٽ ٺاهي موڪلي ڏي سندس ڪاوڙ ڏسي سوچيم ته نوڪري وٺي، شادي ۾ شرڪت کان سواءِ خيرپور موٽي آيس. رسول بخش بلوچ سيڪريٽري توسي ايم سان ڳالهائين خبر پئي ته خيرپور جي ڪهڙي سياستدان مڻ مڇايو هيو ۽ CM کي اخبار ڏيکاري هئي، حالانڪ ظاهرِي طرح اها ڪاوڙيا، چغلي، جيلاني گروپ جي خلاف هئي، پر ان جو نشانو مان بڻيس. رپورٽ ٺاهي موڪلي ڇڏي پر پوءِ خير ٿي ويو. وڌيڪ چرپر ڪونه ٿي، جيڪا ٿي، سا ٿي. شاهه صاحب ڪامورن کي دٻ ته چاڙهيندو هيو، پر هروڀرو نقصان ڪونه پهچائيندو هيو هر سياست دان وانگر هو به اهو چاهيندو هيو ته هر سطح تي هر طرح سندس ٻين کان وڌيڪ اهميت هجي. ڪامورن جو هڪ طريقي سان ڇپر ڇانءُ به هوندو هيو ڪنهن کي به نقصان ڪونه ڏنائين. ها باقي ڪنهن سان ويڙهيو ته اهو بخش نه ڪيائين. هر وزيراعظم، وزيراعليٰ، وزير ۽ سياستدان جو مزاج پنهنجو پنهنجو هوندو آهي، انهن کي صحيح سمجهي انهن سان ورتاءُ ڪرڻ، هڪ فن آهي، ۽ اهو آرٽ به آهي ته سائنس به آهي. مان اڳ ۾ به چئي آيو آهيان ته خيرپور وڏن وڏن شخصيتن ۽ سياستدانن سان پري پئي آهي، پير به گهڻا، مير به گهڻا، سيد اولياءَ فقير به گهڻا، وزير به گهڻا ته جاگيردار به گهڻا، ايترن پريشر گروپس ۾ ڪم ڪرڻ ۽ سڀني کي رس ۾ رکڻ لاءِ ڪاموري ۾ جيتريون اهي خصلتون اوترو هواتم ۽ ڪامياب. مون ڪوشش ڪئي ته هروڀرو ڪنهن کي ناراض به نه ڪريان ۽ پنهنجو پاند به نه پساين. لطيف سائين جي چوڻ مطابق ته:

مون کي	مون	پرين	ٻڌي	وڏو	ٻار	۾
اپا	ائين	چون	متان	پاند	پسائين!	

لطيف

راند ڏاڍي ڏکي هئي، پر ڪوشش ڪئي ته عزت، احترام ۽ رواداريءَ وارو رستو قائم رکجي ۽ گهڻي حد تائين اهو قائم به رکيو.

منهنجي ڌيءَ صفيه جي شادي

صفيه قادر منگي منهنجي وڏي ۾ وڏي ڌيءَ آهي. منهنجي شادي ڊسمبر 1970ع ۾ ٿي. صفيه سيپٽمبر 1971ع ۾ ڄائي. منهنجي گهر واريءَ جي وفات وقت 1991ع ۾ صفيه جي عمر 19 سال کن هئي.

منهنجي گهر واريءَ کان پوءِ سڄي گهر جي زميواري هن پاڻ تي ڪنئي ۽ خوش اسلوبيءَ سان نپائي هئي. اسان چار چڻا گهر ۾ هوندا هئاسون، مان ۽ ٽي منهنجا ٻار. هن مون کي به سنڀاليو. پنهنجي پاءُ پيٽ جو به خيال رکيو ۽ پاڻ کي به سنڀاليو. ها ايترو ٿيو ته سندس تعليم ايم اي پريويز کان پوءِ ختم ٿي وئي. سندس شادي فٽمليءَ ۾ سندس ماسٽر لال ڏني سان طئي ڪئي وئي، جيڪو پنهنجائپ جو ڏاڳو منهنجي گهر واريءَ جي وفات جي ڪري ٿئي ويو هيو. ان کي مون نئين سري سان ڳنڍيو. ان شاديءَ ۾ سندس مامي سرور منگيءَ جو به عمل دخل هيو هن جي راءِ کي مان وڏي اهميت ڏيندو آهيان. هن صورت حال ۾ جڏهن سندس والده جو Death ٿي ويو هيو ته سندس مامي جي راءِ منهنجي لاءِ گهڻي اهميت پئي رکي، جنهن وقت صفيه جي شادي ٿي رهي هئي ان وقت سندس ٿيڻ واري گهوت کي لاڙڪاڻي ۾ اسسٽنٽ مختيارڪار جي نوڪري هئي. هن جونالوال ڏٺو آهي پر مان کيس پيار مان لال ڪوٺيندو آهيان. هن وقت قاسم آباد جو اسسٽنٽ ڪمشنر آهي، ٻارن سان حيدرآباد ۾ مستقل طور سيٽلڊ ٿيل آهي، کيس چار ٻار آهن. ٻه پٽ ٻه نياڻيون، وڏي پٽ دانيال جي عمر 19 کن سال آهي.

منهنجي پهرين ٻار جي شادي اپريل 1996ع ۾ ٿي هئي، مون چاهيو پئي ته اها ڌار ڌور سان ٿئي، علائقي جا معزز ترين مهمان ۽ منهنجا مائٽ ۽ دوست پوري سنڌ مان اچي شريڪ ٿيا. خيرپور جا تقريباً سڀ اهم ترين ماڻهو آيا، لاڙڪاڻي جا به وڏا ماڻهو آيا، سنڌ جي جن جن جڳهن تي مون نوڪري ڪئي هئي، اتان جي ماڻهن شرڪت ڪئي ۽ منهنجي نياڻيءَ کي پنهنجي دعائن ۾ الوداع ڪيو.

صفيه جي شاديءَ کان پوءِ اسان جو گهر اسان کي خالي خالي پئي لڳو گهر ۾ مان، ڏکيه قادر ۽ انيس قادر وڃي رهياسون. مان نوڪريءَ سان، انيس قادر چانڊڪا ميڊيڪل ڪاليج ۾ پنهنجي ڊاڪٽريءَ جي پڙهائي ۾ مصروف، ڏکيه گهر ۾ اڪيلي، گهر کائڻ پئي آيو ڏکيه پنهنجي وڏي پيٽ جو رول ادا ڪيو. هن جي گهر ۾ اڪيلائيءَ کي دور ڪرڻ لاءِ مامي ديدار حسين جي ڌيءَ رفعت کي اسان پاڻ سان رهايو سي. هن منهنجي ٻارن سان گڏ سندن ماءُ جو ٿيڻ (ڪير) پيتو هيو ان حوالي سان هوءَ سندن رضائي / ٿيڻ شريڪ پيٽ به هئي، رفعت پوءِ خيرپور مان بي ايس سي هوم ايڪانامڪس ۾ ڪئي، ڏکيه قادر پيپلز ميڊيڪل ڪاليج نواب شاھ ۾ پڙهي رهي هئي پر ٽئين سال ۾ هن ڪاليج کي ڇڏڻ جو فيصلو ڪيو.

منهنجي ٻي شادي

صفيه جو گهر ۾ خال نه پر جي سگهيو. منهنجي سوشل ۽ فيملي لائيف هڪ طرف ۽ متن مائٽن ۽ پيٽ جو زور ٻئي طرف وڌندو پئي ويو ته مان شادي ڪريان، گهر جو ڪار وهنوار ٺهڻ، منهنجيون اڪيلايون ۽ پریشانيون پنهنجي جاءِ تي. دارونءَ جو استعمال سرس ٿي ويو. مان جڏهن نئون نئون خيرپور ۾ ڊي سي ٿي آيو هئس ته هڪ معزز خاندان جي معزز خاتون جا اهي Comment (راءِ / ٿيڪا ٿيڻي) مون تائين پهتي ته ڏي صاحب آءُ اڪيل ٿيڻ ليڪن خيرپور ۾ اڪيل ٿيڻ گهڻو!

دلچسپ راءِ هئي، اها ڪمينٽ پهچائڻ واري کي مون چيو هيو ته ان اديءَ کي شايد منهنجي بدليءَ کان پوءِ پنهنجي راءِ بدلي پوي

سچ ته مان هاڻي پڇي پڙي رهيو هوس. منهنجي تنهي ٻارن به اهو محسوس ڪيو ته مان اڪيلو ۽ اداس ٿو ٿيندو وڃان. هنن شروع شروع ۾ مون سان شاديءَ جو ذڪر ڪيو. صفيه ليڊر هئي، مون ڳالهه ٻڌي ان ٻڌي

ڪري ڇڏي خيرپور جي وقت جوئي منهنجو هڪ غزل آهي، ان جا ڪجهه شعر منهنجي حال جي اظهار لاءِ ڪافي آهن.

سياري	جي	ڊگهي	رات	۽	اڪيلائي
تنهنجي	آ	رڳو	تات	۽	اڪيلائي
بي	ترتيب	ڪمر و	وڪريل	چيزون،	
گهريل	آ	تنهنجي	ذات	۽	اڪيلائي

شدید مایوسيءَ ۽ ڊپریشن ڏانهن وڌي رهيو هيس. بلد پر پيشتر ته هيو ڊاڪٽر چيو ته پنهنجو خيال ڪر، وڌيڪ ڊپریشن ڇڏي نه آهي، شيزو فرينا جي طرف وڃي رهيو آهي، بهتر آ ته شادي ڪر. هن ڪجهه گوريون به ڏنيون. انهن سان ڪجهه حالت بهتر ٿي، ملڻ جلڻ وارن کي خيرپور جي دوستن کي ۽ ٻارن کي ڪوشش ڪيم ته ڪل نه پوي ان حال جي، پر ڏسڻ وارا به قيامت جي نظر رکن ٿا.

ٻارن ڪجهه رشتا، تجويز ڪيا، مان ڪنهن به اهڙي چوڪريءَ سان رشتو نه پيو ڪرڻ چاهيو جيڪا عمر ۾ مون کان گهڻي ننڍي هجي يا ڏسڻ ۾ مون کان گهڻو ننڍي لڳي، مون چپ ڪئي. خدا کي ڪجهه ٻيو منظور هيو پر مون ڏسي وائسي غلطي نه پئي ڪرڻ چاهي.

جيڪو سال ڏيڍ مون کي خيرپور ۾ گذريو هيو، ان دوران شهر جي تقريباً سڀني معزز ترين ماڻهن سان منهنجا پنهنجا وارا ۽ غير رسمي تعلقات استوار ٿي ويا هيا، عام گپ شپ کان علاوه سنجيده ۽ گهرو معاملن ۽ مسئلن تي به ڳالهائي سگهندا هئاسون، ڪي دوست ته موڪلن وارن ڏينهن تي به منهنجي گهر تي گپ شپ لاءِ ايندا هئا، اهڙي ئي هڪڙي ڏينهن هڪ معتبر ماڻهوءَ جنهن جو مان هميشه ٿورائتورهندس، منهنجي شاديءَ جي ڳالهه چوري چوڻ لڳو ته ”توهان اڃان 50 سالن تائين به نه پهتا آهيو اڃان ٻارهن تيرهن سال نوڪري به آهي ۽ نوڪري ۽ اسٽيٽس به سٺو آهي، پر پيشان به رهو ٿا، توهان شادي ڪريو.“

وري ڳالهه وڌائيندي ڪجهه ممڪن رشتا به مون کي تجويز ڪيائين، جنهن ۾ منهنجي موجوده گهرواريءَ جو نالو به شامل هيو هن اهو به ٻڌايو ته کيس ڪنهن به رشتي لاءِ ڪونه موڪليو آهي نه ڪنهن فيمليءَ سان منهنجي ان بابت ڳالهه ٿي آهي. توهان آماده هوندا ته سڳو سوري سگهجي ٿو. مون کي هيءَ رشتو مناسب پئي لڳو پر مون کي اندازو نه هيو ته سندس گهروارا ڪيئن رد عمل ڏيکاريندا. مون چپ ڪئي، شادي ڪرڻ تي دل به چوي پئي، پر شادي ڪرڻ کان لنوايو به پئي.

ڪجهه ڏينهن کان پوءِ وري جڏهن گهر ۾ ڳالهه نڪتي ته مون عزيز فاطمه جو پين تجويز ڪيل عورتن سميت کين نالو ڏنو.

منهنجون نياڻيون ڪاليج ۾ پڙهنديون هيون. عزيز فاطمه سان سندن اٿڻ ويهڻ هيو سندس گهر به اينديون وينديون هيون. ٻارن پين ڪجهه نالن سان گڏ هن جو نالو به پسند ڪيو. ٻارن ته آمادگي ڏيکاري هئي، منهنجي سالي ۽ ماسات سرور منگيءَ ۽ ٻين مائتن سان به ڳالهه ٿي، اهي به راضي هئا.

شاديءَ جو رشتو

ڊاڪٽر سليم ۽ نعيم احمد ڪرل سان غير رسمي طرح عزيز فاطمه جي رشتي لاءِ سندن گهر ۾ ملاقات

ڪئي ۽ کين پنهنجو ارادو ٻڌايو. کين چيو ته جيڪڏهن هو مناسب سمجهن ته رشتي کي اڳتي هلائي نه ته ڄڻ ڳالهه ٿي ٿي ڪونه هنن پاڻ ۾ صلاح مشوري لاءِ تائيم گهريو. ڪجهه ڏينهن کان پوءِ ڪليئر نس ملي ته ”رسمي طرح رشتي لاءِ وڏي پاءُ عبدالرشيد ڪرل وٽ ڪراچيءَ اچو.“

اسان جي طرفان علي حسن منگي صاحب مرحوم جو پٽ آفتاب منگي، آفتاب جي پيٽ ڊاڪٽر انور منگي ۽ سندس مڙس ڊاڪٽر عبدالله منگي منهنجو رشتو ڪٽي عبدالرشيد ڪرل صاحب وٽ ويا، جتي اهو رشتو طئي ٿي ويو. منائي ورهائي آيا، ڪجهه ڏينهن کان پوءِ شاديءَ جي پڌري صفيه ۽ لال ڪري آيا. شاديءَ جي تاريخ 8 آگسٽ 1996ع مقرر ڪئي وئي. ٻنهي گهراڻن جا ويجهه مائٽ شاديءَ ۾ شريڪ ٿيا. شادي ايترو جلدي طئي ٿي، جو منهنجي دوست ۽ ساٿي ايس ايس پي غلام قادر ٿيڻو ڪي به شاديءَ جي طئي ٿيڻ کانپوءِ ان رشتي جي خبر پئي، شاديءَ ۾ ٻاهرين مهمانن مان صرف ٽيڻو صاحب هيو. خير خوبيءَ سان 8 آگسٽ تي شادي ٿي گذري، ڪنهن ڪيئن چيو ڪنهن ڪيئن چيو، پر ويهه سال ٿي ويا آهن، نيندي رهي آهي، ٻه پٽ به ٿيا آهن، هڪ محمد اريس ۽ ٻيو علي حميص قادر فيمليءَ ۾ هاڻي منهنجا سڀ ٻار پاڻ ۾ مٺ محبت سان رهي رهيا آهن.

نومبر 1996ع ۾ منهنجي خيرپور مان بدلي ٿي ته مان اتان اڪيلو روانو نه ٿيو هيس، عزيز فاطمه به منهنجي گهرواري ٿي گذهلي آئي هئي، ان خاتون جا اهي لفظ ته ڄڻ پيغمبرانه ثابت ٿيا هئا. مان ان دعا لاءِ عمر ۾ سندس ٿورائتو رهندس، جنهن ۾ هن چيو هيو ته ”ڏي سي اڪيلو آيو آهي پر ويندو اڪيلو ڪونه. مائي صاحب توکي مون هارايو!“

شاديءَ کان اڳ ۾ منهنجي زال ليڪچرر هئي، شاديءَ کان پوءِ پڇيائين ته ”نوڪري ڇڏيان يا جاري رکان.“ مون کيس ٿي اهو اختيار ڏنو ته جيئن پاڻ مناسب سمجهي ۽ اهڙو فيصلو ڪري هن نوڪري جاري رکي، هاڻي 19هين گريڊ ۾ ايسوسيئيٽ پروفيسر ۽ تعليم کاتي ۾ ايديشنل سيڪريٽري آهي.

محترم بينظير ڀٽو جي عورتن ۾ زمين ورهائڻ جي پاليسي

هر سياسي حڪومت عوام کي خوش رکڻ لاءِ ڪونه ڪو سياسي ايجنڊا ڪٽي ايندي آهي، جيئن 2008ع ۾ بينظير انڪم سپورٽ پروگرام (BISP) متعارف ڪرايو ويو. اهو پروگرام ايترو ڪامياب ويو آهي جو پهراڙيءَ جون مايون ته ووت ٿي PP کي ان ڪري ٽيون ڏين جو سندن چواڻي سندن پيٽ بي نظير هر مهيني کين پيسا موڪلي ٿي.

ساڳي طريقي سان محترم بي بيءَ جو ٽارگيٽ گروپ عورتون رهيون آهن. 96-1993ع واري دور ۾ پاڻ اهو پروگرام آندائون ته پهراڙيءَ جي هاريءَ عورتن کي سرڪاري زمين گرانٽ ڪجي. ان سلسلي ۾ سرڪاري زمين جي سروي ڪئي وئي، ڪن ٻين ضلعن ۾ زمين هاري عورتن ۾ ورهائي وئي. ساڳيو پروگرام خيرپور ۾ ٺاهيو ويو، اتي ڏيهه تجل چونڊي وئي، ڏيهه تجل ۾ اثر رسوخ پير صاحب پاڳاري جو آهي. اتي پروگرام اهو ٺاهيو ويو ته نه صرف ڏيهه جي عورتن کي پر ٻاهرين عورتن کي به زمين الات ڪجي ته هن علائقي ۾ پي پي جو به اثر رسوخ وڌي وڃي. اهو به چيو ويو ته اتي جيڪي وڏا واريءَ جا دڙا آهن انهن کي ڊاهي پٽ ڪري زمين کي آباديءَ جي لائق ڪري هاريائين کي ڏني وڃي، ان مقصد

لاءِ جيڪي سنڌ سرڪار وٽ بلڊوز آهن انهن کي ان ڪم تي لڳايو وڃي، ان ڳوٺ کي ماڊل ڳوٺ ٺاهيو وڃي، اتي اسڪول ۽ اسپتال، پي سي او بجلي ۽ ٻيون زندگيءَ جون سهوليتون به فراهم ڪيون وڃن، ان مني پروجيڪٽ لاءِ بلڊوز اچي ويا، ٻيو ڪم به شروع ٿي ويو اهو تجل جو ريسٽ هائوس تاريخي ريسٽ هائوس آهي، اتي ٽڪيل ايس پي غلام رسول شاهه صاحب کي 1942ع واري زماني ۾ حرن حملو ڪري قتل ڪري ڇڏيو هيو. هن ايس پي صاحب لاءِ چيو ويو ته ان پير صاحب سورهيه بادشاهه کي گرفتار ڪيو هيو.

اهو خاص ڏينهن اچي ويو ته سنڌ جا سڀ وزير ڪبير به اچي اتي حاضر ٿيا، بينظير صاحب به آئي، ڪالونائيزيشن آفيسر پير ضياءُ الحق سهرورديءَ پاران ٺاهيل سندن عورتن ۾ ورهايون ويون. بينظير صاحب ماڊل ٽائون گهميو. اسڪول ۽ اسپتال ڏني. انتظاميا ۽ ڊي سيءَ سميت سڀني کي شاباس ڏني. سي ايم سائين عبدالله شاهه سان رواني ٿي وئي.

غلام علي شاهه پاشا، سکر جو ڪمشنر

جنوري 1996ع ۾ نثار احمد صديقيءَ سکر ڊويزن ۾ تقريباً ٽي سال پورا ڪيا، کيس حيدرآباد ڊويزن جو ڪمشنر مقرر ڪيو ويو. سيد غلام علي پاشا کي سکر جو ڪمشنر مقرر ڪيو ويو، ٻنهي جي ڪم ڪرڻ جي طريقي ۾ وڏو فرق هيو. صديقي صاحب هر شيءِ تي پاڻ نظر رکندو هيو، ڪڏهن ڊي سي ٿي ويندو هيو ڪڏهن ايس پي ته ڪڏهن صوبيدار ته ڪڏهن انجنيئر، مونکي سندس ورڪنگ ان ڪري وڻندي هئي ته هو هر اهم مسئلي کان ذاتي طرح واقف هوندو هيو. تنهن ڪري اسان خبردار رهندا هئاسون ۽ بهتر ڪم ڪرڻ جي ڪوشش ڪندا هئاسون ته غلطي نه ٿئي. ساڳي طرح پنهنجن زبردستن تي به نظر رکندا هئاسون، خوش نصيبيءَ سان صديقي صاحب ۽ منهنجي وچ ۾ ڪنهن به قسم جو پاڻ ۾ ڦڏو ڪونه ٿيو. ڪم ڪرڻ جا تعلقات ڏاڍا سٺا رهيا.

تعلقات ته پاشا صاحب سان به سٺا رهيا، پر پاشا صاحب جي وقت ۾ آفيسرن کي چوٽ وڌيڪ هئي، معتبر ماڻهو هيو.

ڪجهه دوستن جي اچ وڃ

سکر وارن دوستن لاءِ خيرپور ۾ منهنجي پوسٽنگ سندن اچڻ وڃڻ لاءِ مرڪز بڻي، سندن خيرپور ۾ ته ڪو ڪم ڪونه هوندو هيو. پر سکر ۾ اچڻ وڃڻ اڪثر ٿيندو هيو ته مون وٽان به پير وڃندا هئا.

پير ضياءُ الحق سهروردي

پير ضياءُ الحق سهروردي منهنجو پيارو ۽ عزيز دوست آهي، ان زماني ۾ ڪالونائيزيشن آفيسر سکر بيراج هيو، سندس هيڊ ڪوارٽر ته حيدرآباد هوندو هيو، پر سرڪاري ڪم ڪار سانگي لاڙڪاڻي ۽ سکر جا به سندس دورا ٿيندا رهندا هئا.

سندس اصلي اباڻو ڳوٺ ته ڀرپا، نوشهرو فيروز ضلعي ۾ آهي پر هينئر حيدرآباد ۾ Settled ٿي ويو آهي.

سندس خوبصورت گهر حيدرآباد جي، مشهور ستيزن ڪالونيءَ ۾ آهي. جنهن ڪالونيءَ ۾ شمس جعفرائي به رهي ٿو. پير ضياءُ الحق جو نانو پير قربان، نوابشاھ ضلع ڪائونسل جو اسپيڪر رهيو آهي ۽ سنڌ اسيمبليءَ جو 1955ع تائين ميمبر به رهيو آهي. سندس سياست سندس پاڙيسري جتوئي خاندان سان گڏ هوندي هئي. پير ضياءُ جو سئوٽ پير طارق قربان به سياست جي ميدان جو شهنشاهه رهيو جيڪو MPA به ٿيو ۽ سنڌ گورنمينٽ ۾ ايڊوائيزر به هيو. زندگيءَ ساڻس وفا نه ڪئي ۽ جوانيءَ ۾ ئي الوداع چئي ويو. دعا سڳو به سندن خاندان ڪندو آهي پيري ميريدي به اٿن، پر گذر سفر پيري ميريديءَ تي ڪونه اٿن، نه وري مريدن کان 'ڏن' وٺن. پاڻ هالا جي، وڏي امين سائين جا مريد آهن ۽ ان درگاهه سان سندن اڃا تائين نسبت آهي. پير ضياءُ صاحب راجوڻو ۽ نهڻو ماڻهو آهي، صبر ۽ شڪر ڪرڻ وارو آهي. اسان ٻئي ساڳي ڏينهن 2 مئي 1975ع تي اسسٽنٽ ڪمشنر ٿياسون ۽ نوڪريءَ ۾ به ذاتي تعلق ۽ ويجهڙائي رهي. پاڻ ڪنهن کي ڏيندو آهي پر ڏکوئيندو ناهي. ڪو زيادتي به ڪندس ته ڪيچندو ڪونه دل ڪوسي گهٽ ڪندو آهي. سفر جو سٺو ساٿي ۽ مهمان نواز آهي.

خيرپور ۾ پي پي جي حڪومت جيڪا تجل ۾ زمين جو پروگرام رٿيو هيو ان ۾ به پير صاحب زمين جو ڪالونائيزيشن آفيسر هيو ۽ سندس ئي اختيار هيو ته اها زمين نيڪال ڪري بي زمين هاريائين کي ڏيڻ ۽ سندس صحيح سان پوءِ خواتين ۾ انهن جون سندون ورهايون ويون. نيڪال واري ڏينهن پاڻ ئي 'راج جو راڻو' هيو. اسان ته فقط سندس چاچي ۽ مددگار هئاسون.

ان سڄي پروسيس لاءِ پير ضياءُ خيرپور ايندو هيو ۽ منهنجي گهر تي منهنجي گيسٽ هائوس تي اچي رهندو هيو ان کان علاوه به پاڻ جڏهن ڪم ڪار سان سڪريا لاڙڪاڻي ايندو هيو ته رهندو مون وٽ ئي هيو.

عبدالغني چنا

ٻيو جيڪو منهنجو اهم مهمان هوندو هيو اهو هيو محترم عبدالغني سليم چنا سينيئر، پاڻ اصل شڪارپور جو آهي، اسان جي 1972ع ۾ ملاقات ٿي، مان فاريست آفيس ۾ آريف او هيس. هدايت پريم به اتي مون سان گڏ ڪم ڪندو هيو. عبدالغني چنا ۽ بيدل مسرور به اسان جي آفيس ايندا رهندا هئا ۽ اسان به وٽن ويندا رهندا هئاسون، هي ٽئي جڻا سنڌيءَ ۾ هڪ پبليڪيشن ڪيندا هئا، ون يونٽ نئون نئون ٿيو هيو. منهنجو سنڌي ادب ڏانهن به تنهن زماني ۾ هدايت 'پريم' جي صحبت جي ڪري لاڙو ٿيو هيو وري سوني تي سهاڳو هنن دوستن جي صحبت ۾ مدد علي سنڌي به تنهن دور ۾ ايڪتو هيو ۽ جيئي سنڌ جو برجستو سياسي رهنما ۽ ليکڪ هوندو هيو. اهو به شڪارپور تان پيرو ڪندو هيو. ارباب ڪهاڙو سان به ملاقات ٿيندي هئي. عمر ۾ ته مون کان ننڍا هئا پر ادبي ۽ سياسي عمر سندن مونکان تمام گهڻي وڌي هئي. سندن ئي سنگت ۾ سنڌي ۽ سنڌي قومي ادب ڏانهن راغب ٿيس. عبدالغني چنا، ڀٽي صاحب جي وقت ۾ 1972ع ۾ سي ايس ايس ڪري انڪم ٽيڪس آفيسر ٿيو. جڏهن نوابشاھ ۾ هيو ته هڪ هفتي ڪراچيءَ ۾ ڏانهن ويندو هيو ته ٻيو هفتو مون سان خيرپور ۾ گذاريندو هيو پوءِ هتان سکر، روهڙيءَ يا لاڙڪاڻي ۾ اديب دوستن وٽان پيرو ڪندو هيو. ڪڏهن مان به ساڻس ساڻ هوندو هوس يا ڪڏهن هي دوست اسان وٽ خيرپور ۾ ايندا هئا ۽ اڪثر ادبي ڪچهريون ٿينديون هيون، خيرپور ۾ ڪوئي اديب اچي ۽ تنوير عباسيءَ سان نه ملي، تنوير ڪڏهن مان وٽ ايندو هيو ڪڏهن اسان وٽس ويندا هئاسون، ٻيون اهي ياريون هلنديون

هيون، اسان وٽ خيرپور ۾ اڪثر ادبي ۽ ثقافتي سلسلا هلندا رهندا هئا، انهن راڳ رنگ جي محفلن ۾ به چنا صاحب شريڪ ٿيندو رهندو هيو.

مخدوم بلاول به پيءُ جي قدم تي هلندي CSS ڪئي آهي ۽ آڊٽ ۽ اڪائونٽ گروپ ۾ BS-18 ۾ سينيئر پوزيشن ۾ آهي، ان نوڪريءَ ۾ وڃڻ کان اڳ ۾ ”جيونيت ورڪ“ ۾ ڪم ڪندو هيو جتي ’شنا جمائي‘ به ڪم ڪندي هئي. CSS ڪرڻ کان پوءِ ٻنهي جي شادي ٿي. کين ٻه پٽ آهن، سرواڻ ۽ ملهار پيارا ٻار ماءُ پيءُ جهڙا ڪيوٽ آهن.

مان جڏهن خيرپور ۾ شادي ڪري رهيو هوس ته پهريون دوست عبدالغني چنا هيو جنهن کي اها خبر ڏني هئي.

سندس ڪهاڻين جو هڪ مجموعو ’لاس ائنگلس جي هڪ شام‘ ڇپيل آهي. سراج الحق ميمڻ مرحوم سان چنا صاحب جي ڪري منهنجي اڄ وڃ ۽ اٿڻ ويهڻ وڌيو ۽ ڪڏهن ڪڏهن اسان جي وڏي ڪچهري به ٿيندي هئي. سندس هڪ نياڻيءَ جو رشتو سراج صاحب جي ڀاءُ جي گهر ۾ ٿيل آهي. سراج صاحب جو فوتو سندس گهر جي پٽ تي فريم ۾ لڳل ڏسي ڏاڍي خوشي ٿيندي آهي، تمام ٿورا گهر هوندا، سراج صاحب جي مائٽن کان ٻاهر جن جي گهر ۾ سندس فوتو لڳل هجي، دراصل سراج صاحب چنا جو رول ماڊل هيو، انڪم ٽيڪس آفيسر، اديب ۽ سٺو انسان آهي، ڪڏهن ڪڏهن مان ۽ سراج صاحب کيس چيڙيندا هئاسون.

ڊاڪٽر پرڪاش ڪٽواڻي

ڊاڪٽر پرڪاش لال ڪٽواڻي، منهنجو رتيديري جي پرائمريءَ اسڪول کان وٺي دوست ۽ ساٿي آهي. سيڪنڊري اسڪول ۾ به هاءِ اسڪول رتيديري ۾ به گڏ هئاسون ۽ ڊگري ڪاليج لاڙڪاڻي ۾ به گڏ هئاسون، هو پري ميڊيڪل ۾ هيو مان پري انجنيئرنگ ۾ هو ان سال 1967ع ۾ انٽر ۾ پاس ٿيو ۽ مان فيل، حالانڪ سواءِ بائيولاجيءَ جي ٻيا سڀئي سبجيڪٽس مان کيس پڙهائيندو هيس، اهو به زندگيءَ جو هڪ رنگ آهي، پرڪاش ميڊيڪل ۾ ته سليڪٽ نه ٿي سگهيو پر هو ڏن جو ڏاڍو پڪو BDS ۾ چونڊجي ويو اهو ته سندس لاءِ وڌيڪ سنو ٿيو. 1972ع ۾ ڊينٽل سرجن ٿي ويو ۽ ٽريننگ لاءِ جناح اسپتال ۾ مقرر ٿيو هندو هجڻ جي ڪري کيس مشڪلاتون ته آيون پر وڃي پار پيو ۽ پڪو ڊاڪٽر ٿي ويو.

غلام عباس سومرو صاحب اسان جو چاچو ۽ اڪبر سومري جو پيءُ چيف منسٽر سنڌ محترم ممتاز علي خان پٽي جو PRO ۽ سينيئر اسسٽنٽ ڊائريڪٽر انفرميشن هيو هن جي هلندي پڄندي گهڻي هئي ۽ نئون نئون ون يونٽ ٺاهيو سنڌ ۾ پيءُ جي حڪومت قائم ٿي هئي، نوڪرين ۾ آفيسرن جو هر هنڌ خال هيو عباسي شهيد اسپتال به نئين ٺهي هئي. ڊاڪٽرن جي ڀرتي ٿي رهي هئي. ڊينٽل سرجن ته ٻنهي گهٽ هئا. ڊاڪٽر پرڪاش هٿ پير هنيا. ڪجهه چاچي غلام عباس جي مدد ٿي، مهاجرن جي علائقي ۾ پرڪاش کي ڊينٽل سرجن جي نوڪري ملي وئي، ڊاڪٽر پرڪاش ان اسپتال جو پهريون ڊينٽل سرجن هيو. پروموشن وٺندي اتي ئي 21 گريڊ ۾ 2008ع ۾ رٽائرڊ ٿيو ڏاڍا لاهه چاڙها آيس، ڏمڪيون به مليس، پر اسپتال ۾ ئي رهيو، رهائش به KNC جي فليٽس ۾ گرومنڊر ۾ رکيائين، جتي ٽيهن (30) سالن کان به وڌيڪ رهيو ريتائر مينٽ کان پوءِ عبدالله شاهه غازيءَ جي ڀرسان گهر ورتائين D-96، اتي رهي ٿو ۽ ڪلينڪ به اتي

ٿي ڪري ٿو. شروع ۾ نوڪريءَ سان گڏ نصير شيخ جي هلال هاسپيٽل ۾ ڊينٽل ڪلينڪ ڪولياڻين ۽ وڏو عرصو اتي ڪم ڪيائين.

تيز ترار دوست آهي، ڏندن جو ڊاڪٽر، هٿ ۽ اک جو پڪو پيسا به ٺيڪ ٺاڪ گڏ ڪيائين ۽ سنڌ جي سينيئر بيورو ڪريٽس سان تعلقات به گهڻا ٺاهيائين. اسان کي اسسٽنٽ ڪمشنر هوندي به جڏهن ڪراچيءَ ۾ سيڪريٽريٽ جي گيت وارو به نه سڃاڻندو هيو ته پرڪاش جا هوم سيڪريٽريءَ ۽ چيف سيڪريٽريءَ سان تعلقات هوندا هئا.

آءُ جتي جتي بدلي ٿي ويندو آهيان پرڪاش به اتي اچي ويندو هو مون وٽ، مان سندس ٿورائتو آهيان، خيرپور به ايندو رهيو هڪ دفعي پنهنجو هڪ سنڌي دوست وٺي آيو جيڪو هيو ته هالاڻي جو پر آمريڪا وڃي پهتو، جتي ڪيس نيشنلٽي مليل آهي ۽ آمريڪي شهري آهي. ڊاڪٽر گيهائي آمريڪا ۾ ڏندن جي وڏن ڊاڪٽرن مان هڪ آهي.

هن کي هن دفعي پنهنجي جنم ڀوميءَ جي سڪ سڏيو. ڪراچيءَ آيو سندس ملاقات آمريڪا ۾ ئي ڊاڪٽر پرڪاش سان ڪنهن ڪانفرنس ۾ ٿي هئي، پوءِ ته پرڪاش کي پاڻ وٽ رهاياڻين ۽ ڪيترا ڏينهن سندس خدمت ڪيائين ۽ آمريڪا جو پنهنجي خرچ ۽ پنهنجي گاڏيءَ ۾ سٽر ڪرايو پرڪاش به ڪيس سنڌ ۽ سندس شهر هالاڻيءَ گهمڻ جي دعوت ڏئي آيو هيو. ڊاڪٽر چندرو گيهائي وڌيڪ موهجي پيو هيو. ڊاڪٽر پرڪاش کي به دنيا گهمڻ جو وڏو شوق آهي، شوق ڇا آهي اصل مرض آهي، جڏهن ڪو ٻاهريون هندو سنڌي يا سنڌي مسلمان جيڪو ٻاهر رهندو هوندو ان سان ياري ڳنڍيندو، پوءِ موقعي جي حساب سان ملڪ جو چڪر ڏيندو ته ان دوست کي ميزبانيءَ جو شرف ضرور بخشيندو. آمريڪا سميت دنيا جا ڪيترائي ملڪ گهمي آيو آهي، آمريڪا ۾ سندس پٽ پڙهيو ۽ اتي ئي نوڪريءَ ۾ ڪمپيوٽر اسپيشلسٽ آهي، ۽ پنهنجي گهر واري ڊاڪٽر ڪنڇن سان رهي ٿو. ويجهڙائيءَ ۾ پرڪاش به لنڊن، ڪئناڊا ۽ آمريڪا مان گهمي آيو آهي.

ڊاڪٽر چندرو گيهائيءَ جو گهر

ڊاڪٽر چندرو گيهائي به ڪنهن ڊينٽل ڪانفرنس ۾ اچي ڪراچي پهتو ڊاڪٽر پرڪاش سندس ڪراچيءَ ۾ ته آءُ ڀڳت ڪئي، پر ڪيس سندس ڳوٺ هالاڻيءَ ۽ سندس ته ماڙپڪي جاءِ ڏيکارڻ لاءِ مون وٽ خيرپور به وٺي آيو يعني ڏينهن ڪين پوليس اسڪارٽ ۽ مئجسٽريٽ ڏئي هالاڻيءَ موڪليو. هالاڻي خيرپور کان ڪلاڪ ڏيڍ جي ڊرائيو تي آهي، پڇا ڪري گهر لهي ويا، در تي پهچي چندرو چائنٽ تي منهن پر لپتي پيو ۽ چائنٽ چمڻ لڳو. پٽين ۽ درن کي پاڪر پائڻ لڳو، گهر وارا ٻاهر نڪري آيا، انهن جو پوليس ۽ گاڏيون ڏٺيون ته ڏاڍا حيران ۽ پريشان ٿيا، ڪين ماجرا ٻڌايون، چندرو دل کولي، رانيات ڪري رنو، جڏهن سامت ۾ آيو ته گهر وارن ڪيس چانهن مانيءَ جي آڇ ڪئي، گهر ۾ ڪا فوٽي ٿي هئي. هن گهر اندران ڏٺو، گهر جو وڏو ٺاهيو. هالاڻيءَ ۾ سندن گهر ۾ ڪو سنڌي ماسٽر رهندو هيو. جڏهن ڊاڪٽر چندرو گيهائي واپس مون وٽ پهتو ته ائين پئي لڳو ته جڻ وڏي بارش کان پوءِ آسمان تي ڪڪر ڌوبي ويا آهن، وڻن ۽ وڻن وانگر ڊاڪٽر به فريش ۽ خوش لڳي رهيو هيو.

پرڪاش پيارو انسان آهي، سندس پيءُ سخاوت راءِ والده ديوي ٻائي، پيءُ ڏاڍا سهڻا هئا ۽ هڪ ٻئي جو

جوڙ هئا، ٻنهي جون پوريون اڪيون هيون، سندن سڀني ٻار ڇهه پٽ ۽ چار ڌيئرون به اهڙيون ئي سهڻيون آهن. سندن هڪ وڏي ۽ وڏي پيڙ رنجي جي جيڪب آباد جي سرڇند سان شادي ٿي هئي. اهي ٻئي، ٻارن سميت 1965ع کان اڳ ۾ پارت لڏي ويا، پر ڪاش به 1965ع ۾ مئٽرڪ جو امتحان ڏئي ٻن مهينن لاءِ پارت گهمڻ ويو. هيون انهن ڏينهن ۾ مون مرزا اديب جو ڪتاب صحرا نورد کي خطوط پڙهيو هيون. سومون به 50 صفحن جو هڪ وڏو خط پارت ڏانهن لکي موڪليو جنهن ۾ رتيديري جو احوال هيون. رتيديري جي بازارن جو مٿاڻي جو روڊن رستن جو. انهن تي بيٺل وڏن وڏن سرينهن جي وٽن جو ذڪر هيون. رتيديري جي تاريخ ۽ ڪلچر سمايل هيون. پر ڪاش رتيديري ۾ موتي آيو ته اهو خط مون کانئس ورتو هيون. پر پوءِ گم ٿي ويو.

قمر الدين جوڻيجو ۽ ميهڙچند اوڏ

اڪثر اسڪول جا دوست ميهڙچند ۽ قمر الدين خيرپور ايندا هئا، جڏهن منهنجو ڊپريشن وڌي ويندو. هيون ته ڳوٺ مان انهن ٻنهي کي گهرائي وٺندو هوس. هو هڪ ٻه ڏينهن مون وٽ رهندا هئا.

خيرپور پريس

خيرپور جو ادبي لڏو ۽ پريس ڪلب به ڏاڍي برجستي هئي، پريس جا نمائندا به شاعر ۽ ليکڪ هئا، ڪي ته پنهنجي فيلڊ جا منفرد ماسٽرس هئا. غلام عباس پڻ پڙهائين ۽ سيني کان سينيئر آهي، خوش مزاج آهي، منفي رپورٽنگ کان پري آهي. هن جي پويان شاگردن جو وڏو ٽولو آهي، جيڪي سندس نقش قدم تي هلي رهيا آهن. پڻ پڙهائي شاعريءَ جي ٻن ڪتابن جو ليکڪ آهي. مشهور صحافين ۾ منصور ميرائي، مدثر ڪلهوڙو، عبدالرزاق خلجي (پير ڳوٺ جو) ايم بي سومرو، خان محمد خان (پوين ڏينهن ۾ صحافت ۾ آيو) اعجاز چنا، شوڪت نوناري، ۽ ممتاز بخاري ادب سان سلهاڙيل هئا پر پريس ڪلب لاءِ به ٽائيم ڪڍي وٺندا هئا، ممتاز بخاري سکر جو هيون پر خيرپور کي به ويجهو هيون. اياز گل، اڌ سومري سان به ملاقاتون ٿينديون رهنديون هيون. مان جڏهن ماضيءَ تي نظر وجهان ته ٿو ته ڪوبه اهڙو واقعو ياد نٿو اچي، جيڪو منهنجي ۽ پريس جي وچ ۾ تلخيءَ جو سبب بڻيو هجي.

تنوير عباسي

مان جتي ڪٿي نوڪريءَ دوران هميشه ادبي لڏي کي پنهنجي قريب يا پنهنجو حلقو چونڊو آهيان ۽ ادبي لڏو به منهنجي ان ڳالهه کي خوش دليءَ سان قبول ڪندو آهي. خيرپور جو ادبي لڏو دراصل تنوير عباسي جو ڪيڙيل ۽ شاگرد هلقو هيون. تنوير صاحب پنهنجي پوري حياتي خيرپور لاءِ ۽ خيرپور جي ادبي لڏي کي تربيت ڏيڻ ۾ وقف ڪري ڇڏي. اها شاعري هجي افسانو هجي، لطيفيات، سچل يا شيخ اياز هجي، تنوير سيني نوجوان محققن ۽ ليکڪن جي تربيت ڪئي. هن پنهنجي گذر سفر لاءِ ڊاڪٽريءَ ۽ مريضن کي گهٽ وقت ڏنو، ادب جي مريضن ۽ متوالن کي وڌيڪ وقت ڏنو، چوڻ وارا چون ٿا ته خيرپور ۾ پيا پي قمر تنوير سندس گهر واري هن جي پيرن مان ڪڙيون ڪڍي ها ته ڪيترين ئي يونيورسٽين جو وائيس چانسلر يا وزير ٿئي ها! آخر ۾ وصيت ڪري ويو ته وفات کان پوءِ سندس چمر ۽

هڏا لياقت ميڊيڪل ڪاليج کي ڏنا وڃن ته جيئن اتان جا شاگرد مرڻ کان پوءِ به هن مان فائدو وٺن، جتان پاڻ ڊاڪٽريءَ جو علم پرايو هئائين، پر سندس پوئتي ڪيس اسلام آباد جي فيشن ايبل قبرستان ۾ دفن ڪيو.

تنوير عباسي پنهنجو پاڻ ۾ رابندرنات ٽنگور هيو ۽ سندس گهر سرمد هائوس شائتي نڪيٽن هيو. هن خيرپور ۾ پنهنجا سوين هزارين شاگرد پيدا ڪيا، سقراط وانگر ڪيترن ئي شاگردن کي 'خراب' ڪيائين، انهن کي شاعر، اديب ۽ عاشق بڻايائين، جڏهن پاڻ اسلام آباد ۾ گذاري ويو ته خيرپور جي گهڻين ۾ نوجوان پاڻ ۾ گرائيڻ پائي پار ڪري رهيا هئا ۽ گهرن ۾ نوجوان اديب ۽ شاعرن به اوسارا ڪري روئي رهيون هيون. ڇڻ هنن جي گهر جو ڪوپا تي گذاري ويو هجي.

مختيار ملڪ

مختيار ملڪ به تنوير عباسي صاحب جو ٻالڪو هيو. سندس روبا به تنوير وارا آهن. هيءُ به شاعر آهي تنوير وانگر. هن جو استار به قوس آهي، تنوير وانگيان هن جو به ڪلاس آهي تنوير وانگر ۽ هن جا به ٻالڪا (شاگرد ڇيلا) آهن. خيرپور جي هڪ طبقي تي هن جو به علمي ادبي اثر آهي. هيءُ به تنوير وانگر جيڪو آهي، ان تي مطمئن آهي. تنوير ان به هلڪيون هلڪيون ڪلفتون رکڻ وارا آهن ۽ هن سان به دل جو سادو، ڪنهن کي ايڏا نه پهچائيندو. جنهن جاءِ تي جيڪو ڪم ڪيائين، ان کي ڪمال تي پهچائڻ جي ڪوشش ڪندو ۽ ان ۾ نواڻ پيدا ڪندو. هيءُ جيڪڏهن ريڊيو تي نه هجي ها ته اڃا به اڳتي وڃي ها. جشن خيرپور ۽ علمي ادبي ڪيترن ۾ مون کي خدمتون ڪرڻ لاءِ هميشه اتساهيندو ۽ مدد ڪندو رهيو. جيڪي به منهنجو ادب ۽ ڪلچر جي حوالي سان خيرپور ۾ منهنجون حاصلات آهن، انهن جو جس مختيار کي نه ڏيڻ ساڻس زيادتي ٿيندي.

مختيار ننڍپڻ کان وٺي علمي ادبي ڏس ۾ پاڻ پتوڙيو آهي. ٻارن جي شاعري ڪيائين. ٻاراڻي اوستا ۾ ئي استادن جي اکين جو تارو رهيو. اڌل ۽ ايز جي ٿهيءَ جو انهن وانگر ئي انهن جي جوڙ جو شاعر آهي. شاعريءَ جو هڪ ڪتاب اچي چڪو اٿس، جيڪو شاعريءَ جو پڪو پختو آهي. سندس هڪ ڪتاب کان سندس وڌيڪ ڪتاب اچڻ گهربا هئا.

خيرپور ۾ مختيار مون کي سڀني کان وڌيڪ ويجهو هيو. ڪڏهن ڪڏهن دل جا حال به هن سان ونڊيندو هوس.

مختيار جهڙا ڪردار مشڪلاتن جي تلاش ۾ هوندا آهن. هن سان به ساڳي ويڌن آهي. ننڍي هوندي جي زندگي ڪا گهڻي خوش گوار ڪونه گذري، ساماڻيو ته سک ويس. عشق ڪيائين، مخالفتون ڏنائين. شادي ڪيائين ۽ وڌيڪ ڏکين حالتن ۾ پئجي ويو ۽ انهن ئي ڏکيائين ۾ سندس گهر واري نبيل شاهه جو موت ٿيو. انهن ڏينهن ۾ مان خيرپور ۾ هئس. جيڪا مختيار جي حالت هئي، اها ٻڌائڻ کان ٻاهر آهي. ڏاڍين ڏکيائين کان پوءِ پاڻ کي جوڙي سگهيو. مائٽن چيس ”بي شادي ڪر“. لنوائيندو رهيو. پوءِ جڏهن ’نرگس‘ سان بي شادي ڪيائين ته مائٽ رنج ٿي ويس. چي: ”اسان جي مرضيءَ سان شادي ڇو نه ڪيئ؟“ اسان مڊل ڪلاس جي گڏيل گهرن جو اهو الميو آهي. هر فيصلو گهر جي هر فرد جي مرضيءَ سان ڪجي. عجب اتفاق آهي، مختيار جي پنهني زالن جا نالا ان سان شروع ٿين ٿا. نبيل ۽ نرگس.

وري ٻارن جا نالا س (S) سان شروع ٿا ٿين. وڏا ٻار پهرين گهر واريءَ مان: سنگهار ملڪ، سنڌيا ملڪ، ۽ ٻي زال جا ٻار: سلاج ملڪ ۽ سورٺ ملڪ آهن.

مختيار هينئر ملتان ريڊيو اسٽيشن تي اسٽيشن ڊائريڪٽر آهي. سندس پٽ سنگهار ملڪ CSS ڪري ASP ٿي ويو آهي. فيصل آباد ۾ زير تربيت آهي. سندس سوراڇي گهٽيا آهن.

حاجي عبدالڪريم کرل

(منهنجو سهرو)

حاجي عبدالڪريم کرل جا وڏا درياھ جي ڪنڌيءَ تي ڳوٺ ٻڌي آباد ٿيا. هاڻي هي هتي ستين پيڙهي آهي. حاجي عبدالڪريم به پنهنجي وڏن جي چوٿين پيڙهي هيو. شهيد نسيم کرل ۽ سندس پٽ دارا شڪوه (فيصل) کرل ڇهين ۽ فيصل جو پٽ احمد خان کرل (جيڪو اٽڪل 8-10 سالن جو ٿيندو) ۽ ان جا سوٽ کرل جي هتي ستين پيڙهي آهي.

حاجي عبدالڪريم کرل انهن سڀني پيڙهين مان اهم شخص هيو. جنهن کرلن جا هٿ بنياد مضبوط ڪيا. حاجي صاحب لکيل پڙهيل، صوم صلواة جو پابند، فارسيءَ جو صاحب طرز اديب ۽ شاعر هيو. سندس ڀاتين کي پرکي ميرن کيس پنهنجو منشي مير (مختيار) مقرر ڪيو. جتي 1927ع تائين رهيو.

هنن کرلن جو وڏو ڌو راءِ احمد خان کرل هيو. جنهن جنگ آزاديءَ ۾ انگريزن سان جنگيون جوٽيون ۽ مٿن راتاها (ڪمادو) حملا ڪيا، جن پنجن اهڙن معرڪن ۾ ڪامياب ٿيو. پر ڇهين معرڪي ۾ 1857ع ۾ پاڻ به شهيد ٿي ويو.

هي اهو دور هيو، جو انگريزن هندستان ۾ وڏي پئماني ۾ پيچ ڊاهه شروع ڪئي. جنگجو قبيلن تي ظلم ۽ جبر شروع ڪيو. جنهن جي ڪري کرل به راوي ۽ چناب جا ڪنارا ڇڏي ملتان ۽ سنڌ ڏانهن لڏپلاڻ ڪرڻ شروع ڪيو. اهڙي طرح حاجي عبدالڪريم جو وڏو سنڌوءَ جي ڪناري تي ڳوٺ کرل آباد تعلقي گمبٽ ۾ آباد ٿيو. ان ڳوٺ کي پوءِ ڳوٺ حاجي عبدالڪريم کرل ۽ هينئر ڳوٺ 'شهيد نسيم کرل آباد' سڏين ٿا.

کرل شهاپور جهانيان بهاول پور وارن پيرن جي هٿ تي مسلمان ٿيا ۽ پوءِ ڪيترائي کرل گهراڻا پاڻ به پيرائڻ گادين جا ڏئي ٿيا.

حاجي عبدالڪريم جي ايمانداري ۽ ديانتي ڏسي هڪ دور ۾ ميرن سامان خريد ڪرڻ لاءِ کيس لاهور موڪليو. مير علي نواز 'ناز' انهن ڏينهن ۾ پنهنجن وڏن سان ناراض ٿي، لاهور ۾ گمناميءَ ۽ لڪ چپ واري زندگي گذاريندو هيو. اتي حاجي صاحب سان ملاقات ٿيس. حاجي صاحب کيس واپس رياست هلڻ لاءِ چيو. پر پاڻ نه هليو. حاجي صاحب پنهنجي هڙان 400 روپيا ڏيڻ چاهيا، پر اها مدد به قبول نه ڪئي، پر پوءِ اهي پئسا ورتائين. حاجي صاحب اهو سڄو احوال واپسيءَ تي مير صاحبن کي ٻڌايو. مير علي نواز 'ناز' کي پرچائي خيرپور رياست واپس وٺي آيا. ڪجهه عرصي کانپوءِ مير علي نواز 'ناز' خيرپور رياست جو والي ٿيو. جنهن حاجي صاحب کي سندس نيڪ نيتن جي ڪري 21 هزار ايڪڙ زمين جاگير ڪري مختلف ڏيهن ۾ انعام اڪرام طور عطا ڪئي. اهو وقت هيو، جڏهن خيرپور جي هن کرل فيمليءَ جو حال بدليو.

ايتري مال ۽ ملڪيت ملڻ جي باوجود حاجي صاحب وڌيڪ نهو ۽ راج ڀاڳ، مٿ مائٽ ۽ اوڙي پاڙي

جو حامي، مددگار ۽ پرجهلو رهيو ۽ سندن وقت ويلي مدد ڪندو رهيو. حاجي صاحب پنهنجي ٻئي ڀاءُ عبدالرحيم ڪرل کي به سٺي تعليم ڏياري، جيڪو خيرپور رياست جو چيف جج ۽ ويسٽ پاڪستان حڪومت جي هاءِ ڪورٽ جو جج ٿي ريٽائرڊ ٿيو. جسٽس (ريٽائرڊ) عبدالرحيم ڪرل جي مزار عبدالله شاهه غازيءَ جي قبرستان ۾ آهي.

عبدالرحيم ڪرل، حاجي عبدالڪريم ڪرل کان ڪافي ننڍو هيو. جنهن کي حاجي عبدالڪريم پٽن وانگر پاليو ۽ نپايو ۽ تعليم ڏياري.

حاجي صاحب ٻه شاديون ڪيون. کيس پوئين گهر واريءَ مان پنج پٽ ۽ ٻن نياڻين جو اولاد آهي.

(1) شهيد نسيم احمد ڪرل (سنڌيءَ جو وڏو ڪهاڻيڪار)

(2) حاجي عبدالرشيد ڪرل (فهيم احمد ڪرل)، سنڌ جو هوم سيڪريٽري ۽ ٻيلي کاتي جو چيف ڪنزروپٽر ٿيو.

(3) تسنيم احمد ڪرل (زمينداري ڪري ٿو)

(4) شهيد پروفيسر ڊاڪٽر سليم احمد ڪرل (ڊاڪٽر سليم ڪرل ڊاڪٽر ۽ پروفيسر ٿيو ۽ سنڌ ميڊيڪل ڪاليج ۾ ڊاڪٽري پڙهائيندڙ هيو. 31 ڊسمبر 2013ع ۾ ڪراچيءَ ۾ دهشتگردن جو نشانو ٿي ويو).

(5) نعيم احمد ڪرل (وڏو نالو ڪڍيو اٿائين. 2002، 2008 ۽ 2013ع ۾ گمبٽ جهڙي ڏکئي انتخابي حلقي مان صوبائي چونڊ ڪٽندو اچي ٿو).

نياڻيون:

(1) عظيم فاطمه (پنهنجي سوت خليل احمد ڪرل سان شادي ٿيس. جيڪو ويجهڙ ۾ وفات ڪري ويو آهي).

(2) عزيز فاطمه (منهنجي گهر واري، جيڪا پروفيسر آهي. تعليم کاتي ۾ ايڊيشنل سيڪريٽري طور ڪم ڪري رهي آهي).

حاجي عبدالڪريم ۽ جسٽس عبدالرحيم هڪ طرف پنهنجي پٽن کي پڙهايو. پر نياڻين جي تعليم کان به بي پرواهه نه رهيا. سندس پٽ توڙي ڌيئرن اعليٰ تعليم يافته آهن. سندس پوٽا ۽ پوٽيون به پڙهيل لکيل آهن. شرجيل ڪريم ڪرل هن وقت بلوچستان ۾ ڊي آءِ جي پوليس آهي. اسفنديار خان ڪرل بئريسٽر آهي ۽ ڪراچيءَ ۾ هاءِ ڪورٽ ۾ وڪالت ڪري رهيو آهي.

حاجي عبدالڪريم ڪرل اٽڪل 84 سالن جي ڄمار ۾ 1959ع ۾ وفات ڪري ويو. سندس تدفين سندس ڳوٺ ۾ ٺهرايل مسجد ۽ مدرسي جي ڀر ۾ پنهنجي لاءِ ٺهرايل قبر ۾ ٿيل آهي.

گمبٽ انسٽيٽيوٽ آف ميڊيڪل سائنس (GIMS)

گمبٽ جي پير صاحب جي گردن جي عارضي ۾ وفات ٿي وئي، پاڻ سينيٽرز به هئا، انهن کي بطور سينيٽر جي جيڪي به ترقياتي فنڊ هئا، اهي پاڻ گردن جي بيماريءَ جي علاج لاءِ گمبٽ ۾ اهڙو سينٽر قائم ڪرڻ لاءِ مختص ڪري ڇڏيائون. گمبٽ جي اسپتال جو ايم ايس ڊاڪٽر رحيم بخش پتي هوندو هيو.

مقامي ماڻهو نيڪ نمازي ۽ سٺو ڊاڪٽر هيو پر اسان جي سرڪاري اسپتالن ۾ سهوليت جي اڻاڻ اهڙي جو قينچي ڪونه هوندي هئي، سو آپريشن ٿيڻ هلي. ڇٽنچي نه هجي ته لکن ڪروڙن جو آپريشن ٿيڻ تي بيڪار ٿي ويندو. ڊاڪٽر رحيم بخش پٽيءَ کي سر ۾ سودا ۽ سمايو ته گمبت ۾ به ڪو چڱو ڪڏنيءَ جي علاج جو مرڪز هجي، مونسان ڳالهه اچي ڪيائين، مان به ڪيترا ڀيرا گمبت ويس. آخر صلاح بيٺي ته اهو ڪم ڪجي. ڊاڪٽر پٽي پاڻ تي بار ڪيو ڪجهه شيون گڏ ڪيون سي، سڄو بار ڊاڪٽر پٽيءَ تي هيو، پير صاحب کي به اهو خيال ڊاڪٽر پٽيءَ مٿي ۾ ويهاريو هيو ته گمبت جهڙي ننڍي شهر لاءِ ڪو ڪردن جي بيماريءَ جي علاج لاءِ مرڪز هجي ۽ پير صاحب پنهنجا فنڊ ڊاڪٽر پٽي جي، صوابديد تي رکي ڇڏيا هيا، ان ايڏي وڏي ڪم ۾ منهنجو گهڻو حصو ته نه آهي پر ايتري خوشي ضروري محسوس ٿي آهي ته ان ۾ مون به گاري جي هڪ لپ وڌي هئي.

هاڻي جڏهن ڊاڪٽر پٽي اتي گردن ۽ جيري جو آپريشن ٿو ڪري ته وڌيڪ خوشي ٿي ٿئي ۽ پير صاحب ۽ ڊاڪٽر پٽي لاءِ دل مان دعا ٿي نڪري ته هڪڙو ننڍو خواب خيال هاڻي هيڏو وڏو گمبت انسٽيٽيوٽ آف ميڊيڪل سائنس (گمس GIMS) ٿي ويو آهي، جنهن جي نالي رکڻ جي معاملي کي تڪراري بڻايو پيو وڃي، جيڪو افسوسناڪ معاملو آهي، پير عبدالقادر شاهه جيلاني صاحب به تر جي معزز ترين شخصيت آهي، اسان جي سندس سمجهدار پٽ سائين فضل شاهه صاحب ايم پي اي کي گذارش آهي ته سائين توهان به سرڪار کان اهڙو ڪو ٻيو ادارو ٺهرايو جنهن تي توهان پنهنجي والد صاحب جو نالو رکجو.

محترم گمبت ۾

ان پير صاحب جي وفات تي بينظير صاحبه گمبت ۾ رحلت تي غڙخواهي ڪرڻ اٿي، پي پيءَ جي سڄي ليڊرشپ موجود هئي. هڪ ايم اين اي هيو اهو به موجود هيو مبین جمائي به هيو. مبین جمائي خيرپور ۾ ٽنڊي مستيءَ جي ڀرسان خيرپور شگر مل لڳائي آهي اڳ ۾ شوڪت جمائيءَ جو نالو ته سوشل سرڪل ۾ ٻڌڻ ۾ ايندو هيو، پر بلاول هائوس ٺهڻ کان پوءِ مبین جمائيءَ جو نالو به ٻڌڻ ۾ آيو. مشهور اهو ڪيو ويو ته اهو گهر مبین صاحب ٺهرائي محترم کي تحفي ۾ ڏنو آهي، پر ائين نه هوندو. وڌيڪ الله کي خبر! پر محترم مٿس مهربان گهڻو هئي، مبین صاحب به بنيادي طرح ته بلڊر آهي پر هاڻي وڏو واپاري ٿي ويو آهي. دٻيءَ ۾ ڪاروبار به اٿس ۽ هڪ وڏو هوٽل به اٿس، هتي پاڪستان ۾ به ڪافي ڏنڊا ڌاڙي اٿس، خوش حال ۽ تيز ترار ماڻهو آهي، سندس هڪ پٽ فهد دٻيءَ ۾ آهي. جمائي صاحب شريعت محمديءَ مان پورو فائدو وٺندي چئن زالن جو ور به آهي.

محترم جڏهن تعزيت ڪري هيلي پيڊ تي آئي ته مان اتي بيٺو هوس، MNA صاحب به پهچي ويو مبین جمائي به ۽ ٻيا گهڻا ليڊر پوئتي هئا.

محترم MNA کي مخاطب ٿي چيو ته ’مبین ڪو تنگ مت ڪرو‘ هن چيو ’بي بي مین آپ سي اسلام آباد ۾ بات ڪرونگا‘. بي بي شوخائي مان چيو ’بات وات ڪو ڇهوڙو مجھي سب پتا هي‘.

ڊاڪٽر قادر بخش ميمڻ

ڊاڪٽر قادر بخش ميمڻ رائي پور جو آهي. هاڻي فوت ٿي ويو آهي پر وڏو ڪهل وڏي ملڪيت ۽ وڏو نالو ڇڏي ويو آهي. قادر بخش صاحب جي گهرواري به پنهنجو مت پاڻ هوندي هئي، ٻنهي جو پاڻ ۾ ڏاڍو پيار هيو. قادر بخش صاحب 80 سال جي عمر ۾ گذاري ويو. سندس گهرواري ستر سال جي عمر ۾ سندس وفات کان سال کن اڳ ۾ گذاري وئي، نالو ته مرحوم جو خبر ناهي پر سڀ کيس مرڻ گهڙي تائين بي بي Baby ڪوٺيندا هئا. ملڪيتون وڏيون ته پوين ۾ جهيڙا به وڌيا، هاڻي وڃي پائن پيئرن ۾ ناپر ٿي آهي، ڊاڪٽر قادر بخش هڪ طرح منهنجو به مائٽ ٿئي. سندس نياڻي ڊاڪٽر ياسين، منهنجي سالي شهيد ڊاڪٽر سليم ڪرل جي گهرواري آهي. ڊاڪٽر قادر بخش منهنجي به عزت ڪندو هيو. ڪرل فيمليءَ ۾ شاديءَ کان پوءِ منهنجي پاڻ وٽ دعوت ڪيائين، سندس مهرباني.

ڊاڪٽر صاحب خيرپور جي اوائلي ڊاڪٽرن مان هيو. ڪنهن نه ڪنهن دور ۾ خيرپور ضلعي جي سڀني شخصيتن جو علاج معالجو ڪندو رهيو آهي.

نصرت حسين ابڙو

نصرت حسين ابڙو اصل ۾ مديجيءَ جو هيو. منهنجو والد صاحب به مديجيءَ جو هيو. تنهن ڪري اسان ٻنهي ۾ ويجهڙاڻپ هئي.

اطلاعات کاتي ۾ ڊائريڪٽر هيو ۽ سکر ۾ سندس دوستنگ هئي. پاڻ سنوليڪ ڪ به هيو ۽ سنو انسان به. اسان خيالات جي ڏي وٺ ڪندا رهندا هئاسون، ڪڏهن ڪڏهن مون وٽ خيرپور ۾ به ايندو هيو. منهنجي ۽ سياڳي خان ڏي سي سکر جي به ساڻس صحبت هوندي هئي، چرچو پوڳ پاڻ به ڪري وٺندو هيو ۽ اسان به ڪندا هئاسون. برساتن ۽ ٻوڏ جي متعلق هڪ ڏينهن ڪمشنر جي آفيس ۾ ڪميٽي روم ۾ ميٽنگ هئي، ڪميٽي روم ڪا وڏي ۽ ويڪري ڪونه آهي، ماڻهو گهڻا هئا ۽ ڪرسيون گهٽ، جڏهن به ڪو نئون ماڻهو ميٽنگ هلندي آيو پئي ته ٻاهران ڪرسي گهرائي هال ۾ ان کي ويهاريو پئي ويو.

نصرت ابڙو ميٽنگ هلندي ڪمري مان نڪري ويو. ان وچ ۾ ڪو ٻيو آفيسر آيو ۽ سندس ڪرسي خالي ڏسي ان تي ويهي رهيو. نصرت جڏهن موٽيو ته سندس ڪرسي ڀريل هئي، ٻي ڪرسي به ڪونه هئي، هيڏي هوڏي ڏسڻ لڳو، خود ڪلاميءَ جي انداز ۾ چوڻ لڳو. ’مان ته هڪ ڪرڻ ويو هوس!‘ مون آهستي آهستي سان چيو: هاڻي ٻيو به ڪري آءُ! منهن جي ساڄي تي ڪمشنر نثار صديقي ۽ ڪاٻي تي سياڳو خان ويٺو هيو. ٻنهي مونکي ٻڌي ورتو هيو ۽ ٻنهي کان بي ساخت تهڪ نڪري ويو نصرت پڇڻ لڳو ڇا ٿيو؟ سياڳي خان ورجايو ”وڃو هاڻي ٻيو به ڪري اچو؟“ سڄي حال ۾ وڏو تهڪڙو پئجي ويو.

جشن خيرپور - مشاعرو

ادبي اڄ اجهائڻ لاءِ جشن خيرپور دوران پاڪستان جا نالي وارا شاعر گهراياسون، جن ۾ احمد فراز سرفهرست هيو. فخرالزمان اڪيڊميءَ آف ليٽرس جو سربراھ آيو. ان کي به ان اميد سان گهرايو سي ته گهٽ ۾ گهٽ مشاعري جو خرچ ڏيندو پر ائين نه ٿيو. منير نيازي ۽ امجد اسلام امجد فلائٽ cancel ٿيڻ سبب نه اچي سگهيا، احمد فراز جڏهن ٻڌڻ ۽ ڏسڻ وارن جي فرمائش تي اهو غزل ٻڌايو ته:

سٺ دن ۾ اسان ۾ ستائين ٿا ٿا

رات کو جگنو اسے ٿر ڪے ڏيکھتے ٿي۔

ته هال ۾ نوجوان چوڪرن ۽ چوڪرين جا هوڪرا پئجي ويا هئا!
استيڇ تي فخر الزمان ۽ فراز لڳو لڳ ويٺا هئا، مان فراز جي ڀرسان ويٺو هوس، جڏهن فخر استيڇ تي
چڙهڻ لڳو ته فراز مونکي ڪن ۾ چيو ته:
اگر اس کو بلانا تها تو مجھے ڪيول بلايا تها۔
تنوير عباسيءَ کي پنهنجو نظم تي بي انتها داد مليو نوجوان سنڌي شاعراڻن به پنهنجو پاڻ ملهايو
جنهن ۾ رخسانه ڀرپٽ اڳري هئي.

بار ڪائونسل خيرپور

بار ڪائونسل، خيرپور جو مضبوط ادارو آهي. وڏا معتبر نالا بار جا ميمبر رهيا آهن، انهن ۾ سائين غوث
علي شاهه ۽ سائين قائم علي شاهه ٻيئي وزير اعليٰ ٿيا. هادي بخش لاڙڪ، نسيم ڪرل، نظر محمد ڳاھو ۽
شفيع چانڊيو جيڪو هاڻي ڊپٽي اٿارني جنرل آف پاڪستان آهي، شفقت مهيسر، علي اسلم جعفري، آدم
جعفري ۽ عبدالحميد ڊوگر به شامل آهن، اهي ٽئي هاءِ ڪورٽ جا جج ٿيا، جنهن مان حميد ڊوگر صاحب
سپريم ڪورٽ جو چيف جسٽس ٿيو. ڪجهه سال اڳ ۾ ڪرل فيمليءَ مان ميرن جي دور ۾ منهنجي
گهر واريءَ جو چاچو جسٽس عبدالرحيم ڪرل، استيت جو چيف جسٽس هيو ۽ پوءِ سنڌ هاءِ ڪورٽ جو به
جج ٿيو امتياز حسين ڦلپوٽو به خيرپور جو سنو وڪيل آهي. راحيل ڪرل (عبدالرشيد ڪرل جو پٽ) ۽ اسفند
يار ڪرل (ڊاڪٽر سليم ڪرل جو پٽ) به بار اٿل لاءِ ڪري آيو آهي، ڪراچيءَ ۽ خيرپور ۾ وڪالت ڪري
رهيو. لاڙڪ شرجيل ڪرل به ڪئي ڀر هن وڪالت جي بدران DIG ٿيڻ پسند ڪيو هن ڪر منالاجي ۾ ايل ايل
ايم ڪيو آهي، اڳتي هلي شايد هي نوجوان به وڪالت ڪري
هاڻي خيرپور ۾ عورتون به وڪالت ڪن ٿيون جن مان رعنا شاهه سرفهرست آهي. گل ناز ۽ ربحانه گل
رضوي جج ٿيڻ لاءِ تياريون ڪري رهيون آهن.

مير مرتضيٰ جي شهادت

بدنصيبيءَ سان 21 سيپٽمبر 1996ع تي مير مرتضيٰ ڀٽي جي سندس گهر 70 ڪلفٽن جي ڀرسان
شهادت ٿي وئي، اهو اهڙو واقعو هيو، جهن جي ڪري ملڪ ۾ غم ۽ ڪاوڙ جي لهر چانئجي وئي، هو
محترم بينظير ڀٽو جو اڪيلو جيترو پيءُ هيو مير ۽ بي بي پاڻ ۾ ويجهو به اچي رهيا هئا. مير صاحب
پنهنجي ننڍڙي نياڻي فاطمه ڀٽو سان گڏجي پرائيم منسٽر هائوس ۾ محترم سان ڊنر به کائي آيو هيو.
آخر پاءُ پيئر هئا، فاطمه ڀٽو بي بيءَ سان ڏاڍو پيار ڪندي آهي، کيس وڏي چٽي مخاطب ٿيندي آهي.
ڀر افسوس مير مرتضيٰ کي فرصت نه ملي، صدر پاڻي فاروق لغاري، بهانا ڳولهي رهيو هيو ۽ نيٺ
B2_58 ۾ بينظير صاحب جو حڪومت جو تختو اونڌو ڪري اسيمبليءَ کي ئي تحليل ڪري ڇڏيو
نتيجي طور سنڌ ۾ نگران وزير اعليٰ ممتاز علي خان ڀٽو نومبر 1996ع ۾ مقرر ٿيو. اها تقرير حيران
ڪندڙ هئي. ممتاز علي خان تمام جهونو سياستدان آهي ۽ شهيد ذوالفقار علي ڀٽي جو ساٿي ۽

سندس دور ۾ سنڌ جو گورنر ۽ پاور فل وزير اعليٰ ۽ مواصلات جو وزير 77-1972ع تائين رهيو آهي. پنج ويهن سالن کان پوءِ ٻيهر وزير اعليٰ سنڌ ٿيو. مونکي ڪيترن دوستن ۽ خيرپور واسين مبارڪ باديون ڏنيون. هنن کي اها ڳالهه سامهون هئي، هڪ ته ممتاز صاحب وقتي ويلي ڪم ڪار لاءِ مون وٽ مهرباني ڪري ايندو هيو. منهنجي نياڻيءَ جي شاديءَ ۾ به شريڪ ٿيو هيو.

خيرپور مان بدلي

مبارڪون ته ملنديون رهيون. ۽ مون به ممتاز صاحب کي مبارڪ باد ڏني. پر مون کي هڪ ڪٽڪو هيو. سندس وزير اعليٰ ٿيڻ کان ڏهه ڏينهن اڳ ۾ ڪو ڪم چيو هئائون اهو وقت سر نه ڪري سگهيو هوس. سو مون کي احساس هيو ته پاڻ ان صورتحال کان خوش ڪونه هيو. آخر منهنجي خيرپور مان بدلي ٿي وئي. مونکي S&GAD ۾ رپورٽ ڪرايو ويو. جنهن جو مونکي انديشو هيو اها ئي ڳالهه ٿي. منهنجي جڳهه تي محمد يونس ڍاگا ڏي سي خيرپور ٿي آيو. جيڪو هن وقت فيڊرل گورنمينٽ ۾ 22 گريڊ ۾ سيڪريٽري وائر ۽ پاور آهي. جنهن جي ذمي اهو ڪم ڏنو ويو آهي ته ملڪ ۾ بجليءَ جي بحران کي ختم ڪري ڪافي خوبين جو ملڪ آهي. ايماندار ۽ همت وارو بر جسٽو آفيسر سمجهيو ويندو آهي. هاڻي ته خيرپور به منهنجي زال جي ڪري اڌ گهر هيو. بدلي ته ٿيو هيس پر خيرپور سان پرڻت جا پيچ پئجي ويا هئا.

مون جلد کان جلد ڏي سي هائوس خالي ڪرڻ پئي چاهيو پر خيرپور ۾ تقريباً ٻه سال رهيو هوس. دعوتن جو سلسلو شروع هيو. مون انفرادي دعوتن جي ته معذرت ڪري انڪار ڪري ڇڏيو باقي ڪن ادارن طرفان ڪجهه دعوتون قبول ڪيون هيون.

هو عاشق آهي!

آخري دعوت پريس ۽ ادبي لڏي جي طرفان هئي جيڪا قربان منگيءَ جي سربراهيءَ ۾ تنوير عباسي، غلام عباس پيڙي، خان محمد ۽ مختيار ملڪ هوٽل ڪاڪ محل خيرپور ۾ ڏني هئي. هال ڀريل هيو. اديبن ۽ شاعرن کان علاوه شهر جا معززين جن ۾ جاويد شاهه جيلاني، اسلم جعفري صاحب، سليم عباسي صاحب، شاکر شاهه، عابد شاهه، مولا بخش لاڙڪ، صوفي ڊاڪٽر قبول محمد شاهه (آخري)، وي سي ڊاڪٽر بشير شيخ، نظر محمد ڳاهو، شفيع محمد چانڊيو ۽ ٻيا ڪيترا ئي معززين اچي گڏ ٿيا هئا. تقريرون ٿيون، سڀني لفظن سان مون کي نوازيو. منهنجو ٻن سالن جون محنتون ٿاڀ پيون. دوستن جي واکاڻ منهنجو ٿڪ لاهي ڇڏيو.

آخر ۾ تنوير عباسي صاحب خراج ڏيندي چيو ته عبدالقادر منگي سٺو انسان ۽ سٺو آفيسر ته آهي پر هن جي وڏي ۾ وڏي سٺائي اها آهي ته هو 'عاشق' آهي.

رتيديري جي رستي - حيدرآباد

ڪجهه ڏينهن گذريا ته چيف سيڪريٽري سعيد احمد صديقيءَ جو فون آيو پڇيائين ته ڏي سي کان

سواءِ جيڪا خالي پوست هجي اها ٻڌاءِ باقي اڳتي هلي ممڪن ٿيو ته توکي ڊسٽرڪٽ ۾ موڪلينداسون. چيف ته منهنجي خير پور مان به بدليءَ جي مخالفت ڪئي هئي، پر مجبوريءَ ۾ بدلي ڪيائين، ڪنهن کي به ڪا سڌ نه هئي ته نگران سسٽم ڪيترو هلندو.

مون کي ڪابه پوستنگ ڪونه سجهي رهي هئي، خبر هئي ته ايڊيشنل ڪمشنر I حيدرآباد جي پوست خالي آهي، مون کيس اتي پوستنگ لاءِ چيو. ٻئي ڏينهن سيڪريٽري سروسز هاشم لغاري صاحب فون ڪري ٻڌايو ته مان حيدرآباد وڃي ڊيوٽي رپورٽ ڪريان، پر مان جلديءَ ۾ ڪونه هيس. رٿيداري ۾ مزو اچي رهيو هيو، ڪجهه ٽائيم وڌيڪ وٺڻ پئي چاهيو، ڪجهه ڏينهن کان پوءِ ڪمشنر حيدرآباد حاجي هارون جي فون آئي، چيائين ته ”جلدي اچي چارج وٺو، اليڪشن جو ڪم زورن تي آهي، سينيئر آفيسر جي ضرورت آهي.“ مون کيس هفتي کن جي مهلت لاءِ چيو، پر پاڻ ٻن ڏينهن لاءِ راضي ٿي ويو. ٽئين ڏينهن مون چارج ورتي.

اليڪشن جو ڪم زورن تي هيو، رهائش لاءِ سرڪٽ هائوس ۾ مون کي به ڪمرا مليا، جتي ٻارن سان رهي پيس.

غلام اڪبر لغاري جيڪو هينئر سيڪريٽري ڪلچر آهي، اهو AC ٿي ڪمشنر آفيس ۾ اچي لڳو. مون کي سهوليت ٿي پئي، لغاري صاحب به ادب ۽ شاعريءَ جو دلداده آهي. سندس ڪجهه ڪتاب به اچي ويا آهن، پيارو ۽ پروسي جهڙو انسان آهي. سندس گهرواري به اردوءَ ٻوليءَ جي سٺي افسانه نگار آهي، سندس ڪجهه افسانن جا ڪتاب اردوءَ ۾ اچي چڪا آهن. مرزا قليچ بيگ جي آتم ڪٿا به اردو ۾ ترجمو ڪئي اٿائين، جيڪا قليچ چيئر چاڙهي آهي. لنڊن جي يارڪ يونيورسٽيءَ مان PHD ڪئي اٿائين. ڪٿا ٻڌا ۾ رهي ٿي.

حيدرآباد جو ڊپٽي ڪمشنر ڪيپٽن زاهد سعيد هيو. وڏي دل جگر ۽ همت وارو آفيسر هيو. هڪ ته سابق ڪيپٽن هيو، ٻيو ڊي ايم جيءَ جو هيو، ٽيون پنجاب جو هيو، آرمي آفيسرن سان ميٽنگ ۾ جتي ڪمشنر صاحب ڳالهائيندي ڪيائيندو هيو ته زاهد سعيد انهن مسئلن کي منهن ڏيندو هيو. هينئر اسلام آباد ۾ وفاقي سيڪريٽري آهي. حيدرآباد ۾ هيءَ سٺي ٽيم هئي.

*

ڪجهه ڏينهن کان پوءِ چيف سيڪريٽري حيدرآباد ۾ ڪنهن مائٽ جي شاديءَ ۾ آيو، ان ئي سرڪٽ هائوس ۾ رهيو جتي مان رهيل هيس، پاڻ حيدرآباد يونيورسٽيءَ مان پڙهيو اتي ئي ليڪچرر به هيو. پوءِ 1964ع ۾ CSP ٿي ويو. صدر فاروق لغاريءَ جو بئج مٿي آهي. صدر لغاري پنهنجي 1964ع جي بئج مٿس کي پاڻ سان کڻي ٿي رهيو. عبدالله جي. ميمڻ به سندس بئج جو هيو، جنهن کي صدر نگران حڪومت ۾ واٽر ۽ پاور جو وفاقي وزير ڪيو هيو. ٻئي ڏينهن تي سعيد صديقي صاحب سان سرڪٽ هائوس ۾ ٻه ٽي ڪلاڪ ڪچهري ٿي، هو به آرام جي موڊ ۾ هيو، اسان کي ته آرام ئي آرام هيو، نگران سيٽ اپ تي ڳالهائيندي، نگران وڏي وزير تي ڳالهه ٻوله ٿي، وزيرن ۽ انهن جي کاتن تي انهن جي ڪم ڪار تي، مطلب ته هر شيءِ ڊسڪس ڪئي سون، مون به رک رکاءُ نه ڪيو، جيڪو سڌو ۽ ايمانداريءَ سان منهنجو خيال هيو اهو پيش ڪيو، اٿڻ وقت وري چيائين ته توسان زيادتي ٿي آهي، ان جو ازالو ٿيڻ گهرجي، مون مسڪرائي چپ ڪئي، ’ازالو ته توهان ئي ڪندؤ!‘ مون دل ۾ سوچيو.

صبح مهراڻ - نصير مرزا ۽ ملاح سستروز

حيدرآباد ۾ مان 8 بجي صبح جواڻي چاءِ پي باٿ روم ۾ ويندو هوس. ننڊ جا ايجان ڪيپ چڙهيل هوندا هئا، صبح جو تيار به ٿيندو هيس ۽ ريڊيو حيدرآباد تان نصير مرزا جو پروگرام صبح مهراڻ به ٻڌندو هوس. ان پروگرام کي نغمه ملاح ۽ سلمي ملاح به پيئر هلائينديون هيون. سندن انداز جو تنهن زماني ۾ وڏو چرچو هيو. هڪ ته پروگرام جاندار هوندو هيو. مٿان نصير مرزا جي اسڪرپٽ جا ڪمال ۽ ملاح سسترس جي شاندار پريزنتيشن، هڪ هٽندي هئي ته ٻي ڪٽندي هئي، ڪلام به ڏاڍا مقبول ۽ وڻندڙ هوندا هئا.

ملاح سسترس سماج سڌارڪ عارب ملاح جون نياڻيون آهن، بااخلاق، باڪردار فضيلت ۽ سمجهه واريون الله اهڙيون نياڻيون سڀني کي ڏئي. عارب ملاح جي ويجهڙائيءَ ۾ فوتي ٿي وئي آهي.

سلمي جو رشتو خيرپور کان جنسار ملاح موڪليو پر انڪار ٿي ويو. جنسار ٻئي هنڌ شادي ڪئي به ٿي ٻار به ڄاوس. وري رشتو موڪليائين، مالڪن هن دفعي ها ڪئي ۽ سندن شادي ٿي وئي. عاشقن جا به عجيب رنگ آهن، هيئر سلمي کي جنسار مان ٿي پٽ آهن، خيرپور ۾ رهي ٿي، ملياڻي ٿي وئي آهي.

نغمه کي نوڪري آهي 18 گريڊ ۾ لوڪل گورنمينٽ ۾ حيدرآباد ۾ آهي، شادي ايجان ڪونه ٿي اٿس. شايد اهو به لکڻي جو ليک!



هجي ناٿو ته گهم لاڙڪاڻو (ڊسمبر 1996 کان آگسٽ 1997)



منهنجي بدلي لاڙڪاڻي

مون پندرهن ڏينهن پوستنگ جي انتظار ۾ گذاريو هيو ۽ هت پوستنگ کي پنجويهه ڏينهن تي رهيا هئا، خيرپور جي بدليءَ جو اڃان چاليهو ڪونه ملهائيو هيو ته هڪ رات جو چيف منسٽر هائوس کان فون آيو آپريٽر چيو ته سپاڻي توهان جو 12 بجي چيف منسٽر صاحب سان ملاقات جو وقت مقرر ٿيل آهي. مون هن کان پڇيو ته ”ڪيس ڪنهن چيو آهي؟“ ٻڌايائين ”سيڪريٽري توڻي چيف منسٽر سائين نور احمد شاهه.“ مون چيو ته ”بابا مون ٽائيم ڪونه گهريو آهي، وري به سائين کان پڪ ڪر، اهو ڪو پيو هوندو.“

آپريٽر ٻيهر ملايو چيائين ته سائين نور احمد شاهه پاڻ ڳالهائيندو. سائين لائين تي آيو. چيائين ته ”سپاڻي توهان کي CM صاحب گهرايو آهي، پوئين ٻارهيون بجي مون وٽ اچجو پوءِ CM صاحب سان ملجو.“ مون پڇيو ”خيريت ته آهي؟“ چيائين ته ”اچو ته ڳالهائون ٿا!“ مان پريشان ته ڇو گهرايو ويو آهيان، ڇا CM ڪا ڊب ڏيڻ لاءِ گهرايو هوندو؟ پر مون سوچيو ته ان لاءِ پاڻ ڇو گهرائيندو! امداد الله انٽر صاحب انٽروائيز اينٽي ڪرپشن ٿي ڪافي آهي! آءٌ پريشان هيس! ٻئي ڏينهن تي سائين نور احمد شاهه وٽ حاضر ٿيس، ٻڌايائين ته ”CM صاحب کي لاڙڪاڻي جو ڊي سي بدلائڻو آهي. تنهن ڪري صاحب توهان کي انٽرويو لاءِ گهرايو آهي.“

چيف منسٽر ممتاز علي خان پٽو سان ملاقات

شاهه صاحب وٽ چاءِ پي احسان شاهه پي ايس وٽ ايس، مون کي هڪ ڳالهه جي خوشي به ٿي ته ممتاز صاحب مون کي خيرپور مان 40 ڏينهن اڳ اهو سوچي بدلي ڪيو هيو ته مان پيپلو آهيان. مان پي پيءَ جي وقت ۾ ٻه سال خيرپور ۾ ڊي سي رهيو هوس، لاڙڪاڻو منهنجو گهر آهي. سال 1988ع کان 1992ع تائين اتي نوڪري ڪئي آهي. پي پي وارن سان دوستاڻا ناتا آهن. ممتاز صاحب جو پٽ امير بخش خان پٽواسان جي ڳوٺ رتيديري خيرپور ۾ ۽ بنگلديري مان اليڪشن ۾ بيٺو آهي. 3 فيبروريءَ تي اليڪشن آهي، ان ۾ 40 ڏينهن بچيا آهن، بي نظير صاحب جي ساڳي اليڪشن جو به ساڳيو حلقو آهي. پتو نه ٿو پوي، جيڪڏهن انهن نگرانن جو عرصو ڊگهو ٿو ٿئي وڃي ته پوءِ پوستنگ جي حوالي سان انڪار ڪرڻ وڌيڪ نامناسب ۽ جوڪاتو ٿيندو. اهي سڀ ڳالهيون سوچي رهيو هوس ته احسان شاهه چيو ته ”سائين اچو.“ مان چرڪي اٿيس!

CM صاحب ننڍي ڪنڊاڻي پيل ٽيبل جي پويان ويٺو هيو. سامهون ٻه ڪرسيون پيل هيون، شيشي جي دريءَ جا پردا کليل هئا، خوبصورت لان ۽ موسمي گل دريءَ مان نظر اچي رهيا هئا، مان جيئن ئي ٽيبل

جي ويجهو پهتس ته CM صاحب اٿي مون سان هٿ ملائيندي چيو ويهوا!
ممتاز صاحب سان اڳ ۾ به ڪيتريون ملاقاتون ٿي چڪيون هيون پر CM هائوس ۾ سندس شان ۽ مان
ئي اور هيو مسڪرائي منهنجو حال احوال ورتائين، چانهن جو پڇيائين، ٻڌايو ته ”سيڪريٽري وٽ پي آيو
آهيان.“

مقصد جي ڳالهه تي آيو چيائين ته ”موجوده ڏي سي لاڙڪاڻي کي سمجهدار آفيسر سمجهي اتي رکيو
هيو پر هن جو ته حال ئي ڪونهي، صفا دنيا جهان جي خبر ئي نه اٿس، جڻ ڪو ڏي سي هائوس ۾ ماسٽر ويٺو
هجي، هن کي اها خبر نه آهي ته ڏي سي هلندو ڪيئن آهي. CM جو پروٽوڪول ڇا آهي.“

”مون کي خبر آهي توهان لاڙڪاڻي ۾ رهيا آهيو ۽ خيرپور ۾ به ڪيترائي پيپلا توهان جا دوست هوندا،
توهان وٽ اسان خيرپور ۾ ايندا هئاسون، توهان ملندا هئا، ڪم ڪندا هئا، بئلينس ڪري هلندا هئا. مان
چاهيان ٿو ته لاڙڪاڻي ۾ توهان اچو توهان ڊڄو نه ته ڪو اليڪشن ۾ اسان توهان تي دٻاءُ وجهرائينداسون،
اليڪشن به ٿئي، الائي نه اسان جي پارٽيءَ وارو ڪوبه توهان کي تنگ نه ڪندو نه منهنجو پٽ نه مان، توهان
پنهنجي مرضيءَ سان فيئر ٿي هلو جيئن هڪ ڏي سيءَ کي هلو گهرجي، توهان وٽ ڪوبه سياسي ماڻهو
اچي وڃي سگهي ٿو اسان کي اعتراض ڪونه آهي، توهان ڏي سي آهيو، پر مان چاهيندس ته توهان ڊڊبي
سان ڏي سيءَ وانگر نوڪري ڪريو ۽ لاينڊ آرڊر کي درست رکيو ۽ ايڊمنسٽريشن جي رٿ قائم ڪيو.“

منهنجي ذهن ۾ ڪجهه خدشا ۽ خيال هئا، انهن مان گهڻن جو جواب ته پاڻ ئي ڏئي ڇڏيو هئائين، ڪن
ڳالهين جي مون وضاحت طلبي، اها به ملي وئي، پر مان ها ڪرڻ جي پوزيشن ۾ نه هيس. آخر ۾ مون گذارش
ڪئي ته ٻه ڏينهن ڏيو ته مان سوچيان، چيائون ”نه اڳ ۾ ئي ڪافي وقت نڪري ويو آهي اڄ شام تائين
ٻڌائجو.“ مان موڪلائي نڪري آيس، احسان شاهه ۽ نور احمد شاهه سان مليس، سيڪريٽري صاحب کي
حال احوال ٻڌايو ۽ خدا حافظ ڪري آيس. پنهنجي ’گرو‘ کي بي رند صاحب کي فون ڪيم. هن چيو ته
”پلي وڃ، اسان به ته قاضي اختر جي دور ۾ هئاسون.“ بي فون مون پنهنجي سالي محترم عبدالرشيد کرل کي
ڪئي، جيڪو ممتاز صاحب جو ڊنگئي زميندار هيو ۽ سندن جهيڙا چاليهن سالن کان هلندا اچن پيا.
ايسٽائين جو شهيد نسيم کرل کي به ممتاز صاحب جي حڪومت ۾ MPO ۾ جيل ۾ بند ڪيو ويو هيو.

هن به چيو ته ’پلي لاڙڪاڻي وڃو‘. ٽين فون پنهنجي ماسٽر سرور منگيءَ کي ڪئي هن منع ڪئي ته
”ڪنهن سان ڦٽائيندين، پلي تون فيئر به هل پر توتي الزام ضرور لڳندا.“ هو صحيح ثابت ٿيو. پر ڇا سڌو
انڪار ڪري سگهجي پيو؟

سيڪريٽري سروسز هاشم لغاري کي به فون ڪيم، هن ٻڌايو ته ”اسان چار چٽا ويٺاسون، چيف
سيڪريٽري هاشم لغاري، سائين نور احمد شاهه ۽ منظور ڀٽو صاحب جيڪو ان وقت هوم سيڪريٽري
هيو آفيسرن جي لسٽ تي نظر ڦيرائي سي، توهان جو نالو سرفهرست نڪتو ان کان علاوه چيف
سيڪريٽريءَ به هر هر توهان جي لاءِ پئي چيو ته ٺيڪ هئندل ڪري ويندو. هن توهان تي اعتبار ڏيکاريو
آهي، انڪار ڪري سندس اعتبار کي ڇيهو نه رسايو پر سرڪاري نوڪريءَ ۾ جيڪڏهن توهان کي اتي
لڳائن ته توهان ڇا ڪندا، يا توهان جي نوڪري ئي اڳ ۾ لاڙڪاڻي ۾ هجي! اتي اها صورتحال ٿي وڃي ته
به ته منهن ڏيندو.“

لاڙڪاڻي جي ڏي سيءَ جو آرڊر

مون سائين نور احمد شاهه کي 9 بجي رات جو فون ڪئي. چوڻ لڳو اسان توهان جي فون جو انتظار ڪري رهيا هئاسون، مون شاهه صاحب کي چيو ته سائين سر ڪار ملازم جي حيثيت ۾ مان توهان تي ڇڏيان ٿو ته جيڪو فيصلو ڪريو منهنجي طرفان نه 'ها' آهي نه 'نه'.

اڌ ڪلاڪ کان پوءِ مون کي CS جو فون آيو ته "سپاڻي ڏي سي لاڙڪاڻي جي چارج وٺ. آرڊر ڪڍي رهيو آهيان، پر لاڙڪاڻي وڃڻ کان اڳ ۾ CM ۽ مونسان ملندو وڃان". ٻئي ڏينهن تي CM صاحب سان ملڻ ويس. هن 'گودلڪ' چيو وڌيڪ چيو ته "ملاقات جلد لاڙڪاڻي ۾ ٿيندي" چيف سيڪريٽري سعيد احمد صديقيءَ صاحب سان CS هائوس تي ملاقات ٿي، همايون فرشتوري صاحب به ويٺو هيو کلي چوڻ لڳو "پهنسا ڏيانا" "مون چيو" سر بري طرح! "چوڻ لڳو" ٺيڪ ٿي ويندو. تون هٽنڊل ڪري ويندي مون کي يقين آهي، مون توسان ڏي سي پوسٽ ڪرڻ جو واعدو ڪيو هيو. مون واعدو پورو ڪيو."

مون سي ايم هائوس مان ٽي بدر الدين اڃڻ ڏي سي لاڙڪاڻو کي فون ڪيو هن کي اطلاع ٿي ويو هيو چوڻ لڳو "اهو ڇا ٿي ويو؟" "مون پڇيو ته" "اهو ته توهان ٻڌايو". کيس ٻڌايو ته "اڄ ستين بجي لاڙڪاڻي ويا سکر پهچندس، گاڏي ۽ اسڪارٽ موڪلي ڏجو چارج پلي سپاڻي ڏجو مون کي جلدي ڪونه آهي." سکر ايئرپورٽ تان لهي مون لاڙڪاڻي جو سفر ڪيو مون ڪراچيءَ مان ڪمشنر عابد شيخ صاحب سان فون تي ڳالهائيو. سندس والده جو Death ٿيو هيو. هو سکر هيو. مون کيس ٻڌايو ته "مان سکر کان اچان ٿو چاهيان ٿو ته تعزيت ڪندو وڃان"، هن چيو ته "هو صبح جو لاڙڪاڻي ايندو اتي ملنداسون."

لاڙڪاڻي آمد

مان لاڙڪاڻي پهتس، سرڪٽ هائوس وڃڻ کان اڳ ۾ پنهنجي دوست منظور علي اعواڻ جي گهر لاڙڪاڻي ويس، جتي هو ايڊيشنل ڪمشنر هيو. ملي خوش ٿيو وٽس چانهن پيتي، حال احوال ڪيوسي، چيائين "سنو ٿيو پر لوڪل هجڻ ڪري توکي مسئلا درپيش ايندا." "مون چيو ته" "ساڍا ٽي سال رهي چڪو آهيان، جتي واقفيت ۽ لوڪل هجڻ جي ڪري ڪي نقصان آهن، اتي فائده به آهن، جيڪڏهن ماڻهو سڃاڻن ٿا ته مان به ماڻهن کي سڃاڻان ٿو ۽ مسئلن کان به واقف آهيان."

ٻئي ڏينهن ڪمشنر صاحب سان ملاقات ٿي تعزيت ڪئي مانس. هن به ساڳي ڳالهه ڪئي ته لوڪل آهيو مسئلا ٿيندا، ٻيا ڪجهه سرڪاري حلقا مليا، انهن به اها ڳالهه ڪئي ته لوڪل آهيو ڇڻ اها ڄاڻي وائي مهڻ هلي رهي هئي، جڏهن ايڊيشنل ڪمشنر هيس، تڏهن ته ڪنهن کي لوڪل نظر نه آيو هوس! مون ان ڳالهه جو نوٽيس نه ورتو.

بدر صاحب مختصر بريفنگ ڏني، پريشان هيو هر هر پڇي رهيو هيو ته "ڇا ٿيو؟"

لاڙڪاڻي جي ڏي سيءَ جي چارج ورتي

5 جنوري 1997 تي، ڀٽي صاحب جي سالگرهه ڳڙهي خدابخش ڀٽي ۾ ملهائڻ جي تياري ٿي رهي هئي. شهيد ڀٽو پارٽيءَ پاران غنوي صاحب به تياري ڪري رهي هئي ۽ بينظير صاحب به تياري ۾ هئي،

اليڪشن مٿان هئي، غنوا صاحبہ بہ لاڙڪاڻي مان نيشنل ۽ پراونشل اسيمبليءَ لاءِ اليڪشن لڙي رهي هئي. صوبائي سيٽ تي نثار کهڙو سندس مقابلي ۾ هيو. نيشنل اسيمبليءَ مان بيگم ڀٽو فارم ڀريو هيو. بينظير صاحبہ رٽوڊيرو شهدادڪوٽ تان اليڪشن وڙهي رهي هئي، رتيديري مان سيد ديدار حسين شاهه کي سنڌ هاءِ ڪورٽ ۾ جج ٿي وڃڻ جي ڪري هاڻي محمد اياز سومري کي اتان ٽڪيٽ ڏني وئي هئي. اياز جي مقابلي ۾ امير بخش ڀٽو اميدوار هيو. اياز پهريون ڀيرو اسيمبليءَ جي چونڊ وڙهي رهيو هيو. اصل ۾ شهدادڪوٽ جو هيو ۽ لاڙڪاڻي ۾ وڪالت ڪندو آهي.

غنوي بيبي ۽ محترمہ جي ڀارتين جو پارو مٿي هيو. شهيد ڀٽو جي ورڪرن کي پڪ هئي تہ هو ڪافي سڀتون ڪندا، تنهن ڪري هو سنڌ مان گهڻن ئي حلقن ۾ بيٺا هئا. مٿين سرڪار بہ کين پڪ ڏياري هئي تہ سنڌ ۾ سندن حڪومت ٺهندي، ابتدائي طور ممتاز صاحب جي فرنٽ جو ساڻن الحاق هيو ۽ ٻنهي سيٽ ايڊجسٽمينٽ سان گڏجي اليڪشن وڙهڻ جو پڪو پيڪيج ڪيو هيو. ان تينشن جي ماحول ۾ 5 جنوريءَ ۾ باقي وڃي 9 ڏينهن بچيا هئا، سڀ بندوبست ڪيا هئا، رتيديري جو AC/SDM اسد ماني هيو. هي صاحب اسلام آباد جو هيو ۽ اسسٽنٽ ڪمشنر جي پهرين چارج هيس. لاڙڪاڻي جو اي سي محمد راحيل صديقي هيو. راحيل بہ DMG جو هيو. اسد جو بئج ميت هيو پر سلجھيل ۽ سمجھدار هيو. اصل ڳوٺ رحيم يار خان هيس. شهدادڪوٽ ۾ گدا حسين شاهه اي سي هيو. تينشن تہ سڄي ضلعي ۾ هيو پر رتيديريءَ ۽ لاڙڪاڻي ۾ وڌيڪ هيو. لاڙڪاڻي کي تہ راحيل سنڀالي ويٺو هيو پر مونکي رتيديري ۾ Mess پيو نظر اچي. مان اسد جي ڪارڪردگيءَ کان مطمئن نہ هيس. اسد گند وڌيڪ ڪندو پئي ويو. جيڪو هن کي چئجي پيو ان جي ابتڙ پئي هليو. SSP اڪبر ڀنگوار هيو پر ان جي بدلي بہ جلدي ٿي وئي. پوءِ عنايت الله سومرو آيو. عنايت الله سومري هڪ ڌاڙيل کي ماري وڌو هو. تنهن ڪري کيس ترقي ملي هئي، ايس پي ٿي ويو هيو. هن جو پيءُ الهورايو سومرو فرنٽ جو رڪن ۽ نگران حڪومت ۾ مواصلات جو وزير هيو.

اسان پهرين جنوريءَ کان وٺي بيسڪ هيلٿ سينٽر ڳڙهي خدا بخش ڀٽي ۾ ايمرجنسي ڪئمپ لڳائي ڇڏي هئي، جتي چوويهه ڪلاڪ ميڄسٽريٽ ۽ پوليس جي ڊيوٽي لڳل هئي، اهو سينٽر وائيلس ۽ فون سان ڳنڍيل هيو.

پوليس ڪنٽرول اطلاع ڪيو تہ محترمہ بينظير صاحبہ ڪراچيءَ کان ايڏيءَ جي هيلي ڪاپٽر ۾ لاڙڪاڻي لاءِ اڏائي آهي، ڪلاڪ ڏيڍ ۾ لاڙڪاڻي پهچندي.

محترمہ بي بيءَ جي لاڙڪاڻي آمد

هڪدم ايس پي لاڙڪاڻي کي هدايت ڪيم تہ ميونسپل اسٽيڊيم جي بدران کيس پوليس گرائونڊ تي LAND ڪرايو. پوليس گرائونڊ کي ڪمپائونڊ وال ڏنل هئي، جڏهن تہ ميونسپل اسٽيڊيم جون پٽيون هيون، سڀ ماڻهو اندر ڪاهي پون ها ۽ لاءِ آرڊر جي صورتحال ٿي وڃي ها، ٻيو تہ صحيح طريقي سان پروٽوڪول ۽ سيڪيورٽي ڏني وڃي. SDM کي هدايت ڪيل هئي تہ محترمہ سان هيلي پيڊ تي ملي ۽ پنهنجو تعارف ڪرائي، آخر ملڪ جي بہ پيرا وزيراعظم رهي آهي، کيس مناسب سيڪيورٽي ۽ پروٽوڪول ملڻ گهرجي!

محترمہ لٿي تہ سائين قائم علي شاهه ۽ آفتاب شعبان ميراڻي بہ ساڻس گڏ هئا. هيلي پيڊ تي عباسي

فيملجيءَ جي طرفان محترم ڊاڪٽر اشرف عباسي، منور عباسي ۽ ڊاڪٽر صفدر عباسي موجود هئا. هنن به ٻه گاڏيون آنديون هيون، مان آفيس مان نڪري پوليس گرائونڊ جي آس پاس موجود هيس. وائيليس تي هلندڙ ڪميونيڪيشن مانيتر ڪري رهيو هيس. محترم هيلي پيڊ تي لهي پرائيوٽ گاڏين ۾ چڙهڻ جي بدران سرڪاري گاڏيءَ ۾ ويٺي، هوجيپ ۾ هميشه مهڙواري ڊرائيور جي پير واري سيت تي ويهندي هئي، ميڊم عباسي، آفتاب شعبان ميراڻي ۽ سائين قائم علي شاهه پوئين سيت تي ويٺا. محترم چوڻ لڳي ته ”جڏهن مان وزيراعظم هيس تڏهن به هن گاڏيءَ ۾ ويهندي هيس نه!“ سندن اڳين منزل ڳوٺ وليد هئي، جيڪو ميڊم ڊاڪٽر اشرف عباسيءَ جو ڳوٺ آهي ۽ لاڙڪاڻي شهر جي اتر ۾ آهي.

ميڊم غنوي جو سڌ - سبڪ مجيد جون ڌمڪيون

اسان جي ماڻهن ۾ به عجيب وسوسا وينل آهن، مونکي منهنجي استاف ٻڌايو ته جڏهن به ڪو ڊي سي هلال احمر ڪميٽي ۽ پبلڪ اسڪول جي بي او جي (BOG) جي ميٽنگ ڪندو آهي ته اهو جلدي بدلي ٿي ويندو آهي. مون مٿين هفتي ۾ ٻئي ميٽنگون رکيون. ريڊ ڪر سينٽ جي ميٽنگ ڪري ڇڏي پر بدلي نه ٿي وري بطور چيئر مئن بورڊ آف گورنرس جي پبلڪ اسڪول لاڙڪاڻي جي گڏجاڻي گهرائي. اسڪول جي چڪر لڳايو شاگردن سان ملاقات ڪئي. استادن سان مليس، سندن مسئلا معلوم ڪيا، ڪميٽي هال ۾ آياسون ميٽنگ الله جي پاڪ ڪتاب قرآن پاڪ مان تلاوت سان شروع ٿي. محترم عبدالمنان چانڊيو اسڪول جو پرنسپل هيو ۽ بورڊ جو سيڪريٽري به، اسان جڏهن پڙهندا هئاسون ته عبدالمنان چانڊيو ڪامرس ڪاليج لاڙڪاڻي ۾ انگريزيءَ جو پروفيسر هيو. اسان ايجنڊا مس ڪنئي ته منهنجي آفيس مان منهنجي PA جوارجنٽ فون آيو. هن ٻڌايو ته جناب سبڪ مجيد ۽ سڪندر جتوئي المرتضيٰ هائوس تان غنوي صاحب جو نياپو ڪڍي آيا آهن، منهنجي آفيس ۾ ويٺا آهن ۽ مون سان روبرو ڳالهائڻ چاهين ٿا، مون PS کي چيو ته مان ميٽنگ پوري ڪري پوءِ ئي ساڻن ملي سگهندس. بهتر آهي ته ٻن اڏائي ڪلاڪن کان پوءِ منهنجي آفيس اچن. مون ميٽنگ جاري رکي، موڊ خراب ٿي ويو. لڳو ته واقعي بدليءَ واري ڳالهه سچي آهي.

گهر آيس، ڪجهه دير ۾ سبڪ ۽ سڪندر جتوئي صاحب آيا. سبڪ مجيد، ميڊم غنوي جو پاليتيڪل فرنٽ مئن ۽ صلاحڪار هيو. هماره ڏاڍو ناخوش هيو ته مان ساڻس جلدي چو نه مليس، مون کيس چيو ته توهان جي لاءِ ئي بهتر آهي ته ملڻ جو وقت وٺي ايندا ڪريو. ٻيا به دنيا جا ڪم آهن، ٻيا به ملڻ وارا ماڻهو آهن. سڪندر جتوئي خاموش هيو. سڪندر جتوئي منهنجي دوست آغا خان جتوئيءَ جو ڀاءُ آهي ۽ الطاف حسين ڀٽيءَ جو پيٽوبو ۽ اسان جي پياري ادي ڊاڪٽر مختيار ڀٽيءَ جو مڙس. هن جو رويو مهذب ۽ ادب آداب وارو هيو. گهڻو خاموش هيو. هنن جي خواهش تي ايس پي لاڙڪاڻو به مون وٽ ويٺو هيو.

سبڪ ڳالهه تي آيو! چيائين ”غنوي بي بي توهان ۽ ايس پي کي هاڻي جو هاڻي المرتضيٰ تي گهرايو آهي.“ مون پڇيو ته ”خيريت آهي، ڪوايڊو مسئلو آهي ڇا؟“ چيائين ”خبر ناهي پر هو توهان سان ڳالهائڻ تي چاهي،“ مون چيو ته ”مان ته هلڻ کان مجبور آهيان، اليڪشن مٿان آهي، مان اليڪشن ڪميشن جي

هدايتن پٽاندر ڪنهن به سياسي ليڊر سان سندس گهر ۾ ملي نٿو سگهان، اهڙو ڪو معاملو آهي ته توهان ميڊم کان پڇي اچي ٻڌايو پر جيڪڏهن پاڻ ٻڌائڻ ٿي چاهي ته منهنجي آفيس ۾ اچي سگهي ٿي، منهنجي گهر اچي منهنجي فيمليءَ سان ماني به کائي ۽ حال احوال به ٿي ويندو.”

سبڪ مجيد، ميڊم جو چيف اليڪشن ايجنٽ ۽ ڏاڍو نڪ چڙهيو هيو. هن اهڙو انڪاري جواب هن دور ۾ ڪنهن به ڪاموري کان ڪونه ٻڌو هوندو. هن جيڪي ممڪن هيون، مونکي ڏمڪيون ڏنيون، چيائين ته ”توڪي خبر ناهي ته ميڊم سنڌ جي چيف منسٽر ٿيڻ واري آهي، موجوده چيف منسٽر سان اسان جو اليڪشن جو اتحاد آهي، اهواج شام جو المرتضيٰ تي ايندو ميڊم سان اسان توهان جي شڪايت ڪري سگهون ٿا.“

مون صفا انڪار ڪري ڇڏيو چيم ته ”لاڙڪاڻي ۾ ته وڏا وڏا ليڊر آهن، سابق پرائم منسٽر ۽ وزير آهن، مان ڪنهن ڪنهن وٽ ويندم.“

هن چانهن جو اڌ ڪوپ پيتو هيو، اڌ ڇڏي روانو ٿي ويو. سڄي اٿو ٿنڌڙ صورتحال هئي، پر سبڪ شايد مون کي صحيح نه سمجهيو هيو. مون کي ڪامريڊ سوڀي جا ٻه ڏينهن اڳ چيل لفظ ياد اچي ويا هيا. ڪامريڊ، امان الله شيخ سان منهنجي آفيس ۾ آيو هيو امان منهنجو ڪاليج ۾ هم ڪلاسي هيو وڏو سياستدان ۽ دانشور آهي، پر هيءَ به هاڻي پوئين بينچ تي ويهي تماشو ڏسي ۽ وڪالت ڪري رهيو آهي. لڳي ٿو ته سندس پيءُ انعام شيخ به خاموش ٿي رهيو آهي ۽ پوئين بينچ تي ويهڻ جي تياري ڪري رهيو آهي.

بدر اڄڻ سان به ڪامريڊ سوڀي جي سٺي دوستي هئي، بدر ڏي سي ٿيڻ کان اڳ ۾ لاڙڪاڻي ۾ ايديشنل ڪمشنر هيو.

چيف منسٽر کي آگاهي

مون چيف منسٽر جي پرائيوٽ سيڪريٽريءَ فاروق لاسيءَ کي فون ڪئي، جيڪو سي ايم سان گڏ اسلام آباد ۾ هيو. کيس سڄو معاملو سمجهايو ته اهو قصو سي ايم جي گوش گذار ڪري، فاروق کي ڳالهه سمجهه ۾ نه آئي، مونکي چيائين ته ’تون پاڻ CM سان ڳالهائ، مان لاڙڪاڻي جي زماني ۾ ڪڏهن به سي ايم کي فون پاڻ نه ڪئي، نه وري ڪو ڪڏهن ذاتي ڪم چيو جيڪڏهن سي ايم سان ڪا ڳالهه ٻوله ٿيندي به هئي ته بطور پروفيشنل آفيسر جي انهيءَ کان ڪمشنر عابد شيخ کي واقف ڪندو هوس.“

فاروق لاسيءَ کي مون وري قصو سمجهايو. هن کي چيم ته ”جيڪڏهن پاڻ صاحب ڳالهائڻ چاهي يا ڪا صفائي وٺڻ چاهي ته فون ڪجان.“ هن چيو ”سي ايم صاحب رات لاڙڪاڻي المرتضيٰ هائوس تي وڃون ٿا. وڌيڪ توهان روبرو موهن جي ڌڙي جي ايئرپورٽ تي حال احوال ڪجوس.“

CM صاحب موهن جو ڌڙو ايئرپورٽ تي رات جو 11 بجي امير بخش خان سان گڏ لٿو ڪمشنر، مان ۽ ڊي آءِ جي کين Receive ڪيو. هلندي وقت مان کين سبڪ مجيد وارو قصو ٻڌايو. پاڻ چيائون ’توهان نيڪ ڪيو‘ ايئرپورٽ کان کين المرتضيٰ تي ڇڏي مان ڊي سي هائوس تي روانو ٿي ويس.

صبح جو خبر پئي ته سندن ’ڳالهون نتيجي خيڏ ثابت نه ٿيون‘ وري ملاقات ٿيندي، اها به خبر پئي ته سبڪ منهنجي شڪايت ڪئي، تنهن تي CM کيس چنڊ پٽي. چيائينس ته ”جنهن کي ڊي

سيءَ ۾ ڪم هجي اهو ڏي سي جي آفيس ۾ وڃي ڪم چئي اچي. هو ڪنهن جو ڪمدار ته نه آهي.”
غنوي صاحب جي اليڪشن ۾ هارائڻ کان پوءِ سبڪ مجيد جو نالو ئي مون ناهي ٻڌو.

ڪامريڊ سويو جو تحفو ”مها ڀارت“

ڪامريڊ سويي مون کي ان ڏينهن چانهن پيئندي ٻڌايو ته ”جن به توهان کي ڏي سي ڪري گهرايو آهي، انهن کان غلطي تي آهن، توهان بدر کان وڌيڪ هنن کي ڏکيا پوندا،“ مون ان وقت ڪامريڊ جي ڳالهه نه سمجهي هئي، مون چيو هيو ته ڪامريڊ دعا ڪريو الله عزت جو وقت ڪڍي. ڪامريڊ اٿڻ وقت مهاڀارت جو سنڌيءَ ۾ ترجمو ٿيل ڪتاب جو تحفو مون کي پنهنجي صحيح سان ڏئي روانو ٿي ويو هيو. اهو ڪتاب اڃان تائين مان پنهنجي ساھ سان سانڍيو آهي. مان جڏهن اهو ڪتاب ڏسندو آهيان ته هڪڙو خيال ايندو آهي ته ڪامريڊ جهڙو سيڪيولر دانشور مون کي ڌرمي ڪتاب چوڻ گفٽ ڪيو؟

پي پيءَ وارا

اليڪشن دوران ئي هڪ رات هڪ بجي پنهنجي ڪئمپ آفيس ۾ ڪم ڪري رهيو هوس، آفيس جو در کليو، نثار احمد ڪهڙو غلام الله ماهوتو خورشيد جوڻيجو ۽ اياز سومرو داخل ٿيا. چيائون ”بکيا آهيون، پهريان ڪجهه ڪاراءِ ته پوءِ حال احوال ڪيون.“

ڪيڪ، بسڪوٽ ۽ چانهن ۽ ڪافي گهرائي.

چيائون ”رتيديري تعلقي جي ڳوٺ اگهم ۾ اسان جو اهم ورڪر بهادر خان اگهم صوبيدار رتيديري هروڀرو پڪڙي ٿاڻي تي ويهاريو آهي.“ مون چيو ته ”صبح جو ڏسنداسون، SP به هاڻي ننڊ پيو هوندو.“ چيائون ”همراهه جي ٻانهن هينئر گهرجي، صوبيدار سان ڳالهه.“

صوبيدار به ننڊ پيو هيو ان کي اٿاريو ويو، مون کيس چيو ته ”بهادر اگهم کي ڇڏيو.“ صوبيدار گهڻائي سبب ڏنا، مون چيو مانس ته ”آئنده حرڪت نه ڪندو وڌيڪ صبح جو ڏسنداسون.“ سندن طلب موجب سندن اهم ورڪر کي آڇو ڪيو ويو پوءِ به اهڙا وقتي ويلي ڪم چوندا رهندا هئا، جيئن جيئن اليڪشن ويجهي اچي رهي هئي، ڌرين ۾ چڪتاڻ وڌي رهي هئي. منهنجو AC/SDM رتوديرو عجيب حرڪتون ڪري رهيو هيو، ٻنهي ڌرين کي چيڙڙ لاءِ بيوقوفيون ڪري رهيو هيو. مون سندس ساٿي راحيل صديقيءَ AC/SDM لاڙڪاڻي کي چيو ته هن بي وقوف کي سمجهاءِ، پر جيئن پوءِ ٿيڻ وڌيڪ.

جج

ڊسٽرڪٽ جج ۽ سيشن جج علي نواز پيرزادو صاحب هيو، سينيئر ۽ معتبر ماڻهو آهي. منهنجي هن سان ورڪنگ رليشن شپ سٺي هئي. اليڪشن جي استاف جي ڊيوٽي پولنگ اسٽيشن کي آخري شڪل ڏيڻ، اميدوارن جي شڪايتن کي اڪلائڻ، بيلٽ پيپر ڇپائڻ ورهائڻ ۽ اليڪشن جي نظرداري ڪرڻ به سندس ذمي هئي، مون کي لاءِ آرڊر لاءِ فورس ۽ مئجسٽريٽ رڪٿا هئا، کيس ٽرانسپورٽ فراهم ڪرڻي هئي.

ارباب صاحب جي ممتاز صاحب سان ملاقات

مون کي جڏهن چيف منسٽر ملاقات لاءِ گهرايو هيو ته اتي ارباب غلام رحيم صاحب، شيرازي برادر س ۽ ميرپور خاص جو هندو ليڊر ڪشنچند پارواڻي صاحب سي ايم سان ملڻ آيا. مان سي ايم سان ملي ٻاهر نڪتس ته ارباب غلام رحيم چيو ته ”مان سي ايم سان ملي اچان ته احوال ڪيئن ٿا، توهان ترسجو.“ ارباب صاحب اڪيلو اندر ويو پر جلدي ئي موٽي آيو.

اچڻ سان مون کي چيائين ته ”توهان جي ڳوٺاڻي وڏيري جو دماغ مٿي آهي، مون کيس چيو ته اسان جو گروپ توهان جي حوالي آهي، توهان ٿوري گهڻي انتظامي مدد ڪريو پر صفا پڙ ڪڍي بيٺو چيائين ته منهنجو اليڪشن سان واسطو نه آهي نه ئي مان حڪومت ٺاهڻ ٿو چاهيان، سوا هو ڪم نه ٿيندو، توهان وڃي پنهنجو ڪم ڪيو.“

لاڙڪاڻي سرڪٽ هائوس ۾ هڪ ملاقات دوران مان به هيس، جنهن ۾ غوث بخش خان مهر ۽ الطاف حسين انڙ به سي ايم صاحب کي اليڪشن جي اتحاد جي آفر ڪئي، پر انهن کي به ساڳيو جواب ڏنائين!

اليڪشن مٿان هئي، ممتاز صاحب کي شايد اهو خيال هيو ته اليڪشن نه ٿيندي يا شايد پاڻ کي صفا الڳ ٿلڳ ٿي رکڻ چاهيائين.

اليڪشن کان ڪجهه ڏينهن اڳ ۾ رمضان مهيني ۾ افطار جون دعوتون شروع ٿي ويون هيون، اهي روزي کولڻ جون دعوتون ته هيون پر هڪ طرح اليڪشن جي مهم به هئي. چيف منسٽر مون کي چئي ڇڏيو هيو ته ”ڪنهن افطار دعوت ۾ جيڪڏهن هومدعو آهي ته مان پلي ان ۾ شرڪت نه ڪريان ۽ پنهنجو سرڪاري ڪم ڪندو رهان.“

چيف منسٽر منهنجي چارج وٺڻ کان اليڪشن جي ٿيڻ تائين هڪ دفعو به اليڪشن جي متعلق مون سان ڊسڪس نه ڪيو هيو، صرف اليڪشن ٿيڻ کان پوءِ رزلٽ اچڻ واري رات جو ڏهين بجي مون کان رزلٽ پڇيو هئائين، جيڪي رزلٽ مون وٽ آيا هئا، اهي کين ٻڌايا.

امير بخش خان به ميرپور ۾ يا لاڙڪاڻي ۾. مون کي هڪ ڀيرو به پنهنجي جاءِ تي ميرپور پتو يا لاڙڪاڻي نه گهرايو. هميشه پاڻ مون کان تائيم وٺي پوءِ منهنجي آفيس ۾ ايندو هيو ۽ صحيح وقت تي پهچندو هيو.

اليڪشن کان پوءِ امير بخش خان جسٽس ايم ڪي شاهڻي جي رات جي ماني ڪئي، جنهن ۾ مان به شريڪ ٿيو هوس ۽ بشير خان قريشي به هيو. بشير خان جا ماما احمد نواز محمد نواز ۽ شاه نواز قريشي، سندس پيءُ مرتضيٰ قريشي منهنجا چڱا دوست هئا، احمد نواز ته مون سان ميٽرڪ تائين گڏ پڙهيو هيو. بشير خان انهن جي ڪري به مون سان هميشه جهڪي ملندو هيو.

فرنٽ جو وزير هوندو هيو روشن علي پيڇوهو جيڪو علي اڪبر پيڇوهو جو پٽ هيو. اڪبر صاحب ممتاز علي خان جو جهونو ساٿاري ۽ بزنس پارٽنر رهيو هيو. اهو به مون وٽ ايندو هو. ڪم لاءِ نه پر گپ شپ لاءِ. پيڇوها منهنجا ويجهو دوست رهيا آهن، انهن ۾ صديق پيڇوهو، پرويز پيڇوهو ۽ ڪي ٻيا.

شايد سبڪ مجيد واري واقعي منهنجي هاڪ ڏاڪ يا ساڪ بيهاري ڇڏي هئي، جيڪو ماڻهو ايندو هيو ته اڪثر پروتوڪول جي پيروي ڪري ايندو هيو. حالانڪ منهنجو هر ڪنهن سان ورتاءُ دوستائو ۽ عزت ڀريو هوندو هيو.

امداد چولياڻي (چانڊيو)

مسلم ليگ (ن) ته اليڪشن جي حوالي سان ڪنهن ڳڻپ ۾ ئي ڪونه هئي، سندس ليڊر امداد علي چولياڻي چانڊيو ڊويزن جو صدر هيو پر اليڪشن جي حوالي سان گهڻو فعال ۽ اثرائتو ثابت نه ٿيو. جڏهن ته نثار کهڙي سان 1988ع ۾ سندس اليڪشن ۾ قاضي اختر جي خلاف اڳرو هيو. انهن ڏينهن ۾ مان لاڙڪاڻي ۾ ايڊيشنل ڪمشنر هوندو هوس. اسان جي سني دعا سلام هئي، پڙهيل لکيل نوجوان هيو. لاهور مان ڪنهن مارشل فيمليءَ مان شادي ڪئي اٿائين، سندس پٽ به CSS ۾ پوزيشن ڪئي آهي، مون کيس مبارڪ ڏني هئي.

امداد چولياڻي صاحب مسلم ليگ (ن) جو وائيس پريزيڊنٽ هيو پر ويجهڙائي ۾ سندس نالو ٻڌڻ ۾ گهٽ ٿو اچي. چولياڻي صاحب اپريل 2017ع ۾ وري پ پ پ ۾ شامل ٿي ويو آهي. بابو سرفراز جتوئي وڪيل به مسلم ليگ (ن) جو برجستو ليڊر تعلقي ڏوڪريءَ مان هيو. بابو سرفراز صاحب کي مسلم ليگ ن سنڌ جو صدر ڪيو ويو آهي. امداد صاحب مسلم ليگ کي ڇڏي پ پ پ ۾ شامل ٿي ويو آهي.

قربان علي عباسي

لاڙڪاڻي جي سياست جو هڪ ڪردار جيڪو ميونسپل جي سياست ڪندو آهي، وڏي سياست دان ۽ اعليٰ انسان جو پٽ قربان علي عباسي به آهي، ڪاليج جي اليڪشن ۾ اسان سندس ورڪر هئاسون. هن ڪڏهن صوبائي سطح جي سياست نه ڪئي آهي، پر هڪ مخصوص حلقي ۾ سندس اثر رسوخ آهي، جنهن جي ڪري مقامي سياست ۾ ميونسپل ۾ حصو وٺندو رهندو آهي.

بگهيا ۽ انڙ

ڏوڪريءَ تعلقي جا الطاف انڙ ۽ بگهيا صاحب هڪ ٻئي جي خلاف اليڪشن لڙندا آهن. هن وقت واحد بخش خان بگهئي جي پٽن جو بخت چوٽ تي چڙهيل آهي. نظير احمد ۽ حزب الله خان بگهيو ايم اين اي ۽ ايم پي اي آهن. ماهوتو صاحب جهونو ٿي ويو آهي، اليڪشن کان پري آهي. (ماهوتو صاحب 2016ع ۾ فوت ٿي ويو آهي).

سردار شبير احمد خان چانڊيو

سردار شبير احمد خان چانڊيو قمبر وارو ره کان ايم اين اي ٿيندو هيو. نادر مگسي به شهدادڪوٽ مان ايم پي اي ٿيندو رهندو آهي، رتيديري جي MPA جي سيت ڦرندي رهندي آهي، ڪڏهن PPP وٽ ڪڏهن

ممتاز صاحب وٽ مقامي صورتحال وڌو ڪم ڏيکاريندي آهي.

هار جيت

1997ع واري اليڪشن ۾ ڪم ڏيکاريو. JUI جا ووٽ ٻه ٽي هزار ممتاز خان ڏانهن ويندا آهن ته سندس پوزيشن سرسيءَ واري ٿيندي آهي. سردار جلباڻيءَ جا ووٽ به ساڳيو رول ادا ڪندا آهن. خيرپوري جي منگين جا ووٽ اڌو اڌ ٿي ويندا آهن، ساڳيو بنگلديري جي پتن جو ووتن جو حال آهي. رتيديري شهر جي اڪثريت PPP کي ملندي آهي، پر هيءَ عجيب اليڪشن ٿيندي آهي، ٿورن ووتن تي هار جيت ٿيندي آهي. 1988ع واري اليڪشن ۾ ممتاز صاحب کتي رهيو هيو، پر اليڪشن کان هڪ ڏينهن اڳ ۾ سائين جي ايم سيد ۽ ٻيا نيشلسٽ ليڊر رتيديري ۾ آيا، ڪن بينظير صاحب کي گهٽ وڌ ڳالهائون ماڻهن جو ڦر ڦوري ويو. ممتاز صاحب هاريو ۽ سائين ديدار حسين شاهه 3000 ووتن تان کٽيو.

ڪنور ادریس

اهڙا معجزا هتان جي اليڪشن ۾ ٿيندا رهندا آهن. ممتاز علي خان ڀٽي پنهنجي پراڻي ڀٽي ڪمشنر DM ڪراچيءَ محترم ڪنور ادریس کي پنهنجي نگران روپنيو جو وزير مقرر ڪيو. ڪنور صاحب ڄاتل سڃاتل قادياني آهي. JUI جي عالمن مظاهرا ڪيا ۽ ممتاز صاحب کان مطالبو ڪيا ته کيس ڪابينا تان هٽايو وڃي، پر هو پنهنجي ضد تي اڙيو بيٺو ته ان سبب جي ڪري کيس نه هٽائيندس. هن شريف ماڻهوءَ استعيفيٰ به ڏني پر ممتاز صاحب چوي 'مين نه مانون' اليڪشن ويجهو ايندي وئي هر ڪنهن جو اهو خيال هيو ته ڪنور ادریس صاحب کي هٽايو ويندو پر ممتاز صاحب 'تس تان مس' نه ٿيو ان صورتحال رتيديري جي اليڪشن کي وڌيڪ دلچسپ بڻائي ڇڏيو.

شهيد ڀٽو پارٽي

ڏهڪاءُ هيو شهيد ڀٽو پارٽي جو ۽ غنوي بي بيءَ جو. جن محترم جي حڪومت ختم ڪئي هئي، انهن به اهو تاثر ڏيڻ شروع ڪيو هيو ته غنوي بي بي ايندڙ سالن ۾ سنڌ جي حڪومت ۾ تمام اهورول ادا ڪندي، ماڻهو ڳالهائون ڪندا رهيا. سر شاهنواز خان ڀٽي جو لاڏ ڪوڏ مان ٺهرايل المرتضيٰ هائوس ۽ 70 ڪلفٽن تي تن نالن جون پليٽون لڳل آهن. سر شاهنواز ڀٽي جي بئريسٽر ذوالفقار علي ڀٽي جي ۽ مير مرتضيٰ ڀٽي جي. ذوالفقار جونيئر ته ننڍو آهي، جڏهن وڏو ٿئي، انهن گهرن جي ۽ انهن گهراڻن جي سياست جي وارث عرب لبناني خاتون آهي، جنهن کي سنڌي به ڳالهائڻ نه ٿي اچي ۽ اردو به پوري ساري ڳالهائي رهي آهي، سندس غير دانشمند صلاحڪارن کيس اهڙا ڏس ڏنا ۽ سبڙباغ ڏيکاريو جو هن جي سوچ چڙهي وئي. ساڻس رهندڙ ورڪر به هاڻي کان ئي سنڌ حڪومت جا ڄڻ مالڪ ٿي ويا هئا، چين ۽ چانهن جي پيالي جي وچ ۾ ڪافي لوڏا هوندا آهن.

طلبگاران ساحل ڀٽي رکهيڻ!
لب ساحل بهي ڪشتي ڊویتی هي

بينظير صاحب جا منهنجي خلاف اخباري بيان!

اليڪشن 3 فيبروري تي ٿيڻي هئي. روزن جي عيد به گذري وئي هئي. پهرين فيبروري جي صبح جوانين وڳي، منهن جي 'گرو' ڪي. بي. رند صاحب جو فون آيو. هو اگر فون ڪندو آهي ته ان وقت ئي ڪندو آهي. مان اڌ ننڊ جاڳ مان اٿيس. پاڻيءَ جو ڍڪ پيتم ٽڙي ڪجهه صاف ٿي. هوڏانهن ڪي بي صاحب جو آواز آيو. 'ننڊ پيو هئين ڇا؟' مون چيو 'ها سائين. پر هاڻي صفا سجاڳ آهيان'. پاڻ ڪراچيءَ آيل هيو منهنجي خير عافيت پڇيائين، وڌيڪ پڇڻ لڳو 'پيو سڀ ٺيڪ ته آهي؟' ائين پڇڻ لڳو ڇڻ ڪو مون سان وڏو سانحو ٿيو هجي. مون چيو 'سڀ ٺيڪ آهي پر توهان چوڻا پڇو؟' پوءِ ٻڌايائين ته 'بي نظير صاحب جا سڀني اخبارن جي پهرين صفحي تي تنهنجي خلاف بيان آهن. اهو اليڪشن ۾ ڏاندلي ٿو ڪرائي، ممتاز علي پٽي سي ايم جو دوست آهي وغيره وغيره. 'مون چيو 'مون اخبارون ڪونه ڏنيون آهن. مان اخبار ڏسان ته پوءِ ڳالهائون ٿا!'

مون اخبارون پڙهيون ته نهن کان چوڻيءَ تائين پگهري ويس. منهنجو رابطو نثار ڪهڙي سان هيو PPP جا اليڪشن سان لاڳاپيل مسئلا مون تائين هو پهچائيندو هيو. مون هن کي فون ڪيو. هن چيو ته 'تون ان کي سنجيده نه وٺ، سياست ۾ ائين ٿيندو آهي. "مان مطمئن نه ٿيس. مان سياستدان نه هيس، يعني ڏينهن به ساڳيو بيان اڃان به سخت، مان ڳالهه سمجهي ويو هوس. منهنجي سهڻ جي طاقت وڌي وئي هئي. اهڙن بيانن جو مون وٽ ڪو جواب ڪونه هيو. جيڪي صحيح نه هجن، صرف مون کي ڪمزور ڪرڻ لاءِ محترم جا اهي بيان اچي رهيا هئا.

اليڪشن جو ڏينهن 3 فيبروري 1997ع

يوم حساب اليڪشن جو ڏينهن اچي ويو. مان لاڙڪاڻي مان ڳوٺ ميرپور پٽو لاءِ روانو ٿي ويس. سي ايم صاحب سندس اوطاق جي ٻاهران سندس ڳوٺ ۾ ئي پولنگ اسٽيشن ڏانهن روانو ٿيو. وٽ وڌائين گاڏيءَ ۾ ويٺو. ايئرپورٽ لاءِ روانو ٿيو. مان ۽ ڪمشنر گڏ هئاسين. پاڻ ايئرپورٽ تي پهچڻ سان ئي جهاز ۾ چڙهيو ۽ ڪراچيءَ روانو ٿي ويو. ڪمشنر لاڙڪاڻو عابد شيخ صاحب به لاڙڪاڻي روانو ٿي ويو. ڪميشنر عابد صاحب به گهر آفيس جو در بند ڪري فونون بند ڪري ويٺو. مان ۽ ايس بي اهو فيصلو ڪيو ته امير بخش خان پٽي ۽ بي نظير پٽو صاحب جي حلقي ۾ نه وينداسون، اتان جو فون ۽ وائرليس تي حال احوال وٺندا رهندا سون، جيستائين اوڏانهن ايمرجنسي نه هوندي نه وينداسون!

اسان ڏوڪري وارو ۽ قمبر جي پولنگس تي چڪر ڏيندا رهياسون. بي نظير صاحب پاڻ رتيديري شهر جي پولنگ اسٽيشن تي اچي ويهي رهي هئي. شهدادڪوٽ ۽ ميرو خان ۾ به خير خيريت هئي. اسان کي شهيد پٽو جي ورڪرن کان ڊپ هيو ته وارو قمبر يا لاڙڪاڻي ۾ گوڙ نه ڪن، پر هنن کي يقين هيو ته هو ڪتندا تنهن ڪري هو به خاموش هئا.

اسان 5 بجي شام جو لاڙڪاڻي شهر ۾ پهتاسون. ايس بي پنهنجي گهر ويو. مان ڊي سي هائوس ٿي آيس. ووٽنگ ختم ٿي چڪي هئي. ڳڻپ شروع هئي. مون گهر اچي هڪ سئو واش ورتو. چئنج ڪيو ۽ چاءِ جو ڪپ پيئو. ٻارن سان گپ شپ ڪئي ۽ ڪئمپ آفيس ۾ اچي وينس. جيڪي ٽيليفون ڪال هئا، انهن جا

جواب ڏنا. منظور حسين ڀٽو هوم سيڪريٽري هيو ان سان ڳالهائيم ۽ کيس ٻڌايم ته خير خيريت رهي. رزلٽ آيو. سڄي ضلعي جي قومي ٽن ۽ صوبائي پنجن سينٽن تي PPP ڪٿيو. رتيديري واري صوبائي سيٽ تي امير بخش خان اياز سومري کان ٻن ٽن سون جي فرق سان کٽيو. غنوي ڀٽو پوري پاڪستان ۾ قومي ۽ صوبائي هڪ به سيٽ نه کٽي، پاڪستان ۾ نواز شريف جي مسلم ليگ (ن) کي تمام وڏي سرسي نصيب ٿي. تقريباً ٻه ڀاڱي ٽي حصا سيٽون هنن کٽيون، جنهن جو مطلب ته نواز شريف آئين ۾ به تبديلي ڪري سگهيو پئي، سنڌ ۾ معاملو گڏيل سڏيل هيو. ايم ڪيو ايم 38% سيڪڙو نشستون کنيون. تقريباً 40 سيڪڙو PPP کي مليون، باقي به ورهائجي ويون. سنڌ ۾ به مسلم ليگ حڪومت ٺاهڻ جي پوزيشن ۾ هئي، ايم ڪيو ايم کي پاڻ سان ملائي، ايم ڪيو ايم جا نيشنل اسيمبلي جا ميمبر به مسلم ليگ سان ملي ويا، هيٺ مٿي حڪومت ۾ اچڻ کان پوءِ وزارتون به پنهنجي پسند جون ورتائون.

چيف منسٽر لياقت علي خان جتوئي

امتياز شيخ ۽ چيف سيڪريٽري سعيد صديقي مٿا ملائي چيف سيڪريٽري هائوس تي ويهي رهيا. نيٺ امتياز شيخ صاحب حل ڪڍي ورتو. هُما پڪي هن دفعي محترم لياقت علي خان جتوئي صاحب جي ڪلهي تي ويٺو ۽ هن مارچ 1997ع ۾ چيف منسٽر جو قسم کنيو خيال اهو هيو ته امتياز شيخ چيف منسٽر جو ڄام صاحب ۽ مظفر حسين شاهه صاحب جي دور وانگر سيڪريٽري ٿيندو. پر هيلٿ جو سيڪريٽري مقرر ڪيو ويو.

امير بخش خان ڀٽو به ايم پي اي ٿي ويو هيو. هن وزارت قبول ته ڪئي، پر سرڪاري پارٽيءَ سان لاڳاپيل رهيو.

اياز محمد سومري صاحب جنهن امير بخش کان شڪست کاڌي هئي ان منهنجي ۽ ريترننگ آفيسر لاءِ وڏو گورڻ مچائي ڇڏيو ته انهن اليڪشن ۾ ڏاندلي ڪرائي آهي. اليڪشن ٽربيونل ۾ امير بخش خان ۽ ريترننگ آفيسر قربان علي شاهه لڪياري ايڊيشنل سيشن جج جي خلاف پٽيشن داخل ڪئي، پر منهنجي خلاف پٽيشن داخل نه ڪيائين. سندس مهرباني.

هميشه ائين ٿيندو آهي ته نئين چيف منسٽر ۽ حڪومت جي اچڻ سان آفيسرن ۾ ٽاڪوڙو پئجي ويندو آهي، مون اميد پئي ڪئي ته منهنجي بدلي ٿي ويندي، مون کي بدليءَ جي پريشاني ڪونه هئي پر اها پريشاني ضرور هئي ته ڪنهن مناسب جڳهه تي پوسٽنگ ملي. پر منهنجي لاڙڪاڻي مان ٽرانسفر نه ٿي. ڪمشنر عابد شيخ جي به ٽرانسفر ڪونه ٿي. ايڊيشنل ڪمشنر منظور علي اعوان فوڊ جو ڊائريڪٽر ٿي ڪراچيءَ ويو.

منهنجي بدلي ته ڪونه ٿي پر منهنجي خلاف سازشن جو نئون سلسلو شروع ٿي ويو.

محترم غنوي ڀٽو جي مونکي المرتضيٰ هائوس تي چاءِ جي دعوت

اليڪشن کان پوءِ هڪ ڏينهن محترم غنوي ڀٽو صاحب جو هڪ ورڪر، سندس چني ڪٿي ڪنهن ڪم سان آيو. مون کيس چانهن پياري ڪم ڪيو ۽ محترم لاءِ سلام موڪليا. ان سان گڏ کيس نياپو

موڪليو ته مان ساڻس چانهن پيئڻ ٿو چاهيان! المرتضيٰ هائوس تي يا ڊي سي هائوس تي جتي کين سهوليت لڳي. ساڳي ئي ورڪر معرفت مون کي المرتضيٰ تي چانهن جي ڪوٺ ملي. مان پوري پروٽوڪول سان پنهنجي ناني مختيارڪار لال ڏني منگيءَ سان ڏنل وقت تي المرتضيٰ تي پهتس. ميڊم جي پرڪشش ۽ خوشگوار موڊ سان ملي مسرت ٿي. خوشدليءَ سان ڪيڪاريائين ۽ خير خيريٽ ونڊيسون. اليڪشن جي نتيجن جي تلخي وساري چڪي هئي. ايئن تاثر ڏنائين جڻ ڪو ٻار راند هارائيندو آهي. مون کيس سندس اسپورٽس مئن اسپرٽ جو دل ٿي دل ۾ داد ۽ تحسين ڏنو. چيائين ته 'جيتريون اميدون وڌيون هيون، نااميدون اوتريون ئي وڌيون مليون.' بظاهر ته ڏک پچائي وئي هئي. پرسندس اندر مان ڪا شيءِ ڪٽل ۽ تٽل نظر آئي پئي.

اليڪشن ۾ منهنجي نه ملڻ جي ڳالهه هن به نه ڪئي. مون به نه چوري اڌ ڪلاڪ کن چانهن تي گپ شپ ٿي. هڪ ٻئي سان منهن منهن ملاقات ٿي. هڪ ٻئي جي خير خبر ڪئي. ملاقات سنو تاثر ڇڏيو. هڪ مهذب ۽ پڙهيل لکيل وڏي گهرائي نوجوان، ڏکي عورت جو جيڪا اڪيلي سر گهر سنڀالي رهي هئي، ٻار به ته سياست به ۽ سڀ کان وڌيڪ ته خاندان جي ۽ خاندان جي وراثت جي به اڪيلي عورت سنڀاليندڙ هئي. سبڪ مجيد جهڙا صلاحڪار ميڊم لاءِ فائديمندي کان وڌيڪ نقصانڪار ٿي رهيا هئا. جيڪي سندس اثر رسوخ پنهنجي ذاتي مفادن لاءِ ئي استعمال ڪري سگهيا ٿي.

ڊنر جي دعوت

اڻڻ کان اڳ غنوي بيبيءَ مون کي فيمليءَ سان ڊنر جي دعوت ڏني. ٽائيم به پاڻ مقرر ڪري ڇڏيائين. ٻن هفتن کان پوءِ جڏهن ڪراچيءَ مان واپس ايندي ته مون کي هڪ پيروي بهر ياد ڪرائيندي ڪجهه ڏينهن ئي گذريا ته ميڊم غنوي جو فون آيو ۽ چنچر جي شام جوانين وڳي مون کي ۽ منهنجي گهر واريءَ کي ڊنر ڪاٽڻ جي دعوت ڏنائين. ان سان گڏ منهنجي پٽ محمد عريس خان جي ڄمڻ جي مبارڪ به ڏنائين.

منهنجو هيءُ پٽ، ٻي گهر واريءَ مان 15 مئي 1997ع تي لاڙڪاڻي ۾ ٺهي ڄائو هو. مون کيس منائيءَ سان ميسيج به ڪري موڪليو هو. پاڻ به جوابي مبارڪباد ۾ منائي موڪلي هئائين. هاڻي جو روبرو ڳالهه ٿي ته ان جي ڄمڻ جي مبارڪباد ڏنائين.

اسان ٻئي زال مڙس المرتضيٰ تي ڏنل وقت تي پهتاسون. اسان کي گهر جي ٻاهريان ڪيڪاريو ويو. جيئن لائونج ۾ داخل ٿياسون ته پاڻ وڏي منهنجي گهر واريءَ کي پاڪر پائي گرم جوشيءَ سان ملي ۽ مون کي به مسڪرائي ڪيڪاريائين ۽ ڊرائينگ روم ۾ وٺي آئي.

ٻوئين دفعي جي ملاقات کان وڌيڪ تازو توانو لڳي رهي هئي ۽ پرسڪون پڻ. ننڍڙي ذوالفقار جونيئر سان به ملاقات ٿي. ان وقت سندس اکين ۾ آئيندي جا خواب ۽ سنڌ ۽ پاڪستان جو مستقبل نظر اچي رهيو هو. (هيءُ 20 سال اڳ جو احوال آهي)

ڊرائينگ روم ۾ سڪندر جتوئي صاحب سندس وٺي مختيارپتي ۽ سندس نياڻي به ويٺل هئا. انهن کان علاوه ٻه ٻيون خواتين به هيون، جن جو تعارف مون کي هن وقت ياد نه رهيو آهي. مختيار ۽ اسان جڻ گهر جا ڀاتي هئاسون. منهنجي اسڪول جي دوست الطاف پٽيءَ جي پيڻ آهي. جڻ اسان جي به پيڻ آهي. ويهن

پنجويهن سالن کان پوءِ ملاقات ٿي هئي. سڪندر جتوئي هميشه وانگر خوش مزاج هئو. ميڊم منهنجي گهر واريءَ کي پاڻ سان صوفي تي ويهاريو. مان ۽ سڪندر گڏ ويٺاسون. پهرين ملاقات جي ڪري اسان جي اجنبيت اڳ ۾ ختم ٿيل هئي. هن وقت روبا پنهنجائپ وارا هئا. پيو ته خواتين به پاڻ ۾ مليون هيون. هو به جلدي پاڻ ۾ رلي ملي ويون. منهنجي زال کان خير خيريت پڇي، پوءِ ميڊم مون ڏانهن متوجہ ٿي. خبر چار پڇيائين، منهنجي ڪم جو پتو ڪيائين ته ڪيئن ٿو هلي. پنهنجائپ وارو لهجو واضح هو.

هيڏانهن هوڏانهن جون ڳالهيون ڦري گهري سندس اليڪشن تي آيون. چيائين ته ”مون ته پاڪستان جي اليڪشن جي ڪم کي سولو ڪم سمجهيو هو تنهن ڪري ايتري جڳهن تان اليڪشن فارم ڀريو ۽ ٻين اميدوارن کي به بيهاريو.“ مون کي پڪ ڏياري وئي ته مان ايتريون سيتون ڪٽندس جو ٻين پارٽين سان ملي سنڌ ۾ حڪومت ٺاهيندس ۽ وفاق ۾ به ڪجهه وزارتون ملنديون. پر ايئن نه ٿيو. صدر صاحب جو حال ڪونه هيو. (فاروق لغاريءَ لاءِ اشارو) مون کي صرف پي پيءَ کي ڏک ڏيارڻ لاءِ استعمال ڪيو ويو. اسان جي ڪري انهن کي لاڙڪاڻي کان سواءِ ڪافي ڏک لڳو ۽ انهن جا ووٽ اسان جي سبب ورهائجي ويا. منهنجا صلاحڪار به صحيح تجزيو نه ڪري سگهيا. بدنصيبيءَ سان اسان ممتاز ڀٽو صاحب سان به صحيح نموني سيتن جي ورڇ نه ڪري سگهياسون. مان لاڙڪاڻي گهر جي سيت نه کڻي سگهيس جيڪا مير صاحب 1993ع ۾ کڻي هئي. وارهه جي سيت تي ٺاهه ڪيون ها ته اها سيت به اسان يا فرنٽ کڻي ها.

ان دوران ڪولڊ آيو. وچ وچ ۾ خواتين پنهنجي ڳالهين ۾ مصروف ٿي ويون، سڪندر جتوئي ۽ مان به پنهنجي ڳالهين ۾ جُنبِي ويٺاسون. پر منهنجو سڄوڏيان ان طرف هو ته ميڊم کان ڪجهه حال احوال سياست تي وڌيڪ وٺان.

ان دوران سوپ سَرو ٿيو. ماشاءَ الله ڇا ته بورچيءَ ڪرتب ڏيکاريا هئا. سوپ جو سڀ وٺندي مون سوپ جي تعريف ڪئي ۽ ميڊم غنوي جوڌيان پاڻ ڏي چڪايو.

مون چيو ”توهان سياسي طرح ڏاڍو ڏلا ٿي ويا آهيو حالانڪه اليڪشن کي اڃا گهڻو وقت نه گذريو آهي.“ چيائين ته ”ڪجهه آرام پئي ڪريان ڪجهه حالات جو وقت جو پارٽيءَ جو ۽ اليڪشن جي نتيجن جو جائزو پئي وٺان ۽ غور پئي ڪريان.“

”ووتر اهي ئي هئا، جيڪي پي پي ۽ اسان جي وچ ۾ ورهائجي ويا، نه اسان کي فائدو ٿيو نه پي پيءَ کي. هر طرح سان اسان پي پي جي شڪست ۾ calalyst ٿي ويٺاسون. اسان کي جيڪا اليڪشن جي نتيجن جي ڪري نااميدي ٿي اها ناقابل بيان آهي.“

وري مون چينڊڙ سوال ڪيو ”جيڪي وڏيون دٻنگ ۽ سياسي شخصيتون، خاص طور جيڪي پي پي کان ناخوش هيون، اهي به هن وقت سياسي طرح خاموش ۽ توهان وانگر پاسيريون پيون ٿينديون وڃن؟“ ”ها! مان سمجهان ٿي، اهي ساڻي وقت جو فائدو وٺڻ لاءِ اچي اسان سان گڏ ٿيا هئا، جڏهن هنن جا مقصد پورا نه ٿيا ته هو هاڻي وري ڪا ٻي راهه ٺاهيندا هوندا. هنن جي سياست نظريات تي ته ڪونه آهي. باقي جيڪي نظريات ۽ مير سان پيار ڪرڻ وارا عام ورڪر آهن، اهي اسان کي ڪڏهن به نه ڇڏيندا.“

”اڳتي جا سياسي پلان؟“

”اليڪشن هينئر ختم ٿي آهي، پلي ساڻي! سوچ ويچار به ڪن، ٽڪ پٽن، شاڪ مان نڪرڻ، صلاح مشورا ڪنداسون.“ منهنجو اڳيون سوال هو ”ڇا سياست کي ڇڏي ڏيندا ۽ پارٽيءَ کي ختم ڪندا؟“ وڏي

اعتماد مان چيائين ”نه! نه! مير جي پارٽي ۽ ذوالفقار پٽي جي پارٽيءَ کي آءُ ختم ڪرڻ جو تصور به نه ٿي ڪري سگهان! باقي سفر ۾ ڪيترا ساٿي ملندا آهن، ڪيترا ڇڏي ويندا آهن. اهو ته طريقو رهندو ئي آهي.“

مون آخري سڀ سوپ جي ورتي ۽ چيو ”مون توهان جو سوپ به ٽڌو ڪري ڇڏيو“ چيائين، ڪا ڳالهه ناهي. مان توهان جي ڳالهين جي حقيقت تي غور ڪري رهي آهيان.“ مان جيڪو توهان سان ڳالهايو پئي اهو پبلڪ جو خيال آهي. ”هن مسڪراھت ڏني ۽ اٿي گهر ڏانهن هلي وئي.“
 مون المرتضيٰ تي سوچيو. هاڻي جيڪا گهر جي اولهه طرف اڏاوت آهي، اصل اهو گهر هو. ان کي Gray رنگ ڏنل آهي ۽ اها المرتضيٰ جي ’انيڪسي‘ ٿي ڪونجي ۽ ان جي اولهين پٽ، رضا شاهه ڪبير (VIP) روڊ طرف آهي. پر مکيه داخلا جو دروازو اسٽيڊيم جي طرف کان آهي. انيڪسي ۽ گهر جي وچ ۾ لان آهي. انيڪسيءَ جي پٽ سان ٿلهو ٺهيل آهي، اهو اسٽيج طور استعمال ٿيندو هو. جڏهن پٽي صاحب جا ’اسٽيٽ گيسٽ‘ ايندا هئا ته اتي لان ۾ ڪو ڪلچرل ميوزيڪل پروگرام ٿيندو هو.

المرتضيٰ هائوس

اها رات مان ۽ منهنجي گهر واري المرتضيٰ ۾ رات جي مانيءَ جي سڌ تي موجود هئاسون. مون کي جتي المرتضيٰ ۾ مهمان ٿيڻ جي خوشي هئي، دل تي اداسي ۽ مونجهه به هئي.
 اڄ نه اوطاقن ۾، طالب تنوارين!

مانيءَ جي ٽيبل تي اچي سڀ مڙياسون. مون کي اڏي مختيار پٽيءَ سان ۽ سندس نياڻيءَ سان ملي به خوشي ٿي. هوءَ منهنجي گهر واري سان ملي به خوش ٿي. ميڊم غنوي کي به منهنجي زال سان ملڻ جي خوشي ٿي ۽ پاڻ ۾ رلي ملي ويون. منهنجي زال مون کي ٻڌايو ته هن ميڊم غنوي کي گهر مانيءَ جي صلاح ڪئي آهي. جيڪا ميڊم قبول ڪئي آهي. مون به ميڊم کي ۽ سڪندر جتوئي کي ٻارن سان گهر دعوت ڏني. جيڪا قبول ڪئي وئي، پر بدنصوبيءَ سان منهنجي جلدي بدلي ٿي وئي ۽ اهڙو موقعو نه مليو جو سندن ميزباني ڪريون. ڏنر ڪرڻ بعد ڪجهه وقت ويهي پوءِ اجازت ورتيسون. اها خوشي ڀريل اداس رات ختم ٿي. اسان گهر پهتاسون ۽ رات جو دير تائين پٽي خاندان ۽ ميڊم غنوي جي متعلق ڳالهائيندا رهياسون ۽ سوچيندا رهياسون ته ڪيئن ٺهڻ ۽ ڊهن ٿيون.

المرتضيٰ هائوس شاهنواز خان پٽي 1950ع جي ڏهي ۾ ٺهرايو. جنهن پوءِ ڪيترن ئي پاڪستاني حڪومتن جي حڪمرانن جي ميزباني ڪئي ۽ انهن سان گڏ ٻاهرين حڪمرانن کي به اتي جالڻ ۽ رهڻ جو موقعو مليو. پٽي صاحب جي شهادت کان پوءِ مير صاحب ته ٻاهر هو. بيگم صاحبه ۽ محترم اتي ئي رهنديون هيون. 1988ع جي اليڪشن کان پوءِ محترم وزيراعظم ٿي ۽ اتي ئي رهي. پهريون سرڪاري اسٽيٽ گيسٽ جيڪو پٽي صاحب جي مزار تي آيو. اهو پٽي صاحب جو جان نثار جنهن لاءِ مشهور ٿيو هو ته راولپنڊي جيل جي ڇت پڇي پٽي صاحب کي هن جا گوريلا اغوا ڪري ويندا، اهو ياسر عرفات هو. هاڻي پهرين ڏور ۾ بينظير صاحبه وزيراعظم ٿي ته ياسر عرفات ڳڙهي خدا بخش ۾ پٽي صاحب جي مزار تي آيو ۽ ويٺي رنو. هن جي پاڪستان اچڻ تي ڪا پابندي ڪونه هئي. پر ضياءَ جي حڪومت ۾ هو هت ڪونه آيو. چو ته ضياءَ هن سان خانہ ڪعبه ۾ پٽي صاحب کي ڦاهي نه ڏيڻ جو وعدو ڪيو هو.

ان دور ۾ به المرتضيٰ هائوس محترم جي استعمال ۾ هو پر هو سمجهي رهي هئي ته اهو گهر، اڳ ۾ يا دير ۾ مير مرتضيٰ لاءِ خالي ڪرڻو ئي پوندو.

ٻيو گهر ڀرتي صاحب جي ٻي گهر واريءَ امير شيرين بيگم جو نئون ديرو هائوس هو. بي بيءَ اهو گهر بيگم صاحب کان پيسن تي خريد ڪيو. ان کي نيڪ ڪري پنهنجي استعمال ۾ آندو. پوءِ ان گهر کي ئي پنهنجي سياسي ۽ رهائشي مرڪز بڻايو.

مير صاحب جي 1993ع ۾ ايم پي اي چونڊجڻ ۽ واپس اچڻ کان پوءِ اهو گهر مير صاحب جي گهر واري ۽ ٻارن جي استعمال ۾ رهيو ۽ بي بي صاحب ان گهر کان پاڻ کي لاتعلق ڪري ڇڏيو.

محمد عريس خان جي پيدائش

پندرهن مئي 1997ع تي مان لاڙڪاڻي جي لطيف ميڊيڪل ڪامپليڪس جي آپريشن ٿيڻ جي ٻاهران بي چينيءَ سان اچي وڃي رهيو هيس، منهنجا ڪزن سرور منگي، آفتاب منگي ۽ سڪندر منگي ڪنهن ڪم سانگي ڪراچيءَ کان لاڙڪاڻي آيل هئا، اهي به مون سان گڏ هئا.

ڊاڪٽر رفيع بلوچ آپريشن ٿيڻ مان ٻاهر نڪتي. مان هن جي طرف وڌيس. مون کي مبارڪ ڏئي چيائين ته ”پٽ جي مبارڪ هجيو. ماءُ به نيڪ حالت ۾ آهي. توهان ٻار کي ڏسي سگهو ٿا.“ مان اندر ويس، پهريان گهر واريءَ کي ڏٺم، هوءَ هوش ۾ اچي رهي هئي، پٽ هٿ پير هلائي رهيو هو. مون کي خوشي ٿي. ماءُ ۽ ٻار کي چمي ڏني. رب جا شڪر انا بجا آندا. 21 سالن کان پوءِ الله سائين هڪ ٻيو ٻار پٽ عطا ڪيو هو. پهريون پٽ انيس قادر منگي، 15 سيپٽمبر 1976ع تي ڄائو هو. جڏهن مان غيبي ديري ٻوڏ جي ديوتيءَ تي هئس ۽ پنجن ڏينهن کان پوءِ کيس چني رات اچي ڏٺو هيم. انيس جي بحر وزن سان هن پٽ جو نالو اريس محمد اريس خان رکيو. هو خوشنصيب هو جو منهنجا ٽي ڪزن، سندس ڀاءُ ۽ پيٽر به سندس ڄمڻ وقت موجود هئا. اها رات مون به لطيف ميڊيڪل ۾ گذاري.

19 سالن کان پوءِ به اريس خان جڏهن ڏي سي هائوس لاڙڪاڻي جي ڀر مان گذرندو آهي ته پنهنجو ڄمڻ ياد ڪندو آهي.

*

آءٌ ڏي سي او نواب شاهه هيس ته قاضي اعجاز اتي آيو. گهر جو مٿيون اوڀر وارو ڪمر وڌسي چوڻ لڳو ته ”بابا جڏهن ڏي سي نواب شاهه هو ته مان هن ڪمري ۾ رهندو هئس.“

ڪيپٽن قاضي سچيڏنو سنڌ جو مشهور آفيسر رهيو آهي. پاڻ تقريباً سنڌ جي سڀني ضلعن ۾ ڏي سي رهيو آهي. سندس پٽ به مشهور شخصيتون ۽ آفيسر رهيا آهن.

قاضي سچيڏنو صاحب جيڪب آباد جو ڏي سي رهيو ۽ اتفاق سان قاضي امتياز به اتي ڏي سي رهيو. ساڳي گهر ۾ ۽ آفيس ۾ ڪم ڪيائين ۽ وقت گذاريائين. منهنجي جڏهن سکر مان بدلي ٿي ته سامان پيڪ پئي ڪيو. منهنجي گهر واري آفيس ۾ آفيسرن جي نالن جو بورڊ لڳل هو. منهنجو ننڍو پٽ علي حميص قادر جيڪو ان وقت پنجن سالن جو هو. تنهن ڊرائيور کي چيو ته ”اهو بورڊ ڪٿي هل. جڏهن مان هتي ڏي سي. او ٿي ايندس ته پنهنجو نالو ڏيڊيءَ جي نالي کان پوءِ لکندس.“

خبر ناهي ته آئيندي جو لکڻ وارو اسان جي اولاد جي پاڳ لاءِ ڇا لکي رهيو آهي.



اٺن ڏينهن کان پوءِ منهنجي نياڻيءَ، صفيه کي ساڳي اسپتال ۾ ساڳي ڪمري ۾ ساڳي آپريشن ٿيڻ ۾ ساڳي ڊاڪٽر رضيه بلوچ جي سنڀال ۾ ليبر روم ۾ پهرين ٻار جي ڏليوري هئي. ڊاڪٽر صاحب سيزرين ڪراس سيڪشن ڪيو، پٽ، دانيال ڄائو. اسان جي خوشيءَ جي انتها نه رهي. صفيه جي سس ته ڏاڍي خوش هئي. هن کي ڪنهن جي به گهر ۾ نياڻيءَ جي پيدائش اصل نه وئي، حالانڪه کيس ڇهه ڏيڻ ۽ ٽي پٽ آهن. پر نياڻين ڄمڻ کان هوءَ بلڪل ناخوش رهندي آهي.

ڊاڪٽر بلقيس ملڪ

هن کان اڳ ۾ شيخ زيد وومين هاسپيٽل جي ڊائريڪٽر ڊاڪٽر بلقيس ملڪ هئي جنهن کي پتي صاحب لاهور مان گهرائي هت انچارج ڪري رکيو هو. جنهن بهتر ۽ حسن خوبيءَ سان اسپتال هلائي. پر بدنصبي اها ٿي ته ڊاڪٽر بلقيس ملڪ ڪنهن به نئين ڊاڪٽر کي ايترو تريند نه ڪيو هو جو اها سندس جاءِ والاري سگهي.

ڊاڪٽر بلقيس ملڪ هاڻي 75 سالن جي عمر ۾ لاڙڪاڻي ۾ رهي ٿي. پاڻ عمر ۾ شادي نه ڪيائين. هڪ چوڪري هنج ورتائين، جيڪا ساڻس گذري رهي ٿي. ڊاڪٽر صاحب جون خدمتون ياد رکيون وينديون. اسان کيس جوانيءَ ۾ ڏٺو. ماشاءِ الله خوبصورت خاتون هئي.

پرائيم منسٽر نواز شريف جو ڇاپو

اڌ رات جو پي. اي نند مان اٿاري ٻڌايو ته سڀاڻي وزيراعظم صاحب 11 بجي موهن جي دڙي تي پهچي رهيو آهي. وڌيڪ پروگرام ايئرپورٽ تي پهچڻ کان پوءِ ظاهر ڪندو. منهنجي ته نندڻ ٿي وئي. هڪدم ڪئمپ آفيس ۾ آيس، ايس ڊي ايم کي گهرائيم. ايس. پي منظور مغل کي فون ڪيم. هن کي اطلاع ملي چڪو هو. هو پنهنجي سيڪيورتي جي ڪم کي لڳي ويو. طئي ٿيو ته صبح جو 8 بجي سيڪيورتي جو جائزو وٺنداسون. خبر نه پئي پوي ته وزيراعظم جو ڪهڙو پروگرام هوندو.

ان کان اڳ ۾ هڪ ٻن ضلعن ۾ نواز شريف صاحب ڇاپا هڻي چڪو هو ۽ سندس فيصل آباد وارو ڇاپو ڏاڍو مشهور ٿيو هو جنهن ۾ آفيسر کي هٿ ڪڙيون هڻايون هئائين ۽ انهن جي تي وي تي ڏاڍي تشهير ٿي هئي. اسان کي به اها ڳالهه ٿي سمجهه ۾ آئي ته ائين ٿيندو. لياقت علي خان جتوئي صاحب ايئرپورٽ تي لهڻ سان ئي مون کان پڇيو ته ”PM جو ڇاپو پروگرام آهي؟“ مون چيو ته ”مون چيو ته“ سائين پروگرام اڃا ظاهر ڪونه ڪيو اٿائون. هتي اچڻ کان پوءِ ٻڌائيندا. آرميءَ جا ٻه هيلڪاپٽر به بنا اطلاع جي هتي پهتا آهن. هنن تيل به هتي ريفل ڪيو آهي. لڳي ٿو ته هتان ڪنهن ٻئي ڊگهي فاصلي تي فلائ ڪندا.“

جتوئي صاحب پريشان ٿي ويو. اسان سان ڪچهري ڪرڻ لڳو. وري مون کي چوڻ لڳو ته ”مان وزيراعظم کي چانهن لاءِ روڪيندس، توهان کوج لڳائي وڃو. سندس استاف کان يا پائليٽن کان.“

پرائيم منسٽر ڏنل وقت 11 بجي پهتو. جهاز مان لٿا. کيس سي ايم لائونچ ۾ وٺي آيو. 20-25 ٻيا ماڻهو به هئا، جن ۾ فوتوگرافر، پي تي ويءَ وارا، ۽ ٻيو وڏو وڏو هڪ اڌ ڪو پرائيوٽ ماڻهو به هو. جنهن کي اسان نه سڃاتو. پوءِ خبر پئي ته اهي پنجابي سيٽلر هئا، انهن جي ڏس تي ڇاپو هڻڻ وڃي رهيو هو. مون پنهنجي ذهين

ايس ڊي ايم راحيل صديقيءَ کي کوج لڳائڻ تي ڇڏيو. هو خبر کڻي آيو ته پرائيم منسٽر هيليڪاپٽر استعمال ڪندو ۽ سندن اڳين منزل زرعي ورڪشاپ ميرپورخاص آهي. وڌيڪ خبر ناهي. مون سي ايم کي ٻڌايو. هن سان اڃان پي ايم ڏڪر نه ڪيو هو. حالانڪه سي ايم ڪانٽس پڇيو به هو. پي ايم کيس چيو ته توهان کي هيليڪاپٽر ۾ ٻڌائيندس. ٻئي هيليڪاپٽر روانا ٿي ويا.

پرائيم منسٽر وڃي ٿر شاخ جي ٿيل (Tail) تي پهتو. اها شاخ دراصل ارباب غلام رحيم ۽ سندن خاندان جون زمينون آباد ڪندي آهي. پنجابي سيٽلرن شڪايت ڪئي هئي ته ”ارباب اسان سان ظلم ڪيون ويٺا آهن. پاڻي کڻي ٿا وڃن، زمينون آباد نٿيون ٿين.“ ٿر شاخ هميشه خساري واري شاخ رهي آهي. سکر بيراج کان چار سوميل کان به وڌيڪ فاصلو هاڻي آبادي ڪيئن ٿئي؟

شاخ جي ٿيل سڪل هئي. وزيراعظم سي ايم کي چيو ته ”ڏسواربان جو ظلم سڄو پاڻي کڻي ٿا وڃن ۽ پنجابي آبادگارن کي پاڻي نٿا ڏين. هڪدم اربابن کي ٻڌائي جيل ۾ وجهو.“ ارباب، لياقت علي خان سان حڪومت ۾ شريڪ هو. ارباب فيض محمد جيلن ۽ لائيو اسٽاڪ ۽ فشريز جو وزير هو. ارباب غلام رحيم صاحب ايم اين اي هو. اسيمبليءَ ۾ ڪالاباغ ڊيم ۽ نواز شريف جي خلاف تمام گهڻو ٻيو ڳالهائي. شابس هجي سي ايم جتوئي صاحب کي هو گوڙ ڪري بيهي رهيو. پي ايم کي چيائين ته ”هو منهنجي حڪومت جو حصو آهن. پيو ته ان ڪوٽ جي سبب جي به جاچ ڪريون ٿا. جيڪي ڏوهه تي هوندا انهن تي قدم کڻنداسون. شڪايت ڪرڻ وارن جي شڪايت به دور ڪندس. باقي اهو مناسب ناهي ته ايم اين اي ۽ وزير کي جيل ۾ وجهان.“ ميان صاحب پنهنجي ٽيم سميت ناڪام ٿي واپس هليو ويو. جتوئي صاحب جو ’انڪار‘ به قابل تعريف هو. ڪالاباغ جي معاملي تي به عبدالحميد خان، لياقت علي خان کي چيو هو ته جيڪڏهن تون ڪالاباغ منظور ڪري آئين ته پوءِ منهنجي ميت کي ڪلهو نه ڏجانءِ.“

آخر حڪيم محمد سعيد دهلويءَ واري شهادت کان پوءِ جتوئي صاحب جي حڪومت کي نواز شريف گول ڪيو. پر جتوئي صاحب جي حڪومت کي ڊاهڻ جا ٻيا سبب به، شايد وڻن، گهٽائي هئا!

چيف سيڪريٽري سعيد مهدي

سنڌ جو چيف سيڪريٽري اليڪشن ٿيڻ سان ئي ۾ تبديل ڪيو ويو. سعيد صديقي صاحب کي بدلي ڪري محترم سعيد مهدي صاحب کي مقرر ڪيو ويو. سعيد صديقي صاحب جون خدمتون گهڻي عرصي کان سنڌ ۾ رهيو هيو. هر آفيسر کي سڃاڻين پئي. جڏهن ته سعيد مهدي صاحب ميان صاحبن کي اسسٽنٽ ڪمشنر جي زماني کان ويجهو رهيو هو. ڊي. سي ڪمشنر ۽ پرنسپل سيڪريٽري ميان صاحب جي چيف منسٽريءَ جي زماني ۾ رهيو هو. هو جڙ ميان صاحب لاءِ اکين ۽ ڪنن جو ڪم ڪندو رهيو هو. سندن ويجهي ۾ ويجهو ۽ ڀروسو جهڙو آفيسر هو. سنڌ ۾ چيف منسٽر کان اڳ ۾ ئي سعيد مهدي کي چيف سيڪريٽري ۽ راڻا مقبول کي آءِ جي سنڌ ڪري رکيو ويو. راڻا مقبول ته ايس پي پئجيئل خان جون سڪون لاهي ڇڏيون.

سعيد مهدي صاحب کي خبر هئي ته هن جي صاحبن جون ڪهڙيون ترجيحات هيون ۽ انهن جا مفادات ڪٿي ۽ ڪهڙي جڳهه تي اٽڪيل هئا. مٿيان سي ايم جي ڳالهه کان وڌيڪ سي ايس جي ڳالهه کي وڌيڪ اهميت ڏيندا هئا. هونئن به جتوئي صاحب ڪن معاملن ۾ ڪجهه وڌيڪ ئي آزاد فيصلا ٿي

ڪيا، جيڪي ميان صاحب جي حاڪمانه مزاج جي خلاف هئا. لاڙڪاڻي جو خالد ڪهڙو صاحب جنهن جي شادي دولتانه فيمليءَ مان ٿيل آهي، اهو سعيد مهديءَ کي ويجهو هو. پاڻ جا پاڻ ۾ جهڳڙا هئا. پاشا ڪهڙو صاحب هڪ طرف هو ۽ ٻيا پاڻ ۾ حميده ڪهڙو صاحب ٻئي طرف هئا. سعيد صاحب ڪڏهن ڪڏهن خالد محمود ڪهڙي لاءِ صبح جو 9 بجي فون ڪندو هو. هن جو مزاج پنجاب جي بيورو ڪريسيءَ وارو ٺهيل هو پر سند کي به چڱو سمجهي ويو هو.

چيف سيڪريٽري لاڙڪاڻي ۾

سعيد مهدي چيف سيڪريٽريءَ جو پروگرام لاڙڪاڻي ڊويزن جي دوري جو ٿيو. مان بطور ڊي سي اڳ ۾ هيس. ڊويزن جي ڊسٽرڪٽ ايڊمنسٽريشن ۽ پوليس سان لا ۽ آرڊر جي ميٽنگ لاڙڪاڻي ۾ ڪيائين. روٽيو آفيسرن سان الڳ ميٽنگ موٽن جو ڌڙو ۽ ميوزيم ڏسڻ کان پوءِ اتي ئي گلستان هوٽل ۾ ڪيائين. هن هوٽل جي لان ۾ شهنشاهه ايران ۽ ڀٽي صاحب تاريخي ٺهراءُ ڪيا هئا. انهن جي يادگار طور اتي هڪ ميورال به ٺهرايو ويو هيو.

اتي ميٽنگ هلندي سعيد مهدي صاحب مون کي ٽوڪيندي چيو ته ”توهان منهنجي فون اٿيندڙ ٺٽا ڪيو ۽ ڪال بيڪ به ٺٽا ڪيو.“ سندس ان ڳالهه نه صرف مون کي نه پر منهنجي ٻين دوستن، خاص طور سياڳي خان کي به هڪو ٻڪو ڪري ڇڏيو. جيڪو منهنجي ڪال بيڪ ڪرڻ جي عادت کان چڱيءَ طرح واقف هو. مان ڇا چوان!

سياڳو خان جيڪب آباد جو ڊي سي هو ۽ احمد بخش ناريجو شڪارپور جو ڊي سي هو. عابد شيخ صاحب لاڙڪاڻي جو ڪمشنر هو.

عابد صاحب اهڙن موقعن تي گهٽ ڳالهائيندو آهي. جنهن جو ڪم لاهڻو هوندو هئس ان جو ڪم اڪيلي ۾ ئي چيف سيڪريٽري سان ڳالهائي لاهي ايندو هو.

لاڙڪاڻو ڏاڍو ڏکيو ضلعو رهيو آهي. پر جيڪڏهن اتي پي پي جي حڪومت هوندي آهي ته گهڻو سولو ٿي پوندو آهي، ڇو ته اتي حڪم ۽ پاليسي هڪ شخصيت جي هلندي آهي پر جيڪڏهن پي پارٽيءَ جي حڪومت هوندي آهي ته پوءِ هر سياسي ماڻهو بادشاهه هوندو آهي. پوءِ اهو پي پي جو هجي يا پي ڪنهن پارٽيءَ جو. هن دور ۾ به مسلم ليگ جي حڪومت هئي. جنهن جو هڪ به ايم پي اي ضلع مان نه هو. امداد چولياڻي صاحب ڊويزن جو صدر هو. منهنجو پراڻو دوست هو. پر وقت کيس وڏو ليڊر ڪري ڇڏيو هو. ليڊر ڪنهن جا به دوست نه هوندا آهن. ڪمشنر صاحب ساڻس دوستي ڳنڍي هئي، ٻيا به جيڪي ن ليگ جا ننڍا وڏا ليڊر هئا. انهن پنهنجا پنهنجا Pressure Group ٺاهيا هئا. مشتاق جتوئي ۽ سندس والد قربان علي منهنجا پراڻا واقف ۽ تعلقدار هئا. مشتاق جتوئي جو هوٽل ”سپنا“ ورڪرن لاءِ کليل هوندو هو. سندس ورڪر سندس هوٽل تي ماني کائي منهنجي خلاف پريس ڪانفرنس ڪندا هئا ۽ پاڻ مون وٽ اچي انهن کي گاريون ڏئي چانهن مون وٽان پي ويندو هو. مان ته دل ۾ ڪلندو هئس ته ماڻهو ڊي سي لاڙڪاڻي کي ڪيترو ڳهيو ٿا سمجهن. انهن حالتن جي ڪري لاڙڪاڻو وڌيڪ مشڪل ٿي پيو هو.

مون هڪ ڳالهه پاڻ سان طئي ڪري ڇڏي هئي ته هر ماڻهو کي عزت ان جي حيثيت موجب ڏيڻي. اهو ڪنهن به پارٽيءَ جو هجي، ڪم به هر ڪنهن جو ميرٿ تي ڪبو. مون پنهنجن زبردست آفيسرن کي به اهو

سبق پڙهايو. ميٽنگ ڪندي ڪندي سعيد مهدي صاحب مون کي چوڻ لڳو ته ”رولنگ پارٽي وارن کي شڪايت آهي ته توهان سندن نه ته ڪم ٿا ڪيون ٿي ڪين عزت ٿا ڏيو. ان جي برعڪس توهان پي پي وارن جا ڪم به ڪيو ٿا ۽ انهن جي ايم پي ايز کي ٻاهر به ڇڏڻ وڃو ٿا؟“ هن اها ڳالهه اوچتي ڪئي ۽ سڀني جي روبرو منهنجي جواب جو انتظار ڪرڻ لڳو. هن جو لهجو نرم هو. پر اندر جي خبر خدا کي پر هي لفظ ته ڏکيا هئا!

مون کيس جواب ڏيندي چيو ته ”سر! عزت هر ڪنهن کي سندس حيثيت ۽ سماجي رتبي موجب ڏيندو آهيان. ڪم به هر ڪنهن جو ميرت تي ئي ٿئي ٿو ان ۾ تفریق ڪونه ڪندو آهيان. ڊسڪريشن حڪومتي ڌر جي طرف ويندو آهي. باقي جيڪڏهن مون غير واجب رويو مخالف ڌر سان رکيو ته پوءِ منهنجي توهان وٽ شڪايت نه ايندي بلڪ سنڌ اسيمبليءَ ۾ نثار احمد کهڙو صاحب چيف منسٽر صاحب جي شڪايت ڪندو ۽ بينظير صاحب نيشنل اسيمبليءَ ۾ پرائم منسٽر صاحب لاءِ ڏانهندي ته لاڙڪاڻي ۾ منهنجي ووٽرن سان ظلم ٿو ٿئي.“ مون کيس اڻسڌي طرح ٻڌايو ته ٻنهي کي بچايو وينو آهيان. سعيد مهدي صاحب جهانديدو فيلڊ آفيسر رهيو آهي. اهڙي صورتحال مان گذريو هوندو. چپ ٿي ويو. موضوع بدلائي ڇڏيائين. مون کي پڪ هئي ته چيف سيڪريٽري آيو ٿي منهنجو ’اجرڪ چورائڻ‘ لاءِ هو. واپسيءَ کان پوءِ پڪ منهنجي بدلي ڪندو. پر ايئن نه ٿيو.

الله حق وڪيل آهي۔ ڪمشنر ۽ اسسٽنٽ ڪمشنر جون منهنجي خلاف سازشون

هڪ ڏينهن پرائم منسٽر جي سيڪريٽريٽ مان فون آيو. منهنجو پنهنجي اسٽاف کي چيل هو ته جيڪڏهن ڪو آرميءَ جو سي ايم جي يا پي ايم جي سيڪريٽريٽ جو نالو ڪٿي فون ڪري ته هڪدم نه ملايو جيستائين توهان جو نمبر سڃاتل نه هجي. ان ڪال ڪرڻ واري جو نمبر وٺي پنجن منٽن کان پوءِ ڪال ملايو. چوڻ ڪيترا تجربا ٿيا هئا جنهن ۾ ڪوڙيون ڪالون ڪري عجيب مطالبو ڪندا آهن.

منهنجي پي اي ڪال بيڪ ڪري پي ايم هائوس جي ايڪسچينج تان اهو آفيسر ورتو. پي ايم هائوس وارن آفيسرن اسسٽنٽ ڪمشنر اسد جي سخت قسم جي بدتميزيءَ جي شڪايت ڪئي. اسد ان وقت مون وٽ نه پر ڪمشنر وٽ AC (G) هيو. هن جي بدلي سندس افعالن جي ڪري رٽيڊيري مان ٿي وئي هئي. ڪمشنر ته چاهيو پئي ته هن کي مان بطور اي سي لاڙڪاڻو رکڻ ۾ مان پڙ ڪڍي بيسنس. تنهن ڪري ڪمشنر صاحب کيس ’وفائن‘ جي صلي ۾ پاڻ وٽ ئي پوسٽ ڪرايو.

مون پرائم منسٽر هائوس کي ٻڌايو ته هو هينئر ڪمشنر جو اسٽاف آفيسر آهي. هنن چيو ته توهان اسان جي طرفان اها شڪايت لکي ڪمشنر کي موڪليو ۽ ڪاپي اسان ڏي موڪليو. مون ائين ئي ڪيو. اسان جي آفيسن ۾ به ته فرشتا ويٺل هوندا آهن نه. پي اي جي روپ ۾ خط جيڪو مون ڪمشنر کي موڪليو اهو اسد پاڻ وٽ روڪي ڇڏيو. هن کي خبر پئجي وئي هئي.

هو مون سان ملڻ آيو. مون ملڻ کان انڪار ڪيو. آخر ڪجهه ڏينهن جي ايلازمن ۾ ۽ قسم قرآن کان پوءِ هو خوش محمد ڏاهائيءَ ڪمشنر جي پي ايس کي وٺي آيو. ڪمري ۾ داخل ٿي جنسي طور قالين تي گيسي ڪيائين. اچي روئڻ ۾ چٽڪيو. ڏاهائيءَ کي چيم ته پاڻي پيارينس. پاڻي پيتائين ڪجهه سامت ۾ آيو. منهنجي آفيس ۾ قرآن شريف پيو هو. اهو ڪنڀاڻي ۽ چوڻ لڳو ته ”مان جيڪو تنهنجي خلاف ڪم

ڪيو آهي ان ۾ منهنجي نيت شامل ڪونه هئي پر مون کان اهو ڪم ڪمشنر عابد شيخ ڪرايو آهي. هن نالو ڪٿي ان مٿين آفيسر لاءِ چيو ته ان مون کي آسرا ڏئي تنهنجي خلاف ڪم ڪرايو. پوءِ جڏهن بدلي ٿي ته چيائين ته تون ڳڻتي نه ڪر مان توکي پوسٽنگ وٺي ڏيندس. اها به نه ٿي. آءُ تن مهينن کان سندس آفيس ۾ سڙي رهيو آهيان. هاڻي هن پرائم منسٽر هائوس جي شڪايت ۾ ڦاٿو آهيان. مدد ڪريو.”

مان چپ ڪري سڀ حيرانگيءَ سان ٻڌي رهيو هئس. يا مولا! ڇا ايئن به ٿيندو آهي. مون اسد کي چيو ته ”مون ته ڪجهه ڪونه ڪيو آهي. اهي تنهنجا افعال آهن جو پي ايم هائوس شڪايت ڪئي آهي. ڪمشنر صاحب جو تون لاڏلو آهين، توکي هوبچائي وٺندو.“ اسد ويتر پريشان ٿي ويو. آخر مون کي چيائين ته ”مان پي ايم هائوس کي approach ڪريان ٿو توهان به ان خط لاءِ followup نه ڪجو.“

الله سائين اهي راز ڪوليا جن جو تصور به نه ٿو ڪري سگهجي ته ڪو ڪمشنر، پنهنجي ڏي سيءَ جي خلاف ان جي اي سي کي اهڙي طرح استعمال ڪندو. پر اهو آخري پيرو نه هو.

انوار حيدري

سابق ڪمشنر لاڙڪاڻو سيد انوار حيدر سنو آفيسر رهيو آهي، پر جيئن ته نگران آيا ته ممتاز صاحب جي حڪم تي کيس اينتي ڪرپشن جي سربراهه جناب امداد الله انٽر صاحب جهلي لاڙڪاڻي جيل ۾ وجهي ڇڏيو، جتي هو ڪمشنر رهي چڪو هو. انوار صاحب کي بلڊ پريشر ۽ دل جي تڪليف هئي. ڪورٽ جي حڪم تي کيس سول اسپتال لاڙڪاڻي جي دل جي وارڊ ۾ داخل ڪيو ويو هو. مٿس پوليس جو سخت پهرو ۽ اچڻ وڃڻ وارن جي به نظرداري هئي. شايد مٿي رپورٽ ڪندا هوندا.

مون لاڙڪاڻي ۾ چارج ورتي ته ٻن ٽن ڏينهن کان پوءِ کيس ملڻ ويس ۽ گل به ڏنا. اسان گڏ ته نوڪري نه ڪئي آهي پر ساڳيءَ ڇت هيٺان سنڌ ۾ نوڪري ضرور ڪئي هئي ۽ هڪ ٻئي سان عزت جو واسطو رهيو هو. اهو افسوسناڪ منظر هو. انوار حيدر سيد هندستان کان شڪارپور ۾ اچي رهيو هو. هتي پڙهيو. ننڍي ڪا نوڪري ڪيائين، پوءِ سيڪنڊ ڪامن ۾ سي ايس ايس ڪري اي سي ٿيو. سکر جو به ڏي سي رهي چڪو هو. سيڪريٽري ۽ ڊائريڪٽر فوڊ به رهيو هو. محترما جي 1993ع واري حڪومت اچڻ کان پوءِ ڪمشنر لاڙڪاڻو ٿيو هو.

سندس ايام ڪاريءَ ۾ ممتاز صاحب کي شڪايتون رهيون. نه صرف ممتاز صاحب کي شڪايت هئي، امداد الله انٽر صاحب جيڪو سنڌ ۾ انٽي ڪرپشن جو انچارج هو ان کي به ناراضگي هئي. سو هن حال ۾ کيس ڏسي ڏک ٿيو. مون کيس چيو ته ”آءُ کيس جيل مان ته آجوتو ڪري سگهان، پر هر ممڪن حد تائين کيس سهوليت فراهم ڪرڻ جي ڪوشش ڪندس.“ ان ڪم تي مان لال منگيءَ کي لڳائي ڇڏيو هو جيڪو لاڙڪاڻي ۾ ڳوٺ آباد ۾ مختيارڪار هو ۽ جنهن انوار حيدر صاحب جي هٿ هيٺ ڪم ڪيو هو.

امداد الله انٽر

امداد الله انٽر صاحب به پنهنجي زندگيءَ ۾ ڏاڍيون لاهيون چاڙهيون ڏنيون. پي سي ايس ڪري اسسٽنٽ ڪمشنر ٿيو. پتي صاحب جي دور ۾ سانگهڙ ۾ ڏي سي ٿيو. جتي ڄام صادق علي صاحب کي ڏاڍو ويجهو ٿيو. ستن حرن جي قتل ۾ ڄام صاحب سميت امداد صاحب ۽ ايس پي غلام شبير ڪليار نامزد ٿيا. پوءِ ٻئي جلدي حيدرآباد جا ڏي سي ۽ ايس پي ٿيا. انٽر صاحب سردار احمد خان راڄپر جي گهر مان شادي ڪئي.

خالد ميان راڄپر جيڪو اسان سان گڏ اسسٽنٽ ڪمشنر ٿيو. ان جو پيڙهو پيو هيو. سندس پٽ حمير انٽر ماسٽر آهي. الله ڏاڍو سنجيدو ۽ سليڇو آهي. انٽر صاحب جون زمينون ۽ ڪاروبار اهو ٿو سنڀالي. مسلم ليگ (ن) ۾ به لاڙڪاڻي مان عهديدار آهي. حمير انٽر منهنجي پٽ ڊاڪٽر انيس جو گهاتو دوست آهي. منهنجي به چاچن وانگر عزت ڪندو آهي.

تجرباڻو

تجرباڻو جو هاڻي نالو جناح باغ آهي. هيءُ اصل نواب ولي محمد لغاريءَ جو باغ آهي. مرڻ کان پوءِ هن کي اتي 1832ع ۾ امانت طور دفن ڪيو ويو هو ۽ ان تي هڪ ’تجرباڻو‘ نهرائي وئي. پوءِ نواب ولي محمد لغاريءَ جو پٽ نواب احمد خان لغاريءَ لاش اتان ڪڍائي حيدرآباد ۾ وڃي دفن ڪيو جنهن تي هڪ مقبرو ٺهرايو ويو.

تجرباڻو واري جڳهه لاءِ روايت آهي ته اها نواب صاحب جي ڪچهريءَ واري جڳهه هئي. جتي اها تجرباڻو نهرائي وئي. هن تجرباڻو واري هنڌ 1881ع ۾ انگريزن جي وقت ۾ هڪ لئبرري قائم ڪئي وئي. هتي پوءِ جناح ٽائون هال 1956ع ڌاري ٺهيو ته لائبريري ان ۾ منتقل ڪئي وئي. هيءُ جڳهه پوءِ مختلف وقتن تي مختلف ڪمن ۾ استعمال ٿي. ڪو دؤر هو جو هتي لوڪل براءِ ڪاسٽنگ هوندي هئي. ڪجهه وقت هت ريسٽورنٽ به رهي. ذوالفقار علي ڀٽي صاحب جي دؤر ۾ اها عمارت پاڪستان نيشنل ڪائونسل لاڙڪاڻي کي ڏني وئي. آثار قديمه کاتي کي حڪم ڪيو ويو ته تجرباڻو جي مناسب مرمت ڪرائي. ٽائون هال ۾ ڪنهن زماني ۾ اسان بيبمٽن جون ميچون به ڪيڏيون. جتي ڪافي ادبي، علمي ۽ ثقافتي سرگرميون ڪيون ويون. ان ٽائون هال کي ڊهرائي هڪ وڏو شاندار هال ٺهرايو ويو آهي. جيڪو ڊسٽرڪٽ ڪائونسل جي حوالي آهي.

نواب ولي محمد خان لغاري (۽ نواب احمد خان لغاري)

نواب ولي محمد خان لغاري پنهنجي دور جو بلند رتبي وارو مدبر شخص ٿي گذريو آهي. سنڌ ۾ سندس دور ۾ هن کان ورلي ڪو دلير ۽ دانشمند شخص هن جي برابري ڪندو هو. هيءُ لغاري بلوچن جي قبيلي مان هو. جنهن جو سنڌ ۽ بلوچستان جي تاريخ ۾ وڏو نالو آهي. سندس والد نواب غلام محمد خان لغاري ٽالپورن جي وڏي بهرام خان جي ساٿارين مان هو جنهن ميان سرفراز ڪلهوڙي جي درٻار ۾ به وڏو مان رکيو ٿي. پاڻ ربيع الاول 1189ھ / 1775ع ۾ مير بهرام خان سان گڏ قتل ٿي ويو هو.

هن جو پٽ ولي محمد خان مير فتح خان جي درٻار ۾ آيو. هاڻيءَ واري جنگ ۾ سنڌ جي آخري ڪلهوڙي حڪمران ميان عبدالغني خان سان 1196ھ ۾ جنگ چڱي دليري ڏيکاري. جڏهن مير فتح خان فتح ٿي سنڌ جي گاديءَ تي ويٺو ته هن کي خاص مقرب مقرر ڪيائين. هن جي جنگي ڪارنامن جو ذڪر ڪتاب نواب معارڪ ۾ تفصيل سان اچي چڪو آهي ته ڪيئن بارڪزين سان منهن ڏنائين ۽ شاهه شجاع کي شڪارپور مان ڪڍڻ لاءِ حڪمت عمليءَ سان ڪم ورتائين ۽ ڪامياب ٿيو. نواب ولي محمد کي چانڊڪا پرڳڻو جاگير طور مليل هيو. حيدرآباد جو ٽنڊو ولي محمد به سندس نالي تي قائم ٿيل آهي. هن جي وفات کان پوءِ ميرن ۾ نفاق وڌي ويو. فوج ۽ حڪومت ۾ ابتر وڌي ويئي.

لغارين جي اصل رهاڻش ڏيري غازي خان لڳ چوڻي ۾ هوندي هئي جتي اڃا تائين رهن ٿا. برنس پنهنجي ڪتاب ۾ لکي ٿو ته ”اسماعيل شاهه ۽ نواب ولي محمد سنڌ ۾ ميرن جا وڏا وزير هئا. بلوچ جيڪي ميرن جي وڏي ٽيڪ ليکيا ويندا هئا.“

نواب ولي محمد خان شاعر به هو ۽ سندس ڪليات ڊاڪٽر نبي بخش خان بلوچ ترتيب ڏني آهي. جيڪا سنڌي علم ۽ ادب ۾ وڏو اضافو آهي. ان ڪليات تي تعارفي طور بلوچ صاحب وڏو مهاڳ لکيو آهي، جيڪو بلوچ صاحب ئي لکي سگهي ٿو. هي ڪتاب سنڌي ادبي بورڊ ڇپايو آهي پر بدنصبيءَ سان مارڪيٽ ۾ اڻ لپ آهي. بورڊ کي ان طرف ڌيان ڏيڻ گهرجي ۽ اهي ڪلاسڪس مارڪيٽ مان ناپيد نه هئڻ گهرجن.

هن فارسيءَ ۾ به شاعري ڪئي. سندس فارسيءَ ۾ تخلص ولي هو. نواب ولي محمد پنهنجو ديوان 1807ع ۾ مڪمل ڪيو پر ان کان پوءِ به هير رانجهاءُ، چئن يارن، امامن ۽ ميرن جي تعريف ۾ شعر لکيائين. 1196ھ / 1782ع واري فيصلا ڪن جنگ ۾ ميرن جي طرفان ڪلهوڙن سان هلائيءَ ۾ جنگ ڪئي وئي جنهن ۾ ڪلهوڙن کي شڪست ملي. ان کان پوءِ ئي سنڌ ۾ ٽالپورن جو دور شروع ٿيو. ان کان پوءِ ميرن جي چوپاريءَ وارو دور شروع ٿيو، جيڪو سونهري دور هو. نواب ولي محمد ان وقت سندن وزيراعظم هو. کيس ملڪي ۽ ٻاهرين تعلقات جون ذميداريون به تفويض ٿينديون رهيون جنهن ۾ هر هر ذميداريءَ مان خوش اسلوبيءَ سان ڪامياب ۽ ڪامران ٿيندو رهيو. نواب صاحب پنهنجي حڪمران وٽ سرخرو هو. اهو ئي عوام ۽ عام ماڻهوءَ ۾ مقبول هو. اهو ئي سبب هو جو انگريزن به چئي ڏنو ته جيستائين ميرن وٽ نواب ولي محمد لغاريءَ جهڙو دانشور ۽ سمجهو سياڻو وزيراعظم ۽ بهادر جرنيل آهي، تيستائين ميرن کي شڪست ڏيڻ مشڪل آهي.

نواب احمد خان لغاري

1832ع ۾ نواب ولي محمد لغاري وفات ڪئي ۽ نواب احمد خان سندس جاءِ والاري. سيد نور محمد خان جي وفات کان پوءِ ۽ مير نصير خان جي دور ۾ درباري سياست ۽ اندروني چڪتاڻ کان بيزار ٿي نواب احمد خان لاڙڪاڻي ۾ پنهنجي جاگير ۾ وڃي رهيو. جڏهن انگريزن بدعهدي ڪري ميرن سان لڙايون ڪيون ته نواب احمد خان به پنهنجي ماڻهن سان گڏجي ميرن جي طرفان انگريزن سان وڙهندو رهيو. ڏي ۽ مياڻيءَ واري جنگ ۾ ميرن کي شڪست ملي ته هي بلوچستان هليو ويو جتي انگريزن جي خلاف فوج ڪني ڪندو رهيو پر ميرن جو سنڌ ۾ ئي شيرازو وڪري ويو. چئن سالن کان پوءِ نواب احمد خان لغاريءَ کي واپس سنڌ ۾ اچڻ جي انگريزن کان اجازت ملي ۽ کيس انگريزن طرفان پوڻا ٽي لک جريب زمين تابعداريءَ جي شرط سان ڏيڻ جي آڇ ڪئي وئي. هن قبول نه ڪئي ۽ لاڙڪاڻو ڇڏي اچي سڪرنڊ ۾ رهيو.

سندس وفات 21 فيبروري 1870ع تي ٿي. ڏيهه مرزاپور جاگير ۾ سادگيءَ جي عالم ۾ کيس امانت طور دفن ڪيو. پوءِ سندس لاش ڪيائي درگاهه جهوڪ ۾ تدفين ڪيو ويو، جنهن درگاهه جو پاڻ مريد هو.

(هي تفصيل ڪتاب ”تازن معرڪن جي تاريخ“ تان صفح 406 تان ورتل آهي، جيڪو سنڌي ادبي بورڊ 2005ع ۾ ڇپايو هو.)



موهن جو دڙو

موهن جي دڙي جي ذڪر کان سواءِ پاڪستان، سنڌ ۽ لاڙڪاڻي جو ذڪر مڪمل نه ٿيندو. موهن جي دڙي جي آسپاس کوٽائين ۾ ٻڌ تهذيب جا نشان مليا. تيستائين گذارا جا نشان ملي چڪا هئا. اها تجرباتي کوٽائي 1911ع ۾ شروع ڪئي وئي. پوءِ وري سر جان مارشل ۽ سر مارٽيمر ويلز ۽ انهن ٻنهي جي ٽيمن وڏي جاکوڙ سان کوٽائي ڪئي. 2500 ق.م تهذيب جا اهڃاڻ ڪڍي ظاهر ڪيا، جيڪي ڪنڊرات ۽ نوادرات هتان مليا، تن دنيا کي حيرت ۾ وجهي ڇڏيو. دنيا جي ماهرن جي اها مشترڪه راءِ آهي ته هن تهذيب جي اهڃاڻن ۾ 5000 هزار سال پراڻي هجڻ ۾ ڪنهن به قسم جو شڪ شهبو ڪونه آهي. هتي جا ڪوهه ناليون گهر، مورتون، سِرُون، اکر ۽ ٻيو سامان ان ڳالهه جا ثبوت آهن ته موهن جي دڙي جي تهذيب ڪيترو پراڻي آهي. هينئر 16-2015ع ۾ موهن جي دڙي تي ڊرلنگ ڪئي ٿي وڃي. ان جي ابتدائي نتيجن مان اهو ظاهر ٿئي ٿو ته اڃان به ڪي وڌيڪ پراڻا آثار اتي موجود آهن. ۽ ايراضي به شايد وڌيڪ ملي وڃي. هن وقت جڏهن سائنسي طرح وڌيڪ ترقي ٿي آهي ته ڪجهه وڌيڪ ئي معلومات ملي وڃي. بدقسمتيءَ سان ايتري ترقيءَ ۽ ڪمپيوٽر سسٽم جي ترقيءَ جي باوجود موهن جي دڙي مان هٿ آيل سِرَن جي ٻولي اڃا تائين پڙهي نه سگهيا آهيون. جڏهن اها ٻولي ڊيسيفر ٿي ته شايد اڃا به وڌيڪ ڄاڻ پلئه پوندي.

قاضي اختر

مون قاضي اختر صاحب سابق چيف منسٽر سنڌ ۽ بيمگم نسيم اختر کي گهر مانيءَ تي دعوت ڏني ۽ ٻئي قرب ڪري آيا ۽ منهنجي ۽ منهنجي گهر واريءَ جي عزت وڌائي. بيمگم قاضي اختر به شهر جي سڄاڻ عورتن مان هڪ هئي، جنهن عورتن کي ڪافي متحرڪ ڪيو هو ۽ شهر جي سماجي ڪمن ۾ اڳڀري هوندي هئي. قاضي اختر صاحب لاڙڪاڻي جو پهريون جوڙ جو وڪيل هو. لاڙڪاڻي ٻار جو بر جستو وڪيل هو. دياننداري ۽ ايمانداريءَ ۾ بدناميءَ جي حد تائين نيڪ نام ۽ مشهور هو. ڀٽي صاحب سان به لاڳاپيل رهيو. سندس والد صاحب غلام مصطفيٰ قاضي ڀٽي ڪمشنر رهيو هو. لاڙڪاڻي ۾ به نوڪري ڪيائين. اصل ڀات ڄا هئا. قاضي صاحب لاڙڪاڻي ۾ اچي سيٽل ٿيو. ڀات، علامه آءِ آءِ قاضي ۽ ٻين لکيل پڙهيل ۽ عالمن جن ۾ علامه عمر بن محمد دائود پوٽو به شامل هو. انهن جو گهر رهيو آهي. ڀات ڪنهن زماني ۾ لاڙڪاڻي ضلعي جو حصور رهيو هو. پوءِ جڏهن دادو ضلعو ٺهيو (1912ع) ته ڀات (سيوٽ تعلقو) دادو ضلعي جو حصور ٿي ويو.

مون کي به ڀات ڏسڻ جو موقعو مليو. اهو 1993ع ڌاري نواز شريف حڪومت جو پهريون دور هو جنهن ۾ هن بي زمين هارين ۾ زمين ورهائڻ جو فيصلو ڪيو ۽ سنڌ مان دادو ضلعي جي ڳوٺ ڀات کي چونڊيو ويو. شايد نواز شريف کي به ڪنهن ڀات جي اهميت متعلق ٻڌايو هو. مان ان وقت ٿر جو ڀٽي ڪمشنر هئس ۽ اسلم سنجراڻي صاحب حيدرآباد جو ڪمشنر هو. هن صاحب سيني ضلعن جي ڀٽي ڪمشنرن جي ڊيوٽي لڳائي هئي. جنهن ۾ منهنجي ڊيوٽي به لڳل هئي. مان مٺي کان نڪتو هئس ۽ رات جو ڊي سي دادوءَ وٽ سندس گهر تي مهمان هئس. ٻئي ڏينهن صبح جو ڀات پهتو هئس. خوشي ٿي هئي ته هن تاريخي شهر

ڏسڻ جو موقعو مليو هيو. اچڻ سان پهريون شهر جو چڪر لڳايو پوءِ جلبي واري جڳهه تي پهتو هيس. قاضي اختر صاحب 1985ع ۾ ضياءَ جي وقت ۾ نان پارٽي اليڪشن ۾ سنڌ اسيمبليءَ جو ميمبر چونڊجي ويو هو ۽ پوءِ سنڌ ۾ تعليم کاتي جو وزير ٿيو هو. سائين غوث علي شاهه صاحب جي ڪيبنيت ۾ ان وزارت ۾ پنهنجي سخت مزاج جي ۽ ديانتداريءَ جي ڪري ۽ تعليم کاتي ۾ خاص طور نقل ڪرڻ تي ڏنڊي ڪٽڻ جي ڪري به مشهور ٿيو هو. پوءِ جڏهن سائين غوث علي شاهه کي چيف منسٽريءَ تان هٽايو ويو ته قاضي اختر صاحب کي چيف منسٽر ڪيو ويو پر سندس اها چيف منسٽري ٿورو وقت هلي. جنرل رحيم الدين کي سنڌ جو گورنر ڪيو ويو ۽ هن صاحب اسيمبلي توڙي ڇڏي پر 17 آگسٽ 1988ع تي جنرل ضياءَ جي جهاز جي ڪريش کان پوءِ جنرل رحيم الدين پنهنجا ٿڌا ويڙهيا. قاضي اختر کي وري سنڌ جو نگران وزير اعليٰ ڪيو ويو.

اسان کي 1975ع مئي ۾ نوڪري ملي هئي. پر اسان تي پتي صاحب جو ٺٽو لڳل هو تنهن ڪري اسان کي پروموشن نه ملي رهيو هو. تيرهن سال پروموشن جي انتظار ۾ گذري ويا. قاضي صاحب اهو جمود توڙيو ۽ اسان جي تقريباً سڄي بچ ڪري پروموت ڪيو ۽ مون کي اسسٽنٽ ڪمشنر (ج) کان بدلي ڪري ايڊيشنل ڪمشنر لاڙڪاڻو ڪيو ويو.

لاڙڪاڻي کي 1977ع ۾ پتي صاحب پهرين جولاءِ 1977ع کان ڊويزن جو درجو ڏنو هو. جتي خالد احمد ڪرل ڪمشنر ۽ محمد پنيچيل جوڻيجو ڊي آءِ جي مقرر ڪيا ويا هئا. پر 5 جولاءِ تي مارشل لا لڳڻ ڪري اهي لاڙڪاڻي ڊويزن جا آرڊر واپس ورتا ويا.

قاضي صاحب اهو به ڪارنامو ڪيو جو لاڙڪاڻي ڊويزن کي 11 سالن کان پوءِ بحال ڪيو. ٻيو جيڪو پتي صاحب جو سوچيل ۽ اڌ ۾ ڇڏيل ڪم هو. اهو هو لاڙڪاڻه ڪيڊٽ ڪاليج جو. قاضي صاحب ڪيڊٽ ڪاليج لاڙڪاڻو قائم ڪيو. اهو ڪيڊٽ ڪاليج هينئر به لاڙڪاڻي، ڀرپاسي ۽ بلوچستان جي ٻارن لاءِ تعليم جي ڏس ۾ وڏي خدمت ڪري رهيو آهي. ميجر پروفيسر محمد يوسف شيخ (ايس ايم يوسف) 1990ع کان هن ڪاليج جي 20 سالن تائين خدمت ڪئي. جتي هو PD ۽ پرنسپل رهيو ۽ لاڙڪاڻي ضلعي ۾ ادبي ۽ ثقافتي ڪيتر ۾ به خدمتون ڪندو رهيو. يوسف صاحب جو به ڳوٺ لاڙڪاڻو ئي آهي.

اختر علي جي قاضي صاحب جو شمار لاڙڪاڻي لا ڪاليج جو 1966ع کان 1985ع تائين باني پرنسپل ۽ ڪامرس ڪاليج جو بنياد رکندڙن مان آهي. 1988ع ۾ بطور نگران چيف منسٽر سنڌ وارهه جي تعلقي مان صوبائي اسيمبلي سٽ تي بيٺو. سندس مقابلي ۾ پي پي جو نو وارڊ ۽ نو آزموده نثار احمد کهڙو بيٺو. اليڪشن دوران قاضي صاحب ڪمشنر لاڙڪاڻي ۽ اليڪشن ڪميشن کي شڪايتن جي ڌم لائي ڏني، ۽ چيو پئي ته انتظاميه ڏاندلي ڪري رهي آهي. انتظاميه جو سربراھ به پاڻ هو. 1988ع ۾ اليڪشن هارايائين ۽ نثار احمد کهڙي اها اليڪشن کٽي، پيپلز پارٽيءَ ۾ پنهنجي داخلا کي سڪارتو ڪيو.

نواز شريف صاحب 1992ع ۾ قاضي اختر کي سنڌ هاءِ ڪورٽ جو جج مقرر ڪيو. جتان 1996ع ۾ استعيفيٰ ڏئي پورچوگال ۾ پاڪستان جو سفير ٿيو. قاضي اختر علي صاحب گهڻين ئي خوين جو مالڪ هو. ۽ ڇپ ڇپات ۾ لاڙڪاڻي جي سڄي عمر خدمت ڪيائين. وڪيل ته هو پر پاڻ وڏو سماج سڌارڪ، تعليمدان ۽ ماڻهن جو هڏ ڏوڪي به هئو. سندس ڀائر قاضي امام علي ڪراچي حيدرآباد ۽ سجاو

۾ وڪالت ۽ سڃاڻل ضلعي نٿي ۾ زمينداري به ڪئي. ٻئي ڀاءُ ڊاڪٽر قاضي حيدر علي حيدر آباد ۾ گدوءَ جي چرين واري اسپتال ۾ وڏي عرصي تائين انچارج ٿي رهيو ۽ حيدر آباد جيم خانو جو سيڪريٽري به ٿي رهيو. جيڪو علائقي جي سماجي ۽ ثقافتي ڪارنامن جي ڪري مشهور ٿيو. ننڍو ڀاءُ قاضي آصف سنڌ يونيورسٽيءَ جو ميٿميٽڪس جو پروفيسر ۽ ڊين ٿي رهيو. هن مثبت انداز ۾ يونيورسٽيءَ جي تعليمي سرگرمين کي اڳتي وڌايو. قاضي اختر صاحب کي رب پاڪ هر خوشي، سهوليت ۽ نام چار سان سرفراز ڪيو. پر بدنصبيءَ سان کين اولاد جي نعمت سان نه نوازيو. پنهنجي گهر واري بيگم نسيم اختر جي وفات کان پوءِ پاڻ به 2010ع ۾ ڪراچيءَ ۾ گذاري ويو.

ذوالفقار علي ڀٽو ۽ ڀٽو خاندان تي پي. ايڇ. ڊي جي ڊگري ڏجي

هن خاندان جا فرد ايترا نامور ۽ ناموس وارا آهن جو هڪ هڪ فرد تي ڪتابن جا ڪتاب لکي سگهجن ٿا. ڪيئي ڪتاب لکجي ويا آهن. ڪيترائي ڪتاب لکيا وڃن پيا ۽ لکيا به ويندا ۽ اهو سلسلو هلندو ئي رهندو. ذوالفقار علي ڀٽو ۽ بينظير ڀٽو تي ڪيترين يونيورسٽين ۾ چيئرس ٺهي ويون آهن. اهي الائي ڇا ڪري رهيون آهن. ڪم ڪنديون هونديون، پر اهو ايترو پبلڪ ۾ نه آيو آهي. پاڪستان ۽ سنڌ ۾ جيڪو ريسرچ تي ڪم ٿيو آهي ان تي نه ئي ڳالهائجي ته بهتر آهي. انهن سڀني جن سرڪاري سرپرستيءَ تي Bhuttology تي ڪم ڪيو آهي. انهن جو ڪم صرف خوبصورت ٽائيلز تائين محدود آهي. گهٽ ۾ گهٽ ’ڀٽولاجي‘ جو سبجيڪٽ ته سنڌ ۾ متعارف ٿيڻ گهرجي. هيٿريون يونيورسٽيون ۽ تعليمي ادارا ’ڀٽوز‘ جي نالي تي نه ٺهي ويون آهن پر انهن ۾ ’ڀٽوز‘ تي ڇا پڙهايو ٿو وڃي. انهن جي سنڌ سرڪار کي هڪ سينڊيڪيٽ ٺاهي پرائمريءَ کان گريجوئيٽ ۽ پوسٽ گريجوئيٽ تائين ڀٽوز تي ڪورسز منظم ڪرڻ گهرجن. شاگردن کي Ph.D جي ڊگري آفر ڪري ملڪ ۾ ملڪ کان ٻاهر اسڪالرشپ ڏئي تعليم وٺڻ ۽ ريسرچ ڪرڻ لاءِ همٿائجي. هونئن اهو ڪم اڄ نه ته پوءِ ڪڏهن به نه ٿيندو. لوهر به گرم آهي ۽ حڪومت به ’ڀٽوز‘ جي آهي. ڪو سنڌي اهو ڪم ڪرڻ جي قابل نٿو سمجهيو وڃي ته پروفيسر ڪرار حسين جي پٽ سينيئر تاج حيدر کي اجازت ڏجي ته هونجوان ۽ جذبي وارن اسڪالرن جي هڪ ٽيم تشڪيل ڏئي ڪم ڪري سگهي ٿو. اها Study صرف ڀٽوز تي نه هوندي، پر پوليتڪس، پاليتيڪل سائنس، فلاسافي، لا، تصوف، اسلام، سماجيات، سنڌ، پاڪستان، سياسي تصورن تي هئڻ گهرجي.

فاطمه ڀٽو جو ڪتاب Songs of Blood and Sword

فاطمه ڀٽو مٿئين نالي سان هڪ خوبصورت ڪتاب لکيو آهي.

جنهن لاءِ لکيو اٿائين ته اهي هڪ ڌيءَ جون پيءُ لاءِ يادگيريون آهن. سندس يادگيريون به آهن ان کان وڌيڪ ٻيون به ڪيتريون ئي اهم ۽ اڪيون ڪولينڊر ڳالهيون هن ڪتاب ۾ لکيل آهن. اعجاز منگيءَ ان جي ترجمي بابت خيال ته ڏيکاريو آهي، پر هن ڪتاب جو اڃا تائين سنڌيءَ ۾ ترجمو نه ٿيو آهي. منهنجي به دل چوي پئي ته هن ڪتاب مان ڪجهه چونڊ ٽڪرا هٿ آڻيان، پر ڪهڙا ڪهڙا ۽ ڪيترا آڻيان. فيصلو نه ڪري سگهيو آهيان! سو بس، في الحال مان ڀٽو خاندان کي مڃتا طور هن ڪتاب ۾ ڏنل مختصر شجري تي اڪتفا ڪريان ٿو. اهڙو شجرو ٻين ڪتابن ۾ آيل آهي. سلمان تائير جي هڪ پراڻي ڪتاب ۾ به نظر


آيو. پر مان مناسب ٿو سمجھان ته پتي خاندان جي ڌيءَ فاطمه پتو جي ڪتاب مان اڌار وٺان. جيڪا نه صرف ذوالفقار علي پتي جي پوتي آهي، وڏو رپت شهيد مير مرتضيٰ جي ڌيءَ آهي. فاطمه جو هي آخري يا پهرين ڪتاب نه آهي. ان کان اڳ ۾ شاعريءَ جو ڪتاب اچي ويو آهي ۽ هن ’يادگيرين‘ کان پوءِ به افغانستان جي پس منظر ۾ هو هڪ ناول پڻ لکي چڪي آهي.

لاڙڪاڻي جي ڀٽو خاندان جو شجرو-1

Bhuttos of Larkana

Taken from a family Tree Commissions

By Zulfiqar ali Bhutto and kept in 70 clifton




(Fallow from Blood and Sword song of)

پتي خاندان جو شجرو-2

سلمان تاثير جي ڪتاب: "ذوالفقار علي بھٹو" بچپن سے ليکر تختہ دار "تان ورتل" اردوءَ ۾، صفحہ VI

شجرہ نسب



ذوالفقار علي ڀٽي صاحب سان پهرين ملاقات

منهنجون ڀٽي صاحب سان رسمي ملاقاتون ته نوڪريءَ ۾ اچڻ کان پوءِ ڪافي ٿينديون رهيون پر پهرين ملاقات آءُ نه ٿو وساري سگهان.

اهو زمانو منهنجي تعليمي دور جو هو. لاڙڪاڻي ڪاليج مان انٽر سائنس ڪري مان پاڪستان فاريست انسٽيٽيوٽ پشاور جي فاريست ڪاليج ۾ ٻن سالن جي ڊپلوما (پوءِ ان کي ڊگري ڪيو ويو) ڪورس لاءِ داخل ٿيو هئس. اهو سال 1968ع کان 1970ع وارو دور هو. اهو سخت سياسي ڪشمڪش جو زمانو هو. ڀٽو صاحب لاڙڪاڻي ۽ رتيديري جو هو. جڏهن فارين منسٽر هيو ته رتيديري به ايندو رهندو هو. هر ٻار يا وڏو ڪانئس چڱيءَ ريت واقف هو. پر 1965ع واري جنگ ۾ سندس مقبوليت ۽ مشهوري ته عروج تي پهتل هئي. وري جو 1966ع ۾ ايوب خان جي وزارت مان الڳ ڪيو ويو ته سمجهو ملڪ ۽ خاص طرح لاڙڪاڻي جي ماڻهن ان حقيقت کي وڌيڪ محسوس ڪيو. جڏهن ڀٽي صاحب هڪ سال کان پوءِ 30 نومبر 1967ع ۾ لاهور ۾ ڊاڪٽر مبشر حسن جي گهر ۾ پارٽيءَ جو ڪنوينشن ڪوٺائي، ان جو بنياد وڌو ته رتيديري مان محترم عبدالرزاق ۽ عبدالواحد سومرو به ان ۾ شريڪ ٿيا هئا.

ان سان نه صرف ڀٽي صاحب جي شان ۽ مان ۾ اضافو ٿيو پر لاڙڪاڻي جو نالو به نروار ٿيو. ڀٽو صاحب پارٽي ٺاهي آرام سان نه ويٺو پر طوفاني دورا شروع ڪيائين. پاڻ ۽ سندس ٽيم نوجوانن ۽ روشن خيال شخصيتن تي مشتمل هئي. اهي سڀ نوڪري پيا ۽ رابطي جو سلسلو شروع ڪيو. اهو ئي دور هو جو مان به پنهنجي ڳوٺ جا وڻ چڙهي پشاور وڃي وسايو هو. ان ئي دور ۾ نصرت رسالو حنيف رامي صاحب 1968ع ۾ لاهور مان ڪڍندو هو. رسالي جو مٿيون ڪور هميشه ڳاڙهو هوندو هو ۽ ڪارا اکر هوندا هئا. حنيف رامي صاحب به وڏين خوبين جو مالڪ هو. اديب، مصور ۽ آخر ۾ سياستدان ۽ پنجاب جو وڏو وزير به ٿيو.

مان پهريون ۽ آخري شاگرد هئس جيڪو فاريست ڪاليج پشاور ۾ نصرت رسالو پوسٽ جي وسيلي گهرائيندو هئس. سنڌي ۽ پيا شاگرد اهو رسالو مون کان اوڌر تي وٺي پڙهندا هئا. ان حوالي سان مان مشهور ٿي ويس ته آءُ 'پيپلو' آهيان، پر مان ڪڏهن به عملي سياست ۾ شريڪ نه ٿيس. هونئن به سنڌين کي ٻين صوبن وارا پيپلو سڏيندا هئا.

ڀٽو صاحب ان دور ۾ پشاور جا به چڪر ڏيندو هو ۽ جلسا جلوس ڪندو هو. هڪ ٻن جلسن ۾ مان ۽ امير علي سولنگي به سندس تقريرون ٻڌڻ ويا هئاسون. پر مٿان منهن ملاقات ڪونه ٿي هئي. 1970ع سال چونڊن جو سال هو. انهن سالن ۾ روڊ رستا به سٺا ڪونه هئا ۽ اڃا جي سياستدانن وانگر ڪين ايترو پيسو به ڪونه هو جو هيلڪاپٽر جي عياشي ڪري سگهن. تنهن ڪري اهي جهنگ، روڊن جي وسيلي طئي ڪندا هئا، يا وڏي وڏي ريل ۾ ڀٽي صاحب وٽ ان زماني ۾ هڪ ويڪنيئر گاڏي هوندي هئي. جنهن ۾ سفر ڪندو هو. اهو زمانو لئنڊ ڪروزر ۽ پيچارو ۽ بليٽ پروف گاڏين جو ڪونه هو. نه ئي انهن ڏينهن ۾ دهشتگردي ٿيندي هئي. اهو هڪ غير معمولي واقعو هو جو ڀٽي صاحب تي سانگهڙ ۾ حملو ٿيو ۽ خدا جي مهرباني سان هو بچي ويو ۽ مرحوم حاجي عثمان چانڊيو جي ماهرانه ڊرائيونگ ان ڏينهن ڪم اچي وئي. جيڪو جهر جهنگ مان گاڏي هلائي کيس حيدرآباد ڪڍي آيو. جتي ڀٽي صاحب پريس ڪانفرنس ڪئي هئي. اسان کي فاريست ڪاليج ۾ سال ۾ ٻه ڀيرا موڪل ملندي هئي جو ڳوٺ اچي سگهيو هو. پنڌ وڌا هئا ۽ سواري ريل جي 30 ڪلاڪ، پشاور کان رتيديري تائين لڳي ويندا هئا.

1970ع جي مئي-جون ۾ مان رتيديري آيل هئس. منهنجو اٿڻ ويهڻ محترم شمس الدين ابڙي سان هوندو هو. جيڪو ان وقت هاءِ اسڪول ٽيچر هو ۽ ڪنهن زماني ۾ اسان جو استاد به رهيو هو ۽ بزم ادب رتيديري جو سائين امان علي سمي سان گڏ روح روان هو. هن جي خاندان جو وڏو حڪيم محمد ابراهيم ابڙي جي پٽي، خاندان سان راهه رسم هئي ۽ پتو صاحب سندس قدر ۽ عزت ڪندو هيو. محمد ابراهيم صاحب راج ڀاڳ وارو ماڻهو هو. پنج ووت به هٿ ۾ هوندا هئس. رتيديري ۾ طب جو دڪان هئس. سندس ڳوٺ ڪوڏراڻي ابڙا رتيديري کان 3 ميلن جي مفاصلي تي رتيديري-جيڪب آباد روڊ تي هو. انهن ڏينهن ۾ ئي پتو صاحب طوفاني دورن تي نڪتل هو. جيڪب آباد کان رتيديري اچڻو هئس. ڪوڏراڻي ابڙن ۾ به ڪارنر گڏجاڻيءَ جو پروگرام رکيائين ۽ ابڙي صاحبن جي چانهن پيئڻ جي دعوت منظور ڪئي هئائين. ابڙو صاحبن مون کي به دعوت ڏني هئي. مان به پهتس. پتو صاحب آيو ته منهنجو به ساڻس تعارف ڪرايو ويو ته ”عبدالقادر رتيديري جو آهي“، پر پشاور فاريست ڪاليج ۾ پڙهي رهيو آهي. پتي صاحب سان سردار پير بخش خان پتو ۽ ممتاز علي خان پتو ۽ ٻيا ڪجهه ساڻي گڏ هئا. پتي صاحب مون تي تمام گهڻو توجه ڏنو ۽ مون سان پشاور بابت حال احوال ڪندو رهيو ۽ پارٽيءَ متعلق پڇندو رهيو. پڇندو رهيو ته اسان سنڌي شاگرد پارٽي لاءِ پشاور ۾ ڪاليج ۾ ڇا ڪري رهيا آهيون. مون کيس ٻڌايو ته بنيادي طرح اهو پروفيشنل ڪاليج آهي. وقت ڪونه ٿو ملي ۽ سياسي سرگرمين تي به پابندي آهي. پر مان نصرت رسالو گهرائيندو آهيان، ٻين دوستن کي پڙهائيندو آهيان ۽ سياسي بحث مباحثن ۾ ٻين صوبن جي سائين کي به شامل ڪندا آهيون. پتو صاحب خوش ٿيو ۽ مون کي چيائين ته ”اهو تمام اهم ڪم آهي، جيڪو توهان ڪري رهيا آهيو. اسان کي نظرياتي نوجوان پيدا ڪرڻا آهن. مان حنيف رامي کي چوان ٿو توهان کي پارٽي جو لٽريچر به موڪليندو رهندو.“ اهو سلسلو ڪجهه وقت رامي صاحب سان رهيو. پر پوءِ ڪٽجي ويو.

پتي صاحب پنهنجي پروگرام بابت ٻڌايو. چانهن پيئي ۽ موڪلائڻ لاءِ آيو. مون کيس عرض ڪيو ته گروپ فوتو ڪڍائي. فوتو لاءِ ’پوز‘ ٺاهي سڀ بيٺا سون. اسان جي دوست عبدالفتاح وٽ ڪئميرا هئي. هن کي چيو سين ته ”فوتو ڪڍ!“ هن ڏاڍي معصوميت سان چيو ”رول ختم ٿي ويو آهي!“ پتو صاحب مسڪرايو. منهنجي ڪلهي تي ٽٽڪي هڻي چيو ته ”ڪا ڳالهه ٺاهي، فوتو پئي ڏئي ڪڍائينداسين.“ بدنصبيءَ سان اهو ٻيو دفعو منهنجي زندگي ۾ وري نه آيو ۽ نه وري ايندو.

1970 واري اليڪشن

آڪٽوبر 1970ع ۾ مان فاريست ڪاليج مان آجوڻي آيس، اچي فاريست ڊپارٽمينٽ ڳڙهي ياسين ۾ نوڪري ڪئي. ڊسمبر 1970ع ۾ اليڪشن جو زور هو. پتو صاحب جي مقابلي ۾ لاڙڪاڻي واري سيت تان محمد ايوب کهڙو مقابلي ۾ بيٺو هو. سندس تڪ ۾ ٽي تعلقه لاڙڪاڻو ڏوڪري ۽ رتوديرو شامل هو. جڏهن ته ٻي سيت تي ممتاز علي خان بينل هو جنهن جو مقابلو قاضي فضل الله ڪري رهيو هو. ان ۾ قمبر، وارھ، شهدادڪوٽ ۽ ميرو خان تعلقه شامل هئا. اسان دوستن اها اندروني مهر شروع ڪئي ته جيڪي به دوست نوڪرين ۾ لڳل آهن، انهن جو بيلٽ ووت وٺي پتي صاحب کي وجهرائجي. هر ڪنهن کي اندازو هو ته پتو صاحب وڏي ليڊ سان کٽندو پر اسان به اها معصوم ڪوشش ڪئي ته پتي صاحب جي مدد ڪيون. ٻه ٽي سو ووت هٿ ڪياسين، نه صرف رتيديري مان، پر لاڙڪاڻي تعلقي مان به منهنجي اليڪشن ڊيوٽي رڪ

اسٽيشن تي لڳي. جتي ڪنهن زماني ۾ پڳت ڪنور رام کي شهيد ڪيو ويو هو. اليڪشن ۾ ته پتي صاحب ۽ ممتاز علي خان پتي ڪٿيو پر ان سان گڏ ڪهڙي صاحب ۽ قاضي صاحب جو سياسي دڪان هميشه لاءِ بند ٿي ويو. ڪهڙي صاحب جو پٽ شاهه محمد، پاشا ڪهڙو ۽ ڊاڪٽر حميده ڪهڙو ڪنهن دور ۾ وزير ٿيا، پر اهو الڳ قصو آهي. نثار احمد ڪهڙي صاحب 1987ع ۾ پيپلز پارٽي ۾ شرڪت ڪئي ۽ هاڻي ان پارٽيءَ جي سياست ڪري رهيو آهي. سندس والد محمد نواز ڪهڙو، جيڪو محمد ايوب ڪهڙي جو ڀاءُ هو، اهو نثار صاحب جي ننڍپڻ ۾ ئي رحلت ڪري ويو. نثار صاحب اڄ ڪلهه تعليم جو سينيئر وزير آهي. سنڌ سرڪار ۾ ايسٽائين پيچڻ ۾ سندس وڏي جاکوڙ جو حصو آهي. ڪئي پيرا چيف منسٽري سندس ڪن تان گذري وئي آهي.

درگهه ۽ لنگهه ڏينڊون ۽ ان جا مالڪ

پتو صاحب هنن ٻنهي ڏينڊن جو جڻ عاشق هو. پاور ۾ هجي يا نه پر هنن ڏينڊن تي پيرو ڪندو رهندو هو. اتي شڪار ڪرڻ ۽ وقت گذارڻ سندس بهترين مشغلو هوندو هو. وزير خارجو هو ته ايوب خان اڪثر پنهنجي يارن دوستن سان هتي شڪار ڪرڻ پتي صاحب وٽ ايندو هو. لاڙڪاڻي جي سياري جي موسم، ڏينڊ جي ڏير ۽ پن، هلڪي وڻندڙ اُس ۽ مٿان وري پتي صاحب جي پرپور مهمان نوازي، سندس سياسي ساڪ جي سلسلي ۾ هن ڏينڊ به پنهنجي عاشق سان رهايو. فيلڊ مارشل جي اقتدار وڃڻ کان پوءِ جنرل يحييٰ خان به پنهنجي فوجي لڏي سان هتي پتي صاحب جو مهمان ٿي ايندو هو. اهڙي ئي هڪ گڏجاڻي کي 'لاڙڪاڻي پلان' جو نالو به ڏنو ويو. پوءِ جڏهن پتو صاحب ملڪ جو ڪرتا ڌرتا ٿيو ته اڪثر سربراهن کي درگهه ڏينڊ تي وٺي ايندو هو. انهن ۾ شاهنشاھ ايران ۽ شيخ زيد بن سلطان خاص هوندا هئا. سال 1976ع ۾ مان جڏهن AC (UT) هئس ته عرب عمارتن جو سربراهه شيخ زيد بن سلطان آيو هو ۽ پتي صاحب ڪيترن ئي ٻاهرين ملڪن جي سفيرن کي به هتي دعوت ڏني هئي. رات جو المرتضيٰ جي اسٽيج تي ڪلچرل شو ٿيو هو. جنهن ۾ ٻين فنڪارن سان گڏ ناهيد صديقي پنهنجي ڪٽڪ ڊانس جي فن جو مظاهرو ڪيو هو. تڏهن ناهيد صديقي ضياءَ محي الدين جي زال هئي ۽ ضياءَ صاحب سندس فن جي واڌاري تي ڪافي توجهه ڏئي رهيو هو. ٻئي ڏينهن تي ٻين سفيرن، اميرن، وزيرن ۽ بادشاهن سان جنرل ضياءَ به درگهه جي ان دعوت تي سڏيل هيو.

سال 2015ع ۾ چاليهن سالن کان پوءِ ڪراچي لٽريچر فيسٽيول KLF-6 ۾ سال 15 يا 2014ع ۾ ناهيد صديقيءَ کي اسٽيج تي فيض احمد فيض جي شاعريءَ تي پرفارم ڪندي ڏٺو. پاڻ کي ڏاڍو فت رکيون بيٺي آهي. اهڙي ئي سمارت لڳي رهي هئي، جهڙي 40 سال پهرين هئي. 1997ع ۾ مون کي خيال آيو ته چونه درگهه ۽ لنگهه ڏينڊ تان چڪر ڏئي ۽ چانهن پي اچجي. لاڙڪاڻي جو ايس ايس پي منظور احمد مغل هو. هن کي به صلاح ڪئي، هو به هڪدم تيار ٿي ويو.

درگهه ۽ لنگهه ڏينڊون 'رامسر ڪنوينشن' جو حصو آهن. دنيا اندر 1971ع ۾ ايران ۾ ڏينڊن جي بچاءَ لاءِ ايڪو سسٽم کي قائم رکڻ لاءِ اهو ڪنوينشن متعارف ڪيو ويو هو ته جيئن دنيا جون ڏينڊون (Wet lands) ۽ انهن تي پرديسي پکين کي بچايو وڃي. انهن ڏينڊن جي حفاظت واسطيدار ملڪن جي ذميداري ٿي ٿئي.

پر افسوس! ايئن نه ٿيو.

اسان ڊرگه ڏيندڙن تي پهتاسون پر افسوس! ويران ٿي ويران ٿي. نه ڪو ڏٺي، نه ڪو سائين، نه ڪو ڏسڻ وارو هو نه ڪو پسڻ وارو. هڪ چوڪيدار ۽ اسان جي روينيو جو مختيارڪار يا ان جو استاف، جيڪو اسان جي چانهن پاڻيءَ جو بندوبست تي معمور هو ۽ ڪجهه سپاهي گارڊ اسان جي ڊيوٽي تي متعين هئا. اندر داخل ٿياسين ته صاف ڪيل ڪمري مان تازي اڏاميل مٽيءَ جي پوءِ اچي رهي هئي. پتي صاحب جي ٺهرايل ننڍي خوبصورت ۽ استائش ريسٽ هائوس برباديءَ جي تصوير ڏسي شهر يار جو شعر ياد آيو:

يه کونسي جگه ۽ دوستو

يه کونسا ديار ۽

لکنؤ اجڙي ويو هو. ٻاهر ڪرسيون ڪڍائي ويٺا سون، جتي هاڻي نه چير نه چير اٿو. ڪجهه به ڪونه هو. ڪنهن زماني ۾ اتي برابر ته سڀ ڪجهه هو. پاڻي به ڪافي حد تائين سڪي ويو هو. هن ڏنڊ ۾ ٽن واهن کان پاڻي ايندو هو. هاڻي ته ڏنڊ جو نالو رهيو هو. چانهن پيٽيسين، آس پاس ۾ چڪر ڏنوسين، صرف ڏوڙ ڌڪاءُ ۽ ويران ٿي هئي. والد لائيف جي همراھ سان حال احوال ڪيوسين. هو به نااميد هو هتي هڪ تاريخي رجسٽر رکيل هو جنهن تي هت ايندڙ پنهنجا نوٽ لکندا هئا ۽ تجويزون ڏيندا هئا. ان تي پتي صاحب ۽ ٻين بادشاهن جا به نوٽ لکيل هئا. اهو رجسٽر به غائب هو. منهنجو هاڻي به وقت جي انتظاميه کي عرض آهي ته ان معاملي جي جاچ جوڇ ڪن، شايد متان ملي وڃي. ڊويزنل ڪمشنر ڪجهه دلچسپي جي وٺي ته ڪا به شي ناممڪن ڪونه آهي.

ڊرگه ۽ لنگه ڏيندڙن هاڻي ضلع قمبر شهدادڪوٽ ۾ آهن. ڊرگه ڏنڊ قنبر کان 10 ڪلوميٽر ٿيندي هي ڏنڊ نه صرف پاڪستان پر پوري دنيا ۾ مشهور آهي. انگريزن جي دور ۾ به گورا بادشاهه هتي شڪار ڪرڻ لاءِ ايندا هئا. پاڪستان ٺهڻ کان پوءِ هي هنڌ پتي صاحب جي ڪري پوري دنيا جي وڏن ماڻهن جو شڪار گاهه ٿي ويو. 1960ع ۾ هتي باقاعده شڪار گاهه ٺهيو. 1972ع ۾ هن کي وائيلڊ لائيف پروٽيڪشن آرڊيننس جي سيڪشن 14 تحت وائيلڊ لائيف سٽئڪچري ڪيو ويو. هتي سياري ۾ پکي اچڻ شروع ڪندا آهن ۽ ويندڙ سياري سان پکي پنهنجي ماڳ تي واپس ورندا آهن هن ڏنڊ جي رڪوالي نگراني سردار نور محمد شيخ جي حوالي ڪئي وئي هئي. پر پوءِ پتي صاحب هن کي قومي ملڪيت ۾ وٺي ڇڏيو. ڏنڊ جي ڊيگهه 3 ڪلوميٽر ۽ ويڪر ٻه ڪلوميٽر اٿس.

(ڪجهه تفصيل انسائيڪلوپيڊيا سنڌيانا جي

جلد 5 جي صفحي 400 ۽ 401 تان ورتل آهي)

علامه عبدالڪريم پير واري، سائين حسين شاهه قنبر واري ۽ ديني رهنمائن سان ملاقات

مون ٻه سال خيرپور ۾ گذاريا. اتي وڏي ۾ وڏو مسئلو هوندو آهي ته شيعه- سني يڪجهتي ڪيئن قائم رکجي. ڪوشش ڪجي ته محرم جي ڏينهن ۾ خون ريزي نه ٿئي. خيرپور جي مذهبي تاريخ ٻڌائي ٿي ته هتي شيعه- سني بنياد تي ڏاڍي خون ريزي ٿي آهي. خاص طور ٺيڙهيءَ وارو واقعو و سارڻ مشڪل آهي. انهن ڏينهن ۾ انتظاميه جي سربراهه جي حيثيت ۾ ڊپٽي ڪمشنر کي اڪيون ۽ ڪن کليل رکڻا پوندا. انهيءَ مذهبي يڪجهتي کي قائم رکڻ لاءِ صوبي ۽ ملڪي ليول تي ضرورت آهي ته ان لاءِ اپاءَ ورتا وڃن. ان کان

پوءِ مقامي سطح تي ٻارهن مهينا ئي اهڙا ڀاءُ ورتا وڃن جنهن سان ڌرين کي احترام ۽ عزت سان ويجهو آڻڻ گهرجي.

لاڙڪاڻي ۾ مون نوڪريون ڪيون آهن ۽ ڄاڻو ڀنڀو به هتي ئي آهيان. هتي ڪڏهن به مذهبي شدت ڪونه رهي. پر 1997ع ۾ مون کي ڪجهه مذهبي شدت نظر آئي. مون خيرپور ۾ نوڪريءَ دوران ڪيترن ئي مذهبي عالمن سان سٺا تعلقات رکيا ۽ اهي تعلقات لاڙڪاڻي ۾ به ڪم آيا، ۽ نوان مراسم پيدا ڪيا. ايس ايس پي منظور احمد مغل ۽ مان نڪتاسون سائين علامه عبدالڪريم پير واري وٽ چانهن پيئڻ. سودا گهر لاءِ پهتاسون. سائين پير وارو ڄاتل سڃاتل عالم آهي. ماڻهو سندن معتقد هئا. مون کي به ساڻس ملاقات جو شوق هو. مان اڳواٽ ڪانئس ٽائيم ورتو هو. ڏنل وقت تي حاضر خدمت ٿياسيون. حجري ۾ ڪجهه ماڻهو پيا به هئا. اسان کي ڏسي سڀ هليا ويا. باقي سندن ٻه ويجهو ساڻي موجود رهيا. اسان به سلام ڪري اُتي ويٺاسون. زماني جا حال احوال ڪياسون ۽ ڪجهه مذهبي ڳالهيون پڻ ٿيون. شڪل شباهه اهڙي هين جو ماڻهو ملڻ سان مرعوب ٿيو وڃي. نوراني صورت وارو بزرگ، پاڻ جتي عالم فاضل آهن. ان سان گڏ جميعت علماء جا سربراهه به رهيا. ڪانئن پوءِ علامه ڊاڪٽر خالد محمود سومرو صاحب سنڌ ۾ سيڪريٽري جنرل ٿيو. پاڻ 1970ع جي اليڪشن ۾ سکر-ڳڙهي ياسين جي تڪ مان اليڪشن ۾ قومي اسيمبليءَ جي سيٽ تي بيٺا.

ان کان پوءِ شايد ٻي ڪنهن اليڪشن ۾ ڪونه بيٺا. سائين علامه عبدالڪريم پير واري صاحب قرآن شريف جو سولو ۽ آسان ترجمو سنڌيءَ ۾ ڪيو آهي. پڙهڻ کان پوءِ ئي علامه صاحب جي علم ۽ فضيلت ۽ سنڌيءَ ۽ عربيءَ ٻولين تي دسترس ۽ مذهبي ڄاڻ جو اندازو ٿئي ٿو. ڪافي ڊگهي ڪچهريءَ کان پوءِ خير جي دعا گهري روانگيءَ جي اجازت ورتيسون.

اسان جي اڳين منزل ٻئي بزرگ سان ملاقات جي لاءِ روانگي هئي، اهو بزرگ به قمبر تعلقي ۾ رهي ٿو ۽ اڃا تائين حال حيات آهي. سندس علم ۽ رشد جو وڏو ڏاڪو آهي. لاڙڪاڻي ضلعي جي ماڻهن جو هڪ وڏو تعداد سندن مريد ۽ معتقد آهي. محترم بينظير ڀٽو به 2007ع جي اليڪشن جي ڏينهن ۾ جڏهن دٻئي کان هٿ پهتي ته سندن خدمت ۾ حاضر ٿي ۽ ملڪ ۽ قوم ۽ پنهنجي سلامتيءَ لاءِ وٽن دعا گهري. ملاقات جو فوٽو سندن فيس بڪ ۽ پوسٽرن ۾ شايع ٿيو. ان ۾ سائين حسين شاهه ڪرسيءَ تي ويٺل آهي ۽ پاڻ محترم هيٺ ڪاربيت تي پلٽي ماري ويٺي آهي. اهو محترم جو اخلاق آهي، جو هو بزرگ وٽ ڪهي وئي، ساڻن برابري نه ڪئي ۽ سندن احترام ۾ هيٺ ويٺي. ان فوٽو کان پوءِ سائين حسين شاهه سيد قمبر وارو سڄي ملڪ ۾ وڌيڪ مشهور ٿيو ۽ ماڻهن کين سندن صورت سان به سڃاڻڻ لڳا.

سائين حسين شاهه سان به منهنجي ۽ منظور مغل جي ملاقات ٿي. سائين عبدالڪريم وانگر ملڪ، قوم ۽ ضلعي لاءِ دعائون گهريون سين. سائين سان به ڊگهيون ڳالهيون ٿيون ۽ حال احوال ٿيا. پاڻ عيد ميلاد النبي صلي الله عليه وسلم جي سلسلي ۾ هر سال جلسو ۽ ذڪر ۽ دعا ڪندا آهن. جتي وڏي تعداد ۾ سندن پوئلڳ اچي حاضر ٿيندا آهن. ان سال مان به حاضر ٿيو هئس ۽ برڪت مان فيضياب ٿيو هئس. اها عبادت/ذڪر ۽ تقريرون صبح جي اذان تائين هليون.

نواز شريف ڪچي جي سرڪاري زمين هارين ۾ ورهائي

محترم نواز شريف پرائمئر منسٽر پاڪستان پيو پيرو فيبروري 1997ع ۾ ٿيو ته کين پنهنجو پراڻو پروگرام ياد پيو. پيا پروگرام ته پنهنجي جاءِ تي، پر پاٽ ۾ 1993ع ۾ ڪڍي جي زمين ورهائي هئائون، هاڻي چاهيائين پئي ته سنڌ جي ڪڍي جي زمين جي ورهاست سان پنهنجي سياسي مهم ۽ پروگرام جي شروعات ڪري. اسان کان سنڌ گورنمينٽ مشورو گهريو ۽ اسان کين مشورو ڏنو ته هتي زمين نومبر، ڊسمبر ۾ ورهايو پر فيصلو اسان وٽ پهتو ته ڪڍي جي زمين جي ورهاست لاڙڪاڻي ضلعي جي، ڏوڪري تعلقي جي ديهه فتح پور کان ڪئي ويندي. پڪي جي زمين جي ورهاست ته روينيو آفيسر يا ڪالونائيزيشن آفيسر ڪندو آهي، پر لئنڊ گرانٽ پاليسيءَ موجب ڪڍي جي زمين ڊپٽي ڪمشنر جي اختيار ۾ هئي. تائيم ٿورو هو ڪم مشڪل هو منجهائيندڙ ۽ مسئلن پيدا ڪندڙ آهي. هن دفعي سرڪار اهو ڪم ڪيو ته اسان تي چڙيو ته جيڪي لئنڊ گرانٽ پاليسي موجب جتي ماڻهو آهن، انهن کي ئي زمين ڏني وڃي ڪنهن به غلط ماڻهوءَ کي زمين جي الايمينٽ برداشت نه ڪئي ويندي ته پيدارن، سپروائيزرن، مختيارن ۽ ٻئي روينيو عملي کي سمجهايو ويو ته ڪنهن به قسم جي ٺڳي نه ڪن، ڪنهن کان به پيسو نه وٺن. لئنڊ گرانٽ جو سنڌ جو انچارج ميجر جنرل سڪندر پاشا هو. جنهن سان ان سڄي ڪم جي لاءِ رابطو رهيو ۽ هو صاحب به ٿي پيرا لاڙڪاڻي ۾ آيو ۽ سرزمين تي به ويو. هن کي سنڌ ۾ حاجي محمد هارون ميمڻ سهوليت ڪاريا مددگار يا انڊوائيزر ڪري ڏنو ويو هو.

ڏوڪريءَ جو مختيارڪار علي شير ميرائي هو جيڪو ويجهڙائي ۾ پروموت ٿيو هو. هن ڏاڍي عقلمنديءَ فهم ۽ فراست سان سڄي مسئلي کي هٽندل ڪيو ۽ بار ڪنيون. روينيو کاتي ۾ 18 گريڊ ۾ آهي. نواز شريف صاحب جو ته وزير اعظم ٿيڻ کان پوءِ سنڌ جو پهريون دورو هو. دوري کان پوءِ ڏاڍو خوش هو ۽ خوش خوش واپس وريو. ظاهر آهي ته پرائمئر منسٽر خوش هو ته وزير اعليٰ لياقت علي خان به خوش هو. مون کي پني ٺپي شاباس ڏنائين.

1992ع ۾ هڪ ڀيري جڏهن مان ڊي سي ٿر هئس ته پاڻيءَ جي پائپ لائين لاءِ جيڪا فوجي چانوي وڃي رهي هئي وايا ڪانٽيو ۽ چيلهار ته مان جتوئي صاحب وٽ فنڊس جي رليز لاءِ ويو هئس. هڪ ٻه ڀيرو دوست به منسٽر فنانس جي آفيس ۾ ويٺل هو. ان سان گڏ شپ ڪري رهيو هو ۽ ان کي ديوار تي لڳل ناڻي وارن وزيرن جا فوٽو ڏيکاري رهيو هو ۽ کيس نالا ڪٿي ٻڌائي رهيو هو ته هي صاحب ناڻي جا وزير رهيا آهن، ڪجهه وقت کان پوءِ اهي وڏا وزير ٿيا. هن دوست چيس ته الله ڪندو توهان به وڏا وزير ٿيندا. هاڻي به ناڻي جو سابق وزير سائين مراد علي شاهه ناڻي مان وڏو وزير ٿيو آهي. ماڻهو ڪيئن خواب ٿو اٿي ۽ ڪڏهن ڪڏهن ته اهي سڄا به ثابت ٿين ٿا!

سمبارا هوٽل

لاڙڪاڻو مشهور شهر آهي ۽ اتي چڱن چڱن ماڻهن جي اچ وڃ آهي. ان لحاظ کان 1970ع تائين اتي ڪا به غير سرڪاري اهڙي جڳهه يا هوٽل ڪونه هيو جو رهائش لاءِ استعمال ڪجي. ماني ڪاٺ لاءِ چڱي ريسٽورينٽ ڪا ورلي ٿي هوندي سکر جو به ساڳيو حال آهي. هڪڙو سرڪٽ هائوس هوندو هو جتي سرڪاري آفيسر يا وزير رهندا هئا، جنهن ۾ 4 سوٽس (ڪمر) آهن. اهو به هاڻي هاءِ ڪورٽ جي جج صاحب جي تصرف ۾ آهي. نئون سرڪٽ هائوس ٺهيو آهي، جنهن ۾ ٻه چار سوٽ آهن. لاڙڪاڻي ۾ روينيو

۽ پوليس کاتن پنهنجي آفيسرن جي استعمال لاءِ ننڍا ريسٽ هائوسز ٺهرايا آهن. خانگي شعبي ۾ لاڙڪاڻي شهر اندر هٽل سڀنا، پارسا، گرین ۽ ڪجهه ٻيا هٽل به ٺهي ويا آهن.

1970ع واري ڏهاڪي ۾ اهي سهوليتون ڪونه هيون. پتي صاحب جو مهمان خانو ڪشاده ۽ مهمانن جي به روزاچ وڃ، پاڻ اچي ته دنيا پلتي پوندي هئي. ان ڪميءَ جي پورٽ لاءِ پاڻ ”سمبارا ان“ هٽل پي آءِ اي کان ٺهرايائين، جنهن ۾ 48 (اڻيتاليهه) شاندار سوٽس لاهور جي انٽر ڪانٽينينٽل هٽل (هاڻي پي سي هٽل) جي طرز جا ساڳي آرڪيٽيڪٽ کان ٺهرايائين جنهن ۾ ٻه ونگز هئا. اوڀر ۽ اولهه. هر ونگ ۾ چوويهه ڪمره، 12 هيٺ 12 مٿي. مٽيجمينٽ به پي آءِ اي جي حوالي هئي. نئون هٽل هو. مهمانن جون ضرورتون پوريون ڪندو رهيو. ان هٽل جي ٺهڻ جي نگراني خالد احمد ڪرل ڊي سي لاڙڪاڻي ڪئي. هڪ دفعي اهڙي دوري تي پتي صاحب، خالد صاحب کي هدايت ڪئي ته هن جيڪب آباد ۾ بگٽي صاحب جي گهر / اوطاق ۾ هڪ پراڻي طرز جو ٽيڪ (Teak) جو ٽڪ تي وڏو دروازو ڏنو آهي. اهو دروازو وٺي سمبارا جي گيت طور لڳايو. اهو دروازو اڃا تائين سمبارا ان جي گيت تي لڳل آهي. چون ٿا ته ان دروازي لاءِ تنهن وقت 35000/- رپيه (پنجتيره هزار) قيمت 1973ع ۾ ادا ڪئي هئي.

75-1974ع ۾ پتي صاحب سمبارا ان ۾ ممتاز صاحب جي نياڻين جي شاديءَ ۾ شريڪ ٿيو ته گيت جي حالت ڏسي ڏاڍو ناخوش ٿيو. گيت ته ساڳيو هو پر ڪنهن ستم ظريف ان کي ڳاڙهو رنگ ٿئي چڏيو هو ۽ ان جي ٽيڪ جي ڪاٺ جا ذرا ۽ لڪيرون (Grains) ظاهر ڪونه هئا. پتي صاحب ڊي سي صاحب کي ڏس ڏنو ته لاهور جي گورنر هائوس ۾ ”ڦلاڻي“ نالي سان ڪاريگر آهي، ان کي وٺي اچي ان کان گيت جا (Grains) ظاهر ڪرائي ۽ هلڪي پالش ڪرايو. گورنر صاحب به ان شاديءَ ۾ موجود هو. ان کي ڊي سي جي منهن منهن ڪرائي چڏيائين. مان 1976ع ۾ وزير تربيت اي سي ٿي آيس ته ان گيت جي صفائي سترائي هلي رهي هئي. گيت جي قيمت 35000/- رپيا هئي پر ان جي صفائيءَ تي لک رپين کان وڌيڪ خرچ ٿي ويو هو. ان هٽل جي زمين 10 ايڪڙ ڊي سي هائوس جي زمين مان سنڌ سرڪار ان ڪم لاءِ مفت ۾ ڏني هئي. ڊي سي هائوس مان، جيمر خان ۽ انجنيئري کاتن لاءِ به زمين ڏني وئي هئي. هاڻي ايتري زمين آهي جو اهڙا ٻه ٽي ڊي سي هائوس ٺهي وڃن.

انگريز بادشاهن جتي جتي ڊي سي جا گهر ٺهرايا، اتي وسيع ايراضي ڊي سي هائوس کي چوڌاري الات (تفويض) ڪئي. بيراج جو پاڻي ان زمين کي لڳندو هو جنهن مان اتي آبادي ٿيندي هئي. ڪڻڪ باغ يا ٻيا فصل. اهي ۽ سڀ فصل ڊي سيءَ جي ذاتي ملڪيت ليکيا ويندا هئا. جيستائين اتي اهي ڊي سي هوندا هئا، اهي ئي استعمال ڪندا هئا. ميرپورخاص جي ڊي سي هائوس ان جو نادر نمونو آهي. هاڻي ته اهو گهر ڪمشنر ڊي سيءَ کان ڪسي ورتو آهي. ڪنهن زماني ۾ ميرپورخاص ڊي سي هائوس جا انب سنڌ جي ڪمشنر ۽ گورنر وٽ به تحفي طور ويندا هئا. هاڻي ان باغ جو اهو حال ڪونه ٿو نظر اچي. مان 1996ع ڊسمبر ۾ لاڙڪاڻي ويس ته اتي ڊي سي هائوس ۾ واڱڻ جو فصل لڳل هو. جيڪو پنج ڇهه مهينا هليو. اهي واڱڻ نه فقط مان کاڌا پر ڊي سي هائوس جي عملي کي به ورهائي ڏيندو هئس.





آگسٽ 1997ع کان 20 جولاءِ 2002

لاڙڪاڻي مان بدلي

لاڙڪاڻي مان بدلي ٿي وئي. مون رب پاڪ جو شڪرانو بجا آندو. ڪيترائي پريشر وڌي ويا هئا. پنهنجن جا سور لاهڻ ڏاڍو ڏکيو ڪم هوندو آهي. مون کي آرڊر ڪيو ويو ته آءُ ڪراچيءَ ۾ S&GAD ۾ رپورٽ ڪريان. جنهن آفيسر لاءِ فوري جڳهه نظر نه ايندي اٿن. ان کي اتي رپورٽ ڪرائيندا آهن يا جنهن کي وڏي سزا ڏيڻي هوندي اٿن ان کي اتي گهرائي پوءِ وساري ڇڏيندا آهن. ميرن جي ڪاٺ وانگر. هڪڙو واقعو ٿو ياد اچي ته هڪ مير صاحب جيل گهمڻ نڪتو. هڪڙو عجيب غريب قيدي نظر آيس. سندس متعلق پڇيائين ته هي ڪير آهي؟ سرڪار مير صاحب کي ٻڌايائون ته سائين هيءُ ننڍڙو ڇوڪرو هو. مڃڻ جي ساول به ڪونه نڪتي هئس ته گُڪڙ چورائڻ جي ڪوشش ۾ هن کي پڪڙيو ويو ۽ سرڪار وڏيءَ توهان جي والد صاحب هن کي جيل ۾ وڌو. هاڻي ته ڏاڙهي به اچي ٿي وئي اٿس. مير صاحب اهو قصو ٻڌي ڏاڍي خوشيءَ جو اظهار ڪيو ته هيءُ قيدي اسان جي وڏڙن جي نشاني آهي. کيس هٿ رهڻ ڏيو.

مان ڪجهه ڏينهن ۾ چيف سيڪريٽريءَ سان ملاقات ڪئي. اڃا تائين سعيد مهدي صاحب چيف سيڪريٽري هو. کيس منهنجي بدليءَ جي چڱيءَ پر خبر هئي ۽ وڌيڪ مون کي پنهنجي پيٽا بيان ڪرڻي نه پئي. کيس ٻڌايو ته رپورٽ ڪري ڇڏيو آهي. سندس ٻاڊي لڳڻيچ مثبت هئي. محسوس ڪيم ته جلد ڪٿي پوسٽنگ ٿي ويندي. مون کين عرض ڪيو ته سڄي حياتي فيلڊ ۾ گذاري آهي. جيڪڏهن ايڊيشنل سيڪريٽري ڪنڊو ته وڏي مهرباني. هن ڪنڊو ڏوٽيو. مان سلام ڪري نڪري آيس. اهو آگسٽ 1997ع جو زمانو هو. غلام سرور ڪيڙو سيڪريٽري سروسز هو. پاڻ سنڌ سيڪريٽريٽ سروس جو سينئر آفيسر هو. 21 گريڊ تائين پروموت ٿيو ۽ پوءِ ايڊيشنل چيف سيڪريٽري ڊولپمينٽ به ٿيو ۽ اتي کيس ايم ڪيو ايم جي وزير شعيب بخاري جي دور ۾ ڪجهه ايڪسٽينشن به ملي هئي. هي صاحب ان سروس جو پهريون ۽ اڃا تائين آخري آفيسر آهي جيڪو Acs (Dev) رهيو آهي. سڌو ڳالهائڻ وارو ۽ پنهنجي باس جي طبيعت موجب ڪم ڪرڻ وارو. هروڀرو ڪنهن کي نه ڏيندو ته ڏکوئيندو به نه هو. گهڻو عرصو سروسز جو سيڪريٽري رهيو آهي. ساڻس ملاقات ٿي. سندس اکين مان منهنجي بدليءَ لاءِ افسوس ۽ همدردي ظاهر ٿي رهي هئي. چيائين جيڪو حڪم ٿيندو صاحب (CS) جو ائين ڪبو.

سيڪريٽري سروسز جي پوسٽ به عجيب پوسٽ آهي. ڪجهه به سندس اختيار ۾ ناهي پر پوءِ به سڀ ڪجهه جو مالڪ آهي. سيڪريٽري سروسز هميشه چيف يڪريٽريءَ جو ڪن ۽ اکيون رهيو آهي.

SESSI ۾ پوسٽنگ

ڪجهه ڏينهن کان پوءِ مون کي وائيس ڪمشنر سيسي (SESSI (Sindh Employess Social Secretray Institute ڪيو ويو. ايڊيشنل سيڪريٽري پوءِ به ڪونه ٿيس. سيسيءَ جو سڄو ڪرتا ڌرتا ڪمشنر سيسي آهي. وي سي کي جيڪو ڪم حوالي ڪيو ويندو آهي، اهو ڪمشنر جي طرفان ڪندو آهي. آهي ته ڊمي، پر پوءِ به هن جو قدر هوندو آهي. وي سي دراصل ڪمشنر جو ٻانهن بيلي آهي. جيڪڏهن ڪمشنر جي پوسٽ خالي هوندي آهي ته پوءِ وائيس ڪمشنر پڻ ڪمشنر جا اختيار استعمال ڪندو آهي. اهڙو اختيار کيس سيسيءَ جي Act ۾ ڏنل آهي. شايد اهو طريقو ايوب خان جي دور ۾ جڏهن سيسي ائڪٽ ٺهيو ته امريڪا جي صدر وانگر ۽ نائب صدر وانگر سيسيءَ جو ڪمشنر ۽ وائيس ڪمشنر کي ڏنو ويو.

سڄي ڊاڪ وائيس ڪمشنر جي معرفت ويندي هئي. ميڊيڪل جي ڊاڪ ميڊيڪل انڊوائزر جي معرفت ويندي هئي. ميڊيڪل ته ڪمشنر جي ڪجهه مجبوري هئي جو اهو ٽيڪنيڪل ڪم هو پر وائيس ڪمشنر جو ته عام رواجي انتظامي ڪم هو. جنهن ۾ خاص طور فنانس جا 'حساس' فائيل وي سيءَ کي ٻاءِ پاس ڪري، ڪمشنر صاحب سڌا گهرائيندو هو.

ان وقت سيسيءَ جو ڪمشنر خاور جميل هو. جيڪو 19 هين گريڊ ۾ هو. کيس ايم ڪيو ايم جي وزير شعيب بخاري ۽ ايم ڪيو ايم جي مرڪز جي بئڪ هئي. پاڻ محترم ڊاڪٽر جميل جالبي جاتل سڃاتل اردو اديب ۽ محقق جو پٽ آهي. کيس ڪا دل جي يا بلڊ پريشر جي بيماري هئي. تنهن ڪري مٿن اثر هلائي، اهو سبب ڄاڻايو هئائين ته سيسيءَ ۾ علاج لاءِ سهوليتون موجود آهن، تنهن ڪري کيس اتي ئي مقرر ڪيو وڃي.

سيسي ۾ ڪو ڪم جو مزدور نه ڪونه هو. سواءِ گاڏي پيٽرول، ميڊيڪل ۽ ڪجهه ٻين الاؤنس جي. منهنجي پگهار به تقريباً ٻيڻي ٿي پئي وئي. خوش گهڻو نه، ته رنج به ڪونه هئس.

شڪر آ منهنجي بدليءَ سان توهانجو معاهدو بچي ويو

جڏهن منهنجي پوسٽنگ ٿي ته وزير صاحب ملڪ کان ٻاهر جنيوا ۾ بين الاقوامي ليبر ڪانفرنس ۾ پاڪستان جي نمائندگي ڪرڻ ويو هو. مهيني ٻن کان پوءِ اسان جي ڪنهن ميٽنگ ۾ ملاقات ٿي. مون کان پڇيائين ”توهان ڪير آهيو؟“ ڪمشنر تعارف ڪرايو. چيائين چيف سيڪريٽريءَ مون کان پڇڻ کان سواءِ توهان جي پوسٽنگ منهنجي کاتي ۾ ڪيئن ڪئي آهي. ڪمشنر ٻڌايس ته توهان ملڪ کان ٻاهر هئا. وري چيائين ”اهڙي ڪهڙي ٽڪڙ هئس، منهنجو انتظار ڪري سگهيو پئي.“ نالي ۾ ته لياقت علي خان وڏو وزير هو پر اڪثر کاتا ۽ اهم کاتا ايم ڪيو ايم جي وزيرن جي حوالي هئا. هر وزير پنهنجو پاڻ ۾ وزير اعليٰ هو.

ڪجهه ڏينهن کان پوءِ اهوئي ٿيو جيڪو مان اڳ ۾ محسوس ڪري رهيو هوس. بدلي. وري بدلي! وري S&GAD ۾ رپورٽ ڪرايو ويو. آخري پيرو منهنجي ڪنهن ميٽنگ ۾ شعيب بخاريءَ سان ملاقات ٿي. ميٽنگ کان پوءِ چوڻ لڳو مون کي توهانجي پوسٽنگ تي اعتراض ڪونه هو، توهان سٺو ڪم ڪري رهيا هئا. اسان جو حڪومت سان معاهدو هو ته اسان جي کاتن ۾ ڪا به ٽرانسفر پوسٽنگ اسان جي مرضيءَ کان سواءِ نه ٿيندي!

مون چيو ”سائين! شڪر آهي، منهنجي بدليءَ سان توهان جو معاھدو ته بچي ويو.“ مان ائين چئي. بنا ھٿ ملائڻ جي سندس آفيس مان نڪري آيو هئس.

محمد اسدالله خان، پوسٽ ٿيو هو. ظاهر آهي هو سنڌيا ٿي آهي. هن جو نوڪريءَ ۾ سال رهيل هو. مان سيپٽمبر 1997ع جي آخر ۾ سيسيءَ ۾ بدلي ٿي آيو هئس ۽ 31 ڊسمبر 1997ع تي چارج ڇڏي ٿيل جي خانن ۾ رکيل ذاتي ڪاغذ ۽ ٻيو سامان، هٿ ٻڌي گهر کڻي پهتس.

سوچيم پئي ته هيءَ ننڍڙيون ننڍڙيون حرڪتون ڪهڙين محبتن جو بچ چئي رهيون آهن. ڇا سنڌي به ائين ڪن ٿا؟ مون کان ته گهٽ ۾ گهٽ ڪڏهن به ان بنياد تي ڪنهن سان به ذاتي تڳائي ۽ مٽائي نه پڳي. ڇا اسان جي رت ۾ ڪو فرق آهي! خدا واسطي ڪنهن سان دشمني نه ٿي پڄي.

سوشل ويلفيئر ڊپارٽمينٽ!

(فيبروري 1998ع کان نومبر 1999ع)

وري	ورندا	واءَ	وري	وسندا	مينهن
سجڻ	گڏبا	سجڻين	نوان	ٿيندا	نينهن
وچوڙي	جا	ڏينهن	رهي	رهندا	ڪيترا

تن مهينن کان پوءِ وري سعيد مهديءَ جو منهن ڏسڻ نصيب ٿيو. هو مسڪرائي مليو. مان موٽي اچي پنهنجي پوسٽنگ جو انتظار ڪرڻ لڳم. منهنجي پوسٽنگ، ڊائريڪٽر پرائيس ڪنٽرول ٿي. ايگريڪلچر کاتي ۾ سيڪريٽري ڊاڪٽر بدر سومرو هو ۽ وزير سائين مراد علي شاهه پريا وارو. جنهن جا اڌ روڊ ۾ ٺهندڙ دوڪان ڪجهه جي ڪارخاني جي ٻاهران، مان نيشنل هاءِ وي تي خيرپور ضلع ۾ ڪوٽڙجيءَ جي ڀرسان ٺهڻ نه ڏنا هئا ۽ اڌ ٺهيل دڪان به ڊهرائي ڇڏيا هئا. ان کي مان ناپسنديده شخصيت لڳس ۽ هن به سيڪريٽريءَ کي چيو ته ”مون کي چارج وٺڻ نه ڏئي. مون کي هدايت ڪري ته واپس چيف سيڪريٽريءَ کي وڃي سلام ڏيان.“

مان وري سڙڪ تي اچي ويس. ويچارو سعيد مهدي منهنجي ڪري پريشان هو. لڳي پيو ته کيس مون سان همدردي ٿيندي پئي وڃي.

ڪجهه ڏينهن کان پوءِ ڊائريڪٽر سوشل ويلفيئر سنڌ جي پوسٽ خالي ٿي. اتي ڪوبه وزير ڪونه هو. ميڊم مهتاب اڪبر راشدي وڏو عرصو ڊائريڪٽر جنرل انوائرمينٽ پروٽيڪشن ايجنسيءَ ۾ رهي هئي. هيئنر هوءَ سيڪريٽري سوشل ويلفيئر ۽ ماحولياتي بچاءَ جي سيڪريٽري ٿي ويئي هئي. ڊي جي انوائرمينٽ جي به چارج هئس، جيستائين برگيڊيئر اختر ضامن ڊي جي ماحوليات اچي ٿيو. هي اهو دور هو جو مشرف اڃا صرف آرمي چيف هو. ملڪ جو چيف ايگزيڪيوٽو ڪونه ٿيو هو. شايد ان جي ئي ٿيڪ تي برگيڊيئر اختر ضامن صاحب رٽائر ٿيڻ کان پوءِ 20 گريڊ ۾ ڊي جي ماحوليات ٿي لڳو هو. مون کيس ميڊم مهتاب جي اڳيان هٿ ٻڌي سر جهڪائي ويٺل ڏٺو. پوءِ جڏهن جنرل مشرف CEO ٿي ويو ته برگيڊيئر اختر ضامن سنڌ جي اچي ڪاري جو مالڪ ٿي ويو. سنڌ جي سڄي بيوروڪريسي سندس اڳيان ڪنڌ جهڪائي هٿ ٻڌي ويٺل هوندي هئي. ڳالهائڻ ٻولھائڻ جو سنو هو. ڪم جي لائين اها ئي مولائين واري ۽ ايم ڪيو ايم واري رهيس.

جڏهن ڊائريڪٽر سوشل ويلفيئر (ڪيپٽن) زاهد سعيد پنجاب بدلي ٿي ويو ته اها جڳهه خالي ٿي. پوسٽنگ پروپوزل چيف سيڪريٽريءَ وٽ ويا. هن مون کي اتي پوسٽ ڪيو. حالانڪ ڪجهه DMG آفيسر به انتظار ۾ هئا ۽ ميڊم مهتاب راشدي احمد بخش ڪوڪر جو به DO ڪيو هو جيڪو وٽس ايڊيشنل سيڪريٽري طور ڪم ڪري رهيو هو.

پوسٽنگ آرڊر ڪٿي ميڊم وٽ ويس ته خوشدليءَ سان آڏڀاءُ ڪيائين. مون کي پاڻ ٻڌايائون ته پاڻ احمد بخش ڪوڪر جو DO ڪري چڪيون هيون. پر مون کي به خوش آمديد ڪن ٿيون.

سماجي بهبود جو کاتو

سوشل ويلفيئر ڊپارٽمينٽ به عجيب ٿڪل ۽ گهٽ اهميت وارو کاتو هو. حالانڪ ان ۾ ڪافي ڪم ڪرڻ جي گنجائش هئي. هڪ آفيسر ٻئي آفيسر جو دشمن. پاڻ ۾ پيهندا ته هڪ ٻئي جي تعريف ڪري نه ڍاڻندا. سندن آٿو لڪ اهڙو عجيب هوندو هو جو ڪوبه ماڻهو ڏسڻ سان مشڪل سان آفيسر سمجهندو. هڪ دفعي گورنر هائوس کان فون آيو ته 14 آگسٽ لاءِ اهڙن معزور ماڻهن جي لسٽ ڏيو جن کي گورنر هائوس ۾ گهرائي گفت ڏنا وڃن. جڏهن مون اها ڳالهه ميڊم سان ڪئي ته وڏو تهڪ ڏيئي چوڻ لڳي ته ”ادا ڪن آفيسرن جا نالا ڏئي ڇڏيو.“ هتي ان کان بهتر ان وقت جي سوشل ويلفيئر جي کاتي کي بيان نٿو ڪري سگهجي. باقي سازشن ۾ پڙ هئا. ان وچ ۾ ميڊم مهتاب بدلي ٿي تعليم کاتي جي سيڪريٽري ٿي. عبدالوحيد پيرزادو سيڪريٽري ٿي ويو. نسرين پرويز ايڊيشنل سيڪريٽري ٿي. جيڪا مشهور براد ڪاسٽر هئي. جنهن آفيسرن تي نازيا مضمون به لکيا.

سيد ممنون حسين!

ان وچ ۾ ايندڙ وقتن جو هڪ اهم ماڻهو جيڪو مسلم ليگ (ن) ۾ شامل هو. اهو هن کاتي جو ائڊوائيزر ٿيو. سندس نالو سيد ممنون حسين هو. هو مانيٽو خدا ترس، صوم صلوٰه جو پابند، وچولي درجي جو واپاري لڏي جو روح روان. بي انتها ايماندار پنهنجي ڪم سان ڪم رکڻ وارو. سندس ناشتي جي دعوت جو نواز شريف گرويده هوندو هو.

مون کي جنهن ته کاتي کي اسٽريم لائين ڪريان، سنيون سروسز هيون، جنهن ۾ دارالامان، ٻارن جا حق، معذورن جا مرڪز، معذور ٻارن جي بحالي جا مرڪز، سماجي بهبود جا مرڪز، ٻارن جا مرڪز ڊي ڪيٽر سسٽم ۽ گهڻو ڪجهه. پر انهن جي حالت زار ڏسي روئڻ پيو اچي. مون دارالامان لاءِ لکيو ته اتي عورت پوليس ڪانسٽيبل رکيون وڃن ۽ انهن کي هوم ڊپارٽمينٽ جي ماتحت ڪيو وڃي. پر ايئن نه ٿيو.

Child Right لاءِ يونيسيف کان اسڪيم حاصل ڪئي وئي، ٻين سروسز لاءِ انهن جي بهتري لاءِ ADP ۾ پيسا رڪاريا ۽ ڪي سروسز ختم ڪيون.

محترم حجاب منظر صاحب جيڪا منظر ايوبي (شاعر) جي ڌيءَ هئي ۽ پاڻ به شاعره هئي. هي اصل خيرپور جا هئا. ان ممنون صاحب کي مهاجر سمجهي منهنجي شڪايت ڪئي ته مان مهاجر آفيسرن تي سنڌين کي ترجيح ڏئي رهيو آهيان. ممنون صاحب ڪجهه ڏينهن مون کي ڇا چيو جڏهن مطمئن ٿيو ته حجاب منظر کي گهرائي ڇنڊ پتي ته توکي الزام ڇو لڳايو. سندس اچ وڃ پنهنجي آفيس به بند ڪري

چڏي اها مون کي پوءِ خبر پئي. هو مون کي ان ڳالهه کان پوءِ وڌيڪ عزت ۽ مان ڏيڻ لڳو. اسان جي پاڻ ۾ چڻ دوستي ٿي وئي. مون کي جيم خان ڪراچيءَ جو ميمبر به ممنون صاحب ٿي ڪرايو.

ممنون صاحب جي گاڏي

ممنون صاحب وٽ هڪ پراڻي گاڏي هئي، شيراز مون کي ٻڌايائين ته ”ڪجهه هليل گاڏي KIA تن لکن ۾ ملي ٿي، اها وٺان ٿو.“ مون چيو ”سائين! مون کي به وٺي ڏيو. ٻه گاڏيون گڏ وٺنداسون ته ايجنٽ ڪجهه پيسا گهٽ ڪندو.“

ممنون حسين صاحب گورنر ٿي ويو

چئن ڏينهن کان پوءِ خبر پئي ته ممنون حسين صاحب کي گورنر نامزد ڪيو ويو آهي. غوث علي شاه صاحب ائڊمنسٽريٽر ڪيو ويو آهي. پرائيم منسٽر جي طرفان سنڌ اسيمبليءَ کي آئين مان ڏنل اختيارن هيٺ سسپينڊ ڪيو ويو آهي. سنڌ ۾ تبديلي ڪئي وئي. حڪيم سعيد سابق گورنر سنڌ جي قتل کان پوءِ وزير اعليٰ لياقت جتوئي صاحب کي هٽايو ويو.

گورنر جي حلف برداريءَ جي موقعي تي مون کي به گورنر صاحب دعوت ڏني هئي. قسم کڻڻ کان پوءِ کيس مبارڪ ڏيڻ لاءِ پاڪر پائي مبارڪ ڏنم، کيس آهستيگيءَ سان چيم ته ”سائين! ڪار جي خريداريءَ جو پروگرام آهي يا تبديل ڪري ڇڏيو؟“ کلي چوڻ لڳو ”منگي صاحب! سب رب ڪا ڪرم هئي!“ سندس اکين ۾ ڳوڙها هئا!

پوءِ جڏهن 12 آڪٽوبر 1999ع تي جنرل مشرف جو تختو اونڌو ڪندي، نواز شريف جي پنهنجي حڪومت جو تختو اونڌو ٿي پيو ته ممنون حسين صاحب کي هٽائي ايئر مارشل عظيم دائودپوٽي کي ڳولهي سولهي سنڌ جو گورنر ڪيو ويو. نواز ليگ جا ڪيترائي رهبر جهليا ويا ۽ ڪيترا ئي زير زمين ٿي ويا، پر ممنون صاحب پنهنجي فليت ۾ ڌڙلي سان رهندو هو. اهو سڄو عرصو نواز شريف جلاوطن هو. ممنون حسين صاحب سندس نالي ۽ پارٽيءَ جا نعره هڻندو رهيو.

منهنجي نياڻي ذڪيه قادر جي شادي حيدرآباد سنڌ ميوزيم ۾ رکي وئي هئي. مون ممنون صاحب کي سندس گهر واريءَ سميت شرڪت جي دعوت ڏني. هڪ ڏينهن اڳ حيدرآباد اچي پهتو. منهنجي نياڻيءَ کي پاڻ ۽ سندس گهر واري دعائن سان وداع ڪيو.

ممنون حسين صاحب صدر ٿي ويو...

اهو ئي ممنون صاحب، وقت مٽيو ته صدر ملڪت پاڪستان ٿيو.

يه سب تمهارا ڪرم هئا

ڪه بات اب تک بنی ہوئی ہے۔

اهو ويجهي ماضيءَ جو قصو آهي. زرداريءَ صاحب جي صدارت جي مدي پوري ٿيڻ کان پوءِ پيشنگويون شروع ٿي ويون ته سائين غوث علي شاهه ممتاز علي خان پٽويا سابق صدر رفيق تاروري صدر

ٿيندو. پر الله سائين ممنون حسين تي وڌيڪ مهربان هو. هو صدر ٿي ويو. جيڪو صوم و صلواة جو پابند آهي. ايوان صدر ۾ نماز جي امامت ڪندو آهي. مدينه پاڪ ۽ مڪه پاڪ ۾ به پنهنجي ملڪ جي سفارتخانن ۾ رمضان ۽ عام ڏينهن تي نماز جي امامت ڪندو رهيو. سندس صدر ٿيڻ کانپوءِ مون جڏهن کيس مبارڪ ڏيڻ لاءِ فون ڪئي ته چوڻ لڳو ”منگي صاحب! به رب پاڪ ڪا ڪرم هئي. ميري ڪيا حيثيت. مين تونهايت ڪمتر اور غريب بندا هون اسڪا“ سندس آواز ڀرجي آيو هو. شايد اکين ۾ ڳوڙها به هئس.

نيپا ٽريننگ

مان نيپا ۾ ٽريننگ ڪئي. 4 مهينن لاءِ اهو ڪورس هوندو آهي. جيڪو 19 گريڊ کان 20 گريڊ ۾ پروموشن لاءِ ضروري هوندو آهي. هن ڪورس ۾ اڳ ۾ آفيسرن کي ٻاهرين ملڪ جو به ڪورس ڪرائيندا هئا، پر هن سال کان ’بچت‘ ڪرڻ لاءِ سرڪار ٻاهر جا دورا معطل ڪري ڇڏيا، باقي ملڪ جي اندرين علائقن جو دورو به ڪرايو.

هن ڪورس ۾ به وڻ وڻ جي ڪاٺي اچي جمع ٿيندي آهي. سنڌ Ex-Pcs مان شفقت علي ٽالپور شمس الدين لغاري ۽ مان هئاسون. PSP مان جيڪي سنڌ پوليس ۾ نوڪري ڪندا هئا، انهن مان فياض لغاري صاحب هو. جيڪو پوءِ سنڌ جو به ٿي پيرا آءِ جي ٿي رهيو. رسول بخش ساندريلوي جو يعقوب علي زرداري، DMG جا آفيسر جيڪي سنڌ ۾ نوڪري ڪري رهيا هئا انهن ۾ ملڪ اسرار حسين، خسرو پرويز خان ۽ عباسي عبدالرزاق هو. انڪم ٽيڪس گروپ وڏو هو جنهن مان عزيز ميمڻ، ظفر اقبال، زرخيل ۽ سنڌ جو مشهور ڪردار عبدالماجد ڀرڳڙي جنهن ڪمپيوٽر تي سنڌي فائٽ به متعارف ڪرايو ۽ اڃا تائين ان ڏس ۾ جدوجهد ڪري رهيو آهي. اسان جي گروپ جي سعيد احمد خان، انڪم ٽيڪس ۽ ڪسٽمر سروس آف پاڪستان جي محترم رفعت ناصر زبدي اڪيلي عورت/ چوڪري 17 آفيسرن ۾ هڪ هئي. هتي هڪ ڀيري 16 جي برابر هئي.

اسان سان جيڪو اهم ترين ۽ دلچسپ برجستو ۽ سڀني جي ڪم اچڻ وارو ڪيريڪٽر هو اهو هو احسن بصير صاحب. پاڻ پوسٽل سروس آف پاڪستان جو آفيسر هو. احسن صاحب موقعو ڳوليندو وتندو هو ته ڪنهن کي سندس مدد جي ڪڏهن ضرورت آهي. وڃي ان وٽ پهچندو. روزي نماز جو پابند، خوش مزاج. محمد طالب مرزا، جيولوجي سروس آف پاڪستان جو هڪ لائق آفيسر هو. سندس هيڊ ڪوارٽر ڪوئيٽا هو ٻار ڪراچي ۽ ڀرهندا هئس. منهنجي ساٿس ”ٽرڪول“ تي اڪثر ڳالهه ٻولهه ٿيندي هئي. جڏهن ڪوئلو ٿر مان دريافت ٿيو هو ته پاڻ به ان ٿيم ۾ شامل هو. منهنجي سوالن جي جواب ۾ چوندو هو ته ”ٽر ڪوئلو مفيد ٿيندو پر وڏي محنت ۽ سيڙپڪاريءَ جي ضرورت آهي“

يعقوب علي زرداري ريلوي گروپ جو هو. ويجهڙائيءَ ۾ فوت ٿي ويو آهي. پاڻ صاحب طرز اديب ۽ سنڌ جو عاشق ۽ شاگرد سياست ۾ اڳرو رهي چڪو هو. ڪافي ڪانفرنسون ڪيون هئائين. سائين نبي بخش خان بلوچ جو پوئلڳ آهي. ٻن حصن ۾ پنهنجي آپ بيتي نالي، وائيءَ ۾ ور گهڻا سندس پٽن: سڪندر علي زرداري ۽ محمد علي زرداريءَ، آگسٽ 2013ع ۾ ڇپائي آهي. سندس پٽ صاحب حيثيت ۽ سرڪاري

نوڪرين تي آهن. يعقوب علي زرداري اسان سان گڏ نيبا ۾ شامل ٿيو جنهن جو ذڪر آپ بيتيءَ جي ٻئي حصي جي آخري صفحي تي ڪيو اٿائين. جنهن ۾ صرف نالا لکيل آهن، پر زرداري صاحب کي موت مهلت نه ڏني. منهنجي سندس اولاد کي گذارش آهي ته سندس آتم ڪهاڻيءَ جو ٽيون حصو به ڇپرائين، چوٽه سندس زندگيءَ جو آخري ۽ اهم حصو اڃا رهيل آهي. جنهن جا اهم واقعا پڙهندڙن سان ونڊڻ گهرجن.

*

1970ع کان پوءِ وري ڄڻ نئين سر ڪاليج لائيف شروع ٿي وئي هئي. پر هتي تربيت ۾ امتحان ڪونه هو. پر انسٽرڪٽر ۽ چيف انسٽرڪٽر ۽ ڊائريڪٽر پنهنجي طرفان هڪ پرڪ رپورٽ (Assessment Report) سرڪار کي موڪليندا هئا، جيڪا ذاتي فائيل ۾ سالياني رپورٽن جي رڪارڊ سان شامل ڪئي ويندي هئي. جيڪا آفيسر جي پروموشن جي وقت استعمال ٿيندي هئي. گهڻو ڪري رپورٽ خراب نه هوندي هئي. جيستائين ڪو آفيسر صفا بدتميزي نه ڪري ويهي. رابطي لاءِ گروپ مان هڪ گروپ ليڊر چونڊبو هو جيڪو گروپ جي طرفان ڊائريڪٽر سان انتظامي مسئلن ۽ معاملن ۾ لهه وچڙ ۾ رهندو هو. ملڪ اسرار خسرو پرويز ۽ فياض احمد خان لغاري ڊائريڪٽر کي ان ڪم لاءِ منهنجي پريٽ نالو ڏنو. پوءِ اچي مون کي ٻڌايائون ۽ پوءِ سڄي ڪلاس ۾ منهنجي لاءِ لائينگ ڪيائون ته جيئن ڪو به اعتراض نه ڪري آخر ڊائريڪٽر ڪلاس ۾ اچي منهنجو نالو بطور گروپ ليڊر جي ٻڌايو. ڪنهن کي به اعتراض ڪونه هو. سڀني ڊيسڪون وڃايون. ڄڻ آءُ ڪلاس جو مانيٽر ٿيو هجان. پر هيءُ ڪم ڏکيو ۽ وڌيڪ ذميداريءَ جو هو. گروپ جي خدمت ڪرڻي هئي.

ڊائريڪٽر نيبا اسان جي دور ۾ محترم ڊاڪٽر معصوم حسن صاحب هئي. سندس گهر وارو فتح ياب علي خان، مزدور ڪسان پارٽيءَ جو ليڊر هو. محترم معصوم حسن پاڻ به ڄاڻو ۽ لائق عورت آهي. نوڪريءَ جو گهڻو وقت نيبا ۾ گذاريو اٿائين. مشرف جي دور ۾ ڪابيهه جي سيڪريٽري رهي. جنهن جو پورٽ فوليو مشرف صاحب وٽ هو. ڊبنگ آفيسر آهي. ماشاءِ الله منهن مهاندي سان به خوبصورت ۽ گريس فل خاتون آهي. ڪيترن ادارن ۽ ملڪن جي ٿنڪ ٿنڪ آهي.

ڪراچيءَ جو مشهور مفڪر ۽ آرڪيٽيڪٽ عارف حسن، جنهن جو ڪراچيءَ جي پراڻين عمارتن جي بچائڻ ۾ اهم حصو آهي. ان جي پيٽ آهي. عارف حسن منهنجي ڪزن، آفتاب علي حسن منگي (مرحوم) جو اسڪول جو دوست آهي. اهي ڄڻ هڪ خاندان جا آهن. ان حوالي سان منهنجي به عارف حسن ۽ ڊاڪٽر معصوم حسن سان ويجهڙائي وارو رشتو رهيو آهي. منهنجي ٿر جي دؤر ۾ عارف حسن صاحب اُتي ايندو رهندو هو. ۽ اسان جي ملاقات ٿيندي رهندي هئي. ٿر ڊيپ جي منصوبن ۾ عارف حسن صاحب جو وڏو ڀاڱو آهي. ننگر پارڪر ۾ ٿر ڊيپ جو ريسٽ هائوس ٺاهيو / پلان ڪيو آهي. يا گهٽ قيمت وارا منصوبا به گهڻو ڪري عارف حسن پلان ڪيا آهن. ڪراچيءَ جي مسئلن ۽ عمارتن بابت ڪافي ڪتاب به لکيا اٿائين.

نياز صديقي صاحب نيبا ۾ سينيئر موسٽ چيف انسٽرڪٽر هو. پر اسان جي گروپ جو ليڊر لطيف صاحب هو. صديقي صاحب اسان سڀني پي سي ايس، ڊي ايم جي ۽ پوليس آفيسرن کي ويجهو هو. ڪو ڪم ڪار نه هوندي به اسان وٽس وڃي ويهندا هئاسون ۽ ڪچهري ڪندا هئاسون. نياز صديقي صاحب پويون مهينو اسان جي ٽريننگ دوران اسان سان رهيو. هو اسان مان اڪثر آفيسرن جو واقف هو. فيلڊ آفيسر هو تنهن ڪري سندس فيصلن ۾ لڇڪ هوندي هئي. جيڪا هن کي ۽ اسان کي مسئلن کان بچائيندي

رهندي هئي.

بلوچستان / ڪوئيٽه جو ٽوئر

گرمين ۾ اسان جو ٽوئر بلوچستان جو شروع ٿيو. هوٽل ڪوئيٽا سيريٽا ۾ رهائش ٿي. ڪوئيٽا سيريٽا اسلام آباد سيريٽا جهڙو ته نه آهي، پر پوءِ به غنيمت آهي. ڪوئيٽا ۾ پيو ڪواهرڙو سنو هوٽل هو به ڪونه. اسان جي گروپ جا 17 مان 10 ساٿي خشڪ هوا جي ڪري فلو ۽ وڻجي ويا. هئا. ٻئي ڏينهن تي ڪمانڊ ۽ اسٽاف ڊفينس ڪاليج ڏسڻ وياسين ۽ اتي ڪمانڊمنٽ جو ليڪچر ٻڌوسين. ڊفينس ڪاليج پاڪستان جي ٺهڻ کان به اڳ جو آهي. تقريباً هر جنرل هتي نوڪري ڪئي آهي. هتي اڙڪ ۽ حنا ڏنڊون به ڏٺيون سين، جتي صوفن جا باغ هئا. حنا ليڪ سڪي وئي هئي. ٿورو ڪو پاڻي هئس. اهي ٻئي جڳهون منهنجي پيلي کاتي جي ٽريننگ ۾ به ڏنل هيون. هينئر ڪافي ويران نظر اچي رهيون هيون. ڪوئيٽا ۽ ان جي آس پاس بدامني ته ڪونه هئي پر هڪ قسم جي اندورني بي چيني نظر اچي رهي هئي.

گورنمينٽ آف بلوچستان جي پاران اسان کي حڪيم بلوچ صاحب جيڪو ايڊيشنل چيف سيڪريٽري هو ان بريفنگ ڏني ۽ ڏاڍي اطمينان بخش طرح پنهنجو نقطه نظر پيش ڪيو. بلوچ صاحب صوبي جي PCS جو آفيسر هو. موضوع تي سندس مڪمل گرفت هئي. بلوچ صاحب هاڻي منهنجو ذاتي دوست آهي. قوم پرست آهي. سندس ڪيترا ڪتاب لکيل آهن. ڪتاب بلوچ قوم ۽ قوميت تي لکيل آهي. آءُ جڏهن مارچ 2007ع ۾ ڪوئيٽا ۾ Cultural Diversity جي سيمينار تي ويو هئس ته بلوچ صاحب سان ملاقات ٿي هئي. منهنجي رات جو دعوت ڪئي هئائين.

ان ڏينهن شام جو اسان جي ساٿين ڪوئيٽا جي مشهور بازارن مان سڪل ميو ۽ ٻاهران آيل ڪپڙن ۽ ٻئي اليڪٽرڪ سامان جي خريداري ڪئي.

اسان جي ڪوئيٽا جي ٿرپ ۾ اسان جو انچارج لطيف صاحب هو. ماڻهو ته سنو هوپر ڊاڪٽر معصوم حسن صاحب کان ڊچندو ڏاڍو هو. اسان جو سڄو گروپ تقريباً بيمار ٿي پيو هو. مان ڪجهه بهتر حالت ۾ هئس. لطيف صاحب جي مدد ۾ محترم زرين اسسٽنٽ چيف انسٽرڪٽر هئي. زرين ۽ ڪن دوستن لطيف صاحب کي اهو اطلاع ڏنو ته سڀ ساٿي تقريباً بيمار آهن. اڳتي سفر جاري رکڻ مشڪل ٿيندو. ممڪن آهي ته کين وڌيڪ تڪليف ٿئي. پيو ته سسٽي پنهنجي قبر ڏسڻي هئي، اتي به ڏينهن رهڻا هئا ۽ به ڏينهن گوادر ۾ رهڻا هئا. اتي جي موسم جي نااهواري آفيسرن لاءِ مشڪل پيدا ڪري سگهي پئي. آخر بطور گروپ ليڊر جي اهو ذمو منهنجي حوالي ڪيو ويو ته ٻليءَ کي گھنڊڻي مان ٻڌان.

لطيف صاحب پنهنجي ضد تي ته صبح جو ٻاءِ ايئر ضرور ڦلات ڊويزن جي هيڊ ڪوارٽر تي پهچنداسون. مون کيس آخري پيرو ڏاڍي عزت سان چيو ته صبح جو جيڪي آفيسر هلڻ جهڙا هوندا، اهي ئي هلندا ٻيا نه هلندا. جيڪڏهن توهان ضد ڪري سڀني کي وٺي هليا ته سندن ذميداري توهان جي هوندي. ٻئي ڏينهن مان بطور گروپ ليڊر سامان پيڪ ڪري بيگ کڻي لابيءَ ۾ آيس، لطيف صاحب پڇيو... ۽ ٻيا؟ مون کيس چيو ته اهي بيمار آهن. هلڻ جهڙا نه آهن. ان حقيقت ۾ گھڻو سچ به هو. هن کي صرف مون سان ٽوئر جاري رکڻ ڏاڍو ڏکيو ٿي پيو. ناشتو ڪيوسين. مون کيس چيو ته ”هلو ته هلون سر“. هو منجهي پيو.

۽ چوڻ لڳو ”ٺيڪ آهي تڻ ڏينهن کان پوءِ فلائيٽ آهي. تربت (مڪران) ڊويزن جي هيڊ ڪوارٽر تي هلنداسين. اتان ئي بس تي گوادر هلنداسون. ساڳي ڏينهن تي ۽ ٻئي ڏينهن تي گوادر ڏسي شام جو ڪراچي ۽ باءِ ايئر هلنداسون.“

مون سندس تعاون جو ٿورو مڃيو ۽ کيس وٺي اچي آفيسرن جي ڪمرن تي ڪن آفيسرن سان ملاقات ڪرائي ۽ کيس سندن حالت ڏيکاري. ڪجهه هوبه مطمئن ٿي ويو ته اسان هروڀرو ’بدمعاشي‘ نه ڪري رهيا هئاسون. تي ڏينهن وڌيڪ سيريٽا ڪوٽا ۾ رهياسون. ڪجهه آرام ڪيو. دوائون کاڌيون، چوٿين ڏينهن تربت جي لاءِ روانا ٿياسون.

اتي ڪمشنر صاحب سان لنچ ڪئيسون. هن ليڪچر ڏنو. پوءِ پنهنجي جو قلعو ڏٺوسين ۽ هڪڙي اڏيت ناک، ’ڪوچ‘ ۾ گوادر جو سفر ٿيڻ وڃي شروع ڪيوسين، ڪوچ نان ايئر ڪنڊيشنڊ هئي. رستو پڪونه هو پر ان کي ’شنگل‘ روڊ چيائون، جيڪا مٽي ان روڊ تان اٿي پئي اها اسان جي ڪوچ ۾ داخل پئي ٿي. اسان جي گروپ جي ’رفعت‘ جيڪا نئين سنئين تربت مان لنچ کان پوءِ ميڪ اپ ڪري ڪوچ ۾ چڙهي هئي ان جي حالت ڇا هوندي؟ سعيد احمد خان به محفل کي تربت کان گوادر تائين ’رفعت‘ سان ’ڊوئيٽ‘ ڳائي ڏاڍو مڇايو. آخر 10 بجي رات جواچي گوادر ريسٽ هائوس تي پهتاسون. ميزبان ڊي سي گوادر اعجاز خان پٺاڻ جيڪو لاڙڪاڻي جو آهي ۽ شڪارپور ۾ به 91-1990ع ۾ ڊي سي رهيو آهي. اهو ماني رڪرائي وڃي ڊي سي هائوس تي ٽائيمڪوٽيو. سندس عملو اسان لاءِ ماني رکي انتظار ڪري رهيو هو. اعجاز خان ويجهڙاڻ ۾ سنڌ ۾ ايڊيشنل چيف سيڪريٽري (ترقيات) سنڌ رهيو جتان پروموت ٿي 22 گريڊ ۾ اسلام آباد ۾ وفاقي سيڪريٽري مقرر ٿيو آهي.

گوادر

سعيد احمد خان، ملڪ اسرار حسين ۽ مان داروءَ جا پيالا پري سمنڊ ۾ ڪاهي پياسون. خسرو پرويز خان اسان جي واهر لاءِ اسان جي ڪيڊ هو. خسرو صوفي آهي پر هن مناسب سمجهيو ته اسان تنهن کي اڪيلو نه ڇڏي سمنڊ ۾ لهڻ کان اڳ ۾ ڪمرا والارياسين. سٺ ڪن ڪمرا Curve ٽائيپ ۾ وڪڙ تي سمنڊ جي ڪناري تي ٺهيل هئا. وڏي چولي انهن ڪمرن جي آڱر ۾ به اچي رهي هئي. اهو 1998ع جو شايد آڪٽوبر جو مهينو هو. گوادر ترقي ڪري رهيو هو پر اڃا ترقي جي رفتار تيز ڪونه ٿي هئي. هت رهائش لاءِ آيلن لاءِ صرف اهي سٺ ڪمرا هئا. ڪمرا ويڪرا ۽ خوبصورت هئا. سمنڊ جي مهاڙي سندن سونهن وڌائي رهي هئي. وري جو چوڏهين جي رات ۽ مڌ جو ’سرور‘، ڇا ڳالهه ڪجي!

اسان به ڪجهه پنهنجي مٽي سمنڊ ۾ لاٿي، ۽ ڪجهه اچي باٿ روم ۾ لاٿي. مانيءَ کائڻ کان پوءِ هڪ دفعو وري سمنڊ جو پاسو ڏئي چڪر ڏٺوسين. چانڊوڪيءَ ۾ سمنڊ به روپو لڳي رهيو هو. هوا، زندگي بخشيندڙ هئي.

صبح جو ناشتي کان پوءِ ڊي سي اعجاز خان سان ملاقات هئي. جنهن گهڻن ئي دوستن کي سڃاتو پئي. هو جڏهن شڪارپور ۾ ڊي سي هو ته مان لاڙڪاڻي ۾ ايڊيشنل ڪمشنر هئس. هن گوادر جو تعارف ڪرايو ۽ جيڪي ترقياتي ڪم ٿي چڪا آهن انهن جو ذڪر ڪيو. هوٽل PC ۽ نئون ايئرپورٽ اڃا ڪونه ٺهيا هئا. گوادر تي به ڪجهه گوديون ٺهيون هيون. وڌيڪ ڪم اڳتي ٿيڻو هو. ”سنگهار“ ڪالوني ڏٺيسون. جنهن

جو وڏو چرچو هو. سڀني وڏن سياستدانن، جنرلن ۽ واپارين اتي پلاٽ ورتا هئا. بينظير صاحبہ کان جنرل مشرف تائين ۽ نواز شريف تائين. اڃا جنرل مشرف کي ڪنهن به حڪومت سنڀالڻ لاءِ ڏکيو ڪونه ڏٺو هو. گوادر ملاحن جي ننڍڙي بستي هئي. اها ڏنيسين، ٻن ٻهرن جي ماني اعجاز خان سان کاڌي سين ۽ شام جي پرواز ۾ ڪراچي لاءِ روانا ٿياسون. ايئر پورٽ سنڌڙيءَ جي ايئرپورٽ وانگر هو. ٻه ايڏائي ڪلاڪ لڳا، ڪراچي تائين پهچڻ ۾ هاڻي ته گوادر جو ايئرپورٽ ڏاڍو شاندار ٺهي ويو آهي. گوادر اصل ۾ عمان جو حصو هو. پرائمينسٽر فيروز خان نون 1958ع ۾ اهو پاڪستان حڪومت جي پاران خريد ڪيو هو. ڪراچي ايئرپورٽ تي منهنجي گهر واري ۽ منهنجو ننڍڙو ڏيڍ سال جو پٽ محمد عريس خان منهنجي استقبال لاءِ موجود هئا. کين ڏسي منهنجا سفر وارا ٿڪ ٿي لهي ويا.

سرحد صوبي جو دورو

چو ته گهڻا آفيسر سنڌ مان هئا يا سندن نوڪريون سنڌ ۾ هيون، تنهن ڪري فيصلو ڪيو ويو ته اسان کي ٻين ٽن صوبن جو Study Tour ڪرايو وڃي. ڪوئيٽا جو/ بلوچستان جو ٿوڻ ته ٿي ويو. اسان جي ٻي منزل سرحد هئي جنهن جو نالو هاڻي خيبر پختونخوا آهي. اسان جي پهرين منزل هو پشاور، جتي ٻئي ڏينهن سيڪريٽريٽ ۾ شڪيل دراني صاحب وٽ صوبي جي ترقيءَ ۽ ٻين ڳالهين جي بريفنگ لاءِ حاضر ٿياسون. شڪيل صاحب ايڊيشنل چيف سيڪريٽري هيو. شڪيل دراني صاحب ملڪ جي بهترين آفيسرن مان ڄاتو ويندو آهي. شڪيل دراني صاحب ٿوري وقت لاءِ سنڌ جو به 2006ع ۾ چيف سيڪريٽري رهيو. سندس دور ۾ مان ڪلچر جو سيڪريٽري هئس. هو ڪلچر جو دلدادو هو. هتان وڃڻ کان پوءِ ريلوي جو چيئرمين ۽ آخر ۾ واپدا جو به چيئرمين ٿيو.

پشاور

دراني صاحب اسان کي صوبي جي متعلق سٺي ڄاڻ ڏني. چانهن پياري ۽ چانهن تي گپ شپ ڪئي. پشاور ۾ ميوزيم ڏٺوسون، فاريست ڪاليج جو رسمي دورو ڪيوسين، جيڪو منهنجو الماٽر هيو. پراڻن ساڻن مان راجا ظريف اتي هو. ان سان ملاقات ٿي. انهن ڏينهن ۾ اڃا پشاوريا سوات ۾ طالبان جو دور شروع نه ٿيو هو. ملڪ پرامن هو ڪن دوستن باڙا مان شاپنگ به ڪئي.

سوات

اسان جي ٻي منزل سوات هئي. مردان تخت بائي، درگئي، بت خيلا ۽ مالاڪنڊ کان ٿيندا منگورا پهتاسون. اسان جي رهائش هٽل سيرينا سوات ۾ هئي. هٽل دراصل واليءَ سوات جو مهمان خانو هئي، جنهن ۾ چوٽياليهه ڪمرا، اٺن سوئيٽس سميت هئا. اهو مهمان خانو هاڻي سرحد سرڪار جي ملڪيت آهي. حڪومت اها عمارت سيرينا هٽل کي ڪرائي تي ڏني آهي. جنهن ۾ هو هٽل هلائي رهيا آهن. ڪشادي ايراضي ۽ کليل چوراها آهن، جنهن هٽل جي

سڪون ۽ سونهن ۾ اضافو ڪيو آهي.

رات جو هلڪي هلڪي سردي محسوس ٿي رهي هئي. اسان مرڪزي لان جي وچ تي مچ ٻاري مچ ڪچھريءَ جو مزو ورتوسين ۽ ٻار بي ڪيو به اتي کاڌوسون. ٻئي ڏينهن گروپ جو پروگرام ڪالام بحرين ۽ مدين ڏانهن هو. ڪالام تقريباً سو ڪلوميٽر کان ڪجهه سرس هو. بحرين 80 ڪلوميٽر کن ۽ مدين 65 ڪلوميٽر سعدو شريف ۽ منگورا کان پري هو. رستو سٺو نه هو.

ٻئي ڏينهن جڏهن گروپ ناشتو ڪري تيار ٿيو ته مون محسوس ڪيو ته منهنجو پيٽ خراب آهي ۽ مون اڳتي وڃڻ کان معذرت ڪئي. هوٽل ۾ ئي ترسي پيس ۽ سوات جي متعلق ڪتاب وٺي پڙهيا ۽ هوٽل جي مئنيجر سان حال احوال ويهي ونديا.

سعيدو شريف ۽ منگورا جڳ ٻه جاڙا شهر آهن. سعيدو شريف سوات جو انتظامي تخت گاهه آهي ۽ منگورا واپاري مرڪز. سوات ڪنهن شهر جو نه پر علائقي جو نالو آهي. ڊويزن جو نالو مالاڪنڊ آهي، پر ان جو هيڊ ڪوارٽر سعدو شريف آهي. 1913ع ۾ سوات کي رياست ڪري واليءَ سوات کي ڏنو ويو. پٽي صاحب ان جو رياست جو درجو ختم ڪري خيرپور وانگر ڊويزن بڻايو. واليءَ سوات اورنگزيب خان، ايوب خان جو ناني، بيگم نسيم جو مڙس هو. ايوب خان جڏهن به ٻاهرين ملڪ جي دوري تي ويندو هو ته بيگم نسيم اورنگزيب کي وٺي ويندو هو.

سوات کي الله سائين ڏاڍين نعمتن سان نوازيو آهي. سوات جي وچان وچ درياءُ سوات گذري ٿو. زمين سرسبز ۽ آباديءَ لاءِ موزون ترين آهي. خاص ڪري ميو جي جا باغ، جنهن ۾ بادام، آلو بخارا ۽ خوبانيون شامل آهن. نارنگيون، مالٽا ۽ اسٽراپيري وڏي تعداد ۾ پوکي وڃي ٿي.

بارش به جهجهي آهي، بارش جي پاڻيءَ جي نيڪال دريا ۽ پهاڙي نظام جي ذريعي آهي. الله هن علائقي کي انسانن جي سونهن ۽ زمين جي سونهن سان مالا مال ڪيو آهي. مان سوئيزرلينڊ ته نه ڏٺو آهي، پر هن علائقي جي خوبصورتي ۽ شادابي سوئيزرلينڊ کان ڇا گهٽ هوندي بس ڪجهه محنت ۽ سيڙپڪاريءَ جي ضرورت آهي.

مڪ شهرن ۾ هوٽل ڪاري ۽ سياحت وڏو ڪاروبار آهي، زرعي آباديءَ کان علاوه. ماڻهو خوشحال ۽ صاف سٿرا نظر آيا. تعليم به جهجهي نظر آئي. اها ماڻهن جي روين مان به ظاهر هئي.

منهنجا ساٿي ڪالام مان ٿڪا ٿي موٽي آيا. علائقي جي سونهن جا ڍڪ پري رهيا هئا. هن علائقي ۾ نه پگهر نڪري نه ٿڪ ٿئي. ماني جيڪا ۽ جيتري کائڻ پائڻ ايترو منو جوهر شيءَ هضم ٿيو وڃي. اها شام هر ساٿيءَ ڏنر ڪري باقي وقت ڪمرن ۾ گذاريو. مون به اسپنگر ۽ ڪچڙي کائي، ٻه Flagyl جون گوريون ڦڪي، پاڻ کي ٻئي ڏينهن لاءِ مالڻ جي لاءِ تيار ڪيو هو.

مالڻ جي به سوات

ٻئي ڏينهن اسان جو قافلو مالڻ جي روانو ٿيو. منهنجن ساٿين مون کي به هشاش باش ڏسي خوشيءَ جو اظهار ڪيو. مالڻ جي مٿاهين علائقي ۾ آهي. هتي تقريباً سڄو سال برف رهي ٿي. PTDC (پاڪستان ٽوئرزم ڊولپمينٽ ڪارپوريشن) وارن هتي هڪ شاندار تفريحي ماڳ ٺاهيو آهي. سٺو هوٽل ۽ ريسٽورنٽ

۽ برف تي هلڻ وارن شوقينن لاءِ Sking جو بندوبست ڪيو ويو آهي. ٻارن ۽ عورتن ۽ خاندانن لاءِ لفت چيئر جو به بندوبست هو. اسان انهن سڀني مزيدار شين مان مزو ورتوسين. Sking پاڻ ته نه ڪئي، پر ٻين شوقينن کي ڏٺوسين. چيئر لفت پاڪستان ۾ پهريون ڀيرو وايوي ۾ لڳو پوءِ مريءَ ۾ لڳو ۽ ڪجهه ٻين شهرن ۾ به آهي. هاڻي ته سنڌ جي گورک هل تي به ان جو چيئر مين رفيق جمالي ان لاءِ ڪوشش ۾ لڳو پيو آهي اميد ته ان ڪم کي جلدي اُڪلائيندو. گورک جي اوچائي 5688 فوٽ سمند کان مٿي آهي، جيڪا مڊاين، بحرين ۽ سعودي شريف ۽ مالاڪنڊ کان به مٿي آهي، پر وڏو علائقو ان اوچائي تي نه آهي.

پوربن

مٿئين ڏينهن تي اسان جي سوات مان روانگي هئي. ٻئي ڏينهن آرام سان اڻياسين. پيڪنگ ڪئي، ناشتو ڪري پوربن لاءِ روانو ٿياسون. 20 کن مسافر هٿاسون ۽ هڪ سئو ايئر ڪنڊيشنڊ ڪوچ. پر پوءِ به پوربن تائين 8 ڪلاڪ لڳي ويا. جڏهن پي سي پوربن ۾ چيڪ ان ڪيوسين ته رات جا اٺ ٿي چڪا هئا. پوربن جي پرل ڪانٽينينٽل هوٽل جي سن سٽ (سج جو لهڻ) جو نظارو ڏسڻ وٽان آهي. ٻئي ڏينهن اسان کي سج لهڻ کان اڳ ۾ روانو ٿيڻو هو. تنهن ڪري اهو منظر ڏسڻ کان محروم رهياسون. گرم پاڻيءَ سان باٿ ورتو. گرم چانهن جا به ڪپ پيٽا. لابيءَ ۾ نڪري آيس. پويان ڪنهن ڪلهي تي اچي هٿ رکيو! مڙي ڏنم ته اسان جو يار عبدالغني چنا مسڪرائي رهيو هو. هن به ساڳيو سوال پڇيو جيڪو مون پڇيو ’تون هتي ڪيئن؟‘ چوندا آهن ته به ڳالهائڻ وارا جڏهن زبان مان ساڳيا لفظ ڪين ته ڪنهن ڪاٺ جي شيءِ کي هٿ لائجي Touch wood. مڙي انگريزن جا وسوسا آهن. پر پوءِ به مون ڀرسان رکيل ٽيبل کي هٿ لائڻو ۽ چنا کي به چيو ته هٿ لاءِ هن به ائين ڪيو. عبدالغني چنا منهنجو 1972ع کان وٺي شڪارپور کان دوست آهي. تنهن زماني ۾ خانداني منصوبه بندي کاتي ۾ هيڊ ڪلرڪ هو. ان سال ئي سي ايس ايس ڪيائين ۽ انڪم ٽيڪس گروپ ۾ اسسٽنٽ ڪمشنر ٿي ويو. جڏهن اسان جي پوربن ۾ ملاقات ٿي ته هو اڻويهين گريڊ ۾ ايڊيشنل ڪمشنر اسلام آباد هو. ۽ مان سنڌ ۾ سوشل ويلفيئر کاتي جو ڊائريڪٽر هئس.

اها شام اسان ڪچهري ڪئيسين. ماني گڏ ڪاڏي سين ۽ پراڻيون يادون ساريون سين. جڏهن ڪو دوست ايئن اوچتو ملي وڃي ته ان جو مزو ٿي اور آهي. هو به پي سي پوربن ۾ انڪم ٽيڪس آفيسرن جي ڪانفرنس ۾ پوربن ۾ آيل هو.

ٻئي ڏينهن اسان پوربن جي لاهين چاڙهين تي گهمياسون. علائقي جي land scape کي پوربن جي انتظاميه ڏاڍو دلڪش ڪيو آهي. اسان لنچ به پوربن جي ورائنڊي ۾ ويهي ڪئيسون. جتان سڄو منظر نظر اچي رهيو هو ۽ ٿڌي ۽ گرم موسم ۾ ويهڻ جو مزو اچي رهيو هو. ٻن ٻنهرن جي مانيءَ کان پوءِ ٽيڙ ويڙهياسين. اڳين منزل لاهور هئي.

پنجاب - لاهور

لاهور ۾ به رهائش پي سي ۾ هئي. ٻئي ڏينهن تي گورنر سردار ذوالفقار علي خان کوسا سان ملاقات هئي. کوسو صاحب اسان جي ساٿي فياض علي خان لغاريءَ جو ڳوٺائي، ديره غازي خان جو آهي. ٻئي سردار

سياسي طرح هڪ ٻئي کان جدا رستن تي هئا، پر راجوڻي طرح هڪ ٻئي جي عزت ۽ مان ڪيائون پئي. گورنر صاحب فياض صاحب سان وڏي اتساهه ۽ پيار سان مليو. جڏهن تقرير ڪيائين ته ان ۾ به سردار فياض خان جون نالو ڏاڍو عزت ۽ احترام سان ورتائين پئي.

سردار ذوالفقار علي خان کوسو

کوسو صاحب ڏسڻ ۾ ته ڳوٺاڻو پئي نظر آيو. پر ايڇيسن ۽ آڪسفورڊ جو پڙهيل آهي. ملڪ جي سياست جي نبض تي سندس آڳريون آهن. 2008ع جي دور ۾ سندس پٽ سردار دوست محمد خان کوسو پنجاب جو وزير اعليٰ به رهيو. پر پوءِ شريفن سان سندس اختلاف ٿي پيا. ٻي پارٽي ۾ شموليت ڪرڻ جي بدران خاموشيءَ سان پاسيرو ٿي ويهي رهيو. سردار ذوالفقار علي خان کوسي خوبصورت انگريزيءَ ۾ دلڪش لهجي ۽ انداز ۾ صوبي جي سياسي ۽ انتظامي صورتحال تي روشني وڌي ۽ اسان جي سوالن جا مدلل جواب ڏنا.

آخر ۾ رسمي طرح اسان جي گروپ پاران مان يا ڪوبيو ساڻي اسپيڪر جو شڪريو ادا ڪندو آهي. مان موقعو ڏسندي فياض لغاري صاحب کي چيو ته گورنر صاحب کي Vote of thank ۽ مومينٽو (Memento) پيش ڪري

منهنجو برت ڏي

ٻئي ڏينهن تي اسان جي گروپ کي ڪجهه جڳهون وزت ڪرڻيون هيون. اها 26 تاريخ نومبر هئي. منهنجي ڄم جو ڏينهن. مان گهر واري ۽ ننڍي پٽ کي لاهور گهراڻي ورتو. اسان جي ساٿين منهنجي لاءِ برت ڏي ڪيڪ ۽ پارٽيءَ جو هوٽل پي. سي ۾ ٿي بندوبست ڪيو. جنهن ۾ منهنجي گهر واري ۽ منهنجي ڏيڍ سال جي پٽ محمد عريس خان شرڪت ڪئي. عريس خان ڪيڪ کڻڻ ۾ ۽ منهنجي زال ميڊم بتي وسائڻ ۾ منهنجي مدد ڪئي. ان موقعي تي منهنجي گهر واري جيڪا 26 نومبر تي ئي لاهور پهتي هئي ان به ڪيڪ آندو هو. ان ڪيڪ کي به سڀني ساٿين سان گڏجي ڪٽيوسين ۽ کاڌوسون.

مون سڀني دوستن جو ان مان ڏيڻ لاءِ ٿورو مڇيو. 27 نومبر تي اسان جي ٽيم واپس ڪراچي رواني ٿي. مان ٻارن سان 30 نومبر تائين لاهور ۾ ترسي پيس. لاهور جو ميوزيم ۽ ٻيون تاريخي جايون ڏٺيوسون. ننڍڙي عريس خان ميوزيم ۽ Zoo (چڙبا گهر) ۾ ڏاڍو مزو ورتو. همراهه هاڻيءَ تي چڙهي ويو. کلي به رهيو ته جوش ۽ خوشيءَ يا وري ڊپ ۾ روئي به رهيو هو. پوءِ جڏهن هيٺ لٿو ته ڳلن تي ڳوڙها هئس ۽ چپن تي مسڪراهت. ٻارن جو اهو معصومانه انداز به ڪيترو نه دل لپائيندڙ هوندو آهي.

شاليمار باغ ۽ ديوان خاص به ڏٺوسون. شاليمار باغ کي ته پتي صاحب سياسي دعوتن لاءِ عالمي حڪمرانن کي گهراڻي ڪين مغلن جي دور ۾ وٺي ويندو هو. پوءِ اهي سحرزده معزز مهمان جڏهن صبح جو پتي صاحب سان ڳالهين جي ٿيل تي ويهندا هئا ته سڀ ڪجهه هارائي بوچڙ چنڊي خوش خوش روانا ٿيندا هئا. ڪي ڪي عالمي رهبر ته پتي صاحب سان ڳالهين جي ٿيل تي ويهڻ کان به لنوائي ويهندا هئا. پتي صاحب پنهنجي آخري سياسي جنگ ڳالهين جي ٿيل تي پي اين اي کان ته کڻي ورتي. ٺهراءُ به

ٿي ويو. پر اهو صلح فوجي جنتا کي نه وڻيو. انهن کي پتي صاحب جو شملو ڪيل اندرا گانڌيءَ سان ٺهراءُ ته وڻيو. پر نوابزاده نصرالله خان، مفتي محمود ۽ پروفيسر غفور سان 4 جولاءِ تي ڪيل ٺهراءُ وڻيو. 'جنرل چشتي پتي صاحب کي مريءَ ۾ آرام ڪرڻ لاءِ گرفتار ڪري وٺي ويو.

واڳها بارڊر تي به عريس خان کي ويڙهه ڏيکاري، جتي هن توتارن جو ۽ ڏنڊن جو مزو ورتو. هن کي وڌ ۾ وڌ مزو Zoo ۾ مور جي ناچ ۾ ٿي آيو. پوءِ هڪ پيري ڏهن سالن جي ڄمار ۾ عريس خان ۽ سندس ننڍي ڀاءُ علي حميص مورن جا ڪٽڪ ننگر پارڪر ۾ نچندي ڏٺا ته هنن کي لاهور جي رُو جا مور ياد آيا هئا. هاڻي ته عريس خان 19 سالن جو ٿيڻ وارو آهي. سندس قد مون کان سوايو آهي. سندس شناختي ڪارڊ به ٺهي ويو آهي. سندس ڊرائيونگ جو لائينس به ٺهيو آهي. ڪيمبرج سسٽم ۾ A ليول فائنل جي تياري ڪري رهيو آهي. الله پاڪ سندس آئيندو چڱو ڪندو.

ڪينجهر

مان جڏهن کان گهاري ۾ پوست ٿيو هيس، تڏهن ڪوشش ڪري سڄ کي ڪينجهر مٿان لهڻ جو منظر ڏسڻ جو موقعو نه وڃايم. ائين ڪڏهن ته سيڙجي سڄ لهڻ جو نظارو ڏسڻ لاءِ ڪينجهر جي نوري ريسٽورينٽ ۾ انتظار ڪندو هوس. يا حيدرآباد کان ٺٽي ويندي اهڙو وقت چونڊيندو هوس، جنهن ۾ شام ڪينجهر تي گذري ڏينهن جي ڪينجهر تي گذارڻ جو پنهنجو لطف ۽ پنهنجو سرور آهي.

نيپا ۾ اسان جي ساٿين کي به شوق ٿيو ته هڪ ڏينهن ڪينجهر تي گذارجي. انهن ڏينهن ۾ نياز صديقي اسان سان وابسته ٿي ويو هو. اسان به اهو پڪي چاهيو ته ان ٽرپ تي نياز صاحب اسان سان هجي، نياز صاحب ڊائريڪٽر معصوم حسن لاءِ هڪ اثاثو هو. ايڊمنسٽريشن جو ته ماڻهو هو. پر انفارميشن ٽيڪنالاجي (IT) ۾ به ڪافي ڄاڻ حاصل ڪري ورتي هئائين. جيڪا نيپا ۾ شريڪ ٿيندڙن کي سڀڪاريندو هو ۽ ان سان گڏ شارٽ ڪورسز به ترتيب ڏيندو هو. جنهن جي ڪري نيپا جي آمدنيءَ ۾ به واڌ ٿيندي هئي.

هن ڪينجهر جي انتظام کي خوش اصوليءَ سان ترتيب ڏنو هو.

هڪ سٺي ايئر ڪنڊيشنڊ ڪوچ ۾ منجهند ڌاري اسان جو گروپ ڪينجهر تي پهتو. مانجهاندي کان پوءِ چئن پيڙين ۾ چڙهي ڪينجهر جو چڪر لڳايو ۽ نوريءَ جي قبر تائين پهتاسون. ڪي دوست مٿي چبوتر تي به چڙهي ويا. اتي به قبرون آهن. هڪ ته نوريءَ جي، ٻي قبر لاءِ ٻڌايو ويو ته اها نوريءَ جي مرشد، 'هوندل' شاهه جي آهي، جنهن جي دعا سان نوري راڻي ٿي هئي.

جڏهن اتر اولهه واري ڪيرٿر ڪوئي ويندڙ جابلورينج تي مينهن پوندو آهي ته ان سان ڍنڍ ڀرجي ويندي آهي. هتي ڪئين قسمن جي مڇي ٿئي ٿي، جنهن مان ڏنڍرو، ڪرڙو يا روڻو مشهور ۽ ذاتقيدار آهي. اها ڍنڍ سمن بادشاهن جي ملڪيت هئي. اتي جيڪي مقامي ملاح رهندا هئا، انهن کان حڪومت ايترو ته ٽيڪس وٺندي هئي، جو مهاڻن کي بس ڏهاڙي ئي وڃي بچندي هئي. جڏهن ڄام تماچيءَ (جيڪو ان وقت جو بادشاهه هو)، نوري کي ڏٺو ته مٿس عاشق ٿي پيو ۽ بادشاهه نوريءَ کي شاديءَ جو پيغام موڪليو. نوريءَ جا مائٽ ڏاڍا خوش ٿيا، پر نوري به اڄ جي ملاح ميان وانگر ڪا ڏاڍي ڏاهي هئي. هن بادشاهه سلامت کي شاديءَ لاءِ به شرط رکيا: هڪ ته ڪينجهر ڍنڍ جو محصول مهاڻن کي معاف ڪيو ويندو. ۽ ٻيو ته نوريءَ کي ڪينجهر تي اچي پنهنجن مائٽن سان ملڻ جلڻ تي پابندي نه هوندي.

بادشاه سلامت ٻئي شرط قبول ڪيا. سندن شادي ٿي وئي. شاهه عبداللطيف ڀٽائي پنهنجي ڪلام 'شاهه جور سالو' ۾ ستن سورمين کي ڳايو آهي، جن مان نوري به هڪ آهي. نوري جي قبر تي پهتاسون ته پاڻيءَ ۾ هڪ ٿلهو نظر آيو. جڏهن نوريءَ کي دفن ڪيو ويو هوندو ته اها ته ڪنڌيءَ جي جاءِ هوندي ۽ سڪل هوندي، سندس مرشد اڳ ۾ ئي اتي دفن ٿيل هوندو. هاڻي ڪينجهر کان هڪ ننڍڙي ڊيم جو ڪم وٺي، ڪراچيءَ جي واٽر سپلائي جوئڪ وسيلو بڻايو آهي. K-4 ڪراچيءَ لاءِ پاڻيءَ جو منصوبو منظور ٿيو آهي. اهو پاڻي به ڪينجهر مان ڪنيو ويندو. جيئن جيئن ڪراچيءَ کي پاڻيءَ جي ضرورت وڌي آهي، تيئن تيئن ڪينجهر جي ليول وڌائي وئي آهي. ان سان گڏ نوريءَ جي قبر جو ٿلهو به مٽي ڪيو ويو آهي. هاڻي ته سندس قبر تقريباً وچ ڍنڍ ۾ اچي وئي آهي.

اسان جو گروپ سوچيندو ڏيند ۾ ئي سچ لهڻ جو منظر ڏسندو رست هائوس تي آيو. نياز صديقي صاحب ڳاڻڻ وڃائڻ جو متوالو آهي. هن پاڻ سان ساز سرود به آندا هئا. راڳ جي محفل شروع ٿي وئي. صديقي صاحب خوب محفل مچائي. صديقي صاحب سڀني کان ڳارايو. آخر ۾ موقعي جي لحاظ کان ٺهڪندڙ 'ڪبهي الوداع نه ڪهنا' ڳارايو. چوڻ ته اسان جا نپيا ۾ اهي آخري ڏينهن هئا.

نپيا ۾ پويون هفتو هو. انتظاميه پاسنگ آئوٽ جي تياري ۾ لڳل هئي، اهو طي ڪيو ويو هو ته گورنر سنڌ جناب جنرل (ر) معين الدين حيدر کي چيف گيسٽ ڪري گهرائجي. هو آرميءَ جو به نمائندو هو ۽ سول انتظاميه سان به بطور گورنر لاڳاپيل هو. هن لاءِ اهو به مشهور آ ته آرميءَ جو هوندي به عام ماڻهن جو هڏوڪي ۽ همدرد آهي. جيڪي آفيسر سياسي حڪومت کان ڌڪبا هئا، انهن تي جنرل صاحب مرهم پئي رکندو هو. ان جو هڪ اڻ وسرندڙ مثال اسان جو پيارو دوست امتياز قاضي هو. جنهن کي سياسي سببن جي ڪري حيدرآباد جي ڪمشنريءَ تان هٽائي، ڊگهي وقت لاءِ گهر ويهاريو ويو ته جنرل صاحب ان کي زڪوات جو ائبمنسٽريٽر ڪرايو جيڪو سندس هٿ وس هو.

هڪ ڏينهن مئڊم معصومه حسن، ڊائريڪٽر نياز صديقي صاحب ۽ لطيف صاحب اسان جي ڪلاس ۾ پاسنگ آئوٽ لاءِ اسان سان صلاح ڪرڻ ۽ اسان کي اعتماد ۾ وٺڻ آيا. هنن کي اها به ڳڻتي هوندي آ ته متان تقرير دوران ڪا شڪايت ڪئي وڃي. حالانڪ ڪجهه گهڻيون واڌيون هيون، پر اسان جو ڪو ارادو ڪونه هو ته ڪا شڪايت ڪجي.

ڳالهائيندي ڊاڪٽر معصومه حسن پڇيو ته "الوداعي تقرير ڪير ڪندو؟" هن مون کي مخاطب ٿي چيو هو. مون کيس جواب ڏنو ته "اسان طي نه ڪيو آهي!" مون وڌيڪ پڇيو ته "ڪنهن مخصوص ٻوليءَ ۾ ڳالهائڻ جي پابندي آهي ڇا؟" نياز صديقيءَ منهنجي شرارت کي محسوس ڪندي معصومه حسن کان اڳ ئي جواب ڏنو ته 'نه، مون چيو ته سنڌيءَ ۾ به تقرير ڪري سگهجي ٿي؟ هن چيو 'ها'. مون ڏنو ته ڊاڪٽر معصومه حسن پريشان ٿي وئي.

تي بربڪ تي چانهن پيئڻ اڻياسون. ان کان پوءِ اسان جي گروپ جي ميٽنگ ٿي، جنهن ۾ گروپ اهو ڏمو مون تي رکيو ته مان تقرير ڪريان ۽ جيڪو مناسب سمجهان اهو ڳالهائين. اهو به طي ٿيو ته تقرير اڳ جي روايت موجب اردو يا انگريزيءَ ۾ ڪئي وڃي.

پاسنگ آئوٽ

استيج تيار ٿي وئي هئي. مهمانن نيبا جي ڪشادي هال ۾ ويهڻ شروع ڪيو هو. استيج جي مٿان پٽ تي ڪيلبرافيءَ ۾ ”يارب“ لکيل هو. شايد اڃا تائين به لکيل هجي. ڪافي پراڻا رٿائڊ ۽ سرونڱ ڪامورا به آيا هئا. جن مان اسلم سنجراڻي، قاضي اقبال، انوار حيدر شريف بلوچ ۽ ٻيا ڪيترائي هئا. اسان جو 17 جڻ جو گروپ استيج جي ساڄي پاسي کان ويٺل هو. پهريون پهريون مان ويٺو هيس، مائيڪ به استيج جي ساڄي پاسي هو.

گورنر صاحب ليفٽيننٽ جنرل (رتائڊ) جناب معين الدين حيدر سنجيدگيءَ سان مسڪرائيندي استيج تي اچي ويٺو. سندس ساڄي پاسي ڊاڪٽر معصوم حسن صاحب ۽ کاٻي پاسي ڊاڪٽر لطيف صاحب ويٺا. نياز صديقيءَ هر فن مولا، مائيڪ سنڀاليو.

قاري صاحب قرآن پاڪ جي تلاوت ڪري تقريب جي شروعات ڪئي. ڊاڪٽر لطيف لکيل سپاسنامو پڙهيو ڊاڪٽر معصوم پنهنجي لکيل تقرير ۾ نيبا جو ڪورس جو ڪورس ڪرڻ وارن جو تعارف ڪرايو. ان کان پوءِ ڪورس جي شريڪن مان مون کي تقرير لاءِ گهرايو ويو. منهنجا مختلف تاثرات هيٺيان هئا:

- دوستن جو مختصر تعارف
- فيڪلٽي جي ڊائريڪٽر ۽ اسٽاف جو تعاون
- ڪورس جو مختصر تعارف ۽ پاهرين ملڪن جي ٽرپ کي ڪورس مان ڪيڏي تي احتجاج.
- ٻيون ننڍيون وڏيون اوڻايون.
- جيڪو سڪيوسين ان جو تہ، خاص طور Vituous Individual (ڳڻن واري فرد) جي اهميت تي زور.
- ان کان پوءِ آءٌ بي لگام ٿي ويس.

مون وٽ لکيل تقرير ڪونه هئي. مون دل جون ڳالهيون ڪيون ته ”آفيسرن کي هر ويرو نالائق ۽ راشي چوڻو سمجهيو وڃي؟ جڏهن ته اهي فرد نوڪريءَ ۾ اچڻ کان اڳ ۾ ڳڻائتا آهن!“

”جيڪڏهن ڪو راشي ۽ نالائق ٿئي ٿو ته ان ۾ سسٽم جي ڪمي بيشي آهي، ان جو تجزيو ڪري سسٽم کي بهتر ڪرڻ گهرجي. سڀ آفيسر اهڙا ناهن جو اهي پنهنجي سياسي آفائڻ جا جوتا صاف ڪن.“
مون نيبا تي چوه چنڊڻ بدران نظام (System) تي حملو ڪيو. جنهن جي مون کي خبر هئي ته اسان جو اڄوڪو خاص مهمان به ان نظام کان بچان ڪندڙ هو. گورنر صاحب سان منهنجي لاڙڪاڻي جي ڊپٽي ڪمشنر جي دور ۾ اڪثر ملاقات ۽ خيالن جي ڏي وٺ ٿيندي هئي.

منهنجي تقرير دوران منهنجي دوستن ۽ ٻين سينئر ڪامورن جي منهن تي سرهاڻي هئي. منهنجي تقرير کان پوءِ گهڻي دير تائين تاڙيون وڄنديون رهيون. جڏهن منهنجا لفظ سڀني جي دلين جو آواز هجن. ان هجوم ۾ منهنجي زال به ويٺي هئي. اها به ڏاڍي خوشي ٿي رهي هئي. جڏهن استيج تان لٽس ته منهنجي ساٿين مون کي مبارڪ ڏني ۽ ڪن چيو ته ”اسان کي توهان مان اها ئي اميد هئي.“

منهنجي تقرير کان پوءِ اسان کي سرٽيفڪيٽ ۽ ميڊل ۽ مومينٽو ڏنو ويو. ان کان پوءِ خاص مهمان پنهنجي تقرير شروع ڪئي. عام رسمي ۽ روايتي لفظن کان پوءِ سنئون سڌو منهنجي تقرير جي جواب ۾ تقرير شروع ڪئي ۽ خراب حڪمرانيءَ تي مون جيڪا تنقيد ڪئي ان جو جواب ڏنو. جنرل صاحب منهنجو نالو 5 ڀيرا پنهنجي تقرير ۾ ورتو. هن منهنجي خيالن جي پٺڀرائي ڪئي. آفيسرن جي تعريف ڪئي ۽ ان ڳالهه جو اعتراف ڪيو ته آفيسرن کي جيترو ڪم ڪرڻ جو موقعو فراهم ڪرڻ گهرجي اهو

فراهم نه ٿو ڪيو وڃي. شعيب صديقي، جيڪو ويجهڙائيءَ ۾ ڊگهي عرصي تائين ڪراچيءَ جو ٿورن ڪمشنرن وانگر ڪامياب ڪمشنر رهيو ۽ هينئر 22 گريڊ ۾ گهرو کاتي جي اسپيشل سيڪريٽري طور اسلام آباد ۾ پوسٽ ٿيل آهي. اهو ان وقت 18 هين گريڊ ۾ ڊائريڪٽر پروفيسر قاضي اقبال اسلم سنجرائي، سيد انوار حيدر ۽ فيڪلٽي جي استادن ۽ ٻين شريڪن به ساراهيو. ڊاڪٽر معصوم حسن ۽ نياز صديقي صاحب تمام گهڻو خوش ٿيا.

مان پنهنجي پراڻي عهدي تي واپس آيو هئس، ڊائريڪٽر سوشل ويلفيئر، ميڊم مهتاب اڪبر راشدي به بدلي ٿي تعليم کاتي ۾ وڃي سيڪريٽري ٿي هئي. سندس جاءِ تي عبدالوحيد پيرزادو صاحب آيو هو. چيف سيڪريٽري سعيد مهدي به بدلي ٿي پرائم منسٽر نواز شريف جو پرنسپل سيڪريٽري وڃي لڳو هو. سندس جاءِ تي زبير احمد قذافي صاحب اچي چيف سيڪريٽري ٿيو هو. زبير قذافي سخت مزاج ۽ سخت اصول پسند آفيسر مشهور آهي. پڪو ايماندار، قائدن قانونن تي هلڻ وارو، بي نظير صاحب جي پهرين دور ۾ 1988ع ۾ جڏهن سائين قائم علي شاهه سنڌ جو وزير اعليٰ ۽ سندس ڪابيني ۾ منظور وساڻ صاحب به پهريون دفعو سنڌ جو ٽرانسپورٽ جو وزير ٿيو، زبير قذافي ٽرانسپورٽ جو سيڪريٽري هو. منظور وساڻ صاحب ان زماني ۾ ڏاڍو تيز مزاج ۽ پڪو جيلو هو. قذافي صاحب ڪو ڪم منظور صاحب جي چوڻ تي نه ڪيو ته کيس آفيس ۾ گهرائي منظور صاحب چنڊ به پئي ۽ هن جي گن مين ۽ ڊرائيور قذافي صاحب کي بندوق جا بت هنيا ته ڳالهه وڌي وئي. چيف سيڪريٽري عبدالڪريم لوڏي صاحب هو. هن لاءِ به مشهور هو ته ڏاڍو تيز ماڻهو هو. هر ڪنهن آفيسر ائين پئي سمجهيو ته شايد سرڪاري ڪاروهنوار بند ڪرائي ڇڏيندو، پر ائين ڪونه ٿيو. معاملو ڪجهه ڏينهن چڪتاڻ ۾ گذريو پر وڏن وچ ۾ پئي ٺاهه ڪرايو. ڪجهه ڏينهن کان پوءِ قذافي صاحب بدلي ڪرائي ويو.

اهڙوئي هڪ ٻيو واقعو ارباب غلام رحيم صاحب جي وڏي وزارت جي دؤر ۾ به ٿيو. جڏهن ايم ڪيو ايم جو هر وزير پاڻ کي وڏو وزير سمجهندو هو. نرگس گهلو، اسان جي عزت واري خاتون آفيسر آهي، ڏهين ڪامن بئچ جي آهي، ان وقت سيڪريٽري سروسز هئي، عادل صديقي ليبر جو وزير هو. هو صاحب ڪنهن ڪم نه ٿيڻ تي نرگس تي ناراض ٿيو ۽ اچي کيس آفيس ۾ گاريون ۽ ڌمڪيون ڏئي ويو. آفيسر ۽ عورت ڇا ڪندي به ٿي ڏينهن رسي وڃي گهر وٺي. روئي ڏوئي چپ ڪري آفيس موٽي آئي ۽ پوءِ جلد بدلي ڪرائي اتان هلي وئي. ان دور ۾ اسلم سنجرائي چيف سيڪريٽري هو.

غوث علي شاهه صاحب ان ۽ ممنون حسين گورنر

حڪمراني ڪرڻ لاءِ سنڌ ڏکيو صوبو آهي، حڪيم سعيد جي شهادت کان پوءِ لياقت علي خان جتوئيءَ جي حڪومت ۽ سنڌ اسيمبليءَ کي سسپينڊ ڪيو ويو. سائين غوث علي شاهه کي وفاق جي طرفان سنڌ جي انتظامي سربراھ (ايڊمنسٽريٽر) طور مقرر ڪيو ويو. سيد ممنون حسين صاحب کي گورنر سنڌ مقرر ڪيو ويو. اهو عام خيال آهي ته جيڪڏهن سنڌ ۾ وفاق حڪومت بدلائيندو آهي ته وفاقي حڪومت به بدلجندي آهي. ڪجهه مثال اهڙا ٿيا به آهن. مارچ - اپريل 1988ع ۾ چيف منسٽر سنڌ سائين غوث علي ساھ جي حڪومت هٽائي وئي ته مئي 1988ع ۾ وزيراعظم محمد خان جوڻيجي جي حڪومت کي به ضياءَ الحق معطل ڪيو. مئي 1990ع ۾ قائم علي شاهه صاحب کي هٽائي آفتاب شعبان ميراڻيءَ کي چيف منسٽر سنڌ ڪيو ويو ته مرڪز ۾ محترم بينظير ڀٽو جي حڪومت کي به اسحاق خان آگسٽ 1990ع ۾ معطل ڪري ڇڏيو. ساڳي طرح جڏهن لياقت علي خان جتوئي جي حڪومت کي جون - جولاءِ 1999ع ۾ معطل

ڪيو ويو ته 12 آڪٽوبر 1999ع تي نواز شريف جي حڪومت جو تختو به اونڌو ڪري جنرل پرويز مشرف ملڪ جو چيف ايگزيڪيوٽو بڻيو.

جنرل مشرف چيف ايگزيڪيوٽو

ايئر مارشل دائودپوٽو سنڌ جو گورنر مقرر

اهو 12 آڪٽوبر 1999ع وارو به وڏو ڊرامو هو! صوبائي حڪومتون به ختم ڪيون ويون. جنرل صاحب طرفان گورنر مقرر ڪيا ويا. سنڌ جو گورنر ايئر مارشل رٿارڻڊ عظيم دائودپوٽي کي مقرر ڪيو ويو. اهو اڃا تائين پهرين سنڌي هو جو فورسز جي وڏي عهدي تي پهتو هو. اها ٻي ڳالهه آهي ته ايئر فورس جو چيف آف ايئر اسٽاف نه پر رٿارڻڊ ٿي ويو هو.

شمس العلماء عمر بن محمد دائودپوٽي جي پٽ هئڻ جي ڪري سندس لاءِ سنڌين ۾ وڏي عزت ۽ احترام هو. پر صوبي جي چيف ايگزيڪيوٽو جي ذميدارين کي دائودپوٽو صاحب ڇهه مهينا به مس چڪي سگهيو.

مان سسپينڊ ٿي ويس

يونيسيف جي محترم زيبا بخاريءَ پاران چيف سيڪريٽري سالڪ نظير صاحب کي منهنجي خلاف رپورٽ موڪلي هئي، جنهن قرب ڪري سخت ۽ مثالي قدم ۽ سالڪ صاحب بنا جاچ يا انڪوائري ڪرڻ يا مون کان پڇڻ جي اها سائين غوث علي شاهه صاحب کي ڏياري موڪلي. اهو فائيل اتي ئي پيو رهيو. سالڪ صاحب کان پوءِ واجد رانا ٿوري وقت لاءِ ايڪٽنگ چيف سيڪريٽري ٿيو. هن سالڪ صاحب جي ريمارڪس جي مٿان اهو لکي موڪليو ته تفصيلي انڪوائري ڪرائجي. پر دائودپوٽي صاحب واجد صاحب جي ريمارڪس ڏسڻ کان سواءِ، سالڪ صاحب جي ريمارڪس تي ئي منهنجي خلاف 'جيل ۾ وجهڻ' جو حڪم جاري ڪري ڇڏيو. جڏهن سمري موٽي ته زبير قدوائي صاحب چيف سيڪريٽري هو. هن مون کي سسپينڊ ڪيو ۽ انڪوائري ائني ڪريشن کان ڪرائي.

جيستائين انڪوائري مڪمل ٿئي، مان پڇي پورا ٿي پيو هئس. ٽينشن جي ڪري، عزت نفس جي ڪري، سسپينڊ ٿيڻ جي ڪري انڪوائريءَ جي ڪري، نتيجي ۾ شگر ٿي پئي ۽ اڃا تائين ان ۾ لوڙيان ٿو. ڇهن مهينن کان پوءِ انڪوائري مڪمل ٿي ته انهيءَ ڏوهه منجهان آڇو ڪيو ويو.

يونيسيف جي مائيءَ اهو الزام لڳايو ته مون پئسا کائي ڪپائي ڇڏيا آهن، پر پوءِ جڏهن اسان سپ ثبوت ڏيکاريا، جيڪي اسان هر ايڪٽوٽي جا وڊيو ۽ فوٽو ڊاڪيومينٽ ڪرايا هئاسون، جيڪي پاڻ ڳالهائي رهيا هئا ته ڪم جنهن ۾ ٽريننگ وغيره به شامل هيون، ته پوءِ مائي ڦيرو کاڌو ته اڪائونٽ صحيح نموني سان نه ٺاهيا ويا آهن. اهو اهڙو الزام نه هو جو ڪنهن کي به بنا انڪوائريءَ جي ايتري سزا ڏجي يا پریشان ڪجي، نيٺ ساڳي قدوائي صاحب ئي گورنر صاحب کان آرڊر وٺي مون کي Reinstale ڪيو. گورنر دائودپوٽو صاحب ئي هو. مطلب ته الله ڪريم مدد ڪرڻ وارو آهي. مون کي

ڪنهن گناه جي ڪا سزا ملڻي هئي، سا ملي، پر ڏاڍي سخت سزا هئي. ان حوالي سان منهنجي گهر واريءَ جا پاڻ سرڪاري ملازم هئي، ڏاڍي ٿيڪ ڏني. ان کان علاوه سپاڳي خان جتوئي، مير شفقت تالپر، ڊاڪٽر مصطفيٰ سهاڳ، سوشل ويلفيئر جي آفيسرن، منهنجي وڏي همت افزائي ۽ مدد ڪئي. مون تي چارج شيٽ ته ڪونه هئي، تنهن ڪري صرف مون کي بحال ڪري، ملير ڊولپمينٽ اٿارٽيءَ ۾ مقرر ڪيو ويو.

ملير ڊولپمينٽ اٿارٽي ۾ پوسٽنگ

“ملير ڊولپمينٽ اٿارٽي” 1994ع ۾ ڪي ڊي اي جي طرز تي ٺاهي وئي ته ان ۾ پلاٽ گهڻو ٿڌو ڪراچيءَ جا يا ٻاهران ايندڙ سنڌي ماڻهو وٺندا. پر ايئن ڪونه ٿيو. ڏهه هزار ايڪڙ کان وڌيڪ زمين سنڌ سرڪار ملير اٿارٽيءَ کي سستي اگهه تي وڪرو ڪري ڏني. ڪجهه پيسا سرڪار کي ڏنا ويا ڪن جو واعدو ڪيو ويو.

ايم ڊي اي ڪراچيءَ جي ڪي ڊي اي وانگر سونو بيدو ڏيڻ واري ڪڪڙ هئي. ان جو آپريشن ڪري، سڀ انڊا ڪڍي، وري ان جو پيٽ بند ڪيو ويو. ان پروجيڪٽ کي ويهن سالن کان وڌيڪ عرصو ٿي ويو آهي. پر اڃا تائين ڪجهه ڪونه ٿيو آهي. اتي ۽ تائين تائون ۾، جيڪو ملير جو حصو آهي، سنڌي ماڻهن بدران ڌارين پلاٽ وٺي ڇڏيا آهن. ڪو هيڪڙ پيڪڙ گهر ٺهيو آهي. شروع ۾ ته اتي بلڊر ۽ هڪ سيڪريٽري ڏيئي لپي جو مسئلو ٿي پيو ته بلڊرن، سيڪريٽري ۽ سندس گهر واريءَ جا آواز ڪارڊ ڪري احتساب جي بيورو حوالي ڪيا.

سنڌ ۾ جڏهن به سنڌين جي مالڪي جي دعويٰ دار شهيد پٽي جي پارٽيءَ جي حڪومت هوندي آهي ته سنڌ جي ترقيءَ لاءِ اٿارٽيون ٺاهيندي آهي. مثلاً سيوهڻ ڊولپمينٽ اٿارٽي، لاڙڪاڻو ڊولپمينٽ اٿارٽي، ملير ۽ لياري ڊولپمينٽ اٿارٽي، گورک هلز ڊولپمينٽ اٿارٽي ۽ آخر ۾ ذوالفقار آباد ڊولپمينٽ اٿارٽي. سندن ارادن تي شڪ ته نه ٿو ڪري سگهجي، پر عملي طرح جيڪو ٿيو آهي، اهو حد کان وڌيڪ ڏک ڀريو آهي. هن مهل تائين ڪنهن به هڪ اٿارٽيءَ کي ائين توڙ تائين رسندي نه ڏٺو ويو آهي. ڪي اڌ ۾ ته ڪي پنڌ ۾. جيڪي ماڻهو ڀرتي ڪيا ويا آهن، تن کي ڪڏهن پگهار ملي ته ڪڏهن نه ٿي ملي.

هاڻي به وقت ويو نه آهي. انهن سڀني اٿارٽيز جو جائزو وٺي، جن ۾ ڪا سگهه (Potential) آهي، انهن کي هلائين. ٻين جي استاف کي انهن ۾ ضم ڪري ڇڏين. گهٽ ۾ گهٽ سنڌ سرڪار پنهنجي خانداني منصوبه بنديءَ جي کاتي جي نوري/ سلوگن “ٻچي ڪم هي اچهي” مان ئي ته ڪجهه سبق حاصل ڪن.

ايڊيشنل ڪمشنر حيدرآباد

نومبر 2000ع ۾ امتياز قاضي حيدرآباد جو ڪمشنر هو. اها سندس “ٻي انگ” هئي حيدرآباد ۾. پهرين انگ ۾ ته سياسي سببن جي ڪري Retired Heart ٿي پوئين ۾ هليو ويو هو. هاڻي جڏهن 12

آڪٽوبر 1999ع ۾ انقلاب آيو ۽ قدوائي صاحب به موٽي آيو. ائين سرڪار کي مظلوم آفيسرن جي تلاش شروع ٿي ته امتياز قاضيءَ کي به زڪوات جي ائڊمنسٽريٽر مان واپس حيدرآباد جو ڪمشنر مقرر ڪيو ويو. امتياز صاحب پنهنجي ٽيم ٺاهڻ شروع ڪئي. شمس جعفرائي اڳ ۾ ئي حيدرآباد ميونسپل ڪارپوريشن جو ائڊمنسٽريٽر ٿيو هو. عبدالجبار عباسي (مرحوم) واسا حيدرآباد جو ايم ڊي ٿيو. علم الدين بلو ايديشنل ڪمشنر-II ٿيو. هاڻي منهنجو وارو هو. منهنجي MDA مان بدلي بطور ايديشنل ڪمشنر-I حيدرآباد ٿي. شمس لغاري کان پوءِ مان ايديشنل ڪمشنر ون ٿيس. سپاڳو خان جتوئي اڳ ۾ ئي بورڊ آف روينيو ۾ ”پروجيڪٽ ڊائريڪٽر-ڳوٺ آباد“ هو.

منهنجي ضرورت ڪهڙي؟ گاڏي ته ملي وئي، پر گهر جنهن ۾ شمس الدين لغاري رهيو پيو هو. اهو هن خالي نه ڪيو. چيائين ”منهنجي بدلي به حيدرآباد ۾ ٿي آهي. مان گهر خالي نه ڪندس ۽ ان گهر ۾ ئي رهندس.“ ڪجهه اسان جا دوست نوڪريءَ جي معاملي ۾ ”حيدرآباد جا پڪي“ رهيا آهن. جن ۾ شمس الدين لغاري، پير ضيا، شمس جعفرائي، عبدالجبار عباسي ۽ آفتاب سومرو. ڪجهه ڏينهن کان پوءِ ڪمشنر صاحب هڪ ٻيو بنگلو نمبر 15 الات ڪيو. تيستائين مان فئمليءَ سان سرڪٽ هائوس جي انيڪسيءَ ۾ رهيو پيو هئس.

اهو گهر شفيق موسوي صاحب SE هاءِ ويڙ کي الات ٿيل هو. پاڻ پنهنجي گهر سول لائين ۾ رهندو هو ۽ اهو گهر آئي وئي لاءِ اوطاق ڪري استعمال ڪندو هو. شفيق موسوي ڏاڍو تيز ۽ وڏي اثر رسوخ وارو آفيسر آهي ۽ ايسا (IMSA) نالي هڪ تعليمي اداري جو به مالڪ آهي. ڪافي سال آسٽريليا ۾ به رهيو آهي.

اهو وڃي امتياز صاحب وٽ پهتو ۽ کيس ڏاڍيون لهاريون اوياريون ٻڌايون، کيس چيو ته ”جيڪڏهن اهو گهر توهان مون کي واپس نه ڪندو ته انجنيئري برادري ۾ وڏو اشتعال ۽ بي چيني پيدا ٿيندي!“ نيٺ قاضي صاحب منهنجي گهر جي اها الايمينٽ ڪئنسل ڪئي. مون کي چار مهينا ٻارن سميت سرڪٽ هائوس ۾ ٻن ڪمرن ۾ رهڻو پئجي ويو.

چئن مهينن کان پوءِ مارچ ۾ جي او آر ۾ بنگلو C-6 الات ٿيو. جنهن ۾ مان 2005ع تائين ٻارن سان رهندو آيس. منهنجي بدلي ان وچ ۾ نواب شاهه ۽ سکر ۽ آخر ۾ ڪراچيءَ ٿي وئي. اهو عرصو منهنجا ٻارا تي پڙهندا به رهيا ۽ گهر واريءَ جي نوڪري به حيدرآباد ۾ رهي. ان بنگلي جي حالت ايتري خراب هئي، جو جيترو وقت اسان وٽ هو قاضي فاروق (انجنيئر) ان جي مرمت ڪرائيندو رهيو. 2005ع جي آخري مهينن ۾ جڏهن مون کي ڪراچي ۾ گهر مليو ته C-6 خالي ڪيو ويو.

قاضي امتياز

امتياز قاضي صاحب جي شخصيت جا به انيڪ پهلو آهن. منهنجي ساڻس 1978ع کان دعا سلام آهي، جڏهن کان هو سکر ۾ اي سي انڊر ٽريننگ هو. سندس ذات تي ڪيترا ڪتاب لکي سگهجن ٿا. سندس شخصيت جو مختصر تعارف هيٺ لکان ٿو:

– سندس پهرين نوڪري بئنڪ ۽ پوءِ سنڌ يونيورسٽيءَ ۾ ليڪچرر جي هئي، جتان پنجين ڪامن ۾ CSS ڪيائين.

- 1978ع ۾ سکر ۾ (UT) رهيو. جتي اسان جي ملاقات ٿي.
- قاضي صاحب هالا ۾ 1978ع کان 1981ع تائين اي سي رهيو. جتي وڏو مان ڪمائيائين. مخدوم صاحبان سميت ڪيترائي اڄ به سندس دوست آهن.
- مدد علي سنڌي ۽ ظهير بابر قريشي (اعجاز قريشيءَ جو ڀاءُ) سندس اوائلي دوست آهن.
- 1981ع ۾ ترقي ڪري ڊي سي حب بلوچستان ٿيو.
- شادي جو ڪين جي خاندان ۾ ڪيائين. سندس سهرو چيف انجنيئر رهيو آهي.
- سندس والد ڪيپٽن سچيڏنو قاضي سنڌ جو ناميارو ڪامورو رهيو آهي. هن تقريباً سنڌ جي سڀني ضلعن ۾ ڊپٽي ڪمشنر جي نوڪري ڪئي آهي. سندس وڏو ڀاءُ اشفاق قاضي سيڪريٽري رهيو آهي. نوڪريءَ دوران ئي فوت ٿي ويو.
- سندس ٻيو ڀاءُ قاضي اعجاز به 21 هين گريڊ ۾ سيڪريٽري رهيو آهي. هاڻي ڪراچيءَ ۾ رٽائرڊ زندگي گذاري رهيو آهي.
- سندس ٽيون ڀاءُ قاضي ابرار ڪاروبار ڪري رهيو آهي. هينئر بلڊر آهي ۽ قوم پرست سياست ڪري ٿو.
- سندس هڪ ڀاءُ ارشاد قاضي آمريڪا ۾ رهي ٿو.

ڪمشنر جي ڀاءُ جو سياسي جلسو

- قاضي امتياز جڏهن ڪمشنر حيدرآباد هوتو ته قاضي ابرار 2001ع ۾ مٽياريءَ ۾ سياسي جلسو ڪرڻ جو اعلان ڪيو هو. حڪومت نه پئي چاهيو ته هڪ ڀاءُ ڪمشنر هجي ۽ ٻيو حڪومت جي خلاف سياست ڪري آرميءَ جو (پرويز مشرف جو) دور هو قاضي امتياز کي چيو ويو ته ڀاءُ کي منع ڪيو! قاضي امتياز چيو ته ”هو منهنجو وڏو ڀاءُ آهي، ٻيو ته هن جو پنهنجو رخ آهي، منهنجو پنهنجو رخ آهي.“
- آخر ان رات قاضي صاحب کي ٻڌائڻ کان سواءِ ئي قاضي ابرار کي قيد ڪرايو ويو.

ابرار قاضي جيل ۾!

- هڪ ڀاءُ ڪمشنر هائوس ۾ هوندي به ٻيونارا جيل ۾ قيد ڪيو ويو.
- ان وقت ايترو تينشن ٿي ويو جو اسان محسوس پئي ڪيو ته امتياز صاحب جي نوڪري وٺي. پر هن توڪليءَ ماڻهوءَ تي ڀر پرواهه نه ڪئي.
- قاضي ابرار به پنهنجيءَ تي رهيو.
- سندس ٽي پيٽيو! ڊاڪٽر عالمي سيڪريٽري صحت رهيو آهي. ٻيو پيٽيو مسعود عالم رضوي به فيڊرل سيڪريٽري رهيو آهي. ٽيون پيٽيو بواوڻو صاحب، فارين سروس ۾ هو. ويجهڙائيءَ ۾ فوت ٿيو آهي.
- قاضي صاحب جو اصل ڳوٺ خيرپور ميرس (لقمان) آهي.
- عام طرح اهو خيال آهي ته قاضي امتياز ذات جو جو ڪيو آهي، پر حقيقت ۾ پاڻ هوت بلوچ آهن. اهو مون ڪائس معلوم ڪيو هو.

– شاديءَ کان پوءِ ڪجهه وقت آمريڪا ۾ پڙهائي لاءِ ويو.

قاضي صاحب سائين جي ايم سيد کي گرفتار نه ڪيو

- جيڪب آباد ۾ ڏي سي هو ته کيس ۽ ايس پي اختر جانوريءَ کي حڪم مليو ته ”سائين جي. ايم. سيد کي گرفتار ڪيو.“ ٻئي سائينءَ کي گرفتار نه ڪري سگهيا. تنهن ڪري، بي نظير ڀٽو صاحب جي حڪومت ۾ کين سسپينڊ ڪيو ويو.
- انڪوائري هاشم لغاريءَ ڪئي ۽ ٻنهي کي آجو ڪيو.
- قاضي امتياز صاحب جو والد صاحب به جيڪب آباد ۾ ڏي سي رهيو. شايد ان دوران ئي قاضي صاحب جو جنم به ٿيو.
- 1991ع ۾ قاضي صاحب لاڙڪاڻي جو ڏي سي رهيو.
- پوءِ ڪجهه وقت لاءِ آمريڪا ۾ زرعي اتاشي ٿي رهيو.
- واپسيءَ ۾ جڏهن عبدالرشيد کرل صاحب سيڪريٽري هو. قاضي صاحب هوم ڊپارٽمينٽ ۾ ايڊيشنل سيڪريٽري رهيو.
- سندس کرل صاحب سان مرڻ گهڙيءَ تائين تعلق رهيو.
- ڪمشنر ميرپورخاص ۽ ڪمشنر حيدرآباد رهيو.
- قاضي صاحب مزاج ۾ به عجيب آهي، ڪڏهن درياءُ ٽپي وڃي ته ڪڏهن اڏ تي بيهي رهي.
- ميرپورخاص ۽ حيدرآباد ۾ سندس بدلي اڏ تي بيهي رهڻ جي ڪري ٿي. جيڪا ڳالهه سهي سمجهندو، ان تي گوڏو ٻڌي بيهي رهندو.
- After Sooper Walk a mile وانگر کيس رات جي کاڌي کان پوءِ پيسار جي عادت به آهي.
- هڪ دفعي اسان طئي ڪيو ته چوٽيار يون ڊيم ڏسجي. مان خيرپور ۾ ڏي سي هئس، رات جو مان سانگهڙ ۾ سندس مهمان ٿيس. رات جي ماني ڪارائي چيائين ”هل ته چڪر هڻون،“ ٻاهر نڪتاسون ته اچي ڪتن ورايو نه ماڻهو نه چيڙو، اٽڪل سان ڪتن کان جان بچائي ريست هائوس تي پهتاسون.
- حيدرآباد ۾ هڪ دفعي دوستن وٽ رات جي ماني تي نڪري ويو. پروٽوڪول جي بدران سوزوڪي جيپ تي چڙهي ويو. واپسيءَ ۾ جيپ ۾ پيٽرول ڪپي ويو. آخر رکشو ڪري ڪمشنر هائوس پهتو. ڪمشنر هائوس ته پهتو. پر FC واري پٺاڻ چوڪيدار در کولڻ کان جواب ڏنس ته، ”تون ڪمشنر ڪيئن هوندين. اجنبي ماڻهو رکشي ۾ آيو آهين.“ آخر پي اي ڪي گهرايائين. ان در کولايو. قاضي صاحب اندر ٿيو ته رکشي واري رڙ ڪئي: ”سائين منهنجو ڪرايو.“
- قاضي صاحب هڪ خوبصورت لفظ چوندو آهي: ”نيڪ ٿيو! هڪ دفعي ڪنهن دوست جي خاندان ۾ فوتي ٿي پئي. سندس والد صاحب گذاري ويو هو. بزرگ ۽ نيڪ ماڻهو هو. سڀ راج پاڳ وارا تڏي تي ويٺا هئا، قاضي صاحب به سنجيده سنجيده اتي پهتو. دعا گهريائين، عذر خواهي ڪيائين، حال احوال وٺڻ لڳو. ان دوست حال احوال ڏنو. ٻڌايو ته ”ڪافي عرصي کان بيمار هو. عمر به وڏي هئس، آخري وقت تڪليف ۾ هو. ڪالهه گذاري ويا.“ قاضي صاحب امالڪ چيو: ”نيڪ ٿيو!“

- قاضي صاحب ترڻ جو ڏاڍو شوقين آهي، سندس صحت، نفاست ۽ سمارٽنيس جو راز به اهو آهي.
 - بطور ڪمشنر جي حيدرآباد ڪلب جو صدر به هو. سپاڳو خان ڪراچي ۽ بدلي ٿيو ته مون کي سيڪريٽري ڪيائين، جتي آءُ 2000ع کان 2002ع تائين جيستائين آءُ نوابشاهه بدلي ٿي نه ويس، ان عهدي تي رهيس.
 - قاضي امتياز شيخ اياز جي شاعريءَ جو عاشق آهي. جڏهن موڊ ٿيندو هئس ته اياز جو دودي سومري تي لکيل منظوم ڊرامي جا بند ٻڌائيندو هو:
- دودا تنهنجو ساهه ته ويندو
ماڻهن جو ويساهه نه ويندو.
- ان عشق جي احترام ۾ وحدت ڪالونيءَ کان هاءِ وي ڏي ويندڙ روڊ تي ”شيخ اياز روڊ“ جو نالو رکيائين.
 - منهنجي نوابشاهه بدلي ٿي ته چيائين ته ”نوابشاهه جي ڏي سي (ڏي سي او) هائوس ۾ ”سمر هائوس“ آهي. ان جي مرمت ڪراءِ ته مان دوستن سان ايندڙ مهيني ايندس.“ سمر هائوس کي ٽيڪ ڪرايم. ٻئي مهيني آيو. محفل مٽي، قاضي صاحب پنهنجون پراڻيون يادگيريون ورجايون، سندس والد صاحب اتي ڏي سي رهيو هو ته قاضي صاحب به ان گهر ۾ ڳچ عرصو رهيو.
 - مان گرلز اسڪول لاءِ اريگيشن جو پلاٽ ڊوڙ مان گهر پومانس، اهو چڪاس ڪري پوءِ ڏنائين.
 - ڪيس نيون نيون جڳهون ڏسڻ جو شوق رهيو آهي. هڪ دفعي سڄي ٽيم کي ڪندهه ٻيلي، جو سيوهڻ تعلقي ۾ آهي، ۾ گهرايائين. هتان درياهه جي ٻي ڀرتي نوابشاهه ضلعي جو تعلقو دولت پور آهي. ڪنهن زماني ۾ ڪندهه ٻيلو بدنام ڌاڙيلن جي رهائشگاهه طور مشهور هو. سائين عبدالله شاهه جي وقت ۾ اتي ريسٽ هائوس کي سنو فرنش به ڪيو ويو.
 - ان رات بارش به ڏاڍي وڻي، بجلي بند، مچر ۽ مڪڙيون گڏ ٿيون. قاضي صاهب چوي ته جنريٽر نه هلايو، ان جو آواز ڊسٽرب ٿو ڪري آخر سڄي رات بي چينيءَ ۾ گذاري سون.
 - واپسيءَ ۾ رني ڪوٽ تي آياسين، پاڻ ته رني ڪوٽ جي ڏاکڻ تي چڙهي وڃي چوٽيءَ تي پهتو. اسان جهڙا اڌ تي بيهي رهيا. نه هيٺ جا، نه مٿي جا. واپسيءَ ۾ به ڏينهن گهر ۾ بيمار پيو هئس.
 - ايريگيشن کاتي جو سنڌ ۾ سيڪريٽري به رهيو. هڪ دفعي صدر پرويز مشرف ڪالاباغ ڊيم جي متعلق سنڌ ۾ ميٽنگ ڪئي، پاڻيءَ جي انگن اکرن تي قاضي صاحب، صدر صاحب جي ڏنل انگن اکرن سان ميٽنگ ۾ اختلاف ڪيو. ٻن ڏينهن کان پوءِ سندس بدلي ٿي وئي. حڪم ته صدر صاحب جيل ۾ وجهڻ ۽ نوڪريءَ مان ڪڍڻ جو ڪيو هو پر سندس نيڪ نامي ڪم آئي.
 - اها قاضي صاحب جي سنڌ ۾ آخري پوسٽنگ هئي، پوءِ اسلام آباد بدلي ٿيو. پيٽرول جو سيڪريٽري ٿيو ۽ اتان ”وفاقي محتسب“ جو سيڪريٽري ٿي رٽائرڊ ڪيائين. هاڻي فيڊرل پبلڪ سروس ڪميشن جو ميمبر آهي.
 - اسلام آباد ۾ سنڌ هائوس ۾ رهي ٿو. يارن جو يار. ماني صرف کائيندو ناهي پر کارائيندو به آهي. عزت وٺندو ناهي، پر عزت ڪري به ڄاڻندو آهي.
- هيٺ ڪميشن ۾ پنهنجو tenure پورو ڪري ڪراچيءَ پهتو آهي. رسول بخش بلوچ ۽ ڪن ٻين دوستن Nation Reforms Forum ماڻهن جي خدمت لاءِ ٺاهيو آهي، پاڻ به ان فورم جو ميمبر آهي.



حيدرآباد ڪلب

سنڌ ۾ ”سنڌ اسپورٽس بورڊ“ نالي راندين جو هڪ ادارو آهي، جنهن جو صدر سنڌ جو گورنر ۽ سيڪريٽري، اسپورٽس ڊپارٽمينٽ جو سيڪريٽري آهي. بورڊ جا قاعدا ۽ اصول اهي آهن ته اهو صوبي ۾ راندين کي منعقد ڪرائين ۽ انهن کي هٿي ڏئي. جنهن وقت جو سنڌ جو گورنر محمود هارون صاحب هو ته ان وقت ان جو سيڪريٽري عبدالحميد آخوند هو. آخوند صاحب! ان زماني ۾ ڪلچر جو به سيڪريٽري هو ۽ گورنر جو به سيڪريٽري هو. ان سان گڏوگڏ اسپورٽس بورڊ جو به سيڪريٽري هو.

ان دور ۾ محسوس ڪيو ويو ته راندين جون ڪجهه سهولتون حيدرآباد ۾ ڏنيون وڃن. ان مقصد لاءِ حيدرآباد ۾ راندين جي سهولتن لاءِ سويمنگ پول، بيلمنٽن ڪورٽس، اسڪواٽس ڪورٽس، ٽينس ٽيبل، باسڪيٽ بال، ڪرڪيٽ لاءِ لان (چپرائو)، جاگنگ جو ٽريڪ، جيم (GYM) ۽ ڪينٽين ٺاهي وئي.

حيدرآباد ۾ انگريزن جي دور جو جيم خانو ته آهي، 1996ع تائين ته ان جو پريزيڊنٽ ڊي سي حيدرآباد هوندو هو پر پوءِ ان جي قاعدن کي بدلائي ان ۾ چونڊيل پريزيڊنٽ ۽ سيڪريٽري رکيو ويو. ائين جيم خاني ۾ آفيسرن جي اهميت گهٽجي وئي ۽ خانگي ۽ واپاري ماڻهو وڌي ويا ته حميد آخوند، جنهن هڪ برجسٽي آفيسر طور نئين سوچ سان نيون شيون پيدا ڪندي حيدرآباد اسپورٽس ڪلب ٺهرائي. جڏهن حيدرآباد ۾ اسپورٽس ڪلب ٺهي وئي ته ڪمشنر سان صلاح ڪري ان کي حيدرآباد ڪلب جو نالو ڏنو ويو ۽ اهو طي ڪيو ويو ته ان جي ميمبرشپ آفيسرن مان ڪئي وڃي. شام جو اهو ڪلب ميمبرن لاءِ ڪتب اچي ۽ ڏينهن جو اهو اسپورٽس بورڊ جي ڪم اچي. ان مقصد لاءِ هڪ اسسٽنٽ ڊائريڪٽر اسپورٽس ۽ پيو اسٽاف به مقرر ڪيو ويو. حيدرآباد ڪلب لاءِ صدر به ڪمشنر کي مقرر ڪيو ويو. بورڊ جو پهريون سيڪريٽري حيدر علي قاضي کي مقرر ڪيو ويو. چيف منسٽر سنڌ لياقت علي خان جتوئي، ان ڪلب جو افتتاح ڪيو ۽ ايئن حيدرآباد ڪلب هلي پيو. عبدالحميد آخوند کي ادارن ٺاهڻ جو وڏو ڏانءُ آهي. حيدرآباد ڪلب به حيدرآباد وارن لاءِ وڏو خراج ۽ زبردست تحفو آهي.

جڏهن مان بطور ايڊيشنل ڪمشنر جي بدلي ٿي آيو هئس ته ان وقت قاضي امتياز ان ڪلب جو صدر ۽ سپاڳو خان جتوئي سيڪريٽري هئا. ميمبر نالي ماتر هئا، ڪوشش ۽ ارادو اهو هو ته 18 هيٺ گريڊ کان گهٽ درجي وارا آفيسر ميمبر نه ڪيا وڃن. جيڪي صدر ۽ سيڪريٽري رهن انهن کي لائيف ميمبر ڪيو وڃي. ائين منهنجون شامون به ”واڪ“ ڪندي يا بيلمنٽن ڪيڏندي حيدرآباد ۾ گذريون هيون ته صحت به سٺي رهڻ لڳي، ۽ پاڻ کي چست ۽ جوان محسوس ڪرڻ لڳس.

سپاڳي خان جي ڪراچيءَ بدلي ٿي وئي. سيڪريٽريءَ جي ڳولا شروع ٿي ته هڪ ڏينهن مون کي سيڪريٽري حيدرآباد ڪلب جو آرڊر اچي مليو. قاضي صاحب ڳجهه ڳوهه ۾ ئي ڪم ڪرڻ جو عادي آهي. مون کي خبر ئي نه پئي ته مان سيڪريٽري ٿي ويس، ان سان گڏ ڪلب جو لائيف ٽائيم ميمبر

ٻه. منهنجو نمبر 10 هويا 11 هو.

ڪجهه اسان به ميمبر وڌاياسون پر سختي ڪئي سون، فيمليز کي ترجيح ڏنيسون. عورتن لاءِ جيم به ڪلاڪ ڏهاڙي مخصوص هوندو هو. ٽريڪ به واک ڪرڻ لاءِ مردن ۽ عورتن لاءِ ڪليل هو. ڪنهن به قسم جو ڪنهن سان به مسئلو نه ٿيندو هو. گرميون شروع ٿيون ته سوبمڻگ پول به ڪلي پيو. پار ۽ وڏا سڪندا به هئا ۽ سوبمڻگ به ڪندا هئا. منهنجو وڏو پٽ انيس، ڪجهه سوبمڻگ سڪيل هو. باقي پريڪٽس هتي ڪيائين. ٻه ننڍا پٽ عريس خان ۽ علي حميص سوبمڻگ هتي سڪيا. انيس بيلمنٽن به ڪيڏندو هو. منهنجي گهر واري به هتي اچي واک ڪندي هئي. ٻيون به ڪيتريون ئي فيمليز اينديون هيون، جن ۾ چيف سيڪريٽري صديق ميمڻ جا گهر وارا به شامل هئا. افتخار اسان جو ڪلب ۾ اڪائونٽس آفيسر مقرر ڪيل هو. هو ايماندار ۽ محنتي چوڪرو هو.

گرمين ۾ وڏو خرچ وهنجڻ وارن تلاتن جي صفائي ۽ ڪيميڪلز تي ٿيندو هو. جيترا خرچ ٿيندا هئا، ايترا پيسا سوبمڻگ پول جي ميمبر شپ مان نه ملندا هئا. تنهن هوندي به رهيل پيسا ڪلب جي فنڊن مان خرچ ڪري ميمبرن کي سهولتون ڏيندا هئاسون.

اياز گل ۽ صادق فقير سان شام

جڏهن 2 مئي کان پوءِ، مان ڪلب جو صدر ٿيس ته هڪ شام اياز گل ۽ صادق فقير سان به ملهائي سون. هڪ شاعر پيوراڳي. مون کي ٻئي فنڪار وڻندا آهن ۽ ذاتي طرح پيارا به آهن. منهنجو ارادو هو ته اڳتي هلي سحر امداد ۽ امداد حسيني سان، شام ملهائجي پر پوءِ مصروفيتن جي ڪري اهڙو موقعو نه ملي سگهيو.

نئون نظام - ڊسٽرڪٽ گورنمينٽ

ان ئي دور ۾ جنرل پرويز مشرف ضلع سرڪار جو نئون نظام آندو. جنهن ۾ ڊپٽي ڪمشنر ۽ مئجسٽريٽ جي اداري کي ختم ڪري ان جي جاءِ تي ضلع ناظم مقرر ڪيو ويو ۽ پوليس کي وڌيڪ اختيار ڏئي آزاد ادارو قائم ڪندي کين امن امان ۽ ڏوهن جو سڌو سنئون ذميدار مقرر ڪيو ويو. ائين مئجسٽريٽ جا اختيار جوڊيشريءَ کي منتقل ڪيا ويا.

ضلع سطح تي ڊسٽرڪٽ ڪو آرڊينيشن آفيسر (DCO) مقرر ڪيا ويا، جنهن جو بنيادي ڪم رابطيڪار وارو هو. ناظم جيڪو چونڊيل هو ان کي ضلعي انتظام جو سربراھ مقرر ڪيو ويو. ائين ڪمشنريون ختم ڪندي سڄو نظام ضلعن تي منتقل ڪيو ويو.

چون ٿا ته ان نظام جي پويان ڪي نفسياتي سبب هئا، ڪنهن زماني ۾ جنرل مشرف ۽ جنرل تنوير نقويءَ سان ڊپٽي ڪمشنرن چڱو ورتاءُ نه ڪيو هو. تنهن جي ڪري نفسياتي طرح هنن ٻنهي جنرلن ڊي سي کي زير وڪري DCO ڪري ڇڏيو پر ان سان عام انتظام جو ٻيڙو ٻڏي ويو. بنيادي سطح تي ننڍا ننڍا انتظامي قدم جيئن قيمتون، قبضا، ننڍا ڏوهه ڪنٽرول مان نڪري ويا. ان نظام هيٺ ٻه چونڊون ٿيون. هڪ 2001ع ۾ ۽ ٻي 2005ع ۾، جنهن کانپوءِ 10-2009ع ۾ هي سسٽم پنهنجا تڏا وٺڙهي وڃي گهر پيڙو ٿيو. پر ان جي ڪري جيڪو نقصان ٿيو ان جو ڪفارو اڃان تائين ادا ٿي رهيو آهي.

2010ع کان 2016ع تائين مقامي ادارن ۾ جيڪا ڪريشن ٿي آهي، ان جو مثال نه ٿو ملي. مقامي ادارن جون چونڊون اڻ مڪمل ٿيون آهن. جنهن سبب نيپ، ايف آءِ اي ۽ آرميءَ اک پتي آ. ڊپٽي ڪمشنر ۽ ڪمشنر بحال ٿي ويا آهن، پر انهن کي مئجسٽريسيءَ جا اختيار نه مليا آهن. پوليس اڃا تائين چٽواڳ آهي، هاف فرائي ۽ فل فراءِ جو رواج پئجي ويو آهي. دهشتگرديءَ ۽ امن امان جي وڳوڙن کي روڪڻ لاءِ صوبن ۾ رينجرز ۽ آرمي کي آئين ۾ ترميم ڪري اختيار ڏنا ويا آهن. رينجرز ڊاڪٽر عاصم کي گرفتار ڪري ڪيترن مهينن کان جيل ۾ رکيو آهي. ڊاڪٽر عاصم، صوبائي هائر ايڊيوڪيشن ڪميشن جو چيئرمين آهي. جنهن جو رتبو وزير جي برابر آهي. ان کي رينجرز سندس آفيس ۾ ميٽنگ ڪندي گرفتار ڪري جيل ۾ وجهي ڇڏيو آهي. ڪجهه ٻيا وزير به وزارتون ڇڏي ملڪ کان ٻاهر هليا ويا آهن.

✱

جنرل مشرف جي آندل بلدياتي نظام تحت 20هين گريڊ جي ڊي سي او جون مقرريون اپريل مئي 2001ع کان شروع ڪيون ويون. اي ڊي اوزوري 19هين گريڊ جا هئا. سرڪار اهو طي ڪيو ته ان سسٽم ۾ سينئر مائٽھورڪجن ته جيئن سسٽم کي ڪامياب ڪن. ان سوچ سبب قاضي امتياز کي به خيرپور جو ڊي سي او ڪيو ويو ۽ حيدرآباد ضلع گورنمينٽ ۾ پنجاب کان آيل هڪ آفيسر طارق ايوب کي رکيائون.

ڪمشنرن کان چارجون ڇڏايون ويون ۽ ڊي سي به بدلي ڪيا ويا. ڪمشنر جتي هئا اتي ايڊيشنل ڪمشنرن کي ڪمشنرن جي چارج ملي ۽ ڊي سي جي چارج اي ڊي ايم کي ملي. 2 مئي 2001ع کان مون کي ڪمشنر حيدرآباد مقرر ڪيو ويو. جيڪا چارج نئين نظام هيٺ 14 آگسٽ تي ناظم جي حوالي ڪرڻي هئي. اهڙيءَ طرح منهنجي ڪمشنري 13 آگسٽ 2001ع تائين هئي، جو بعد ۾ محترم مخدوم رفيق الزمان کي ناظم جي چارج سنڀالڻي هئي. امتياز قاضي صاحب، گهر، گاڏي ۽ آفيس طارق ايوب کي سنڀالي ڏني، جنهن ۾ گهر واري آفيس، مين آفيس ۽ انهن جو اسٽاف، گاڏي ۽ گن مئن به طارق صاحب جي حوالي ٿي ويو. عبدالقادر منگي رڳو نالي جو ڪمشنر رهيو. حالانڪ ڏميداريون منهنجي حوالي هيون، جيئن 13 آگسٽ تائين ڪا ڪمي بيشي ٿئي ته ان جو مان ڏميوار هجان. باقي ڪم هلائڻ لاءِ ”رهي نالورب جو“ ڪجهه به نه هئو. ڪمشنر حيدرآباد جي حيثيت ۾ مان حيدرآباد ڪلب جو صدر هئس. اهو شايد پهريون ۽ آخري دفعو هئو جو مان هڪ ئي وقت ٻئي عهدا سنڀالي رهيو هئس. پوءِ جڏهن ناظم صاحب پهتو ته اهو صدر ٿيو.

حيدرآباد ڊويزن ۽ شهر ڏاڍو ڏکيو ۽ اهم آهي. جڏهن ته اتي ايم ڪيو ايم جو به ڪافي اثر آهي. خوش نصيبيءَ سان ڊي آءِ جي سعود مرزا، ڊي سي حيدرآباد رضوان احمد ۽ ايس ايس بي معظم جاهه سنا آفيسر آهن. انهن مون سان پورو پورو تعاون ڪيو. تنهن کي مون پروفيشنل آفيسر ڏنو. شمس جعفرائي ميونسپل ڪارپوريشن جي چارج سنڀاليون وٺو هو. جيڪو 13 آگسٽ تائين رهيو.

صدر مشرف جو هيءُ ۾

دادوءَ ۾ ڊي سي ڏيپلي واريو ڊاڪٽر رياض ميمڻ هو. اتي زم زم آئل فيلڊ جو هيءُ جي افتتاح لاءِ

صدر جنرل پرويز مشرف آيو. سندس آجيان مون ۽ ڊي آءِ جي سعود مرزا ڪئي. باقي ته سڄو انتظام آئل فيلڊ ۽ گيريزن جي حوالي هو. ڊي سي صاحب اسان کان پري پري اوڀر وائڊر گيريزن تي هڪ ميجر جي اڳيان پٺيان هو. جڏهن ته ايس ايس پي دادو ۽ ڊي آءِ جي مون سان گڏ هئا. بئي دفعي گورنر محترم محمد ميان سومرو ڪوٽڙيءَ ۾ اينگرو شيٽ جو فيلڊ ۾ افتتاح ڪرڻ آيو هو. ڊي سي دادوءَ کي سندس اڳواٽ پروگرام مليل هو. ڊي سي دادو پاڻ ته نه آيو پر اي ڊي ايم ايس ڊي ايم ۽ مختيارڪار کي به دادو گهرائي ورتو. مان حيدرآباد جي ايس ڊي ايم کي ڏيو ٿي لڳايو. وقت خير خوشيءَ سان گذري ويو.

طوفان ۾ ماڻهو مئو ته ڪمشنر ڏميو وار هوندو!

لوڪل باڊيز جي اليڪشن ٽن مرحلن ۾ ڪرائڻي هئي، جنهن جي ٽئين مرحلي ۾ حيدرآباد ڊويزن جا بدين ۽ نئون ضلعو شامل هئا. ٻه سال اڳ ۾ سامونڊي طوفان آيو هو. جنهن جي نتيجي ۾ ڪئين ماڻهو مئا هئا. جيڪا تاريخ اليڪشن جي رکيل هئي، انهن تاريخن تي موسميات کاتي طرفان اهوريڊ الرٽ آيو ته انهن تاريخن تي وڏو طوفان سامونڊي ان پٽيءَ ۾ ايندو. مون جنرل طارق سليم، جنرل آفيسر ڪمانڊر (GOC) حيدرآباد سان رابطو ڪيو. جنهن کي مون اليڪشن ٻن هفتن لاءِ پوئتي ڪرائڻ جي صلاح ڏني، وڏي چڪ چڪان کان پوءِ اها ڳالهه مڃي ۽ اليڪشن ٻه هفتا پوئتي ڪئي وئي. ان دوران گورنر محمد ميان سومري طرفان سندس سيڪريٽري مون کي اهو پيغام ڏنو ته ”گورنر صاحب چئي پيو ته طوفان ۾ جيڪڏهن هڪ به ماڻهو ۽ جي جان وئي ته ان جو ذميدار ذاتي طرح ڪمشنر حيدرآباد هوندو!“ واه جو انصاف هو. ڪجهه ته اپاءُ ورتاسون. ماڻهن جي لڏپلاڻ ڪرائي، پر شڪر آ ته طوفان تري ويو. نقصان ڪونه ٿيو. گورنر صاحب جي ڳالهه رهجي وئي.

چيني سفير جو دادوءَ جي جهنگ ۾ هيلڪاپٽر خراب

چائنا جو ڪائونسلر جيڪو اردو ڳالهائي سگهندو هو ٻه ٽي ٻيا چائنا جا Investors، ۽ خادم علي شاهه بخاري، ڪمپنيءَ جو ناصر شاهه، گورنمينٽ آف سنڌ جي هيلڪاپٽر ۾ رني ڪوٽ کان موٽي رهيا هئا ته هيلڪاپٽر ڪوسن ڌاڙيلن جي علائقي ۾ خراب ٿي لهي پيو. مون کي خبر پئي ته مان پاڻ DIG ڪنٽرول ۽ ايس پي ڪوٽڙيءَ جي ڪنٽرول روم کي اطلاع ڪري نڪري پيس. آخر جهنگ ۾ وڃي ڳولهي لڌم. مون وٽ هڪ پوليس موبائيل وٺي هئي، جنهن سان سندن پروٽيڪشن ڪرايو ۽ ٻيون گاڏيون گهرايون. گورنر هائوس کي اطلاع ڪيو. گاڏيون ۽ پوليس موبائيل ڏئي کين ڪراچيءَ روانو ڪيو. هيلڪاپٽر ٻئي ڏينهن مرمت کان پوءِ روانو ٿي ويو.

اهو ڌاڙيلن جو علائقو هو. جيڪڏهن مان سستي ڪريان ها ته ڪجهه به ٿي سگهيو پئي. ٻئي ڏينهن گورنر، چيف سيڪريٽري ۽ پرنسپل سيڪريٽري ٽو گورنر محترم اختر ضامن حيدرآباد آيا. ايئرپورٽ تي چانهن پيئندي هيلڪاپٽر جي ڳالهه نڪتي ته سڀئي ڊي سي حيدرآباد رضوان احمد کي شاباس ڏيندا رهيا، هو به ڪنڌ لوڏي شاباسون ميڙيندو رهيو. دادو ته سندس ضلعو ئي ڪونه هو ۽ نه

وري هو آيو هو پر منهنجي چوڻ تي به تي گاڏيون موڪلي ڏنيون هئائين. اها آهي پي آ!

*

جڏهن حڪومت اٿل کاڌي ته ان وقت لياقت علي خان جتوئي سان چيف سيڪريٽري سالڪ نذير صاحب هو. سالڪ صاحب ۽ جتوئي صاحب جي پاڻ ۾ سٺي لڳندي هئي. فنانس جي دور ۾ به ٻئي وزير ۽ سيڪريٽري رهيا هئا. سرڪار سالڪ نذير صاحب جي به ڪڍ پئجي ويا. نيب (احتساب بيورو) غير قانوني مڌي ڪڍ ڪرڻ جي ڏوهه ۾ سالڪ صاحب ڪڍ پئجي ويا ۽ سندس فيمليءَ جي تذبذبولهه ۾ زمين هئي، ان جو سالڪ صاحب کي انڪم سرٽيفڪيٽ گهريل هو. ڪوشش ڪيائين پر سڀ آفيسر نيب جي ڊپ جي ڪري سرٽيفڪيٽ ڏيڻ کان لنوائي رهيا هئا. سالڪ صاحب مون کي فون به ڪئي ته جاويد ميمڻ جي معرفت پيغام به ڪيو ته کين سرٽيفڪيٽ وٺي ڏيان. سالڪ صاحب جنهن ڪنهن وقت ننڍڙو ڪامورو سمجهي مون کي ڏک ڪڍايو هو، جنهن سبب مان معطل ٿي ويو هئس. اها مڙسي ڪونهي ته مان هن ڏکئي وقت ۾ سندس اهڙا ليڪا پاڙيان. مون مختيارڪار کي چيو جيڪا سندن انڪم آهي، ان جو سرٽيفڪيٽ ڪڍي. جاويد ميمڻ کي موڪلي ڏنو.

ڪجهه ڏينهن کان پوءِ منهنجو پي اي جهامنداس منهنجي گهران، جتي هو ڊيوٽي ڪري رهيو هو، گم ٿي ويو. ڳوٺ به ڪونه هو. حيدرآباد ۾ به ڪونه هو. آخر ايس ايس پيءَ کي ٻڌايو ويو ۽ ايس سي داخل ڪرائي سين.

تن ڏينهن کان پوءِ جهامن ظاهر ٿيو. ٻڌايائين ته هو منهنجي گهر فون تي ڊيوٽي ڪري رهيو هو ته به ماڻهو آيا ۽ منهنجي گهر کان ٻاهر سڌي کيس ڪڍي ويا. نيب جي (ر) ميجر طارق ڪانٽس منهنجي لاءِ پڇا ڪئي. پوءِ سالڪ صاحب ۽ منهنجي ملاقات لاءِ پڇيو. منهنجي مختيارڪار کي فون ڪرڻ لاءِ پڇيو. به ٿي ڏينهن رکي پوءِ ڇڏي ڏنو. هنن مختيارڪار تذبذبولهه کي به ڪڍيو هو ۽ ان کان به معلومات ورتي هئائون.

هڪ ڏينهن ميجر (ر) طارق منهنجي آفيس ۾ آيو. تعارف ڪرائڻ کان پوءِ چوڻ لڳو: ”توهان سالڪ صاحب جي ناجائز مدد ڪئي ۽ مختيارڪار کان ڪوڙو سرٽيفڪيٽ وٺي ڏنو ته جيئن هن کي نيب جي ڪيس مان چوٽڪارو ملي!“ مون کيس چيو ته ”تو غلط ڪم ڪيو آهي ڇو منهنجي پي اي کي بنا مون کي ڄاڻ ڏيڻ جي ڪڍيو ۽ مون کي اطلاع نه ڏنو. ٻيو تو مختيارڪار تذبذبولهه کي ڪڍيو. تون خسرو پرويز جو پيءُ آهين، ڪجهه ته شرم ڪر.“ منهنجا تيور ڏسي همراھ ڪجهه ٿڌو ٿيو.

E.D.O فنانس

چوڏهين تاريخ جناب مخدوم رفيق الزمان ناظم بڻجي آيو. طارق ايوب صاحب ڊي سي او اڳ ۾ ئي پهتل هو. طارق صاحب ڊي ايم جيءَ جي انهن آفيسرن مان هو. جن نئين نظام کي دل سان قبول نه ڪيو هو. احمد بخش ڪوڪر منهنجو پيارو دوست ۽ بئج مٿ ڪراچيءَ مان بدلي ٿي حيدرآباد ۾ اي ڊي او فنانس ٿيو هو. کيس منهنجي ئي آفيس ملڻي هئي. 15 آگسٽ تي جنرل طارق سليم (GOC) مون کي فون ڪري ٻڌايو ته منهنجي پوسٽنگ حيدرآباد ۾ ئي ٿيندي ۽ جيڪو آفيسر منهنجي جاءِ تي

اچي ٿو اهو دادوءَ ويندو. مون احمد بخش ڪوڪر کي چيو ته في الحال ٻن ڏينهن لاءِ آفيس ۾ نه ويهه. هن ها ته ڪئي. پر خبر ناهي ته الائي ڪهڙي تڪڙ هئس، هو 15 آگسٽ تي اچي آفيس ۾ ويٺو. 16 آگسٽ تي منهنجو آرڊر اي ڊي او فنانس حيدرآباد ٿيو ۽ ڪوڪر صاحب دادوءَ بدلي ٿي ويو.

ٻئي ڏينهن چارج وٺي جنرل صاحب کي Thanks ڪرڻ ويس، خوش ٿيو. منهنجي بدليءَ جو پسمنظر ٻڌائيندي چيائين ته هڪ ته جيڪا چٽنگ امتياز پتي تنهنجي خلاف لڳائي ويو اها پڙڪي پيڙ ٿي هئي. ٻيو نئين ڊي سي او طارق ايوب سرڪار کي چيو هو ته عبدالقادر منگيءَ جون ماڻهن ۽ استاف ۾ پاڙون آهن، ان کان سواءِ ضلع ناظم جو به دوست آهي، جيڪڏهن هو حيدرآباد ۾ هوندو ته مون لاءِ ڊي سي او طور ڪم ڪرڻ ڏکيو ٿيندو. تنهن ڪري کيس بدلي ڪيو وڃي. جنرل صاحب ٻڌايو ته هن پنهنجي ذميداريءَ تي منهنجي بدلي حيدرآباد ۾ ڪرائي آهي. تنهن ڪري مان پاڻ کي Low Profile تي رکان ۽ ڊي سي او کي شڪايت جو موقعو نه ڏيان.

نوان رشتا، نئون نظام۔ ڊي سي او طارق ايوب۔ ناظم مخدوم رفيق الزمان

طارق ايوب سان نئون رشتو ڊي سي او ۽ اي ڊي او جو قائم ٿيو. ڏاڍو ڏکيو ڪم هو جنهن آفيس ۽ سسٽم ۾ ويهي مون ڪمشنري ڪئي هئي، اتي اٺن ٻين اي ڊي او وائڊر مان به هڪ هئس. انهن ڏينهن ۾ ڪي بي رند صاحب حيدرآباد آيو. گپ شپ پئي هلي. مون کي ڏسي مسڪرائي چوڻ لڳو. ”چا ڪمشنر ۽ چا اي ڊي او! ڪيئن ٿو لڳي؟ وقت ۽ حالات! ان جو نالو ته نوڪري آهي نه!“

طارق ايوب ڊي سي او ۽ مخدوم رفيق الزمان ناظم، شروع کان ئي پاڻ ۾ نه ٺهيا. مخدوم صاحب ڏاڍي ڪوشش ڪئي ته ڪم هلي پئي، مان ڊي سي او کي ته ڪجهه نه پئي چئي سگهيس. ڪوشش ڪئي ته ناظم صاحب کي ڪجهه ٿڌو ڪجي. ناظم جي دال ڳرندي نظر نه آئي، ڊي سي او هر شئي کي بريڪ لڳائي سسٽم کي ئي بيهاري ڇڏيو. انهن حالتن ۾ مخدوم صاحب سندس بدليءَ لاءِ زباني چرپر ڪئي. طارق صاحب اهو تاثر پئي ڏنو ته کيس مٿين صاحب جو حڪم آهي ته مخدوم صاحب کي قابو ڪري ڇڏ، آخر ڪار مخدوم صاحب استعيفيٰ جي ڌمڪي ڏني.

اهڙا مسئلا جتي ڪٿي پيدا ٿيا، هڪ سسٽم نئون، ٻيو آفيسرن سنڀالي وڪ ڪٽڻ پئي چاهي. سڀ ڊي سي او ويهين گريڊ ۾ سيڪريٽريءَ جي ليول جا. مخدوم صاحب ته هوم منسٽر رهيو هو. ٻين ناظمن کي ايترو تجربو ڪونه هو. نوابشاهه ۾ ميڊم فريال ٽالپور ناظم هئي ۽ محمود احمد خان ڊي سي او هو. شروعات بدلين جي محترم فريال ٽالپر ڪئي. جيئن نئين لوڪل گورنمينٽ آرڊيننس (2000ع) ۾ لکيل هو ته ناظم جي رپورٽ تي ڊي سي او جي بدلي ضرور ٿيندي. محترم فريال ٽالپر، ڊي سي او محمود احمد خان لاءِ رپورٽ ڪئي. ڊي سي او جي بدلي ٿي ۽ خالد محمود سومرو مقرر ٿيو.

مان عارضي ڊي سي او حيدرآباد

مخدوم رفيق الزمان به دير نه ڪئي. هن به طارق ايوب جي خلاف رپورٽ ڪئي. طارق صاحب به بدلي ٿي ويو. في الحال ڪنهن کي به ڊي سي او مقرر نه ڪيو ويو. مان سڀني اي ڊي او ۾ سينئر هئس، مون کي ڊي سي او حيدرآباد جي چارج عارضي طور ڏني وئي. الله جا پنهنجا فيصلو آهن. جنهن ماڻهو

مون کي قبول نه پئي ڪيو ان جي ڪرسيءَ تي ويهاريائين. ان دوران ئي اسلام آباد ۾ جنرل پرويز مشرف ڏي سي اوز ۽ ناظمين جو اجلاس طلب ڪيو. مان ۽ مخدوم صاحب اتي پهتاسون، جنرل صاحب تقرير ۽ پريس ڪانفرنس ڊگهي ڪندو هو ۽ تيار ٿي ايندو هو جنرل صاحب جي تقرير مان فيض حاصل ڪيوسون.

ڊي سي او حيدرآباد - مير حسين علي مقرر

حيدرآباد واپسيءَ ۾ ئي خبر پئي ته مير حسين علي، ڊي سي او ميرپورخاص، حيدرآباد جو ڊي سي او مقرر ٿيو آهي. مير صاحب Ex-PCS آفيسر هو ۽ دوست هو جو جڏهن بدين جو ڊي سي هو ته مان ٿر جو ڊي سي هئس. چرچي پوڳ جو رشتو آهي، هو ٺٺ ايماندار ۽ پڪو مولائي آهي. ڊي سي او هائوس ۾ فيملي هوندي هئس ته چلهو پرندو هوندو ته دال سبزي هوندي تان گهرائي کائيندو هو. مخدوم صاحب ۽ سندس تعلقات آخر تائين قائم رهيا. ناظم ڊي سي او ۽ مان گهڻو ڪري اهم آفيس جا مسئلا زباني ڪلامي شام جو حيدرآباد ڪلب ۾ واک کان پوءِ ويهي ڊسڪس ڪندا هئاسون ۽ ٻئي ڏينهن انهن تي عمل ڪندا هئاسون. مخدوم صاحب ڪلب جو صدر ڊي سي او نائب صدر ۽ مان سيڪريٽري هئس.

مخدوم صاحب ڪجهه هٿ ڪوليو ۽ ڪلب ۾ ڪجهه غير سرڪاري ۽ پنهنجا ذاتي دوست به ميمبر ڪيا، مون مخالفت به ڪئي، پر مخدوم صاحب ڪن ئي نه ڏٺي. ميمبرن جي وڌڻ سان ڇهل پهل وڌيڪ ٿي. مخدوم رفيق الزمان جو به پنهنجو living style ۽ ڪم ڪرڻ جو به پنهنجو ڏانءُ آهي. ظاهر ۾ ته سولو پر اصل ۾ ائين ناهي. تارگيت تي سندس نظر هوندي آهي. توهان سان جيڪڏهن ملڻ جو واعدو ڪري ته پڪ نه هوندي ته ايندو به يا ڪٿي پئي هنڌ هوندو.

مون سندس ٻه ڀيرا گهر تي ماني جهلي، اسان ٽيبل تي ماني رکي مڪيون هڪليندا رهياسون، خبر پئي ته سائين خير سان وڃي ڪراچيءَ پهتو نه ڪو اطلاع، نه ئي ڪا خبر چار نه وري سڌ ڪو نياپو. مون سان دوستن ۽ ڀائرن وانگر هو. جيڪو رشتو اڳ ۾ هو اها اڃا تائين قائم آهي.





20 جولاءِ 2002ع کان ڊسمبر 2003ع

چيف سيڪريٽري - ڪي بي رند

مشرف سرڪار ڪورٽ جي فيصلي پٽاندر اهو طي ڪيو ته آڪٽوبر 2002ع تائين چونڊون ڪرائيندو. سنڌ ۾ چيف سيڪريٽري بدلائي، ڪي بي رند صاحب کي مقرر ڪيو ويو. جون 1994ع کان پوءِ سندس سنڌ ۾ واپسي بطور چيف سيڪريٽري ٿي هڪ پنهنجوئي مهربان، چيف سيڪريٽري ٿي آيو خوشيءَ جي ڳالهه هئي.

مان به حيدرآباد کان ڪراچي ڪيس مبارڪ ڏيڻ پهتس. هو پاڻ سنڌ جي ٻجي ٻجي کان ۽ ڪنڊ ڪڙچ کان واقف هو. ملاقات ۽ دعا سلام ٿي، سڄي آفيس ملڻ وارن سان پري پئي هئي. ملاقاتين کي فارغ ڪري چيف سيڪريٽري هائوس تي وٺي آيو. لنچ ڪئي سون، حال احوال ٿيو. پڇيائين ته ”پوسٽنگ ڪٿي وٺيندين؟“ مون چيو ”پهريون ڀيرو موشن ڪريو پوءِ جتي مناسب سمجهو. پوسٽنگ ڪريو!“

اليڪشن جي به تياري شروع ٿي وئي هئي، ”سرڪار“ سنڌ ۾ ”سنڌ ڊيمو ڪريٽڪ الائنس“ ٺاهيو جنهن جا ارباب غلام رحيم، غلام مرتضيٰ خان جتوئي ۽ امتياز احمد شيخ مهتار هئا ۽ ٿئي گڏجي فيصلو ڪندا هئا. ارباب صاحب مون کي چيو ته مان ميرپورخاص جي ڊي سي اولاءِ تياري ڪريان.

ڪجهه ڏينهن ۾ مون کي ڪي بي رند صاحب فون ڪري چيو ته تنهنجي پوسٽنگ ڊي سي او نوابشاهه طور ڪئي پئي وڃي. ٻن ٽن ڏينهن ۾ آرڊر نڪرندو. مان پريشان ٿي ويس. نوابشاهه زرداريءَ صاحب جو ضلعو هو. پي پي هائي اپوزيشن ۾ هئي. ڏکي صورتحال هئي. نواب شاهه منهنجي لاءِ بلڪل نئون هو. ٻيو ته اهو چيف سيڪريٽريءَ جو ضلعو به هو. پاڻ سخت مانيٽرنگ ڪندو آهي. پر هتي ته منهنجي لاءِ وڌيڪ سختي هوندي. ٻيون پارٽيون پي پي جي مخالف هيون ۽ مشرف سرڪار سان ياريءَ ۾ هيون، فريال صاحبه ناظم هئي، اها به ڏکي ائڊمنسٽريٽر هئي. مون کي ڪي بي صاحب کي چيو ته ”نواب شاهه منهنجي لاءِ ڏاڍو ڏکيو ٿيندو.“

بي پرواهيءَ سان چيائين ته ”ڏکيو ته ٿيندو پر تون هلائي ويندين!“

ڊي سي او نوابشاهه

20 جولاءِ تي مون خالد محمود سومري کان ڊي سي او جي چارج ورتي، جيڪو اتي ٽي مهينا مس رهيو هو. خالد محمود سومرو صاحب نيڪ نمازي ۽ بي انتها دياندار آفيسر هو. هر ڪم ميرت تي ڪرڻ وارو، محترم ان مان به گهڻو خوش ڪونه هئي. 20 جولاءِ 2002ع تي ئي چيف سيڪريٽريءَ وٽ ڊي سي او جي مڃتنگ هئي. مان ان تاريخ تي ڪراچيءَ مڃتنگ تي چيف سيڪريٽريءَ وٽ پهتس. پير ضيا ۽ اعجاز

منگي جن کي ترتيبوار سکر ۽ خيرپور ضلعا ملڻا هئا، اهي به آيا.

محترم فريال ٽالپر سان پهرين ملاقات!

ميٽنگ کان پوءِ مون محترم فريال ٽالپر جو پتو رکيو ته خبر پئي ته ڪراچي ۾ زرداري هائوس ۾ رهيل آهي، مون کيس فون ڪئي، پنهنجو تعارف ڪرايو ۽ ساڻس ملڻ جي خواهش ڏيکاري، چيائين ته ”پلي اچو“

مون پنهنجو پاڻ سان طي ڪيو هو ته مون کي نوابشاهه ۾ نوڪري ڪيئن ڪرڻي آهي. هڪ ڏينهن يا هڪ سال، سڀني سان عزت ۽ احترام سان هلڻو آهي، ڪم پروفيشنلي ڪرڻو آهي. صحيح ڪم ڪبو غلط ۽ نامناسب ڪم ڪنهن جو نه ڪبو. پلي چيف سيڪريٽريءَ جا پائڙ هجن يا ايس ڊي اي جا سربراهه. ناظم سان بدتميزي نه ڪبي. جيڪو جائز ڪم هوندو اهو ڪندس. کيس هروڀرو تنگ يا پريشان نه ڪندس. سندس دٻ ۽ ڏونس ۾ به نه ايندس، پير پختا جهلي بيهندس، وڌيڪ مولا مالڪ آهي.

ڪجهه ئي دير ۾ زرداري هائوس جو در کڙڪايو. ملازم مون کي وٺي اندر ڊرائنگ روم ۾ ويهاريو. محترم فريال ٽالپر اندرئين دروازي مان ظاهر ٿي. مان احترام ۾ اٿي بيٺس، ويهڻ کان اڳ ۾ ئي چوڻ لڳي، ”توهان کي نوابشاهه ڪنهن موڪليو آهي؟“ مون مختصر چيو ”سرڪار“. سرڪار کي ڪنهن چيو؟ ”اها ته مون کي سٺ ڪونهي؟“ توهان کي هدايتون ڪهڙيون مليون آهن؟ ”ٽيسٽائين ميڊم سامهون واري صوفي تي ويهي چڪي هئي. هوءَ منهنجو جائزو وٺي رهي هئي. مان فارمل پينٽ ۽ شرٽ ۾ هئس. سندس تڪن سوالن جا به جواب ڏيرج ۽ آرام سان مسڪرائي ڏئي رهيو هئس. سندس پوئين سوال جو جواب ڏيندي چيو: ”مون کي اها هدايت ملي آهي ته ايندڙ اليڪشن ۾ ڌرتيپ بچاءُ هر ڪنهن سان فيئر ٿيڻو ۽ ڪنهن جي به ناجائز اثر ۾ اچڻو ناهي.“

”اهي هدايتون توهان کي ڪنهن ڏنيون؟“

”چيف سيڪريٽريءَ“. مون ورائيو

”چيف سيڪريٽري توهان کي اڳ ۾ سڃاڻندو آهي؟“

”ها“. مون چيو.

”نوابشاهه جي ڪهڙن ماڻهن سان واقفيت آهي؟“ هن سوال کي ڦيرايو. مون چيو: ”رند صاحب ۽ سندس خاندان کان سواءِ ڪنهن سان نه.“

”ڏاهرين سان؟“

”نه.“

شايد هن کي اطمينان نه ٿيو. چانهن آئي، پيتي سين، ڪجهه رليڪس ٿي. مان پنهنجي نرڙ تان پگهر اڳيهو موڪلائي ٻاهر آيس، مون کيس جيترو سادو سمجهيو هوءَ اوتري سادي ڪونه هئي. مون جيترو ميٽنگ کي گرما گرم سمجهيو هو ايتري ميٽنگ ۾ گرمي ڪونه هئي.

هڪ عورت جنهن سٺا وقت ڏٺا هجن، ان جو مٿس ملڪ کان ٻاهر هجي، پاڇائي جيڪا ملڪ جي نالي واري وزير اعظم رهي چڪي هجي، اها به ملڪ کان ٻاهر ۽ پاءُ جيل ۾ هجي. سندس نوجوان پٽ تازو ئي مري ويو هجي. نوابشاهه ۾ انهن سڀني جي سياسي ورثي جي اڪيلي وارث هجي.

هن عورت حڪومتي ادارن سان ۽ سياسي مخالفن سان چومڪي جنگ اڪيلي سر لڙي ۽ ضلع ڪائونسل جي ناظمي سردار خان محمد خان ڏاهريءَ کان ڪٽي. ان صورتحال ۾ شڪي مزاج ٿيڻ ڪا غير معمولي ڳالهه ڪونه هئي.

جنرل اليڪشن 2002

هاڻي جنرل اليڪشن جي تياري هئي. مون ميڊم تي واضح ڪري ڇڏيو هو ته منهنجو رويو غير جانبداران هوندو. منهنجو سياست يا اليڪشن سان ڪوبه واسطو ڪونه آهي.

اليڪشن جا نتيجا - نوابشاهه ۾ پ پ سڀ سيٽون ميڙي وئي

جڏهن اليڪشن جا نتيجا آيا ته پي پي پي ميڊم فريال جي قيادت ۾ سڀ سيٽون کٽيون. جنهن ۾ پنج ايم پي اي جون ۽ ٻه ايم اين اي جون هيون. ايم اين اي ۾ محترمہ عذرا پيچوهو ۽ سيد غلام مصطفيٰ شاهه (مير شاهه) ۽ ايم پي اي ۾ مسعود طارق آرائين، علي احمد جلباڻي، احمد علي شاهه، چام تماچي ۽ غلام قادر چانڊيو ڪامياب ٿيا هئا.

ميڊم فريال ٽالپر خوش ٿي وئي. سندس ڀاءُ ۽ ڀاڄائيءَ به کيس شاباس ضرور ڏني هوندي. مون پنهنجي ليکي اڳڪٿي ڪئي هئي ته جيڪڏهن سينئر پي پي جي حڪومت نه آئي ته به سنڌ ۾ پي پي جي چيف منسٽر فريال ٽالپر صاحب ٿيندي پر هوءَ چيف منسٽر ته ڪونه، پر چيف منسٽر کان وڌيڪ اختيار رکي ٿي. ڪاري اچي جي مالڪياڻي آهي، الله پاڪ جا پنهنجا فيصلا آهن. پاڻ اسان جي تڪ رتيديري مان ايم اين اي آهي، جيڪو ڪنهن زماني ۾ پتي صاحب ۽ محترمہ بينظير ڀٽو جو چونڊ تڪ هوندو هو. سڄي سنڌ ۽ خاص طور لاڙڪاڻي ضلع ۾ ته سندس ئي عمل دخل آهي.

نوابشاهه جو تعارف

نواب شاهه واري علائقي کي سنڌ جو وچولو ساهتي پرڳڻو به چيو ويندو آهي. هي هڪ خوشحال علائقو آهي. چاهونءَ جي دڙي جي موجودگي هن علائقي جي قديم هجڻ جي علامت آهي. هن ضلعي جي لڳ ئي منصوره جا قتل ڀڙا آهن جيڪو سنڌ ۾ مسلمانن جي 300 سال راج ڏاڻي رهيو. هاڪڙو درياءُ به هن جو پاسو وٺي لنگهندو هو ۽ ڪڇ جي رڻ پٽ مان وڃي سمنڊ ۾ ڇوڙ ڪندو هيو.

جڏهن انگريزن 1843ع ۾ سنڌ سڳوري مياڻيءَ ۽ ڊي جي لڙاين ۾ فتح ڪئي ته چارلس نيپئر صوبي جو گورنر ٿيو. هن سنڌ کي ٽن انتظامي ضلعن ۾ ورهايو. ڪراچي، حيدرآباد ۽ شڪارپور. پر 1847ع ۾ نيپئر جي هتان وڃڻ کان پوءِ سنڌ کي بمبئي صوبي جو ڪمشنريٽ بڻايو ويو ته ضلعن ۾ به واڌارو ۽ سڌارو آندو ويو. پهريان عمرڪوٽ ۽ پوءِ جيڪب آباد کي فرنٽيئر ريجن جي سپرنٽينڊنٽنگ جي نالي سان ضلعو بڻايو ويو. ڇو ته انهن علائقن کي راجپوتن ۽ بلوچن جي بغاوت جو خطرو هيو. پر جان جيڪب، جيڪب آباد کي سنڀاليو ۽ اتان جي ماڻهن جو هيرو ٿي ويو. ايسٽائين جو مرڻ کان پوءِ به دفن هتي ٿيو. ساڳي طرح ڪرنل تروٽ عمرڪوٽ ۽ ٿر جي علائقي جي ماڻهن جي خدمت ڪئي ۽ ايسٽائين جو هو ٿرين جي لوڪ گيٽن

مر به زنده آهي.

1901ع ۾ سکر ضلعو ٺاهي، شڪارپور کي ان جو حصو ڪيو ويو ۽ نئون ضلعو لاڙڪاڻو به 1901ع ۾ ٺاهيو ويو جنهن کي ڪجهه شڪارپور جا علائقا ته ڪجهه ڪراچي ضلعي مان دادو تائين جا علائقا ڏنا ويا. انگريز بس ڪري ويهڻ وارا ته ڪونه هئا، هتي هو سڌارا ڪندا رهيا. ائين سال 1912ع ۾ سنجهورو شهدادپور سکر ۾ نوابشاهه، نوشهروفيروز، مورو ۽ ڪنڊيارو سميت ست تعلقا ڏئي هنن نوابشاهه جو نئون ضلعو ٺاهيو. 1954ع ۾ سانگهڙ جو نئون ضلعو ٺهيو جنهن ۾ نواب شاهه مان تعلقو سنجهورو ۽ شهدادپور ڌار ڪيا ويا. نوابشاهه ضلعي کي 2012ع ۾ جڏهن سو سال پورا ٿيا ته ضلع انتظاميا سو سالا جشن ملهايو. ان لاءِ مون کي به شيلڊ مليو، منهنجي لاءِ اهو به اعزاز آهي ته مان جولاءِ 2002ع کان ڊسمبر 2003ع تائين ضلعي جو انتظامي سربراهه ڊسٽرڪٽ ڪوآرڊينيشن آفيسر (DCO) رهيو آهيان ۽ پنهنجي وس آهر ضلع جي ماڻهن جي خدمت ڪئي اٿم.

نوابشاهه – ضلعو!

نوابشاهه جي سر زمين تي 1881ع ۾ نواب شاهه اچي ڳوٺ ٻڌو. اهو ڳوٺ ترقي ڪندي ڪندي تعلقو ٿي ويو. نواب شاهه پاڻ 1904ع ۾ هتي وفات ڪري ويو. 1912ع ۾ ئي ان کي انگريزن ضلعي جو درجو ڏنو. جيڪو هن وقت سنڌ جي اهم ترين ضلعن ۽ شهرن مان هڪ آهي. چون ٿا ته نواب شاهه کي پيدا ته سيدن ڪيو. پر ان ضلعي ۽ شهر کي جتوئين سجايو. ۽ اوج پ پ پ زرداريءَ صاحب جي معرفت وٺرايو. 1989ع ۾ نوابشاهه ضلعي کي ٽوڙي ٻه اڌ ڪري نوشهري فيروز کي ضلعي جو درجو ڏنو ويو. جنهن ۾ مورو ۽ ڪنڊيارو تعلقا ڏنا ويا. نواب شاهه ۾ نوابشاهه، سکر ۽ دولت پور کي شامل ڪيو ويو. نوشهروفيروز ٿيڻ سان جتوئي صاحب جي سياست ان ضلعي طرف پاسيري ٿي وئي. نواب شاهه ضلعي ۾ زرداري صاحب جو عمل دخل وڌيو ته هتان جو بي تاج بادشاهه ٿي ويو.

شهيد بينظير آباد ضلعو ۽ ڊويزن

2007ع ۾ محترم بينظير ڀٽو جي شهادت کان پوءِ ضلعي جو نالو مٽائي شهيد بينظير آباد ضلعو ڪيو ويو. نواب شاهه نالو شهر لاءِ برقرار رهيو. نواب شاهه ۾ ميڊيڪل يونيورسٽي، انجنيئرنگ يونيورسٽي، جنرل يونيورسٽي ۽ سکر ۾ جانورن جي وٽنري سائنس يونيورسٽي کان علاوه اڻ ڳڻيا تعليمي ادارا قائم آهن. جيڪي ڪجهه ته ڀٽي صاحب قائم ڪيا ۽ ڪجهه هن دور ۾ قائم ٿيا آهن. شروعات ۾ شهيد ذوالفقار علي ڀٽو 1973ع ۾ پيپلز گرلز ميڊيڪل ڪاليج کولي، نوابشاهه جي تعليمي ترقي جي شروعات ڪئي. عورتن لاءِ ميڊيڪل ڪاليج ڪلڙ سان پوري سنڌ جون نياڻيون ميڊيڪل جي تعليم ڏانهن مائل ٿيون، جنهن سان غريب خاندانن جون نياڻيون پڙهي پيون ۽ کين عزت ڀريون نوڪريون به مليون.

اهو سلسلو اڃان تائين جاري آهي. نواب شاهه جي شخصيتن پوري سنڌ ۽ پاڪستان جي سياست ۾ پاڻ موڪيو آهي. محترم بينظير جو ور آصف علي زرداري نوابشاهه جو آهي. جيڪو 2008ع کان 2013ع تائين پاڪستان جو صدر مملڪت رهيو. جتوئي صاحب به پراڻي نوابشاهه ضلعي جو هيو جيڪو

وزير اعظم رهيو. هاڻي سنڌ حڪومت ۽ پيپلز پارٽي جوناب شاهه تي قبضو آهي. هن وقت بي نظير آباد، سانگهڙ ۽ نوشهروفيروز کي شهيد بينظير آباد ڊويزن جو حصو بڻايو ويو آهي.

ترقياتي اسڪيمون

مون نوابشاهه پهچڻ سان گڏ ضلعي جي ترقياتي اسڪيمن جو به جائزو ورتو. اهڙي وڏي اسڪيم ڪونه هئي جنهن جو ڪو وڏو اثر پوڻو هجي. سڀ ننڍيون ننڍيون اسڪيمون هيون. ضلع حڪومت جي فنڊن کان ٻاهر هڪ واٽر سپلائي نوابشاهه جي اسڪيم هئي، پر ان اسڪيم ۾ به وڏو خال اهو هو ته ان جي پاڻيءَ جي سپلائي روهڙي ڪينال جي بدران ڪڏهڙ شاخ مان هئي، جيڪا ڇهه مهينا هلندي ته ڇهه مهينا بند رهندي هئي. مون چيف سيڪريٽريءَ کي عرض ڪيو ته ان واٽر سپلائي جو پاڻي روهڙي ڪينال مان منظور ڪيو وڃي، جيڪا چيف سيڪريٽري رند صاحب جي ڪوشش سان جلد منظور ٿي وئي. ان اسڪيم ۾ بي ڳالهه اها شامل ڪئي وئي ته جيڪڏهن روهڙي ڪينال بند هجي ته ان جي تر مان بيٺل پاڻي پمپنگ ڪري واٽر سپلائي ۾ پهچايو وڃي، تيون ان اسڪيم ۾ ڊيزل پمپ رکرايا ۽ جنريٽر منظور ڪرايا ته جيئن ڪنهن به صورتحال ۾ شهر ۾ پاڻي جي کوٽ نه ٿئي.

شهر کي ته پاڻي جلدي ملي ويو، پر QUEST (قائد عوام يونيورسٽي آف انجنيئرنگ ۽ ٽيڪنالاجي) ۽ PITE (پراونشل انسٽيٽيوٽ آف ٽيچرس ايجوڪيشن) لاءِ به پاڻي مين لائين مان منظور ڪيو.

ٻارهن ڪروڙ گم

مان اي ڊي او فنانس حيدرآباد رهيو هئس، مون کي خبر هئي ته 40 ملين (4 ڪروڙن) روپين جون ٽي قسطن سرڪار هر ضلعي کي انفرا اسٽرڪچر لاءِ رليز ڪيون هيون ته جيئن گهرن ۽ آفيسن جي مرمت ڪجي ۽ گاڏيون خريد ڪجن يا فرنيچر به وڻجي.

مون جڏهن 12 ڪروڙن جي جاچ ڪئي، ته انهن جو پتو ڪروڙي ڪونه مليو ۽ نه وري سنڪشن آرڊر ئي اسان جي آفيس ۾ موجود هئا. نوابشاهه ۾ اي ڊي او فنانس شفاقت انٽرهو ان کان جڏهن پڇيو ويو ته هن ٻڌايو ته ”هن کي ڪا به خبر ڪونه آهي، نه وري هن ڪواهرٽا سنڪشن آرڊر ڏنا آهن.“ مون اهي سنڪشن آرڊر حيدرآباد مان پنهنجي پراڻي آفيس مان حاصل ڪيا، اسٽيٽ بئنڪ حيدرآباد جي ريجنل ڊائريڪٽر سان پئسن جي رليز لاءِ رابطو ڪيو. جنهن ان بهاني انڪار ڪيو ته پيسا جون ڪا اڳ ۾ ڪڍائڻا هئا. آگسٽ ۾ توهان جا ڳايا آهيو. بهرحال مون فنانس ڊپارٽمينٽ کان اهي پيسا Revalidate ڪرائي ضلع حڪومت جي اڪائونٽ ۾ ترانسفر ڪرايا.

هاڻي اسان جو ضلعو بادشاهه هو. خزانو ڀرجي ويو، مون اي ڊي او ورڪس سان گڏجي گهرن ۽ آفيسن جي مرمت ۽ فرنيچر جون اسڪيمون ٺاهيون. ڊي سي او هائوس جا فرش تباهه ٿيل هئا. انهن کي ٺهرايو پتين جي پاسن کان پيراپيٽ والز ڪونه هيون. اهي گهر ۽ آفيس جي چوڌاري ڏيار يونسون، گهر ۽ آفيس جا ڊسپوزل جا پائپ نڪتل هئا. ان کي ٺيڪ ڪرايو سين. ڊي سي او واري آفيس ناظم پنهنجي استعمال ۾ ورتي هئي. مون ڊي سي او لاءِ چئن ڪمرن جو هڪ بلاڪ، جو پراڻي عمارت ۾ موجود هو ان جي مرمت ڪرائي اتي آفيس رکي. آفيس جي اڳيان شاندار لان ٺهرائي، اي سي ۽ مختيارڪارن جي گهرن ۽ آفيسن

جي مرمت ڪرائي، استاف جي ڪوآٽرن جي مرمت ڪرائي. انهن جي ڊرينيج ٺيڪ ڪرائي. باٿ رومن کي ٽائل لڳرايون ته جيئن گهرن ۾ صفائي رهي ۽ بيماري گهٽجي. قلي بخش ڳوٺ جي روڊ تي روھڙي ڪينال تي نئين پل لاءِ چيف سيڪريٽري کان آئوٽ آف بجيٽ پيسا منظور ڪرايا. اها پل اسان رڪارڊ ٽائيم ۾ ٺهرائي.

✱

اٺين مون ضلع ۾ تعليم جي حوالي سان به ڪافي ڪم ڪيو پر اڻي استاد ۽ نوابشاهه جي محسن ايڇ ايم خواجہ صاحب جي نالي تي آڊيٽوريم، ميوزيم، لائبرري ۽ اوپن ايئر ٿيٽر ٺهرايوسين. هڪ ٽيچرس ٽريننگ سينٽر ٺهرايوسين. جنهن جو افتتاح ڪي بي رند صاحب کان ڪرايوسين. دوڙ ۾ هڪ گرلس هاءِ اسڪول ٺهيو ۽ منهنجي ئي وقت ۾ شروع ٿيو نه ته اسڪول ٺهڻ ۾ به سال لڳي ٿا وڃن. منهنجو طريقو اهو رهيو ته جيترا پيسا هجن اوتريون اسڪيمون ڪيون، ته جيئن جلدي ٺهي وڃن ۽ انهن جو لاپ ماڻهن تائين جلد از جلد پهچي.

ٻارن جون اسڪالرشپ ۽ فارم

اٺين هڪ ٻيو طريقو ڪڍيو ته غريب ٻارن جي تعليم کي هٿي ڏني وڃي، ان مقصد لاءِ ضلعي حڪومت ۽ تعلقه حڪومت جي فنڊن ۾ هوشيار ۽ غريب ٻارن جي پڙهائي لاءِ اسڪالرشپون ۽ امتحان جي فين لاءِ فنڊز رکرايا، جيئن انهن فنڊن سان غريب ٻارن کي تعليم ملي ۽ پنهنجي پيرن تي بيهي سگهن. مان پاڻ به غريب ٻار ۽ ضرورت مند شاگرد رهيو آهيان. ان لاءِ هڪ هڪ رپيو ڪيتري اهميت رکندو آهي. ڪروڙن رپين جا اهي اسڪول ٺهرائڻ کان، جن ۾ گڏهه ۽ گهوڙا ٻڌل آهن، وڏيرن جون اوطاقون ٺهيل آهن، بهتر آهي ته ڪجهه ضرورت مند شاگردن جي مالي مدد ڪئي وڃي. اسان اسڪول به مناسب جڳهن تي ٺهرايا ته ٻارن ۽ ٻارڙين لاءِ سهولت ٿئي.

✱

هڪ استاد آهي چانڊيو صاحب، قاضي احمد ۾ اهو ڪڏهن ڪڏهن مون کي فون ڪري ياد ڏياريندو آهي ته مون سندس امتحان جي في ادا ڪئي. هن امتحان پاس ڪيو. استاد ٿيو ٻارن ٻچن وارو آهي ۽ پنهنجي خاندان سان بهتر زندگي گذاري رهيو آهي. اهڙا ڪيترا ئي ضرورت مند هوندا جيڪي پنهنجي روزگار سان لڳا هوندا.

✱

ڪي آفيسر ۽ ماڻهو محترم صاحب ۽ منهنجي وچ ۾ تعلقات خراب ڪرڻ جي ڪوشش ڪندا رهندا هئا، پر اسان جي وچ ۾ عزت جو رشتو ۽ ذاتي تعلقات بهتر رهيا، ائين اصولي اختلاف ٿيندا به هئا، پئي پنهنجي پنهنجي ڳالهين تي قائم رهندا ۽ آخر ۾ اهو چئي ڳالهين ختم ڪندا هئاسون ته:

We agree to disagree

هڪ دفعي چوڻ لڳي ته ”توهان منهنجي مڙس مير منور صاحب جا به دوست آهيو هو ته توهان جي ڏاڍي تعريف ڪندو آهي.“ وري ڪڏهن چوندي ته ”توهان ته ڊاڪٽر صفدر عباسي ۽ عباسي فيمليءَ جا به دوست آهيو اهي ته توهان جي ڏاڍي عزت ڪن ٿا، پر هتي توهان، منهنجي مرضي سان ڪم نٿا ڪريو.“

پرائيم منسٽر جي روبرو جهيڙو محترم فريال نالپر ۽ غلام الرسول جو سبب مان هيس

پرائيم منسٽر ظفر الله خان جمالي جولاءِ 2003ع ۾ پوڏن جي ڏينهن ۾ نوابشاهه آيو. جڏهن پرائيم منسٽر ايندو آهي ته پوءِ صوبي جي انتظاميا جو هر ننڍو وڏو موجود هوندو آهي. گورنر سنڌ عشرت العباد صاحب، چيف منسٽر سردار علي محمد خان مهر صاحب، چيف سيڪريٽري سميت هاءِ بيورو ڪريسي، ڪافي وفاقي ۽ صوبائي وزير سڀ موجود هئا. جڏهن وزير اعظم خوش ٿي سڀني کان موڪلائي، جهاز جي ڏاڪٽين تي چڙهي رهيو هو ته غلام الرسول انٽر پرائيم منسٽر کي مخاطب ٿي ڳالهايو.

انٽر صاحب نوابشاهه جي ڀرسان ڳوٺ کڏهڙ جو آهي، انهن جي ڳوٺ ۽ ڳوٺ ڦٽي بخش رند جي يونين ڪائونسل هڪ ئي آهي. هو هڪ ٻئي جا سياسي ڊنگئي مخالف آهن. کيس خبر آهي ته منهنجي رند صاحب سان نوڪريءَ کان علاوه به ذاتي دعا سلام ۽ خاندان سان ويجهو تعلق آهي. هن کي نوابشاهه ۾ منهنجي پوسٽنگ ذريعي به نه وڻي. مون کيس ڪڏهن به ڏک يا رنج نه ڏنو. هر جائز ڪم ڪيو. عزت ڏني، گهر تي مانيون ڪارٽيون ۽ چانهيون پياريون، هو سردار علي محمد مهر صاحب وٽ ڪوشش ڪندو رهيو ته منهنجي بدلي ٿئي. حالانڪ مهر صاحب ۽ رند صاحب جا تعلقات آخر ۾ ڪشيده ٿي پيا، پر مهر صاحب معتبر ۽ شريف ماڻهو ۽ منهنجي بدلي نه پئي ڪئي. غلام رسول انٽر صاحب نوابشاهه ۽ سنڌ ۾ اهو مشهور ڪري ڇڏيو هو ته مهر سردار سندس ذاتي مهربان آهن. ان وچ ۾ هو بنا پورٽ فولٽي جي چيف منسٽر جو ايڊوائيزر به ٿي ويو هو. هو وزير اعظم جي پروگرام کان هڪ رات اڳ ۾ ڳوٺ آيو هو. مون کي پنجاهه ماڻهن جي لسٽ موڪليائين ته انهن جون پاسون ڪيرائي ڏيو. مون کيس ٻڌايو ته وزير اعظم ايئرپورٽ جي اندر ئي وفدن سان ملندو. ڪل ٽيهه ماڻهو هوندا، ڏهه ماڻهو توهان جا هوندا. هو ظاهر ۾ ته راضي ٿي ويو پر من مان ڳالهه نه ڪڍيائين.

غلام رسول انٽر پرائيم منسٽر کي ٻانهن کان جهلي منهنجي شڪايت شروع ڪئي ته ”هتي سڀ پي پي پي جا ماڻهو گهرايا اٿائين، ۽ مسلم ليگ جي ماڻهن کي پاسون نه ڏنيون اٿائين.“ هن جو ايترو چوڻ ۽ ان کان اڳ جو وزير اعظم جواب ڏئي، محترم فريال نالپر انٽر صاحب تي رڙيون ڪيون ۽ ڊپ ڪڍي، ان حد تائين جو بعد ۾ وزير اعظم محترم کي پرچائڻ ۾ پورو هئو. غلام رسول ته منهن وٺي بيهي رهيو پرائيم منسٽر به منهنجي ڀر وٺي چوڻ لڳو ته ”منگي صاحب ته پروٽوڪول مطابق ڪم ڪيو آهي. باقي جيڪي جمالي آيا آهن، اهي منهنجي قوم ۽ راج جا ماڻهو آهن. انهن لاءِ مون ئي ڊي سي او کي چيو آهي ته گهراءِ، ان ۾ هن جو ڪهڙو ڏوهه؟ پئي دفعي جڏهن مان عوامي دوري تي ايندس ته سڀني سان ملندس.“ محترم به خاموش ٿي. غلام رسول به چپ. مون ته ڳالهايو ئي ڪونه. پرائيم منسٽر جي وچ کان پوءِ گورنر ۽ وزير اعليٰ سائين مهر صاحب به پنهنجي جهاز ۾ چڙهيا.

ڪوشش کان پوءِ به جهاز چالو نه ٿيو. پاڻيٽ ڪين ٻڌايو ته جهاز چالو ٿيو ته واه نه ته ٻيو ڪو بندوبست ڪرڻو پوندو؟ پئي لهي آيا، مهر صاحب جي لهندي مون تي نظر پئي، چڱي خاصي ڊپ ڪڍيائين. وڌيڪ ڊپ ڪڍي ها پر محترم وچ ۾ اچي وئي. شايد جهاز ان ڪري چالو نه پئي ٿيو ته وزير اعليٰ مون کي ڊپ ڪڍي

موتي لائونچ ۾ آياسين، چانهن نه ۽ گرم سٽنڊوچ به. مهر صاحب کاڌي جو شوقين نه آهي، پر چاهيندو

آهي ته جيڪا شي ڪاٺ لاءِ رکجي، اها سٺي هجي ۽ ڏش وڌي تعداد ۾ هجن. اها خبر مون کي تڏهن پئي جڏهن سندن مهمانيون ڪاٺ جو موقعو مليو. پوءِ جڏهن سموسا ۽ تازه سيندوچ ڪاٺ لڳا ته جهاز جي انجن جي چالو ٿيڻ جي خبر پئي، ڇانهن بنا پيٽ جي اتي ئي ڇڏي گورنر صاحب ۽ چيف منسٽر ڪراچيءَ روانا ٿي ويا.

هنن جي ويڃڻ کان پوءِ غلام رسول مون کي چيو ته ”مان توهان جي گهر هلاڻ ٿو اتي ڇانهن پيئندس.“ مون چيو ”Sorry! مون کي مٿي ۾ سور آهي، ۽ بلڊ پريشر به وڌي ويو آهي! توهان ڪهڙي منهن سان ڇانهن پيئڻ ٿا هلو!“ محترم ويجهو ئي هئي، هن پاسيرو منهن ڪري کلي ڏنو. مون کي cheer up ڪري پوءِ گهر وئي. اهڙيون همت واريون عورتون مون بينظير پٽو صاحب کان پوءِ ٻيون گهٽ ڏٺيون آهن. جهيڙي ۾ نفعي ۽ نقصان جو وٽس حساب ڪونه هوندو آهي.

*

ڪي بي رند صاحب جي بدلي ٿي چڪي هئي. چيف منسٽر مهر صاحب چاهي ها ته منهنجي بدلي به ڪري ڇڏي ها، پر مون ڏٺو ته ڪنهن جي ناجائز دل آزاري ڪرڻ ۽ تڪليف ڏيڻ مهر صاحب جي فطرت ڪونه هئي.

گل حسن چنو، ڊي سي او نوابشاهه

ان واقعي جي ڪجهه ڏينهن کان پوءِ منهنجي بدلي جو آرڊر اچي پهتو. منهنجي جاءِ تي گل حسن چني کي موڪليو ويو. ماڻهن چيو ”ڏٺو ڪي بي رند ويو هي به ويو.“ مان الله تي رڪي ويهي رهيس. غلام سرور جمالي ايس ايس پي جي مهرباني، هو جانچ ڪرڻ ۾ لڳي ويو. هن سيڪريٽري ٽو سي ايم قاضي مصطفيٰ کان پڇيو. هن چيو ته ”مون کي ته بدلي جي خبر ڪونهي.“ هن وري سي ايم کان پڇيو. ان به اڻڄاڻائي ڏيکاري مهر صاحب پنهنجي سيڪريٽري کي چيو ته ان بدليءَ جو آرڊر ڪينسل ڪراءِ ڇڏيو. هو ٻئي اسلام آباد ۾ صدر صاحب جي ميٽنگ ۾ هئا ته قاضي صاحب چيف سيڪريٽري کي به چئي ڇڏيو ۽ چني کي به چيو ۽ مون کي به چيو ته ”چيف منسٽر آرڊر ڪينسل ڪيو آهي. توهان چارج نه ڇڏجو. صبح جو آرڊر نڪري ويندو.“ ان وچ ۾ گل حسن چني مون سان ڳالهائڻ چيائين ته صبح جو مان چارج وٺڻ ايندس. مون کيس حقيقت ٻڌائي ته ”بدلي بند ٿي وئي آهي.“ هن چيو ته نيڪ آهي، هو نه ايندو. پر چني صاحب کي مان تڏهن کان سڃاڻان جڏهن هو اي سي نوابشاهه هو. پوءِ مون سان گڏ لاڙڪاڻي جو ايڊيشنل ڪمشنر هو. مون کي پڪ هئي ته هو صبح جو سوڀر اچي گوريبلن وانگر آفيس ۽ گهر تي ريد ڪندو. مون پنهنجي پي ايس محمد قاسم کي چيو ته آفيس کي هڪ جي بدران ٻه وڏا تالا لڳائي ڇڏجو. هو چاڀي گهري ته چئجوس ته صاحب وٽ آهي.

جيئن مون سوچيو هو ايئن ئي ٿيو. صبح جوائنن وڳي منهنجي پي ايس کي فون آيو ته ”مان توهان جو نئون ڊي سي او گل حسن چنو نوابشاهه اسٽيشن تان ڳالهائي رهيو آهيان. مون کي ڊي سي او جي گاڏي موڪليو ته وٺي وڃي.“ مون کي ٻڌايو ويو. مون چيو ته ڊي او روينيو منظور سومري کي چئو ته هو پاڻ پنهنجي سرڪاري گاڏي کڻي وڃي، کيس سرڪٽ هائوس تي اچي رهائي، سندس ناشتي پاڻيءَ جو بندوبست ڪري ۽ جيڏانهن وڃي ته هو گاڏي سوڌو گڏ هجي. چنو صاحب سرڪٽ هائوس جي بدران آفيس ۾ آيو.

بي ايس چيس ”سائين چاڀي صاحب وٽ آهي.“ هو پي ايس جي ڪمري ۾ ويهي رهيو. ڊي او سان ان جي آفيس ۾ به نه ويو. هن پي ايس کي چيو ته چارج وٺ جا ليٽر ٺاهي ڏي. هن مون کان پڇيو مون پي ايس کي اجازت ڏني. هن اهي ليٽر چيف سيڪريٽري سيڪريٽري سروسز کي ۽ سيڪريٽري ٽوسي ايمر کي موڪلي ڇڏيا. تيسنائين سندس بدلي ڪينسل ٿيڻ جو آرڊر نڪري چڪو هو. مان وڃي رنگي جا رنگ ۽ گل حسن چني جون هميشه وانگر بيوقوفيون ڏنيون. سيڪريٽري ٽوسي ايمر چني کي فون ڪري ڊب ڪڍي ته ”جڏهن توکي ٻڌايو ته سي ايمر بدلي رد ڪري ڇڏي آهي. ته اتي چو پهتو آهي.“ ڪيس بدلي ڪينسل جو آرڊر به موڪلي ڏنو.

ان وچ ۾ چنو صاحب نائب ناظم خالد حسين چني سان مليو. ان کي ڏاڍا آسرا ڏنائين، ان کي وٺي وڃي ضلع ناظم محترم فريال ٽالپر سان مليو. ان کي چيائين ته ”مان توهان جي خدمت ڪندس، جيئن چوندؤ تيئن ڪندس.“ هن ته پير ڪوڙ نه ڏنس. چيائينس ته ”تون نوابشاهه ۾ ڪنهن جي اجازت سان آيو آهي؟ هاڻي جو هاڻي نڪر منهنجي ضلعي مان.“

چا پرائيم منسٽر، چا تپيدار

ڪي بي رند صاحب جي خاندان مان سندس ڀاءُ علي اصغر رند ايس ڊي اي (امتياز شيخ) سان ته پٽ سڪندر حيات رند محترم فريال ٽالپر سان پي پي پي ۾ هئو. مٿس سرڪار جو بار ته تون سنڌ جو چيف سيڪريٽري ۽ تنهنجو پٽ سرڪار مخالف سياست ڪري رهيو آهي. آخر سڪندر حيات سياست ۾ ڍلو ٿي پنهنجو منهن وٺي ويهي رهيو پر محترم سان تعلق رهيس. پر ڪي بي رند صاحب جي بدلي کان ڪجهه وقت کان پوءِ هن به پارٽي مٽائي ۽ گهمي ڦري هاڻي وري به پي پي پي ۾ آهي. منهنجي پوسٽنگ دوران اصغر صاحب اڪثر منهنجي ڪارڪردگيءَ تي ناخوش هوندو هو ۽ پنهنجي ناراضگيءَ جو اظهار ڀاءُ وٽ به ڪندو هو ۽ مون کي به ڏور ڀاڙ ڏيندو هو.

هڪ دفعي هڪ تپيدار جي بدلي جو معاملو سندس ۽ منهنجي وچ ۾ مسئلو ٿي پيو. ان تپيدار جي بدلي مون چيف سيڪريٽري ۽ ناظم صاحب جي علم ۾ آڻي ڪري ڇڏي، تپيدار جمالي هو آخر جمالي وڃي پرائيم منسٽر جماليءَ تائين پهتا. رات هڪ بجي فون جي گهٽي وڳي، ٻئي طرف چيف سيڪريٽري جو پي ايس فون تي هو. مون رب کان خيريت جي دعا گهري، ان وقت چيف سيڪريٽري جي فون نه ايندي آهي. ڪي بي رند صاحب چيو ته ”پرائيم منسٽر جي هينئر فون آئي آهي، ناراض هو چئي ٿو ته توهان کي جمالين کان سواءِ ٻيو تپيدار نه ٿو نظر اچي. اسان جي جمالين جي ڪڍ چوپيا آهيو. جمالي تپيدار جي بدلي رد ڪري صبح جو آرڊر مون کي موڪلي ڏيو، تو صحيح پئي چيو ته اها بدلي مسئلو پيدا ڪندي!“ چا پرائيم منسٽر چا تپيدار!!

گلن جي نمائش

نوابشاهه جي مٽي ڏاڍي زرخيز آهي، چون ٿا، ڪنهن زماني ۾ دريا جو پيٽ هو. سال 2003ع جي بهار ۾ دل چيو ته گلن جي نمائش لڳائجي. ٻه مهينا اڳ ۾ تياري ڪري چڪا هئاسون. واسطيدار شوقين ماڻهن ۽ ادارن کي به لکي چڪا هئاسون. صلاح مشوري کان پوءِ مارچ جي 15 تاريخ گلن جي

نمائش لڳائيسون، ويجهڙائيءَ ۾ اهڙو پهريون موقعو هو. خواجه اسڪول جي ٻاهران خواجه گارڊن هو. ان ۾ نمايش جو بندوبست ڪيوسين. ان جو انچارج ڊي ايف او عرفان ڪي. ڪيو جنهن سخت محنت ڪري ان نمايش کي ڪامياب بڻايو. عورتن ۽ ٻارن لاءِ به پهريون ڀيرو تفريح جو موقعو فراهم ڪيو ويو. اها نمايش خواجه صاحب جي زندگي ۾ لڳندي هئي ان کان پوءِ بند ٿي وئي هئي. خواجه صاحب جي گهر کي مان اڳ ۾ ئي لئبرري جو درجو ڏئي چڪو هئس. ان گهر جي ٺاهه ٺوه ڪرائي ان کي لئبرريءَ لاءِ موزون ٺهرائي لئبرري ۽ ميوزيم ۾ تبديل ڪيوسين. گهر جي آڳاٽي ۾ وڏو پلاٽ پيو هو. ان ۾ چهر لڳائي سون ۽ ان کان اوڀر ٿيتر جو ڪم وٺڻ شروع ڪيو ويو.

مون پاڻ لئبرري جو افتتاح ڪيو هو. جنهن تي قاضي خضر حيات کان 12X8 انچن جي ڪاشيءَ جي پليٽ علامت طور لڳرائي ڇڏي هئي. پر پليٽ لڳرائڻ کان اڳ ۾ مون ضلع ناظم کي اطلاع ڪيو هو ته مان پليٽ لڳرايان ٿو. منهنجي بدليءَ کان پوءِ ان جي حفاظت ڪيو ته لڳرايان نه ته نه لڳرايان. پاڻ خوشي سان اها ڳالهه قبول ڪئي هئائين. پر منهنجي وڃڻ کان ستت پوءِ محترم ناظم صاحب جي ڪن 'خير خواهن' منهنجي نالي جي پليٽ ڀڄائي ميد ۾ جي نالي جي پليٽ لڳائي ڇڏي. مان ڪو هندو ڀارت ته لڏي ڪونه ويو آهيان. ڳالهه منهنجي دل تي چڙهي بيٺي آ. اڃا تائين هضم نه ٿي ٿئي.

نئين ڊي سي او آفيس

ڊي سي آفيس جڏهن ضلع ناظم پنهنجي استعمال ۾ آندي ته ڊي سي او صاحب پنهنجي گهر تي آفيس ڪندو هو جتي هر ماڻهو نه وڃي سگهندو هو. اها ڳالهه منهنجي لاءِ ڏکي هئي ته ڪو مان ماڻهن کان پري رهان. مان پهرين ڏينهن ئي اي ڊي او عارف خان، جيڪو لاڙڪاڻي ۾ به ڊي سي رهيو هو. ان جي آفيس ۾ اچي آفيس ڪئي. هي اهو عارف احمد خان نه آهي جيڪو هينئر انٽيريئر جو سيڪريٽري ۽ سنڌ ۾ به ايڊيشنل چيف سيڪريٽري هوم ۽ فنانس ٿي رهيو آهي.

ڊي سي آفيس جي ڀرسان چار ڪمر، پوت ڪمر، ٿيا پيا هئا. انهن کي خالي ڪرائي سندن جوڳي مرمت ڪرائي. در دريون ته پراڻي قسم جون هيون، انهن جي صفائي ڪرائي، فالس سيلنگ لڳرائي، بجليءَ جي وائرنگ ڪرائي، اي سي لڳرايا، ان بلاڪ کي تيار ڪرايو. نواب شاهه ۾ هڪ وڏو هال آهي، ميٽنگ لاءِ جنهن کي درٻار هال چوندا هئا. جتي انگريزن جي دور ۾ درٻار لڳندي هئي. سو به سو ماڻهو اچي وڃن. هاڻي ڏهن ويهن ماڻهن جي ميٽنگ ڪرڻي هوندي هئي ته ان هال ۾ ٿيندي هئي.

چئن ڪمرن مان مون هڪ ڪمر و ميٽنگ لاءِ رکيو جيڪو ويهن ماڻهن تائين ڪافي هو. هڪ ڪمري کي آفيس ڪيو ۽ ان سان لاڳاپيل ڪمري کي چيمبر ۽ هڪ کي پي اي روم ۽ ويٽنگ روم ڪيو. پي اي روم ۽ ويٽنگ روم خوبصورت ڪري ٺهرائي ته جيئن ملڻ وارا ماڻهو آرام سان اي سي ۾ اچي اتي ويهي. مون پنهنجي ڪمري جي چيمبر ۾ مختصر فرنيچر رکرايو. جنهن سان پئي ڪمر خوبصورت ۽ ڪشادا لڳندا هئا. چيمبر ۾ چئن ماڻهن جي کاڌي جي ٽيبل به رکرائي ڇڏي. ميٽنگ روم ۾ به مختصر ۽ ڪارپوريٽ قسم جو فرنيچر رکرايو. ڇو ته انهن ڪمرن ۾ ڪو گهڻو ڪم ڪونه

هو. صرف ٿاڻل ۽ پلستر لڳايوسين. مهيني کن ۾ اهي ڪمرا آفيس لاءِ تيار ٿي ويا. آفيس جي ٻاهران وڏو ميدان هو. ان ۾ ديوبون وڏي ويون هيون. انهن کي وڊرايو ۽ واٽر سپلاءِ جي تلاون مان مٽي نڪتي ان سان ڀريو، ان سان اهو فائدو ٿيو ته مٽي به سٺي هئي ۽ ڪڏ پراڻل لاءِ وڌيڪ خرچ نه ٿيو.

*

ڇپر سڄي ڪڏ واري ميدان ۾ لڳائيسين ۽ پاسن سان گلاب ۽ بوگن ولا پوکياسون. بلڊنگ جا ڪجهه حصا پٿرن جا هئا انهن جي سٽنڊ بلاسٽنگ ڪرائي، اهي نئين هجڻ جوڌيڪ ڏيندا هئا. اسان جي هڪ دوست ڊي سي او سنڌيت جي شوق ۾ انهن مان ڪن پٿرن تي شبير واري ٿاڻيل لڳرائي ته ڪن پٿرن تي رنگ ڪرائي ڇڏيو.

11_2010ع ۾ جيڪي بارشون پيون انهن سڄي لان جو ستيا ناس ڪري ڇڏيو. پيرا پيت والڙ جي ڪري بلڊنگ جو بچاءُ ٿيو ته جيڪو پاڻي ڇهه مهينا اتي بينور هيو اهو بلڊنگ کي تباهه ڪري ڇڏي ها.

ڪجهه اهم شخصيتون

سيد نواب شاه

جن اهم شخصيتن جي ڪري نواب شاهه نالو ڪڍيو. انهن ۾ سيد نواب شاهه مک ماڻهو هو. پاڻ متعلوي ساداتن مان هو. هتي 1881ع ۾ اچي ديرو ڄمايائين. جنهن کان پوءِ هي ننڍڙو ڳوٺ وجود ۾ آيو. ڪجهه سگهاريون روايتون اهي به آهن ته هي ڳوٺ 1831ع ۾ قائم هو جنهن جو ذڪر هڪ انگريز پنهنجي رپورٽ ۾ به ڪيو آهي. هتي ٽي هندن جا دڪان ۽ 300 کن ماڻهن جي آدمشماري هئي. ممڪن آهي ته هي ننڍڙو ڳوٺ هجي ۽ جڏهن سيد بادشاهه سائين نواب شاهه هتي اچي ديرو ڄمايو ته ماڻهن سيدن جي احترام ۾ هن جو نالو به نوابشاهه ڳوٺ ٿي رکيو هوندو. نه ته نواب شاهه 1904ع ۾ وفات ڪري ويو. هي ايترو وڏو ڳوٺ نه ٿي وڃي ها. ٿورن سالن ۾ ته هڪدم ضلعو ٿي ويو هجي ها. ضلعي جي ٺهڻ لاءِ نواب شاهه جي وڏي پٽ ٻڍل شاهه پنهنجي خاندان جي 60 ايڪڙ قبولي زمين بنان ڪو ملهه وٺڻ جي انگريز انتظاميه کي ڏني جنهن هتي شاندار عمارتون ٺهرايون. نواب شاهه ۽ ٻڍل شاهه جو خاندان اڄ به هتي نواب شاهه هائوس ۾ رهي ٿو جيڪا متعلوي سيدن جي حويلي آهي. سندن پوين ۾ منهنجا ڪي دوست رهيا. اڃا ساڻن تعلق ۽ لاڳاپا قائم آهن. منهنجي لاءِ ان خاندان جو جنيد شاهه اهم آهي.

کوٽائي سيد

سيدن ۾ ٻيا خير شاهه وارا سيد سڳورا به آهن جن جي پوئرن ۾ سائين نظر شاهه ۽ شوڪت حسين شاهه چڱو نالو ڪڍيو. انهن سيدن کي کوٽائي (کوٽا جا) سيد چون ٿا جيڪي کوٽيءَ کان هتي آيا. کوٽائي سيدن ۾ سيد احمد علي شاهه ۽ سندس پٽ فصيح شاهه به اهم آهن جيڪي پيءُ پٽ سنڌ اسيمبليءَ جا ميمبر رهيا. نوجوان فصيح شاهه سنڌ اسيمبليءَ جي مانواري ميمبر پاڻي سیده ماروي راشديءَ سان شادي ڪئي آهي.

ايڇ ايم خواجه

حاجي خان پٽ مهر علي خواجه نواب شاهه جي اعليٰ خدمتگارن مان هڪ آهي. هن 1936ع کان 1972ع تائين پنهنجي پوري حياتي هن خطي جي ٻارن جي تعليم ۽ انهن جي ذهني اوسر کي اربي ڇڏي سڄي عمر شادي نه ڪيائين.

هي صاحب 11 آڪٽوبر 1907ع تي حيدرآباد شهر ۾ پيدا ٿيو. ابتدائي ۽ ثانوي تعليم ٽنڊي باگي ۾ ورتائين. 1932ع ڌاري ڪراچيءَ جي ڊي جي ڪاليج مان بي اي ڪيائين. 1936ع مان بمبئي مان بي ٽيءَ جو امتحان پاس ڪري نواب شاهه ڊسٽرڪٽ لوڪل بورڊ اسڪول ۾ اچي هيڊ ماستر لڳو. پورا چئنيه سال مڙي پوئتي نه ڏنائين. سندس هر وڪ نوابشاهه ضلعي جي تعليم جي ميدان ۾ اڳتي هڻي. وقت بدلجڻ ۽ رهيو پر هي شخص پنهنجي ڌن ۾ مگن رهيو. هن کي اسڪول ڇا مليو ڇڻ هند ۽ سنڌ جي شهنشاهي ملي وئي. اسڪولن ۽ انهن جي لاڳاپيل ادارن کي ڪنوار وانگر سڃاڻيائين ۽ اولاد وانگر انهن کي پاليائين ۽ پرجهيائين. جيڪو به صاحب اقتدار هتي آيو ان خواجه صاحب جو قدر ڪيو ۽ سندس ٻانهن ٻيلي ٿي خواجه صاحب جو هٿ وٺايو ۽ انهن ادارن کي ٺاهيو.

هن هاسٽل به ٺاهي. غريب غريبي شاگرد جو خيال به رکيو ۽ کين سهي دڳ تي به رکيو. سنڌ جو مشهور ليکڪ امر جليل جنهن مان سندس والد صاحب ڪنهن حد تائين تعليم مان نااميد ٿي ويو هو. خواجه صاحب جي حوالي ڪيو. جتان هو نئون ماڻهو ٿي نڪتو. قمر شهباز به امر جليل جو سينيئر ساٿي هو. هنن ٻنهي جو سنڌ ۽ سنڌي ادب ۾ وڏو حصو آهي. جتوئي برادران به هتي پڙهيا، رند برادران، قلبي بخش ۽ گل محمد رند به هتي پڙهيا. جن پنهنجو وڏو نالو ڪڍيو نوابشاهه جا اڪثر پڙهيل نوجوان خواجه صاحب جا شاگرد آهن.

خواجه صاحب 1972ع کان 1981ع تائين بورڊ آف انٽرميڊيئيٽ ۽ سيڪنڊري ايڊيوڪيشن (BISE) حيدرآباد جو چيئرمين به رهيو. پاڻ 20 سيپٽمبر 1999ع تي حيدرآباد ۾ فوت ٿيو ۽ اتي ئي دفن آهن. ڪي ماڻهو خواجه صاحب کي نوابشاهه جو ٽيگور ۽ سندس اسڪول کي شانتي نڪيٽن ۽ ڪي ڪيس سر سيد احمد خان چوندا آهن پر خواجه صاحب رڳو خواجه صاحب ئي هو.

مان جڏهن 2002ع جولاءِ ۾ نواب شاهه جو ڊي سي او ٿيس ته تعليم جي ميدان ۾ صرف خواجه صاحب جو ئي نالو هو. خواجه صاحب جو اسڪول، خواجه صاحب جو باغ، خواجه صاحب جي هاسٽل، خواجه صاحب جو لطيف هال، خواجه صاحب جي گارڊن ۾ گلن جي نمائش.

خواجه صاحب جو گهر جنهن ۾ هو رهندو هو. پوت بنگلو ٿيو پيو هو. مون ان کي ٺيڪ ڪرايو ۽ ان ۾ خواجه صاحب جي نالي سان لائبرري قائم ڪئي. پر ۾ ميوزيم ٺهرايو. گهر جي اڳيان ميدان ۾ اوپن ايئر ٿيٽر ٺهرايو. جيڪو هاءِ اسڪول ۾ هال هو ان کي بهتر ڪري ايئر ڪنڊيشنڊ ڪري نئين سر ٺهرايو ۽ فرنشڊ ڪرائي نئون آڊيٽوريم ٺهرايو.

قاضي خضر حيات

قاضي صاحب نواب شاهه لاءِ ته ڌاريو هو پر هن به خواجه صاحب وانگر پاڻ کي ۽ پنهنجي اولاد کي نواب شاهه لاءِ اربي ڇڏيو آهي.

قاضي صاحب 20 اپريل 1945ع تي رتيديري ۾ منهنجي استاد قاضي عبدالحق قائل جي گهر ۾ پيدا ٿيو.

ڀاڻ هونهار شاگرد شمار ٿيو. علم، ادب ۽ آرٽ ۾ چمڪندڙ ستارو هو. بي اي انجنيئرنگ ڪاليج ڄامشورو مان ڪيائين. جتي مئٽرڪ ڊاڪٽر عبدالقدير خان افغان جو وڏو اثر ٿيو. شروع ۾ ته ايريگيشن کاتي ۾ سب انجنيئر / سرويئر ٿيو. پوءِ اهو ڏٺو ڇڏي نواب شاهه انجنيئرنگ ڪاليج ۾ اچي ليڪچرر ٿيو. اهو ئي وقت هو جيڪو هن لاءِ زندگيءَ جو اهم موڙ هو. رتيديري کي ڇڏي هتي اچي پڪو آباد ٿيو. سوسائٽي نواب شاهه ۾ گهر ۽ سڪندر آرٽ گيلري ٺاهي اٿائين. جنهن ۾ ميوزيم به آهي. سيرامڪس تي ڪاشيءَ جو ڪم به ڪري ٿو.

قاضي صاحب جو ڪمرشل بنياد تي ايجاد ڪيل هي عجيب فن سڄيءَ سنڌ ۾ ۽ پاڪستان ۾ نرالو ۽ مشهور آرٽ ثابت ٿيو آهي. قاضي صاحب ڪيترن ادارن ۾ ڪم ڪيو آهي.

قاضي صاحب منهنجو ڳوٺاڻي ۽ مون کان ٻه سال اسڪول ۾ سينيئر هو. جنهن ڏينهن مون نوابشاهه ۾ چارج ورتي، ان ڏينهن منهنجي استاد ۽ سندس والد قاضي عبدالحق قائل جي ورسِي هئي.

جيئن وقت نواب شاهه ۾ هئس، سندس آرٽ، دوستيءَ ۽ مدد مان بهره ور ٿيندو رهيس. قاضي صاحب جو سڄو خاندان ئي آرٽ سان پيار ڪندڙ آهي. سندس ڀائر قاضي مقصود گل، شاعر، آرٽسٽ، ليکڪ هو. قاضي اختر حيات به آرٽسٽ هو. قاضي منظر حيات، آل راڻوڊر، ليکڪ، آرٽسٽ ۽ شاعر آهي. قاضي ياسر حيات ته اسٽيج جو بادشاهه، شاعر ۽ ليکڪ آهي. قاضي ياسر حيات، قاضي مقصود گل مرحوم جو پٽ ۽ قاضي خضر حيات جو ڀائٽو ۽ قاضي عبدالحق قائل جو پوٽو آهي.

قاضي عبدالحق اسان جو استاد، ڊرائينگ ٽيچر، آرٽسٽ، شاعر، ليکڪ ۽ صحافي هو. سندس فوتي حج دوران ٿي ته سندس مڙھ کي حرمين شريفين جي مٽي نصيب ٿي. ڀاڻ مڪه پاڪ جي قبرستان جنت البمولي ۾ دفن آهن.

قاضي فيض محمد

قاضي صاحب 23 نومبر 1908ع تي هالاڻيءَ ۾ ڄائو ۽ سندس وفات 12 آڪٽوبر 1982ع تي نواب شاهه ۾ ٿي. سندس تدفين هالاڻي ۾ ٿيل آهي. باقي هن 74 سالن جو عرصو هتي نواب شاهه ۾ گذاري ڇڏيو. سندس حق ۽ سچ جي لڙائي ڪوڙ بدوڙ خلاف جنگ هئي. هن ماڻهوءَ جي زندگي جو سفر به عجيب سفر آهي. مسافريون به ڪيائين، جيلن ۾ ويو. 1919ع کان سياسي جاڳرتا ڏنائين ۽ 1928ع ۾ سائين ڪميشن جي خلاف پڊ عيدن اسٽيشن تي نعرا لڳيائين.

1933ع ۾ خاڪسار تحريڪ ۾ حصو ورتائين. 1943ع ۾ مسلم ليگ ۾ شامل ٿيو. 1948ع ۾ هاري ڪميٽي ۾ شموليت اختيار ڪيائين ۽ 1951ع ۾ هن ڪميٽيءَ جو صدر چونڊيو ويو. 1956ع ۾ عوامي لگ ۾ شامل ٿيو. مجيب جي وقت ۾ 1970ع ۾ عوامي ليگ جو سينئر نائب صدر رهيو. بنگلاديش ٺهڻ کان پوءِ سياسي طرح ماڻ ٿي ويو ۽ وڪالت ڪرڻ لڳو.

هي سياسي طرح بي چين روح هو. جڏهن به کيس عام ماڻهو جو ڪنهن تحريڪ ۾ آڇيو نظر آيو ان ۾

ڪڏي وڃي شامل ٿيو. نه نفعي جو فڪر نه نقصان جي ڳڻتي. پوءِ جيل به ويندو رهيو. جيل سندس ٻيو گهر ٿي پيو. قاضي فيض محمد جي پيءُ جو نالو قاضي نبي بخش هو.

سيد زين شاهه (سائين جي. ايم. سيد جو پوٽو)

منهنجي زين شاهه سان پهرين ملاقات ڪمند جي آبادگارن جي ميٽنگ ۾ نواب شاهه دربار ۾ ٿي. اڳ ۾ ملاقات ٿي هجي ته ياد ڪونهي. مان پنهنجي ڀر ۾ ويٺل اي ڊي او روڀيو کان پڇيو ته ”تئين نمبر تي ويٺل نوجوان ڪير آهي؟“ چيائين ”سرا! اهوزين شاهه آهي. سائين جي. ايم. سيد جو پوٽو!“ سندس اکين ۾ لازوال غير معمولي ذهانت واري چمڪ، هٿن ۾ چرپر، جيڪا سندس بي چين روح جي غمازي ڪري رهي هئي. رد عمل تيز جنهن پاسي کان آواز ٻڌائين پئي. هڪ دم ڪنڌ اوڏانهن مڙيس پئي. ڳالهائڻ ۾ لڄ لحاظ، محفل ۽ ميٽنگ جي ادب آداب کان واقف، توڙي جو سندس عمر ڪا گهڻي ڪونه هئي، پر مون کي تعليم يافتو لکيو پڙهيو ۽ چڱي طرح ڪڙهيو لڳو. ميٽنگ جو توجه جلد ئي پنهنجي طرف موٽڻ ۾ ڪامياب ٿي ويو. سيد منير شاهه به ان ميٽنگ ۾ هو جنهن سان منهنجي اڳ ۾ ئي ڏيڻ ويٺ ۽ ملاقات هئي. پوءِ جڏهن ميٽنگ پوري ٿي ته مان زين شاهه ۽ منير شاهه کي روڪي پنهنجي آفيس ۾ وٺي آيس. چانهن تي ڪجهه دير گپ شپ ٿي. ان ملاقات دوران معلوم ٿيو ته زين شاهه سائين امداد محمد شاهه جو پٽ ۽ سائين جي. ايم. سيد جو پوٽو آهي.

”مون سي ڏنا ماءُ جنين ڏٺو ڀرينءَ کي.“ (شاهه)

زين شاهه 1966ع ۾ ڄائو. بي اي ايليڪٽرڪل ڪيائين، سنڌ جي ايريگيشن ۽ پاور کاتي ۾ ايگزيڪيوٽو انجنيئر ٿيو. مٿس الزام لڳو ته سياست ۾ حصو وٺي. نوڪريءَ مان 1996ع ۾ ڪڍي ڇڏيائونس. هونئن جي. ايم. سيد سائين جي پوٽي کي نوڪري ڪيئن راس ايندي نه مزاج نوڪريءَ جو نه ابن ڏاڏن نوڪري ڪئي. وري نوڪري کي پوئتي مڙي به نه ڏنائون.

اچي مجيد ڪيريو ڳوٺ ۾ رهي پيو. جتي سندن والد امداد محمد شاهه جون پٺيون ٻارا هئا. اهي سنڀاليائون ۽ سياست ۾ حصو ورتائون. جتي جلال محمود شاهه سان گڏ سنڌ يونائيٽيڊ پارٽيءَ جو جنرل سيڪريٽري آهي.

زين شاهه صاحب سان ملاقاتون ٿينديون رهنديون هيون. نواب شاهه کان پوءِ وقتي ويلي ملاقات ٿيندي رهي ٿي.

زين شاهه اهڙي نوجوان شخصيت آهي جنهن سان ملي دل خوش ٿيندي آهي.

سيد محمد منير شاهه

سيد محمد منير شاهه ولد سيد احمد شاهه سائين سهڻو ڏاڪري 10 آگسٽ 1960ع تي ڳوٺ پير ڏاڪري تعلقو سکر ۾ جنم ورتو. پاڻ سنڌ جو البيلوپير مخلص سياستدان، ناميارو اديب ۽ هر دلچسپ شخصيت ۽ پيارو دوست آهي. شاهه صاحب ديني تعليم سان گڏ ڊبل ايم به ڪيون آهن. سنڌي ۽ انٽر نيشنل رليشنز ۾ پنهنجي والد جي وفات کان پوءِ درگاه ڏاڪري جو سجاده نشين ٿيو. پاڻ پير سان گڏ سماج سڌارڪ سياستدان ۽ عام ماڻهو جو درد پنهنجي دل ۾ رکڻ واري شخصيت آهي. سنڌ جي ڪلچر، راڳ رنگ ۽ عمارت سازيءَ جي معاملي ۾ فنڪار جي نظر اٿس. سندس اثر و پهچ ۽

رهائش جو نمونو سنڌ جي ثقافت جو هڪ عملي نمونو آهي. شاهه صاحب جو علم ادب سان به ذوق شوق آهي. پاڻ سرمد سيد جي نالي سان لکندو آهي. سندس ڪتاب 'انقلاب جو فلسفو' (ترجمو) ۽ ضيا شاهه سان گڏ ڪتاب 'ڏونگر سي ڏورينديون' لکيل اٿس. سياست جو به شوقين آهي. 2002ع ۾ جڏهن مان نواب شاهه ۾ هئس ته شاهه صاحب پاڻ کي ضلع گورنمينٽ جو ليڊر آف آپوزيشن سڏائيندو ۽ اهو رول ادا ڪندو هو. حالانڪ مخالف ڌر جي رهنما جي قانون ۾ گنجائش ڪونه هئي، پر منير شاهه صاحب ان نالي سان مشهور هو ۽ محترم فريال ٽالپر جي هائوس ۾ ۽ ٻاهر کلي مخالفت ڪندو هو. پر هاڻي شاهه صاحب 2010ع ۾ پيپلز پارٽي ۾ شامل ٿي، محترم فريال ٽالپر جو ضلعي ۾ سياسي ٻانهن ٻيلي آهي. منهنجي ساٿس سٺي گپ شپ ۽ عزت وارو رشتو هو جيڪو اڃا تائين قائم آهي. ڪڏهن ڪڏهن ادبي نوڪ جهونڪ به ڪندا هئاسون، جيڪا اڄ به قائم آهي.

قلي بخش رند ۽ رند برادران

رند فيملي موجوده دور ۾ محنت، جفاڪشي ۽ تعليم کان بهر ورتيڻ جو هڪ نادر نمونو آهي. هنن جو وڏو قلي بخش (اول) جو پيءُ سال 1898ع ۾ بلوچستان جي ماڳ سورڻ مان هجرت ڪري موجوده جاءِ تي پنهنجي نالي سان ڳوٺ ٻڌي ويٺو. 1925ع حاجي غلام نبي رند پيدا ٿيو ته اوڙي پاڙي جي زميندارن سان سنا نانا ٺاهيائين. جتوئي صاحب کي به ويجهو رهيو. محنتي ۽ ڏاڍو عقلمند ماڻهو هو تڏهن سڪرنڊ جون زمينون ڪافي غير آباد هجڻ سبب سستيون به هيون. سندس پيءُ ۽ ڏاڏي ڪجهه زمينون ورتيون هيون. جيترو ممڪن ٿي سگهيس زمينون وٺندو ۽ ٺاهيندو ويو. ائين انهن جي لاءِ واهه ڪوتايائين ۽ زمين جي آبادي جو سلسلو شروع ڪيائين.

حاجي صاحب زمينن تي ته ڌيان ڏنو پر پنهنجن پٽن جي تعليم کان به غافل نه رهيو. سندس وڏو پٽ قلي بخش (ڪي بي) رند، جنهن تي سندس ڏاڏي جو نالو پيل آهي. ڏاڍو سدورو ۽ سياڻو ثابت ٿيو. هن انٽر ۾ ۽ ايم اي (انگلش) ۾ پهرين پوزيشن حاصل ڪئي. ان سال ئي 1974ع ۾ سي ايس ايس (سيڪنڊ ڪامن) ۾ پاس ڪيائين ۽ ڊي ايم جي پراڻي سي ايس پي گروپ ۾ آيو. 1980ع ۾ ڪي بي رند شڪارپور جو ڊپٽي ڪمشنر ٿيو. پيءُ جو اهو وڏو پٽ وڏو خواب هو جنهن کي ساڀيان ملي. حاجي صاحب وچ ٿرو زميندار هو. هن ڊپٽي ڪمشنر / ڪليڪٽرن جو اوج ۽ انهن جو نواب شاهه ۾ وڏو گهر ۽ وڏي آفيس ڏني هئي. هن جي دل مان به اها دعا ٿي نڪتي هوندي ته ”يا الله منهنجي پٽن کي به ڪليڪٽر ڪر.“ سندس پهرئين پٽ جي شڪل ۾ سندس خواب حقيقت بڻيو. پوءِ ستت ئي حاجي غلام نبي رند صاحب 1980ع ۾ 28 مئي تي وفات ڪري ويو. جڻ خوشيءَ ۾ سندس دل بيهي وئي هجي.

حاجي صاحب کي 3 پٽ ٻيا به هئا، گل محمد رند، علي اڪبر رند ۽ علي اصغر رند. علي اڪبر رند جلد ئي هن دنيا جي خفن کان الڳ ٿلڳ ۽ بيمار ٿي ويو. 2003ع ۾ سندس انتقال ٿيو. سندس پٽ عمران اڪبر رند بئريسٽري ڪري هاڻي ڪراچي ۾ وڪالت ڪري رهيو آهي.

ٻين ٻنهي پٽن، گل محمد ۽ علي اصغر به پنهنجو پاڻ موڪيو آهي. ڪي بي رند صاحب جنهن سال اسسٽنٽ ڪمشنر ٿيو ان سال مان به صوبائي حڪومت ۾ اسسٽنٽ

ڪمشنر ٿيس. مان ڪپري ۾ ايس ڊي ايم هئس ته پاڻ ڪوٽڙيءَ ۾ اسسٽنٽ ڪمشنر / ايس ڊي ايم هو. اسان جي سڃاڻپ تڏهن کان ٿي.

پر پاڻ انهن ڏينهن کان مشهور ٿيو جڏهن 1977ع ۾ پي اين اي جي تحريڪ دوران سانگهڙ ۾ حرن جي گهرن تي گولي هلائڻ جي حڪم ٿيو. تڏهوڪي وزير جي مرضيءَ تي سبس نه نوايائين. هڪ طرح سان اسان آفيسرن ۽ دوستن جو اهو انڪار ڪري هيرو ٿي ويو هو. پوءِ سندس زندگيءَ ۾ اهڙا ڪيترا موقعا آيا. ڪن جو ته مان به شاهد آهيان، جنهن ۾ کيس انڪار ڪرڻو پيو. ان انڪار جي ڪري تڪليف به پوڳيائين. پر انڪار ڪيائين، اهو جنهن جي سندس دل، دماغ ۽ ضمير اجازت ڏني.

ڪيترين اهم شخصيتن سان تعلقات خراب ڪيائين. سوچيان ٿو ته جيڪڏهن ائين نه ڪري ها ته الائي ڪٿي کان ڪٿي هجي ها. مگر هو هاڻي به بنا پڇتاءَ جي ڏاڍو خوش آهي ۽ انهن ڳالهين تي فخر ڪري ٿو.

رند صاحب 1982ع ۾ جڏهن نئي جوڊي سي ٿي آيو ته ان وقت مان گهاري ۾ اسسٽنٽ ڪمشنر هئس. ان دور ۾ اسان جي ويجهڙاڻپ اڃا به وڏي آهي ٻه سال منهنجي پوري نوڪريءَ جا شاندار سال هئا. جيڪي اسان گڏ گذاريا. نئي ۾ به ڪافي زور بار هئا پر اهي ته مڙسيءَ سان face ڪيائين. 1984ع ۾ رند صاحب لنڊن جي سفارتخاني ۾ ڪميونٽي اتاشي ٿي ويو. جتي چار سال گذاريائين. اتي به سفارتڪارن جي تنظيم جو ليڊر رهيو. ليڊري سندس فطرت ۾ شامل آهي. اتي به ڪجهه مسئلا ٿيس پر خير ٿي ويو. واپسي ۾ اپريل 1988ع ۾ پاڪستان ٿيس جتي ۽ خاص طور سنڌ ۾ سياسي ۽ انتظامي اٿل پٿل شروع ٿي وئي هئي. سائين غوث علي شاهه کي هٽائي سنڌ جي وڏو وزارت کان الڳ ڪري قاضي اختر کي وڏو وزارت جو قلمدان ڏنو ويو.

اسلام آباد ۾ اوجھڙي ڪيمپ ڦاٽي پئي. ان جي انڪوائري جي نتيجي ۾ جوڻيجي صاحب پنهنجي وزارت عظميٰ تان به هٽ ڏوٽا ۽ واپس سنڌڙيءَ اچي پهتو. سنڌ جو گورنر به بدلايو ويو. بهاولپور جي مٿان 17 آگسٽ 1988ع تي جنرل ضياءُ الحق جي جهاز کي باهه لڳي ۽ جهاز ڦاٽي پيو. جنرل هن دنيا مان موڪلائي ويو. محترم بينظير ڀٽو کي بلاول ڀٽو زرداري ڄاڻو. جنرل اسلم بيگ، اسحاق خان کي ٽيڪ ڏني. هو قائم مقام صدر ٿي ويو. اليڪشن جي تاريخ نومبر 1988ع تائين وڌائي وئي.

ان دوران رند صاحب جنهن کي مان Man of crisis (بحرانن جو ماڻهو) چونڊو آهيان اڳ ۾ ئي مينيجنگ ڊائريڪٽر سنڌ سمالي انڊسٽريز ٿي چڪو هو. قاضي اختر جڏهن وري نگران چيف منسٽر ٿيو ته هن پتي صاحب جي قائم ڪيل لاڙڪاڻي ڊويزن کي ٻيهر بحال ڪيو. ان بحال ڪيل ڊويزن جو پهريون ڪمشنر ڪي بي رند کي مقرر ڪيو ويو. جتي مان به اچي بطور سندس ٻانهن بيلي اسسٽنٽ ڪمشنر جنرل شامل ٿيس.

قاضي صاحب موهن جي دڙي ايئرپورٽ جي ڀرسان لاڙڪاڻو ڪيڊٽ ڪاليج به قائم ڪيو. اهو به پتي صاحب جو خواب هو جنهن کي قاضي صاحب اچي ساڀيان ڏني. ان ڪاليج جي قائم ڪرڻ ۽ هلائڻ جي ذميداري به رند صاحب جي حوالي ڪئي وئي. وڏي عرصي کان پوءِ چونڊون ٿي رهيون هيون. انهن چونڊن کي غير جانبدار ڪرائڻ جي ذميداري به رند صاحب کي ملي. آخري ڪم قاضي صاحب جيڪو ڪيو اهو 1988ع جون چونڊون ڪرائيون هيون، جنهن جي صاف سٿري تڪميل ڪي بي رند صاحب ڪئي ۽

قاضي صاحب اهي چونڊون عزت سان هارائي پنهنجي وڪالت جي چيمبر ۾ وڃي ويٺو پر قاضي صاحب هڪ ڀيرو به نيڪ ڪم ڪيو. اسان جيڪي ليٽرل انٽريءَ ۾ 1975ع ۾ نوڪري ۾ داخل ٿيا هئاسون انهن جو سائين تيرهن سالن کان پوءِ 18 هين گريڊ ۾ پروموشن ڪيائين ۽ مون کي اتي ئي لاڙڪاڻي ۾ رند صاحب جي چوڻ تي ايڊيشنل ڪمشنر ڪري رکيو ويو.

رند صاحب کي نئين قائم ڪيل ڊويزن کي هلائڻو هو. بلڊنگ هٿ ڪري ان ۾ تبديلين جو ڪم شروع ڪيو ويو. لاڙڪاڻي، شڪارپور ۽ جيڪب آباد ضلعن جا دورا ڪيائون، اسٽاف ڀرتي ڪيو ويو، اليڪشن جي ڏکئي ڪم کي منهن ڏنو. ان ڪم ۾ مون کي فخر آهي ته مان ساڻن گڏ هئس. ڪي بي صاحب سان ڪم ڪرڻ جيترو سٺو لڳندو آهي، اوترو ڏکيو به آهي. هڪ ته هو ڪم جي معاملي ۾ هارڊ ٽاسڪ ماسٽر آهي. ڪم ۾ ڪا به ڊسپلن جي رعايت نه ڏيندو هو. بلڪه ڊب ڏيندي به دير نه ڪندو هو. ٽين جيڪا وڏي ۾ وڏي اسان لاءِ ڏکيائي هوندي هئي اها سندس شڪي مزاج، چوٿين ته کيس وفاداريون شڪ شڪي کان مٿي اڻ ورهايل گهريل هونديون هيون.

مون کي مون پرين، ٻڌي وڌو ٻار ۾،
اُڀا ايئن چون، مڃڻ پاند پساڻين!
(شاهه)

رند صاحب جي لاڙڪاڻي مان بدلي

اليڪشن جي نتيجي ۾ محترم بي نظير ڀٽو جي سنڌ ۽ اسلام آباد ۾ حڪومت قائم ٿي. رند صاحب تي اهو ٺپو لڳل هو ته پاڻ غلام مصطفيٰ جتوئي صاحب جو ماڻهو ٿي نه پر چڻ ته ڀاڻيو آهي. ان صورتحال کي رند صاحب ڪيئن منهن ڏنو جو محترم کيس پنهنجي ڊويزن جو ڪمشنر رهڻ ڏنو ۽ مٿس پورو پروسو ڪيو. ڏکيا وقت به آيا، ماڻهن ڳالائون ۽ شڪايتون به ڪيون، پر محترم مٿس پورو اعتماد ڪندي کيس پورا اختيار ڏنا. محترم جي حڪومت جي وڃڻ کان پوءِ جڏهن سنڌ ۾ سندس سانگهڙ ۽ لنڊن جو دوست ڄام صاحب وزيراعليٰ ۽ سندس چاچو غلام مصطفيٰ خان جتوئي مرڪز ۾ نگران وزيراعظم ٿي آيا، ٻنهي سندس بدلي ڪندي دير ٿي نه ڪئي. حالانڪه رند صاحب کي اها خوش گمان هئي ته لنڊن ۾ ڄام صاحب سان ويجهڻ لاڳاپا هئس. جڏهن رند صاحب جي بدلي واپس پاڪستان ۾ ٿي ته ڄام صاحب کيس گرانڊ پارٽي ڏني، جنهن ۾ 100-150 هاءِ پروفائيل ماڻهن شرڪت ڪئي. محترم جي حڪومت ۾ ڄام صاحب محترم جو ايڊوائيزر هو. ڄام صاحب جڏهن لاڙڪاڻي ايندو هو ته پهريون ڪمشنر رند صاحب وٽ چپ آلا ڪري پوءِ ٻي ايم هائوس ويندو هو.

ڄام صاحب جي وفات کان پوءِ رند صاحب سيڪريٽري ايڪسائيز مقرر ٿيو. مظفر شاهه جي حڪومت ۾ مئي 1993ع ۾ وري سياسي ۽ انتظامي اٿل پٿل ٿي ته نواز شريف ۽ سائين مظفر حسين شاهه جي حڪومت به ڊاڻي وئي. مٿي معين قريشي صاحب آمريڪا مان پاڪستان اچي شناختي ڪارڊ ٺهرائي نگران پرائيم منسٽر ٿيو. سنڌ ۾ مدد علي شاهه (ر) جسٽس جيڪو 75 سالن جي پيٽي ۾ هو اهو وزيراعليٰ ٿيو. سيڪريٽري ٿوسي ايم ڪي بي رند صاحب کي پورن اختيارن سان مقرر ڪيو ويو. اهورند صاحب جي نوڪري جو معراج هو.

شايد مٿين جي پاليسي اها هئي ته جيڪي به خالي نوڪريون هيون اهي پري ڇڏجن. نه ترند صاحب بنا اجازت جي ايئن نه ڪري ها. ڪي چون ٿا ته اهو تڪراري فيصلو هو.

بي نظير صاحب جي بي حڪومت

چونڊون ٿي ويون جيئن اندازو هئو بي نظير صاحب جي بي حڪومت 1993ع ۾ ٺهي. سنڌ ۾ سيد عبدالله شاهه وزير اعليٰ ٿيو. جلد ئي ڪي بي صاحب کي هٽائي، رسول بخش بلوچ کي سيڪريٽري ٽو سي ايم ڪيو ويو. رسول بخش بلوچ به رند پائرن جو جهڙوڪ پاءُ هو. پر ستت ئي منجهن اڻٻٽ ٿي پئي. ڪي بي رند صاحب زراعت جو سيڪريٽري ٿيو ته اتان به جلدي کيس بدلي ڪري تعليم جو سيڪريٽري ڪيو ويو. مارچ 1994ع ۾ مون کي به تعليم کاتي ۾ بطور ڊائريڪٽر پلاننگ ۽ مانيٽرنگ ڪري گهرايائون.

رند صاحب اسلام آباد بدلي

جن ڏينهن ۾ مير مرتضيٰ پاڪستان پهتو ته رند صاحب وٽ 'هوم سيڪريٽري' جي چارج هئي. کيس حڪم ڪيو ويو ته مير صاحب جو ضامن نه ٿئي، پر دهشتگردي ڪورٽ جي جج علي احمد جوڻيجي صاحب کي سرڪار کان ڪي شڪايتون هيون، کين جهٽڪو ڏيڻ لاءِ مير صاحب جو ضامن ڪٿي ڇڏيائين. ان ضمانت جو سڄو نزلورند صاحب تي ڪريو. کيس اسلام آباد بدلي ڪيو ويو. جون 1994ع کان جولاءِ 2002ع تائين، سندس ڪيريئر جو هي مشڪل ترين وقت هو.

آرمي جي اسٽاف ڪاليج مان ايم ايس سي اسٽريٽجڪ سائنس ۾ ڪيائين. آرمي آفيسر ان ڪاليج ۾ هئا. انهن سان ياريون باشيون وڌايائين ۽ ان وچ ۾ کين 21هين گريڊ ۾ پروموشن به مليو. جولاءِ 2002ع ۾ سنڌ جا چيف سيڪريٽري ٿي آيا.

مشرف جي حڪومت ۾ ايس ڊي اي ٺاهي وئي ته جيئن اڳتي هلي اليڪشن جي نتيجي ۾ اتحادي حڪومت ٺاهجي. ان الائنس جا ٽي سربراهه هئا، ارباب ڊاڪٽر غلام رحيم، غلام مرتضيٰ خان جتوئي ۽ امتياز احمد شيخ. امتياز شيخ اليڪشن هارائي، جتوئي صاحب کي نااهل قرار ڏنو ويو. الائنس جي ميدان ۾ وڃي هڪڙو ليڊر ارباب غلام رحيم صاحب رهيو. سياست سياست آهي. پر پوءِ به پي پي جا چونڊيل ميمبر وڌيڪ هئا.

آصف علي زرداري صاحب جي والده جو انتقال ٿي پيو. زرداري صاحب ٻن تن ڏينهن جي پيرول تي نوابشاهه ۾ اچي رهيو. نواب شاهه سياست جو مرڪز ٿي ويو. محترمه بي نظير ڀٽو ملڪ کان ٻاهر جلاوطني ۾ ۽ پارٽي پي پي پي پارليامينٽيرين جي نالي سان مخدوم امين جي حوالي هئي. مولانا فضل رحمان به زرداري صاحب سان تعزيت لاءِ آيو. مخدوم صاحب گڏ هئس. سياسي ڳالهيون ٿيون. مخدوم صاحب کي وزير اعظم ٿيڻ جي آڇ ٿي. کيس پٽ لاءِ وڏو وزارت سنڌ جي به آڇ ٿي. پر محترمه کين اجازت نه ڏني. زرداري صاحب به پنهنجي هوڏ تي بيٺو رهيو. مخدوم صاحب پوئتي هٽي ويو. سندس بخت تان پاڪستان جو وڏو عهدو ڪسجي ويو.

پي پي پي ۾ هڪ patriots جو گروپ ٺهيو جيڪو سنڌ ۽ وفاق ۾ ڇڄي جنرل مشرف جي گروپ سان

شامل ٿي ويو.

مهر بردارن جا هميشه طاقتور ادارن سان سٺا تعلقات رهيا آهن. انهن به ساڻن نپايو آهي. وفاق ۾ ظفر الله خان جمالي صاحب کي پي ايم ڪيو ويو جيڪو هڪ ووت وڌيڪ ڪٿي وزيراعظم ٿيو. حساب ڪتاب رکڻ وارن جو ليڪو صحيح هو. پرائمينسٽر ٿيڻ لاءِ مخالف ڌر کان هڪ ووت ئي وڌيڪ گهرجي. سنڌ ۾ سگهارن ادارن پنهنجي ياري نپائي ۽ سردار علي محمد خان مهر سنڌ جو نوجوان ترين وزيراعليٰ ٿيو. ان وقت سندس عمر 34 سال هئي. انتظامي تجربو به ڪونه ۽ وري سنڌ جو چيف سيڪريٽري رند صاحب. هڪ حلقي رند صاحب ۽ مهر صاحب جا تعلقات خراب ڪرائڻ جي شروعات ڪئي. ٻئي طرف مهر صاحب جي ناتجربيڪاريءَ کي تارگيت ڪري سندس ڪردار ڪشي شروع ڪئي وئي. پنهنجا سندس ايمانداري ۽ ديانداري مان تنگ ٿي پيا. سندن ڪم ڪار سندن مرضيءَ موجب نه پئي ٿيا. ايئن جو ايم ڪيو ايم جي ڪمن کي به گهڻي حد تائين لغام ڏنل هو.

ان سڄي قصي ۾ مهر صاحب کي شڪايت ته چيف سيڪريٽري تعاون نه ٿو ڪري. چيف سيڪريٽري کي اهو ڏک ته سندس پاڙيسري سياسي رقيب غلام رسول انڙ کي وڌيڪ اهميت آهي. اندر جا مسئلا ته الائي ڇا هئا، ان ڳالهه جي مون کي ذاتي خبر آهي ته هڪ رات چيف منسٽر سنڌ مهر صاحب، غلام رسول انڙ کي وٺي چيف سيڪريٽري وٽ آيو. انڙ صاحب چيف سيڪريٽري کان معافي ورتي، چيف منسٽر به رند صاحب کي سفارش ڪئي ته ”ٻئي توهان جي در تي لنگهي آيا آهيون پنهنجي دل ٽڙي ڪيو.“

پر پوءِ به الائي ڇا ٿيو. مهر صاحب ڊسمبر 2002ع ۾ سي ايم ٿيو هو. رند صاحب 6 مهينن ۾ بدلي ٿيو. ان کان پوءِ جلد ئي مهر صاحب جي وڏو وزارت هلي وئي. ٻئي وڏا عهدا وڃائي وڃي گهر پيڙا ٿيا. 2005ع ۾ رند صاحب بلوچستان جو چيف سيڪريٽري ٿيو جيڪو سندس ابن ڏاڏن جو علائقو هو. جتان 2008ع ۾ اليڪشن کانپوءِ کيس بدلي ڪري اسلام آباد ۾ وفاقي حڪومت ۾ غير اهم وزارت جو سيڪريٽري ڪيو ويو. زرداري صاحب به صدر ٿيو. زرداري صاحب سان سندس پراڻا واسطا هئا. هو پنهنجن والدين کي ڇاڇا، هڪ ٻئي کي سوت چوندا آهن. پر زرداري صاحب جي دور ۾ به سندس خيال نه رکيو ويو. ايسٽائين جو 2011ع ۾ رٽائرمينٽ کان پوءِ به ڪو مناسب عهدو نه آڇيو ويو. باوجود ان جي ته سندس سوت پاڪستان جو صدر ۽ اڇي ڪاري جو مالڪ هو.

هاڪس بي ڪراچي ۾ سمنڊ جي ڇولين جي مٿان خوبصورت گهر ٺهرايو اٿائين. چانڊوڪي رات ۾ سندس گهر جي تيرس تي ويهي چانڊني رات ۾ سمنڊ جي لهرن ۽ چانڊني جو پاڻ ۾ ٻڪجڻ جو نظارو ڏسڻ وٽان آهي.

ڏهاڙي واک ڪرڻ جو پابند آهي. رات جو 11 بجي تائين آف ٿي ۽ صبح جو سویر ڪم تي تيار ٿي ويندو آهي. اهي سندس پراڻيون عادتون آهن. ساڍي نائين کان اڳ ۾ آفس ۾ هوندو. گهڻو وقت آفيس ۾ پبلڪ ڊيلنگ ۾ گذاريندو آهي. لاڙڪاڻي ۾ ته سندس آفيس جي ٻاهران ماڻهن جا ميٽر هوندا هئا. ڪي ماڻهو ته اهڙا به ايندا هئا جيڪي چوندا هئا ته ڪم ڪونهي. توهان سان ملڻ ۽ ڏسڻ آياسون. ساڳيو حال چيف سيڪريٽري ٿي رهڻ جو هين. ماڻهن جا ميٽر غريب غريبي سان پيار ڪرڻ وارو ماڻهو ۽ سندن ڪم اوليت جي بنياد تي ڪرڻ وارو. رشوت، مالي فائدين يا ٻين ڪنهن به قسم جي فائدين وٺڻ کان پري صوفي فقير، ٻاهر جو سخت، پر اندران ٻار وانگر نرم ۽ معصوم لڳندو آهي. پنهنجي تعريف ٻڌي هر ماڻهو وانگر

خوش ٿيندڙ تنقيد ٻڌڻ جو حوصلو گهٽ. پاڻ بابت ڪا غلط ڳالهه ٻڌي ويڳاڻو ٿي ويندو آهي. بي انتها حساس، سڀ اهي خوبيون ۽ خاميون جيڪي هڪ انسان ۾ ٿينديون آهن. همت ۽ حوصلي وارو پنهنجي دل وڌي اٿس. دوستن، ساٿين، ڀائرن ۽ مائٽن کي به ڏکي وقت ۾ حوصلو ڏيندو رهندو آهي. ميوزڪ ۽ شاعريءَ جو شوقين، شاعرن ۾ لطيف سائين ۽ شيخ اياز سندس پسنديدو شاعر آهن. اڪثر شيخ اياز جو هي شعر زبان تي هوندو اٿس:

هيرا ته ڏسو ڪنڪر نه هڻو ايندو نه وري هي وڻجارو
ڪجهه ذات ڏسو پوءِ بات ڪريو هي شور اجايو آ پيارا!
يا وري شاهه لطيف جي ست زبان تي هوندي هئي:

پاڇائي نه پاڙيان، سرتيون سئيءَ ساڻ!

فنڪارن ۾ فقير عبدالغفور، علط فقير، جيڪي زرينه بلوچ، روينه قريشي، عابده پروين ۽ لتامنگيشڪر پسنديدو فنڪار اٿس. سڄي زندگي گهران خرچ گهرائي پوري ڪئي اٿائين. زمينون ۽ ملڪيتون ننڍا پاڻر سنڀاليندا هئا ۽ اهي کيس هر مهيني پگهار ڏيندا هئا. هاڻي اهي ملڪيتون الڳ الڳ ٿي ويون آهن ته سندس پٽ سڪندر حيات زمينون ۽ پيو ڪاروبار سنڀالي ٿو ۽ ڪي بي صاحب کي هر مهيني پگهار ملندي آهي. هٿ جو ته چوٽ آهي. وٽس پوئين تاريخن ۾ پيسا گهٽ بچندا آهن. پر ماني شوق مان ڪارائيندو آهي. ٻوڙ ۾ به مرچن جو واهيو گهٽ ڪندو آهي. صحت جو تمام گهڻو خيال رکندو آهي. شام جو يا صبح جو واک عبادت وانگر ڪندو آهي.

نوڪرين ۾ به هر جڳهه تي گهڻو ڪري چڙو ۽ بنا ٻارن جي رهيو آهي. پر لنڊن ۾ ڪجهه عرصو فيملي به رکيائين جتي نياڻين کي تعليم به ڏيارينائين. ياري باشي گهڻي. شام گهڻو ڪري سنگت سان گذاريندو. يا ڪنهن وٽ هلي ويندو يا اڪثر وٽس مهمان هوندا. پيو نه هوندو ته الهه جڙيو سندس مائٽ، هم ڪلاسي ۽ يار غار ته هوندو ئي هوندو. ڪچهري به ٿيندي ۽ ميوزڪ به ٻڌندو. ڪوئي ڪلام وڻي ويس ته ان جو آواز وڏو ڪندو. وڏو ڀاڳ وارو آهي. پوري پاڪستان ۾ سندس سنگت ساٿ آهي. ڪو نياڳو ماڻهو هوندو جو کيس سندس نالي سان نه سڃاڻي. ڪنهن يار دوست يا ضرورت مند ماڻهو جو ڪنهن ۾ به ڪم هوندو ته ان کي چوڻ کان نه ڪيڀائيندو.

سندس پٽ شهزاد سبيڪشن آفيسر ته ٿيو پر پوءِ جلدي ئي فوت ٿي ويو. سندس پيو پٽ سڪندر حيات ٻني ٻارو ۽ پيو ڪاروبار ۽ سياست ڪري رهيو آهي. سياسي طرح محترمه فريال ٽالپر جو پوئلڳ آهي ۽ پي پي ۾ آهي. لائق ۽ عقلمند نوجوان آهي. سندس سياسي مستقبل شاندار ٿو نظر اچي. پيءُ واريون خوبيون اٿس. وڏي نظر ٿور ڪري. منهنجي چاچي وانگر عزت ڪندو آهي ۽ هميشه جهڪي ملندو آهي. الله کيس آباد رکي.

بدنصبيءَ سان ڪجهه عرصو اڳ ۾ ڀائرن ۾ ڪجهه ناچاقيون ٿي پيون، پر هاڻي ڪير ڪنڊ آهن. شل ايئن ئي هجن. سندن طاقت ٻڌي ۾ آهي. پاڻ ته ڪي بي رند صاحب سياست ۾ ڪونه آهي پر سندس پيو نمبر پاءُ گل محمد رند پي ٿي آهي، جڏهن ته علي اصغر مسلم ليگ (ن) ۾ آهي ۽ پٽ پي پي ۾. ان مان اندازو لڳائي سگهجي ٿو ته پاڻ ڪيترو آزاد خيال آهي ۽ سندن رستا ڪيترا الڳ الڳ آهن. حڪومت ڪنهن جي هجي، سندن خاندان مان ڪونه ڪو اقتدار ۾ هوندو. وري جي اچي آرمي ته اهي ته ڪي بي صاحب جا پراڻا دوست آهن.

ڪي بي رند صاحب ڄمڻ جو ڏينهن 15 نومبر تي ملهائيندو آهي. سندن ڄمڻ جو سال 1951ع آهي.

گل محمد رند

گل محمد رند صاحب، ڪي بي رند جو ٻيو نمبر ڀاءُ آهي. پاڻ 11 آڪٽوبر 1953ع تي ڄائو. تعليم پنهنجي تر ۾ وٺڻ کان پوءِ نواب شاهه ۽ سنڌ يونيورسٽيءَ مان ڊگري ورتائين. پنهنجي ڀاءُ ڪي بي رند صاحب جي پوٽواري ڪندي سي ايس ايس جو امتحان ڏنائين. آفيس مينجمنٽ گروپ ۾ آيو. سيڪشن آفيسر ٿيو. پوءِ سنڌ ۾ مختلف عهدن تي رهيو. سندس آخري پوسٽنگ سيڪريٽري انڊسٽري ۽ پروڊڪشن رهي. اهڙا گهٽ مثال آهن ته ٻه ڀائر هڪ ئي وقت وفاقي حڪومت جا سيڪريٽري هجن. 2013ع ۾ رٽائرمينٽ کان پوءِ سڪرنڊ ۾ رهي ٿو ۽ پنهنجون زمينداريون ۽ ٻيو ڪاوبار به سنڀالي ٿو. ڪراچيءَ ۾ به گهر اٿس.

سندس وڏو ڪم اهو آهي ته هن پنهنجي والد جي نالي تي 'حاجي غلام نبي رند ڊولپمينٽ آرگنائيزيشن' ٺاهي آهي. ان تنظيم جي معرفت خاص طور تعليم جي ڪيترن ۾ مختلف فلاح ڪم ڪري رهيو آهي. ٻه آفيس فيڪٽريون ۽ هڪ شادي هال جي انڪم جو ڳچ حصو هن آرگنائيزيشن کي ملندو آهي. جنهن مان اسڪول ۽ ٻين ڪمن تي خرچ ٿيندو رهندو آهي. ڪوبه چنڊو يا ٻي مالي مدد ٻاهران نه وٺندو آهي. عورتن جي پلائي جا مرڪز راندين ۽ ثقافتي سرگرمين ۾ اڳڀرو رهيو آهي. ان ڏس ۾ گل محمد جي جيتري تعريف ڪجي، گهٽ آهي. پاڻ هڪ وقت وڏي عرصي تائين پاڪستان تي وي جي پروگرام ۾ هوسٽ طور ڪم ڪيائين. ڪپڙي ۽ پنهنجي فٽنيس جو خفت اٿس. تقريباً پوري دنيا گهمي چڪو آهي. سياسي طرح عمران خان جي پي تي آءِ ۾ سنڌ جو متحرڪ ميمبر به آهي. هي روايتي بروج هوندي به روشن ضمير آهي. هن کي پٽ جو اولاد ڪونه آهي. کيس ٽي نياڻيون آهن. تنهن کي اعليٰ تعليم ڏياري اٿائين. وڏي نياڻي بئريسٽر آهي، ٻي نياڻي آرڪيٽيڪٽ انجنيئر آهي ۽ ٽين اڪانامسٽ. ٽئي نياڻيون نيويارڪ ۾ رهن ٿيون.

علي اصغر رند

سندن چوٿون نمبر ڀاءُ علي اصغر رند آهي، کيس اسان ننڍي مان وڏو ٿيندو ڏٺي آهي. 2017ع ۾ اول خير پنهنجي پنجاهين سالگره ملهائيندو. ڪي بي رند 1982ع ۾ جڏهن ٺٽي ۾ ڊي سي هو ته سڪندر حيات ۽ علي اصغر اتي ايندا هئا. هاڻي ته ٻئي ماشاءِ الله جوان ڄمار آهن. ٻارن جا پيءُ آهن. زندگي جو ڪاروبار سولي نموني سان هلائي رهيا آهن ۽ خوش گذاري رهيا آهن. ڪي بي صاحب پنهنجي ڀائرن کي به اولاد وانگر سنڀاليو آهي. ننڍي پوٽي مان کين وڏو وڻ ڪري ڇڏيو آهي. جيڪي نه صرف پاڻ ان ڇانءِ جو مزدور ٿيا، پر ٻين کي به ان ڇانو جي آسپس ڏين ٿا. علي اصغر لنڊن مان ايم بي اي ڪئي. سنڌ گورنمينٽ ۾ 18 هين گريڊ ۾ نوڪري ڪئي پر پوءِ جلد ئي استعيفيٰ ڏئي پنهنجي ڪاروبار ٻني ٻاري ۽ زمينداري لاءِ وقت اڀري ڇڏيائين! هاڻي سياسي طرح مسلم ليگ (ن) سان گڏ آهي. سنڌ ۾ ليگ جو اهم رڪن آهي.

سابق وزير عبدالله بلوچ جي نياڻي سان شادي ٿيل اٿس. ان مان ٻه نياڻيون ۽ هڪ پٽ اٿس. وڏي نياڻي

لنڊن ۾ ميڊيڪل جي تعليم وٺي رهي آهي. بي نياڻي به بئريسٽري لاءِ تياري ڪري رهي آهي. اها به ايندڙ سال لنڊن لاءِ سنڀريل آهي. پت اڃا ڪراچيءَ جي هڪ اسڪول ۾ پڙهي رهيو آهي. اصغر ۾ به پنهي ڀائرن واريون خوبيون آهن.

حمل فقير لغاري

حمل فقير 1809ع ۾ خيرپور رياست ۾ ڄائو. 1879ع ۾ فوت ٿي ويو. سندن تربت ڳوٺ مير خان لغاري تعلقي سکر ۾ آهي.

منهنجي ساڻس ملاقات 1963ع ۾ ٿي جڏهن مون سندس ڪليات پڙهڻ شروع ڪئي.

حمل چئي هن ڳالهه جو ويهي ڪيم ويچار
ته دل لڳي دوستيءَ جو ڇا ملهه آهي مقدار
اندر مان عقل چيو نڪتو هي نروار
لڳي ته لک هزار نٿي ته ٿڪو نه لهي.

حمل فقير جا اهڙا سوين هزارين بيت اسان جي ملاقات جو سبب بڻيا. مان اڃا ائين ڪلاس ۾ پڙهندو هئس، اها لوڪ ڏاهپ جي شاعري پڙهي ايئن لڳو جڏهن حمل فقير عام ماڻهو جي دل جو آواز هو. عام فهم ٻولي ۽ عام سوچ عام ماڻهو واري ۽ نفيس ۽ موسيقيءَ ۾ رڌم سان بيت ۽ بيتن مٿان بيت.

نواب شاهه کان حيدرآباد ويندي يا ايندي حمل فقير جو دائمي ڳوٺ منهنجي رستي ۾ پوندو هو. لڳندو هو ته حمل فقير ڪنهن جي اوسيئي ۾ اڌ جاڳي اڌ نند جي عالم ستو پر دل سجاڳ، روح سجاڳ آهي. ڪڏهن ڪڏهن آءُ لڙي ويندو هومانس، ڪچهري ڪرڻ. ڏاڍا حال احوال ڪندا هئاسون. پاڻ اڪثر بيت ۾ جواب ڏيندو هو. کيس شڪايت ته ”سندس قدر نه ٿيو. سواءِ سيد امداد محمد شاهه جي.“ مون کي ڪڏهن ڪڏهن ميار ڏيندو هو ته ”وتائي فقير تي به ميلو مچايو ٿي. منهنجو خيال نه آيو؟“ مان کيس ڊڄي ڊڄي جواب ڏيندو هئس ته ”فقير هو ته ننڍڙو ٿڪو وائيو الائي جي شيخ! تون ٻروچ، ڏيڻ سائين وارو. ٻيون تنهنجي وارثي جي. ايم. سيد جي پٽ ڪئي ٻيو ڇا گهرجي.“

پوءِ هڪ ڏينهن حمل فقير لغاري جي يونين ڪائونسل جي چيئرمين کي آفيس ۾ سڏايم. حمل فقير جي پونئرن مان اهو به لغاري هو. سٺو روشن دماغ نوجوان هو. هن سان ڳالهين ۽ ملاقاتين جا سلسلا چالو هئا ته منهنجي سکر بدلي ٿي وئي. ”اها ڪئي ٻروچڪي ڏاڍي مڙسي نه ته تو سان ياري پختي ڪجي ها.“

هاڻي ته حمل فقير جو ڪليات به مارڪيٽ ۾ ڪونه ٿو ملي. سنڌي ادبي بورڊ وارا صرف جيئرن جون ڪليات پيا چپائين. مثال حمل فقير جي ڪير سفارش ڪري هڪ ڊاڪٽر اين اي بلوچ هو اهو به حمل فقير سان وڃي مليو. بلوچ صاحب جي ڪرسي تي ڊاڪٽر يعقوب مغل ويٺل هو. ان کي به پڄاڻي گهر موڪليائون. سندس چيئر به خالي آهي. ڪو ايندو! نيٺ ته ايندو!

سڪندي ٿيڙم سال، تو سک نه لائي سپرين،
انئي پهر اندر ۾، آ تنهنجي سک سنڀال،
اچين هوند حمل چئي ڪري پلايون پال،
ته ملڪ مڙيون سپ مال، سر سوڌو صدقي ڪريان.

(حمل)

(ڪليات حمل هينئر مارڪيٽ ۾ اچي وئي آهي)

نوجوان اديب

فياض چنڊ ڪليري، منور سراج، ضراب حيدر ۽ وسيم سومرو

مٿين نالن وارن نئين تهجي جي شاعرن، ناول نگارن ۽ افسانه نگارن ۽ اديبن جو لڏو منهنجو پسنديدو گروپ هوندو هو. نواب شاهه ۾ ساڻن ملاقاتون ٻيون ٿينديون هيون. اڄ جا نوجوان اسان واري سينيئر تهجي کان وڌيڪ ڏاها، ذهين ڄاڻو ۽ محنتي آهن. مون ساڻن ملي هميشه اتساهه حاصل ڪيو. اسان جا نوجوان جيڪڏهن ههڙا ٿي پون ته پوءِ سنڌ ۽ سنڌي ٻولي کي نه لهر، نه ڪولوڏو.

چيف منسٽر مهر صاحب کي عيد مبارڪ

2003ع جي نومبر جي آخر ۾ عيد سڳوري هئي. مان حيدرآباد آيو هئس. ٻارن ٻچن سان عيد ملهائڻ. حڪم ٿيو ته عيد کان پوءِ هڪ ڏينهن ڇڏي ٻئي ڏينهن تي چيف منسٽر سنڌ سردار علي محمد خان مهر پنهنجي ڳوٺ خانڳڙهه شريف ۾ ميٽنگ رکي آهي. ڪيڏانهن حيدرآباد ڪيڏانهن خان ڳڙهه. گهوٽڪي کان 30 منٽ پري. چئن سائين چئن ڪلاڪن جو وقت. يارهن بجي ميٽنگ جو ٽائيم اها آهي نوڪري توڪري سکر ۽ لاڙڪاڻي، ڊويزنن جا ٻيا به ڏي سي اوز پهتل هئا. ڏي آءِ جي محمد رمضان چنا به آيل هو. پوءِ پيڊ ڪليو ته اها ميٽنگ نه پر سي ايم سنڌ طرفان اسان کي عيد ملن پارڻي هئي. اتي غير رسمي گپ شپ به هئي. هر آفيسر کي ڳالهائڻ جو موقعو ڏنو پئي ويو. جن شروعات ڪئي انهن غير واجب تعريف سان ڪئي. مان منجهي پيس. مون کي سي ايم صاحب جي نواب شاهه واري دٻ ياد پئي آئي. مان اهڙا لفظ چونڊڻ ۾ لڳي ويس جيڪي کيس وڻن به ۽ بي جا ساراهه ۾ به نه هجن.

جڏهن منهنجو وارو آيو ته مون چيو ته ”توهان جا coalition جا ساٿي آهن. ڪيترا ته اڪثر آفيسرن کان ناخوش به آهن. پر توهان آفيسرن تي بيجا عتاب نازل نه ڪيو آهي ۽ هو پاڻ کي توهان جي هوندي محفوظ ٿا سمجهن.“ اها هئي به حقيقت. ڪجهه ٻيا لفظ چيا. آخر ۾ چيم ته ”توهان اسان جو پروموشن به ڪيو آهي پر اهو نوٽيفاءِ نه ٿيو آهي. مهرباني ڪري اهو ڪم ڪيو.“ سندس موڊ ڏاڍو سٺو هو. سيڪريٽري تو سي ايم کي ان وقت ئي فون ڪري چيائين ته منگي صاحب جو 20هين گريڊ جو نوٽيفڪيشن ڪڍڻو آهي. کيس اهو به چيائين ته ڪراچي بدلي ڪرڻي آهي. پويان لفظ مون کي ٻڌائڻ لاءِ چيائين! فون رکي چوڻ لڳو موڪلن کان پوءِ توهان جي بدلي ڪري ڪراچي ۾ اوهان کي پوسٽنگ ڏينداسون.

نوابشاهه مان بدلي

آءٌ نه بدلي لاءِ تيار هئس نه ڪراچي لاءِ نواب شاهه ۾ مون کي ڏکين حالتن ۾ ڏيڍ سال ٿي ويو هو. نه ناظم

صاحب خوش هئي ته coalition جا ساٿي مون کي پڪ هئي ته ڪنهن ڪنڊ پاسي هڻندا. مان پريشان ٿي ويس. ان پريشانيءَ ۾ ماني به نه وڻي ۽ واپسي جو سفر به ڏاڍو پور گذريو.

عید جون موڪلون ختم ٿيون، خبر پئي ته coalition پارٽنرس سڄي نواب شاهه ضلعي جا، جن جو تعداد 25 کن هئو. انهن هڪ نقطي تي ايجنڊا تي چيف منسٽر سان ملاقات ڪئي. چيف منسٽر جو 15 ڏينهن کان پوءِ نواب شاهه جو دورو هو. سڀني کيس هڪ آواز ٿي چيو ته ”جيستائين عبدالقادر منگي، ڊي سي او نوابشاهه آهي تيستائين نواب شاهه نه اچجو.“

چيف منسٽر ذهن اڳ ۾ ئي ٺاهي چڪو هو. چيائين ”نيڪ آهي، منگيءَ جي ٻن ڏينهن ۾ بدلي ٿي ويندي“ سڀ ڏاڍا سرها ٿيا ته وڏي ڪپ کڻي اٿائون.

مون کي ٻين جو ڌڪ نه ٿيو پر ڪي بي رند صاحب جي ڀاءُ اصغر رند، سردار خان محمد خان ڏاهري جيڪو هر هفتي مون وٽ ايندو هو ۽ اسان جي رات جي ماني ڳوٺ ڪندو هو. ان سان ڏيڍ سال ۾ ڪڏهن به تعلقات خراب نه ٿيا. ٽيون ماڻهو جنهن جو مون کي ڌڪ نه ڪرڻ گهربو هو اهو هو ڪڏهڙ وارو انٽر گلار رسول جنهن هروڀرو مون کي قرآن مٿي تي رکي چيو هو ته هو منهنجي ڪڏهن به مخالفت نه ڪندو.

هاڻي ڏاهري صاحب ۽ گلار رسول انٽر صاحب سياسي طرح پيپلز پارٽي ۾ محترم فريال ٽالپر جي تابعداري ۾ آهن. باقي علي اصغر رند، هن پنهنجي ڀاءُ جو به لحاظ نه ڪيو. هاءِ سياست تون به ڏاڍي ڪني شئي آهين، پنهنجن کي پرائو ڪري ڇڏين ٿي.

علي حسن بروهيءَ ايڊيشنل سيڪريٽري ٽوسي ايم فون ڪيو ته ”توهان کي صاحب هڪ بجي ياد ڪيو آهي.“ مون چيو مانس ته مان هڪ بجي نه پهچي سگهندس ڪلاڪ ٻه دير ٿيندي پنڌ وڌو آهي. وري پڇيو مانس ته ”ڪٿي ٿا موڪليو؟“ چيائين ”توهان کي سي ايم صاحب پنهنجي ويجهو ٿو گهرائي.“ مان سوچ ۾ پئجي ويس ته ڪراچي ۾ ڪا پوسٽ ئي خالي ڪانهي، ٻيو ته ڪراچيءَ ۾ ايم ڪيو ايم جي بادشاهي آهي. مالڪ سائين خير ڪجانءِ.

علي حسن جي آفيس ۾ داخل ٿيس ته چيائين ته رليڪس ٿيو لنچ ڪيو. مون چيو مانس ته ”ٽينشن ۾ ماني وٺندي؟“ چيائين ”توهان کي سني پوستنگ ملندي توهان پريشان نه ٿيو. سي ايم صاحب توهان جي عزت ٿو ڪري“ ٻه گره ماني کاڌي علي حسن کيس اطلاع ڏنو. چيائينس ويهاري ڇڏينس، ٻه ٽي چار پنج، ڇهه ٿيا، مون کي سڏ ٿيو. دعائون گهرندو اندر داخل ٿيس. ڪمري ۾ پاڻ مسڪرائي اٿي مليا. سامهون ڪرسي تي ويهاريائون، ويهڙ سان سوال ڪيائون ته ”ڪهڙو حال آهي؟“ ايتري ته سني نموني پڇيائون، جو مون ۾ اعتماد آڻي ڇڏيو.

سائين نواب شاهه کان توهان مون کان وڌيڪ واقف آهيو. ڳالهه سمجهي ويو. پوءِ هڪ ڏينهن پهريون وارو قصو ٻڌايائين. کلي چيائين ”انهن ماڻهن نواب شاهه ۾ ڪن ڪري ڇڏيو آهي. توهان نواب شاهه جي لائق ناهيو.“

”سکر منهنجو ضلعو آهي. مون فيصلو ڪيو آهي ته توهان اتي وڃو.“ انڌو گهري هڪ اک، مون کي ٻئي ملي رهيو هيو. علي حسن سڄ پئي چيو ته مهر صاحب مون کي پنهنجي ويجهو پيو گهرائي. چانهن گهرائيائين. گپ شپ ٿيندي رهي. سيڪريٽري گذارو صاحب کي گهرائيائين. ان کي چيائين ته ”منگي صاحب کي پروموشن سان گڏ سکر موڪلبو.“ مون ڏي ڪنڌ ڦيرائي چوڻ لڳو ته ”نواب شاهه ۾ ڪنهن کي موڪليون؟“ ٿورو ترسي وري چوڻ لڳو ته ”گل محمد عمرالهي، ايم ڪيو ايم جي وزير کان تنگ آهي. اهو

نواب شاهه لاءِ ڪيئن رهندو؟ ”مون عمرائي صاحب جي تعريف ڪئي. بخشيل خان کي چيائين ”ته پوءِ ايئن ڪريو.“

مون چانهن پوري ڪري اجازت گهري، اٿندي پڇيو ”ڪا خاص هدايت هجي.“ چيائين ته ”غريبن جو ۽ خاص طور اسان جي غريب مهن جو خيال ڪجو! باقي توهان کي خبر آهي ته ڏي سي او کي ڪيئن هلڻ گهرجي. اسٽرانگ ٿي نوڪري ڪجو اسان جي توهان کي پوري سپورٽ رهندي.“ علي حسن جا Thanks ڪيا. بخشيل خان گذاري کان موڪلايو. هن سان لاڙڪاڻي ۾ سال کن سنو وقت گذريو هو. هن چيف سيڪريٽري کي چئي ڇڏيو هو ته اڄ ئي آرڊر پروموشن سان گڏ ڪڍي اٿو ڪري ڇڏي. مان ڪراچي جي ٽول پلازا تي پهتس ته سيد جمال مصطفيٰ جو فون آيو چيائين! ”سائين توهان ڪراچي ۾ واردات ڪيون ٿا وڃو؟“ پاڻ ايڊيشنل سيڪريٽري سروسز هيو ۽ منهنجو پيارو دوست آهي. نواب شاهه ۾ هن سان ڪچهريون ٿينديون هيون، کيس تاڪيد ڪيم ته، ”پروموشن ضرور نوٽيفاءِ ڪجو.“ مان حيدرآباد پهتس ته منهنجي گهر سکر ۾ پوسٽنگ جو آرڊر پيو هو.

Thanks to coalition partners

Thanks to CM Sindh.

ٻئي ڏينهن 3 ڊسمبر 2003ع تي شام جو نواب شاهه ۾ چارج ڇڏي چئين بجلي سکر لاءِ روانو ٿي ويس. ڏي سي او سکر جي چارج ٽن مهينن کان مابين خان اي ڊي او (روينيو) وٽ هئي. هن ڪوشش پئي ڪئي ته ڏي سي او تي وڃي پر ٽن مهينن جي آزمائش کان پوءِ وري پنهنجي اصلوڪي پوسٽنگ تي هليو ويو. مون پنهنجي نواب شاهه مان نڪرڻ جو ڪيس اطلاع ڏنو ته مان اڄ ئي پهچي چارج وٺندس.





3 دسمبر 2003 کان فيبروري 2005

سکر واريءَ پل تي هو جمالو...

انگريز انجنيئر ميسو جي سکر بيراج / سکر واري پل کراس ڪري اچي ان گهر ۾ لٿس جتي ميسو رهندو هيو ۽ هاڻي ان جي ٻاهران ڊسٽرڪٽ ڪو آرڊينيشن آفيسر هائوس جو بورڊ لڳل هيو. هن گهر ۾ مان ڪيترا ڀيرا آيو هوس ڪمشنر سان ملڻ ۽ ميٽنگ ڪرڻ. اڄ هن گهر ۾ رهڻ لاءِ آيو هوس. خبر ناهي ڪيتري عرصي تائين! جيستائين ڊاٽو پاڻي هوندو!

مبين خان، اي ڊي او روپنيو سکر، جنهن کي ڊي سي او جي چارج هئي، اهو آفيس کان مهرباني ڪري ٻاهر نڪري آيو. مون کي رسيو ڪيائين ۽ ڪيمپ آفيس ۾ وٺي هليو. اها انگريزن کان روايت رهي آهي ته ڊي سي ۽ ڪمشنر جي گهر تي به آفيس هوندي آهي جنهن کي ڪيمپ آفيس چيو ويندو آهي. اتي خلاصائيءَ ۾ سڪون سان ويهي آفيس جو ڪم يا ميٽنگ ڪري سگهجي ٿي.

چانهن پيئي ۽ حال احوال ڪيو سون، جنهن کي بريفنگ چئجي ٿو. چارج پيپر صحيح ڪياسون ۽ منهنجو سکر ۾ نوڪريءَ جو Count Down شروع ٿي ويو. مبين صاحب EDO جي گهر روانو ٿي ويو.

پهرين فون ناظم ضلع سکر سيد ناصر حسين شاهه کي ڪئي، شاهه صاحب خوش آمديد ڪيو. مان ڪائونسل ملڻ جو وقت وٺڻ چاهيو ته چيائون ته ”مان سڀاڻي سکر ايندس ته توهان سان ملي وٺندس.“ جيڪا ڳالهه مون قبول نه ڪئي. مون کي صبح جو ملڻ جو وقت ڏنائون.

ناصر حسين شاهه پراڻو واقف ڪار هيو. پهريان سکر / روھڙي مان ايم پي اي رهيو هيو. هاڻي پ پ پ جي مدد سان 2001ع ۾ سکر ضلع جو پهريون ناظم ٿي ويو آهي. سهڻو ۽ عزت ڪرڻ وارو ماڻهو آهي. هر ڪنهن جيان هن ۾ complexes ڪونه آهن. ڪس ڪسر ڪاٺڻ وارو ٿڌي مزاج جو ماڻهو آهي. سندس والد، شبير حسين شاهه به سکر مان ايم پي اي رهيو آهي.

مون ٻي فون علي حسن بروهيءَ کي ڪراچي سي ايم هائوس تي ڪئي ته هوسي ايم صاحب کي ٻڌائي ڇڏي ته مون چارج وٺي ڇڏي آهي.

ڊاڪٽر خالد حسين شيخ ايم ايس سکر کي فون ڪيم. جو مون کان اڳ ۾ پير ضياءَ سان ڪم ڪري چڪو هيو ۽ پير ضياءَ کي ويجهو هيو ان جي ڪري منهنجي به ساڻس ڏيڻ ويٺ اڳ ۾ هئي. هو ڊي آءِ جي محمد رمضان چنا وٽ مانيءَ تي آيل هيو. هن جو چنا صاحب کي منهنجو ٻڌايو ته چنا صاحب تاڪيد ڪيو ته مان به وٽس مانيءَ تي اچان. چنا صاحب ۽ اسان رند صاحب جي ٽيم ۾ 1990ع ۾ لاڙڪاڻي ۾ هئاسون، جتي پاڻ ايس ايس پي لاڙڪاڻو هيو. مان سندس هن سکر واري سڌ تي ڪنڌ نه ڪڍائي سگهيس.

*

سکر کي مان سڀن جو شهر سڏيندو آهيان. هميشه مون کي fascinate ڪندو رهيو آهي. سکر جي ڀرسان دريا، سکر بيراج، روھڙي روھڙيءَ سان لڳ لڳ لئنسڊائون پل ۽ ايوب برج، سکر ۽ روھڙيءَ جون اسٽيشنون، درياءُ بادشاهه ۽ درياءُ جي ڪنڌيءَ جو نظارو بکر ٻيٽ، سکر شهر جون لاهيون چاڙهيون، باغ بستان، سکر جون سٽيمائون ۽ مھراڻ مرڪز شاهي بازار ۽ نم جي چاڙهي ۽ اتي برڪت علي آزاد جو بوڪ شاپ. برڪت علي آزاد جي ڀرسان ئي جوس جو دڪان، چاٽ جو دڪان، معصوم شاهه جو منارو ۽ منارا روڊ، ليوکس پارڪ، پراڻو سکر ۽ ڪورٽ بلڊنگ ۽ ڊي سي هائوس ۽ ڊي سي آفيس، ملٽري روڊ ۽ واپدا ڪالوني جتي هاڻي ڪمشنر آفيس آهي. يعقوب بسڪوٽ فيڪٽري جيڪا هاڻي اجڙي وئي آهي، جوڻيجو فلور ملز ۽ سنڌ شمال انڊسٽريز جو علائقو جنرل / ميونسپل لائبرري، سينٽ ميريز اسڪول، سينٽ سيوېرس اسڪول جتي منهنجي گهر واري خورشيد پڙهي هئي. ان جي ڀرسان علي حسن منگي صاحب جا ڪوئنس روڊ تي گهر. شاهي بازار ۾ آصف غوريءَ جو دڪان ۽ اسٽور ۽ نور جنرل اسٽور جتان مان هميشه شاپنگ ڪندو هيس. ٽانگا اسٽينڊ جو گندو علائقو ڪهڙيون ڳالهيون ياد ڪري ڪهڙيون ڪجن. ريلوي جو يارڊ ۽ ڪالونيون. پراڻو بس اسٽينڊ، نئون بس اسٽينڊ، شهر کان ٻاهر ۽ پير جو ڳوٺ وارو بس اسٽينڊ، تير چوڪ ۽ ٽاور، جتان ”واٽن ويه ٿيون“ وارو ڪرشمو آهي. اڳي ته ٽاور کان منارا روڊ تي به ٽانگا چڙهندا هئا، پر چاڙهي وڌي آهي تنهن ڪري هاڻي ان کي ون وي ڪيو ويو آهي. ايڏين خوبصورتين جي ڪري سکر کي اڃا به ترقي ڪرڻ گهرجي هئي پر ايئن الائي ڇو ڪونه ٿيو آهي. سکر جي ڊرينيج ۽ واٽر سپلائي جو نظام نه سڌريو آهي. علي حسن منگي صاحب به 1990ع تائين هتي وڏو عرصو ايم اين اي رهيو. پر هاڻي سائين وڏو سيد خورشيد احمد شاهه سکر جو بي تاج بادشاهه آهي. سندس ڪاميابيءَ جو راز اهو آهي جو پاڻ هفتي جا ٻه ڏينهن عوام لاءِ موجود آهي. ڏک سور ٻڌڻ ۽ ڪم ڪار ڪرڻ لاءِ سندس سياسي رقيب اسلام الدين شيخ به پيدا ڪيو ويو آهي. پاڻ آصف زرداري صاحب جو دادلو آهي. پاڻ سينيئر آهي. سندس پٽ نعمان اسلام شيخ سکر مان ئي ايم اين اي آهي. ٽيون پٽ ارسلان سکر ميونسپل جونوجوان ميئر آهي. پر کيس في الحال ته شاهه کي ڪٽڻ مشڪل آهي.

سکر ٽن صوبن، سنڌ، بلوچستان ۽ پنجاب جي سنگم تي آهي. ريل ۽ روڊ رستي ڳنڍيل آهي. جهاز رستي ڪراچي، لاهور ۽ اسلام آباد سان به ڳنڍيل آهي. لاڙڪاڻي جا ماڻهو به بهتر ايئر سروس جي ڪري ڪراچي ۽ اسلام آباد لاءِ هن ئي ايئرپورٽ کي استعمال ڪن ٿا.

ممتاز ڪوڪر شهيد

ساڌبيلي ۽ بکر ٻيٽن ۽ ستين جي آستان جي خوبصورتيءَ جو ڇا ذڪر ڪجي. الور / اروڙ ۽ بکر ته ڪڏهن سنڌ جا گادي جا هنڌ ۽ مشهور قلعا هئا. هاڻي اتي فوڊ ڪورٽ آهي ۽ سٺو ٻار بي ڪيوراٽ جو ملي ٿو وڃي. دريا جو نظارو ٿڌي هوا، دلڪش ماحول، فيميلييز جو پسنديدار اسپاٽ آهي. هڪ طرف پراڻو سکر ٻئي طرف روھڙي جو شهر. لئنسڊائون پل ڪراس ڪري روھڙي شهر جي ٿوڙي تي ايندو آهيان ته 1971ع واري جنگ ياد ايندي آهي. ان جي ڀرسان دريا جي مٿان هندن جي ٺهيل هڪ جهوني ڪاٺ جي ڇهه ماڙ عمارت آهي. پر مون کي جنگ جي ياد اچڻ جو اهو سبب ناهي. جنگ دوران ان پل تي ڏاڍا بم وسايا ويا. هندستان جي فوج جي طرفان. ماڻهن جو چوڻ آهي ته سکر طرف صدر الدين

بادشاهه دفن ٿيل آهي. اهو انهن بمبن کي جهڙي دريا ۾ اچلي رهيو هيو. اها پل بلوچستان کي پوري ملڪ سان ريل رستي ملائي رهي آهي. ان ڪري ان جي دفاع جي معاملي ۾ تمام وڏي اهميت آهي. ٻيا به ته جهڙي ويا، پر هڪڙو به جهڙي نه سگهيو جيڪو اسان جي پياري ممتاز علي ڪوڪر کي اچي لڳو ۽ ان هنڌ ئي ممتاز شهيد ٿي ويو.

ممتاز 1968ع ۾ پي سي ايس ويسٽ پاڪستان جو امتحان پهرين پوزيشن ۾ پاس ڪري ايس ڊي ايم / اي سي روهڙي / سکر لڳو هيو. بجاءِ ان جي جو پاڻ جهازن جي بمباريءَ کان بچڻ لاءِ ڪنهن جاءِ ۾ پناهه وٺي، هو جيپ ۾ ويٺو رهيو. انڌن بمبارن ان جيپ کي فوجي جيپ سمجهيو هوندو ۽ مٿس حملو ڪيو يا وري انڌو به اچي سندس جيپ کي لڳو هوندو.

ان ته واتي سان جڏهن به گذرندو آهيان ته قل ضرور پڙهندو آهيان. 1971ع جي ڊسمبر ۾ مان پيلي کاتي ۾ عبدالغفور شيخ صاحب ۽ قاسمي صاحب وٽ آرايف او (زير تربيت) سکر ۾ هيس. جهازن جو اهو تماشو اسان به ڏسندا هئاسون. جڏهن جهاز بمباري ڪري هليا ويندا هئا ته اسان جي جوڌن جون اينتي ايئر ڪرافٽ بندوقون پوءِ نڪاء ڪينديون هيون.

1977ع ۾ ممتاز ڪوڪر شهيد جو وڏو ڀاءُ انور علي ڪوڪر به اتي ايس ڊي ايم / اي سي روهڙي ٿيو. ان زماني ۾ منظور علي اعوان سکر جو ايس ڊي ايم / اي سي هيو ۽ مان واڊا ۾ لئنڊ اڪيڙيشن آفيسر هيس. انور صاحب سنو دوست آهي. اڃا تائين نڀائيندو اچي.

سکر جي وڏي انتظامي تاريخ آهي، جنهن جو ذڪر اڳتي مناسب جڳهه تي ڪندس. ٻئي ڏينهن تي آفيس ۾ آيس، تقريباً اڌ کان وڌيڪ واقف هئا. پي اي آصف به هيو. جيڪو خيرپور جي زماني ۾ منهنجي جاسوسي ڪندو هيو ۽ ڪمشنر ۽ مون کي ويڙهائيندو هيو. اي ڊي اوز سان ملاقات ٿي. مبین صاحب ۽ خالد شيخ سان ملاقات ٿي چڪي هئي، اهم اي ڊي او ورڪس غلام علي عباسي صاحب سان ملاقات ٿي. پاڻ مهر صاحب جو پراڻو نيازمند هيو. کيس ڊيپوٽيشن تي سوئي گئس کان گهرائي، اهم ترين پوست تي لڳايو ويو هيو. مهر صاحب کان پوءِ کيس هٽايو ويو. پر واپس نه ويو. هيپاٽائيتس ۾ فوت ٿي ويو. اي ڊي او هيلٿ پراچا صاحب هيو. ۽ تعليم جي اي ڊي او محترم رفيع ناز پٺاڻ، جيڪا خيرپور ۾ وومين ڪاليج جي پرنسپال هئي، سان به ملاقات ٿي. ساڻس اسان جا فيملي تعلقات هئا. منهنجا پيارا دوست مستان علي ڪوڪر جيڪو رتيديري ۾ گڏ پڙهيو هيو اهو ڊي او ويترنري هيو رحيم بخش اعوان صاحب، مون سان پيلي کاتي ۾ گڏ هيو. اهو ڊي او فاريست هيو. اعوان صاحب مشهور وڪيل ۽ سينيٽر امداد علي اعوان جو ڀاءُ ۽ سيد خورشيد شاهه جو ماسٽر آهي. پاڻ چيف ڪنزروٽري رٽائر ڪيائين. ابوبڪر بلواي ڊي او فنانس هيو. عباسي صاحب کان اڳ ۾ سيد سرفراز شاهه اي ڊي او ورڪس هو.

ضلعي حڪومت ۾ اصل ڪم ته ڊيولپمينٽ، ترقي ۽ فنانس (پيسن) تي ڪنٽرول ڪرڻ جو ۽ صحيح نموني ڪم هلائڻ جو آهي. قاعدن ۽ قانونن موجب خرچ ڪيل هجي. رڪارڊ رکيل هجي، واڻيو به خرچ ڍنگ سان ڪندو آهي.

خوشنصبيءَ سان ڊي سي او ٿيڻ کان اڳ ۾ ئي مون کي پلاننگ ۽ فنانس جو چڱو خاصو تجربو هيو. ڊسمبر 2003ع کان آڪٽوبر 2004ع تائين منهنجو وقت گند صاف ڪرڻ ۾ لڳي ويو. سائين ناصر شاهه ۽ ايڊيشنل چيف سيڪريٽريءَ سرور ڪيڙو صاحب جي مدد سان مشڪل سان وڃي ريل کي پٿريءَ تي آندو ۽ پراڻن وقتن ۾ ٿيل غير قانوني اسڪيمن تي ٿيل خرچ کي وڃي سڌو ڪيو.

راهو خان بروهي، جيڪو ڪي بي رند صاحب جي ڪري به دوست هيو، اهو نئين سسٽم موجب سکر ريجن جو آر پي او (RPO) ايڊيشنل آءِ جي هيو. ان جو گهر ڏي سي او جي گهر جي پويان، پراڻو ڏي آءِ جي هائوس هيو. ان جي سامهون ۽ پويان سگهارن ادارن جا سربراهه رهندا آهن. انهن جون آفيسون به اتي آهن. هو به اسان جي نظر ۾ ۽ اسان سندن نظر ۾ هڪ ٻئي وٽ ايندا رهندا هئاسون. مون سان سندن رويو مددگار وارو ۽ مثبت رهيو. مون پيا تعلق ته ڏنا هئا، پر صالح پٽ نه ڏنو هيو. نالي مان ئي لڳي ٿو اهو وارياسوپٽ هيو پر هينئر پاڻي پهچي ويو آهي. آبادي ٿئي پئي ۽ زمين ڏاڍي سٺي ۽ زرخيز آهي. سڄو تعلقو گهمي ڏٺو. هن جي ڏکڻ طرف خيرپور جو نارو تعلق آهي. جتي مان اڳ ۾ نوڪري ڪري آيو آهيان. ايڊمنسٽريشن ۾ ٻن شين جو خيال رکڻ گهرجي. هڪ ته ان علائقي جي زمين جي ۽ ٻيو عوام جي ڄاڻ. جيستائين آفيسر زمين ۽ عوام کي چڱي طرح نه سڃاڻندو، تيستائين ان علائقي جو انتظام نه هلائي سگهندو. فيلڊ آفيسر لاءِ ضروري آهي ته حد کان واقف هجي.

لب مھراڻ

چيف منسٽر مهر صاحب کي خيال آيو ته ڪنهن سبب لب مھراڻ اجڙي ويو آهي، ان کي ٻيهر اوج ڏيارجي. مون کي حڪم ٿيو. ڪم شروع ڪري ڇڏيوسي. پيسا پورا اسڪيم جا اچي ويا. مون تي بار رکيو ويو ته مان ان اسڪيم کي ذاتي نظرداري ۾ پورو ڪرايان. ٺيڪيدار سنو ڳولهيو. ان کي ٺيڪو ڏنو، کيس تن مهينن ۾ ڪم مڪمل ڪرڻو هيو. مون پنهنجو اهو اصول ٺاهي ڇڏيو ته آفيس وڃڻ لاءِ نڪرندو هئس ته اسڪيم جو جائزو وٺي پوءِ آفيس ويندو هئس. واپس ايندي به اسڪيم جو چڪر ڏبو هيو. نتيجا بهتر اچي رهيا هئا. هڪ دفعي، سي ايم صاحب پاڻ به سرزمين تي بريفنگ ورتي ۽ اسڪيم جو جائزو ورتو ۽ اسڪيم کي بهتر ڪرڻ لاءِ وڌيڪ حڪم ڏنا. تن مهينن ۾ اسڪيم مڪمل ٿي وئي. پاڻ ان جي پيڙهه جو پٿر به رکيو هئائون ۽ هاڻي ان جو افتتاح به ڪيائون. رکيل پيسن مان ڪجهه پيسا بچاياسون، انهن بچيل پيسن مان ”ماما علي بخش“ جي گهر ڏانهن ويندڙ روڊ تي Gate دروازو باب سردار علي محمد خان مهر ٺهرايوسون. ماما علي بخش نيڪ ۽ دلچسپ ماڻهو آهي. مهر صاحب جو مامو آهي، تنهن ڪري ننڍا وڏا کيس مامون ڪري سڏيندا آهن. پٺو عاقل گيريزن ۾ به ڏاڍو مقبول آهي. ان جي ڪينٽومينٽ جي بورڊ جو ميمبر آهي. پاڻ گيريزن ۽ مهر صاحبان جي وچ ۾ پل جو ڪم ڪندو آهي. هر ڪنهن جو مددگار ۽ ڪنهن کي به اهڃ نه ڏيڻ وارو ماڻهو آهي. مامي سان هاڻي به ملاقاتون ٿينديون آهن.

سي ايم جو پروٽوڪول

جڏهن منهنجي چارج وٺڻ کان پوءِ مهر صاحب سکر ايئرپورٽ تي آيو ته مون خبر ورتي ته پير ضياءَ صاحب ۽ مبین خان جي پروٽوڪول ڏيڻ جو ڇا طريقو هيو. خبر پئي ته پير صاحب پنهنجي گاڏي ۾ پنهنجي ضلعي جي حد تائين سي ايم صاحب جي گاڏي جي پويان ويندو هيو. جتي سندس ضلعي جي حد پوري ٿيندي هئي اتان موت کائيندو هيو. باقي مبین خان پنهنجي گاڏي ۾ گهوٽڪي يا خانڳڙهه تائين ويندو هيو. اتي کين خدا حافظ چئي پوءِ موٽيندو هيو. مون کي پير ضياءَ وارو بندوبست مناسب لڳو. گاڏيون هليون، هلي وري رکجي ويون. سي ايم صاحب جو پي ايس او ايس پي آزاد خان مون کي ڳولهيڻدي اچي

لڏو چيائين ته سي ايم صاحب توهان کي سڏي ٿو. مان پهتس ته سي ايم صاحب چيو ”توهان اسان سان ويهندا ڪريو.“

پوئين سيٽ تي ڊي آءِ جي ۽ آر پي او ويٺل هئا. ماما علي بخش به ويٺل هيو. ماما علي بخش کي چيائون ته ”توهان اچي گاڏي هلايو ۽ منگي صاحب کي پنهنجي جاءِ ڏيو.“

مان ويٺس. گاڏي هلي. پوءِ اهو قاعدو ٿي ويو. سي ايم صاحب سان گهوٽڪي يا خانگڙهه تائين هلبو هيو. گاڏي ۾ ڪي ڪم جون ته ڪي بي مقصد ڳالهين به ٿينديون هيون. پر اسان چيف منسٽر سان سفر ڪرڻ وارا پاڻ کي هروڀرو پاڳ وارا سمجهندا هئاسون. پوءِ ماني ڪارائي يا چانهن پياري مهر صاحب اجازت ڏيندو هيو.

سکر ايئرپورٽ تي به اها صورتحال هوندي هئي ته پروٽوڪول لائين ۾ پهريون آر پي او پوءِ ڊي آءِ جي ۽ پوءِ ڊي سي او ويهندو هيو. حالانڪ ڊي سي او چيف پروٽوڪول آفيسر ۽ ضلعي جو پرنسپل ايڊمنسٽريٽو آفيسر آهي. هن جو پروٽوڪول ناظم کان پوءِ ۽ ضلعي جي هر پوليس آفيسر کان اڳ ۾ آهي. ٻن وڏن شهرن، ڪراچي ۽ لاهور ۾ به اهو عمل ۾ آهي، پر هت ابتڙ هيو. هڪ اڌ پيرومون اڳتي بيهڻ جي ڪوشش ڪئي ته جونيئر پوليس آفيسرن مون کي ڪور (cover) ڪيو. ڊي آءِ جي ۽ آر پي او کان اڳ ۾ نه بيهڻ ڏنو. مون ڪا اڻ بڻ پيدا نه ڪرڻ پئي چاهي. رب جو شڪر ڪري ٽئين نمبر تي بيهڻ تي راضي ٿي ويس. حالانڪ ان وقت مان بي ايس 20 ۾ هيس ۽ ڊي آءِ جي 19 گريڊ ۾ هيو.

*

خانگڙهه ۾ سردار علي گوهر خان مهر ”گوهر پئلس“ جي نالي سان محل ٺهرايو آهي. ضلع ناظم سائين ناصر حسين شاهه سان گڏ اهو محل ڏسڻ جو موقعو مليو. آسائش جي هر ضرورت موجود ۽ ڍڪيل سوئمنگ پول، لفٽ، بين الاقوامي اسٽينڊرڊ جو عاليشان فرنيچر، 40 ماڻهن جي ڊائيننگ ٽيبل، ڪشادو ڊرائنگ روم 500 گاڏين جي کليل پارڪنگ ۽ ”چاهڻو جيڪو نه هيو؟“

جنرل مشرف سان ملاقات

پاڪستان جو صدر صاحب محترم جناب جنرل پرويز مشرف صاحب 14 ڊسمبر 2003ع تي مانجهاندي جي دعوت تي گوهر پئلس تي تشريف فرما ٿي رهيو هو. علائقو ته منهنجو نه هيو پر هر ڪو مهمان سکر ايئرپورٽ کان ٿيندو پوءِ خانگڙهه گهوٽڪي وڃڻو ۽ واپسي به ساڳي رستي سان ٿيڻي هئي. تنهن ڪري منهنجو ڪم وڌي ويو هيو. منهنجا اي ڊي اوز ۽ ڊي اوز پوري ديانتداري ۽ پروفيشنل حڪمت عملي سان ڪم ڪندا هئا، تنهن ڪري مون کي پڪ هئي ته هي پروٽوڪول به خير خوبي سان گذري ويندو.

سڄي سنڌ سرڪار خانگڙهه پهچي وئي هئي. صدر بن جهازن ۾ اچي لٿو. پهريون جهاز عملي کي کڻي آيو هيو. پاڻ پئي جهاز ۾ هيو. پر استاف صدر صاحب جي لهڻ کان پوءِ جهاز مان ٻاهر نڪتو. اسان کي ڊي آءِ جي سميت ٽارمڪ تي وڃڻ نه ڏنو ويو. ڪجهه جنرل ٽارمڪ تي ويا. صدر صاحب لائونچ ۾ آيو. اسان سان هٿ ملايائين. تعارف ٿيو. ٻئي پاسي مڙيو ته بجلي بند ٿي وئي. هڪ لمحي کان پوءِ اسٽينڊ باءِ جنريٽر آن ٿيو. صدر صاحب جا حسب معمول ڪف چڙهيل ۽ ٽوپي ٽنڊ تي هئي. جنرلن سان خوش گپيون ڪرڻ

لڳو. هاڻي مان ۽ ڊي آءِ جي به Covered هئاسون. ايئرپورٽ تي جهاز ٿري پاسيرا ٿي بيهي رهيا هئا ۽ آرمي ۽ جا هيلڪاپٽر سري اچي لائونج جي لڳ بيٺا. صدر صاحب هڪ سينڊوچ ۽ ڪاري ڪافيءَ جو اڌ ڪوپ بيٺي بيٺي پيتو ۽ مون کي ان وقت فلم 'نائيت آف دي جنرلز' ياد اچي وئي. جنرل هيلڪاپٽرن ۾ وڃي ويٺا. چار هيلڪاپٽر هئا. صدر صاحب جي هيلڪاپٽر ٻئي نمبر تي ٿيڪ آف ڪيو. ڊي آءِ جي صاحب به پنهنجي گاڏي ۾ گهوٽڪي لاءِ روانو ٿيو. مون چوٽڪاري جو ٽڌو شوڪارو ڀريو ۽ ٻه سٽنڊوچ ۽ پنهنجي لاءِ ڪٽڪ چانهن ٺهرائي پيتي. مون فيصلو ڪيو هيو ته مان خانگي نه ويندس.

غالب خسته ڪي بغير کون س ڪام بند هيڻ

طئي ڪيو ته صدر صاحب جي واپسيءَ جو انتظار سکر ايئرپورٽ تي ئي ڪندس. چانهن پي گهر آيس. مون هلڪي لنچ ڪئي. ڪجهه دير رليڪس ڪيو. باٿ ورتو. فريش ٿي ايئرپورٽ تي واپس پهتس. 4 ڪلاڪن کان پوءِ صدر صاحب جو ۽ ٻيا هيلڪاپٽر ايئرپورٽ تي پهتا. شيڊيول کان ڪجهه وڌيڪ وقت لڳي ويو هين! لائونج ۾ اچڻ بدران صدر صاحب Change over ڪري اتان ئي جهاز ۾ چڙهيو ۽ راولپنڊيءَ لاءِ روانو ٿي ويو.

صدر تي خوني حملو

ٽن چئن ڪلاڪن کان پوءِ ٿي ويءِ تي خبر هلي ته ايئرپورٽ کان GHQ ويندي صدر صاحب جي روت تي بم ڦاٽو آهي. پاڻ بچي ويو آهي پر سندس قافلي جي گاڏين کي نقصان ٿيو آهي. يا الله! مارڻ واري کان بچائڻ وارو ويجهو آهي! جوابدار پڪڙيا ويا، خبر پئي ته اهو سڄو ڪم طالبان جو هيو. ڪين سزائون ڏنيون ويون ۽ سڀ جوابدار تنگيا ويا.

*

ڊسمبر 2003ع ۽ جنوري 2004ع جو مهينو منهنجي لاءِ ڏاڍو ڳورو ثابت ٿيو. فيملي منهنجي حيدرآباد ۾ سرڪاري گهر ۾ G.O.R. ۾ C-6 گهر ۾ رهندي ٿي. منهنجي هڪ پٽ اريس خان جي عمر 7 سال ۽ علي جي عمر 4-3 سال هئي. ٻئي اسڪول وڃي رهيا هئا. فيصلو اهو ڪيو ويو هيو ته ڪين حيدرآباد ۾ ئي پڙهائجي ۽ اتي ئي رهن. منهنجي گهر واري جي نوڪري به حيدرآباد ۾ هئي.

*

نوابشاهه ته وري به ويجهو هيو. پر سکر کان حيدرآباد وڃڻ. ڏکيو ۽ ڊگهو سفر آهي. تنهن هوندي به پندرهن ڏينهن پيو پيو وڃندو هيو. سکر جو گهر ڪافي ڪشادو هيو ۽ ايراضي به جهجهي هئي. جتي واک ڪرڻ جو مزو ئي نرالو هوندو هيو. مون سکر ۾ پنهنجا معمولات ٺاهي ڇڏيا هئا.

درد دل

ڪجهه ڏينهن کان بي چيني ۽ هلڪو هلڪو سيني ۾ سور پوڻ لڳو. سور وڃي پيو وڌندو. بلڊ پريشر ۽

شگر ته هئي. علاج به ڪيو پئي. آخر سکر جي ڊاڪٽر رياض کي چيڪ اپ لاءِ گهرايو. هن ٽيسٽون ڪيون. چيائين انجائنا جو سور آهي. اينجيوگرافي ڪرايو. جڏهن سور پئي ته انجائنا جي گوري زبان هيٺان رکو. انجائنا جا حملا وڌندا ويا. ان جي ڪري ٻه ڏينهن موڪل وئي. حيدرآباد آيس. ڊاڪٽر نور محمد ميمڻ سان پروگرام رکيو ته ريد ڪري سينٽ اسپتال حيدرآباد ۾ ڊاڪٽر فضل سان مشورو ڪجي ۽ چيڪ اپ ڪرائجي. ڊاڪٽر صاحب وٽ مان ۽ ڊاڪٽر نور محمد ميمڻ پهتاسون. ڊاڪٽر نور محمد سيني آفيسرن جو دوست ۽ معالج آهي. سندس گهر واري ڊاڪٽر آمنه اسان جي زالن جي ڊاڪٽر آهي. ڏکي سڪي وقت پئي زال مڙس اسان جي علاج لاءِ مڙني کان اڳتي هوندا آهن. هاڻي ته مان ڪراچي ۽ ٿورهان. پر ڪنهن علاج يا صلاح مشوري لاءِ هاڻي به ڊاڪٽر نور محمد وٽ ويندو آهيان.

هارت اتيڪ دل جي اسپتال ۾

ڊاڪٽر فضل چيڪ ڪيو. اينجيوگرافيءَ جي صلاح ڏنائين. سندس چيمبر ۾ ڇانهن پي رهيا هئاسون ته شديد سور محسوس ٿيڻ شروع ٿيو. مون رڙ ڪري ڊاڪٽر فضل کي ٻڌايو ”ڊاڪٽر دل ۾ سور اچي پيو.“ ڊاڪٽر چيمبر ۾ رکيل بيد تي لپتائي بلڊ پريشر ڏٺو. چيائين ”هارت اتيڪ“ آهي. مارفين جي انجيكشن هڻي، بي هوش ڪري ڇڏيائين. عجيب اتفاق هيو ۽ الله پاڪ جي مهرباني هئي. جيڪڏهن ٻيا ٽائيمنگ هجن ها ته ڪجهه به ٿي سگهيو پئي. جڏهن مون کي هوش آيو ته سڀ گهر وارا، زال، ٻار ٻيا مٿ ٻيٺ هجور ڪيون منهنجي چوڌاري بيٺا هئا. هاڻي مان settled هيس. مسڪرائي پڇيومان: ”ڇو منهن لٿل آه؟ مان ته نيڪ آهيان.“ سندن وايون بتال هيون. منهنجي ڳالهائڻ تي کين دلداري ملي. ان ڏينهن شام جو ڊاڪٽر فضل مون کي آغا خان اسپتال روانو ڪري ڇڏيو. پاڻ منهنجي فائيل سان تعارفي خط ۽ ڪيس هسٽري لکي ڊاڪٽر فهم جعفريءَ ڏانهن ريفر ڪيائين. اول ته آغا خان وارن ٽيسٽون ڪيون، ڊاڪٽر فهم جعفري به آيو. شاندار ۽ همدرد نوجوان ۽ پنهنجي ڪم جو ماهر لڳو پئي. پئي ڏينهن فيصلو ٿيو ته انجيوگرافي ٿيندي مون کي اهو به ٻڌايائين ته جيڪڏهن ضرورت محسوس ٿي ته تنهنجي صلاح سان انجيو پلاستي ڪنداسون. پر جيڪڏهن ان پروسيس دوران ايمرجنسي ٿي. ٻاءِ پاس ڪرڻو پيو ته ان لاءِ به اسان وٽ تياري ۽ سرجن آن ڪال آهن. هر ممڪن ڪوشش ڪري توهان جو بهتر کان بهتر علاج ڪنداسون.

اينجيو پلاستي

وڌيڪ چيائون ته منهنجي شگر ۽ بي پي وڌيل آهن، اهي نارمل ٿين ته پراسيس شروع ڪندا. دوائن جو ڊرپ لڳايائون. پئي ڏينهن تائين ڪنڊيشن نارمل ٿي وئي. 10 تاريخ جنوري 2004ع تي انين وڳي منهنجو انجيوگرافي / پلاستي جو پروگرام رکيو ويو. مون کي منهنجي ڪمري ۾ تيار ڪري ۽ آپريشن ٿيڻ ۾ آڻي رهايا هئا. منهنجي زال ۽ ٻار آئين اڪين سان ٻاهر ورندي ۾ هئا. مون کين smile ڏني. منهنجي زال به مسڪرايو پر اڪين مان ڳوڙها ڪري پيس. منهن ڪٿي پئي پاسي ڪيائين. اهو جنوري مهيني جو ٿڌو صبح هيو. هو ورندي ۾ بيٺا هئا، ٿڌ کان ٿڌي هوائن کان بي خبر. منهنجي اسٽريچر کي آڻي آپريشن ٿيڻ ۾ رکيائون. لائتون آن ڪيائون ڊاڪٽر ماسڪ هيٺ ڪرڻ وارا هئا ته مون ڊاڪٽر فهم جعفري ڏي منهن ڪري چيو:

”ڏاکڻ صاحب! ميرے بچے سردی میں ورائڊے میں کھڑے ہیں، بلیز ان کا کہیں مناسب جگہ پر بیٹھنے کا بندوبست کریں.“

ڊاڪٽر چيو ته ”تو کي هن وقت به انهن جو فڪر آ! ڳڻتي نه ڪر. هو مانيٽر روم ۾ آهن. مانيٽر تي تنهنجو پراسيس به ڏسندا ۽ شيشي مان تو کي ڏسي به رهيا آهن ۽ تون به کين ڏسي سگهين ٿو!“ مون سڄي طرف ڪنڌ موڙيو ته منهنجي زال، ٻار ۽ نسيم ڪرل جي نياڻي فريال، جيڪا منهنجي زال جي ڀائٽي آهي، نظر آيا. مون مسڪرائي کين هٿ لوڏيو. هنن به هٿ لوڏيو، ڏنر ته هو چپن ۾ ڪجهه دعائون پڙهي رهيا هئا. دل ۽ درد جو ڪيڏو ويجهو ناتو آهي. تڪليف ۾ الله جي ذات به ياد اچيو وڃي. جڏهن به دل ۾ درد ٿئي ٿو ته دل وارن کي به تڪليف ٿئي ٿي، جيڪي دل ۾ رهن ٿا.

ڊاڪٽر فهم موم کي بريف ڪيو ته ”اسان تنهنجي جسم کي پورو نه پر رڳو وچ وارو حصو سَن ڪنداسون. تون هوش ۾ ئي هوندين. تنهنجي مٿان جيڪو مانيٽر لڳل آهي. ان ۾ تون پراسيس ڏسي سگهيندين. مان تو سان ضرورت آهر ڳالهائيندو رهندس. هي صرف پندرهن منٽن جو ڪم آهي.“

هن هڪ وڏي سوئي ’انجيڪشن‘ ساڄي نري وٽان منهنجي رڳ ۾ داخل ڪئي، جيڪا سفر ڪندي منهنجي دل تائين پهتي. جيڪي آرٿريز بند هيون، انهن ٻن ۾ بلاڪيج نظر آيو. ڊاڪٽر ٻڌايو ته ٻه آرٿريز ۾ بلاڪيج آهي. هڪ ۾ سٺ سيڪڙو ۽ ٻئي ۾ چاليهه سيڪڙو. اسان فيصلو ڪيو آهي ته جنهن ۾ 60 سيڪڙو بلاڪيج آهي ان ۾ انجيو پلاسٽي ڪرڻ گهرجي. بشرطيڪ، تون راضي هجين. مون اڳ ۾ ئي فيصلو ڪري ذهن ٺاهي ڇڏيو هيو. مون ها ڪار ڪري ڇڏي. هنن پنهنجو پراسيس اتان ئي شروع ڪيو. جتي پهريون حصو مڪمل ڪيو هئائون. هاڻي جيڪو بلاڪيج هيو ان کي سٺي سان صاف ڪري ڳاري ان تي هڪ Stunt لڳايائون ته جيئن ان جڳهه تي چرهي وري نه اچي ڄمي. ان ڪم ۾ به کين پندرهن منٽ لڳا. مون کي پنهنجي ڪمري ۾ شفٽ ڪيائون. چيائون ته جتان انجيڪشن نري مان پاس ڪيو آهي، ان جو خيال ڪجانءِ سڌو لڏيو رهجانءِ. اهو ڪم ڏاڍو تڪليف وارو هيو.

ٻن ڏينهن کان پوءِ مون کي فارغ ڪيو ويو. ان هدايت سان ته مهيني کان پوءِ ڪجهه ٽيسٽون ڪرائي حاضر ٿيان ڪجهه ڏينهن حيدرآباد ۾ رهيس. سکر ۽ آفيس جي ياد ستائڻ لڳي. هن دفعي فيملي به گڏ آئي هئي، ڪجهه ڏينهن مون سان سکر ۾ رهيا. خدا جي مهربانيءَ سان، بي احتياطين ۽ بي پرهيزيءَ جي باوجود 12 سالن تائين اڃا خيريت رهي آهي. شگر ۽ بلڊ پريشر ڪڏهن ڪڏهن پريشان ڪن ٿا. گذرندڙ عمر کي روڪڻ جو علاج موت کان سواءِ ٻيو ڪونه آهي. شڪر رب پاڪ جو اڃان هلاڻ چلان پاڻ ٿو. ڪائنس دعا آهي ته هلندي هلائيندو. ڪنهن جو محتاج نه ڪندو!

✱

ان بيماريءَ ۽ اسپتال دوران ٻه ٽي ڀيرا سي ايم صاحب سردار مهر فون ڪري طبيعت پڇي ۽ سرڪار کي حڪم ڪيائين ته منهنجي علاج جو خرچ ڀريو وڃي، جنهن جو مان سرڪاري ملازم هوندي حقدار هيس. سرڪار هڪدم ته پيسا ڪونه ڏنا. جڏهن آغا خان اسپتال مان 380000 روپين جو بل مليو جيڪي پيسا پياريا.

انهن 380000 مان سنڌ سرڪار مون کي 200000 ادا ڪيا. باقي هڪ لک اسي هزار منهنجي دوست ملڪ اسرار سيڪريٽري ناڻي کاتي روڪي ڇڏيا. چئي سرڪاري اگهه اهو آهي! ڇا ته اسان

جي سرڪار جي آفيسرن جي معصوميت آهي.

پوءِ جڏهن مان سيڪريٽري جنرل ايڊمنسٽريشن ٿيس ته ملڪ صاحب اهي هڪ لک اسي هزار جا بل هڪ فون ڪال تي منظور ڪري چيڪ موڪلي ڇڏيو. ڇو ته بطور سيڪريٽري (G.A) سندن بل ۽ بجيٽ پاس ڪرڻ منهنجو اختيار هيو. ان کي چئبو آهي دنيا دورنگي!

✱

سائين ناصر شاهه جي به مهرباني جو هو اسپتال ۾ به حال احوال وٺڻ ايندو رهندو هيو ۽ آفيس ۾ واپس اچڻ کان پوءِ به خيال رکندو هيو.

✱

دارالامان سکر

سکر ۾ دارالامان ۾ مسئلو ٿي پيو. مايون اڏامي ويون. جيڪي ڪورٽ جي طرفان عورتون سنڀال لاءِ دارالامان ۾ داخل ٿين ٿيون انهن جو ڪهڙو ڀروسو. هڪ ته دارالامان ۾ ڪاڌ خوراڪ ۽ رهائش جون سهوليتون پوريون ساريون، سنڀال لاءِ نامناسب بندوبست، ڪٿي ڪٿي پوليس ته مقرر ٿيل آهي. آفيسر انچارج، آفيس ٽائيم کان پوءِ گهر هليا وڃن. باقي ڪا پٽيوالي موجود ته سندس اهي آيل مايون ڪهڙيون ڪاڏ ڪينديون. اهي ته موقعا پئي ڳولينديون. سندن ڪو واقف جنهن جي ڪري هو گهر ڇڏي نڪتيون هيون، ان جو سهارو ملي وڃي ته واه واه. اڄ ڪلهه موبائيل فون ته وڌيڪ سهوليتون پيدا ڪري ڇڏيون آهن. دارالامان ته نه گهر، نه ئي وري اتي ڪا امان، مون کي ڪجهه پراڻو تجربو هيو. سماجي بهبود کاتي جو جتي مون ٻه سال گذاريا. ان دوران مون هوم ڊپارٽمينٽ کي لکيو هيو ته دارالامان جو اهو فنڪشن يا ڪم الڳ ڪيو وڃي جنهن ۾ تڪراري عورتون، جن کي ڪورٽ سڳوري دارالامان جي حوالي ڪري ٿي، انهن کي هوم يا جيل کاتي جي حوالي ڪيو وڃي ڇو ته انهن جي حفاظت ۽ رکوالي جو بار ڪنهن مضبوط اداري جي حوالي هجي. باقي جيڪي غريب غريبن عورتون آهن، بنا ڌڻي سائين جي اهي دارالامان ۾ رهن. ان ڏس ۾ جيڪو دارالامان جو مئنڊيٽ آهي، اهو اهو آهي. پر الائي ڪهڙي ڏينهن کان اها پريڪٽس شروع ٿي وئي جو تڪراري عورتون به دارالامان جي حوالي ٿيون. ڪورٽ جو حڪم سمجهي دارالامان جي آفيسرن انهن عورتن کي واپس ڪرڻ جي همت نه ڪئي. پر هاڻي به ان ڳالهه جي ضرورت آهي ته ان نظام تي وڌيڪ نظر ثاني ڪرڻ گهرجي.

سماجي بهبود جي کاتي ماني ٽڪي ۽ ٻين ضرورتن جو انتظام ڪرڻ جي بدران اهو غير رسمي طرح اين جي اوز جي حوالي ڪيو آهي ته انهن عورتن جو ماني ٽڪي جو خيال اهي اين جي اوز ڪن.

مان سکر ۾ دارالامان جي بجيٽ وڌائي ڏهوڻي ڪئي هئي. بلڊنگ جي مرمت ڪرائي. پٽيون وڌيون ڪيون. ڪمرن کي رنگ روغن ڪيو. باٿ رومن کي بهتر ڪيو. ٻه ٽيليويزن ڏنيون، اخبارون ڏنيون، مانيءَ لاءِ به عورتون ملازم رکيون. انڊرليڊي پوليس مقرر ڪرائي، ٻاهر جي پوليس جي نفري وڌرائي، ٻيون جيڪي سهوليتون ممڪن هيون انهن جو بندوبست ڪيو. ڪجهه سمجهدار ليڊي ڪائونسلر نسيم شيخ، ثمينه، سلمى ۽ ٻين کي دارالامان جي نظرداري ڏني. ڊسٽرڪٽ آفيسر روبنيو سعيد منگڻيجو کي هدايتون ڏنيون ته هو هر مهيني وزت ڪري پنهنجي رپورٽ سڌي طرح مون کي موڪليندو رهي. پر پوءِ به اهو واقعو ٿيو ۽

عورتون اڏامي ويون. انسان کي توهان سندس مرضيءَ کان سواءِ ڪيترو قيد ۽ بند ۾ رکي سگهندا. اهو واقعو ايترو پڪڙجي ويو جو چيف منسٽر ارباب غلام رحيم لاڙڪاڻي ۾ آيو ته مون کي ۽ دارالامان جي انچارج ميڊم کي لاڙڪاڻي گهرايائين. مائي صاحب جو ٻڌو ته ذري گهٽ بيهوش ٿي وئي. اڳ ۾ ئي ارباب صاحب جو سختيءَ جو ٻڌي چڪي هئي. وري جو خيال اچيس ته جڻ سامت کان نڪري وڃي. آخر هن کي آسرا ڏئي وئي آياسون. مون هڪ صفحي جي رپورٽ به ٺاهي هئي، جنهن ۾ انهن مڙني ڪارائتن قدمن جو به ذڪر هيو جيڪي مون ضلعي حڪومت جي طرفان ڪيا هئا.

ارباب صاحب کي مون بريف ڪيو حالات کان کيس واقف ڪيو. رپورٽ پڙهيائين، مطمئن ٿيو. منهنجي ان راءِ سان به متفق ٿيو ته سسٽم کي بهتر ڪجي باقي اتي جي استاف جو ڏوهه ڪونهي.

ارباب صاحب چيف منسٽر ٿي ويو

ڪنهن تي ڪو اثر نه پيو ڪنهن جي لاءِ ڪو فرق نه پيو. صرف سردار مهر صاحب کي بدلي ڪري رپورٽ ڪرايو ۽ ارباب صاحب کي وڏو وزير ڪيو ويو. نه سنڌ بدلي نه سنڌ وارن جا حالات. نه وزارتون، نه وزير، نه ايم ڪيو ايم وارا ۽ نه ئي سندن وزارتون بدليون. هو وڌيڪ زبردست ۽ سگهارا ٿيندا ويا.

چيف منسٽر جو مون سان پنهنجائپ جو اظهار

سي ايم ٿيڻ کان پوءِ ارباب صاحب جو لاڙڪاڻي جو اهو پهريون دورو هيو. بريفنگ کان پوءِ مون اجازت طلبي ته پاڻ مون کي روڪيائين ”ميٽنگ کان پوءِ اڪيلو ڳالهائڻ جو چيائين.“ مان ارباب صاحب جي ميٽنگ پوري ٿيڻ جو انتظار ڪرڻ لڳس.

ميٽنگ سياسي به هئي، انتظامي به هئي. ميٽنگ پوري ٿي ته پاڻ تارمڪ جي طرف هلڻ لڳو. اسان به سڀ سندس ڪڍ. سياسي ماڻهو ۽ انتظامي آفيسر به لاڙڪاڻي جو پي پي پي کان سواءِ هر سياسي ماڻهو موجود هيو. لاٽونج جي دروازي کان نڪرندي منهنجي ڪلهي تي هٿ رکيائين. ٻاهر نڪتاسون. مون کي پاسيرو وٺي هليو. چوڻ لڳو ”ان وقت لاءِ دعائون گهريون هيون سي، الله پاڪ مهرباني ڪئي.“

ٻيون به ڪيتريون غير رسمي ۽ غير اهم ڳالهيون ڪيائين، هنن ڳالهين جو بظاهر ڪو مقصد نظر نه آيو. ٻين کان موڪلائيندي ڏي آءِ جي ۽ ايس ايس پي کي سڄي راج جي روبرو امن امان جي ڪري چنڊ پٽيائين. جهاز ۾ چڙهندي مون کي چيائين ”جلدي سڪر ايندس، ٻي ملاقات اتي ٿيندي!“

سردار علي محمد خان مهر جي چوڻ تي ڪي بي رند صاحب جي بدلي ٿي وئي. ۽ ان جي جاءِ تي متوڪل قاضي، پلاننگ جو 22 هين گريڊ جو سيڪريٽري، سنڌ جو چيف سيڪريٽري ٿي ويو. اها بدلي ايترو جلدي ۽ ڳجهه ڳوهه ۾ ٿي جو رند صاحب جي تمام گهڻن واسطن هوندي به تڏهن کيس خبر پئي، جڏهن هو اسلام آباد ميٽنگ لاءِ وڃي رهيو هيو. اتي ئي مهر صاحب جو داءِ هلي ويو هيو. پڇ ڏاهه جڏهن رستو ڏسي ٿي ته پوءِ عادي ٿي وڃي ٿي. ڪي بي صاحب سال کن چيف سيڪريٽري سنڌ رهيو.

مهر صاحب مان پي پي به خوش ڪونه. ايس ڊي اي جا سربراهه ۽ ساٿي به گهٽ خوش. امتياز شيخ صاحب جنهن لاءِ چيو پئي ويو ته سي ايم هائوس ۾ سندس نوازيل ماڻهو اڃا ويٺل هئا. ان مهر صاحب کي ڏي استيلائي ڪرڻ ۾ اهم رول ادا ڪيو. وڏو ڌڪ ته ارباب صاحب کي آيو هيو جو چيف منسٽري سندس

ڪن تان وٺي هئي. ان کي ورڪس ۽ سروس / ڪميونيڪيشن جو کاتو مليو هيو. جنهن تي هو بظاهر راضي ٿي چڪو هو. سنڌ جا دورا ڪرڻ لڳو ۽ پنهنجو ڪم ڪري پاڻ کي هارڊ ٽاسڪ ماسٽر، سخت منتظم ۽ ايماندار وزير طور مڃرايو ۽ اهي ئي تاثرات عوام ۾ به ٺاهيا. سنڌ ۾ هڪ ممتاز علي خان پٽو ۽ ٻيو ڄام صادق علي خان سندس ٻه وزير اعليٰ رول ماڊل هئا. وزارت ۾ به انهن جا جلوو ڏيکاريندو هيو.

مهر صاحب نوجوان، نا تجربڪار، انتظاميه ۾ نه ته ڪو آفيسر گهڻو واقف، سڄڻ ۽ خير خواه ڪونه. پهريان ٻئي جيڪي پنهنجا سيڪريٽري رکيائين، اهي به سنڌ کان سنڌ جي سياست ۽ انتظاميه کان گهٽ واقف ۽ گهٽ نيڪ نام، صحيح صلاح ڏيڻ جهڙا ڪونه. سياسي ڪم سندس پاءُ سردار علي گوهر خان ۽ سيد ناصر شاهه جي حوالي هئا. اهي ٻئي برجستا ماڻهو پر خبر ناهي ڪٿي خرابي ٿي يا سندن مشوري تي گهٽ عمل ٿيندو هيو. ٻيو ڪردار به ان سڄي ڊرامي ۾ داخل ٿي ويو هيو سنڌ ۾ جنهن لاءِ چوندا هئا: “اوپر خدا، نيچي هڏي”

برگيڊيئر هڏي!

برگيڊيئر (ر) هڏي جو انتظاميه ۾ عمل دخل وڌي ويو هيو. هر ڪو حيران ۽ پريشان هيو. پر جيستائين جنرل صاحب صدر رهيو، تيستائين سنڌ جو انتظام ايئن ئي هلندو رهيو. جڏهن پروسيس ۾ پيچ ڊاهه شروع ٿي وڃي ٿي ته پوءِ مڪمل تباهي ٿيندي آهي. مهر صاحب ڏيڍ سال پورو ٿي نه ڪيو هيو جو وڏو وزارت جي تبديليءَ جا گھنڊ وڃڻ لڳا. ارباب صاحب کي خاموشي ۽ محنت جو ڦل مليو. سنڌ جي وڏو وزارت جو تاج سندس سر تي رکيو ويو. ارباب صاحب پاڻ جنرل يوسف جهڙي واري کي نام بر ڪيو هيو ۽ سندس مهرباني سان هما سندس ڪلهي تي ويٺو. ان وقت جنرل يوسف (وائيس چيف آف آرمي اسٽاف) ۽ فل جنرل هيو. سنڌ جا ماڻهو ويڳاڻا هئا، جو سنڌ جي قسمت جا فيصلا ايئن ئي اسيمبلين کان ٻاهر، ماڻهن جي مٿن ڪي لتاڙي ڪيا ويندا هئا.

CM سکر ۾

ارباب صاحب جڏهن پهريون دفعو سکر آيو ته آفيسر ٽڙي پڪڙي ويا. جيڪي اڳ ۾ مهر صاحب جي دور ۾ ڳاھت ٿيندا هئا، اهي ماڻهو هاڻي هڪ ٻئي ۾ لڪي رهيا هئا. ڊي آءِ جي ۽ آر پي او صاحب اهو چئي ڏکو ڏئي مون کي اڳتي ڪيو ته پروٽوڪول آرڊر بدلجي ويو آ. ارباب صاحب جي ته عادت ٿي وئي هئي ته جنهن به ايئرپورٽ تي لهندو هيو هڪ ٻن آفيسرن کي داڀا ڏئي ڇڏيندو هيو. پوءِ سڄو ٽوئر ڏاڍو سڪون جو گذري ويندو هيس.

سکر ايئرپورٽ تي لتو ته سڀني سان مليو. مون کي لاڙڪاڻي وانگر هٿ هٿ ۾ ڏئي حال احوال ڪرڻ لاءِ گپ شپ لاءِ پاسيرو ٿي بيٺو. سڄي بيورو ڪريسي اهو لڦاءُ ڏسي رهي هئي. انهن ۾ ڳجهي ادارا به شامل هئا. مون چيو يا الله خير! منهنجو کاتو ان ڏينهن کان کلي ويو هوندو. لاٽونج ۾ اچي ويٺو. آفيسرن سان غير رسمي حال احوال ڪيائين، سرڪٽ هائوس تي پهتو. امن امان ۽ ترقياتي ڪمن بابت ميٽنگ ڪيائين. ڪن کي داڀا ته ڪن کي ڊپون، شاباس ته ڪنهن کي به ملڻي ڪونه هئي. بهر حال ٽوئر ڪامياب ٿيو.

رات جو ارباب صاحب سان ڪلئي دل سان ڳالهه ٻولهه ٿي. پڇيائين ته توهان جو پوسٽنگ جو ڇا ارادو آهي. چيم ”نوڪريءَ جا پويان باقي ڪي به ٽي سال رهيا آهن. سيڪريٽري ٿيڻ ٿو چاهيان.“

”ڪٿي؟“
 مون چيو ”ايم ڪيو ايم جي وزارت ۾ ڪان علاوه ڪٿي به. مثلاً: ايگريڪلچر، تعليم....“
 چيائين ته: ”بس تنهنجي لاءِ تعليم ٺيڪ آهي.“ تنهنجي ڊاڪٽر حميده ڪهڙو سان واقفيت هوندي توهان جي ضلعي لاڙڪاڻي جي آهي. تعليم جي اها وزير ٿيڻ واري آهي، ان سان ڳالهائڻ!
 مان حيران ٿي ويس، ”سائين! جيڪڏهن مان شرطن شرطن تي آيس ته مون مان توهان چڱائي جي ڪهڙي اميد رکندا؟ مان پوءِ پنهنجي مرضيءَ سان ته ساهه به نه ڪٽي سگهندس. توهان ڳالهائڻ آهيو!“
 چپ ٿي ويو. ڳالهه اڌ ۾ رهجي وئي. انهن ڏينهن ۾ منهنجي خلاف نائب ناظم اقبال پاڪ والا اخباري مهم شروع ڪئي هئي. هر قسم جي پروپيگنڊا..... مثلاً آفيس ۾ ٽي وي ٿو ڏسان، ڪائونسلرن سان نٿو ملان، ماڻهن جو ڪم نٿو ڪيان، گهر ۾ راڳ جون محفلون ٿو ڪريان، سڄي ضلع گورنمينٽ جا آفيسر ڪرپٽ آهن...! دراصل اسان جي نائب ناظم پنهنجي بدران ڏي سي او ۽ ضلع ناظم جا اختيار استعمال ڪرڻ شروع ڪيا. ناصر شاهه صاحب به چپ ڪري ويهي رهيو. مان سندس رستي جو پٿر بڻجي ويس. کيس چيو ته ”توهان پنهنجو ڪم ڪيو. اسان کي پنهنجو ڪم ڪرڻ ڏيو. توهان کي ڪوفائڊو گهرجي ته ٻڌايو. ممڪن هوندو ته توهان جو ڪم ڪندا سون نه ته Sorry.“ چيف منسٽر صاحب اها به ڳالهه ڪڍي پاڻ ئي چيائين ته ”هو چريائپ ٿو ڪري هن کي سياسي ٿيڪ آهي، تنهنجي لاءِ مسئلا پيدا ڪرڻ ٿو چاهي. هو ٻين جي ڪمن ۾ دخل اندازي ٿو ڪري مون کي سڄي خبر آهي.“

اسان کي اها خبر هئي ته سي ايم سڄ لٽي جي نماز پڙهي روانو ٿيندو. پائليٽ به ايئرپورٽ تي موڪلي ڇڏياسون. پر پاڻ دير ڪندو رهيو. ماني رات جي ڪونه ڪرائي هئيسون. مون جلدي گهر ۾ ماني ڪرائي ورتي جيڪو سرڪٽ هائوس جي پرسان آهي.

ارباب صاحب قيمون، تازي روتي، چانور ۽ دال شوق سان کائيندو آهي. مانيءَ جي طلب ٿي، مان کين ڏي سي او هائوس تي وٺي آيس، اتي گهر جي سادي ماني کاڌائون ۽ ايئرپورٽ لاءِ روانا ٿي ويا. رات جا ٻارهن پيا ٿين. رستي ۾ چيائين ته ”سول اسپتال وزٽ ڪندس.“ اتي ايم ايس ڊاڪٽر خالد شيخ هيو امتياز شيخ جو مائٽ! ظاهر آهي اڌ رات جو اوچتو دورو ڏکيو ٿي ٿيو هيو. مون اي ڏي او هيلٿ ڊاڪٽر پراچا جي ڳولها ڪئي. پتو پيو ته هو به ٽي ڪلاڪ اڳ ئي سرڪٽ هائوس مان گهر روانو ٿي چڪو آهي. کيس ماڻهو موڪليو پر اهو اسپتال نه پهچي سگهيو ۽ اڌ ڪلاڪ کان پوءِ ايئرپورٽ تي آيو.

ڪني اگر

اسپتال وزٽ ڪندي سي ايم صاحب جو موڊ ڪو چڱو ڪونه هيو. پر ڊاڪٽر خالد بچي ويو. باهه ڊاڪٽر پراچا تي نڪتي، جنهن کيس نوڪري ۾ واڌ ڪرائڻ جي سفارش ڪرائي هئي. هن جو Contract اڃا تي مهينا رهيل هيو. جڏهن ڊاڪٽر پراچا ايئرپورٽ تي پهتو ته لڳي رهيو هيو ته اڃا اڌ ننڊ ۾ آهي. منهن به ڪونه ڏوٽي نڪتو هيو.

چڱي ڇنڊ نڪتس، سي ايم چيس ته ”تنهنجو رهيل ڪانٽريڪٽ به ختم.“ سي ايم کي شايد چڙهڻي

ته ڪانٽريڪٽ وڌائڻ لاءِ ڇو سفارش ڪرائي آهي. مون سي ايم صاحب کي ڏاڍا ايلاز ڪيا ته ايئن نه ڪيو. ان جو اثر مون تي پوندو. چيائين ”ڪني آگر وڌي پلي.“

سي ايم جي اٿڻ کان اڳ ۾ پريس وارن دوستن جو جڻو ظاهر ٿيو. پهريون ۽ آخري سوال ڪيائون ”سائين نائب ناظم ۽ ڊي سي او جو جهيڙو پيو هلي! ڇا توهان ڪنهن تي قدم کڻي رهيا آهيو؟“ سي ايم کين چيو ”جيڪو صحيح ڪم ڪري ٿو ان تي قدم نه کڻبو. باقي جيڪو ٻين جي اختيارين ۾ دخل ڏئي رهيو آهي، غلط ڪم ڪري رهيو آهي. ان تي ضرور قدم کڻبو! اهو ڊي سي او هجي يا چونڊيل نائب ناظم! هر ڪنهن جون حدون مقرر ٿيل آهن!“ ايئن چئي اٿيو ۽ ڪراچي ۽ روانو ٿي ويو.

نائب ناظم جو جهيڙو

ٻئي ڏينهن سائين خورشيد شاهه، ناظم سائين ناصر شاهه، نائب ناظم اقبال پاڪ والا (مرحوم) ۽ مان رحيم بخش اعوان جي گهر رات جي ماني تي گڏ ٿياسون ۽ اسان جو ٺاهه ٿي ويو! جيڪڏهن ارباب صاحب پريس وارن کي اهو بيان نه ڏئي ها ته اڃان ٺاهه ڪونه ٿئي ها!

ڊاڪٽر پراچا جي نوڪري ته ختم ٿي وئي، پر هن اها مهم هلائي ته اهو سڄو ڪم مون ڪيو آهي، جيئن ڊاڪٽر خالد کي اي ڊي او ڪرايان. سندس سفارشي قوتن مون کي تارگيت تي رکي ڇڏيو.

ڪم ڪيئن ٿو هلي؟

ڪڏهن ڪڏهن ارباب صاحب پنهنجائپ ۾ فون ڪري پڇندو هيو ”اسان جو ڪم ڪيئن ٿو هلي؟“ مطلب ته سندس حڪومت جو نظام پاڻ ڪيئن پيو هلائي، جيڪڏهن خوشامد ڪري ڪوڙ ڳالههءَ ته به سٺو ڪونه، جي صفا سچ ڳالههءَ ته به ڳالهه نه وڻي! ڪڇان ته ڪافر، ماڻ ڪيان ته مشرڪ! ته پوءِ ڪجهه ڪافر تجي ڪجهه مشرڪ؟ جيڪي چڱيون ڳالهيون نظر اينديون هيون، انهن جي آڌار تي تعريف ڪبي هئي. جيڪي سندس ڏکيون ڳالهيون لڳنديون هيون، انهن جي بنياد تي هلڪي چهندڙي پائي وٺي هئي. ڪجهه سچ، شگر ڪوٽ ڪري چئي وٺبو هيو. پوءِ اهو سلسلو ڪجهه وقت هليو. آهستي آهستي منهن موڙيندو ويو. پر پوءِ به پنهنجائپ جو ورتاءُ ڪندو رهيو.

رحيم بخش اعوان

اسان جو پيارو دوست رحيم بخش اعوان، جيڪو سکر ۾ فاريست آفيسر هيو. اهو به سکر ۾ ضلع گورنمينٽ ۾ ضلع آفيسر فاريست هيو. ٻيلي کاتي جي ضلع آفيسر جي هلڪي ڦلڪي چارج هوندي هئي. سندس واسطو سائين خورشيد شاهه سان هيو، تنهن ڪري هن پاڻ به پاسيرو رهڻ پئي چاهيو. هتي اچي پنهنجي گهر ۾ ويهي رهيو هيو. سني بيٺل خاندان جو فرد آهي. پنهنجي فلور ملز اٿس شڪارپور ۾ اها سنڀاليندو آهي. اصل شڪارپور جا آهن. سکر ۾ ملٽري روڊ تي پبلڪ اسڪول جي سامهون پاڻ ۽ سندس ڀاءُ امداد علي اعوان مرحوم سينيٽر ۽ وڪيل گهر ٺهرايا آهن. ٻنهي جون فيمليون اتي رهنديون آهن.

رحيم بخش اعوان سٺو ميزبان آهي، سندس گهر ۾ دال جو دڻ ڏاڍو شاندار ٺهندو آهي. مان به مهيني

ماسي وٽس اچي ”ڊال“ ڪاٽيندو هيس. يا ڪومون وٽ مهمان ايندو هيو ته اهو ڊش به گهرائي وٺندو هيس. هڪ ٻه ڀيرو مان ٻارن سميت به وٽس ماني ڪاڌي اعوان صاحب پنهنجي ڪم ۾ به پڙ آهي. ايئرپورٽ جو باءِ پاس روڊ ڪيرٿر ڪينال جي ڪپ سان ٺاهيوسين ته جيئن شهر لاءِ ۽ باءِ پاس لاءِ به ڪلوميٽر مفاصلو گهٽجي وڃي. اصل ۾ اها تجويز سردار مهر سي ايم صاحب جي هئي. ٻن مهينن ۾ روڊ ٺهي تيار ٿيو ته رحيم بخش اعوان اسڪيم ٺاهي ڪٿي آيو ته روڊ جي ٻنهي پاسن کان وٺن جون ٻه ٽي قطارون لڳائجن. مهيني ۾ اهو به ڪم پورو ٿي ويو. هاڻي اهي بيمشڪ جا ٻوٽا وڌي وڌا وڻ ٿي ويا آهن ۽ ڪينال روڊ سڄو چانوري ۾ ڍڪجي ويو آهي. مهر صاحب کي اها ننڍي ڪوشش ڏاڍي وڻي. اعوان صاحب رٽائرمنٽ کان اڳ ۾ چيف ڪنزروپٽر آف فاريست ٿيو. پيلي کاتي جي اها وڏي ۾ وڏي نوڪري آهي. جيڪو رتبو تمام گهٽ آفيسرن کي ملندو آهي. جيڪو آريف او طور نوڪري ۾ ايندو آهي. انهن مان اعوان کان سواءِ ته ڪو به چيف ڪنزروپٽر ڪونه بڻيو آهي. مان به آريف او ته رهيس. منهنجي خواهش هئي ته مان ان کاتي جو سيڪريٽري ٿيان پر اها خواهش پوري نه ٿي.

✱

سکر جي ”منگي“ سياست

علي حسن منگي صاحب جو پاڪستان ٺهڻ کان پوءِ سکر جي سياست سان گهڻو واسطو رهيو. جنهن اسيمبليءَ وٽ يونٽ ٺاهڻ جي حق ۾ 1954ع ۾ ووٽ ڏنو هيو ان جو ميمبر هيو. سکر ۾ ڪافي مهاجر لڏي اچي آباد ٿيا هئا، انهن کي ورسائڻ ۾ سندس وڏو ڪردار هيو. ان وقت اسلامي ۽ پاڪستاني جذبوزورن تي هيو. هنن به سياسي طرح منگي صاحب جي گهڻي مدد ڪئي. 1958ع ۾ جڏهن مارشل لا لڳي ته پاڻ EBDO (ايڊو) جو شڪار ٿيو. ايوب خان جي دور ۾ ايوب خان ۽ ڀٽي صاحب سان تعلقات ويجهڙا ڪري ويو. ڪافي ڪارخانن لڳايائين ۽ ڪاروبار ۽ واپار وڌايائين. وٽس جام پيسو آيو. عام ماڻهن ۽ ماڻهن تي خرچ ڪيائين. پر ڪارخانن ۾ ڄمائي نه سگهيو.

1962ع ۾ پاڻ ايڊو جي ڪري اليڪشن ۾ نه بيٺو. پنهنجي ڀاءُ حاجي گل حسن منگي کي بي ڊي واري چونڊ ۾ بيهاريائين جتان هو ايم پي اي چونڊجي ويو. بي ڊي جي سسٽم ۾ صدر ايوب خان کي ووٽ وٺي ڏنائين ۽ ايوب خان 1964ع ۾ چونڊيل صدر بڻجي ويو. سامهون محترم فاطمه جناح بيٺل هئي، ان کي شڪست ملي.

1970ع جي چونڊن ۾ منگي صاحب ڀٽي صاحب جي مدد سان اي ڪي. بروهي، عبدالستار پيرزادو ۽ مولانا عبدالڪريم بير واري کي شڪست ڏئي ايم اين اي ٿيو. 1977ع ۽ 1988ع ۾ پي پي جي ٽڪيت تي ايم اين اي ٿيو. ائين 1985ع وارين چونڊن ۾ اسلام الدين کي ضياءَ سرڪار جي ٽيڪ هئي. منگي صاحب هارايو. 1990ع ۾ کيس پارٽي جي ٽڪيت نه ملي.

علي حسن منگيءَ جي پيدائش 1911ع ۾ خيرپور ڏير ۾ ۽ وفات 1993ع ۾ ڪراچي ۾ ٿي، جتي هو ميوا شاهه قبرستان ۾ دفن آهي. کيس ٻه گهر واريون هيون. وڏي گهر واري پڦي رحيمان مان آفتاب منگي پٽ ۽ ادي ڊاڪٽر انور منگي ڌيءُ اٿس. آفتاب جو ويجهڙائي ۾ انتقال ٿي ويو آهي. ادي انور ۽ سندس مڙس ڊاڪٽر

عبداللہ منگي ۽ سندن نياڻي نوبن منگي بات آئلنڊ ۾ ڊنگي مل وڪيل واري گهر ۾ رهن ٿا. جيڪو سنڌ جي تاريخ ۾ پتي صاحب جي حوالي سان اهم جڳهه والاري ٿو. سندن ٻه پٽ آمريڪا ۾ رهن ٿا. بدنصيبِيءَ سان سندس خاندان مان ڪوبه صحيح معنيٰ ۾ سياسي وارث طور نه اڀريو. هاڻي اها سڀيت اسلام الدين شيخ ۽ سيد خورشيد احمد شاهه ورهائي سرهائي ڪن ٿا. چاليهه پنجاهه سالن جي سياسي جدوجهد، سندس موت کان پوءِ دفن ٿي وئي. سندس ڏوهتي نوبن منگي اعليٰ تعليم يافته آهي. ميڊيا ۽ سماجي ڪمن ۾ ڏاڍو پاڻ موڪيو اٿائين. جيڪڏهن کيس وجهه ملي ۽ اسيمبلي جو رڪن ٿئي ٿي ته اميد ٿا ڪريون ته هو پنهنجي Vision سان سنڌ جي خدمت ڪندي نوبن لنڊن اسڪول آف ايڪانامس مان پڙهيل آهي.

اياز گل، اڌل سومرو ۽ ممتاز بخاري

سکر جا اياز گل، اڌل سومرو ۽ ممتاز بخاري اڪثر ياد ايندا آهن. سکر جا بادشاهه شيخ اياز ۽ رشيد پتي ته راهه رباني وٺي ويا. سندن تخت به پائدار نه رهيو. باقي ٽئي شهزادا وينا آهن. ميڊيا، ادب ۽ ثقافت جي ڪيتر ۾ پاڻ موڪيو اٿائون. ويجهڙائي ۾ سنڌ ۾ ۽ سنڌ کان ٻاهر ڏاڍا ادبي ۽ ثقافتي ميلا ملاڪڙا ٿيندا رهيا آهن. ڪڏهن ڪڏهن انهي ”ٽڪنڊي“ سان اتي ملاقاتون ٿينديون رهنديون آهن يا وري سوشل ميڊيا تي سندن ڪارناما ڏسي ۽ پسي وٺندا آهيون.

جڏهن مان سکر ۾ ڊي سي او هئس ته ممتاز بخاريءَ سان ڳچ ملاقاتون ٿينديون هيون. ڪجهه ڪجهه ڊي سي او هائوس تي به. پر گهڻيون سندس آفيس مهراڻ مرڪز ۾. ادب، فلم ۽ موسيقي تي خيالن جي ڏي وٺ ڪندا هئاسون. مهراڻ مرڪز جي ميوزڪ شاين تان اچي آڊيو وڊيو وٺندا هئاسون. گهڻو ڪري آرٽ فلمون، غزلن ۽ لوڪ ميوزڪ بابت ٿاور واري علائقي مان ڪجهه ڪتاب وٺندا هئاسون. منهنجا سياري جا آچر گهڻو ڪري ته ممتاز سان گذرندا هئا.

ممتاز سان منهنجي ملاقات خيرپور ۾ به ٿيندي هئي. انهن ڏينهن ۾ ممتاز عشق جي چوٽ کاڌل عاشق هيو. پوءِ جلدي شادي ڪيائين. سندس گهر واري شميم جسڪاڻي منهنجي زال عزيز فاطمه سان گڏ گرلز ڪاليج ۾ پڙهائيندي هئي. ممتاز ته خيرپور ۽ سکر ۾ ايترو رلي ملي ويو آهي، جومون کي خبر به نه پوندي آهي، ته پاڻ خيرپور جو آهي يا سکر جو. پر اصل گهوٽڪي ضلع جو آهي. ممتاز بخاري جونالوتڏهن نروار ٿيو جڏهن 2004ع ۾ ”بالي“ ڊرامو لکيائين. ڏکيو ڪم هيو. ڪي تي اين جا شروعاتي سال هيا. انهن سالن ۾ ڪي تي اين کي هٿ ڪرڻ ۾ ”بالي“ جو به وڏو ڪردار هيو. ڊرامي ۾ ”باليءَ“ جو ڪردار سبرين هيسباڻي ڪيو. ڏاڍي مشهور ٿي وئي ۽ پوءِ مٿس سنڌي کان علاوه اردو تي وي سيريئلز جا دروازا به کلي پيا. خاص طرح نور الهدي شاهه جي ڊرامو ”محبت ڪي اڏوري ڪهاني“ ڏاڍو مشهور ٿيو. ”نور بي بي“ خاص طور تريجڊي ۽ رومانس ڏاڍو سنو لڪندي آهي. ايتريقدر جو ڏسندڙن کي مٺندي ڇڏيندي آهي.

هندستاني سنڌي اديب

انهن ئي ڏينهن ۾ هڪ سرلواءِ گهليو. هتان جي سنڌي اديبن جا ٽولا ڀارت ادبي ياترا تي ويا. سندن چواڻي ته اتي وڏي آءِ پڳت ٿين. آگري ۾ تاج محل ڏٺائون، اجمير ۾ دعائون گهرائون. دهليءَ ۾ غالب جي

مزار تي ويهي يا بيهي تصوير ڪڍايائون. پوني ۾ ڳاڙهي پٿر واريون عمارتون ڏنائون. الهاس نگر ۽ بمبئيءَ مان ٿي آيا. پر اصل ۾ ڇڻ ته دوستن ۽ واسطن کي وڌايائون. ڪن سنڌي سڄڻن دارو به دل تي پيتو. هت وري موت ۾ هندستان جي سنڌين ۽ سنڌي اديبن جو لڏو آيو. انهن جي به سنڌ واسين کليل دل سان آءُ ڀڳت ڪئي. اها جاءِ نه پئي لپين جتي ڪين ويهارين. اکين ۽ دليين ۾ جايون ڏنائون. ڪيترا ته هتي اچي روئي پيا. موت ۾ اسان جا دوست ڪين روئيندي ڏسي روئي پيا. جيڪي هندو سنڌي هتان لڏي ويا هئا، انهن پنهنجا ڇڏيل گهر گهات ڏنا. گهرن جون پتيون ۽ چانئڻيون چميون. انهن مان ڪي پراڻن ڳوٺن جي پوتر مٽي هٿ ۾ ٻڌي هندستان به ڪڍي ويا. اهو سلسلو ڪجهه سال ته هليو پر هاڻي ته سرڪاري عالمي مشاعرن ۽ ادبي ۽ لطيف ڪانفرنسن تي ڪين ويڙا به نه ٿي ملي ۽ هند وارن کي وري هتي اچڻ جي اجازت ڪونهي.

اهو هندي سنڌي اديبن جو قافلو سنڌ جي سنڌي اديبن سان گڏ سکر آيو. سرڪاري سطح تي مان سندن ميزبان هيس. ڪجهه اديب خيرپور ۽ سکر جا به پاڻ سان رکيا هيا. سندن لاءِ سکر جي مشهور هوٽل 'انٽرپاڪ' جي چيبرائي تي مانجهاندي جو بندوبست ڪيو ويو سنڌ جا سازندا سنڌ جون مشهور لوڪ ڏنن وڃائي رهيا هئا. سامهون سکر بيراج ۽ سنڌوءَ جو نظارو هيو جتي ويٺا هئاسون. ان جي ٻنهي طرفن کان وڏا واهه گجگوڙ ڪري وهي رهيا هئا. سامهون ساڌپيلو هيو سکر جي ڀل تي اڃا تائين لکيل آهي ته هن جون تصويرون ڪڍڻ منع آهن.

ماني ۾ ڪين ڏنڀرو ۽ ڀلو ۽ ڊيسي کاڌا ڪاراياسين. مانجهاندي کان پوءِ ڪين اجرڪ ۽ ٻيون سوکڙيون ڏنيون. ان کان پوءِ سکر بيراج جي مٿان ٿراليءَ تي چاڙهي سکر بيراج ۽ درياءُ جو نظارو ڪرايو. پوءِ ڪن آيلن کي ٻيڙيءَ ۾ چاڙهي درياءُ مان ڪين ساڌپيلو گهمايوسين. پاڻي جو نظارو ڏسي مست ٿي پيا. ڪين ستين جوبه آستان، روهڙي واري ڀل، معصوم شاهه جو منارو، به ڏيکاريو ۽ سکر جو تاور ڏيکاريو سين. ائين ڪين تارو تي قلعي فلوده آئيس ڪريم به ڪارائيسون. اهو سڄو ڪاڄ مون سکر هسٽاريڪل سوسائٽيءَ جي ماتحت ڪيو.

خير سان خير سگاليءَ جو قافلو روانو ٿي ويو. وفد جي اڳواڻن جا هندستان مان ٿورن جا خط مليا. ڪين جس هجي، اسان پنهنجا وفد جا هندستان ۾ رستا کوليا ۽ سندن خدمت چاڪري لاءِ هندستان جي وفد کي به اتساهيو ته جيئن هتان ويندڙن جي هند ۾ به ڪجهه وڌيڪ خدمت چاڪري ٿي سگهي.

لائبرري ڊاهيو، پلازا ٺاهيو!

هڪڙي مهم هلي ته سکر ۾ 'معصوم شاهه لائبرري' کي ڊاهي ان جي جاءِ تي هڪ 'عاليشان' شاپنگ مال ٺاهجي. هي لائبرري تعلقه ميونسپل ڪميٽي جي ڪنٽرول ۾ هئي. پراڻي لائبرري وچ شهر ۾، پراڻي شاليمار سٽيما ۽ سيشن ڪورٽ ۽ ضلع جيل جي ڀرسان، مين روڊ تي آهي. مون کي خبر پئي ته مون هڪ خط تعلقه ناظم شاهه صاحب کي لکي موڪليو ته ان لائبرري جي بهتري لاءِ ضلع گورنمينٽ وٽ نوجوانن جي ضرورت ۽ گهرج آهر اسڪيم آهي.

نوجوانن کي به گهرايو. انهن جي سرواڻي ممتاز بخاري ۽ اياز گل ڪري رهيا هئا. انهن سان گڏ مون لائبرري وٽ ڪئي، ان کي برباد ڪرڻ جي ڪوشش ٿي رهي هئي. ڊرينيج ليڪ ڪري رهي هئي، ان جي مرمت ڪرائي، صفائي سترائي جو بندوبست ڪيو. اهڙا قدم ڪنيا ويا جو لائبرري بچي وئي. ميونسپل جي

پرسن جنرل لئبرري تي به ڏيان ڏنو. اها لائبرري 1835ع ۾ سنڌ تي انگريزن جي قبضي ٿيڻ کان به اڳ جي قائم ٿيل آهي. ان جو بيان اڳتي هلي ايندو.

مسرت مرزا جو مشاعرو

مسرت مرزا صاحبہ سنڌ جو وڏو نالو آهي. آهي ته اصل سکر جي پريونيورسٽي آف سنڌ جي مشهور پروفيسر رهي آهي. سندس جوڙيال محترمہ مرحب قاسمي صاحبہ آهي. هي ٻئي وڏا نالا هئا، يونيورسٽيءَ جو ڪو به فنڪشن سندن موجودگيءَ کان سواءِ ٿيڻو ٿيڻو ٿيڻو ٿيڻو. هاڻي جيئن امر سنڌو ۽ عرفانه ملاح جي جوڙي آهي تيئن شيخ اياز صاحب جي دور ۾ (1976-1980ع) تائين انهن ٻنهي جو نالو هيو. شيخ اياز به ادب ۽ علم نواز هيو. ٻنهي جي گهڻي عزت ڪندو هيو.

هڪ ڏينهن محترمہ مسرت مرزا منهنجي آفيس ۾ بيهي آئي. سٺو لڳو. ميڊم جي مهرباني، آرٽ جو شعبو سنڌ يونيورسٽي ۾ قائم ڪيو هئائين. چوڻ لڳي ته سکر ۾ به آرٽ کي ٿيڪ ڏجي ۽ هتي وٺائجي. توهان جي مدد گهرجي، مان ته تيار هيس. ان ڪم کي لڳي وياسون. هڪ ڏينهن پنهنجي گهر ۾ مشاعري جو بندوبست ڪيائين. مان به پهتس. اردو سنڌي مشاعرو ڪيو هئائون. عورت ۽ مرد شاعر گڏ ٿيا هئا. مون کي صدارت جو اعزاز بخشيو ويو. اياز گل به آيل هيو ۽ ڪجهه ٻيا شاعر به آيا. سٺو چهچتور هيو. ميڊم جي مهمان نوازي به ڏني ۽ واعدو ڪيو سين ته هر مهيني ٻئي مهيني مشاعرو ڪبو. ٻئي مشاعري جو ڏمو مون ”ڊي سي او هائوس تي“ ڪنيو.

پر مشاعري کان اڳ ۾ ئي منهنجي بدلي ٿي وئي. اهو سلسلو به سکر هسٽاريڪل سوسائٽي جي ماتحت شروع ڪيو ويو هئو.

اياز گل منهنجو پيارو دوست ۽ وڏو شاعر آهي. سندس شاعري مون کي ڏاڍي وڻندي آهي. پر گهٽ ماڻهن کي خبر آهي ته اياز گل جيترو پلو شاعر آ، اوترو ئي سٺو فوٽو گرافر به آهي. هڪ ڏينهن اياز گل پنهنجون تصويرون ڏيکاريون. دل خوش ٿي وئي. سکر ۽ روهڙي کي قيد ڪيو هئائين.

پلان اهو ٿيو ته اهي تصويرون ڪيپشن لڳائي ڪتابي صورت ۾ ڇپرائجن، ڪتاب جو ڪاٺو ٺهي لک لڳو. پيسا بچايا. ضلع ناظم کان اجازت ورتي، ابتدائي ڪم اياز گل صاحب شروع ڪيو. منهنجي بدلي ٿي وئي. اياز گل ته دل هاري وينو پر مان نه ٿڪيس. اهي پيسا مون شوڪت جو ڪيو جي حوالي ڪيا، هو تعلقه ميونسپل سکر جو ٺهي ايم او هيو ۽ سکر جو اي سي به هيو. پر ڪتاب پوءِ به ڇپجي نه سگهيو! افسوس!!

بيدل سائين

بيدل سائين جي ميلي ۽ عرس لاءِ ته هڪ ڪميٽي جوڙيل آهي، جنهن جو اختر درگاهي انتظام هلائيندڙ آهي. سڄو ڪم سندس حوالي آهي. پر منهنجي وقت ۾ ان جي مقصد کي وسعت ڏني سون. جنهن ۾ ادبي ڪانفرنس ۽ صوفي راڳ محفل ۾ وڌيڪ اديب ۽ ڳائڻا گهرايا سون. حال نهرائڻ سان شروعات ڪئي سون، جيڪو هاڻي مڪمل ٿي چڪو آهي. سنڌ سرڪار ضلع گورنمينٽ ۽ ٽي ايم اي کان وڌيڪ فنڊز

حاصل ڪري اختر درگاهيءَ جي بيدل يادگار ڪميٽي جي حوالي ڪياسون. جنهن جو صدر ناظم / ڊي سي او هيو. اختر درگاهي هن عرس لاءِ پنهنجو سٺو جوش جذبو ڏيکاريو ۽ ڪم کي لڳل رهيو. هن سڄي ڪم ۾ به سکر هسٽاريڪل سوسائٽي پاڻ کي موڪيو.

سکر جو حال احوال

سکر تي لکڻ ته مون کي شروع ۾ گهريو هيو پر چيم ته هيڏانهن هوڏانهن جون ڳالهيون لکي پوءِ سکر تي لکندس. سکر جي سنڌيءَ ۾ لفظي معنيٰ ئي آسودو يا خوشحال آهي. پر تاريخي حقيقتون سکر جي نالي لاءِ عجيب و غريب ۽ ڏاڍيون ضد واريون ۽ تڪراري رهيون آهن. سکر نالي لاءِ گهڻيون ئي روايتون آهن:

- (1) بکر بگڙجي سکر بڻيو.
- (2) محمد بن قاسم جڏهن سوڀون ماڻيندو هت پهتو ته چيائين، شڪر اهو شڪر بگڙجي سکر ٿي پيو.
- (3) ڪن جو خيال آهي ته هتي ڪنڊ ڄام پيدا ٿيندي هئي، تنهن ڪري شڪر مان بگڙجي سکر ٿيو.
- (4) هتان جا ماڻهو خوشحال، سڪيا ۽ سکر هئا، ان ڪري سکر نالو پيو.
- (5) محمد بن قاسم هتان جي گرمي کي محسوس ڪري چيو ”سکر، سکر“ معنيٰ دوزخ، اهو سکر، سکر ٿي پيو! انهن مان ڪيتريون روايتون ڪمزور ٿيون لڳن، جنهن بابت ڪجهه نه ٿو چئي سگهجي. ساڳي طرح سکر شهر جي پراڻي هجڻ بابت به ڪوڏ ڪونه ٿو هڻي سگهجي. ڪن مؤرخين سکر کي قبل مسيح کان ست سئو سال ته ڪن 1000 سال اڳ جو ڄاڻايو آهي.

اهي سڀ روايتون تعليمي ۽ تاريخي حقيقتون پڙهي منهنجو ذاتي خيال آهي ته سکر پندرهن سئو سالن کان وڌيڪ پراڻو نه آهي. الور / اروڙ ۽ بکر جي پڇ ڏاهه جي ڪري سکر ۽ روهڙي ترقي ڪئي. شڪارپور جو به اوج ختم ٿيو آ، پنهنجي جاگرافيائي بيهڪ جي ڪري سکر اهم شهر ٿي پيو آهي، ڇو ته هي بلوچستان، پنجاب ۽ سنڌ جي ٽڪنڊي لنگهه تي آهي. انگريزن هت ريلوي لائين وڇائي ته اڄ وڃ جو سرشتو سولو سستو ۽ تيز ٿي پيو. نه ته درياءَ جي معرفت ئي پيڙين تي واپار ۽ اڄ وڃ ٿيندي هئي. ڪيپٽن پونسٽن ته سکر جي سونهن جا ڍڪ پريا آهن. سندس چواڻي ته، درياءَ جي گذرگاهن تي جيڪي به شهر آهن، انهن ۾ سکر جهڙو خوبصورت شهر ڪو ورلي ئي ڏسبو. سکر اڄ به اوترو ئي سهڻو آهي جيترو ٻه سئو سال اڳ ان جو ذڪر پونسٽن ڪيو آهي. نه صرف پونسٽن پر ڪيترن ٻين سياحن ۽ ليکڪن کي به سکر جي سونهن منڊي وڌو هيو.

سکر جي ترقي ۽ اوج

1843ع ۾ سنڌ فتح ٿيڻ کان پوءِ انگريزن سکر سميت سنڌ جي ترقي ۽ آمد و رفت جا وسيلو بهتر ڪيا ۽ ملڪ جي حفاظت ۽ بچاءَ لاءِ ٽڪڙا قدم کنيا. اڳ ۾ وڻج واپار جتي پيڙين ۽ جهازن جي وسيلي ٿيندو هيو، ان جي جاءِ تي 1878ع ۾ ڪراچي کان سکر ملتان تائين ريلوي لائين وڇائجي وئي. ڪليڪٽر ميؤ (Meo) سکر جي ترقي ڏيارڻ ۽ ماڻهن کي آباد ڪرڻ لاءِ ماڻهن کي سکر شهر ۾ مفت پلاٽ ڏنا. پراڻو سکر ئي سکر هيو باقي پيو سڄو جهنگ هيو. هتي آرميءَ جو هيڊ ڪوارٽر ڪيو ويو ۽ ان

جهنگ کي صاف ڪري هتي محل ماڙيون ۽ آفيسون ٺاهيون ويون. ان سان به سکر جي ترقي ۾ ڏاڍي واڌ ٿي. سکر ۽ روهڙي کي ملائڻ لاءِ 1889ع ۾ لئنسڊائون پل ٺاهي وئي ته سکر، شڪارپور ۽ ڪوئٽا به پنجاب سان ملي ويا ۽ هتي تڪڙي ترقي ٿيڻ لڳي.

سکر جون ڪجهه اهم جايون

گهٽت گهر ٽاور (سندر داس ڏيئو مل ٽاور)

نئين سکر جي وچ شهر ۾ گهٽت گهر يا ٽاور سندر داس ڏيئو مل جي ياد ۾ 10000 رپين جي لاڳت سان تيار ڪرايو ويو. 13 آڪٽوبر 1873ع تي هن جو افتتاح ان وقت جي ڪليڪٽر مير چنداڻي ڪيو. هن ٽاور تي اڄ به سڄو شهر ڪم ڪار لاءِ هتي گڏجي ٿو ۽ هتان ئي شهر جي ٻين واپاري مرڪزن ڏانهن وڃي سگهجي ٿو. تنهن ڪري هن کي هفتي پهلو (ستن رخن) وارو ٽاور به سڏجي ٿو. هي پاڪستان جي ٿورن خوبصورت ٽاورن مان هڪ آهي.

سياڳو خان زخمي

اسان جو پيارو دوست سياڳو خان جتوئي 1995ع ۾ سکر جوڊي سي هيو ٽاور جي چوڌاري قبضه ٿي ويا هئا. هن انهن قبضن کي هٽائڻ جي مهم شروع ڪئي ۽ پاڻ ان جي رهنمائي ڪئي. هڪ ٻي وقوف دڪاندار خنجر سان مٿس حملو ڪيو. کيس پيٽ ۾ خنجر داخل ڪري ڇڏيو. ڏاڍي نازڪ حالت ۾ کيس ڪراچي جي O&M اسپتال ۾ هيلڪاپٽر ذريعي منتقل ڪيو ويو. همراھ بچي ويو پر ان وار جا زخم اڃان تائين ساوا اٿس. ڪڏهن ڪڏهن اهي اٿلي پوندا آهن ۽ پاڻ وري وري اسپتال پيڙو ٿيندو آهي.

لئنسڊائون پل

هي عاليشان پل سکر ۽ روهڙي جي وچ ۾ آهي، ٻنهي شهرن کي ڳنڍي ٿي. هي پل 1889ع ۾ ٺهي راس ٿي. پل بنا ٿيڻي جي ٺاهي وئي آهي، جنهن کي سسپنشن پل (Suspension Bridge) چئبو آهي. هن جو وزن 30300 ٽن آهي. پل جو نالو هندستان جي گورنر جنرل جي نالي تي رکيو ويو. وڏي شاندار تقريب ۾ پل جو افتتاح ٿيو. افتتاح جي وقت عجيب واقعو پيش آيو. ڪوبه انجڻ جو ڊرائيور انجڻ پل کان گذارڻ لاءِ ان پل کان تيار نه پئي ٿيو ته بنا ٿيڻ واري پل ڪري نه پئي. هڪ شيڊي انجڻ جو ڊرائيور جيل کاتي رهيو هيو. ان کي هٿ ڪيائون. ان پل تان پهريون دفعو انجڻ گذاري ۽ پل جو افتتاح ڪيو ويو. واه واه ٿي وئي. ان قيدي ڊرائيور جي سزا معاف ڪئي وئي ۽ کيس ريلوي ۾ نوڪري ڏني وئي. پل جي اڏاوت تي ڪل 335000 رپيه (ٽي لک ۽ پنجڻيه هزار رپيه) خرچ آيو. ان جي ڀرسان ئي 1967ع ۾ هڪ ٻي سسپنشن برج، ايوب برج جي نالي سان ٺاهي وئي. ريل هائي ان ايوب پل تان گذري ٿي ۽ هيءَ پراڻي پل عام گاڏين جي لنگهڻ لاءِ ڪم اچي ٿي.

سکر بيراج

سکر بيراج (Lloyd Barrage) يا لائيڊ بيراج جو ڪم 1923ع ۾ شروع ٿيو ۽ ان جو افتتاح 13 جنوري 1932ع تي لارڊ لائيڊ ڪيو. جنهن جي نالي سان اها پل مشهور ٿي. هن پل جي ڊيگهه اٽڪل هڪ ميل (چار هزار ست سو پنجويهه) فوٽ آهي. هن جا 66 دروازا آهن، هر دروازو 66 فوٽ ويڪرو آهي. هن مان ست ڪينال، ٽي سڄي پاسي ۽ چار کڻي پاسي کان نڪتل آهن. سکر بيراج ٺهڻ سان سنڌ ۾ معاشي انقلاب اچي ويو، جنهن جو وڏو حصو پوئو غير آباد ۽ وارياسو هيو. پاڻي اچڻ سان آباد ٿيڻ لڳو ۽ ماڻهن ۾ خوشحالي اچي وئي.

معصوم شاه جو مينار

جڏهن ڪنهن تصوير ۾ معصوم شاه جو مينار وڌسبو آهي ته علامتي طور سکر شهر نظر ۾ اچي ويندو آهي.

هي مينار وچ شهر ۾ پهاڙيءَ تي معصوم شاه بکريءَ ٺهرايو هيو. سيد معصوم شاه اڪبري دور ۾ علم ۽ فضل جو درياءُ ليکيو ويندو هيو. تاريخ معصومي لکي مير صاحب هڪ عظيم علمي ادبي ڪارنامو ادا ڪيو آهي ۽ سنڌ جي آبڻن ماڻهن ۾ اهم ۽ تصديق ٿيل واڌ آندي آهي. هن ميناري جو ڪم 1594ع ۾ شروع ٿيو هو ۽ 1607ع ۾ ان جي تڪميل معصوم شاه جي پٽ مير زرگ ڪرائي. هن مينار جي ڊيگهه 84 فوٽ ته ويڪر 84 فوٽ آهي. ڏاڪن جو تعداد به 84 آهي. ان جي اڏاوت ۾ سيمينٽ جي بدران جانورن جون هڏيون پيهين ڪتب آنديون ويون آهن. مينار سان گڏ ستن طرفن وارو گنبد به ٺهيل آهي، جنهن جو نالو فيض محل آهي.

سال 1978ع ۾ جنهن دور ۾ منهنجي دوستنگ واپدا سکر ۾ هئي انهن ڏينهن ۾ مون همت ڪئي ته معصوم شاه واري هن مناري جي چوٽي تي چڙهان ان وقت منهنجي عمر 31 سال هئي ۽ آتش اڃا جوان هيو. ميناري جا ڏاڪا وڌا ۽ اڀا هئا، اڌ تي پهچي واپسيءَ جو سفر شروع ڪيو. ساهه چڙهي ويو هيو. اڳتي هلڻ جو سٺ نه ساري سگهيو هئس.

مسجد منزل گاه

سکر شهر ۾ هي مسجد درياءَ جي ساڄي ڪناري تي بندر روڊ تي آهي. سال 1843ع ۾ سنڌ فتح ڪرڻ کان پوءِ انگريزن هندن جي دل خوش ڪرڻ لاءِ هن کي فوج جي حوالي ڪري ڇڏيو جنهن ان تي ڪلف چاڙهي ڇڏيو. هندن جو ڪليم هيو ته اهو هندن جو آستان منزل گاهه آهي. 1920ع ۾ مسلمانن اها مسجد حاصل ڪرڻ لاءِ ڪوششون شروع ڪيون. 1938ع ۾ سر غلام حسين هدايت الله وزير اعليٰ هيو ان جي ڏينهن ۾ تحريڪ شروع ڪئي وئي. 1939ع ۾ شهيد الله بخش سومري جي وڏي وزارت جي دور ۾ تحريڪ تيز ٿي وئي ته ان هلچل جي نتيجي ۾ الله بخش سومري جي وڏي وزارت ٽٽي پئي. جيڪو هندو ووٽرن جي مدد سان وڏو وزير ٿيو هيو. مسلم ليگ مير بنده علي خان ٽالپور جي سربراهي ۾ 1940ع ۾ وزارت ٺاهي. 1941ع ۾ مسجد منزل گاهه مسلمانن جي قبضي ۾ آئي. مسجد کي لڳل تالا توڙي مسلمانن اتي نماز شروع ڪئي.

اهو هڪ وڏو سياسي واقعو ٿي ويو جنهن جي ڪري هندن ۽ مسلمانن جي ٻڌيءَ کي خاص طور ڏک لڳو. ان معاملي کي پير علي محمد راشدي شدت سان بيان ڪيو آهي جنهن ۾ هن جام سياسي ڳالهين ڪيون آهن. هڪ ته ان مسئلي کي تيز ڪرڻ جو مقصد الله بخش سومري جي وزارت کي ڪيرائڻ ۽ ڪهڙي صاحب ۽ جي. ايم. سيد کي مضبوط ڪرڻ هيو. هندن کي به ڪمزور ڪرڻ مقصد هيو ۽ مسلمانن کي پنهنجي طرف راغب ڪرڻ هيو. هندن ۾ خوف پيدا ڪرڻ هيو ۽ هندو مسلمان ايڪتا کي ٽڪرا ڪرڻ هيو. انهن ۾ سائين جي. ايم. سيد ۽ ٻين ان ڳالهه جو اعتراف به ڪيو ته ان واقعي سان سنڌ ۾ هندو مسلم ايڪتا کي ڏک لڳو ۽ سندن تعلقات هميشه لاءِ خراب ٿي ويا. پير علي محمد راشديءَ جي چوڻ موجب ته ان تحريڪ جي اڳواڻي ڪهڙي صاحب ڪئي هئي.

ميونسپل جنرل لائبرري

جنرل لائبرري جيڪا هاڻي به ميونسپل ڪارپوريشن جي بلڊنگ ۾ موجود آهي اها 1835ع ۾ قائم ٿي ۽ ميونسپل 1856ع ۾ اهڙي طرح جنرل لائبرري جي عمر ڪارپوريشن کان به وڌي آهي. هي لائبرري 'انڊس فلوٽا ڪمپني' 1835ع ۾ پنهنجي ملازمن لاءِ ٺاهي هئي. 1869ع ۾ جڏهن انڊس فلوٽا ڪمپني ختم ٿي ۽ سنڌ تي گورن جي حڪومت قائم ٿي ته ضلعي جي حاڪم پوپ هن لائبرري جو خيال رکيو. 1893ع ۾ هن لائبرري کي رجسٽرڊ ڪرايو ويو ۽ ان جو نالو جنرل لائبرري سکر رکيو ويو. هن لائبرري لاءِ عام ماڻهن کي به ميمبر ڪيو ويو. 1911ع ۾ ديوان پوڄ سنگهه جيڪو سکر ميونسپل ڪارپوريشن جو پهرين چيئرمين ٿيو اهو ان لائبرري جو سيڪريٽري ٿيو. پاڪستان ٺهڻ کان اڳ ۾ ۽ سنڌ جي بمبئي کان جدا ٿيڻ کان پوءِ پهرين اسيمبلي جو اسپيڪر به ديوان پوڄ سنگهه ٿيو. هن لائبرري ڪافي لاها ڇاڙها ڏنا آهن، پر اڃا تائين قائم آهي. علم جي پياس جا پياسا هتي پنهنجي اڃا جهاتي رهيا آهن.

سادبيلو

هن جو نالو ته سادبيلو آهي، پر الائي چواردو پريس ان کي سادو بيلو چوي ٿي. جيئن ڪهڙي کي ڪوڙو ۽ ٽالپر کي ٽالپور سڏي ٿي. انهن کي اسان به ائين ئي ٿا سڏيون 'سادو بيلو' ڪوڙو يا ٽالپور! احساس ڪمري آهي. هي آستان جنهن کي 'ونڪنڊي آشرم' به چون ٿا، سنڌوءَ جي وچ ۾ بکر قلعي جي اولهه طرف هڪ ٽڪريءَ تي قائم آهي. انگريزن جي اچڻ کان ويهه سال اڳ ۾ سادو ونڪنڊي ان کي ٽڪريءَ تي قائم ڪيو. انگريزن جي اچڻ کان پوءِ اتي سرڪاري بنگلو ٺاهڻ جو ارادو ڪيو ويو پر پوءِ اهو ارادو ختم ڪيو ويو. ان ۾ عاليشان عمارت ٺاهي وئي ۽ بجلي پيدا ڪرڻ جو سسٽم به تيار ڪيو ويو. سادو بيلو ساري جهان ۾ مشهور آهي. سياح ان کي ڏسڻ لاءِ ٻاهران به اچن ٿا. ان جي خوبصورتِي جو تعلق صرف ڏسڻ سان آهي. جڏهن پي پي پي جا ليڊر شهيدن جي قبرستان تي ڳڙهي خدا بخش ايندا آهن ته سيد خورشيد احمد شاهه کين دريا جو سير ڪرائڻ لاءِ هيڏانهن به وٺي ايندو آهي.

سکر ميونسپلٽي

سکر ميونسپلٽي 1856ع ۾ تڏهن قائم ٿي، جڏهن سکر جي آدمشماري رڳو 12000 هئي. هن جو صدر ڪليڪٽر هوندو هيو. 1884ع ۾ جڏهن شهري پنهنجا نمائنده به چونڊي سگهيا ٿي. صدر پوءِ به ڪليڪٽر هوندو هيو. نائب صدر چونڊيل هوندو هيو. خان بهادر پير بخش جي دور ۾ هتي بجلي گهر ٺهيو جنهن سکر ۾ انقلاب آڻي ڇڏيو. 1911ع ۾ پوڄ سنگهه ميونسپل ڪارپوريشن جو صدر ٿيو. ان کان پوءِ ميونسپل سکر ۾ گهڻا ترقياتي ڪم ٿيا، جنهن شهر جي واڌ ۾ ڪافي ڦيرو آڻي ڇڏيو.

انتظاميه

1843ع ۾ انگريزن سنڌ فتح ڪئي ۽ انتظام رکڻ جا ٽڪڙا اُڀاءُ ورتا. جنرل چارلس نيپيئر سنڌ جو پهريون سربراھ ۽ گورنر مقرر ٿيو. هن 1843ع کان 1847ع تائين سنڌ تي حڪومت ڪئي ۽ انتظامي قدم کنيا. سنڌ ۾ ٽي ضلعا قائم ڪيا ويا: ڪراچي، حيدرآباد ۽ شڪارپور. عمرڪوٽ ۽ جيڪب آباد جون ٻه سپرنٽينڊنٽ ٺاهيون. عمرڪوٽ ۾ ڪرنل تروت ۽ جيڪب آباد ۾ جان جيڪب پورن اختيارن سان سپرنٽينڊنٽ مقرر ڪيا ويا. انهن ٻنهي صاحبن اهڙن ڏکين علائقن جي پنهنجي عقل ۽ دانشمنديءَ سان ڏاڍي خدمت ڪئي ۽ انتظامي طرح ٺيڪ ڪيو. ڪرنل تروت ته 74-1873ع ۾ سنڌ ڇڏي ويو، پر جان جيڪب هتي رهي پيو.

1901ع ۾ سنڌ ۾ نوان ضلعا سکر ۽ لاڙڪاڻو قائم ٿيا. شڪارپور ضلعي جي حيثيت ختم ڪري سکر جو حصو بڻائي ان کي هڪ سب ڊويزن جو درجو ڏنو ويو. ائين اڀارڙي تائين ايراضي سکر ۾ اچي وئي. ڏکڻ طرف خيرپور اسٽيٽ هئي.

ان کان پوءِ سکر جو ٻيو انتظامي دور شروع ٿيو جنهن ۾ سندس اهميت اڃا به وڌي 1932ع ۾ بيراج ٺهڻ جي ڪري ته سکر وڌيڪ اهم مرڪزي شهر ٺهي پيو. 1889ع ۾ لٽنسڊائون پل ٺهڻ سان بلوچستان ۽ ملتان، سکر سان ته ملي ويا، پر سنڌ سان به اهي علائقا ڳنڍجي ويا.

پاڪستان ٺهڻ سان هڪ نئين تبديلي آئي. سکر ۽ ٻين شهرن ۾ هندستان کان آيلن کي هندن جون ملڪيتون مليون. سرڪاري عهدا به آيلن کي مليا. سنڌي مقامي ماڻهو گهڻا پڙهيل ڪونه هئا. نون آيلن جون ته وفاقي حڪومت ۾ لياقت علي ان ۽ سندس ساٿين ۾ جهڙوڪ پاڙون کٽل هيون. سندن پٺڀرائي ٿي رهي هئي. مقامي صوبائي حڪومت کي لياقت علي خان ۽ ”پنهنجن“ لولونگڙو ڪري ڇڏيو هيو. 1954ع ۾ ون يونٽ جو دور دورو ٻڌڻ ۾ آيو.

1955ع کان ون يونٽ جو نظام لاڳو ڪيو ويو. صوبا ختم. سنڌ جو نالو ڪڍڻ لکڻ به ڏوهه ٿي ويو. ٻه صوبا ٿي ويا. هڪ اسان وارو ويست پاڪستان ۽ ٻيو بنگالين وارو ويست پاڪستان. ان سال ون يونٽ سان ئي ڪمشنريون به رائج ٿيون. سنڌ ۾ ٽي ڪمشنريون ٺهيون. ڪراچي، حيدرآباد، ۽ خيرپور جي اسٽيٽ واري حيثيت ختم ڪري ڪمشنري ڪئي وئي. والي کي خوش ڪرڻ لاءِ خيرپور کي ڪمشنري ڪري لاڙڪاڻو جيڪب آباد، سکر، خيرپور ۽ نواب شاهه ضلعا ان ۾ ڏنا ويا.

نئين نظام سنڌ کي پوري ملڪ کي مضبوط ڪيو يا نه، پر عام طور بدگمانن ۽ سياسي عدم استحڪاميءَ وارو تاثر پيدا ٿي ويو. سنڌي ٻولي جي اهميت ختم ڪئي وئي. سنڌ ۾ به دلي ۽ ون يونٽ

خلاف سياسي تاء پڪڙيو ۽ جدوجهد شروع ڪئي وئي. پنجاب لاءِ باقي ٽن صوبن ۽ بنگال ۾ به نفرت وڌي وئي. چو ته اڪثر بيورو ڪريسي، فوج ۽ حڪمراني ڪندڙيا ته پنجاب جا يا وري مهاجر هئا. بنگالين 1952ع ۾ جدوجهد ڪري پنهنجي بنگالي ٻولي کي قومي ٻولي تسليم ڪرايو هيو. جيڪا 50 سيڪڙو کان وڌيڪ آدمشماري جي ٻولي هئي. باقي سنڌي ٻولي لنگڙي زبان بڻائي وئي. جڏهن ته هتان لڏپلاڻ ڪري ويندڙ سنڌي هندن ڀارت ۾ سنڌي ٻولي کي قومي ٻولي جو درجو ڏياريو.

16 ڊسمبر 1971ع تي پاڪستان ۽ دنيا جي مسلمان ملڪن ۾ تاريخي طرح هڪ ڏکونيندڙ واقعو ٿيو. پلتن ميدان ۾ پاڪستاني حڪمران، ايسٽ پاڪستان، هندستان ۽ مڪتي باهمي فوجن جي اڳيان هٿيار ڦٽا ڪندي سريندر ڊاڪيومينٽ صحيح ڪيو. اوڀر پاڪستان هاڻي بنگلاديش ٿي ويو. پاڪستان وڃي چئن صوبن تي رهيو.

جولاءِ 1970ع کان صدر يحييٰ خان ون يونٽ ٽوڙڻ جو اعلان ڪري چڪو هيو ۽ پهرين جولاءِ کان سنڌ جي پراڻي صوبي واري حيثيت بحال ڪئي وئي هئي.

20 ڊسمبر 1971ع تي ذوالفقار علي ڀٽي صاحب پاڪستان جي صدر ۽ چيف مارشل لاءِ منسٽريٽر جو عهدو سنڀاليو.

اٺين پاڪستان جونئون دور شروع ٿيو.

1972ع ۾ ڪمشنريون ختم ڪيون ويون.

3 جولاءِ 1972ع تي سنڌي لئنگئيج بل اسيمبلي ۾ پيش ڪيو ويو. اسيمبلي ميمبر جو تعداد 60 هيو. ستن نان سنڌي ميمبرن کان علاوه سيني ميمبرن سنڌي ٻولي بل جي حق ۾ ووٽ ڪيو ته:

جنگ اخبار ۾ رئيس امروهيءَ جي ان هڪ مصرعي "اردو ڪا جنازه به، زره دھوم ۽ نڪلے" سنڌ ۾ باهه ٻاري ڇڏي سنڌي مهاجر جهيڙا شروع ٿي ويا. اهو بل الاهي بخش ٻانيڻ اسيمبلي ۾ پيش ڪيو هيو. ٻانيڻ آهن ته نري ميرواهه جا، پر سندن هڪ گهر لطيف آباد حيدرآباد ۾ به هيو.

ميجرل مهاجرن گهر تي خوني حملو ڪري ڏنو. پر سندن حفاظتي عملي دفاع ڪندي حملو آورن کي ڀڄائي ڇڏيو ته الائي ڪهڙو حشر ٿئي ها. نيٺ ڀٽي صاحب هڪ ٻيو بل آڻائي سنڌ کي ٻن ٻولين وارو صوبو قرار ڏنو. اٺين مهاجرن سان هڪ اهڙو اندروني ڳجهو ٺاهه ڪيو جنهن کي اڃا تائين سنڌي ڀوڳي رهيا آهن.

1972ع ۾ ڪمشنريون ختم ڪيون ويون، پر سرڪار محسوس ڪيو ته ڪمشنريون هٽڻ گهرجن. ان سوچ سان 1974ع ۾ وري ڪمشنريون بحال ڪيون ويون، پر هن وقت خيرپور جي بدران سکر ڊويزنل هيڊ ڪوارٽر ٿيو ۽ خيرپور ضلعو رهجي ويو. جيڪا صورتحال اڃا قائم آهي.

شڪارپور کي سکر مان ٽوڙي 1979ع ۾ ضلعي جو درجو ڏنو. اٺين 1994ع ۾ گهوٽڪي ۽ ميرپور ماٿيلي کي جدا ڪري گهوٽڪي کي الڳ ضلعو بڻايو ويو. باقي پراڻي سکر ضلعي ۾ سکر، روهڙي ۽ ٻنوعاقل تعلقا رهجي ويا آهن.

2001ع ۾ "ڊواليشن" جي نالي ۾ ضلع حڪومتون ٺاهيون ويون ته ڪمشنرين، ڊي سي ۽ مئجسٽريٽري کي ختم ڪيو ويو. ڊي سي جا ڪجهه اختيار پوليس کي ته ڪجهه جوڊيشري ڪجهه ضلع ناظم ۽ باقي هوم ڊپارٽمينٽ کي ڏنا ويا.

ان نظام تحت 2001ع آگسٽ ۾ سرڪر به هڪ ضلعي حڪومت ٿي وئي جيڪا ٻه هزار ڏهن تائين رهي. ان کان پوءِ وري ڪمشنري ۽ ڊپٽي ڪمشنر بحال ٿي ويا پر هن دفعي ڊي سي جا انتظامي ۽ عدالتي اختيار پوري طرح بحال نه ٿيا. کين ڪجهه ترقياتي ڪم ڏنا ويا. ڪمشنري به هلي پئي، سرڪر هائي ڊپٽي ڪمشنر ۽ ڪمشنر جو هيڊڪوارٽر آهي.

منهنجي سرڪر مان بدلي

مان آسرو لاهي وينس ته ڪو منهنجي بدلي، ڪراچي ڪنهن سيڪريٽريٽ ۾ ٿيندي، انهن ئي ڏينهن ۾ چيف سيڪريٽري اسلم سنجراڻي صاحب سينٽ ميري هاءِ اسڪول ۾ ڪنهن فنڪشن ۾ آيو. هڪلي هڪلي برسات پئجي رهي هئي. جنهن ڪجهه فنڪشن کي ڦٽائي ڇڏيو. ايڏو وڏو هال به ڪونه هيو جنهن ۾ فنڪشن ڪجي. اڌ آلا ٿي وياسون. سنجراڻي صاحب لاءِ ۽ منهنجي لاءِ چئنيون آيون. ڪجهه خواتين لاءِ به چئنيون هيون پر پوءِ به برسات پنهنجو ڪم ڏيکاريو ۽ سڀني کي پسائي ڇڏيو.

سرخاب جا پَر

ان اسڪول سان اسلم صاحب جو پراڻين يادين جو لاڳاپو آهي. پاڻ مئٽرڪ اتان ڪئي اٿائون. اسان جي دوست آفتاب قريشي به اتان مئٽرڪ ڪئي آهي. غوث بخش مهر، آفتاب منگي، خادم حسين، الطاف منگي، (منهنجي مائٽ ۽ فيس بؤڪ تي ساڻي وڌايو فقير) به سينٽ ميري مان مئٽرڪ ڪئي. وڏي نالي وارو اسڪول هيو. ان نسبت سان سنجراڻي صاحب اتي پنهنجي يادين جي ورجاءُ جو مزو وٺي رهيو هيو. فنڪشن ڏسندي ڏسندي چوڻ لڳو: ”تياري ڪر تو کي ڪراچي تعليم کاتي ۾ ٿا گهرايون.“ مون چيو ته تعليم کاتي ۾ ڇا؟ چيائين ”نمبر 2“ نمبر تو ته ڀاءُ به نه هجي. چيائين فڪر نه ڪر تنهنجو اسان خيال رکنداسون. منهنجي هٿن مان ته پڪي اڏامي ويا. اهو چنچر جو ڏينهن هيو. سومر تي منهنجو آرڊر ٿيو. اسپيشل سيڪريٽري ايڊيوڪيشن! ٻه ٻه ويون ته ڇهه به ويون. مون حجت ڪري سنجراڻي صاحب کي فون ڪري چيو ته ”سائين ڪٿي به پر سيڪريٽري لڳايو“ ڏاڍو دل ڏکوئيندڙ جواب ڏنائين جيڪو آءٌ زندگي ۾ نه وساريندس. ”تو کي سرخاب جا پر لڳل آهن ڇا؟“ مون پاڻ سنڀاليندي جواب ڏنو ”سائين! سرخاب جا پر ته ڪنهن کي به ناهن لڳل!“ پاڻ ڪاوڙ مان فون بند ڪري ڇڏيائين. هڪ ته ماڻهوءَ کي جهنڊي پايو وري ڏڪو به ڏئي ڇڏيو! 1991ع کان وٺي به تي پيرا نوڪري گڏ ڪئي اٿئون. پر اهڙو جواب...؟

ارباب صاحب سان ڳالهائيم ته هن ٻڌايو ته تنهنجو پوسٽنگ آرڊر جو ڊائريڪٽو ته مون سيڪريٽري سروسز جو ڪيو آهي. جتان نرگس گهلو آمريڪا ٽريننگ تي ويل آهي!“ نرگس کي واپسي ۾ اڃا به ٽي مهينا هئا، پر اسلم صاحب اها پوسٽ خالي پئي ڇڏڻ چاهي يا مون کي نه پئي رکڻ چاهيو. پندرهن ڏينهن کان پوءِ اتي لياقت علي آرائين جي پوسٽنگ بطور سيڪريٽري سروس ٿي وئي. نرگس گهلو اڃا آمريڪا مان نه موٽي هئي.

*





فيبروري 2005 کان سيپٽمبر 2006

ڪلاچيءَ جو ڪُن...

17 فيبروري 2005ع تي آرڊر پهتو. آرڊر اوچتو هيو. مون ذهن ڪونه ٺاهيو هيو. هڪ ٻه ڏينهن ذهن کي ٺاهڻ ۽ سامان کي سانڍڻ ۾ لڳي ويو ۽ ڪجهه دوستن جون دعوتون ڪاڏيون. آخري دعوت نثار احمد صديقي، ڊائريڪٽر آءِ بي. اي سکر طرفان هئي. سکر جي آءِ بي. اي جو ڪجهه وقت آئون بطور ڊي سي او بورڊ آف گورنرس جو چيئرمين به هيس. جڏهن آءِ بي. اي جو بنياد 1996ع ۾ وڌو ويو ته مان به صديقي صاحب سان ڊي سي خيريپور جي حيثيت ۾ ٻانهن ٻيلي هيس، ۽ بي. او. جي (BOG) جو ميمبر به هيس.

ڪجهه ڏينهن کان پوءِ اچي ڪراچي ۾ اسپيشل سيڪريٽري ايڊيوڪيشن جي چارج سنڀالي... مون کان اڳ ۾ سهيل اڪبر شاهه صاحب اتي اسپيشل سيڪريٽري هيو. مون کي سنجراڻي صاحب چيو هيو ته تو کي ۽ سيڪريٽري کي ڪم ورهائي ڏبو جيئن اسپيشل سيڪريٽري جي هجڻ جو فائدو ٿئي ۽ فائيلن جو اڪلاءُ به جلد ٿئي. مان ان پاور جي ورهاست جو انتظار ڪندو رهيس پر پاورن جي ورهاست ڪونه ٿي. نه ئي اسلم صاحب کي ضرورت محسوس ٿي هوندي، نه ئي مون ساڻس ملاقات ڪري ياد ڏياربو. هاڻي منهنجو ڪم اهو رهيو هيو ته جيڪي به فائيل ايڊيشنل سيڪريٽرين کان ايندا هئا، انهن تي صحيح ڪري سيڪريٽري ڏانهن موڪليندو رهيس. سيڪريٽري محمد هاشم لغاري هيو، جيڪو سنڌ ۾ تمام گهڻن ڊپارٽمينٽن ۾ سيڪريٽري رهيو هيو. اهي فائيل جڏهن مون وٽ ايندا هئا سيڪريٽريءَ جي آرڊرن سان ته انهن تي وري صحيح ڪري واسطيدار ايڊيشنل سيڪريٽرين ڏانهن بنا ڏسڻ جي روانو ڪندو هيس. جيڪڏهن مان اهي فائيل پڙهان ۽ انهن تي پنهنجو Input/راءِ ڏيان ته پوءِ ڏهاڙي جا فائيل ڏهاڙي نه پئي نڪري سگهيا.

مون هڪ ڏينهن هاشم لغاري صاحب سان ڳالهه چوري ته مان ته فائيلن تي پنهنجي راءِ ڏيڻ جي لاءِ ٽائيم ڪونه ٿو ڪڍي سگهان. جيئن جو تيسن فائيل توهان وٽ موڪليان ٿو ۽ توهان جا فائيل واپس هيٺ موڪليان ٿو. تنهن ڪري سڀ فائيل مون وٽ نه موڪليو پر اهي ونگ جيڪي توهان سمجهو ٿا ته توهان جي توجه جون محتاج نه هجن، اهي منهنجي حوالي ڪيو ته توهان تان به ٻار هلڪو ٿي ويندو ۽ مان به پاڻ کي ڪنهن ڪم جو سمجهندس. مثلاً تعليم بالغان، مدرسو اسڪول، اسپيشل ايڊيوڪيشن، انفارمل ايڊيوڪيشن ۽ مانيٽرنگ ۽ ايڊوليشن يا ڪي اهڙا ٻيا فالتو ڪم.

ان زماني ۾ صرف هڪ اسپيشل سيڪريٽري ۽ چار ايڊيشنل سيڪريٽري هئا. حميده ڪهڙو صاحب هاشم لغاري جي اچڻ کان اڳ ۾ تي چار سيڪريٽري 6 مهينن ۾ بدلائي چڪي هئي. سندس معاملو مسعود ڪهڙو صاحب هلائيندو هيو. نه هو سيڪريٽرين مان خوش ۽ نه وري سيڪريٽري منجھائڻن راضي هئا. پئي چڪتاڻ هلندي هئي. منسٽر صاحب ۽ مسعود ڪهڙو مون سان ڏاڍو راضي هئا. چو ته مان کين ڏاڍي عزت ڏيندو هيس. پر چو ته منهنجي اختيار ۾ ڪجهه ڪونه هيو تنهن ڪري منهنجا دامن آجا هئا.

ڪڏهن ڪڏهن وزير صاحب ۽ سيڪريٽري صاحب جي وچ ۾ مسئلا ٿيندا هئا انهن جو به حل ڪڍي مان کين راضي پاڙي ڪندو هيس. وزير صاحب ۽ مسعود صاحب جو مون ڏانهن راضيو محسوس ڪري سيڪريٽري صاحب مون کان ڪجهه پاسيرو ٿي ويو. هن کي اهو لڳو ته مان کيس هٿائي سيڪريٽري ٿيندس. منسٽر ۽ مسعود ڪهڙي کي مان ئي برعلايان ٿو. پر ڳالهه ان جي ابتڙ هئي. الله اهڙو ظرف نه ڏنو آهي ته پنهنجي باس جون تنگيون چڪيان. مون کيس يقين ڏياريو پر مون کي خبر ناهي ته هاشم صاحب کي يقين ٿيو يا نه.

پهريان ته هاشم صاحب منهنجو اهو پروپوزل قبول ڪيو. پر ٻن ڏينهن کان پوءِ مون کي چيو ته هو اهي پاور مون کي نه اڀيندو.

سيڪريٽري G.A جي مقرري

اپريل جي آخر ۾ چيف منسٽر منهنجون سيڪريٽري GA جي پوسٽنگ جون هدايتون ڪيون. پر اسلم سنجراڻي صاحب منهنجو آرڊر روڪي ڇڏيو. جنهن ڏينهن پاڻ بدلي ٿي چارج ڇڏيائين، تيستائين آرڊر نه نڪتو.

فضل الرحمان صاحب 5 مئي 2005ع تي چارج ورتي ان ڏينهن ئي منهنجو آرڊر نڪتو. مون تعليم کاتي مان چارج ڇڏي سيڪريٽري سروسز جنرل ائڊمنسٽريشن ۽ ڪو آرڊينيشن ڊپارٽمينٽ ۾ سيڪريٽري جنرل ائڊمنسٽريشن (G.A) جي چارج ورتي.

(S.G.A. & C.D.) هيءُ عجيب کاتو آهي. دراصل اهو کاتو ئي چيف سيڪريٽري جي حوالي آهي. هن ۾ سروسز جنرل ائڊمنسٽريشن ۽ ڪو آرڊينيشن جا کاتا شامل آهن. انهن جي مدد لاءِ سيڪريٽري سروسز ۽ جنرل ائڊمنسٽريشن، چيف سيڪريٽري جا مددگار آهن. انهن کي پنهنجا کاتا ڪونه آهن. چيف سيڪريٽري کان ڪجهه اختيارات کين transfer ڪيل آهن، باقي حڪم چيف سيڪريٽري جو هلندو آهي.

سيڪريٽري سروسز ته نوڪرين جا مسئلا ڏسندو آهي. باقي ٻيا جيڪي اختيارات يا ڪم آهن اهي سڀ سيڪريٽري (G.A) جي حوالي ٿي هوندا آهن. بي انتها دلچسپ ڀر مٿي جو سور آهي. جيئن: ڪيپينٽ جو ڪم جنهن ۾ چيف منسٽر گورنر ۽ وزيرن جي حلف برداري جو بندوبست، ڪيپينٽ ميٽنگ ڪرائڻ ۽ انهن جا منتس ۽ انهن جو عمل درآمد.

هر قسم جو سنڌ ۾ پروٽوڪول جو انچارج سيڪريٽري (G.A) ئي هوندو آهي. ان جي مدد لاءِ ڊائريڪٽر جنرل پروٽوڪول ۽ ٻيا پروٽوڪول آفيسر شامل آهن. جنهن ۾ وزيرن جون گاڏيون، آفيسون، گهرن ۽ انهن جي سنڀال جو بندوبست ڪرڻ آهي.

سرڪاري گاڏيون، جهازن تائين انهن جي خريداري سيڪريٽري (G.A.) جي ذميداري آهي. سڄي سنڌ جي ملازمن جي بينوليت فنڊ جو انچارج به سيڪريٽري G.A. آهي. ڪن ملازمن کي سيڪريٽريٽ مان ته ڪن کي ضلعن مان فنڊ ملندو آهي، ان فنڊ کي هلائڻ لاءِ مون بهتر طريقو اختيار ڪيو ته جيئن ضرورتمندن کي تڪليف نه ٿئي. ان مد ۾ پيل پئسا بئنڪ ۾ رکيا ويا ۽ اتان به سال ۾ ڪروڙين رپيه سرڪار جي بچت ٿيندي رهي.

سنڌ سرڪار جون ملڪيتون، انهن جي سنڀال ۽ خريداري وغيره يا آلات مينٽ به سيڪريٽري G.A. جي حوالي آهي.

آفيسرن جا ميڊيڪل جا بيا بل به سيڪريٽري جي اي معرفت ئي منظور ٿيندا آهن. انهن جي پيمينٽ، ناٽو کاتو ڪندو آهي. ناٽي کاتي جي بجيت منظور ڪرڻ، ٽريننگ جي ذميداري به جنرل ايڊمنسٽريشن کاتو سنڀاليندو آهي.

هر اهو ڪم جيڪو سروسز کان علاوه چيف سيڪريٽري جو آهي ان جو ذميدار سيڪريٽري جي اي هوندو آهي. سنڌ سرڪار جي سڄي ملڪيت جو رڪوالو به جنرل ايڊمنسٽريشن کاتو آهي.

چيف سيڪريٽري فضل الرحمان

فضل الرحمان صاحب آڊٽ ۽ اڪائونٽ سروسز جو 22هين گريڊ جو سينئر آفيسر هو. پاڻ اڪائونٽن جنرل سنڌ ۽ ايڊيشنل چيف سيڪريٽري فنانس سنڌ به رهيو. ڪي بي رند صاحب جي وقت ۾ اِي سي ايس فنانس هيو. حالانڪ ڪي بي صاحب کان سينئر هيو پر پوءِ به ساڻس ڀرپور تعاون ڪيائين. ڪي بي رند جڏهن جون 2002ع ۾ چيف سيڪريٽري ٿيو ته کانئن 7 پيا آفيسر سنڌ گورنمينٽ ۾ سنيئر هئا، جن ۾ ٽي چار ته ڊي ايم جي جا آفيسر هئا.

منهنجي فضل صاحب سان اڳ ۾ رسمي ملاقات هئي. گهڻو گهرا ڪونه هئاسون. نه وري ڪڏهن گڏ ڪم ڪيو هئوسين، پر جلدي ئي اسان هڪ ٻئي کي پرکي ۽ هڪ ٻئي جي طبيعت کان واقف ٿي وياسون. فضل صاحب مون کي ڪم ڪرڻ جي پوري آزادي ڏئي ڇڏي ۽ پورو پورو اعتماد ڪرڻ لڳو هيو. ان صورتحال ۾ منهنجو ڪم وڌيڪ ڏکيو ٿي ويو. ڪنهن به قسم جو اهڙو ڪم ڄاڻي ۽ اڻڄاڻائيءَ ۾ به نه ٿيڻ گهرجي، جيڪو غلط هجي ۽ سندس اعتماد کي ڌڪ رسي. مان وڌيڪ محتاط ٿي ڪم ڪرڻ لڳس. رب ڪريم جي مهرباني ۽ ڪرم ساڻ هيو. ڏيڍ سال ۾ ڪڏهن به اهڙي صورتحال نه ٿي، جو چيف سيڪريٽري منهن گهنجايو هجي. پت رهجي آئي. جڏهن به ڪنهن رهنمائي جي ضرورت هوندي هئي، آءٌ کانئس پڇي وٺندو هيس. سيڪريٽري سروسز ۽ G.A. کي اها آزادي هوندي هئي ته جڏهن چاهين وٽس وڃي سگهيا پئي. مان اهو خيال ڪندو هيس ته جڏهن وٽس ڪو ماڻهو نه هوندو هيو فائل ڊسڪس ڪرڻ لاءِ کڻي ويندو هيس. پر جيڪڏهن ڪو ماڻهو وٺل هوندو هيو ۽ ڪم ضروري هوندو ته پوءِ انترڪام تي کانئس اجازت وٺي ويندو هيس.

مون کيس هميشه شفيق ۽ محبت ڪرڻ وارو ڏٺو. ڪڏهن به ڪنهن تي شائوٽ ڪندي نه ڏٺو. ڪڏهن به منفي انداز اختيار نه ڪيائين. هميشه ان ڪوشش ۾ هوندو هيو ته ڪو ڪم وارو ماڻهو اچي ته ان جو ڪم ڪريان. هن وٽ ته سنڌي مهاجر، پنجابي جومت پيد ڪونه هيو. مون کي اڃا تائين اها خبر ڪونه آهي ته

هو پنجابي آهي يا مهاجر. سندس دوستن ۾ هر طبقي، هر فرقي، هر صوبي ۽ هر نسل جا ماڻهو شامل آهن. سندس وڏو دوست سنڌي آهن. نه صرف ڪراچي جا پر ٻهراڙين جا به. سندس سنڌي مهاجر ۽ پنجابي هڪ جيتري عزت ڪندا هئا. هن سنڌ ۾ ٻه ڊگها ٽينيتور گذاريا.

مئي 2005ع کان اڍائي سالن لاءِ چيف سيڪريٽري رهيو. اهو ارباب صاحب جو دور هيو جڏهن بدلي ٽيس سرحد جو ڊي ايم جي آفيسر شڪيل دراني صاحب چيف سيڪريٽري ٿيو. پر تن مهينن کان پوءِ شڪيل صاحب بدلي ٿي ويو. ان جي وقت ۾ مان سيڪريٽري ڪلچر هيس. شڪيل صاحب جي جڏهن بدلي ٿي ته هن سڀني سيڪريٽرين جو ٿورو مڃيو پر منهنجو ۽ حميد آخوند صاحب جو نالو وٺي اسان جي تعريف ڪئي هئي.

شڪيل صاحب کان پوءِ اعجاز قريشي صاحب سنڌ جو چيف سيڪريٽري ٿيو. سنڌ گورنمينٽ اعجاز صاحب مان به خوش نه رهي ۽ ڇهن مهينن کان پوءِ فضل صاحب پيهر چيف سيڪريٽري ٿيو. سندس اهو دور سندس رٽائرمينٽ 30 آگسٽ 2010ع تائين جاري رهيو. پوءِ به سنڌ سرڪار سان 'ذوالفقار آباد ڊولپمينٽ اٿارٽي' تي ۽ ٻين خاص پروجيڪٽن تي ايڊوائيزر ۽ ايم ڊي رهيو. هاڻي به 'سنڌ لئڊ بئنڪ ڪميٽي' جو مئنيجنگ ڊائريڪٽر آهي.

هن جو حافظو به واه جو هيو. سڄي سنڌ جي ڄاڻ سندس آڱرين تي هوندي هئي. هڪ ڀيري ائڊمنسٽريٽو اسٽاف ڪاليج جا شريڪ آفيسر سنڌ جي دوري تي آيا. چيف سيڪريٽري هنن کي بريفنگ ڏني، وٽس نه نوٽس هئا ۽ نه ڪو ڪاغذ، پر جيڪا بريفنگ ڏنائين، سنڌ جي مسئلن کي ڪو ٻيو اهڙو اڃاگر نٿو ڪري سگهي. وري جڏهن انهن ڪالاباغ ڊيم تي، نيشنل فنانس ايوارڊ تي ٻين اشوز جيڪي چينڊر سوال ڪيا، اهي گهڻو ڪري ته پنجاب ۽ مرڪز سان لاڳاپيل هئا. انهن تي اطمینان ڏياريندڙ جواب همت سان فصل صاحب ڏنا، شايد ڪو سياستدان به ايتري جرئت نه ڪري

ڊاڪٽر حميده کهڙو سان عادل صديقيءَ جي بدتميزي

ڪيبنيت جون ميٽنگون هر مهيني ٿينديون هيون. وزير اعليٰ ارباب صاحب هيو. ڪيبنيت ۾ ايم ڪيو ايم جو وڏو زور هوندو هيو. سڄي ڪيبنيت تي چانيل هوندا هئا.

محترم ڊاڪٽر حميده کهڙو تعليم جي وزير هئي. وٽڪيشن ۽ امتحانن جي شيڊيول تي اسلام آباد ۾ وفاقي وزير ۽ سڀني صوبن جي ميٽنگ ٿي. ان تي هڪ گڏيل پروگرام ٺاهيو ويو. ميڊم به جيڪو مناسب سمجهيو. اهو فيصلو ڪيو. ايم ڪيو ايم هميشه پنهنجيون ڳالهيون ڪندي آهي. ٿوري ڳالهه تي آسمان مٿي تي ڪيون، چي: ”توهان ڪير ٿيندا آهيو بنا اسان جي پڇڻ جي فيصلو ڪري آيا.“ ميڊم کهڙو سان عادل صديقي ڏاڍي بدتميزي سان ڳالهايو. ارباب صاحب دخل ڏنو ۽ عادل کي شرم ڏياريو. پوءِ وڃي خاموشي ٿي. ميڊم کهڙو هڪ عزتدار ۽ عمر رسیده خاتون جي حالت ڏسڻ وٽان هئي. توبه! ڪڏهن ڪڏهن ته ارباب صاحب سان به ڳنڍجي پوندا هئا.

*

چيف منسٽر ايندو هيو ته چيف سيڪريٽري ۽ مان کيس سيڪريٽريٽ جي پورچ ۾ آڌر ڀاءُ ڪندا هئاسون ۽ لفت ۾ وٺي سندس آفيس ايندا هئاسون، جيڪا ڪيبنيت ڪميٽي روم سان لڳ ستين فلور

تي آهي.

هڪ دفعي مان سنڌي توڻي پاڻي آيو هيس ته جڏهن لفت ۾ چڙهياسين ته ارباب صاحب ڪلي چوڻ لڳو “اڳ ۾ ئي مڇريا ويٺا آهن تون وڌيڪ مڇرائيندين!” ارباب صاحب لاءِ به وڏو ڏچو پيدا ڪيائون. پر جنرل مشرف کين چيو ته “هر هر وزير اعليٰ ڪونه بدلبو.” تڏهن وڃي ڪجهه ٺاڀ ۾ آيا ۽ ارباب صاحب پنهنجون رهيل ٽينيويئر ساڍن ٽن سالن جو پورو ڪيو. جيڪو ان وقت تائين شايد غلام مصطفيٰ جتوئي صاحب کان پوءِ وڏو ٽينيويئر هيو. پوءِ سائين قائم علي شاهه نوان پراڻا سڀ رڪارڊ توڙي ڇڏيا.

✱

ڪيبنيت سائيڊ تي، ڪم ڪندڙ عملي ۾ هڪ ڊپٽي سيڪريٽري ۽ هڪ سيڪشن آفيسر هئا. جيڪي ميٽنگ هلائڻ ۾ به مدد ڪندا هئا. ميٽنگ جا ڊرافٽ منٽس به تيار ڪندا هئا، جيڪي بعد ۾ چيف سيڪريٽريءَ کان منظور ڪرائي الڳ الڳ کاتن کي موڪليا ويندا هئا. ڊپٽي سيڪريٽري لڳي صلاح الدين ۽ سيڪشن آفيسر انتظار حسين هيو. جيڪو ڪافي تجربڪار ۽ ڪافي وقت کان اتي ڪم ڪندڙ هيو.

✱

سڄي نظام ۾ چيف سيڪريٽري جو مک ۽ بنيادي رول آهي. جيئن نالي مان لڳي ٿو. سيڪريٽري هڪ کاتي لاءِ ذميدار هوندو آهي. پر چيف سيڪريٽري سڀني سيڪريٽرين جو چيف آهي ۽ سڀني جي ڪم تي نظر رکندو آهي، تنهن ڪري چيف سيڪريٽري اهڙو آفيسر مقرر ڪيو ويندو آهي، جيڪو تمام گهڻو تجربڪار ڊپلوميٽڪ ڄاڻ رکندڙ وچولي طبيعت وارو ڪامورا شاهي ۽ وزارت جي وچ ۾ توازن رکندڙ ۽ انتهائي ذهين ۽ ڏاهو آفيسر هجي. چيف سيڪريٽري جي پوسٽ 22 هين گريد جي آهي، پر ڪڏهن ڪڏهن 21 هين گريد جو برجسٽو بي انتها خويين جو مالڪ به چيف سيڪريٽري رکيو ويندو آهي. ڪنهن وقت ته ڪنهن جڏي آفيسر جو به ڪٽون ڪري ايندو آهي.

جتي چيف سيڪريٽري کي صوبي جي ڪامورا شاهي ۽ ڪاروهنوار کي هلائڻو پوندو آهي ۽ اتي چيف سيڪريٽري چيف منسٽر جو به مک صلاحڪار آهي. هر فائيل تي چيف سيڪريٽري پنهنجي راءِ چيف منسٽر کي ٻڌائيندو آهي، جيڪا سهي صورتحال جي فيصلي ڪرڻ لاءِ مددگار هوندي آهي، پر جيڪڏهن چيف منسٽر چيف سيڪريٽري جي راءِ جي خلاف ڳالهه ڪري ۽ چيف سيڪريٽري سمجهي ته فيصلو قانون، انصاف ۽ عوام جي مفاد جي خلاف آهي ته چيف سيڪريٽري هڪ دفعو ٻيهر پنهنجي دليلن سان ٻيهر چيف منسٽر کي رجوع ڪري سگهي ٿو. ٻيهر به چيف منسٽر جو ساڳيو فيصلو آيو ته چيف سيڪريٽري ان فيصلي تي عمل ڪرڻ جو پابند آهي.

ڪابينه جو ڪو وزير، وزير اعليٰ کي ڪو پروپوزل موڪليندو ته اهو چيف سيڪريٽري جي معرفت ويندو ۽ چيف سيڪريٽري ان پروپوزل تي پنهنجي قانوني راءِ ڏئي چيف منسٽر کي موڪليندو. سندس راءِ کان سواءِ چيف منسٽر جو حڪم اڻ پورو ۽ غير قانوني هوندو آهي. انگريزن جي دور کان وٺي اهو رواج يا قانون رهيو آهي ته صوبن ۾ چيف سيڪريٽري ۽ آءِ جي وفاقي حڪومت، صوبي جي مشوري سان مقرر ڪندي آهي، جنهن حالت ۾ جيڪڏهن وفاق ۽ صوبي ۾ به سياسي ٺهراءُ ڪونهي ته صورتحال ڏاڍي ڏکي ٿيندي آهي. ماضي، حال ۾ اهڙا ڪئين مثال اسان جي اڳيان آهن. هينئر آءِ جي سنڌ الهڏني خواجه جو مثال

سامهون آهي.

*

ڪجهه سالن کان سنڌ صوبي ۾ اها بدعت اچي پئي آهي ته جڏهن نئين سال لاءِ بجيٽ ٺهندي آهي، اها اسيمبلي ۾ بجيٽ اجلاس ۾ منظوري لاءِ پيش ٿيندي آهي ۽ آخر منظور ٿي ويندي آهي ته ناٿو کاتو پنهنجي عملي ۾ چوڪيدار کان سيڪريٽري تائين پن يا تن بنيادي پگهارن جي برابر انعام ڏيندو آهي. اهو انعام سيڪريٽري اي جي جي، جي توسط سان چيف سيڪريٽري منظوري ڪندو آهي. حالانڪ اهو Honoraria ان آفيسر يا عملدر کي ملڻ گهرجي جيڪو پنهنجي عام ڪم کان وڌيڪ ڪو خاص ڪم ڪندو هجي. (Beyond call of duty) بجيٽ ٺاهڻ ته ناٿي کاتي جي فرضن ۾ شامل آهي. پوءِ بجيٽ ٺاهيائون ته ڪهڙو تير هنيائون. نتيجي طور ايڊمنسٽريشن جي عملي به سيڪريٽري ۽ چيف سيڪريٽري تي اهو پريشر وڌو ته جيڪڏهن ناٿي کاتي جي ملازمن کي اهو نذرانو/ انعام ملي ٿو ته هو به غريب آهن. کين به ملڻ گهرجي. انهن جو انعام منظور ٿي ويو. هاڻي ته ٻيا کاتا به اهڙا انعام (Honoraria)، جيڪي ڪروڙين ۾ آهن، پنهنجي ملازمن کي ڏين ٿا.

*

هاڻي ته هڪ ٻي روايت به پئجي وئي آهي. ڪن کاتن ۾ ڪن پوسٽن لاءِ پگهار کان وڌيڪ لک لک، ٻه لک ڏنا ٿا وڃن. الائي چو هاڻي ويجهڙائي ۾ تعليم کاتي ۾ پي سي ايس يا ڊي ايم جي جي آفيسرن کي ڊسٽرڪٽ ايڊيوڪيشن آفيسر (DEO) مقرر ڪيو ويو آهي ۽ انهن کي هڪ کان ٻن لکن تائين وڌيڪ الاؤنس ملندو. چو؟ اهو ڪونه ٻڌايو ويو آهي، پر اهو ضرور ٿيو آهي ته اهڙين رعايتن سان ٻين عملدارن ۾ بي چيني پيدا ٿئي ٿي. جيڪڏهن اهڙا انعام اڪرام ۽ وڌايل الاؤنس ڏيڻا آهن ته پوءِ پوليس آفيسرن ۽ ڊپٽي ڪمشنرن کي ڏنا وڃن. ڪن پروجيڪٽن تي به الاؤنس رکيل آهن. انهن تي ٺيڪيدار کان ڪميشن به ملي ۽ سرڪار کان به ڪميشن ملي. ڊبل ڪميشن. اهي الاؤنس منظور ڪرڻ وارو به ناٿو کاتو ۽ فائدي وٺڻ وارو به ناٿو کاتو.

اڳ سختي سان ان ڳالهه تي عمل ڪرايو ويندو هيو ته ناٿي کاتي کي ڪنهن به پروجيڪٽ تي عمل ڪرائڻ جي ذميداري نه ڏني ويندي هئي، چو ته جيڪڏهن هو پاڻ ئي پروجيڪٽ ٺاهي. پاڻ منظور ٿو ڪري ۽ پاڻ انهن تي پيسا رکي پاڻ ٿو خرچ ڪري ۽ پاڻ ئي واه واه ٿو ڪري پر هاڻي ائين ناهي. هاڻي ته ناني رڌڻ واري ڏوهڻا کائن وارا. ملڪ منصور ٿي ويو آهي. ٿورو رک رکاءُ به ڪونهي. هاڻي ناٿي کاتي، انرجي کاتي ۽ پلاننگ ۽ ترقيات جو وزير به ساڳيو آهي.

ماحوليات ۽ بيلن جي تباهي

اڄڪلهه اڀر سنڌ ۾ گرمي جو پيد 54 ڊگري سينٽي گريڊ کي پهچي رهيو آهي. ماڻهو ٺهڪن ٿا. لاڙڪاڻو جيڪب آباد، سکر، گهوٽڪي، خيرپور، نوابشاهه، شڪارپور ۽ دادو ته صفا توبه زاري لڳي پئي آهي. سرڪار اعلان پئي ڪري ته ڏينهن لڳڻ، گرمي جي اثرن کان بچاءُ لاءِ هر شهر ۾ بچاءُ جون ڪيمپون لڳايون ويون آهن، جيڪو گرمي جي ڪري متاثر ٿئي، اهوا تي هليو وڃي. پر ان جي باوجود اڄ 21 مئي 2016ع جي اخبارن ۾ اها خبر آئي آهي ته گرميءَ جي ڪري 9 ماڻهو مري ويا ۽ ڪيترائي بيهوشيءَ جي عالم ۾ اسپتالن

۾ داخل آهن.

تعليم کاتي عقلمندي کان ڪم وٺندي پهرين جون جي بدران 19 مئي 2016ع کان 25 جولاءِ 2016ع تائين اسڪولن ۾ گرمين جون موڪليون ڪيون آهن. پر جيئن حڪومت جي ٻين حڪمن تي عمل درآمد گهٽ ٿو ٿئي، تيئن خانگي اسڪولن به ان حڪم تي اڌو گابرو عمل ڪيو آهي. سيڪريٽري تعليم کين ڌمڪين ڏيڻ ۾ پورو آهي.

اسڪول ته بند ڪيون ٿا، پر اسان ڪڏهن اهو سوچيو آهي ته ايتري گرمي هن پاسي وڌي چو وئي آهي. چون ٿا ته سج اُلا ٿو وسائي. سج نيزي پاند ٿي اچي بيٺو آهي. اها ته قيامت جي نشاني آهي جڏهن سج نيزي پاند ايندو ۽ هي دنيا تباھ ٿيندي ۽ روز حساب ايندو.

اسان ساوڪ، وڻ، ٽڻ، سڀ تباھ ڪري ڇڏيا آهن. اها مڃيل حقيقت آهي ته ڪنهن به ملڪ جي موسمي ۽ سماجي ۽ معاشي ضرورتن کي پورو ڪرڻ لاءِ ان جي ايراضي جو گهٽ ۾ گهٽ ٻه چوٿون حصو وڻن جي آبادي ۾ هجي. ڀارت ۾ ته 20 سيڪڙو کان وڌيڪ ايراضي پيلن ۽ وڻن ۾ آهي. پر سنڌ ۽ پاڪستان جو حشر نشر خراب ٿيندو ٿو وڃي. اسان هر دور ۾ نيون ڳالهيون ۽ نيون فلاسفيون ايجاد ڪري وڻن کي تباھ ڪري رهيا آهيون. پوين ڪجهه ڏهاڪن ۾ ”ڌاڙيل“ فيڪٽر جي ڪري پيلن کي تباھ ڪيو ويو. هڪ ته اصلي ڌاڙيل جي آڙ ۾ ڌوڪڙ ڪمائن وارن ڌاڙيلن، سرڪاري ملازمن سان ملي پڳت ڪري ناجائز طور وڻ وڍائي پيسا ڪمايا. آفيسرن کي اهو ڊپ ڏئي کين پيلن جو معائنو ڪرڻ کان روڪيو ويو ته ”سائين ڌاڙيل توهان کي اغوا ڪري ويندا.“ ائين خوف پکيڙڻ لاءِ ڪجهه حقيقي ته ڪجهه نقلي واقعا به ٿيا.

ڌاڙيل ۽ پيلا

اهو 80 يا نوي جو ڏهاڪو هئو جڏهن ڌاڙيل فيڪٽر جي نالي ۾ امن امان قائم ڪندڙ ادارن پاران پيلن مان بلڊوزر هلائي وڻن کي ناس ڪيو ويو. خاص طور ڪچي جي علائقن مان ته اهي ڪچي جا پيلا ڌاڙيلن جا پناهه گاه آهن. هڪ طرف جهنگلي ڌاڙيل هئا، ٻئي طرف شهري ڌاڙيل ۽ دهشتگرد هئا. جهنگلي ڌاڙيلن جي ڪري پيلا ته ناس ٿيا پر ڌاڙيل ته اڃا تائين پنهنجي ڌنڌي کي لڳل آهن.

اهو نه سوچيو ويو ته وڻن جي تباھ ٿيڻ جي ڪري ماحوليات تي ڪهڙو اثر ٿيندو؟ اهي سڀ سبب ڄاڻايل آهن، پر پوءِ به انهن جو بلو نه ڪيو ويو. گهٽ ۾ گهٽ پڪي تي جيڪي آبپاشي ۽ وارا پيلا آهن، انهن کي ئي بهتر ڪجي ها، وڻ لڳائجن ها، زمينداري اهڙيون پوڪيون وڃن ها. روڊن، رستن ۽ سرڪاري عمارتن ۾ وڻ پوکيا وڃن ها.

عرب ۽ وڻ

منهنجو ڪجهه سال اڳ ابوظهبي کان دبعي تائين 80-70 ميل روڊ رستي سفر ڪرڻ جو اتفاق ٿيو هو. اهو علائقو سڄو وارياسو ۽ ريتيلو آهي. پر اتي به هٿرادو پاڻي جون لائينون پهچائي روڊ جي ٻنهي طرفن کان وڻن جون قطارون لڳائي ڇڏيون اٿائون. ان سان اُتي اهو فائدو ٿيو آهي ته مقامي موسم خوشگوار ٿي وئي آهي ۽ تيز هوائن جي طوفانن جي ڪري جتي واري وسندي هئي ۽ روڊ رستن تي واريءَ جا ڍير گڏ ٿي روڊ بند ڪري ڇڏيندا هئا، هاڻي اتي صورتحال بدلجي وئي آهي. اهي وڻ ان واري کي روڪين ٿا ۽ روڊن رستن تي

هلندڙ گاڏين جي سفر کي محفوظ ڪيو اٿائون.

مبل ايسٽ ۾ نه زمين سٺي ۽ نه ئي پاڻي موجود آهي. سندن پاڻي به پيسن جو آهي. اصل ڳالهه حڪومت پاران فوقيت ڏيڻ ۽ پنهنجي ملڪ جي ضرورتن کي محسوس ڪرڻ آهي! اسان جي روڊ رستن جي پاسن کان پاڻي به آهي ۽ زمين به سٺي ۽ مٺي آهي، پر ڇاڪجي! اسان پنهنجا پاڻ دشمن آهيون. اربين ربين جي خرچ سان اٺن اٺن لائينن جا موٽر ويڙهن ٿا، پر انهن جي وچ تي ۽ پاسن کان وٺڪار ڪونهي. جيترا روڊ جا ٽريڪ آهن جيڪڏهن ايتريون وڻن جون قطارون لڳائجن ته جيڪر روڊن جي عمر وڌي وڃي ۽ سفر ڪرڻ وارن مسافرن کي به ماحول سٺو ملي وڃي ۽ آسپاس به بهتري ٿئي ۽ اکين کي راحت ملي.

نم ۽ جيل

سند جي چيف سيڪريٽري سائين محمد صديق ميمڻ کي به ميسيج ڪري فون تي سڄي وارتا کان واقف ڪيو.

انتظاميا جا سڀ عملدار روشن خيال ۽ روشن دماغ آهن. مون کي اميد هئي ۽ اڃا تائين به يقين اٿم ته هو ان ڏس ۾ ڪجهه نه ڪجهه ڪندا. ڪراچي کان گهاري تائين سند سرڪار جي پيلي کاتي نم جا وڻ لڳايا آهن. ان کي پنج سالن جو عرصو ٿي ويو آهي. اڃا تائين به لڳائين ٿا. اهو اهو دور هيو جو سند سرڪار ”نم“ کي سند جو وڻ ڊڪليئر ڪيو هيو. صحيح فيصلو هيو نم ۽ سند هڪ ٻئي سان لاڳاپيل آهن. جيڪڏهن تاريخ ۾ ڏسبو ته نم جو وڻ اسان کي ايترو ئي پراڻو نظر ايندو جيترو سند آهي. جيڪو وڻ يا فصل جنهن علائقي ۾ ٿيندو هجي، ان جو مطلب اهو ٿيو ته اهو وڻ ۽ ان علائقي جي زمين هڪ ٻئي کي قبول ڪن ٿا.

ڇا ٿيو ته ٽن سالن تائين پيلي وارن نم کي پاڻي ڏنو. پوءِ پاڻي بند ڪري ڇڏيو. وڻ جون پاڙون جر تائين نه پهتيون هيون جنهن جي ڪري جر جو پاڻي وڻ کي نه مليو برسات به ڪونه پئي. هٿرادو پاڻي به بند. نتيجو اهو نڪتو ته جيڪي وڻ وڌا ٿي ويا هئا، اهي به سڪڻ لڳا!

جڏهن مان پيلي کاتي وارن صاحبن سان ڳالهائين ته انهن محبت سان جواب ڏنو ته ”سائين! توهان جي ڳالهه سچي آهي، پر اسان جا آفيسر ڪجهه جيل ۾ پيا آهن، اڌ کان وڌيڪ نيب وٽ انڪوائرين ۾ چڪن پيا، ٻيا باقي خوف ۽ حراس ۾ واسوڙيل آهن.“ ڪلي وڌيڪ چوڻ لڳو ”توهان کي ان ماحول ۾ نم جي وڻن جي پاڻي جو فڪر لڳو پيو آهي.“

مان به کيس ساڳي لهجي ۾ ڪلي جواب ڏنو ته ”ادا! جيڪڏهن توهان نم کي پاڻي صحيح نموني سان ڏيو ها ته اڄ اهو ڏينهن توهان کي ڏسڻو نه پوي ها. هاڻي ئي خيال ڪريو.“

پيلن جي نامناسب وادي

چيف سيڪريٽري فضل الرحمان صاحب سان گپ شپ دوران ماحول، وڻن ۽ پيلن جو ذڪر نڪتو. ڳالهين ۾ ذڪر ڪندي مون کين مشورو ڏنو ته ”وڻن لڳائڻ ۾ ۽ انهن کي وڌو ڪرڻ ۾ ته وقت ٿو لڳي. سرڪار ان معاملي ۾ جيڪو ڪم ڪري ٿي اهو ته ڪري ٿي. پر جيڪا سالياني ڪٽائي (Tree cutting) کاتي جي

طرفان ٿئي ٿي ان کي جيڪڏهن ڪجهه سالن لاءِ بند ڪجي ته ڪجهه صورتحال بهتر ٿي سگهي ٿي.“ پاڻ ان ڳالهه سان متفق ٿيا ۽ پيلي کاتي جي سيڪريٽري چيف ڪنزروپٽر فاريست، ڪجهه سينئر ڪنزروپٽرس فاريست جي گڏجاڻي ڪوٺايائون. سندن حڪم تي مان ميٽنگ وارن کي ميٽنگ جي مول مٽي جو ٻڌايو ۽ چيف سيڪريٽري ڳالهه تي وڌيڪ روشني وڌي پيلي کاتي وارن جي رهنمائي پيلي کاتي جو سيڪريٽري شمس الحق ميمڻ صاحب ڪري رهيو هيو ۽ جيڪو گهڻي عرصي تائين سيڪريٽري ۽ چيف ڪنزروپٽر فاريست رهيو آهي. ڊپارٽمينٽ ان ڳالهه تي قائم رهيو ته ان واڌي کان سواءِ ته پيلو کاتو نه هلندو. اسان جا ايشين ڊولپمينٽ ۽ ورلڊ بئنڪ سان معاهده ٿيل آهن ته اسان ساليانو پاڻ به ڪمائينداسون ۽ انهن جي ڏنل گرانٽ يا قرض ۾ شامل ڪري پوءِ اسان خرچ ڪنداسون. چيف سيڪريٽري پيلي وارن کي چيو ته جيترو توهان پيلي جي واڌي مان ڪمايو ٿا ساليانو اسان ان کان 25 سيڪڙو وڌيڪ توهان کي سنڌ گورنمينٽ جي طرفان ڏينداسون، پر چوندا آهن ته نهنن کي نوڪوٽ، ڳالهه اڳتي نه چري، گاڏي جتي هئي اتي ئي بيٺي رهي. مان هي اکر لکڻ کان اڳ پيلي کاتي کان 2013-14ع ۽ 2014-15ع جا واڌي جا انگ اکر ورتا ته پاڻ ڪيترو ڪمايو اٿائون؟ خبر پئي ته انهن ٻنهي سالن ۾ صرف (700000) ست لک رپيا ڪمايا اٿائون. اسان جي حڪومت جا ادارا نين ڳالهين کي ۽ نئين حقيقتن کي قبول ڪرڻ بجاءِ رڳو اسٽيٽسڪو تي هلي رهيا آهن. مان هاڻي به ان خيال جو آهيان ته جيستائين پيلي کاتي جي فاريست پاليسي کي ماحوليات سان گڏي نئين سر ترتيب نه ڏنو ويندو تيستائين نه ته ماحوليات ۾ ۽ نه ئي پيلي کاتي ۾ بهتري ايندي. نتيجو اسان جي سامهون آهي.

سڄڻ سفر هليا

مون کي سيڪريٽري جنرل ائڊمنسٽريشن طور ڪم ڪندي سيپٽمبر 2006ع ۾ هڪ سال ۽ چار مهينا ٿيا هئا. انهن حالتن ۾ بي ڪنهن ڊپارٽمينٽ جو سيڪريٽري ٿيڻ به عذاب جي برابر هيو. اڌ کان وڌيڪ اهم کاتا ته ايم ڪيو ايم جي حوالي هئا، ٻيا جيڪي کاتا سنڌي وزيرن وٽ، انهن جون پنهنجون گهر جون، بلڪ انهن ته پنهنجا پنهنجا ’ماڻهو‘ سيڪريٽري ڪري رکيا، جيڪي سندن هر غلط حڪم تي لبيڪ ڪندا هئا! باقي هڪ ٻه کاتو رهيو جو سيڪريٽري چيف سيڪريٽري يا چيف منسٽر کي جواب ڏيندڙ هو جنهن ۾ سيڪريٽري جي اي به هيو. اسان الله جا ماڻهو وزيرن ڪيبن کان لڪيل ويٺا، چيف سيڪريٽري جي پاڇي ۾ پيا ساهه کڻندا هئاسين. مان ڏاڍو سڪون سان هيس. هڪ ماڻهو جي پناهه ۾. اهو به چيف سيڪريٽري پئي ڪنهن سان نه ڏيڻ نه وٺڻ. پر اها ڳالهه به ڪن ’خير خواهن‘ کي نه وڻي. اتي به سندن نظر پهتي ته پوسٽنگ ڪرائين. آفتاب ميمڻ صاحب جيڪو ڊي ايم جي جو سينئر سيڪريٽري هيو ۽ انٽر پراونشنل ڪو آرڊينيٽن (IPC) ڊپارٽمينٽ جو سيڪريٽري هيو. ان جي پوسٽنگ جو آرڊر منهنجي جڳهه تي ڪيو ويو.

چيف سيڪريٽري فضل الرحمان صاحب کي ڏاڍو صدمو ٿيو. هن چيف منسٽر سان ڳالهايو ته منگي صحيح ڪم پيو ڪري چيائين ته ”ان کي ڪافي عرصو ٿي ويو آهي. آفتاب بدلي پيو چاهي، سو آفتاب

ڪي اتي رکو.

قمر منصور صاحب ايم ڪيو ايم جو وزير هيو جنهن کي پنجن کاتن جو قلمدان مليل هيو. جنهن ۾ ڪلچر، توڙزم، سوشل ويلفيئر، رانديون ۽ نوجوانن جو کاتو هئا. سندس سيڪريٽري محترم مهتاب اڪبر راشدي هئي. جيئن ايم ڪيو ايم وارن کي ڪوبه عزت وارو ۽ پنهنجي ڀر ۾ سنو ڪم ڪرڻ وارو سيڪريٽري نه وڻندو آهي، تيئن قمر منصور کي به محترم جي بدلي ڪرائڻ جي ضرورت پئجي وئي. محترم مهتاب اڪبر راشدي کي بدلي ڪيو ويو ۽ سندس جاءِ تي ڊائريڪٽر اسپورٽس اڪبر شاهه صاحب کي سيڪريٽري جي چارج ڏني وئي. جيڪو اسپورٽس بورڊ جو 19هين گريڊ جو نان سول سرونٽ ايمپلائي هيو. سندس اها پوسٽنگ رولز جي خلاف هئي.

ڪجهه ڏينهن ۾ ايم ڪيو ايم وارن پنهنجن وزيرن جون بدليون ڪيون. قمر منصور وارو کاتو ٻن حصن ۾ ورهايو ويو. رانديون ۽ نوجوانن جي پلائي جو کاتو قمر کي ڏنو ويو باقي ڪلچر، توڙزم ۽ سماجي پلائي جو کاتو هوم ڊپارٽمينٽ تان هٽائي رٽوف صديقي کي ڏنو ويو. ڇا داخلا جو محڪمو ڇا ڪلچر ۽ توڙزم سيڪريٽري ٻنهي وزيرن جو هڪڙوئي هيو. جنهن تي اڪبر شاهه قائم مقام سيڪريٽري جو ڪم ڪري رهيو هيو.

چيف سيڪريٽري کي وجهه ملي ويو هن منهنجي پوسٽنگ چيف منسٽر ۽ رٽوف صديقي سان ڳالهائي بطور سيڪريٽري ڪلچر ڪئي. مان ٻئي ڏينهن تي چارج وٺي ڪم کي لڳي ويس. پر قمر منصور جو زور هيو ته کيس سيڪريٽري اڪبر شاهه گهرجي. حالانڪ هاڻي سندس کاتا اڌ کان به ننڍا ٿي ويا هئا، پر پوءِ به ضد تي قائم هيو.

چيف سيڪريٽري کاتن کي ورهايو ۽ ڪلچر، توڙزم ۽ سوشل ويلفيئر جو سيڪريٽري ته مون کي رهڻ ڏنو باقي راندين ۽ نوجوانن جي کاتي جو سيڪريٽري اڪبر شاهه کي (قانون جي خلاف) مقرر ڪيو ويو. وري قمر منصور جو ضد ته جيڪا اصل ڪلچر جي آفيس، جنهن ۾ مان ويٺو هيس، اها به اڪبر شاهه جي حوالي ڪئي وڃي. چيف سيڪريٽري هن جي ڳالهه ڏاڍي دير کان پوءِ مڃي ۽ مون کي به مڃرائي، اها ڳالهه اصول جي خلاف هئي. جڏهن کان کاتو ٺهيو هيو ته اها ڪلچر جي آفيس هئي. پر زور اڳيان زاري آهي. هنن جو هر ڀرو انا جو مسئلو ٿي ويو هيو. مون ڏکويل دل سان آفيس ڇڏي اها آفيس حميد آخوند صاحب قائم ڪئي هئي. هن مون کي ميار به ڏني، پر اسان شايد هن جهڙا مٿس ماڻهو ثابت ڪونه ٿيا هئاسون. حميد صاحب جي مڙسي جا ڪيترائي قصا مشهور آهن. جڏهن جناح ڪورٽس جي بلڊنگ رينجرز کي منتقل ڪئي پئي وئي ته حميد صاحب ضد ٻڌي بيهي رهيو ته بطور سيڪريٽري ڪلچر هو اها عمارت رينجرز جي حوالي نه ڪندو. ان وقت سنڌ ۾ رينجرز جوڊي جي جنرل عبدالقادر بلوچ هيو جيڪو هاڻي مسلم ليگ (ن) ۾ وفاقي وزير آهي. جهيڙو وڌيو. آخر حميد آخوند صاحب کي آخري ڀيرو ڪلچر مان بدلي ڪيو ويو.

هندو جيم خانو ۽ ناپا

اهڙو ٻيو قصو به ٿيو، جڏهن هندو جيم خانو جي بلڊنگ ضياءَ محي الدين کي 30 سالن جي مقاطعي تي صدر جنرل پرويز مشرف جي حڪمن تي ڏيڻي پئي. ڪيترا فرد هوندا آهن جيڪي پاڻ کي وقت سان ڪيش ڪرائيندا آهن. ضياءَ محي الدين مشهور

اداکار صداڪار ۽ ڊرامه نگار وغيره پنهنجي سائين سان (NAPA) ”نیشنل اڪيڊمي فار پرفارمنگ آرٽس“ ٺاهي، جنهن ۾ آرٽس جي تعليم ڏيندو آهي. جنهن ۾ ڊرامه، راڳ ۽ ڊانس وغيره شامل آهن. مشرف صاحب جي نياڻي عائله مشرف به ضياءَ جي گروپ ۾ شامل هئي. ضياءَ سندس توسط سان مشرف سان ملاقات ڪئي ۽ کيس پنهنجي ڪارڪردگيءَ متعلق ٻڌايو. کيس وڌيڪ ٻڌايو ته کيس مهرباني ڪري هندو جيم خانہ جي عمارت تيئن سالن جي ليز تي ڏني وڃي. ڊڪٽيٽر جي گهران ڇاڻو وڃي. نه صرف زبان سان حڪم ڪيائين نه پڇا نه ڳچا. پر حڪمنامو به نڪري ويو. چيف منسٽر / چيف سيڪريٽري کي مليو. سيڪريٽري ڪلچر محترم مهتاب اڪبر راشدي هئي، ان چيف منسٽر لاءِ سمري ٺاهي. مخالفت ڪيائين. چيف سيڪريٽري سمري رکي ويٺو. هن کي پرنسپل سيڪريٽري توپريز ڀنڊت تي پيرا فون تي به حڪم پهچايا. آخر چيائين ته ”ڇا تو کي پنهنجو پاڻ سان دشمني آهي ڇا، صدر صاحب جي حڪمن جي پوئواري نٿو ڪرين؟“ چيف سيڪريٽري جڏهن ڳالهه هٿن مان نڪرندي ڏني ته سمري چيف منسٽر ڏانهن موڪلي. چيف منسٽر ارباب صاحب هيو. هن سيد سردار احمد کان راءِ وٺڻ لاءِ به سمري اوڏانهن موڪلي. هن به سخت لفظن ۾ هندو جيم خانہ کي NAPA کي ڏيڻ جي مخالفت ڪئي. پر سائين ڪمانڊو صدر جي ڪيئن حڪم عدولي ڪري سوزور اڳيان زاري هئي.

آخر محترم مهتاب اڪبر راشدي 2006ع ۾ ناپا سان ايگريمنيٽ ڪري هندو جيم خانہ جي عمارت سندن حوالي ڪئي.

✱

سنڌ جي حقن لاءِ ويڙهاڪ ۽ سابق وزير ۽ هاڻي سينيٽر محترم سسئي پليجوان مسئلي کي پنهنجي وزارت جي دور ۾ هٿ ۾ کنيو. مشرف اڃا صدر هيو. پر هي ويڙهاڪ چوڪري ڊڄي چپ ڪري نه ويٺي. ناپا کي بلڊنگ خالي ڪرڻ جو حڪم ڪيو. ناپا وارا ڪورٽ سڳوري ۾ ويا. اڃا تائين معاملو اتي اٽڪيل آهي. حيرت جي ڳالهه آهي ته انهن تيئن سالن مان ”ڏهه سال گذري ويا آهن.“

✱





سيپٽمبر 2006 کان سيپٽمبر 2007ع

سيڪريٽري ڪلچر

صوبائي ثقافت کاتي جي چارج ورتم ته هڪ خط مليو:
”توهان جي بطور سيڪريٽري ڪلچر مقرر ٿيڻ جي خوشي ٿي. سنڌ گورنمينٽ ويجهڙائي ۾ اهوئي عقلمندي جو ڪم ڪيو آهي جو توهان کي هن کاتي جو سيڪريٽري مقرر ڪيو آهي. توهان سان اسان جي مدد ۽ دعائون شامل حال رهنديون.“

ڊاڪٽر نبي بخش خان بلوچ

خط جو متن ڪجهه اهڙو ئي هيو ڪجهه ٻيون دل کي آڻت ۽ تسلي ڏيندڙ ڳالهيون به ڊاڪٽر صاحب جي طرفان لکيل هيون. مون اڳ ۾ به ڊاڪٽر صاحب جو ڪٿي ذڪر ڪيو آهي. ڊاڪٽر صاحب جون مدد ۽ دعائون هميشه مون سان گڏ رهيون. جيستائين مان محڪمه ثقافت ۾ رهيس سندس مهربانيون گڏ رهيون. بدنصيب منهنجي جو مان انهن مان پورو پورو فائدو نه وٺي سگهيس. هلندي هلندي هڪ ڳالهه جو ذڪر ڪندو هان.

مون کي خبر پئي ته ڊاڪٽر صاحب پنهنجا ڪتاب ڪنهن اداري کي ڏيڻ جو سوچي رهيا آهن. مون کي پڙڪ پئي ته مان به وٺن، عثمان منگيءَ سان گڏ، سندن اولڊ ڪئمپس واري گهر ۾ لنگهي ويس. دعا سلام کان پوءِ سندن ڪتابن لاءِ عرض ڪيم. مسڪرائي جواب ڏنائون، ”منهنجو ارادو ڪنهن ٻئي کي ڏيڻ جو هيو پر بابا توهان لنگهي آيا آهيو توهان مون کي پيارا به آهيو. ڪڏهن توهان ڪو ڪم نه چيو آهي. هي به توهان جو ذاتي ڪم ڪونه آهي. پيسا نه وٺندس. باقي ڪتاب ڍنگ سان دائودپوٽي لئبرريءَ ۾ ٺاهي رکجو! ته جيئن آيو ويو ان مان فائدو وٺي سگهي.“ مون سندن ٿورا مڃيا. موڪلايو.

✱

مان ڏاڍو خوش ٿيس. اها وڏي حاصلات هئي جو ڊاڪٽر نبي بخش خان بلوچ صاحب ايتري وڏي موت ڏني هئي. سندس لائبريري جو هڪ ڪتاب به سون ڪتابن جي برابر هيو. عزت ۽ شان تنهن کان سواءِ اسان وٽ لائبريري کي بهتر ڪرڻ ۽ وڌائڻ ۽ فرنيچر جي وڏي اسڪيم هلندڙ هئي، جنهن ۾ حيدرآباد جي مک علامه دائودپوٽو لائبريري به شامل هئي، جنهن جي مرمت ڪرائي رهيا هئاسون. مان ته ڪراچيءَ ۾ هيڊ ڪوارٽر ڪري ويٺو هوس پر ڪلچر ڊپارٽمينٽ جو ڊائريڪٽر جنرل شمس جعفرائي، حيدرآباد جو پڪي آهي. هوان زماني ۾ موڪلون حيدرآباد ۾ گذاريندو هيو. مون هن سان سربستي ڳالهه ڪئي، هن کي به سنو لڳو. کيس چيم ته هو جڏهن حيدرآباد وڃي

ٿو ته ڊاڪٽر بلوچ سان ان معاملي کي اڳتي وڌائي. لائبريريءَ ۾ بلوچ صاحب جي خواهش مطابق ڪپٽ ٺهرائي ۽ اها ڪارنر به علامه دائود پوٽو لائبريريءَ ۾ ٺهرائي ته جيئن بلوچ صاحب کان ئي ان لاءِ صلاح مشورا وٺندا رهون ۽ ان جو افتتاح به ڪانئس ٿي ڪرائجي.

جعفرائي صاحب بلوچ صاحب سان ملاقاتون به ڪيون. مونکي حال ڏيندو رهيو. پر الائي چوايتري دير ٿي وئي جو اها ڪارنر نه ٺهي سگهي ۽ مان به سال کن ۾ بدلي ٿي ويس.

منهنجو ارادو هيو ته ٻنهي عالمن ۽ اديبن کان به ڪتاب حاصل ڪجن، جنهن جي نالي تي ڪارنرس قائم ڪجن، پر پهريون ڪم ئي اڳتي نه هليو ته منهنجي همت به هيٺي ٿي پئي.

ثقافت کاتو

منهنجي ڪلچر ۾ پوسٽنگ ته ٿي پر ڏينهنون ڏينهن بي چيني وڌندي وئي هئي. وزير صاحب گهرو کاتي کان هتي بدلي ٿي آيو هيو. پر اڃان تائين وزير داخله وانگر پيو پاڻ کي محسوس ڪرائي.

وزير ته وزير پر هن جا پنج پرائيويٽ سيڪريٽري انهن مان به هر هڪ وزير هيو. ايم ڪيو ايم کي ايتريون وزارتون ۽ ائڊوائيزريون مليون، جو ڪاميابين عمر شريف کي به ايڊوائيز ڪري رکيائون، اهو ائين پوز ڪندو هيو ته هو به ڪلچر جو ڊپٽي وزير آهي. ان صورتحال ۾ مون ڪلچر جي محڪمي جي چارج سنڀالي.

ان کان علاوه به مون ڪلچر ۾ نوڪريءَ کي سولو نه پئي سمجهيو. ڇو ته ڪلچر جي حوالي سان منهنجي ڪريڊٽ تي ڪجهه اهڙا ڪم هئا، جيڪي مون ڪلچر ۾ نه هوندي به اسسٽنٽ ڪمشنر ۽ ڊپٽي ڪمشنر طور ڪيا هئا، جيڪي سنڌي ماڻهن جي دل تي نقش هئا، ان ڪري سنڌي ماڻهن، سنڌ ۽ سنڌ جي ثقافت سان پيار ڪرڻ وارن جي مون سان محبت، عزت ۽ اميدن جي گهرج اها هئي ته مان ڪجهه وڌيڪ ڪري سگهان، ڇو ته هاڻي سڀ ڳالهون منهنجي فرضن ۾ شامل هيون.

اڳ ۾ جڏهن اهو سڀ ڪجهه مون ڪيو ان وقت مان آزاد هيس، ڪنهن کي نه ته جواب ڏيڻو ۽ نه ئي ڪنهن جي هدايتن تي ڪم ڪرڻو هيو. اتي مون کي عوام سول سوسائٽي ۽ پوري سنڌ جي ادبي لڏي جي مدد حاصل هئي ۽ هر ڪنهن کي خبر هئي ته مان خالي هٿن سان سڀ ڪجهه ڪري رهيو هيس. پر هتي هر ڪنهن کي اها اميد هئي ته ڪنهن به ڪم ڪاڄ لاءِ سرڪار جي بجيٽ مقرر ٿيل آهي.

پر هاڻي مان اهڙو پهلوان هيس، جنهن جا هٿ ٻڏي باڪسنگ جي رنگ ۾ لاهڻو ويو ته ريسلنگ کٽي ڏيکارين.

هتي ته بجيٽ به ناڪافي ۽ پيو ته ان تي به واسينگ وينل. بجيٽ جو ڳچ حصو ته اهڙو هيو جو مشاعرن ۽ مشهورين تي خرچ ٿي ويو.

ڀڳي سان ئي پير، جيسين رتوراس ٿئي.

(شاهه سائين)

مان هڪ سال ڀڳي سان ئي پيريو، پر رتوراس ڪونه ٿيو.

ڪلچر جي آفيس ڪسجي وئي

پهريون جهٽڪو ته اهو آيو ته سيڪريٽري ڪلچر جي اها آفيس، جيڪا حميد آخوند صاحب ۽ مهتاب اڪبر راشدي صاحب ۽ چاهه ۽ چاهه سان ٺاهي هئي، کي ڇڏڻ جو حڪم ٿيو. حالتن سان سرچاهه ڪرڻو پيو. ايم ڪيو ايم جي وزير قمر منصور گورنر ۽ چيف منسٽر کي چئي اها آفيس پنهنجي سيڪريٽري کي ڏياري زور اڳيان زاري! چيف سيڪريٽري چيو ته هو مون کي بي بهتر آفيس ڏيندو. آفتاب ميمڻ صاحب جيڪو مون کان پوءِ منهنجي جاءِ تي سيڪريٽري ٿيو ان آفيس نه ڏني. کيس چيف سيڪريٽريءَ به ٿي پيرا چيو پر ميمڻ صاحب الائي ڪهڙو پلانڊ ٿي پاڙيو. هر هر چيف سيڪريٽريءَ کي ڇا چئجي، پيو سنڌاڻو ڌڪ آفتاب ميمڻ صاحب اهو هنيو جو هن منهنجي چارج ڇڏڻ جي ٻئي ڏينهن تي هڪ خط ڪڍيو ته مان گاڏيون گم ڪري ويو آهيان. جڏهن ته اهي گاڏيون اڳ ۾ ئي گاڏين جي پول ۾ محفوظ هيون. ميمڻ صاحب ان خط جي آفيس ڪاپي پريس کي ڏئي ڇپائي ڇڏي جنهن سان اهو تاثر مليو ته جڻ مان ڌاڙو هڻي ويو آهيان. ڳالهه چيف سيڪريٽري فضل الرحمان صاحب تائين وئي، ميمڻ صاحب ۽ مان حاضر ٿياسون. ميمڻ صاحب پنهنجي اٻهراڻي قبول ڪئي ۽ مون کي چيف سيڪريٽريءَ جي روبرو هڪ نه به پيرا Sorry چيو.

ان بيڪ ڊراپ ۾ وري ميمڻ صاحب جي آفيس نه ڏيڻ جي ڳالهه سمجهه کان ٻاهر هئي. مون کيس چيو ته توهان مون کي وڏي آفيس نه ڏيو، پر جيتري مان آفيس جي ايريا خالي ڪئي آهي، ايتري مهرباني ڪيو... پر ”مين نه مانون“.

آخر هڪ ايڊيشنل سيڪريٽري منهنجي دربدي محسوس ڪري پنهنجي آفيس خالي ڪئي.
 ڪڏهن ائين هياس، جو پنهنون ڌوتم ڪپڙا،
 هاڻ ائين ٿياس، جو جت نه نينم پاڻ سين.
 (شاهه سائين)

ان وچ ۾ شمس جعفرائي ۽ اسحاق لاشاري پنهنجي طرفان آفتاب صاحب وٽ لنگهي ويا ته ”منگي صاحب کي آفيس ڏيو پر جيڪڏهن توهان کي ڪا شڪايت آهي ته اها به حل ٿي سگهي ٿي!“ پر پوءِ ٻئي لٽل چهره کڻي موٽي آيا.

مون چارج ورتي ته قمر منصور راندين ۽ نوجوانن جو وزير هيو. ڪانئس ثقافت جو کاتو ڦرجي وڃڻ ڪري ناراض ۽ ناخوش هيو. ٻئي طرف رتوف صديقي داخله جي کاتي ڦرجي وڃڻ جي ڪري ناراض هيو ۽ مان مسڪين جنهن کي مجبوريءَ ۾ ثقافت کاتي ۾ چيف سيڪريٽريءَ جي مهربانيءَ سان جاءِ پناهه ملي هئي، اهو پنهنجو پاڻ کان ناراض ۽ بيزار هيو.

شمس جعفرائي ڊي. جي ڪلچر

مون کي ڪلچر ۾ آئي هڪ ٻه ڏينهن ئي گذريا هئا، مان اڃان پراڻي ڪلچر ڊپارٽمينٽ جي آفيس ۾ ويهندو هيس ته هڪ ڏينهن شمس جعفرائي آيو. ڪافي ڏينهن کانپوءِ ملي رهيا هئاسون. بي انتها خوش ٿيس. شمس ۽ اسان ڳچ عرصو حيدرآباد نوڪري ۾ گڏ گذاريو آهي. ان کان علاوه اڳ ۾ به سنڌ ۾ گڏ سنڌ نوڪري ڪئي آهي. هو به SDM هيو ته مان به SDM هيس. هو به DC هيو ته مان به DC هيس. تنهن هوندي به هڪ ضلعي ۾ گڏ نوڪري نه ڪئي آهي، پر شمس جعفرائي جلد ئي پنهنجي لاءِ هڪ ذهين، محنتي،

دوراندپيش ۽ سني آفيسر وارو تاثر قائم ڪري ورتو آهي. عوام ۾ توڙي آفيسرن ۾ سندس عزت آهي، مونکي خبر هئي ته هو سنڌ سڀد ڪارپوريشن ۾ ايم ڊي هيو، سنڌ سڀد ڪارپوريشن به ٻڌل کاتو هيو. ڪجهه وقت اڳ ۾ اهو بند ڪيو پئي ويو شايس آهي سڀد سردار احمد کي جيڪو ناڻي کاتي ۾ وزير هيو. هڪ آفيسر جي حيثيت ۾ کيس سنڌ جي مسئلن بابت پروڙ هئي. پاڻ انهن تي همدردانه راءِ ۽ رويو رکي ٿو. هن بند ٿيندڙ سڀد ڪارپوريشن کي چالو ڪرايو. پنجاب جي سڀد ڪارپوريشن نه رڳو پنهنجو خرچ ڪڍي ٿي، آبادگارن لاءِ ريسرچ ڪري بچ به پيدا ڪري ٿي ۽ سنڌ ۽ ٻين صوبن کي به بچ وڪڻي ٿي. ان صورتحال ۾ شمس جعفرائي کي ايم ڊي لڳايو ويو. پر جيڪو بورڊ ٺاهي ڏنو ويو ان ۾ چوڌري اسلم ميرپورخاص واري زميندار جو عمل دخل تمام گهڻو هيو. چوڌري صاحب چيف منسٽر ارباب غلام رحيم جو ويجهو دوست هيو. ايم ڊي کي چيو ويو ته جيئن چوڌري صاحب جو مشورو هجي ان کي اوليت ڏجي.

پوءِ چوڌري ۽ شمس جا مسئلا ڳنڍيل ٿيندا ويا. شمس جي بنا پوسٽنگ جي بدلي ڪئي وئي. شمس ڪافي عرصي کان پوسٽنگ جي انتظار ۾ هيو.

شمس کي ڏسي خوش ٿيس، حال احوال ٿيو. پوسٽنگ جو پڇيم، چيائين ته ڪونه ٿي آهي. وڌيڪ چيائين ته ڪوشش ڪريان ٿو. مون چيو مانس ته اسان وٽ ڪلچر ۾ به 20 گريڊ جي پوسٽ خالي آهي، مان به ڪوشش ڪريان ٿو، توهان به ڏسو چانهن پيئڻ دوران چيائين ته ”سيڪريٽري هوم، برگيڊيئر (ر) غلام محمد محترم سان سندس ڪنهن دوست جي حوالي سان ملڻو آهي، کيس ٽائيم ڏيڻ لاءِ چئو ته مان ساڻس ملي وٺان.“ مون محترم صاحب کي فون ڪيو. منهنجو به محترم صاحب جو سنو واسطو ناتو هيو. ڪيبنيت يا چيف سيڪريٽريءَ جي ميٽنگ ۾ اڪثر ملاقات ٿيندي هئي يا سندس منهنجي ڊپارٽمينٽ ۾ چيف سيڪريٽريءَ ۾ ڪم پوندو هيو ته ان ۾ به مان سندس مدد ڪندو هيس.

مون محترم صاحب کي فون ڪيو. سندس دوست جو نالو وٺي شمس جو ريفرنس ڏنو ته هو وٽس ملڻ لاءِ اچي ٿو ۽ سندس ڪم ۾ منهنجي به سفارش شامل سمجهو. مان سمجهي ويس ته اهو پوسٽنگ جي متعلق ئي هوندو، اسان جو وزير رٽوف صديقي هيو، جيڪو هوم ڊپارٽمينٽ ۾ وزير رهيو هيو. مون جڏهن ڪڙيون ملايون ته مونکي ڳالهه سمجهه ۾ اچي وئي، اهو ڪم DG ڪلچر جي پوسٽنگ لاءِ رٽوف صاحب کي سفارش هوندو.

ڏهن پندرهن منٽن کان پوءِ جڏهن جعفرائي صاحب موٽيو ته ٻڌايائين محترم صاحب سان ملاقات فائديمند رهي. ٻن ڏينهن کان پوءِ جعفرائي صاحب جي ڊي جي ڪلچر طور مقرري ٿي وئي. مون کليل دل ۽ کليل ٻانهن سان شمس جعفرائي صاحب کي پنهنجي ڊپارٽمينٽ ۾ خوش آمديد چيو. ثقافت کاتو مان چئي آيو آهيان ته عجيب کاتو آهي، منهنجي نوڪريءَ جو پنهنجو هڪ طريقو ۽ رنگ ڍنگ رهيو آهي. ان ڳالهه ۾ ايمان رکندو آهيان ته جيڪو ڪم جنهن جو آ، ان کي ڪرڻ گهرجي. سيڪريٽريءَ جو ڪم سيڪريٽري ڪري ۽ ڊي جيءَ جو ڪم ڊي جي ڪري، ائين جيڪو ڊائريڪٽر جو ڪم آ، اهو ڊائريڪٽر ڪري پر بدنصبيءَ سان هتي ائين ٿيندو رهيو ته صاحب جنهن کي مناسب سمجهن، ڪم ان کان ڪرائين سڀني جا اختيار ڪڏهن ڪڏهن ته سيڪريٽري صاحب پاڻ وٺي رکن، ٻيا سندس منهن وٺندا ڏسن. يا وزير صاحب سيڪريٽريءَ جا هٿ ٻڌي ڇڏي، سيڪريٽري وٺو تائون وڃائي ۽ تماشو ڏسي. شروع ۾ مون کي به اها ترغيب ڏني وئي ته ڊي جيءَ کي واندو ڪري ڇڏيان، جيڪا ڳالهه منهنجي مزاج ۽ سوچ جي خلاف هئي، ان جي ابتڙ جيڪي منهنجا انتظامي ۽ مالي اختيار هئا اهي به مان

ڊي جي کي ڏيندو ويس، دراصل مون جعفرائي صاحب ۾ پنهنجو تسلسل پئي ڏٺو، مون اهو پئي چاهيو ته منهنجي ريتائرمينٽ کان پوءِ شمس ئي کاتي جو سيڪريٽري ٿئي. سوچ جي پوئواري ڪندي مون کيس هر ڳالهه هر فيصلي ۾ شامل ڪيو. هو جتي به اٽڪيو پئي اتي سندس رهنمائي ڪئي ۽ هٿ وٺي کيس اها اڌ پار ڪرائي. سندس ڏکيائي سڪيائيءَ لاءِ آءٌ سندس ٽيڪ هيس، منهنجي سوچ موجب اهو بندوبست ٺيڪ پئي هليو. ڊي جي هر ڪم کان مون کي واقف رکيو پئي، جيڪا هڪ سٺي زبردست جي نشاني آهي. شاعريءَ سان منهنجو ڏاڍو چاهه رهيو آهي، پر پوءِ جڏهن اسان جي کاتي ۾ مشاعرن جو دؤر هليو ته پهريون دفعو مون کي مشاعره کان ۽ شاعريءَ کان وحشت ٿيڻ لڳي. مونکي پهريون دفعو راجائن، راج واڙن، مغلن ۽ ميرن جون دربارون ياد اچي ويون، جتي ڪي ڪي راجا ڏينهن جو نندون ڪندا هئا. رات جورات جڳيو ٿيندو هيو ۽ واه واه جا نعرا لڳندا هئا!

مون ڪراچيءَ کان ٻاهر صرف هڪ مشاعري ۾ عمرڪوٽ ۾ شرڪت ڪئي هئي، ڇو ته اهو گهڻي مقصد وارو پروگرام هيو، جنهن ۾ فيسٽيول هيو ۽ مشاعرو به ان جو حصو هيو. مونکي اسٽيج تي ويهڻ جو سڏ ٿيو، پر مان اهو چئي هيٺ ويٺل رهيس ته مان مشاعري ۾ هيٺ ويهي وڌيڪ مزدور ٿيندو رهندس. مون ان ڏينهن شمس جعفرائي جي مشاعري جي نظامت ڏني، هن اطلاعات ۽ اخبارن واري نوڪريءَ ۾ به ڪمال ڪري ڇڏيو هيو. هاڻي به جنهن هنرمندي ۽ حرفت سان مشاعري جي سنڌيءَ ۽ اردوءَ ۾ نظامت ڪيائين، نصير مرزا جي چا طاقت! مون محسوس ڪيو ته اسان جي وزير صاحب جا مشاعرا مضبوط هٿن ۾ آهن، مونکي هروڀرو پريشان ٿيڻ جي ضرورت نه آهي. عمرڪوٽ کان علاوه سنڌي اردو مشاعرا لاڙڪاڻي، سکر، نوابشاهه ۽ ٻين وڏن شهرن ۾ به ٿيندا رهيا ۽ انهن تي يادگار ڪتاب به شايع ٿيندا رهيا.

وزير صاحب جو ميڊيا ڪوريج سان به ڏاڍو چاهه هيو، ضرورت هجي نه هجي هڪ نه ته پئي ڏينهن ڪا نه ڪا پريس ڪانفرنس ضرور ٿيندي هئي، پريس وارن کي سڌائڻ جو ڪم سندس پريس سيڪريٽري جي حوالي هيو باقي بندوبست ثقافت کاتي جي ڊائريڪٽر جنرل کي ڪرڻو هيو.

ڊرامه فيسٽيول جي قيمت 30 لک!

وزير صاحب ۽ عمر شريف جي چوڻ تي هڪ ستن ڏينهن جو ڊرامه فيسٽيول ڪيو ويو، جنهن جو افتتاح وزير صاحب ڪيو، آخري ڊرامي جو زبردستيءَ مڪ مهمان مون کي ڪيو ويو. منهنجي لاءِ اعزاز ته ڪونه هيو پر عذاب هيو. وزير صاحب مونکي پاڻ ان ڊرامي ۾ وٺي هليو، وزير صاحب، عمر شريف ۽ ٻين منهنجي شان ۾ تقريرون ڪيون. آخر ۾ ٻڌايو ويو ته هن فيسٽيول تي پنجاهه لک خرچ ٿيو آهي. عوام جي تفريح لاءِ ان جي انٽري ان اميد سان فري رکيل آهي، ته صوبائي ثقافت کاتو اسان کي گهٽ ۾ گهٽ ايتري گرانٽ ڏيندو، جيترو خرچ ٿيو آهي. ۽ اها مليل گرانٽ، خدمت خلق فائونڊيشن لاءِ مفت علاج لاءِ ٺهندڙ اسپتال لاءِ چندي طور ڏني ويندي.

وزير صاحب انجنيئر صاحب هيو. هو صنعت، ايڪسائيز ۽ داخله کاتي جو وزير رهيو آهي. چنڊو وٺي ڄاڻي، پئي ڏينهن منهنجي وزير صاحب جي آفيس ۾ حاضري لڳي، وزير صاحب چانهن سان گڏ ٻن تن قسمن جي بسڪٽن سان منهنجي خاطر تواضع ڪئي، آخر مقصد تي آيو:

“بھائي وہ عمر شريف بھائي کي گرانٽ؟”

مون کيس ٻڌايو ته سمري چيف منسٽر لاءِ تيار ٿي رهي آهي! چيائين ته “بھائي آپ تو اس مين دس لاک لکھ رهي هيڻ، ليکن اس مين پچاس لاکھ لکھني هيڻ!” مان سندس جاسوسي نظام تي کيس شابش ڏئي رهيو هوس، چيومانس “توهان کٽي پنجاه لک لکجو.” چيائين “نه نه ائين ڪيئن! سمري ئي توهان پنجاه لک جي ٺاهيو.”

مون کيس چيو ته فيسٽيول تي خرچ ٿي ٻه ٽي لک ٿيو هوندو ايترا پئسا نامناسب آهن. هاڻي سندس پارو چڙهڻ لڳو. مان اٿي آفيس آيس، جنهن ۾ مون لکيو ته “هن فيسٽيول لاءِ آئوٽ آف بجيٽ، چيف منسٽر جي بلاڪ پئسن مان پنجاه لک روپين جو گرانٽ ملڪ ۾ ثقافت ۽ ٿيٽر ۽ ادب کي زور وٺائڻ لاءِ ڏنا وڃن.” سمري وزير صاحب جي طرفان رواني ٿي. ٺاڻي کاتي جي سيڪريٽري ملڪ اسرار ۽ وزير ايم اي جليل وٽان ڦري، سي ايس کان ٿيندي وڏي وزير وٽ پهتي، سمري 30 لکن جي منظور ٿي، چو ته ٺاڻي کاتي جي سيڪريٽري لکيو هيو ته “آئوٽ آف بجيٽ، چيف منسٽر جي صوابديدي فنڊز مان ايتري گرانٽ نه ٿي ڏئي سگهجي، چو ته اهو پئسو اڳ ۾ ئي اهم رسمن تي ورهايل آهي، تنهن ڪري ثقافت کاتي جا جيڪي بلاڪ اليڪشن مان 30 لک روپيه بچيا آهن، اهي گرانٽ ۾ ڏنا وڃن.” ٺاڻو کاتو به خوش، وزير اعليٰ کي به پئسا نه ڏيڻا پيا. اسان جي وزير ۽ عمر شريف کي به ٽيهه لک ملي ويا، باقي ثقافت کاتي جا کيسا خالي. جيڪي اهم رسمن تي اسان کي پئسا ڏيڻا هئا، اهي رهجي ويا! الله الله خير صلا!

سندھ صدين کان

Sindh Through the Centuries

هيءُ ايترو مهلات فونڪشن هيو جنهن سنڌين ۾ نئون ساهه ۽ اتساهه وجهي ڇڏيو. هي سيمينار يا ڪانفرنس بي انتها ڪامياب ويو سنڌي ماڻهو سنڌي راڳ ۽ لوڪ موسيقي، لوڪ ساز، لوڪ فنڪارن سان نئين سر واقف ٿيا، ملڪي ۽ پرڏيهي عالم، اسڪالر ۽ ملڪ ۾ موجود سفارتڪار به اچي ڪراچيءَ ۾ گڏ ٿيا هئا، انهن به ان ڪانفرنس ۾ حصو ورتو ۽ سنڌ سان نئين سر واقفيت وڌائي. هي اهو وقت هيو جڏهن سنڌ ۾ ثقافتي سرگرميون زور شور سان شروع ٿي ويون. پاڪستان ٺهڻ کان پوءِ سنڌي ٻولي، سنڌي ادارن ۽ سنڌ کي ڪراچيءَ کان ڪڍي ڪٿي ٻاهر ڪيو ويو هيو. ڪراچيءَ کي وفاقي دارالحڪومت مقرر ڪيو ويو. لياقت علي خان وزير اعظم، وزيرن، وفاقي سيڪريٽرين ۽ وفاقي ادارن جو راج پاڳ قائم ٿيو. نيون نيون بستيون آباد ٿيون، لياقت آباد، ناظم آباد، نارٿ ناظم آباد، فيڊرل بي ايريا، انڊسٽريل ايريا، فيڊرل لاجز ۽ فيڊرل ڪوارٽرس ٻاهران آيل ۽ خاص طور پنجاب مان آيل آفيسرن ۽ سندن ماتنن لاءِ هئا. سنڌي ڪو آفيسر ڪونه هيو. ڪجهه سال اڳ ۾ سنڌي وڏيرن ۽ سياستدانن سوسائٽيءَ ۾ ۽ گرومنڊر جي لڳ ڀڳ ۽ سول لائين ۾ گهر ٺهرائي ورتا هئا. اتي به اهي چڻ اجنبی ٿي ويا هئا.

رهيل ڪسر ته ون يونٽ ڪڍي ڇڏي جڏهن سنڌ جونالوئي نه رهيو

سنڌڙي تنهنجو ناءُ وتو

ڄڻ ڪار پهرتي پير پيو!

جڏهن سنڌي نه رهي ته پوڄا ڪراچي ڇا سنڌي ماڻهو!
 شاباس هجي هڪ ”راشي“ نااهل نالائق ماڻهو يحيي خان کي جنهن جولاءِ 1970ع کان وٺي يونٽ توڙي
 ”هڪ ماڻهو هڪ ووٽ“ جو اعلان ڪيو. انهن ٻنهي ڳالهين تي پاڪستان ۾ ستن ڏاڍي واويلا ڪئي.
 1 جولاءِ 1970ع کان سنڌ وري ڄمي پئي. ڏاڍي ڪوشش ڪئي وئي ته ڪراچيءَ کي سنڌ کان ڌار
 رکجي. پر لڪ شاباس هجي ان دور جي حڪومتن کي جن تاريخي حقيقتن تي سر نوايو ۽ ليفٽيننٽ جنرل
 رحمان گل سنڌ جي نئين ڄمڻ کانپوءِ 1970ع ۾، پندرهن سالن کان پوءِ وري سنڌ صوبي جو گورنر ٿيو.

ڪلفٽن برج تي سنڌي ٽائيل

سنڌ جون نئون نسل ۽ ان دوران ڄميل ۽ جوان ٿيل نوجوانن کان ته ڪراچيءَ جو نقشو ٿي وري ويو هيو
 انهن ڊڄي ڊڄي ڪراچيءَ اچڻ شروع ڪيو. ڪو سنڌي توڙي پاڻي ڪراچيءَ مان گهمي ڦري ايندو هيو ته
 ڳوٺ وڃي پنهنجي بهادريءَ جا قصا ڪهاڻيون ٻڌائيندو هيو. پتي صاحب جڏهن ستر واري ڏهاڪي ۾
 ڪلفٽن برج تي نڄ سنڌي ٽائيل لڳائي ته سنڌي ماڻهن جا حشام ٽولا ڪري هي ٽائيل ۽ ڪلفٽن برج ڏسڻ
 ايندا هئا.

ڪيڏي نه ڏک پري ڳالهه آ ته اڄ پتي صاحب جي پوڪيل پيپلز پارٽي جي حڪومت آهي. کين سنڌ ۽
 سنڌي ماڻهن جي جذبات جو اهو قدر آهي جو ٻن سالن کان ڪلفٽن برج تان ٽائيلون، مرمت جي نالي ۾
 پٽائي ڇڏيون اٿائون، پر وري لڳرائڻ جو نالو به ڪونه ٿا وٺن، سائين وڏو وزير ڄام خان شورو ۽ کاتن جا
 سيڪريٽري ان برج وٽان ڏهاڙي به پيرا گهٽ ۾ گهٽ به گذرندا هوندا پر سندن محسوس ڪرڻ واري حس
 جڏي ٿي وئي آهي. اسان سنڌين کي اهو احساس ٿيڻ گهرجي ته اها پل اسان جو قومي ورثو آهي. سنڌي
 ماڻهو سندن اها بي حسني گهڻو عرصو برداشت نه ڪندا. پر شايد اسان سنڌي به بي حس ٿي ويا آهيون. نه
 ڪو آواز نه ڪو احتجاج، نه ڪو ڌڙو ۽ نه ئي اخبار ۽ ميڊيا ۾ احتجاج. ڄڻ اسان جو حال به وزيرن ڪبيرن
 وارو هجي.

”سنڌ صدين جي آئيني ۾“ واري هن سڄي ڪارج ۾ جتي پيار علي الانا، ڊاڪٽر حميده ڪهڙو،
 ڊاڪٽر غلام علي الانا، حميد آخوند ۽ سندس ساٿي ممتاز مرزا ۽ ظفر ڪاظمي پيش پيش هئا، اتي
 سنڌ جو هر سڄاڻ ساٿي ساٿن عملي يا جذباتي طرح گڏ هيو.

ان فنڪشن جون آڊيو ڪيسٽس مون کي ٻڌڻ جو موقعو مليو. جنهن جو ڪليڪشن اڃان به مون وٽ
 موجود آهي. فقير عبدالغفور استاد محمد يوسف ۽ سنڌ جي سازن جون ڇا ته ڪيسٽس هيون، وري جو
 نسرين عسڪري پنهنجي آواز ۾ انگريزيءَ ۾ تعارف ڪرايو. ائين پيو لڳي ڄڻ نسرين ڳالهائي نه ٿي، پر ڄڻ
 انگريزي ساز وڄائيندي هجي. هيءُ اها ئي نسرين آهي، جيڪا حميد هارون جي ٽيم ۾ هينئر به ماهوت
 پيليس جي ميوزيم جي انچارج آهي. هوءَ جڏهن حميد آخوند جي توسط سان 1993ع ۾ پنهنجي مڙس سان
 ٿر ۽ ننگر پارڪر جي دوري تي آئي هئي ته منهنجون هنن زال مڙس سان ڊگهيون ڪچهريون ٿيون هيون.
 سندس مڙس به ايڏو ئي زنده دل ۽ حس مزاج سان پريل آهي.

ها راڳ جي محفل ۽ ان فنڪشن جون ڪيسٽون سنڌي ميوزڪ جي Lovers جي لاءِ هڪ وڏي

تحريڪ ثابت ٿيون. پوءِ ته سنڌي ميوزڪ جي ڪيسٽ جو ڪاروبار شروع ٿي ويو. انهن جا اسٽوڊيو سڄي سنڌ ۾ کلي ويا ۽ هر شهر، هر ڳوٺ ۾ بازارون لڳي ويون، ڇا ته جلال چانڊيو، فوزيه سومرو ۽ هاڻي تازي دور ۾ غلام حسين عمرائيءَ پنهنجي هڪ ڪلام جي زور تي ڪمايو:

“عاشق مجبور آ”

ڪلچر ۾ رڪارڊ ٿيل ميوزڪ کي عام ماڻهوءَ تائين پهچائڻ وارو ڪم مون ڊائريڪٽر جنرل حوالي ڪيو ته ڪجهه ويڊيو آڊيو سي ڊي ڊي وي ڊي ۽ ڪيسٽ تيار ڪرائي مارڪيٽ ڪيون وڃن ته سنڌ ۽ سنڌيءَ جي سنجيده ميوزڪ جو شوق رکندڙ مقامي ۽ ٻاهريان شوقين پنهنجو شوق پورو ڪن، ان لاءِ منهنجو تارگيت ايئرپورٽ، شاپس، وڏا هوٽل، شاپنگ مالز ۽ ٻيا سٺا آئوٿ ليٽس هئا، ڪيسٽ تيار ٿي ويا، انهن سان گڏ سنڌيءَ، اردو ۽ انگريزيءَ جا ڪتاب به انهن دڪانن تي رکڻ ضروري هئا، پر افسوس! ان خيال جي پوري طرح پوئواري ڪونه ٿي سگهي.

اسان ضلع ڪمپليڪس ٺاهڻ شروع ڪيا هئاسون ته هر ضلع ۾ هڪ ڪمپليڪس هجي، جيڪو گهڻيون گهر جون پوريون ڪري جنهن ۾ لائبرري، آرٽ گيلري، ميوزم، اوپن ايئر ٿيئٽر ڊسپلي ۽ سيلز سينٽر، آڊيٽوريم وغيره هجن، جن ضلعن ۾ اهو سهولتون ڪونه هيون، اتي اهي سهولتون ڏيڻيون هيون. هر ضلعي تي بار رکيو ويو ته اهو جيڪڏهن ٻن کان چار ايڪڙ زمين اسان جي حوالي ڪري ته ان ضلعي ۾ ڪم شروع ڪرايون. اسان جوارادو هيو ته هر سال ايترا ڪمپليڪس ٺهرائجن، جيڪي بجيٽ جي آڌار تي ان سال ئي مڪمل ڪري سگهجن.

ضلعي ناظم راحيلا مگسي ان معاملي ۾ پهل ڪئي، هن چار ايڪڙ زمين ضلع ڪمپليڪس لاءِ آڇي ۽ اسان جي سڄي ٽيم منسٽر جي رهنمائي ۾ اتي پهچي وئي ۽ ان پلان جو پهريون سنگ بنياد ٽنڊي الهيار ۾ رکيو ويو.

راحيلا مگسي

ٽنڊي الهيار جي ڊاڪٽر راحيلا مگسي ڏاڍي برجستي ۽ تيز فهم نوجوان ناظمه آهي، جيتري جوان ۽ دلڪش آهي، ايترو ئي ڪم ڪرڻ جي برجستي ۽ تيز آهي. ٻي آر ڪراچيءَ کان اسلام آباد تائين اٿس، جهڙي طرح ٽنڊو الهيار جي ضلعي ناظم جي سيٽ PPP کان کڻي وئي آهي، اهو سندس محنت، اورچائي، دورانديشي ۽ منصوبه بنديءَ جو ئي حصو آهي. پاڻ اصل ۾ سرهاڙي جا آهن، حيدرآباد وسايائون. سندس والد رئيس الله بخش خان مگسي ۽ سندس والده نسيم گل مگسي بزنيس، بلڊري ۽ زمينداري اختيار ڪئي، منهنجو الله بخش خان مگسيءَ سان ۽ ڊاڪٽر راحيلا مگسي سان به اڻڻ ويهڻ رهيو آهي. ٽنڊي الهيار ۾ سندن زمينون آهن. الله بخش خان ٽنڊي الهيار مان به اليڪشن وڙهندو رهيو، پر کيس ڪاميابي نه ملي سگهي. 2002ع وارين چونڊن ۾ سندس پٽ عرفان گل مگسي چيمبرمان ايم پي اي چونڊجي وزير روپنيو ٿيو ۽ راحيلا گل مگسي ٽنڊو الهيار مان 2005ع ضلع ناظم چونڊجي وئي. ٻي ٻي کان سواءِ ٽنڊي الهيار مان ٻئي ڪنهن جو ڪٽڻ ناممڪن پئي نظر آيو، پر راحيلا گل جنهن نموني پنهنجا ڪارڊ ڪيڏيا، اهو ڪو به انتها تجربڪار سياستدان ئي ڪري سگهيو ٿي.

هن وقت سندس ڀاءُ عرفان گل ۽ پيڻ اديبه گل مگسي کيس ڇڏي ٻي ٻي ۾ هليا ويا آهن، پر پاڻ نااميد

نه ٿي آهي. پوين چونڊن ۾ پاڻ اسلام آباد مان نواز ليگ جي ٽڪيٽ تي سينيٽر چونڊجي وئي آهي. پاڻ اڃان تائين نواز ليگ سان نڀائي رهي آهي. هاڻي ته اسلام آباد ۾ ماڻهيون به ڳنڍيون اٿائين.

صوفي ميوزڪ فيسٽيول

رفيع پير پاڪستان ۾ اسٽيج ۽ ٿيٽر جي بانيڪارن مان آهي. هن ٿيٽر کي پاڪستان ۾ اوج وٺرايو آهي. اسلم اظهر، کنور آفتاب احمد، ضياءُ محي الدين ۽ ٻيا سندس ٻانهن بيلي ۽ جونيئر رهيا آهن. ٿيٽر جهڙوڪ: ربيع پير جي رت ۾ شامل ٿي ويو ۽ اهو پنهنجي اولاد فيضان پيرزاده، سلمان پيرزاده، عثمان پيرزاده ۽ عمران پيرزاده کي به منتقل ڪيائين. هي پيرزاده برادران ان ۾ وقت سان نواڻ پڻ پيدا ڪندا رهيا. ٽمينه پيرزاده جيڪا عثمان پيرزاده جي گهرواري آهي، ٽي وي ۽ فلم جي مڃيل فنڪاره آهي، اها به ساڻن ٻانهن بيلي آهي، چو ته اها به ته ان عزم جو حصو آهي.

سلمان، عثمان ۽ ٽمينه سنڌ جي گورنر جناب عشرت العباد سان ملاقات ڪئي ۽ کين ٻڌايو ته ربيع پير ٿيٽر ڪراچي ۽ جي ٻارنهن دري عام پبلڪ لاءِ انٽرنيشنل صوفي ميوزڪ فيسٽيول رکڻ چاهي ٿو. جنهن ۾ ايران، افغانستان، ترڪي، عراق، شام، مراکش، بوسنيا، ازبڪستان، انڊيا ۽ پاڪستان سميت ٻين ملڪن جا صوفي فنڪار ڪلاسيڪل صوفي راڳ کي ماڊرن ميوزڪ سان گڏي پيش ڪندا. گورنر صاحب کي ڳالهه وڻي هو پاڻ به راڳ رنگ جو شوقين آهي. پاڻ به غزل ڳائي ڄاڻي ۽ ڪجهه ساز به وڄائيندو آهي. هن اصولي طرح ڳالهه مڃي ۽ اسان جي وزير صاحب کي چيائين ته سندن سرپرستي ڪيو.

هنن جون مون سان ملاقاتون ٿيون، ڳالهه ته ڏاڍي سٺي هئي پر مون کي اهو ڏپ لڳو ته سنڌ جا پيسا ڪٿي ويندا، ميٽنگس جو سلسلو جاري هيو. هڪ ڏينهن ارباب صاحب چيف منسٽر صدر صاحب جي پروگرام جي سلسلي ۾ نئون ڪوٽ ضلعي ٿرپارڪر ۾ ميٽنگ رکي هئي. مان ۽ ڊائريڪٽر جنرل اوڏانهن نڪري وياسون. پويان وزير صاحب کي اسان جي صوفي فيسٽيول لاءِ ميٽنگ جي اوچتي ضرورت پئجي وئي، ڏاڍو ناراض ٿيو. ٽمينه به کيس روئي روئي منهنجي دانهن ڏني ته تعاون نه ٿو ڪري هو ڪروڙ به وزير اعليٰ کان ڪڍي چڪا هئا. وزير اعليٰ جي ميوزڪ سان ته گهٽ لڳندي هئي پر گورنر ۽ ايم ڪيو ايم کي خوش ڪرڻ لاءِ گرانٽ ڏنائين.

منهنجي پريٽ وزير صاحب هڪ خط چيف منسٽر، گورنر ۽ چيف سيڪريٽري کي منهنجي بدليءَ لاءِ مئي 2007ع ۾ لکي ڇڏيو. چيف سيڪريٽري شڪيل دراني هيو. هن سان ٻئي ڏينهن صوفي فيسٽيول ۾ ملاقات ٿي، کيس ٻڌايم ته بدلي ڪيو پر ڪٿي پوسٽنگ ڏجو. هن کلي چيو: ”بدلي نهن هونگي، ڪام ڪرتي رهو.“

واقعي بدلي نه ٿي.

هوفيسٽيول ڪري پئسا ميٽري وڃي لاهور پهتا. بهر حال گهڻي وقت کان پوءِ ڪراچيءَ ۾ ڪو ميوزڪ جو پروگرام ٿيو هيو ۽ اعليٰ نموني جو ٿيو هيو.

طاقت جو مظاهرو

صدر جنرل پرويز مشرف پنهنجي عوامي مقبوليت ۽ طاقت جو مظاهرو ڪرڻ لاءِ پوري پاڪستان ۾

هڪ مهم هلائي.

ٻارهين مئي 2007ع تي چيف جسٽس افتخار چوڌري ڪراچي پهتو. کيس باباءِ قوم قائداعظم جي مزار تي گلن جي چادر چاڙهڻ لاءِ وڪيلن جي جلوس ۾ ويڙهڻ بعد ۾ بار سان مخاطب ٿيو هيو. ڪراچي جا روڊ رستا ائين بلاڪ ڪيا ويا جو شهر ۾ رڪشا به نه پيو هلي سگهي. فائرنگ ٿي. ڪافي ماڻهو مئا. جج صاحب ايئرپورٽ تي ئي رهجي ويو. صدر صاحب چوڌري شجاعت ۽ چوڌري پرويز الاهي جي محبت ۾ لاهور ۾ جلسو ڪيو. پنهنجي مخصوص انداز ۾ ٻئي منيون پڪوڙي ڏمڪيون پئي ڏنيون ۽ چيو: “طاقت ڪا اظهار اس طرح هوناهي، جيسي هماري حامي عوام ني ڪراچي مين ڪرڪي دکهايا هي.”

سندس اشارو ڪراچي ۽ جي ماڻهن جي مارڪٽ ۽ انهن جي قتل ڏانهن هيو! ججن کي نه ته ڪورٽن ۽ نه وري کين ايئرپورٽ تي پنهنجي چيف جسٽس جي آجيان ڪرڻ لاءِ وڃڻ ڏنو ويو. بعد ۾ هنن به گهڻا آرڊر ڪيا، پر جيڪي ماڻهو مئا، انهن جا خون به لڙهي ويا ۽ جيڪي معذور ٿيا سي اڃان معذور ئي آهن.

نئين ڪوٽ ۾ صدر جو جلسو

سند جي وڏي وزير ارباب صاحب تي به اهو بار رکيو ويو ته سند ۾ هو عظيم الشان جلسو ڪري هن ان لاءِ نئون ڪوٽ چونڊيو. اسان جي کاتي کي اتي اها ڊيوٽي ڏني وئي ته 50 ماڻهن جي چانهن جو بندوبست پي سي هوٽل مان ڪيو وڃي.

شاميانو گرمي ۽ اس ۾ لڳل هيو هڪ بجي جلسو شروع ٿيو. اسٽيج جي طرف ته ايئر ڪنڊيشنڊ لڳل هئا باقي عام خلق لاءِ ڪجهه پڪا هئا. ڪلاڪ ڪن جلسو هيو جنرل صاحب لاءِ هن ساري خلق خدا کي پري پري کان آندو ويو هيو. جنرل صاحب انهن کي ڏسي خوش ٿيو. عوام به پنهنجي ”محبوب ليڊر کي ڏسي گدگد پئي ٿيو.“

خير سان جلسو پورو ٿيو ۽ جيڪو جتان آيو هيو اهو اڏانهن روانو ٿي ويو. تڏهن اسان پويان پير ڪيا.

ظفر کاظمي جي قبر!

ظفر کاظمي صاحب ڊگهي بيماريءَ کان پوءِ حيدرآباد ۾ لاڏاڻو ڪري ويو. سندس وصيت ته اها هئي ته کيس آمريءَ لڳ پنهنجي آبائي قبرستان ۾ دفن ڪيو وڃي، پر خاندان گهڻي عرصي کان حيدرآباد اچي آباد ٿيو هيو ان سبب جي ڪري سندس مائٽن جو خيال هيو ته کيس حيدرآباد ۾ ئي مٽيءَ ماءُ حوالي ڪيو وڃي.

سند ميوزيم جو پايو ته ڊاڪٽر نبي بخش خان بلوچ پنهنجي ساٿين سان وڏو پوءِ جڏهن ڪلچر ڊپارٽمينٽ جو جنم ٿيو ۽ اهو تعليم کاتي جو حصو ٿيو ته تن وڏن شخصيتن جو ڪلچر ۽ سند ميوزيم کي وڌائڻ ۽ ويجهائڻ ۾ وڏو هٿ رهيو. اهو Trioka حميد آخوند، ظفر کاظمي ۽ ممتاز مرزا تي ٻڌل هيو. ظفر کاظمي پنهنجي ڏن جو ماڻهو هيو. هن جورت ست سند ميوزيم حيدرآباد کي ٺاهڻ ۾ خرچ ٿيو ۽ هن دل سان ئي نه پر پنهنجي روح سان سند ميوزيم جي خدمت ڪئي. ڪجهه سال ٿيا ته ريتائڙ ڪيو هئائين ۽ ڊگهي بيماريءَ کان پوءِ فوت ٿي ويو.

سندس خاندان فيصلو ڪيو ته کيس حيدرآباد ۾ ئي جاءِ ڏجي. ڪفن دفن لاءِ سندن خيال هيو ته ظفر کاظمي جي خدمتن جي پيش نظر ثقافت کاتي کي چئجي ته سندس جسم خاڪي کي ميوزيم جي احاطي ۾ ئي دفن ڪرڻ جي اجازت ڏني وڃي. ان ڏس ۾ سندس پٽ مون سان فون تي رابطو ڪيو ۽ چيو ته کين اجازت ڏني وڃي ته ظفر کاظمي کي ميوزيم ۾ ئي دفن ڪيو وڃي. ڇو ته هن شخص سڄي عمر ميوزيم جي خدمت ۾ گذاري ڇڏي آهي. اهو ميوزيم جو به شان ٿيندو ۽ سندس روح کي به راحت ملندي علامه آءِ آءِ قاضيءَ کي به سنڌ يونيورسٽيءَ جي آڳاٽو واري پارڪ ۾ دفن ڪيو ويو آهي. مون اصولي فيصلو ڪيو ته کاظمي صاحب کي ميوزيم جي احاطي ۾ ئي دفن ڪيو وڃي. پر ڪٿي ڪبو؟ رات جو ٻي بجي مان ڪراچيءَ ۾ ويهي جڳهه جو فيصلو نه پئي ڪري سگهيس. موڪل جي رات هئي. ڊائريڪٽر جنرل جعفرائي صاحب حيدرآباد هيو ان کي فون ڪري چيم ته کاظمي صاحب جي مائٽن سان صلاح مشورو ڪري قبر جي جڳهه طئي ڪئي وڃي. جعفرائي صاحب آفيسرن سان صلاح مشوري کان پوءِ جتي کاظمي صاحب هاڻي دفن آهي، اها جڳهه سندس وارثن جي حوالي ڪئي ۽ کاظمي صاحب اتي ئي دفن ٿيو. مان حيدرآباد وڃي کاظمي صاحب جي تربت تي قل به پڙهيا ۽ سندس وارثن سان تعزيت به ڪئي. ظفر کاظمي صاحب جون آرٽ ۽ ميوزيم جي ڪيترن ڪيل خدمتن کي گهڻي وقت تائين ياد رکيو ويندو. سال 2006-7ع ۾ اسان ميوزيم کي وڌائڻ ۽ بهتر بڻائڻ لاءِ اسڪيم منظور ڪرائي، ۽ ان تي ڪم پڻ شروع ڪيو. اها اسڪيم پوءِ 2009ع ۾ مڪمل ٿي.

سچل سائينءَ جو عرس

سچل سائينءَ جو عرس ٽن ڏينهن لاءِ رمضان شريف جي چوڏهين تاريخ لڳندو آهي. روايت اها هئي ته درگاهه شريف تي دراڙا ۾ صبح جو خاص مهمان چادر چاڙهيندو آهي. اتي صوفي راڳ مزار جي چوڊيواريءَ جي اندر ٿيندو آهي. مهمان کي پتڪو ۽ گيتو چادر پارائي ويندي آهي. ٻين مهمانن کي به گيتو چادرون اوڍيل هونديون آهن. اجتماعي طرح گيتو رنگ تصوف جي نشاني سمجهيو وڃي ٿو. چون ٿا ته اهو گيتو رنگ ٻڌمت وارن پائيجاري جي علامت طور متعارف ڪرايو هو.

سچل سائين جا مريد هر رنگ نسل ۽ مذهب جا آهن. هندوستان کان هندوبه وڏي تعداد ۾ اچي حاضري ڀريندا آهن. پاڪستان ڇڏڻ کانپوءِ سنڌ جا هندو جيڪي سچل سرمست جا مريد نه صرف هندوستان لڏي ويا آهن، پر پوري دنيا ۾ پکڙيل آهن، انهن جي سچل سائين جي درگاهه سان ايتري عقيدت، نياز مندي ۽ نوڙت آهي، جيتري سندن وڏن جي عقيدت هئي. هو جتي به هجن، گاديءَ جي گادي نشين سان نياز مندي سندن رت ۾ شامل آهي.

ڊپٽي ڪمشنر جي حثيت ۾ مان يادگار ڪميٽيءَ جو چيئرمين به هيس. منهنجي وقت ۾ به ميلا لڳا. مون ڪوشش ڪئي ته ميلي جي تقريبات کي رسمي طور ملهائڻ واري طريقي کي بدلائجي ۽ ان کي وسيع ڪجي. رمضان شريف جي مهيني هجڻ ڪري تقريبات کي احتياط سان منعقد ڪرڻو پوي، انهن سڀني ڳالهين جو خيال رکندي سچل سائينءَ تي ڪانفرنس کي واڌ ڏني وئي ۽ ٻين صوبن مان به دانشورن کي دعوتون ڏني گهرايو ويو. اها ڪانفرنس خيرپور جي سچل آڊيٽوريم ۾ ٿيندي هئي. اهو آڊيٽوريم سائين

غوث علي شاهه جي چيف منسٽريءَ جي دور ۾ مرحوم تنوير عباسيءَ جي ڪوشش سان ٺهيو هيو. ان آڊيٽوريم خيرپور جي ادبي، علمي ۽ سماجي حلقن جي اوسر ۾ بنيادي ڪردار ادا ڪيو آهي. خيرپور جي نوجوانن ان آڊيٽوريم ۽ ريڊيو پاڪستان خيرپور مان ڀرپور لاپ ڀرايو آهي. مان ڪلچر ڊپارٽمينٽ پاران هڪ ڪلچر ڪمپليڪس خيرپور ۾ شروع ڪرايو هيو جيڪو هاڻي پنهنجي پوري اوج تي آهي.

اسان درازا شريف ۾ اوڀر ايتري ٿيڻ جي اڏاوت منظور ڪرائي سون، درازن جي ماڻهن ۽ اديبن جي هڪ وڏي انگ جي اها خواهش هئي ته درازا ۾ ئي سچل جي عرس جون تقريبات ادبي ڪانفرنس سميت منعقد ڪيون وڃن، ان جائز خواهش ۽ ضرورت کي محسوس ڪندي اهڙو ڪمپليڪس / ٿيٽر اٽي ٺهرايو وڃي جتي اهي سڀ تقريبات ڪوٺائي سگهجن. اهو سچل اوڀر ايتري ٿيٽر مڪمل ٿي ويو آهي، اتي ئي سڀ تقريبات ٿي رهيون آهن. انهن ڏينهن ۾ ئي سچل يادگار ڪميٽيءَ ۾ ڪجهه وڌيڪ اديبن جهڙوڪ: اڌ سومرو، اياز گل اختر درگاهي ۽ ڪن ٻين کي شامل ڪيو ويو.

قربان منگي ته سالن کان وٺي، سچل جي يادگار ڪميٽيءَ تي ڀرتنگ جو ڪم ڪندو رهيو آهي، پنهنجي ”منگي ٿيم“ سان هن ان ڏس ۾ اديبن، فنڪارن، آرٽسٽن، فوٽو گرافرن جو هڪ وڏو لڏو تيار ڪري ڇڏيو آهي. عرس جي موقعي تي سوونيئر ۽ ڪتاب سچل سائينءَ تي ڇپجي اسان جي هٿن ۾ پهچي ويندا آهن. ڇڻ ڪا غيبت ڪم ڪندي هجي. نه پيسن جي طلب نه ٻي ڪا گهر. نه جهيڙو نه جهڻو. گهٽ ۾ گهٽ ٽيهن سالن کان قربان منگي پنهنجي ان پيار ڀري پورهئي ۾ رڌل آهي. هاڻي پوٽ پبلشنگ هائوس هلائي، مقامي اديبن جا جهجها ڪتاب به ڇپائي رهيو آهي.

سائين تنوير عباسي، جسٽس اسلم جعفري، مولا بخش لاڙڪ، سينيئرز مان سچل يادگار ڪميٽيءَ ۾ پنهنجي وقت ۾ منهنڌاري ڪندا رهيا. مختيار ملڪ به پنهنجو پاڻ موڪيو آهي.

اسان ان دور ۾ به ڪوشش ڪئي ۽ پوءِ سيڪريٽري ڪلچر جي وقت ۾ به ان شيءِ جو بنياد وڌو ته ڪلچر کاتي جي طرفان هر عرس جي موقعي تي سچل سائينءَ تي ڪجهه ڪتاب ڇپائي پڌرا ڪجن. سچل سائينءَ جو سنڌ ۽ خاص طور سندس مڪتب فڪر جي پوئلڳ ماڻهن تي وڏو قرض رهيل آهي. جيتري مٿس تحقيقي ٿيڻ گهرجي ان جو ڪجهه حصو به ڪونه ٿي سگهيو آهي. شاهه عبداللطيف يونيورسٽيءَ ۾ سچل چيئر ته آهي، پر ان کي به پاڻ موڪل لاءِ گهڻو ڪجهه ڪرڻ جي ضرورت آهي.

درازا ۾ هڪ وسيع سچل ڪمپليڪس سيوهڻ ۽ ڀٽ شاهه وانگر ٺاهڻ گهرجي. منهنجي نوڪريءَ جا ثقافت کاتي ۾ آخري ڏينهن هئا. ڪم ڪرڻ ڏاڍو ڏکيو هيو، جڏهن ترقياتي رٿائن ۽ بجيٽ جو آخري مهينو جون 2007ع آيو ته مون اهو سوچي ته اهي اسڪيمون ترقياتي پلان ۾ وجهجن، جن جو کاتي کي عزت ڏياريندڙ نتيجو نڪري ۽ کاتي تي ايندڙ وقتن ۾ سنواثر پوي ۽ ايندڙ وقت ۾ جيڪي به آفيسر ۽ وزير هجن انهن لاءِ ڪم ڪرڻ جي ڪافي گنجائش هجي. مون کاتي جو جائزو ورتو! وقت سنڌ ۾ ثقافت کاتي جون 17 لائبرريون هيون، حيدرآباد ميوزيم هيو. ممتاز مرزا آڊيٽوريم ۽ ممتاز مرزا اسٽوڊيو ڪراچي ۽ ان جو ساز و سامان، مطلب ته جيڪي به مرمت طلب پراڻا ادارا هئا، انهن جي مرمت جي لاءِ وسيع رٿائون رکيون سين.

ٻيون اسڪيمون ٽن سالن لاءِ ڪتابن ڇپائڻ جون رکيون ويون ته جيئن نوان ڪتاب سنڌ جي ادب ۽ ثقافت جي موضوع تي ڇپائي سگهجن. 2007ع کان پوءِ 2011ع تائين جيڪي ڪتاب ڇپيا رهيا، تن جو

انتظامي ۽ معاشي بنياد منهنجو پيل هيو.

شيخ اياز جي مزار ۽ ڪتابن جي ڇپائي جي رٿا

سنڌي ادبي بورڊ جي وائيس چيئرمين مدد علي سنڌي ۽ سيڪريٽري اعجاز منگي ۽ ريجنٽ پلازا هوٽل ۾ شيخ اياز تي هڪ ادبي ڪانفرنس ڪوٺائي، جنهن ۾ وزير اعليٰ سنڌ ڊاڪٽر ارباب غلام رحيم خاص مهمان هيو. مدد علي سنڌي ان دور ۾ چيف منسٽر جو پريس سيڪريٽري به هيو. هن ڪافي عرصي کان چيف منسٽر صاحب کي ان ڳالهه تي راضي ڪرڻ جي ڪوشش پئي ڪئي ته شيخ اياز جي مزار تي مقبرو ٺهرائجي ۽ سندس ڇپيل، اڻ ڇپيل سڀني ڪتابن کي ڇپرائجي.

ان ڏينهن به مدد علي سنڌي پنهنجي استقباليه تقرير ۾ ان ڳالهه جو سڳو سوريو. ائين تقرير وٺي ويون. آخر ۾ ارباب صاحب جي تقرير ڪرڻ جو وارو آيو. مان پهرين قطار ۾ اسٽيج جي سامهون ويٺو هيس. تقرير ڪندي چيائين ته ”شيخ اياز اسان جو وڏو شاعر آهي. سندس سڀني ڪتابن کي ڇپايو ويندو ۽ سندس مزار کي به شايد سان ٺهرايو ويندو.“ مون کي مخاطب ٿيندي چيائين ته ”منگي صاحب توهان ڪلچر جا سيڪريٽري به آهيو ۽ ادب سان به واسطو اٿو. اهو ڪم توهان جي حوالي ڪريان ٿو.“ مدد اعجاز ۽ اسان جو ڪم ٿي ويو. مون مدد کي چيو ته سي ايم هدايت ته ڪري ڇڏي آهي. پر ان جو سرڪاري طرح مون ڏي هدايت نامون ڪيڊرائي موڪليو. ڪجهه ڏينهن ۾ اهو ڪم به ٿي ويو. سالياني ترقياتي رٿا صوبائي سطح تي تيار ٿي رهي هئي. مون اها رٿا به ان ۾ شامل ڪري ڇڏي رٿا منظور ٿي وئي. سوچيم ته ڇهن مهينن ۾ مان ته رٿا ٺهرائي وڃي ويندس، پر ان جو پٺ بنياد اهڙو مضبوط ڪجي، جو جيڪڏهن سرڪار به چاهي ته ان رٿا کي رد نه ڪري سگهي.

منهنجي اعجاز منگي ۽ مدد سنڌي سان به ڳالهه ٿي ته انهن اهو خيال ڏيکاريو ته اها رٿا سنڌي ادبي بورڊ جي حوالي سان عمل ۾ اچڻ کپي، پر منهنجي سمجهاڻ تي ٻئي راضي ٿيا ته اها رٿا ثقافت کاتو ٿي هلائي. مون هڪ ڪميٽي ٺاهي ۽ ان جي ميٽنگ ڪوٺائي. ڪميٽي ۾ سائين ابراهيم جويو، مدد علي سنڌي، اعجاز منگي، ڊي جي ڪلچر شمس جعفر ٿي، اڌل سومرو، قاضي منظر حيات، ڊاڪٽر انور فگار هڪٿو، تاج جويو، مختيار ملاح، سيڪشن آفيسر رکيا ويا.

پهرين ان پبليڪيشن ڪميٽيءَ جي ميٽنگ 17 جولاءِ 2007ع تي ڪئي وئي. ان ۾ بنيادي فيصلو ڪيا ويا. مون ڇپائي جو سڄو ڪم جويي صاحب جي حوالي ڪري ڇڏيو هيو ته هو ڇپائيءَ ۽ مزار جي ڪمن جي رهنمائي ڪري. مان بطور سيڪريٽري پنهنجو پاڻ کي ڪميٽيءَ جا فيصلو ڪرڻ واري حيثيت کان الڳ ڪري ڇڏيو ته جيئن ڪميٽي پاڻ فيصلو ڪري ۽ مون کي ان ڪم ۾ رکاوٽ نه سمجهي. ان لاءِ مون ڊي جي ڪلچر ۽ سيڪشن آفيسر ٻنهي کي ساڻن شامل ڪري ڇڏيو ته جيئن اهي منهنجي ۽ ڪميٽيءَ جي وچ ۾ پل جو ڪم ڪندي کين ٽيڪنيڪل مدد به فراهم ڪن. ٻي سي ون جلدي ٺهي وئي. ڪميٽيءَ پنهنجو ڪم تيزيءَ سان ڪيو. مزار لاءِ به جويو صاحب اهو فيصلو ڪيو ته مزار جي مٿان ڪا اڏاوت نه ڪئي ويندي ۽ سندس مزار آسمان، بارش ۽ هوا جي لاءِ کليل هجي، جيئن اياز پنهنجي هڪ نظم ۾ چيو آهي ته:

سوچئين تون مٿان، مون مٿان مقبرو

چنڊ تارا ڪتيون، سج جون مشعلون
مون مٿان روز ڀرندريون پيون
هي خُداڻي مُجاور، ڪندا روز مون تي سوجھرو
سوچئين تون مٿان مون مٿان مقبرو

روز مون تي شفق پڙ پائي زريءَ جا
عقيدت جو اظهار مون سان ڪنديون
ڏينهن جو سورج مُکين سان پئي زندگي جر ڪندي
رات رابيل جا گل نچاڙو ڪندي
ماڪ سان تنهن مٽيءَ کي مُعطر ڪندي آئون هوندس جتي
تون مٿان هن گنهگار کي وڏي پير سان پيئين
سوچئين تون مٿان، مون مٿان مقبرو

*

اها رٿا اڳتي وڌي، مزار جو ڪم مڪمل ڪيو ويو. پهريون ڪتاب، جنهن ۾ مهرباني ڪري ابراهيم
جويو صاحب تفصيل سان سڄي رٿا جو پسمنظر ڏنو ۽ منهنجي ڪاوش جو ذڪر ڪيو هيو، جون 2008ع
۾ ڇپجي پڌرو ٿيو.

سائين ابراهيم جويو صاحب جيڪڏهن هن سڄي رٿا جي رهنمائي نه ڪري ها ته مان سمجهان ٿو ته
اهو ڪم اهڙي سٺي نموني سان وقت اندر پورو نه ٿئي ها، تاج جوئي ۽ سندس ساٿين به پاڻ موڪيو.
مون کي ان ڏس ۾ اهو به اعتراف ڪرڻ ڏيو ته جيڪڏهن مدد سنڌي ان سڄي قصي کي اعجاز
منگيءَ سان گڏجي اڳتي نه کڻي ها ته ان رٿا جي شروعات ئي نه ٿي سگهي ها. ڇا ڊاڪٽر ارباب غلام
رحيم کي ان سڄي ڪم جو داد ملڻ گهرجي، جنهن اها رٿا منظور ڪئي؟
منهنجي ته خواهش هئي ته شيخ اياز جا اڻ ڇپيل ادبي خزانا، نظم يا نثر جا به ڇپجن ها پر ائين ٿي نه
سگهيو. هاڻي به ثقافت کاتو اياز جا اڻ ڇپرايل اثاڻا ڇاپي سگهي ٿو. شيخ اياز جي سڄي فيملي ان ڪيتر ۾
تعاون ڪرڻ لاءِ تيار آهي.

مالياتي بجيت ۽ ايم اي جليل جي مهرباني ۽ کاتي جي وزير کي اڪ ۾ ڪندو

جڏهن بجيت بڻبي آهي ته هر کاتي جو سيڪريٽري ناٿي جي سيڪريٽري سان پنهنجي بجيت جي
پروپوزل تي صلاح مشورو ڪري طئي ڪندو آهي. ڪلچر جي بجيت جو پروپوزل ناٿي جي سيڪريٽريءَ
سان ڊسڪس ٿيو پر وڌيڪ چيو ويو ته آخري شڪل وزير ڏيندو. ايم اي جليل ناٿي کاتي جو اڻڌواڻيز ۽
مان سيڪريٽري جي اي هيس ته منهنجون ساڻس سرڪاري ڪمن جي سلسلي ۾ ملاقاتون ٿينديون هيون،
بطور سيڪريٽري G.A کاتي جي فنانس کاتي جي بجيت پاس ڪرڻ منهنجي اختيار ۾ هيو. بجيت جي
ڪن اسمن ۾ ايم اي جليل دلچسپي رکندو هيو ته مون کي ذاتي عرض ڪندو هيو ته اهي اسم پاس ڪرڻ
۾ دير نه ڪيو.

هاڻي جو مان ڪلچر جي بجيت جي منظوري لاءِ وٽس ويس ته هن مونسان بهتر روبرو ڪيو. مون پنهنجي بجيت تجويزن کان ٻاهر ڪجهه پئسا گهريا ته توڙي زم کاتي جا ڪينجهر، سيوهڻ ۽ سمبارا هوٽل ۽ ريسٽ هائوس خراب حالت ۾ آهن، انهن لاءِ پئسا ڏيو هن اسي لک رپيا وڌيڪ منظور ڪيا ۽ اهي پئسا 8-2007ع جي بجيت ۾ رکيا ويا. مونکي سال جي وچ ڌاري ريتائڙ ڊڪرڻو هو ۽ ڪجهه ڏينهن کان پوءِ پنهنجو مدو پورو ڪري حڪومت به ختم ٿيڻي هئي. ته جيئن نيون چونڊون ٿي سگهن. جڏهن بجيت ۾ 80 لک رپين جو آفيسرن ٻڌو ته اچي ڪوشش ۾ لڳا ته اهي پئسا ڪنهن طريقي سان ڳڙڪائي ڇڏين. طارق مرزا نئون مينيجنگ ڊائريڪٽر ٿورڙي زم تي آيو. هن ۽ وزير صاحب جي پرائيويٽ سيڪريٽرين اهو سٽل سٽيو ته ڪنهن نه ڪنهن حيلي بهاني سان اهي پيسا حڪومت تڏن کان اڳ ۾ هڙپ ڪجن، پر مان انهن پيسن تي واسينگ نانگ ٿيو ويٺو هيس. مون بلڊنگ کاتي کي چيو ته تنهي ريسٽ هائوسن جي مرمت ۽ سامان جي ايسٽيمينٽ ٺاهين ۽ اخبارن ۾ اهڙو ٽينڊر ڏين.

شاهه بيلو ۾ ڏاڙيلن جي جاءِ تي سفاري پارڪ ڪجي ۾!

اسان جو وزير صاحب جناب رٽوف صديقي جڏهن هوم ڊپارٽمينٽ جو وزير هيو. هن سکر جو شاهه بيلو ايس ايس پي سکر محترم شبير شيخ جي دعوت تي ڏٺو هيو. شيخ صاحب اتي ڏاڙيلن جي خلاف آپريشن هلايو هيو. ڏاڙيل ڪجهه ڀڄي ته ڪي ٽري پڪڙجي ويا. ائين ڪي ڏنار بڻجي ويا ته ڪن هن پاسي اچڻ ڇڏي ڏنو. ڪجهه ڏينهن لاءِ ٺاڀر ٿي وئي.

ان دوران هڪ ڳوٺ ۾ هيلي پيڊ ٺاهي وئي، جناب رٽوف صاحب کي اتي آندو ويو ۽ کيس بريفنگ ڏني وئي ۽ سندس ڪوريج لاءِ پيڙين تي پوليس ۽ ڪوريج لاءِ پريس ۽ ميڊيا کي به گهرايو ويو. وزير صاحب ڏاڍو خوش ٿيو.

پوءِ جڏهن ثقافت کاتي ۽ سياحت کاتي جو وزير ٿيو ته کيس شاهه بيلي ۾ سفاري پارڪ ٺهرائڻ جو خيال آيو ۽ ان خيال جي وڏي مشهوري شروع ڪيائين، مان به مينيجنگ ڊائريڪٽر ٿورڙي محترم رابع حويري آغا کي اڳ ۾ ڪري ڇڏيو ته وزير صاحب سان رابطيڪار جو ڪم ڪندي رهي.

هيءَ اهڙي ناممڪن سوچ هئي جو جنهن به ٻڌو پئي اهو پنهنجو سر مٿو وٺي ويهي پئي رهيو هڪ سيڪيورٽيءَ جو مسئلو پيو دريا جو چاڙهه جيڪو هر سائونڊ ۾ چر هوندو ۽ شاهه بيلو پاڻيءَ جي هيٺان اچي ويندو آهي. ٻوڏن جي وقت ۾ ته الله زاري هوندي آهي. زمين بيلي جي، انهن کي به اعتراض. ارسا (IRSA) جي به NOC مليل ڪونه هئي. ائين منصوبه بنديءَ جو وزير شعيب بخاري ايم ڪيو ايم جو به پر اهو به ڪلي مخالفت نه پيو ڪري سگهي، ايڊيشنل چيف سيڪريٽري غلام سرور کيڙو صاحب به ڪلي مخالفت نه پيو ڪري اهو به مڙئي ڪم کي هلائي رهيو هيو. نيٺ بيلي کاتي جي وزير سيد اعجاز علي شاهه شيرازيءَ کان به NOC ورتو ويو. وڏي وزير ارباب صاحب وٺي تماشو ڏنو. سڄو پريشر مون تي لڳايو ويو ته ان اسڪيم کي ڪنهن به صورت ۾ منظور ڪرائڻو آهي. ان دوران ڪجهه عرب ملڪن جا سفير به وزير صاحب جي رفاقت ۾ شاهه بيلي ۽ سکر جو چڪر لڳائي آيا. هنن ته وزير صاحب کي الائي ڪهڙو جواب ڏنو پر پاڻ ڏاڍو خوش ٿيو ته اهي عرب سڳورا پئسن جي مدد ڪندا.

ٻاهرين ملڪن جا دورا

مون کي ڪافي موقعا مليا ته ملڪ کان ٻاهر سرڪاري خرچ تي پڙهي اچان پر پنهنجي گهر ۽ فيمليءَ جي حالات جي ڪري مان ٻاهر نه ويس.

1980ع ۾ مان اسسٽنٽ ڪمشنر ۽ ايس ڊي ايم ڪپرو هيس. سنڌ سرڪار منهنجي نامزدگي ڪئي هئي ته مان سرڪاري خرچ تي 10 مهينن لاءِ MPA (ماسٽرس ان پبلڪ ائڊمنسٽريشن) ڪرڻ لاءِ انگلنڊ، آڪسفورڊ وڃان، پر مون انڪار ڪري ڇڏيو.

94-1995ع ۾ مارچ مهيني تائين مان تعليم کاتي ۾ ڊائريڪٽر پلاننگ هيس. انهن ڏينهن ۾ سرڪار 8 هفتن لاءِ فلپائن، ايشين ڊيولپمينٽ کي منهنجي نامزدگي ڪري فنانس ايڊمنسٽريشن ۾ ٽريننگ لاءِ موڪلي. ADB جو هيڊڪوارٽر فلپائن ملڪ جي منيلا شهر ۾ آهي. هي ايشيائي ملڪن لاءِ قرض ڏيڻ جو اهم ترين ادارو آهي. هن اداري جي ڏنل پنج اربن روپين جي مدد سان سنڌ ۾ پنج هزار ”اسڪول سنڌ پرائمري ايجوڪيشن ڊولپمينٽ پروجيڪٽ“ (SPEDP) نالي سان رهيا هئا ۽ ڪجهه ٻيا تعليم جا پروجيڪٽ به هئا.

جڏهن ان ٽريننگ جو وقت آيو ته مان تعليم کاتي مان بدلي ٿي ڊي سي خيرپور ٿي لڳو هيس. جڏهن ٽريننگ شروع ٿي ته محرم جا ڏينهن ان سان ٽڪراءُ کائي رهيا هيا. چيف سيڪريٽري مون کي موڪل نه ڏني.

2005ع ۾ مان سيڪريٽري GA هيس ته هڪ ڪانفرنس لاءِ چيف سيڪريٽري مون کي نامزد ڪري لنڊن برطانيا نالو موڪليو. جتان منظور ٿي ويو. پر وقت ايترو ٿورو هيو جو منهنجي ڪاغذن جي تڪميل وقت سر نه ٿي سگهي، هاڻي منهنجي عمر به اچي 59 سال ٿي هئي ۽ مون ڪوبه ٻاهريون ملڪ ڏسڻ جي اميد لاهي ڇڏي هئي.

ايران ۽ دبئيءَ جو دورو

ڊسمبر 2006ع ۾ مان جڏهن سيڪريٽري ڪلچر ٽوئرزم ۽ سوشل ويلفيئر هيس ته فيڊرل گورنمينٽ مون کي ۽ سيڪريٽري ٽوئرزم پنجاب ۽ وفاقي سيڪريٽري کي ايڪو (ECO) ’ايڪانامڪس ڪوآپريشن آرگنائيزيشن‘ جي ملڪن جي ٽوئرزم جي ڪانفرنس لاءِ نامزد ڪيو. هيءَ ڏهن ملڪن جي آرگنائيزيشن آهي، جنهن ۾ افغانستان، ايران، پاڪستان، ازبڪستان، ڪازڪستان، آذربائيجان، ڪرديستان، ترڪي، ترڪمانستان، تاجڪستان به شامل آهن.

ايران روانگي

ڪانفرنس ايران جي شهر تهران ۾ ٽن ڏينهن لاءِ 11 کان 13 ڊسمبر 2006ع تي ٿيڻي هئي. ايران انهن ملڪن مان آهي جن ۾ رهڻ لاءِ 5 مهينن تائين ويزا جي ضرورت نه پوندي آهي. جي توهان جو پاسپورٽ بلو (Blue) سرڪاري هجي. مون پاڪستان ۾ ايرانيءَ ڪونسلٽ جنرل سان رابطو ڪيو. هن مون کي گائيڊ ڪيو.

مون مقرر ڏينهن تي ايمرائٽس ايئر لائين جي فلائيٽ ورتي. منهنجي روانو ٿيڻ کان هڪ ڏينهن اڳ ۾ اسلام آباد مان وفاقي سيڪريٽري ٽورزم فون ڪري ٻڌايو ته، مون کان سواءِ پاڪستان مان ٻيو ڪوبه نمائندو ڪونه هوندو. تنهن جي ڪري مونکي نه صرف پنهنجي صوبي، پر پاڪستان جي به نمائندگي ڪرڻي پوندي، ته مون پاڪستان ۽ سنڌ جي سياحت بابت تفصيلي نوٽ تيار ڪيا.

اهو وقت هيو جڏهن القاعده پاران پاڪستان ۽ افغانستان ۾ ۽ آمريڪا جي هٿ چراند ان خطي ۾ زورن تي هئي. پاڪستان جي جنت جو خطو سوات مولوي فضل الله جي نشاني تي هيو. اسان جا سياستدان ۽ پاسبان وطن ڳالهين ۾ رڌل هئا، ان حالت ۾ پاڪستان جي سياحت جي متعلق ڪهڙي پٽاڪ هڻجي! اهو سفر ان ڪري به يادگار هيو جو منهنجي زندگيءَ جو پهريون پرڏيهي سفر هيو. ڊسمبر جي مهيني ۾ تهران، مشهد ۽ ٻين علائقن ۾ سردي وڌيڪ هوندي آهي ۽ ڪڏهن ڪڏهن ته تهران ۾ برف باري به ٿيندي آهي. مان سرديءَ کي منهن ڏيڻ لاءِ ليڊرڪوٽ، هئڊ ڳلوز ۽ ڪجهه ٻيا ڪپڙا به کنيا هئا، ته ڪانفرنس ۾ شرڪت لاءِ به فل سوت به کنيا. ڪراچيءَ ۾ سرد ڪپڙن جي ضرورت نه ٿي پئي. پر ايران جي سفر لاءِ ڪافي ضرورت واري شاپنگ ڪرڻي پئي ۽ خرچ به ٿي ويو، پر ايترو ضرور ٿيو جو اهو سامان هاڻي به مونکي ۽ منهنجي فيمليءَ کي ٻاهرين سفر لاءِ ڪم آچيو وڃي. منهنجو پٽ محمد عريس قادر نومبر 2015ع ۾ چيان جي ٻن هفتن جي Study Tour تي ويو ته هن کي منهنجيون ورتل شيون ڪم آيون.

ڪراچيءَ ايئرپورٽ تان ايمائريٽس ايئر لائين ۾ مان منجهند ڌاري تهران ويا دبئي لاءِ روانو ٿيس. جيئن جيئن اولهه طرف جهاز جو سفر ٿئي ٿو تيئن تيئن وقت جي سٽي پوئتي هلڻ شروع ڪري ٿي. اسان جي وقت ۽ دبئي جي وقت ۾ هڪ ڪلاڪ جو فرق آهي. دبئي جو وقت اسان جي وقت کان هڪ ڪلاڪ پوئتي آهي. ٻن ڪلاڪن جي سفر کان پوءِ جڏهن دبئي ايئرپورٽ تي لٽاسون ته اتي ٽائيم جو فرق هڪ ڪلاڪ ٿيو.

دبئي ۾ ٽرانزٽ

اسان جو ٽي ڪلاڪ دبئي ۾ ٽرانزٽ هيو. دبئي بين الاقوامي ايئرپورٽ شاندار ۽ وڏو آهي. روانگيءَ لاءِ ڪافي گيٽس آهن، تهران لاءِ مون پنهنجي فلائيٽ جو گيٽ جو پتو ڪيو. پر ان کان اڳ ۾ مون ڊيوٽي فري شاپس گهمي ڏنا.

مون کي پي ٽي وي جو هڪ ائڪر ملي ويو خبر پئي ته هو به تهران ڪنهن ڪانفرنس ۾ وڃي رهيو آهي. هڪ ٻئي کي رهائشي جڳهن جي ائڊريس ڏني سون ۽ ٽرانزٽ جو ٽائيم گذارڻ لڳاسون.

ڀارت جي روشن سان ملاقات

اسان ريسٽورنٽ جي ويٽنگ ٽيبل تي ويهي رهياسون، پاڻ کي settle ڪري ڪهي سڄي ڏٺو سون، منهنجي سڄي پاسي تي هڪ خاتون ويٺل نظر آئي. لڳو ته هن يڪو اسان جو جائزو پئي ورتو منهنجي نظر پيس ته مسڪرائي مونکي wish ڪيائين. مون به موقعو غنيمت سمجهي مسڪرائي

ڪنڌ لوڏيو. پخته عمر جي، ڪڻڪ رنگي، پريل جسم جي عورت، سلڪ جي ڪليل ڳلي وارن سندس ڪپڙن جي بيهڪ مان لڳو پئي ته ڪافي ”ڪشاده دل“ آهي. سندس چاٽي نمايان لڳي رهي هئي. مونکي ڏسي چوڻ لڳي ته اچو منهنجي تيل تي ويهو. مون چيو ته ”اسان به آهيون، توهان هڪ آهيو بهتر آهي ته توهان اسان جي طرف اچو.“ اسان جي ٻنهي تيلن جي وچ ۾ هڪ ماڻهوءَ جي لنگهڙ جي وٽي هئي، هوءَ بليڪ ڪافيءَ جو ڊسپوزل ڪپ ڪڍي اسان جي تيل تي اچي ويئي، ان پاسي کان منهنجو ڪجهه دير اڳ ۾ تيل ساٿي اٿڪر ويٺل هيو. ان سان لڳ منهنجي سامهون ٿي ويئي، اسان سان هٿ ملايائين ۽ پڇيائين! ”ڇا پيئندو“ اٿڪر ڪافي وٽ ملڪ چيو. مون چانهن چيو! پڇڻ لڳي ڪٿي جا؟ ڪيڏانهن پيا وڃو؟ مون کيس پنهنجو نالو ٻڌايو. ملڪ ۽ شهر ٻڌايو ۽ اهو ٻڌايو ته تهران ٿو وڃان! وڏو تهڪ ڏئي چوڻ لڳي ”ڇا بي دنيا گهمي چڪا آهيو جو تهران پيو وڃين!“ انهن ڏينهن ۾ احمدي نجاد جي حڪومت هئي. ايران تي آمريڪا ناراض هيو ۽ UNO ۽ پوري دنيا ناراض هئي. ايران اڪيلو ٿي ويو هيو. سندس تيل ٻاهر اماڻڻ تي به بندش ته ٻين واهپي جي شين آڻڻ تي به روڪ هئي. بلڪ جن ماڻهن ايران وٽ ڪيو ٿي، انهن کي يورپ ۽ آمريڪا جي ويزا به مشڪل پئي ملي، هن جو اشارو شايد ان ڳالهه طرف هيو.

مان مسڪرائي چپ ٿي ويس، ڪائس سندس باري ۾ پڇيم. سندس نالو روشن هيو. ممبئي جي ويٺل هئي، جدي وڃي رهي هئي. اتي ڪنهن آئل فيلڊ ۾ نوڪري هيس، مونکي سندس بي باڪيءَ تي حيرت ڪونه ٿي، بمبئي ۽ انڊيا تي ڳالهائيندي رهي. انڊيا ۽ پاڪستان جي تعلقات تي ڳالهائين. ڪافي ڄاڻ واري پئي لڳي. سني ڪمپني هئي، سندس فلائيٽ اسان جي فلائيٽ کان ٻه ڪلاڪ پوءِ جدي لاءِ وڃڻي هئي. هوءَ به شايد اڪيلي انتظار ڪري بيزار ٿي پئي هئي، تنهن ڪري اسان سان گڏ شپ ڪرڻ لڳي هئي. اسان جو ساٿي اينڪر ميڊيا جا حال احوال ڪرڻ لڳو. ڪلاڪ جي ان وٽي ۾ ڪافي هم آهنگي ٿي وئي هئي. مون انگريزيءَ ۾ چيو ڪاش تون ايران هلندي هجين ها يا مان جدي هلاڻ ها! چوڻ لڳي ”پوءِ ته اسان جا سر ڪپيل لاش هڪ انڊيا ۽ ٻيو پاڪستان پهچن ها.“ مون چيو ته ”انهن ٻنهي ملڪن لاءِ ان کان وڌيڪ يڪجهتي جو ڪهڙو بهتر مثال ٿي سگهيو پئي!“

اسان جي فلائيٽ انائونس ٿي. منهنجو ساٿي اٿڪر چڻ اٻاڻڪو ويٺو هيو. ٽپ ڏئي اٿي ڪڙو ٿيو. مان به اٿيس. هوءَ به اٿي بيٺي، مون موڪلائڻ لاءِ هٿ وڌايو ته هن چيو هلو مان توهان سان توهان جي گيت تائين گڏ هلاڻ ٿي. گيت تي رش وڌي ويئي هئي. اٿڪر کي لائين ۾ بيهاري اسان پئي پروارين ڪرسين تي ويهي رهياسون. ڳالهين ڪندي ڪندي موڪلايوسون. نه هن مونکان نمبر ۽ FB جو ID پڇيو ۽ نه مون. چڻ اسان ذهني طرح ان ڳالهه لاءِ تيار هئاسون ته:

”اب ڪي نهين ملنا جانان!“

مون کي خبر نه هئي ته 7 مهينن کان پوءِ مان به ٻارن سان عمري تي جدي ويندس ته گهٽ ۾ گهٽ فون نمبر جو ضرور تبادلو ڪيون ها. مون بورڊنگ گيت مان گذرندي ڪنڌ ورائي آخري پيرو هن کي ڏٺو. هوءَ اتي ئي بيٺل هئي، مونکي ڏسندي هٿ لوڏي الله واهي چيائين. مون به هن کي هٿ لوڏي خدا حافظ چيو ۽ هميشه لاءِ جدا ٿي وياسون، پر ان 60 منٽن جي ننڍڙي خوشگوار ملاقات جي ياد اڃان به تازي آهي.

اٿڪر ۽ مان جهاز ۾ الڳ الڳ ٿي وياسون، مون پنهنجي سيت ڳولهي، پنهنجو هٿ ڪيري ان جي

مٿين خاني ۾ وجهي ڇڏيو ۽ سيٽ تي ويهي رهيس.

دبئيءَ کان امام خميني ايئرپورٽ لاءِ

مان گهڻو ڪري وندوسيت نه پر آئيل سيٽ وٺندو آهيان ته جنگهن ۽ پيرن جي چرپر جي جڳهه ملي وڃي. هتي به مون کي آئيل سيٽ هئي. مون مسافرن ۽ جهاز جو جائزو وٺڻ شروع ڪيو. ايمائرس جي مهمانداري مشهور آهي. مهماندار مرد ۽ عورتون پڻ ڊڪ ۾ پورا هئا. مسافر مرد ۽ عورتون جهاز ۾ داخل ٿي رهيا هئا. ڪيتريون عورتون ماڊرن لباس ۾ جهاز ۾ چڙهيون هيون. ننڍيون اسڪرٽس ۽ ليڊر لانگ شوز پيل هيون.

سج لهي چڪو هيو. جهاز جا دروازا بند ٿي ويا. انگريزي سان گڏ فارسيءَ ۾ ايئر هوسٽس اناؤنس ڪيو ته جهاز رڙهڻ شروع ٿيو ۽ ٽيڪ آف ڪيائين.

ايمائرس وارا پنهنجي سفر جي دوران ”هارد ۽ سافٽ ڊرنڪ“ ٻئي serve ڪندا آهن. پر تهران ۾ لهڻ واري کي کڻي ڪنڊي جو هارد ڊرنڪ جو پڇي. ڊرنڪ serve ڪيائون ته مون ايران جون اخبارون پڇيون پر ڪونه مليون. مان پنهنجون مٿيون لائٽس بند ڪري اکيون ٻوٽي. ٽيڪ ڏئي آرام ڪرڻ لڳس. ذهن ۾ ايران کي آڻي ڪجهه ننڊ ۽ گهڻي جاڳ ۾ سوچڻ لڳس.

محسوس ٿيو ته ايمائرس جو بوٽنگ اونچائي ڇڏي رهيو آهي. ائين ساڳيو ايئر هوسٽس جو آواز به گونجيو ته ”اسان تهران جي امام خامنئي ايئرپورٽ تي ٿوري دير ۾ لهنداسون.“ ان اناؤنسمينٽ سان عورتن ۾ ٽاپڙڪو پئجي ويو جيڪي ماڊرن ڪپڙن ۾ هيون، انهن پنهنجا آبيا ڪڍيا ۽ حجاب ڪرڻ لڳيون. جڏهن تهران ۾ جهاز بيٺو ۽ هوائي اڏي تي عورتن جو ٽولو لٿو ته سڀ جو سڀ ماڊرن يورپين ڊريسز جي بدران برقعن ۾ ڀاڄاڙون اوڍيل هيون.

مان به ايئرپورٽ ۾ اندر آيس، منهنجو سامان لٿو مون کي اڻ ٿڌ هئي ته ٻاهر ڪو وٺڻ وارو هوندو به الاڻي ڪونه مون کي اها ته خبر هئي ته اسان جي رهائش هٽل انٽر ڪانٽينيٽل ۾ هئي ۽ ڪانفرنس به اتي هئي. دل ۾ چيم ته پوءِ ڪٿي ٽيڪسي وٺندس. هٽل ڪيريءَ ۾ ٻه بريف ڪيسون ڏڪيندو اچي ٻاهر نڪتس.

پهريون استقبال ته ٿڌي هوا جي هڪ ٿڌي جهوٽي ڪيو. اڳتي آيس ته هڪ چوڪري ۽ هڪ چوڪرو جن جي عمر 30 سال کن ٿيندي بينر جهليو بيٺا هئا، انهن ٻنهي تي انگريزيءَ ۾ پاڪستان لکيل هيو. منهنجي اٻاڻڪي چهر تي چمڪ اچي وئي. هو به ٻئي ڪلي پيا، سندن ويجهو وڃي کين سلام ڪندي مون پنهنجو تعارف ڪرايو. چوڪري جنهن جو نالو گل بانو (Gool Bano) هيو تنهن فارسي لهجي واري انگريزي ۾ پڇيو ته ”توهان جا پيا ساٿي ڪٿي آهن؟“ کين ٻڌايم ته انهن جو پروگرام ڪئنسل ٿي ويو. پاڪستان مان صرف مان ئي آيو آهيان. هنن ڊرائيور کان منهنجو سامان رڪرايو. هنن ٻه گاڏيون آنديون هيون. مان پوئين سيٽ تي ويٺس. گل به مون سان گڏ ويئي. سندس ٻيو ساٿي فرنٽ سيٽ تي ويٺو. گاڏي هلي ٻي گاڏي اسان جي پويان پويان ايندي رهي. گاڏيءَ جي رفتار مان اندازو ٿيو ته روڊ جي حالت سٺي آهي. چوڌاري روشنيون هيون. گل ۽ سندس ساٿيءَ سان گپ شپ ٿيندي رهي. خبر پئي ته جيستائين مان ايران ۾ هوندس گل منهنجي گائيڊ هوندي ۽ منهنجي چرپر کي مربوط رکندي ۽ مسئلن کي ڏسندي رهندي منهنجي پڇڻ تي هن ٻڌايو ته اڳ ۾ ته انگريزي پڙهڻ جي مخالفت هوندي هئي. ڪجهه سالن کان انقلابي اسلامي

ايران جي حڪومت ضرورت محسوس ڪئي آهي ته نوجوانن کي انگريزيءَ جي تعليم به ڏيارجي. گل بانو به انگريزي تهران يونيورسٽيءَ مان پڙهي آهي، پيو ته چوڪرن ۽ چوڪرين کي ايران جي ثقافت کاتي، جنهن هيءَ سيمينار آرگنائيز ڪيو آهي، ان مقصد لاءِ خاص تربيت ڏياري آهي ۽ کين ڪائونسلر (Counsellor) ڪري رکيو آهي ته جيئن مهمانن کي سهوليتون فراهم ڪن. ڳالهائيندي ڳالهائيندي اسان هٽل انٽر ڪائونسلر تي پهتاسون. هي هٽل وچ شهر ۾ مين روڊ تي آهي. هٽل انٽر ڪائونسلر هٽل جي Chain جو حصو آهي. ايوب خان جي دور ۾ اهڙا هٽل ڪراچي ۽ لاهور ڍاڪا ۽ ٻين شهر ۾ به ٺهيا هئا، پر پوءِ ان Chain جي پاڪستان هٽلن کي هاشو گروپ خريد ڪيو ۽ ان جو نالو پرل ڪائونسلر (PC) هٽل ڪري رکيو. ان سان گڏوگڏ يورپين ۽ ٻيا PC هٽل به ملڪ ۾ ٺهرايا ويا. انهن پراڻن هٽلن جي چڱيءَ ريت سار سنڀال ۽ اپگرڊنگ ڪئي وئي. ڪراچيءَ جي PC هٽل ايترو ئي پراڻو آهي، جيترو تهران جو پر هاڻي به ڪراچيءَ ۾ پهرين پسند PC هٽل آهي، ائين پوربن ۽ مظفر آباد ۽ گوادر ۾ به اهڙا هٽل آهن، پر پوربن جو PC خوبصورت آهي. هن جي چوڌاري جو منظر ۽ موسم! ڇا ڳالهه ڪجي. مون چيڪ ان ڪيو. مون کي ’گل‘ صبح جي ميٽنگ جي وقت جي يادگيري ڏياري SOS لاءِ نمبر ٻڌايائين. پنهنجو نمبر ٻڌايائين، هٽل جا نمبر ۽ اتان جو پورٽوڪول ٻڌايائين ۽ اهو به ٻڌايائين ته هٽل ۾ منهنجي رهائش ۽ ماني، چانهن، سافٽ ڊرنڪ، ٽرانسپورٽ وغيره فري آهي. ان جو بل ميزبان ادا ڪندا. اهو هٽل به حڪومت جي ملڪيت هيو. ڪلچر ڊپارٽمينٽ ان جو مالڪ هيو. جيئن اسان جو لاڙڪاڻي جو سمبارا هٽل آهي.

تهران ۾

مان ڪمري ۾ آيس، دري کولي ٻاهر ڏٺم، سامهون هڪ مکيه روڊ روشنين ۾ چمڪي رهيو هيو. رستي جي ٻنهي پاسي وڻ هئا. اهي به روشنيءَ ۾ عجيب منظر پيش ڪري رهيا هئا. هٽل جي ٻاهر جو ته حال ڪو نه هيو. پر اندر جو حال به پورو سارو هيو. انٽر ڪام تي ڪچن ۾ چانهن لاءِ چيو، ڪمري جو فرج کوليو، ڪاٺ پيئڻ جو سامان پيو هيو. خشڪ ميوو ته زبردست هيو. پاڻي پيئڻ، سامان کولي، ڪپڙا بدلائڻ لاءِ باٿ روم ويس، جلدي جلدي باٿ ورتم. باٿ کان پوءِ چانهن ڏاڍو مزو ڏنو.

ڪراچيءَ گهر فون ڪيم. کين خيريت سان پهچڻ جو اطلاع ڪيو.

ٻيو ڏينهن خوشگوار رهيو. دريءَ جو ڀرڻو کوليو ته هڪ هڪ ٿڌو ٿڌو پيئجي رهيو هئي. آسمان تي جهڙ هيو. سامهون واري روڊ تي وڻ وڻندڙ نظارو پيش ڪري رهيا هئا. وڻن جا پن سُڪي ڪري پيا هئا. هڪ هڪ ٿڌو ٿڌو هلي رهيو هئي، ائين نظر اچي رهيو هيو. ڄڻ ڪنهن روڊ جي پينٽنگ منهنجي سامهون هجي، صبح جو چانهن دريءَ جي سامهون وٺي پيئڻ، هڪ ڪپ خالي ڪيو. دري کولي ته سرد هوا جو جهڙو جهڙو ڏنگڻ لاءِ منهنجي وجود کي ويڙهي ويو. مون کڻي دري بند ڪئي. جسم ۾ گهريل سرديءَ کي enjoy ڪرڻ لڳس.

تيار ٿي ڪمري ۾ ئي ناشتو ڪيو. ٻه سلائيس ٻه هاف فراءِ ايگس ۽ جوس جو هڪ گلاس. مان ناشتي، لنچ ۽ ڊنر کان پوءِ چانهن نه پيئندو آهيان. کاڌي جو مزو رهڻ ڏيندو آهيان.

ايڪو (ECO) ڪانفرنس

هيٺ لهي لابيءَ مان ٿيندو هال ۾ آيس. سامهون اسٽيج ٺهيل هيو. ان جي ٻنهي پاسن کان ۽ سامهون ويهندڙن لاءِ ٽيبل ۽ ڪرسيون رکيل هيون، منهنجي ٽيبل ۽ ڪرسي اسٽيج جي بلڪل سامهون لڳل هئي. پاڪستان جو ننڍو جهنڊو ٽيبل تي پيو هيو ۽ وڏو جهنڊو ڪرسيءَ جي پويان جهلي رهيو هيو. ساڳيو سٽ اپ سيني آيلن جي ڪرسي تي هيو. هوٽل جي ٻاهران به ECO ملڪن جا جهنڊا لڳل ۽ لابيءَ ۾ ڪانفرنس جي افتتاح ۽ ان جو تعارف جا بورڊ به لڳل هئا.

مان سيني ٽيبلن تي وڃي سيني آيلن سان هٿ ملائي پنهنجو وزيتنگ ڪارڊ ڏئي تعارف ڪرايو ۽ هنن به پنهنجو تعارف ڪرايو. ايران جي پاران ميزبان جا فرائض ايران جو سيڪريٽري ۽ ڊائريڪٽر جنرل ادا ڪري رهيا هئا. ڊي جي وڌيڪ چست لڳي رهيو هيو. هوٽل به سندس انتظام ۾ هيو. اسان جي رجسٽريشن کان پوءِ هر ڪنهن پنهنجون پنهنجون نشستون والاريون. ٻين ملڪن مان وڌيڪ ماڻهو آيل هئا. جڏهن ته مان هڪلو وينو هيس. ٿوري دير ۾ پاڪستان جي سفارت کاتي جو سيڪنڊ سيڪريٽري سعيد به اچي ويو. هي نوجوان فارين سروس جو آفيسر هيو. اصل پنجاب جو هيو. ڪافي سمجهدار پئي لڳو. پنهنجو ٽن سالن جو ٽينيئر تهران ۾ پورو ڪرڻ وارو هيو. ايران لاءِ گهڻو ڪجهه ڄاڻي ويو هيو. نشست شروع ٿيڻ کان اڳ ۾ بريك ۾ حال احوال ٿيندو رهيو.

افتتاحي سيشن جي صدارت لاءِ نائب صدر پهچي ويو هيو. ان جي ساڄي پاسي وزير ثقافت ويٺل هيو. نائب صدر کي ڪارو عمامو ۽ ڪاري شال اوڍيل هئي. وزير کي پينٽ ڪوٽ هيو. آئوٽرانسليٽر سسٽم جو بندوبست ٿيل هيو. تلاوت ڪلام پاڪ کان پوءِ وزير صاحب ابتدائي تعارفي ڪلمات ادا ڪيا. ان کان پوءِ نائب صدر صاحب پنهنجي تقرير شروع ڪئي. مان آئوٽرانسليٽر تي انگريزيءَ ۾ تقرير ٻڌي اردو ۾ آپشن ڪونه هيو. هن اڌ ڪلاڪ کن تقرير ڪئي. ڪانفرنس جو افتتاح ٿيو. سڀ مندوبين چانهن تي آياسون. خاص مهمان سان باقاعده پروٽوڪول سان تعارف ٿيو. چانهه کان پوءِ فوٽوسيشن ٿيو. سفارت خاني جو سيڪنڊ سيڪريٽري سعيد به مون سان گڏ هيو. سيشن شروع ٿيا. افغانستان پنهنجي سياحت تي ۽ مشڪلاتن تي ڳالهايو. هن به تقرير فارسيءَ ۾ ڪئي. هڪ ٻئي ملڪ به ڳالهايو.

لنچ تي سعيد سان منهنجو ايران متعلق حال احوال ٿيندو رهيو. ايران تي چيائين ته پاڪستان جي فارين پاليسيءَ تي امريڪا سان ويجهڙائيءَ جي ڪري ناخوش آهن. پاڪستانين کي بطور قوم ئي سنوٿا سمجهڻ، پر ليڊرشپ جي ڪري اسان ڏي هنن جو رويو سنوٺاهي.

چيائين ته هتي ته چوڪريون ابا يا پايون هلن ٿيون، پر سندن گهر ۾ جيڪي دعوتون ٿين ٿيون، اتي الٽرا ماڊرن لباسن ۾ هونديون آهن. مڙئي اها ٻئي پاليسي اٿن! مان حيران هيس. وري چوڻ لڳو ته، ”ان دوران جيڪڏهن ڪا گهر ۾ پارٽي هوندي ته توکي وٺي ويندس!“ مون آسمان ڏي ڏٺو، ”الله ڪندو!“ پر افسوس ته ٻه ٽي ڏينهن اتي هوندي الله ڪونه ڪيو. سعيد به ظاهر نه ٿيو. لنچ کان پوءِ ڇهه بجي ته سيشن ۾ ٿيو ٿي ويا ۽ پوءِ سيءِ، اوندهه، عجيب اڪيلائي ۽ ڊپریشن هئي.

پهرين ڏينهن سٽين بجي کان پوءِ شام جو گاڏي ۽ ڊرائيور وٺي شاپنگ ايريا ۾ ويس، ڪجهه ضرورت جون شيون ورتيون، ڪجهه ٻين شين جو اڳهه پڇيم، ٻاهران آيل سامان ته ڪونه هيو. ايران جو ٺهيل سامان هيو. آرٽ ورڪ، هٿنڊ ميڊ ۽ ٻيون اهڙيون شيون هيون، شاپنگ مال ۾ هر ملڪ وانگر عورتن جو انگ گهڻو هيو. وڏا ليڊر شوز فل ميڪ اپ، سهڻيون، گوريون، پوريون، اڪيون، نڪ ڊگها، قدور وار ڊگها ڪارا، جسم ٺهندڙ جيڪا اجتماعي خوبصورت مونيڪي ايران ۾ نظر آئي اهڙي گهٽ ملڪن ۾ آهي. رنگ ۽ نسل ۾

ملاوت کان پاڪ، واقعي اصلي آريا ٿي لڳا. ڪجهه خريد ڪيو ڪجهه سامان چڪايو ڪجهه خوبصورتيون اندر ۾ اوتي، ڊپریشن کي ڀڄائي واپس وٽان تي آيس.

هوتل جي لابيءَ ۾ هڪ آرٽ ورڪ وٺيو اهو خريد ڪري بيڪ ڪيو مون سَوَ پائونڊ جونوٽ ڪڍيو. لابيءَ ۾ جيڪي دوکاندار هئا، اهي سڀ اچي گڏ ٿيا. ”پائونڊ! پائونڊ!“ سندن جوش خروش ڏسي ايئن پئي لڳو جڻ پائونڊ جونوٽ ڪونه ڏنو هجائون. ان دور ۾ پاڪستان ۾ ڊالر جي قيمت 60 روپيه هئي، پائونڊ 125 روپيه ۽ ايراني سڪوٽمن 15 في روپيه هيو.

سو پائونڊن جي مٿاستا تي اچي گوڙ ٿيو. مون مزو پئي ڏنو. مون ڪجهه ڊالر ۽ ڪجهه ايراني رپال ورتا. هيٺ ريسٽورينٽ ۾ ئي ماني کاڌي، ڪجهه ايراني کاڌا هئا، جيڪي پاڪستان به هاڻي ناهي رهيو آهي. جيئن چلو ڪباب، باري ڪيو پوئي ۽ ڪجهه ٻيون ننڍيون ننڍيون ڊشز. مان گهر کان ٻاهر ماني کائڻ ۾ ڪوشش ڪري احتياط ڪندو آهيان. ملڪ ۾ ته ڊشز جي خبر پوندي آهي، پر ٻاهرين ملڪن جي مڙي خبر پوري ساري هوندي آهي. تنهن ڪري ماني احتياط سان کائجي.

آخري سيشن

ٻئي ڏينهن صبح جو سيشن جو پيو ۽ آخري ڏينهن هيو. ٻين مندوبين سان مان به پنهنجي ملڪ جي سياحت ۽ سياحتي ماڳن تي روشني وڌي، انهن جي آئنده وڌڻ ۽ ECO ملڪن سان تعلقات ۽ سياحت جي مٿاستا تي ڳالهايو. سنڌ سولائيزيشن، موهن جو دڙي، هڙاپا، ٽيڪسلا ۽ مهر ڳڙھ جا مثال ڏنا. کين ٽوئرمز لاءِ معاهدن تي صحيحون ڪرڻ جون آڇون ڪيون. کين ٻڌايو ته هماليه کان پوءِ ڏهن مان ٻن وڏن پهاڙن جون چوٽيون به پاڪستان ۾ آهن. هتي مختلف قسمن جون ثقافتون ۽ موسمون، پهاڙ درياھ، سمندر ريگستان ۽ نخلستان آهن. خوبصورت ڍنڍون وڻ ۽ جانور آهن. انڊس ڊالفن، ٿرائوٽ، مارخور، ٻارنهن سنگها، Ibex ۽ ٻيا ڪيترا جانور آهن. ريل، روڊ، هوائي، سامونڊي رستا آهن، اعليٰ قسم جا تعليمي ادارا آهن، جن مان ڪي دنيا جي بهترين ادارن ۾ شامل ٿي رهيا آهن. اسان جو ريگستان ٿر، دنيا جو نرالو عجوبو آهي، جنهن اندر وري طرح طرح جا ڪلچر ۽ ٻوليون ڳالهايون وڃن ٿيون ۽ ماڻهن جي شڪل شبيهه به هڪ ٻئي کان الڳ آهي. ڪوئي جا وڏا ذخيرا لڌا ويا آهن، جن کي ترقي وٺرائي رهيا آهيون. آخر ۾ اها به ڳالهه ڪئي ته موجوده دهشت گرديءَ جي ڪري ٿوري وقت لاءِ ڪجهه مايوسي پيدا ٿي آهي، پر اسان کي اميد آهي ته توهان جهڙن دوست ملڪن ۽ ٻين سان ٻانهن ٻيلي ٿي هن آيل لهر کي قابو ڪنداسين. ائين ٻين به ڳالهايو. ترڪي سڀ کان اڳڀرو هيو هن سان اسان جا پراڻا تعلقات هئا. ايران سان گڏ اسان ٽئي RCD ۾ گڏ هئاسون. ترڪيءَ دلچسپي ڏيکاري ته اسان پنهنجي ثقافت ۽ سياحت ۽ تعليم کي هتي ڏياريون. مون کين خوش آمديد چيو ۽ کين ترڪي يا پاڪستان ۾ ڳالهين جون دعوتون ڏنيون.

ماني جي وقفي دوران ڪافي ملڪن مان آيل منهنجي چوڌاري اچي گڏ ٿيا. مون کي مبارڪون ڏنائون ۽ چيائون ته توهان دل کولي ڳالهايو ۽ تعاون جي دعوت ڏني. پاڪستان بنيادي ٽن ملڪن مان آهي. اسان اميد ٿا ڪريون ته پاڪستان، ثقافتي سطح تي سڀني ملڪن کي گڏ ڪڍي هٿ ۾ بنيادي ڪردار ادا ڪندو. مان ڪنڌ لوڏي، سندن ان محبت ۽ اعتماد جو شڪريو ادا ڪندو رهيس. دراصل نيون اسلامي رياستون، جيڪي سوويت يونين ٽٽڻ جي ڪري ٺهيون آهن، دل سان پئي چاهيو ته پاڪستان lead role ڪرڻ وارو

ڪردار ادا ڪري وٽن پنهنجا سبب هئا، هنن ايران ۽ ترڪيءَ کان وڌيڪ پاڪستان کي اهميت ڏني پئي. مون کي ڏک ٿيو ته هن سيشن کي غير اهم سمجهي، سعيد ڪونه آيو هيو. مون هن کي فون ڪري سڄو قصو ٻڌايو ۽ کيس چيو ته تون اڄ ته بهتر آهي، لوه گرم آهي، پر هو ڪونه آيو الاڻي چو؟

آخري سيشن ۾ ترجيحات، سفارشون ۽ نهراءَ بحال ڪيا ويا. ان کان اڳ ۾ ECO جي مٿين ميٽنگ جي ثقافت لاءِ تاريخ ۽ هنڌ لاءِ بحث ٿيو. اڪثريت جو خيال هيو ته 2007ع جي ميٽنگ پاڪستان جي ميزبانيءَ ۾ ٿئي، مون سوچيو ته مسئلو ڳچيءَ ۾ ٿو پوي، منهنجي ڳالهه تي اسلام آباد بيهندو ئي ڪونه. مون چيو ته:

”پاڪستان کي ان ميٽنگ ڪوٺائڻ ۽ توهان سڀني دوستن کي پنهنجو مهمان ڪري سڀني شرڪتدارن کي سڄي ملڪ جا ڪجهه اهم سياحتي مرڪز ڏيکارڻ جو موقعو ملي. ان کان وڌيڪ سنو پيو موقعو ڪونهي. پر مون ڳيت ڏني ۽ پاڻي پيتو سڀني جو ڌيان منهنجي طرف هيو.“ پر 2007ع ۽ 2008ع ۾ اسان وٽ پاڪستان ۾ جنرل اليڪشن ٿينديون. توهان کي خبر آهي ته اليڪشن ۾ گهڻا گهمي ٿيندي آهي ۽ پاڪستان جي اليڪشن ۾ ته هن دفعي ڏاڍي گهڻا گهمي جي توقع آهي. تنهن ڪري توهان جي خواهش کي هن سال پاڪستان شايد پورو نه ڪري سگهي، اميد ته منهنجي ملڪ جي طرفان هن ڏس ۾ معذرت قبول ڪندا.“

پوءِ اها ذميداري ترڪيءَ قبول ڪئي.

ECO (اقتصادي تعاون تنظيم)

ECO دراصل RCD (علائقائي ترقيءَ لاءِ تعاون) جي ڪڪ مان نڪتو آهي. RCD، ايران، ترڪي ۽ پاڪستان جي تنظيم جيڪا ان خطي جي ترقيءَ لاءِ هئي، ڪافي ڪم به ڪيو هيو. پر 1979ع جي ايراني انقلاب کان پوءِ ان تنظيم کي ختم ڪيو ويو.

سال 1985ع ۾ پاڪستان، ايران ۽ ترڪي ساڳين مقصدن سان ECO جي نالي سان تنظيم تيار ڪئي، جنهن جو سيڪريٽريٽ تهرآن، ايران ۾ ڪيو ويو. سائنسي ترقي جو مرڪز پاڪستان ٿيو ۽ اقتصادي ترقيءَ جو مرڪز ترڪيءَ کي ڪيو ويو. سال 1992ع ۾ ٻين ستن ملڪن کي به ان تنظيم ۾ شامل ڪيو ويو، انهن ۾ افغانستان، آذربائيجان، تاجڪستان، ڪردستان، ڪازڪستان، ترڪمانستان ۽ ازبڪستان به شامل آهن. انهن ۾ ڇهه ملڪ اهڙا به آهن، جن روس کان الڳ ٿي پنهنجي شناخت اسلامي ملڪ طور قائم ڪئي آهي. انهن ملڪن جي مٿانهين سربراهن جي سطح تي به ملاقاتون ٿينديون آهن، مٿي جون 2006ع ۾ به انهن جي ڪانفرنس ٿي. ان سلسلي جي هيءَ ڪڙي هئي، جنهن موجب ڊسمبر 11 کان 13 تائين 2006ع ۾ سياحت جي ڪانفرنس ٿي.

شام جو مان گاڏي ۽ ڊرائيور کڻي ٽرانسليٽر سان شهر جي چڪر لڳائڻ لاءِ نڪري ويس. مون ٽرانسليٽر کي چيو ته مون کي تهرآن جا اهم روڊ، رستا ۽ مارڪيٽ ڏيکار، جنهن سان تهرآن ۽ ايران جي پوري خبر پوي. هن پوري ڪوشش ڪئي ته مون کي تهرآن ۽ ايران جي سماجي ۽ اقتصادي صورتحال بابت چڱي ڄاڻ ڏئي. حالانڪ 2006ع کان ايران آمريڪا ۽ يورپ جي پابندين ۾ جڪڙيل هيو، پر پوءِ به هتي ترقيءَ جي رفتار جهڪي نه ٿي هئي. هنن پنهنجي شهرين جي تعليمي ۽ سائنسي پڙهائيءَ ۽ تربيت تي پوري پوري ڪوشش ڪري ڌيان ڏنو ۽ انهن ڪيترن ۾ عورتن توڙي مردن کي تيار ڪيو. هنن وٽ حجاب يا پردي جو جيڪو تصور

هيون ان تي ته قائم هيا، پر عورتن جي نوڪري ڪرڻ، پڙهائي ڪرڻ ۽ ملڪ جي ترقيءَ ۾ مردن سان ڪلهو ڪلهي ۾ ملائي حصو ورتو ٿي. هنن تي ڌارين مردن سان ڳالهائڻ جي به پابندي ڪونه هئي. ائين هنن جي ملڪ کان ٻاهر پڙهائي ڪرڻ تي به پابندي ڪونه هئي، صرف مختصر حجاب جي پابندي هئي. هو ڊاڪٽر، انجنيئر، پروفيسر، بزنيس وومين، هوٽلن تي، جهازن تي، ايئر هوسٽس ۽ دوڪانن تي به ڪم ڪري سگهن ٿيون. ايراني اهو سمجهي رهيا آهن ته عورتن جي اڌ آباديءَ کي محتاج ڪري گهر ويهاري ويتر مردن جي ذميدارين ۾ اضافو ڪرڻ نقصان ڏيندڙ آهي. عراق سان اٺن سالن جي ڊگهي جنگين ۾ جڏهن ته ايران جا لکين مرد ۽ نوجوان مري چڪا آهن، انهن جو خال ڀرڻ لاءِ به عورتن کي اڳتي آڻڻو پيو.

مان تهران جي شاهراهن تي گهمندو رهيس، گهڻا روڊ ته نوان ۽ ڪشادهم ايڪسپريس وي ٺهيل. ٽريفڪ جو نظام به برجستو ۽ ڪارائتو هئو. ٽريفڪ جام ڪونه هئي. نه غير ضروري پوليس هر هنڌ نظر آئي. آزاديءَ جو تاور ڏنم جيڪو فن مصوري ۽ آرڪيٽيڪچر جو شاهڪار نظر آيو. هڪ مين روڊ جو نالو “ڊاڪٽر علامه اقبال پاڪستاني لاهوري” لکيل نظر آيو. ايران علامه اقبال کي سندس فارسي ٻولي جي خدمتن جي عيوض وڏي مان جي نگاهه سان ڏسي رهيو هيو. ساڳيءَ طرح ايران اسان جي سنڌي محقق سائين پير حسام الدين راشديءَ کي به ڪيترن ئي اعزازن سان نوازيو آهي.

جڏهن ايران ۾ داخل ٿيو هوس ته مون ائين سمجهيو هيو ته پراڻي ثقافت، ٻولي، آثارن، ميوزيمن کي ايران به افغانستان وانگر پڇي پورا ڪري ڇڏيو هوندو پر ايراني سمجهن ٿا ته سندن تاريخي ۽ ثقافتي ورثو سندن علم ادب ۽ شاعري جيڪو نه صرف ملڪي سطح تي پر بين الاقوامي سطح تي به مان مرتبي سان ڏٺو وڃي ٿو. اهو سندن ماضي ته آهي پر حال ۽ مستقبل جو به تسلسل آهي، ڪنهن به ٻاهرين آيل کي پلي اهو ڪهڙو به رنگ روپ جو هجي، هندو هجي، ڪرسچن، شيعو يا سني، ان تي هٿ اچ وڃ ۽ هلڻ چلڻ جي ڪا به پابندي يا بندش ڪونه آهي. سواءِ غير مذهبي ۽ غير اخلاقي حرڪتن جي. نشيدارئين جي رڪڙ يا واپرائڻ تي موت جي سزا آهي. تهران تمام وڏو شهر آهي پر اهڙا صاف سٿرا شهر ايشيا ۾ ته نظر نه ايندا، پر يورپ ۾ به گهٽ خوبصورت ۽ صاف سٿرا نظر ايندا. منهنجي خواهش هئي ته قم ڏسان پر مون وٽ ٽائيم گهٽ هيو. ٻيو مون محسوس ڪيو ته هتان جا ڊرائيور ۽ گائيڊ توهان کي مذهبي جاين يا مذهبي عبادات لاءِ مجبور نه پئي ڪيو. جيڏانهن مهمان جي مرضي. اوڏانهن وٺي ٿي هليا.

اسان واپس پنهنجي هوٽل تي اچي پهتا هئاسون. اسان کي سرڪاري ڊنر ۾ شريڪ ٿيڻو هيو، ٻيو ڏينهن به اسان جي ايران ۾ رهڻ جو سرڪاري ڏينهن هيو. شام تائين اسان جو مصروفيتون شهر جون مشهور ۽ تاريخي جڳهون ۽ ميوزيم ڏسڻا هئا.

سرڪاري دعوت ۽ ساز ۽ سرود

مان چئنڊ (Change) ڪري هوٽل جي هال ۾ آيس، جتي ٻيا مهمان به اچي رهيا هئا. ڇا ڏسان ته اتي ساز ۽ سرود ۽ راڳ رنگ جي محفل جاري آهي. اتي چاليهن سالن جو هڪ مرد چڪي چڪي سرود وڄائي رهيو هيو ٻيا ساز به سندس ساٿ ڏئي رهيا هيا، ان وچ ۾ اسان جو مهمان خاص يا ائين ڪٿي چئجي ته ميزبان خاص، وزير ثقافت آيو. سازينو بند ٿيو. هوهر هڪ آيل مهمان سان خوش دليءَ سان مليو ۽ حال احوال پڇيو. هو ويٺو ته سرود اتان ئي شروع ٿيو. جتان بند ٿيو هيو. ڪجهه ڏنن هليون، ان کان پوءِ انهن

ڏنن ۾ فارسي ايراني گانا به شروع ٿي ويا، گاني لاءِ به هڪ صحت مند مرد چاليهه پنجاهه سالن جي خوبصورت راڳ ٻڌائي محفل کي منڊي ڇڏيو. مونکي حيرت ٿي جڏهن مون ڏٺو ته ايراني مرد جهومي جهومي، نچي نچي، ميوزڪ به پئي وڃايو ۽ راڳ به پئي ڳاتو. مهمانن به خالص ان انداز ۾ داد پئي ڏنو جيئن مهدي حسن يا غلام علي کي سندس غزل ڳائڻ تي داد ڏيندا آهيون.

ان وقت مون کي ايران جي مشهور ڳائڻي ۽ اداڪاره خانم گگوش ياد آئي، جيڪا 1950ع ۾ ڄائي هئي ۽ ايران جي انقلاب 1979ع تائين ڏاڍو نالو ڪڍيائين هن کي ايران جي ميڊم نورجهان چيو ويندو هيو. ڪڏهن ڪڏهن PTV تي گگوش جي جهلڪ به ڏسي وڃي هئي.

جيڪو ايران جو Image ٺاهيو ويو آهي. اهو ايران سان ۽ مسلمان ملڪن سان زيادتي آهي، ايران ۾ هر اها شيءِ حرام آهي، جيڪا اسلامي قوانين ۾ حرام ۽ منع ڪيل آهي.

مشهد ۾ امام علي رضا جي مزار

ايندڙ ڏينهن 13 ڊسمبر اسان جي سرڪاري پروگرام جو تهران، ايران ۾ آخري ڏينهن هيو. ان ڏينهن تي ڪجهه ميوزيم ۽ ڪجهه ٻيون تاريخي جڳهون ڏسڻيون هيون. مونکي لئون لڳل هئي ته مان امام علي رضا جي مزار ڏسي ۽ دعا گهري اچان، مون پنهنجي خواهش جو ذڪر پنهنجي ميزبانن سان ڪيو ۽ چيو ته سفر تي جيڪو خرچ ٿيندو اهو مان ادا ڪندس. باقي مونکي گائيڊ ۽ مترجم جي ضرورت محسوس ٿيندي هن خوشيءَ سان منهنجو بندوبست ڪيو. چيو ته توهان کي رڳو ٽڪيٽ جي قيمت ادا ڪرڻي پوندي، باقي سڄو بندوبست گائيڊ ۽ مترجم، گاڏيءَ ۽ مانيءَ جو اسان ڪنداسون. مون سندن مهرباني مڃي ۽ صبح جو پروگرام ۽ ٽڪيٽ حاصل ڪئي. مونکي صبح جو ڪار ايئرپورٽ تي جهاز لاءِ ڇڏي آئي. سندن گائيڊ مونکي جهاز ۾ ويهاري ٻڌايو ته اسان جو ماڻهو مشهد ايئرپورٽ تي ملندو پر جيڪڏهن توهان کي ڪا ڏکيائي ٿئي ته ايئرپورٽ تي ئي اسان جي Tourism جي آفيس آهي، اتي پهچي وڃجو.

جهاز ايران جي ٻيو نمبر وڏي هوائي ڪمپني مهان (Mahan) ايئر لائين جو هيو، جهاز ۾ ايئر هوسٽس ايراني هيون، ننڍا جهاز هئا، پر سروس سٺي هئي، چانهن ڏني وئي، ان سان گڏ ڊراءِ فروٽ. خاص طور ايران جا پستا ڏاڍا وڏا ۽ ذائقدار آهن. جهاز 8 وڳي ڌارن صبح جو روانو ٿيو هيو. ڏيڍ ٻن ڪلاڪن ۾ مشهد شريف پهتو. منهنجو ميزبان، جيڪو ايئرپورٽ مشهد جو ٽوئرزم آفيسر هيو ان اچي هٿ ڪيو چيائين ”يو آر مسٽر عبدالقادر؟“ منهنجي اکين ۾ جوت جاڳي پئي، مون چيو ”يس!“ هن چيو مان ابراهيم آهيان ٽوئرزم آفيسر، مشهد ۾ توهان جو ميزبان ”هن کي به بنا تاءِ جي سليٽي (Gray) رنگ جو ڪوٽ پينٽ پهريل هيو. سمارٽ، ٽيهن سالن کن جو نوجوان، منهن ايراني وائڊر، پريل، قد ڪاٺ جو ڊگهو ڪاريون چمڪندڙ اکيون، جن ۾ ڪجهه ڪرڻ جو عزم نمايان هيو. مون سان پاڪر پائي مليو ۽ ٽوئرزم جي آفيس وٺي آيو. آفيس شاندار پئي لڳي، اها به ايئر ٽرمينل ۾ ئي هئي، لڳي پيو ته هتي ٽوئرزم عام جام هيو ۽ هيءُ آفيس سياحن جي ضرورتن جي پورائي لاءِ هئي. ابراهيم مشهد جي ٽوئرزم جو هيڊ هيو. ٻيو ڪافي استاف سندس ماتحت نظر پئي آيو. جلدي ئي ڪافي اچي وئي.

مشهد، ڪافي ۽ الرجي

ڪافيءَ جي هڳاءُ مان لڳو پئي ته واه جو ڪافي هوندي مون به ٿي وڏا وڏا ۽ گهرا ساھ ڪٽي ڪافيءَ جي خوشبوءِ اندر جذب ڪرڻ جي ڪوشش ڪئي. مون ابراهيم کي چيو ته ”آءُ ايم ساري- آءُ ول نات ٿيڪ ڪافي“ هن حيران ٿي چيو ته، مشھد ۾ ته تهران کان به وڌيڪ ٿڌ آهي. ڪافي توهان کي گرم رکندي ”مون چيو“ ابراهيم يو آر ٿيٽ بت آءُ ايم الرجڪ وڌ ڪافي.“

”اوھ سر!“ ابراهيم کان رڙ ٺڪري وئي ۽ هن کي منهنجي قسمت تي جڻ افسوس ٿيو. مان هن کي ڇا ٻڌايان ته دٻئي ٽرانزٽ ۾ ”روشن“ جي ڪافي به regret ڪري آيو هوس. هن چانهن گهرائي. پنهنجي ڪافي به مٽائي ۽ پنهنجي لاءِ به چانهن گهرائي. مان ڪافي نه پيئڻ جي ڪري افسوس ڪندو رهندو آهيان پر اهو پهريون ڀيرو هيو جو مون پنهنجي ڪري ابراهيم تي به افسوس ڪيو. مون هن کي چيو ته تون ته ڪافي پي سگهين ٿو. وڌيڪ ڪلندي مون هن کي چيو ته توکي ته ڪافي کان الرجڪ ڪونهي نه؟“ هن به ڪليو چيائين ”مونکي الرجڪ ته نه ڪونهي. پر اهو مهمانداريءَ جي اصولن جي ابتڙ ٿيندو ته مان ڪافي پيئان!“ مون زور رکيو مانس ته به هن ڳالهه نه مڃي.

چانهن پيئندي مان کيس پنهنجي اچڻ جو مقصد واضح لفظن ۾ ٻڌايو ته مان صرف ۽ صرف حضرت امام علي رضا جي روضي جي زيارت لاءِ آيو آهيان ۽ بس هن چيو ته اسان وٽ ڏهه ڪلاڪ آهن. زيارت کان علاوه ٻيو به ڪافي ڪجهه ڏسي سگهجي ٿو.

چانهن پي اسان روانا ٿياسون. مون وٽ ته هٿنڊ ڪيري (هٿ ۾ رکڻ جو سامان) به ڪونه هيو. مان به هٿ ڇنڊي روانو ٿي ويس. گاڏيءَ ۾ ويهڻ کان اڳ ۾ ٿڌ جو هڪ جهوٽو لڱن کي لڳو. مزو اچي ويو. مشھد جيڪڏهن تهران کان وڌيڪ ٿڌو نه هيو ته گهٽ ٿڌو به ڪونه هيو. ابراهيم مونکي ڊگهي ڊرائيو تي مشھد جي اتر ۾ وٺي هليو. ڇا ته خوبصورت شهر هيو. تهران ۽ مشھد ايترا خوبصورت آهن. ته يقينن نالي وارا ٻيا پراڻا شاعرن، عاشقن، صوفين ۽ ولين جا شهر به ايترا ئي خوبصورت هوندا ۽ انهن جي خوشبوءِ ۽ هڳاءُ به نرالو هوندو. جيئن جيئن مشھد کان ٻاهر پئي نڪتاسون ته اوسي پاسي جا پهاڙ ۽ وڻ مون کي سوات وانگر پئي لڳا. ٿورو اڳتي هلياسون ته پهاڙيون ۽ وڻ هلڪي ڦلڪي برف سان ڍڪيل هئا. جتان پاڻي پيو وهي. روڊن تي به موجود تازي برف هئي ۽ ڳري رهي هئي. ڪوئي سحر هيو. جيڪو مون کي آهستي آهستي پنهنجي منڊ ۾ منڊي رهيو هيو. ابراهيم گاڏي روڪرائي. اسان گاڏيءَ مان لٽاسون مون ڪوٽ جي اندران پيل پنهنجو مفلر ڪڍي ڪنن سان ٻڌي ڇڏيو. هلڪي هلڪي هوا جا جهوٽا منهنجي چاهي سان ٺهڪي رهيا هئا. مان پنهنجا هٿ پينٽ جي کيسن ۾ وجهي ڇڏيا هئا. ڪجهه دير ماحول جي خوشبوءِ پاڻ ۾ جذب ڪئي. مون ۾ جيتري سُرٽ هئي اوترو سحر، سونهن ۽ سرهاڻ اندر ۾ اوتيندو رهيس. وڌيڪ همت نه رهي ته ابراهيم کي چيم ته هاڻي موٽون ٿا.

ان وقت مون کي روشن وري ياد آئي جنهن چيو ته ”دنيا جا ٻيا ڪم ٿي ويا. جو هاڻي ايران هليا آهيو.“ مون دل ۾ چيو ته جيڪڏهن هوءَ هاڻي به هتي هجي ها ته کيس چوان ها ته ”ٻيا ڪم ته ٿي ويا يا نه پر جيستائين آمريڪا ۽ يورپ جو تعلق آهي ته مان انهن کي ايران تان ٻن ڪيانا جيڪڏهن باقي عمر ايران ۾ ئي گذارڻي پئي ۽ يورپ ۽ آمريڪا جي بدران تهران، مشھد ۽ ايران جي ٻين شهرن ڏانهن به اچڻو پئي ته سودو مهانگو نه آهي!“

ميوزيم

ابراهيم شهر جي ٻاهران هڪ ميوزيم ۾ وٺي آيو. اهو ميوزيم غار جهڙي هڪ جاءِ ۾ ٺهيل هيو. هيءَ جاءِ چون پيا ته ٻه اڍائي هزار سال پراڻي هوندي ايڏي وڏي جاءِ ته نه هئي. تهه خانو ته نه پر تهه خاني وانگر لڳي رهي هئي. ونگن جي ٽيڪ تي بيٺل هئي. جيڪي نوواردات اتي پيل هئا، انهن لاءِ به چيائون ته اهي به ايترا سال پراڻا ۽ شهر جي آس پاس مان هٿ آيل هئا.

چڪن ٻوٽي ۽ ڊرائيور

اتان نڪتاسون ته ان ٻهراڙيءَ ۾ ئي فوڊ اسٽريٽ هئي. جنهن مان جيڪا بهتر ايراني کاڌي جي رسٽورينٽ هئي اتي وڃي ويٺاسون. ابراهيم ۽ ان سان گڏ اسان جو ڊرائيو حسين به اچي ساڳي ٽيبل تي ويٺو. هو ٻئي منهنجي سامهون وارين ڪرسي تي ويٺل هئا. مون کي ان ڳالهه تي حيرت لڳي ته ڊرائيور به صاحب لوڪ سان گڏ ماني کائيندو. ويتر آيو. مون کي ابراهيم چيو توهان پنهنجي لاءِ ڊش چونڊيو. مون چڪن ٻوٽي چونڊي اهڙي طرح ڊرائيور حسين ۽ پوءِ ابراهيم پسند چئي. هر ڪنهن جو ڊش ان جي سامهون اچي رکيائون. مان ته پريشان ٿي ويس، هڪ چڪن ٻوٽي، اها مان ڪيئن کائي سگهندس. مون اڌ کائي ڪٽي بس ڪئي، پر اهڙي چڪن ٻوٽي سواڊي زندگيءَ ۾ مان ڪڏهن به نه کاڌي آهي. نرم ڳريل، مزي واري مصالحو لذيت، مرچ به پورا، ڇا ڳالهه ڪجي. بل آيو ته مون ڀرڻ چاهيو پر ابراهيم روڪي ڇڏيو.

اصل حيران ڪندڙ ڳالهه اها هئي ته ڊرائيور ۽ صاحب جو فرق ڪونه هيو. گهر ۾ به ايئن مالڪ ۽ ڊرائيور يا نوڪر گڏ هڪ ئي دستر خوان تي کائيندا. اصل اسلام به اهو ئي ته سڀڪاري ٿو. جيڪي هڪ ٻه ڏينهن مون ايران ۾ گذاريا. هر هنڌ اها پريڪٽس نظر آئي.

ماني کائي نڪتاسون ته مون ابراهيم کي چيو ته هل ته روضي ته هلون. دير ٿي رهي آهي. هن چيو فڪر نه ڪريو وري هڪ ٻئي ميوزيم ۾ وٺي هليو. هڪڙو ڪتابن جو دوڪان ڏيکاريا، هائي مان ضد ڪري بيٺس. چيم سوا روضي جي مان ٻئي ڪنهن به پاسي نه هلندس.

نادر شاه

اسان روضي طرف هلڻ شروع ڪيو. ٻاهران گهٽيءَ ۾ لتاسون. گهٽيءَ ۾ سڄي پاسي امام علي رضا جو روضو پاڪ هيو ۽ ڪهي پاسي نادر شاه (افشار) جي قبر ۽ ميوزيم. منهنجي ان تي نظر پئي ته رڙن ڪري وئي: “اهو ته پاڻ وارو نادر شاه آهي. جنهن ميان نور محمد ڪلهوڙي کي سنڌ ۾ ڊڪائي ڊڪائي ٽڪايو ۽ آخر کين خراج ڏيڻ تي مجبور ڪيو. سنڌ ملڪ جو آسودو حصو ڦري ورتو ۽ کيس سنڌ جي لاڙ وارو حصو حڪومت ڪرڻ لاءِ ڏنو.”

نادر شاه هڪ ٻڪرار جو اڻڀڙهيل پٽ هئو جو پنهنجو ڳوٺ ڇڏي وڃي فوج ۾ شامل ٿيو هو. بادشاهه جي لاءِ خاص بچاءُ جي دستي جو فوجي ٿيو. بادشاهه کي هڪ دفعي حملي ڪندڙن کان بچايائين، ته هن مٿس راضي ٿي کيس هڪ علائقي جو حاڪم ڪيو. هي جنگجو ته هيو. ترقي ڪري وڃي هڪ خاص خطي جو حڪمران ٿيو. مون کي ته ڪل آئي، چوندا آهن ته تاريخ ڪيئن پاڻ کي دهرائي ٿي. مون کي ته پنهنجي چئن نادر شاهن جي ياد اچي وئي، جن کي اسان جي پياري پاڪستان مختلف نالن سان پيدا ڪيو.

پهرين جو نالو آهي ايوب خان، ٻئي جي يحيي خان، اهي ٻئي ته نادر شاهه جا ذري گهٽ هم وطني آهن، تيون آهي ضياء الحق (جالندري) ۽ چوٿون پرويز مشرف (دهلوي ڪمانڊو).

ڇا هنن جو داستان هن نادر شاهه کان مختلف آهي؟

نادر شاهه لاءِ مشهور آهي ته هو ظالم ته هيو، پر منجهس خوبيون به هيون، هي اهو دور هيو، جڏهن ايران بري حال ۾ هيو، هن ڌارين کي پڄاڻي، ايران ۾ حڪومت مضبوط ڪئي، ان ۾ ڪو به شڪ نه هيو ته هي جنگجو ظالم ۽ شڪي مزاج هيو. هن شڪ ۾ پنهنجي پٽ قلعي علي رضا جون اڪيون به ڪيرائي ڇڏيون ته متان هو حڪومت تي قبضو ڪري هو پنهنجي لاءِ چونڊو هيو ته ”مان تلوار جو پٽ آهيان.“

”نادر شاهه ابن شمشير ابن شمشير آهيان.“ نادر شاهه جو هڪ بت ٺهيل هيو جنهن ۾ نادر شاهه گهوڙي تي چڙهيل هو ۽ گهوڙو چڻ جنگ جي حالت ۾ هجي، سنب مٿي ڪري بيٺل هيو. سندس قبر ڪليل ميدان ۾ سنگ مرمر جي هئي، مقبري ۾ ميوزيم هيو ۽ انهن ۾ مختصر نوادرات هئا. ٻاهر هڪ وڏو پارڪ به ٺهيل هيو. نادر شاهه نور محمد ڪلهوڙي کي عمر ڪوٽ جي قلعي ۾ پهچي وڃي قابو ڪيو، جتي ميان صاحب نادر شاهه کي هڪ ڪروڙ روپيه پيش ڪيا ۽ ٻيون قيمتي شيون به ڏنيون، جيڪي هيون ايران جون، پر نور محمد خان جي چوڻ موجب ته هن اهي ٻين واپارين کان خريد ڪيون هيون.

نادر شاهه جڏهن دهليءَ تي حملو ڪري ان کي ڦريو ۽ لٽيو ته کيس ان ڦرلٽ ۾ 70 ڪروڙ روپيه هٿ لڳا. 1740ع جي ان ڦرلٽ ۾ نادر شاهه کي تخت هائوس ۽ ڪوهنور هيرو به هٿ لڳو. جيڪو هن ٺڳيءَ ۽ چالاڪيءَ سان محمد شاهه کان ڦريو هيو. نادر شاهه جي موت کان پوءِ اهو هيرو احمد شاهه ابداليءَ کي هٿ آيو. جيڪو پوءِ پنجاب جي راجا رنجيت سنگهه احمد شاهه ابداليءَ جي پوٽي شاهه شجاع کان زوري ڪسيو. جڏهن انگريزن پنجاب تي قبضو ڪيو ته اهو هيرو ڪوه نور انگريزن کي هٿ لڳو جن 1850ع ۾ راڻيءَ وڪٽوريا کي تاج لاءِ پيش ڪيو.

امام علي رضا جي حرم ۾ ...

منهنجو جڏهن ايران - تهران ۾ ڪانفرنس لاءِ پروگرام طعي ٿي ويو ته اندازو به ڪونه هيم ته مشهد ۾ امام علي رضا عليه السلام جي مزار تي زيارت لاءِ ويندس. ايران ۾ هر نئين ماڻهو جي ويڙهه وانگر مان به ڊنل هيس ۽ ڊڄي ڊڄي قدم پئي ڪيون. ڊڄي ڊڄي ڳالهائون پئي ته ڪٿي قابل تعزير نه ٿي پوان، ايران جو ٻاهرين دنيا تي اهڙو خوف ويهاريل آهي، جو سندس عجيب تاثر ٺهي ويو آهي. مان جڏهن دٻيءَ ۾ ٽرانزٽ ۾ ويٺو هيس ته اتي به پنهنجو هٿ بند ڪيري هر هر چيڪ پئي ڪيو. تهران جي ايئرپورٽ تي به اهو حال هيو. جيستائين وڃي منهنجا گائيڊ مون کي نه مليا هئا. منهنجي گائيڊ گل بانو ڏاڍي سياڻي، سڄاهي ۽ مددگار ثابت ٿي. مون کي جيترو گل بانوءَ تي لکڻ گهربو هيو، ايترو مون ساڻس لکڻ جي معاملي ۾ انصاف نه ڪيو آهي. هن ڪوشش ڪئي ته منهنجي رهائش ۽ ڪم ڪار کي حد کان وڌيڪ خوش گوار بڻائي. هن جي ڏيوٽي مون سان ڪانفرنس تائين هئي پر گهر وڃڻ کان پوءِ به ڪنهن مرد گائيڊ ۽ ڊرائيور جي ڏيوٽي لڳائي پوءِ وئي ٿي. نه صرف ايترو پر گهران به فون ڪري منهنجو حال احوال وٺندي رهي.

ٻئي ڏينهن ڪانفرنس کان پوءِ مون آزادانه سوچڻ شروع ڪيو ته ڪانفرنس جي شيڊيول کان علاوه ڇا ٿو ڏسي سگهجي؟ ته منهنجو پهريون ڌيان امام علي رضا جي روضي جي زيارت لاءِ مشهد جي طرف ويو. نه ته

ايران يا بين تاريخي ادبي ۽ اسلامي بزرگن سان به پربل آهي، پر منهنجو پهريون آپشن مشهد هيو. جيئن مان ڪٿي لکي چڪو آهيان ته مان نه شيعو آهيان نه سني. ٻنهي جي وچ تي يا ائين به نه، سادو مسلمان آهيان. تمام گهڻو مذهبي ماڻهو ناهيان. مذهبي اڪابرين جي عزت ۽ احترام ڪندو آهيان. حضرت علي رضه ۽ امام حسين رضه جي خاندان سان جيڪو ڪيس ٿيو، ان کي هرگز درگذر به نه ٿو ڪري سگهجي. هڪ دفعي مون تي هڪ شديد ذهني ۽ زماني جي تڪليف ڪڙڪي، مون پاڻ سان واعدو ڪيو ته مان ڪربلا گهٽ ۾ گهٽ هڪ ڀيرو ضرور ويندس. پر اڃان تائين اهو واعدو وفا نه ڪري سگهيو آهيان. زندگيءَ وفا ڪئي ته ڪن پل لاءِ ئي سهي، پر ڪربلا ضرور ويندس. (تازو وڃي چڪس)

ان پس منظر ۾ منهنجي دل چيو ته ائين امام حضرت علي رضا جي مزار تي وڃان. امام علي رضا ع ابن موسيٰ ڪاظم عليه اٺون امام ۽ سندس والد ستون امام هيو. ٻارهن امامن جي هيٺيان نالا آهن: حضرت علي ع، حضرت حسن ع، حضرت حسين ع، امام زين العابدين، امام محمد باقر، امام جعفر صادق ع، امام موسيٰ ڪاظم ع، امام علي رضا ع، امام محمد تقی ع، امام علي نقی ع، امام حسن عسڪري ع، امام مهدي ع. امام علي رضا کي خليفه مامون رشيد عباسي خاندان جي چڱن مڙسن جو هڪ وڏو ڪٺ گهرائي، انهن جي وچ ۾ امام علي رضا کي پنهنجو جان نشين ۽ ايندڙ وقت جو خليفو نامزد ڪيو هيو صرف ان ڪري نه ته هو سيدزادو هيو، پر امام علي رضا وڏو عالم، استاد، ماتتدار ۽ پاڪ هستي هيو.

پر اسلام جي تاريخ به ڏاڍي خون آشام آهي. ستين امام موسيٰ ڪاظم وانگر امام علي رضا کي به انگورن ۾ زهر ملائي ڏنو ويو، جيڪو سندس شهادت جو سبب بڻيو. ان شهادت جا پيرا مامون رشيد ڏانهن پئي ويا.

امام رضا جي مزار جي زيارت

امام علي رضا جي حرم ۾ پير ڌريو ته حيران ٿي ويس، ڇا ته وڏو وسيع ميدان هيو. مختلف پاسن کان زائرين جي هجور روضي شريف ڏانهن اچي رهيا هئا. هيڏي وڏي صحن ۽ ميدان ۾ هر طرف ماڻهو ٿي ماڻهو هئا. مقبري جي به ڇا ته اڏاوت هئي. اندازو نه ٿو ڪري سگهجي. ڇا ته وسيع مقبرو هيو. آئون ڪجهه دير ته اتي بيهي نظارو ڪندو رهيس. شعاع پنهنجي اندر ۾ اوتيندو ۽ صلوات سڳوري پڙهندو رهيس. هڪ ڪيف، مستي ۽ سرور جو عالم هيو. اندر ۾ اڏما، اکيون آليون ۽ چپ ڏڪي رهيا هئا. آءُ اتي ئي زمين تي ڪن پل لاءِ ويهي رهيس. جڏهن اها ڪيفيت ختم ٿي ته اٿيس صلوا پڙهندو روضي پاڪ طرف وڌڻ لڳس. ابراهيم سان گڏ مک هال ۾ پهتس. پاسو وٺي پت جو سهارو ورتم ته جيئن ڏڪم ڏڪا ۾ هال کان ٻاهر ٿي نه نڪري وڃان. ضريح مبارڪ اتان چڱي طرح نظر اچي رهي هئي پر منهنجي هٿن کي اتي پهچڻ لاءِ ڪيترن ئي ڪلهن کي عبور ڪرڻو هيو مون کي جيڪي به قرآني دعائون ياد هيون، اهي وري وري پڙهندو رهيس. حجر اسود کي نه پهچي سگهيو آهي ته پري کان ئي اشارن سان ان طرف اشارو ڪيو آهي. مون به ضريح مبارڪ جي طرف ٻئي هٿ ڪري پنهنجي چپن تي رکيا. اندر ۾ هڪ وڏو اطمينان ۽ روشنيءَ جو هڪ وڏو مينار نظر آيو. روح مطمئن ٿي ويو. دل ڪشاده ڪشاده ۽ فراغ محسوس ٿي. اکين جي روشني وڌيل پئي پانيم. اندر ڪافي دير رهيس. آخر ابراهيم کي روانگيءَ جو اشارو ڪيم. هو به منهنجي اشاري جو منتظر پئي نظر آيو. هال کان ٻاهر خاڪ شفا جون ٽڪيون پيون هيون، ابراهيم کان اجازت گهري ڪجهه

ڪنڀون. منهنجو سئو محمد پربل منگي پڪو مولائي آهي. اهو ياد اچي ويو هيو. بازار واري طرف کان نڪتاسون. اتان زعفران، استونس (نگ، پڙا) ڊراءِ فروت، ڪجهه هيندي ڪرافت ۽ ڪيترا ڪتاب ۽ بروشرس ورتا. واپسيءَ ۾ اوندهه ٿي وئي هئي. روڊ رستا ڏسندا ايئرپورٽ تي پهتاسون. هڪ روڊ تي ”علامه اقبال لاهوري“ جو نالو لکيل هيو. ايراني علامه کي وڏي عزت ٿا ڏين. تهرآن ۾ به هڪ روڊ تي علامه اقبال جو نالو لکيل هيو. ايئرپورٽ تي ابراهيم جي آفيس ۾ آياسون. سندس نائب منهنجو بورڊنگ ڪارڊ ڪڍرائي آيو هيو.

ڊرائيور شاهين

بورڊنگ اناؤنس ٿيو. مان اچي جهاز ۾ وينس ۽ اڪيون ٻوتي سيت تي ڪنڌ رکي جهڙوڪ اڌ ننڊ جي ڪيفيت ۾ تهرآن اچي پهتس. تقريباً ڏهه رات جا وڳا هئا. گاڏي ڊرائيور شاهين سان آيل هئي. شاهين دلچسپ نوجوان هيو. انگريزي ڳالهائي سگهيو پئي. مون کان حال احوال ورتائين. مون کيس ٻڌايو ته سياڻي وڃي رهيو آهيان. هن مون کي ان ڳالهه تي راضي ڪيو ته گهٽ ۾ گهٽ ٻه نه ته هڪ ڏينهن ايران ۾ وڌيڪ ترسان. ايران جي اتر ۾ برف باري ٿي آهي. هو مون کي اتي ۽ ٻين جڳهن تي وٺي هلڻ ۽ ڪجهه ٻيون جڳهون ڏيکارڻ ٿو چاهي. هڪ ڏينهن هتي وڌيڪ رهڻ معنيٰ منهنجو ٽرانزٽ جو هڪ ڏينهن دٻيءَ ۾ به وڌڻ ۽ پاڪستان ۾ واپسي به هڪ ڏينهن دير سان ٿيڻ. پوءِ مان ايران ۾ هڪ ڏينهن وڌيڪ رهڻ جي لالچ کي رد نه ڪري سگهيس. هو ٽل پھچي پنهنجي ميزبانن کي اطلاع ڪيم ته مان هڪ ڏينهن وڌيڪ رهڻ ٿو چاهيان. هنن پنهنجي ٽڪيٽ هڪ ڏينهن اڳتي ڪرائي ڇڏي شاهين جيڪو هوٽل جي لابيءَ ۾ منهنجو انتظار ڪري رهيو هيو. ان کي اطلاع ڪيم. هن چيو ته هو صبح جو نائين وڳي هيٺ لابيءَ ۾ پھچي ويندو. مون هوٽل مان پتو ڪيو ته گهڻائي مهمان وڃي چڪا هئا. باقي اڳئين ڏينهن وڃڻ هئا. مون پنهنجي روانگي هڪ ڏينهن اڳتي ڪري ڇڏي هئي. دٻيءَ ۾ پنهنجي هوٽل Rush-inn کي پنهنجي نئين پروگرام جو اطلاع ڏئي مون ڪنفرم ڪرائي ڇڏيو هيو باقي دٻيءَ کان ڪراچيءَ جي ٽڪيٽ اتي پھچي ٿيڪ ڪرائڻ جو سوچي ڇڏيو هيو.

تهرآن ۾ برف باري

پروگرام موجب شاهين وقت تي لابيءَ ۾ موجود هيو. مون کي انٽر ڪام تي اطلاع ڪيائين. مون ڪانئس پچيو ته ”مون کي سامان ڪهڙو ڪٽڻ گهرجي؟“ چيائين ٿڌ آهي. برف باري ٿيل آهي ۽ اڃان برف باري ٿي رهي آهي. گرم ڪپڙا ڪٽون، مون ليڊر جو اوور ڪوٽ، هڊي ۽ هٽنڊ گلوڙ ڪنيا، شاهين به مليو. ڏاڍو پرجوش لڳو پيو هيو. اسان جي گاڏي هوٽل کان ٻاهر نڪتي. ٻڙو پئجي رهيو هيو. گاڏيءَ جي ڇت تي تڙ تڙ ٿي وئي. ڄڻ ڪو شيطان کي سنگسار ڪرڻ لاءِ ننڍيون پٿريون هڻي رهيو هجي. گاڏي ڪڍي اسان مين روڊ تي آيا هئاسون، صبح جو پهر هيو. تهرآن اڃان پورو ڪونه جاڳيو هيو. سڄي رات برسات پوندي رهي. ڪڏهن هلڪي ڪڏهن تيز. حيران هيس ته پاڻي ڪيڏانهن گم ٿي ويو هيو. روڊ تي ڪٿي به بينل پاڻي نظر نه پئي آيو. هت اسان وٽ ڪراچيءَ ۾ ته پيڙيون اچي وڃن ها. صرف ايترو پاڻي نظر پئي آيو جيڪو ان وقت وسي رهيو هيو. اسان مينهن ۽ ٻڙي ۾ آهسته آهسته هلندا ۽ گپ شپ به ڪندا پئي وياسون. شاهين سان ڪلهه

به چڱي ڳالهه ٻوله ٿي هئي. هو چڻ کليل ڪتاب هيو. هن ٻڌايو ته سندس پيءُ ۽ وڏو ڀاءُ عراق جي جنگ ۾ شهيد ٿي ويا. گهر ۾ سندس ماءُ آهي. هن اڃا شادي نه ڪئي آهي. سندس مڱڻو ٿي ويو آهي. سندس زال سان عشق آهي. سندس زال يونيورسٽي ۾ تاريخ ۽ مذهب پڙهي رهي آهي. ڇهن مهينن کان پوءِ ايندڙ سال 2007ع جي آخر ۾ شادي ڪندا. شاهين پاڻ به يونيورسٽي ۾ پڙهيو آهي، انگريزي به اتان سکيو آهي، نه صرف ڳالهائي ٿو پر لکي ۽ پڙهي به سگهي ٿو. مون کي چيائين ته توهان منهنجي شادي ۾ شرڪت ڪندا؟ مون چيو ته شاهين! تون دعوت موڪليندين ته مون کي تنهنجي شادي ۾ شرڪت ڪري خوشي ٿيندي! هو خوش ٿي ويو. مون هن کي موقعو ڏنو ته هن ايران تي ۽ پاڻ تي وڌ کان وڌ ڄاڻ پئي ڏني. منهنجي مرضي به اها هئي ته مان ايران بابت وڌ کان وڌ ڄاڻان. ڪتابن ۾ به پڙهجي ٿو پر غير رسمي ڄاڻ اهم آهي. زبان خلق کي نقاره خدا سمجهڻ گهرجي.

اسان اتر جي ويجهو پهچي رهيا هئاسون، جتي Skiing ريزارٽ آهي، روڊ مٿي چڙهڻ شروع ٿيو هيو. ڪٿي ڪٿي برف نظر آئي پئي. سامهون وارن پهاڙن تي برف جي اڇاڻ نظر اچي رهي هئي. انٽري پوائنٽ تي بيهي گاڏي پارڪ ڪئي سون. پاسي ۾ گهڻيون ئي فوڊ پوائنٽس ۽ ٽڪ شاپ هئا. مرد ۽ عورتون اچي ڪنا ٿيا هئا. کين حجاب به هيو، چادر ته هئي پر ماڊرن ڪپڙا جين ۽ ليڊر ڪوٽ پهريل هئا. جيڪي چادرن جو ڪم ڏئي رهيا هئا، هروڀرو ويڙهيل سيڙهيل نظر نه پئي آيون، سندن جينز ۽ شوز مان لڳي رهيو هيو ته بوسائيل نه آهن. نقاب جو مقصد اهو به ناهي ورتو ويندو ته شتل ڪاڪ افغاني برقعو پائي هلنديون وڃن. مٿن دنيا جو نعمتون حرام نه آهن. اسان ڪجهه دير اتي ترسي جائزو ورتو. پاڻ کي ماحول سان مانوس ڪندي، ڇانهن پيٽي ۽ لفٽ چيئر تي چڙهي مٿين پڇڙيءَ لاءِ روانا ٿياسون. لفٽ چيئر ماڊرن، محفوظ ۽ شيشي جون ڍڪيل هيون. ٻاهر جي دنيا نظر پئي آئي، پر اسان برف باريءَ ۽ هوا کان به قابو هئاسون. اسان جي منزل مٿيون پاسو هيو، جيڪو هيٺين کان هزار کن فوٽ مٿي هيو. اسان جيئن مٿي لٿاسون ته ولھ وڪوڙي وئي، اسان ڏکندا ڏکندا ويو پوائنٽس (View Points) تي اچي پناهه ورتي هئي. پوائنٽس شيشي جون ٺهيل هيون. چوڌاري ڏسي پئي سگهياسون، صرف برف ئي برف هئي. هيٺ وٽ ۽ پهاڙ برف ۾ ڍڪيل ۽ ڪجهه نظر نهار تائين ڏسڻ ۾ پئي آيا، مٿي اڇاڻ هئي. ان ڪري تاڪيد ڪئي وئي هئي ته پهاڙن تي جتي برف هجي اتي ڪارا چشما پائجن نه ته ماڻهو گهڻو برف تي رهڻ جي ڪري اندوڻي سگهيو ٿي.

اسان پنهنجو پاڻ کي برف سان مانوس ڪيوسي ۽ اڳتي جتي Skiing ڪري رهيا هئا، ان جي وڃي ويجهو ٿياسون. خبر پئي ته ايران کان علاوه ٻين ملڪن جا به شوقين آيل هئا. هن اسپورٽس ۾ به وڏو جوش ۽ خروش آهي. حاضر دماغي، ڦڙتي ۽ فٽنيس گهرجي. هڪ لمحي سيڪنڊ کان به گهٽ عرصي جي غلطيءَ ۾ همراھ راند مان ته آئو ٿي ويندو پر وڃي ڪنهن کڏ ۾ ڪرندو ۽ توڙي سندن جسم بچاءُ جي سامان سان ويڙهيل هوندو آهي. پر پوءِ به جان جو خطرو رهي ٿو.

اسان کان پوءِ به مرد ۽ عورتون ايندا رهيا ۽ مزو وٺندا رهيا. اسان جنهن بند ٿيل هال ۾ ويٺا هئاسون، ان جي ڇت جي ٿيريس تي مينهن ۽ وقفي وقفي سان برف باري به ٿي رهي هئي. ٿيرس کان پاڻي جا ننڍا ننڍا ٽپا لار ڪري ڳڙي رهيا هئا ته اهي زمين تي ڪرڻ کان اڳ ۾ ئي ڄمي رهيا هئا. اسان تماشي لاءِ انهن کي هٿن سان پتي کائي رهيا هئاسون. ايران ته اهو ايران لڳي ئي نه پيو، جنهن جو پوريئن گلائون ڪندا ٿا رهن. تيل جي پيداوار گهٽ، پر پوءِ به ترقيءَ جو ڦيٽو ڦرندو رهي. اهو ڪنهن زندهه قوم جو ئي ڪم ٿي سگهي ٿو. اسان به ٽي ڪلاڪ هتي گذاريا. شاهين کان پڇيو ته ڇا پروگرام آ؟ چيائين ته هيٺ لهون ٿا، لنچ

ڪنداسون ۽ ٻئي پاسي شهر گهمون ٿا، منهنجو قمر شريف ڏسڻ جو خيال هيو پر ان لاءِ به گهٽ ۾ گهٽ هڪ ڏينهن پورو گهريل هيو.

اسان هڪ ايراني ريسٽورنٽ تي اچي ويٺاسون، شاهين منهنجي سامهون ويٺو هيو. هو هاڻي منهنجو ڊرائيور ۽ گائيڊ نه پر جڻ پڳ مت يار ٿي ويو هيو. شڪر آهي ايران ۾ ڪو ته دوست ناهيو. اسان آرڊر ڏناسون. مون شاهين سان صلاح ڪري پنهنجي ڊش جو آرڊر ڏنو. منهنجو ايران جي مڇي ڪاٺڻ جو مود هيو پر ملاحن جو ڪهڙو ڀروسو لائي تازي ڪارائين يا رکيل. ڪو ڪينجهر ڪنارو ته ڪونه هيو جو تازي مڇي پڪڙي ڪارائين يا وري اسان جي خيرپور واري دوست جنسار ملاح جو ڪاڪ محل ريسٽورنٽ هيو جيڪو هميشه تازو ڪرڙو ڪارائيندو هيو. پر ايترو چوندو هلان ته ايران ۾ ڪاٺڻ پيئڻ جون شيون صاف سٿريون آهن، مختلف قسمن جا سلاڊ گهرايا ۽ ان ريسٽورنٽ جي اسپيشلٽي گهرائي. مزو اچي ويو. مون پنهنجو ڊش شاهين کي آفر ڪيو. پهريان ته هن نه پئي کائڻ ڏنو پر پوءِ مان اها اٽڪل ڪئي جو هن جي ڊش مان پيس گهري ورتو ۽ پنهنجي ڊش هن جي پليٽ ۾ رکيو. ٿياسي نه پڳ مت يار!

ايران جي هر شيءِ ۾ خوبصورتي ۽ ڪلاس آهي. هزار سالن جون روايتون سندن پويان آهن. مختلف ڪلچر منجهن شامل ٿي ويا آهن.

لنچ کان پوءِ تهران ۽ ايران جو هڪ فيل (Feel) وٺڻ لاءِ اسان لانگ ڊرائيو لاءِ نڪتاسون. روڊ صاف سٺا هئا، ڪٿي ڪٿي ايڪسپريس وي به نظر آيا. رش ته هتي پر تريفڪ ڪراچي وانگر جام ڪونه هئي. گاڏيون گهڻو ڪري لوڪل ٺهيل هيون. ڪي ڪي ٻاهريون گاڏيون نظر آيو. منهنجي حوالي شاهين جي نئين ماڊل جي Camray ٽوپوٽا گاڏي هئي. آزادي تاور خوبصورت يادگار آهي. 1970ع ۾ ٺهڻ شروع ٿيو. پهريان هن تي آريا مهر بادشاهه تاور نالو پيل هيو. پر 1979ع جي انقلاب کان پوءِ هن تي آزادي تاور جو نالو پيو. پيٽرول، سي اين جي ۽ بجلي سستي هئي. ڪارون بسون مقامي ٺهيل هيون. تنهن ڪري انهن جو ڪرايو به تمام گهٽ هيو. تهران ۾ ڪجهه علائقن ۾ انڊر گرائونڊ ميٽرو ٽرين جو بنياد پئجي ويو آهي. جنهن کي وڌايو پيو وڃي، ٻاهرين ملڪن جون chains ته ڪونهن پر مقامي سطح جا سستا هونل آهن. امن امان جي صورتحال شاندار آهي. مرد توڙي عورتون آزاديءَ سان رات جو دير تائين خريداري ڪندي نظر آيا. مشهد ۾ زعفران ڏاڍا سستا هئا. هونئن به ايران ۾ جواراب، سوپٽر ۽ ڪمبل سستا آهن. ڊراءِ فروٽ به اعليٰ درجي جو آهي. باقي مارڪيٽ ته چائنا جي شين سان ڀريا پيا آهن، انهن جي اتي به اهائي قيمت هئي، جيڪا هتي هئي.

2006-7ع ۾ ڊالر پاڪستان ۾ 60 کان 62 روپين تائين هيو هاڻي ته ڊالر هڪ سئو پنڇ روپين کان به وڌي ويو آهي. 15 تمن هڪ روپيه جي برابر هئا. تنهن ڪري اسان کي هر شيءِ سستي لڳندي هئي. اسان گهمي ڦري يا ڪٿي چئجي ته رلي پني هونل تي آياسون. مون شاهين کي چيو ته ڇهين بجي وري نڪرنداسون، ڪجهه شاپنگ ڪنداسون ۽ ماني ٻاهر پر ڪنهن وڏي هونل تي نه کائينداسون، ۽ ڪو ايراني ڊش کائبو.

مون کي ڪراچيءَ ۾ ته ٻن پهرن جو ڦيلول ڪرڻ جي عادت آهي. پلي دير سان ئي آفيس کان اچان، ڪلاڪ اڌ ڦيلول ڪرڻ سان وري ري چارج ٿي ويندو آهيان. موٽي اچي ليٽيس. اڌ ڪلاڪ ننڊ ڪئي. هونل جي مزيدار چائهن پيئي ۽ واش ڪري ڇهين وڳين تيار ٿي لابي ۾ پهتس. منهنجي گائيڊ گل بانو جو فون آيو. هن ڏينهن جو حال احوال پڇيو. ٻڌايائين ته هوءَ صبح جو هونل تي ايندي ۽ اسان ڏهين بجي

ايئرپورٽ لاءِ روانا ٿي وينداسون، جتان جهاز جي دٻيءَ لاءِ روانگي 12 بجي آهي. گل بانو منهنجو ڏاڍو خيال رکيو آهي. سندس مهرباني، شاهين ۽ مان هوٽل جي ڀرسان جتي هڪ ٻه وڏا مارڪيٽ هئا، اوڏانهن روانا ٿي وياسون. ڪجهه مارڪيٽ جو چلتو ڏٺوسون، جيڪو عورتن ۽ مردن سان ڀريو پيو هيو. مون ڪجهه ننڍا ننڍا گهٽ ورتا. اسان جي ٻي منزل مانيءَ جي ڏاٻو ٽائيپ ڪا عام ريسٽورنٽ هئي. خواهش هئي ته ويهڻ جي فضيلت واري هجي. نيٺ هڪ اهڙي ريسٽورنٽ نظر اچي وئي. اسان گاڏي بيهاري ان تي چڙهي وياسون. مون شاهين کي چيو ”منهنجو به تون آرڊر ڪر. مان ايراني ڊش کائڻ ٿو چاهيان.“ هن چيو ”ايران جو چلو ڪباب پوري دنيا ۾ مشهور آهي، اهو ٿا کائون.“ چلو ڪباب جو چرچو ته پاڪستان ۾ به پڌو آهي، پر هتان وارو چلو ڪباب ”ڪيا بات هي.“ چلو ڪباب ته اسان سرڪاري رسيپشن ۾ به کاڌو هيو سي، پر ان ڏينهن کاڌي جي ڊش تي توجهه گهٽ، ميوزڪ ۽ پروٽوڪول تي وڌيڪ هيو. چلو ڪباب آهي ئي چانور ڪباب، پر چانور به نرالا، ته پڪل به نرالا. ڪباب به واهه جو گوشت به ننڍو ۽ سٺو تيار ٿيل. هي چانورن ۽ ڪباب جو ڊش آهي. چانورن سان ملائي کائبو آهي. مان ته گهر ۾ به پڪوڙا، تربل پٽا يا ڪباب سان چانور ڏاڍو مزو وٺي کائيندو آهيان. ننڍي هوندي، اسان جي شهر ۾ رتن مل نالي هندو پڪوڙا ڏاڍا سٺا تريندو هيو ۽ ان جي ڀرسان بشير مهاجر به آلو ڪباب ڏاڍا سٺا ٺاهيندو هيو. ڪومهمان ايندو هيو ته ان کي اهو ڪباب رات جو ٻين ٻوڙن سان گڏ ضرور کرائيندا هئاسون. مون کي ته پڪوڙا ۽ چانور کائڻ جو شوق اڃان تائين آهي. جيڪڏهن اڄ به مظهر سومرو مون وٽ ماني کائڻ ايندو آهي ته سفيد چانور ۽ پڪوڙا ضرور کائيندا آهيون. چلو ڪباب serve سرويٽو ڇا ته هن ڊش جي خوشبوءِ هئي. صاف سٺو مزو وٺي کاڌو سي. شاهين ته enjoy ڪيو پر مون کي به ڏاڍو مزو آيو. ايترو نرم ۽ سواڊي گوشت مون گهٽ کاڌو آهي.

منهنجو هاڻي ايران ۾ ڏاڻو پاڻي گهٽجي رهيو هيو. دل نه ڀري هئي. سڀاڻي ملڻ جو چئي مان شاهين کان موڪلائي اچي صبح جو روانگيءَ جي تياري لاءِ پيڪنگ شروع ڪئي ۽ ٻئي ڏينهن جي سفر جي خيالن ۽ نئين منزل جي خوابن ۾ نندڻ ۾ هليو ويس. صبح جو ٻوڙين ڏهين وڳي لابيءَ ۾ پهتس ته اتي ڪوبه نظر نه آيو. مين گيت جي طرفان شاهين جي ڳالهائڻ جو آواز پئي آيو، جڻ ڪنهن سان جهيڙو ڪري رهيو هو. هوٽل جو جنرل مئنيجر، گل بانو ۽ اسان جي ميزبانن مان ثقافت کاتي جو ڪو آفيسر بيٺو هيو. مان ڪجهه اڳتي وڌيس ته مون کي شاهين جي ڳالهائڻ جو مطلب سمجهه ۾ اچي ويو. مون کي ڏسي پيا به چپ ٿي ويا. شاهين اکيون مٽيندو ڳوڙها اڳهندو ٻئي پاسي هليو ويو. مون گل کان پڇيو ”ڇا ڳالهه آهي؟“ هوءَ به چپ ٿي وئي. ڪلچر جو آفيسر چيو ته ”سر ڪا خاص ڳالهه ڪونهي، شاهين جذباتي نوجوان آهي!“ تيستائين مئنيجر بي گاڏي گهرائي، منهنجو سامان شاهين جي گاڏيءَ مان ڪيرائي ان ۾ رکرايو پئي. مون چيو ته مان شاهين سان ويندس. مون ٽپ ڏيڻ لاءِ سوڊالر جونوٽ ڪڍي پنهنجي مٿين کيسي ۾ رکيو هيو. مون مئنيجر کي چيو ته سامان نه ڪڍ، هن کي گهرائي وٺ. مان ڪائونٽر تي آيس. مئنيجر کي چيم ته مون ڏي جيڪي ڊيوڙ آهن، ان جو بل ڏيو! هن ٽيليفون جو بل ڏنو. روم جي هڪ ڏينهن جي ڪرائي جو به بل ڏنو. منهنجي روم کان فون جو بل وڌيڪ هيو. مان بل ڏيڻ لڳس ته مئنيجر ٻڌايو ته ”شاهين ان ڳالهه تي ڪاوڙجي ويو آهي ته توهان مهمان کان بل چوڻا وٺو! هڪ ڏينهن جيڪڏهن هوٽل ۾ وڌيڪ رهيو آهي ته ڪو آسمان ته ڪري نه پيو!“ منهنجي دل ڳري ٿي پئي. مان پاڻ شاهين کي ڳولڻ لاءِ ويس پر مون کي هٿ نه آيو. گل به چيو ”سر ڏهه ٿي ويا آهن!“ مان ٻي گاڏيءَ ۾ وينس، اسان نئين ايئرپورٽ، امام خامنئي ايئرپورٽ IKA ڏي روانا ٿي وياسون. مون سان گل بانو ۽ سياحت

کاتي جو آفيسر گڏ هئا. ايئرپورٽ تي ڏاڍي سادي ڪارروائي هئي، منهنجو فون نمبر گل بانو وٽ هيو ۽ هن جو نمبر به مون وٽ هيو. مون هن کي چيو ته مون کي شاهين جو نمبر موڪلجو ۽ منهنجو نمبر به شاهين کي ڏجو. مون توڙي آفيسر سان هٿ ملايو ۽ ڄاڻي وائي هٿ وڌائي گل بانو سان به ملائڻ چاهيو. هن سان هٿ ملائڻ لاءِ وڌايو. هن کلي چيو Sorry sir، جيڪڏهن مون توهان سان هٿ ملايو ته مون کي سزا ملندي “مون اهڙي ڏسڻ پئي چاهيو ته هنن کي ڪيتري آزادي آهي. هن کي مٿي تي روسري (حجاب) ۽ اوور ڪوٽ پيل هيو. بورڊنگ ڊبئي جي لاءِ ايمريٽس جي پرواز جي انائوننس ٿي وئي هئي. مان لائين مان ٽپي اندر جهاز ۾ داخل ٿيس. جيڪو ڪولون جي مهڪ سان رچيل هيو ۽ ايئر هوسٽس جون بي حجابانه مسڪراهنون خوشيون پکيڙي رهيون هيون. مان به اخبارون کڻي پنهنجي سيٽ تي اچي ويٺس! مهڪ ۽ مسڪراهنن جي باوجود منهنجو موڊ اڃان ٺيڪ نه ٿيو هئو! من منجهيل هيو.

دبئي چلو!

ڪنهن زماني ۾ اداڪار علي اعجاز جو هڪڙو ڊرامو PTV چئنل تي هليو هيو. تنهن زماني ۾ هيوئي هڪڙو چيئنل، شايد 1980 جو زمانو هيو، جنرل ضياءَ صدر هيو. ٽائيل رول علي اعجاز ڏاڍو خوبصورتيءَ سان نڀايو هيو. ان ڊرامي جو هدايت ڪار محمد نثار حسين هيو. هن ڊاريڪٽ به ڀلو ڪيو هيو. ان استوريءَ جي ٿيمر اها هئي ته دبئي ۾ پيسي جي ريل پيل شروع ٿي وئي آهي. اتي ڪم ڪار سنا هٿ لڳي ويا آهن. پگهارون اسان کان وڌيڪ آهن. جيڪي ماڻهو اتي وڃن ٿا ته اهي جٽ ڄاموٽ، پڙهيا، اڌ پڙهيا ۽ اڻ پڙهيا، محنت مزدوري ڪري پنهنجن مٿن مائٽن لاءِ پئسا بيگون پري کڻي ٿا اچن. جن ماڻهن کي هٿ ڪم ڪندي، محنت ڪندي ٽپ ٿو چڙهي، اهي اتي وڃي پيسي جي لالچ ۾ پنهنجون ننبون ۽ سڪ ڦٽائي، پيسو ڪمائي، بچائي هتي اچن ٿا. پئسو ته هنن کي ٿئي ٿو پر، جٽ ملوڪ گلر جوزيان، جڏهن هتي پاڪستان ۾ واپس اچن ٿا ته افعال اهي هوندا اٿن. هڪ فلم جي سين ياد آهي، جنهن ۾ علي اعجاز سوت بوت ۽ ڪارو چشمو به پائي ٿو. چشمي جو ڪمپني ٿيگ ۽ پرائيس ٿيگ نٿو لاهي ته متان ماڻهو ائين نه سمجهن ته چشمو پراڻو آهي. حقيقت کي ڊرامائي مزاحيه انداز ۾ پيش ڪيو ويو هيو پوءِ ان تي ساڳئي نالي سان فلم به ٺهي هئي.

پتي صاحب جي دور ۾ ماڻهن ته اڳ ۾ ئي وڃ اوڀر جي ملڪن ڏي ڊيهڙو ٻڌو هيو. پتي صاحب جي پاليسي به اها هئي ته ڊاڪٽر، انجنيئر ننڍا ننڍا ٽيڪنيشن ۽ مزدور انهن ملڪن ڏي لکن جي تعداد ۾ موڪليا وڃن. اهي محنتي مزدور ماڻهو ٻاهرين ملڪن جو ايڏو ته ٺاڻو موڪليندا هئا، جو اهو اسان جي ملڪ جي وڏي ۾ وڏو ايڪسپورٽ جو وسيلو بڻجي ويو. اسان جي ملڪي معيشت جو بنياد ئي اهو ٺاڻو بڻجي ويو. پتي صاحب ٽڪڙا ٽڪڙا، ميڊيڪل ۽ انجنيئرنگ جا ڪاليج کوليا ۽ ڊاڪٽرن ۽ انجنيئرن کي export ڪيو.

پتي صاحب جي عرب پاليسي

دبئي هاڻي ته وڌيڪ ترقي يافته آهي. دنيا جي ڊگهي ۾ ڊگهي عمارت، برج الخليفه به دبئي ۾ ٺاهي وئي آهي. هتان جي دوڪانن، مالن ۽ هوٽلن جو ته چيهه ئي ڪونهي. تنهن دور ۾ دبئي، يونائيٽيڊ عرب امارات

جورولر راشد المکتوم ۽ ابوظهبي جورولر شيخ زيد بن سلطان النهيان هيو جيڪو بين ڪيترن ئي مڊل ايسٽ ۽ فار اسٽيرن ملڪن جي سربراهن وانگر پتي جو دوست هيو. سنڌي ماڻهو جنهن جو نالو ذوالفقار علي ڀٽو هيو ان ۾ قدرت الائي ڪهڙو چقمق فت ڪري ڇڏيو هيو جنهن سان ملندو هيو اهو سندس مريد ٿي ويندو هيو. حالانڪ هي نوجوان هيو پر جمال ناصر، شاهه فيصل، سوئيڪارنو، قذافي، بومدين، ياسر عرفات، رضا شاهه پهلوي ۽ ٻين مسلمان ملڪن جا سربراهه نه صرف دوست پر جڙ ته سندس عاشق هئا. 1974ع ۾ لاهور ۾ اسلامي ملڪن جي سربراهن جو ڪٺ ٿيو ته مجيب سوڌا سڀ سربراهه اچي گڏ ٿيا. حالانڪ هڪ ٻئي جي شڪل ڏسندي به خار ڪائيندڙ پر پتي صاحب جي هڪ طرف شاهه فيصل ته ٻئي طرف ياسر عرفات بادشاهي مسجد ۾ ويٺا هئا. مجيب کي گهرائي ٿياني هزار جنگي قيدي ڇڏرايائين. گريس ۽ ترڪي جو جهيڙو ٿيو. پتي پنهنجون خدمتون سندن وچ ۾ صلح صفائي لاءِ پيش ڪيون. عرب ملڪن کي تيل کي هٿيار طور استعمال ڪرڻ جو ڏس ڏنو. اها ئي ڳالهه ته دنيا جي سپر پاورس کي پتي جي نه وڻندي هئي.

رچرڊ نڪسن ۽ ڀٽو صاحب

هڪ دفعي آمريڪا جي صدر رچرڊ نڪسن کيس چيو هيو ته ”جيڪڏهن تون آمريڪا ۾ هجين ها ته مان توکي آمريڪا جو وزير خارج ڪريان ها!“ پتي چيس ته ”شڪر ڪر مان آمريڪن نه آهيان جيڪڏهن مان آمريڪن هجان ها ته تنهنجي جڳهه تي آمريڪا جو صدر هجان ها!“

مهتاب

مون کي پنهنجو سامان رولر تان ڪٽڻو ڪراچي لاءِ ٽڪيٽ درست ڪرائڻي ۽ ڊيوٽي فري شاپس تان ڪجهه ضرورت جون شيون وٺيون هيون. مان رولر تي پنهنجي سامان جي واپسيءَ جو انتظار ڪرڻ لڳس. پر ۾ ئي ايمائرس جي آفيس هئي. اندر ڪجهه مرد ۽ عورتون اسٽاف آفيسر چانهن پيئندي ڪچهري ڪري رهيا هئا. هڪ ايئر هوسٽس ٻاهران ڪپ کڻي ڊسپينسر مان چانهن ٺاهڻ لڳي. مون کي پاڻ ڏي گهوريندو ڏسي چوڻ لڳي، چانهن پيئندو؟ مان ها ڪئي ته هن پنهنجي لاءِ ٺاهيل ڪپ منهنجي حوالي ڪيو. مون چانهن جو ڪپ وٺي اتي ئي انهن سان ويهي چانهن پيتم. جنهن ايئر هوسٽس مون کي چانهن ٺاهي ڏني هئي، ان جو نالو مهتاب هيو. سندس سيني تي نالي جي ٽيگ MAHTAB لڳل هئي. هن کان پڇيم ته مون کي پنهنجي ٽڪيٽ درست ڪرائڻي آهي، ڪٿان ڪرايان؟ چيائين ”اسان جو ڪائونٽر ته بند آهي، پر مون کي ٽڪيٽ ڏيو.“ ٽڪيٽ ڏني مانس، چيو ”ان کي 24 ڪلاڪ اڳتي ڪرڻو آهي.“ هن ڪمپيوٽر تي ڪمانڊ ڏني، ٽڪيٽ درست ڪئي ۽ پرنٽ آئوٽ ڪڍي ڏنائين. ته مون سندس ٿورا مڃيا ۽ سامان کڻي اتي ئي اميگريشن جي ڪائونٽر تي ويس. جنهن کان پندرهن ڏينهن جي ويزا جي گهر ڪيم. هن ٽڪيٽ، ڏني، هوٽل جي بوڪنگ چيڪ ڪئي، ڪجهه پيسا ورتا، اتي ئي مون کي ويزا ڪڍي ڏني. ايئرپورٽ تي منهنجي اڳين منزل ڊيوٽي فري شاپ هيو. جتي مون سامان ڏنو. اڳهه پڇيا، پر هتي سواءِ وسڪي ۽ چاڪليٽن جي هر شيءِ مهانگي لڳي. وسڪيءَ جون برانڊون به ايتريون هيون، جو مون ته انهن جا نالا به ڪونه ٻڌا هئا. اهو ئي سبب آهي ته هتان اسان جا ماڻهو وسڪيءَ جي گهڻي مان گهڻي خريداري ڪن ٿا.

ڪن ته اهو واپار ٺاهي ڇڏيو آهي. ڪجهه خرچ پڪو به وسڪي مان ڪڍيو ڇڏين. ڪجهه سامان ورتو ۽ هٽل لاءِ روانو ٿي ويس.

ٻاهرين بند پر اندرين؟

هٽل رش ان Rush Inn لاءِ ڪنهن دوست ڏس ڏنو هيو ته سٺو آهي ۽ وچ شهر ۾ آهي. مان ٽيڪسيءَ مان سامان لاهي لابيءَ ۾ ڪائونٽر تي آيس. ڪو اسان جي ملڪ جي مهاندين جهڙو ماڻهو نظر آيو. مون سمجهيو ته ڪو پاڪستاني مسلمان آهي. هن منهنجو پاسپورٽ ڪاپي ڪرائڻ لاءِ ورتو. مون کي ڪمري جون چابيون ڏنيون. ويتر کي سامان ڪٽڻ لاءِ چيو ۽ مون کي آهستيگي سان چيو ته ٻاهرين عورت مهمان جي اجازت نه آهي. مون ڪلندي چيو ته ”اندرين جي؟“ مون ڪائونٽر مئنيجر جي جواب جو انتظار نه ڪيو ۽ اڳتي نڪري پنهنجي ڪمري ۾ آيس. ڪمرو ڪشادو ته ڪونه هيو. پر صفا سوڙهو به ڪونه هيو. صاف بسترو هيو. اي سي، اتيچ باٿ روم، هٽ ۽ ڪولڊ واٽر، هروڀرو دٻئيءَ جو هٽل ته نه پئي لڳو. ڄڻ ڪو سکر، حيدرآباد جو يا ڪراچيءَ جي اسٽيشن جو هٽل هجي. ڪهڙو مون کي هٽل ۾ عمر ۾ رهڻو آهي. هڪ اڄوڪي رات ۽ هڪ سڀاڻي جي. منهنجو هڪ دوست ڊاڪٽر پر ڪاش ڪٽواڻي چونڊو آهي ته رهائش ۽ کاڌي لاءِ گهرجي مناسب ڪمرو مناسب سهوليتن سان ۽ ٻه مانيون ۽ ٻوڙ جي پليٽ! غير ضروري لوازمات تي خرچ ڪرڻ جي ضرورت ڪهڙي!

ڪجهه ريلويڪس ڪيو. چانهن پيتي. تيار ٿي نڪرڻ کان اڳ ۾ ويتر کي گهرائي پڇيم ته دٻئيءَ ۾ تفريح جي ڪهڙي جڳهه آهي. چيائين ”اٺين دٻئي تفريح ٿي تفريح آهي. جيڪڏهن توهان اڳ ۾ نه ڏني آهي ته پوءِ سائيڪلون ڪلب ضرور ڏسو پر اها ڪجهه مهانگي آهي ۽ ان جي Entry fee به آهي. اسان جي هن Rush Inn هٽل ۾ به ٽي چار ڊانس فلور آهن، توهان اهي به بنا ٽڪيٽ جي ڏسي سگهو ٿا.“
مون چيو اهو واه جو ڪم ٿيو. نائين بجي کان ڪلب شروع ٿيندا آهن. هٽل ۾ ڪجهه رش وڌڻ لڳي. هٽل ٻاهران ايترو وڏو نه پئي لڳو. جنهن ۾ ٽي مني آڊيٽوريم هجن.

نديو هٽل، ٽي ڪلبون

مان پهرين آڊيٽوريم ۾ ويس. اتي فلور تي ڪا ڊانسر هندستاني گاني تي ڊانس ڪري رهي هئي. فلور سر ڪيولر ٺهيل هيو. مان دروازي جي ڀرسان ٽي آخري Row ۾ پيل خالي ڪرسيءَ تي ويهي رهيس. منت ٿي نه گذريو ته ويتر آيو چيائين: ”سرائيني ڊرنڪ؟“ مون چيو ”مهرباني، مان ڊرنڪ نه ڪندو آهيان.“ ”سرسافت ڊرنڪ؟“ هن پڇيو. مان قاسمي پيس! مون کي ڪوبه ڊرنڪ نه وڻو ۽ نه ڪو هڪ فلور تي ويهڻو هيو. هنن جا ڊرنڪ ڏاڍا مهانگا آهن. وسڪي ته وسڪي پر سافت ڊرنڪ به وسڪيءَ جيترو چارج ڪندا آهن. مون هن کي هٿ جي اشاري سان چيو ته ترس. مون اسٽيج تي نظر وڌي جتي چٽني پاسن کان هڪ ڍنگ سان لائيت اچلي رهيا هيا، هڪ نه پر ٻه ٽي ڊانسر پنهنجي فن جو مظاهرو ڪري رهيون هيون. خاص مهمان پهرين Row ۾ ويٺا هئا ۽ پوري طرح انجوائ ڪري رهيا هئا. سندن آڏو وسڪيءَ جا گلاس پيل هئا. ان سڀني جو مقصد شايد اهو هيو ته سندن پياس وڌائجي، پياري پياري سندن اڇ وڌائي ڪين رڻ ۾ مارجي. گانو ختم ٿيو. ٻيو شروع ٿيو ته ٻيو گروپ شروع. مان ان هال مان نڪري پئي هال ۾ آيس. گيت تي ويتر چيو: ”فنڪار اڇ ٿي

لاهور کان آيا آهن. ”مان مسڪرائي اندر اعتماد سان داخل ٿيس. اتي به ساڳي ڪرت هئي. ڊرنڪ ۽ ڊانس ۽ دٻئي جا ’وڏيرا‘ خوشامدي پڙوا، تيز آواز ٺمڪا، اڌا گهاڙيون بلڪ جسم تي رڳونالي جي پٽي. ان پٽي هال مان اتي تعين هال ۾ آيس. اهو حال ڪارن غريبن جو هيو. چڻ ڪارن جي نظر ۽ دل به ڪاري هجي. هن هال ۾ سائوٿ انڊين سانوريون ۽ ڪارٽيون هيون، تماشبين به ساڳئي رنگ روپ جا هئا، ۽ گانا به پيا ڪنهن هندستاني ٻوليءَ ۾ هلي رهيا هئا. باقي تماشا ساڳيا هيا، مان ان مان به نڪري ڪائونٽر تي آيس. مٽييجر جو ٽائيم ختم ٿي رهيو هيو. ڊيوٽيءَ جي تبديليءَ جي تياري ڪري رهيو هيو. مان هوٽل جي گيت کان ٻاهر نڪري آيس. ٻارهن ٿي رهيا هئا. ڊسمبر جو مهينو هيو. سيءَ ته ڪونه هيو. پر ڪجهه ڪجهه ٿڌيري هوا لڳي رهي هئي. مان بنا مقصد بنا سوچ جي فوت پاٽ تي هلڻ لڳس. اڃا تريفڪ ڪونه گهٽي هئي. دٻئي جو جلوه ساڳيو هيو. هڪ ريسٽورنٽ نظر آئي. مان ان ۾ اندر هليو ويس، ڪجهه ڪجهه بڪ به لڳي هئي. پيو ڪجهه سمجھ ۾ به نه پئي آيو ته اڪيلو ڪيڏانهن وڃان.

مون مانيءَ جو آرڊر ڏنو. هن ريڊوائين جو پيڇيو. مان ڪنڌ سان هائوڪار ڪئي. وائين به اهڙي شيءِ آهي، جوان جوانڪار نه ڪرڻ گهرجي. وائين سان، مون وڌيڪ enjoy ڪيو. ريسٽورنٽ جو ماحول دلڪش هيو. منهنجو وائين جو گلاس خالي ٿي ويو. ويٽر ٽيولپ (Tulep) گلاس ۾ ريڊ وائين وجهي وري کڻي آيو. مون کي مزو اچي رهيو هيو، مان مزو وٺي رهيو هوس. جوڙا پاڻ ۾ ڳالهائي رهيا هئا. سندن هٿ هٿن ۾ هئا. ڪڏهن اوندهه جو فائدو وٺي ڳل سان ڳل ملائي پئي ورتائون. مان پنهنجو پاڻ کي اڪيلو آڳ ۾ جلائڻ کان بهتر سمجهيو ته ريسٽورنٽ مان نڪري اچان. مان ٻاهر فوت پاٽ تي آيس. ٿڌ وڌي وئي هئي. مان هوريان هوريان پنهنجي هوٽل ڏانهن هلڻ شروع ڪيو. هاڻي ايندڙ تريفڪ منهنجي سامهون هئي. ان جون روشنيون منهنجي اکين ۾ لڳي رهيون هيون. هوٽل تي پهچي پنهنجي ڪمري ۾ وڃڻ جي بدران مان لاهور واري ڊانس فلور ۾ ويس. محفل پنهنجي عروج تي پهچي رهي هئي. پياسا پياڪ به پوري ترنگ ۾ هجن. مان وري به دروازي جي ڀرسان پوئين سيٽ تي ويهي رهيس. لڳي پيو ته لاهور جون ڊانسرون وارم اپ ٿي ويون آهن. به ڊانس ڏسي مان ڪمري ۾ آيس.

مارڪس ۽ اسپينسر

ٻئي ڏينهن تي مون پرواري مال مان ڪجهه گفتس ورتا. جيڪڏهن ٻاهر وڃجي ٿو ته گهروارا يا مٽ مائٽ اها اميد رکن ٿا ته توهان ڪجهه نه ڪجهه گفتس انهن لاءِ آڻيندا. اڄ ڪلهه ته مٽ مائٽ ۽ ٻار ٻچا به ماشاءِ الله جهڙي تهڙي گفت لاءِ راضي نه ٿا ٿين. لنچ کان پوءِ مارڪس ۽ اسپينسر جي دٻئيءَ واري آٿوٽ لپٽس تي ويس. هن برانڊ جو سامان مون کي وڻندو آهي. تنهن ڪري مان پنهنجي لاءِ موقعو سنو سمجهي ان اسٽور تان شرٽس، سوٽس، ٽائيز ۽ شوز خريد ڪيا، جيڪي ڏهن سالن کان استعمال ڪريان پيو. پر استعمال ڪرڻ جو اهو حال رهيو ۽ جيڪڏهن حياتي آهي ته پيا ايندڙ ڏهه سال به استعمال ڪندس. ڪافي اڻ استعمال ٿيل نيڪ ٽائين ۽ شرٽس پنهنجي پٽن کي گفت ڪندو رهيو آهيان.

سيڪلون ڪلب

شام جو دير سان مان سيڪلون ڪلب روانو ٿي ويس. شهر کان ٻاهر ڪجهه ڀرپرو هئي، ٽيڪسيءَ

واري اتي پهچايو ۽ مون کان ڪرايو وٺي روانو ٿي ويو. ٽيڪسيءَ وارو پٺاڻ چارسده جو هيو. اتي ٽريفڪ ڪئميرائن کان هن جو ساھ پئي ويو. حرام جو ٽريفڪ رولز جي پيڪڙي ڪري پري کان ٽريفڪ جي ريڪارڊنگ ڪيمرا ڏسي مونکي پئي چيائين! سر! آڳي وه ڪئميرا لڳا هئا هي. اسان ساڳيا ماڻهو ٻاهرين ملڪن ۾ ڪيئن سدري ٿا وڃون؟ هتي ته لالا پٺاڻ گاڏي هلائيندي ماڻهو مارڻ به دير نه ٿا ڪن. مونکي ته ڏک ٿيندو آهي، جڏهن اسان جو پيارو دوست ارشاد انٽر حومر ياد پوندو آهي، جنهن کي پٿرن جي هڪ گاڏي ٽڪر هڻي خيابان شمشير جي مين روڊ تي شهيد ڪري ڇڏيو هيو. ڪراچيءَ پاڪستان ۾ ٽريفڪ حادثي کان بچاءُ جو هڪ طريقو اهو به ٿي سگهي ٿو ته توهان پاڻ کي بچائي هلو! ائين سمجهيو ته توهان جي پرپاسي گاڏي هلائڻ وارا انڌا آهن، سڄا ۽ اڪين وارا صرف توهان آهيو سو پنهنجو بچاءُ ڪريو.

مان ڪلب جي ونڊو وٽ پهتس. هن پنجهتر يواي اي جا درهم انٽري ٽڪيٽ جا گهريا، جيڪي واپسيءَ جوڳا نه هئا. اها صرف دروازي کان اندر ٿيڻ جي في هئي، انهن ڏينهن ۾ درهم 17 روپين جو هڪڙو هيو ان حساب سان مونکي 1275_00 روپيه گيت في ڏيڻي پئي هئي، هاڻي ته درهم 29.0 روپين جو آهي.

سيڪلون ڪلب جي 'مس نائيت'!

ڪلب ۾ اندر ته واقعي طوفان برپا هيو. شراب ۽ پرفيوم جي مليل جليل خوشبوءِ ماحول کي مست ڪري رهي هئي. اونڊاهون ماحول، دھوان دھوان، رنگين روشنين جي چمڪ دمڪ، هيڏي وڏي هال ۾ رڳو ديوانه ۽ ديوانيون گهمي ڦري ۽ لڏي رهيون هيون. اڪثر جي هٿن ۾ گلاس هئا. هر طرف جل پريون هيون. سندن ديوانا مٿن ڳاهت ٿي رهيا هئا. سندن نيگرو نگهبان جن جي جسامت محمد علي باڪسر کان به ڪشادي ۽ شڪل وڌيڪ خطرناڪ هئي. اهي به موجود هئا، جڏهن ڪا جل پري حد کان وڌيڪ پنهنجي گراهڪ سان ڦري ٿي رهي هئي ته اهي ديونا کين دٻ چاڙهي رهيا هئا. مهمانن کي ڪجهه نه پئي چيائون، پر انهن جو نمونو اهڙو هيو جو اثر چوڪرين کان وڌيڪ گراهڪن تي قبول ڪيو. هال جي هڪ پاسي هڪ ڊانسن فلور هيو. روشنيءَ جو مرڪز اهو هيو. جوڙا آيا ٿي ڊانسن ٿي ڪيائون. هلندي هلندي پارٽنر بدلجي پئي ويا. ڪڏهن ڪڏهن افسوس ٿيندو آهي، ته نه راڳ سڪيو نه ناچ سڪيو. اڌو گابري شاعري ڪئي. پر ان کان به نابري واري سون. مان هال جو جائزو وٺڻ لڳس. سوچيم ته پنهنجي هن دوري کي مزي وارو بڻائيندي اڃ جي رات جي 'مس سيڪلون ڪلب' چونڊي وٺان. سوان تلاش ۾ پوري ڪلب جو جائزو ورتو ۽ جلوا سميت لڳس. ان تلاش ۾ به سنڌي همراھ مون سان اچي مليا، نالو ڪٿي چيائون "توهان فلاڻا آهيو! اسان ٿر جا ارباب رحيم جي ڳوٺ ڪيتلاري جا نوهڙيا آهيون." توهان اسان وٽ ڏي سي ٿي رهيا آهيو؟ مان هائو ۾ ڪنڌ لوڏيو. همراھ 30_25 سالن جي وچ ۾ هوندا. مونکي ٿر ڇڏي به تڏهن 15 سال ٿيا هئا، کين جس هجي، اسان پاڻ ۾ گهلي ملي وياسون. ڇا ڪجي جڳهه ٿي اهڙي هئي. هنن همراهن جي هٿ ۾ گلاس هئا. مونکي صلاح ڪيائون. مون انڪار ڪيو. ويترن به وس ڪيو هيو پر انهن کي به ڪتو جواب ڏنم. رنگ ۽ نور جي برسات مان مزو وٺي رهيو هوس. گلاس پيئڻ جي ڪهڙي ضرورت هئي. مان پنهنجي ڪمري مان ٻه ڊرنڪ وٺي نڪتو هيس. اهي ٽي ڪافي هئا.

مون پنج کن نوجوانن تيون مس نائيت لاءِ شارٽ لسٽ ڪيون، جن مان آخر ۾ آزر بائييجان جي مس روپيءَ کي چونڊيو. هن جو رنگ ڪڻڪ جي اڻ ڳوهيل اتي جهڙو، ڳل ملتي فوم جهڙا ۽ اڪيون ياقوت

جهڙيون هيون. مونکي گل پوندي ڏسي هن چيو ته ڊرنڪ وٺندي!
 هن کي مائل ڏسي مون avoid ڪرڻ لاءِ سوچيو. ”مان توهان سان ڪمپني ڪرڻ تو چاهيان!“ هوءُ ٿري پئي. چيائين ”چون، مونکي به تون سنو ۽ باوقار ٿو لڳين!“ مون چيو ”توسان پيار ڪرڻ جو ملهه مونکي ڪيترو ادا ڪرڻو پوندو؟“ هن هزار يا ٻه هزار درهم ٻڌايو ۽ پوءِ هن جا اوٽر هيڊس (Over Heads) بي حساب! اهو اڳهه هيو، ’مس نائيت‘ جو اسان کي رازونياز ڪندي ڏسي نيگرو ٻانهون ڪانڊاريندو اچي پهتو. مان به موقعو غنيمت سمجهيو. ڪلب جي ٻيءَ ڪنڊ ۾ گم ٿي ويس. پڪ هيم ته مون کي ڳولهي ناکام ٿي مس رويي ڪنهن ٻي شڪار جي انتظام ۾ لڳي وئي هوندي. منهنجو تماشو به سنو ٿي ويو هيو، ’علم‘ ۾ به اضافو ٿيو. صبح جا چار وڃي رهيا هئا. ڪلب پنهنجي عروج تي پهتي هئي، نوجوانن جي ڊانس جي ڌم لڳي پئي هئي. تهڪ ۽ گلاس کڙڪي رهيا هئا. شراب ۽ پرفيوم جي خوشبوءِ جي بانس گڏمڙ ٿي وئي هئي. اڪيون هاڻي اوندهه جون هيراڪ ٿي ويون هيون. تنهن ڪري هر شيءِ چٽي پئي نظر آئي ۽ هر چهره پنهنجي خدو خال سان ظاهر هيو. پر بلبن جي رنگن شڪلين تي به رنگ ۽ نور ڦيري ڇڏيو هيو. مان آخري ڀيرو ڪلب جو چڪر کائيندي دروازي کان ٻاهر نڪري آيس. مونکي اهو وقت اتي گذارڻ جو افسوس ڪونه ٿيو ۽ نه وري پنجهتر درهم خرچ ڪرڻ جو ڪو افسوس هيو.

ٽارزن جي واپسي

ٻئي ڏينهن صبح دير سان اٿيم. ان ڏينهن شام جو منهنجي فلائيٽ به ڪراچي لاءِ هئي. رات جو هئنگ اوٽر ۾ مس نائيت جو خيال ايندي ئي کلي وينس. ٻه ڪپ چانهن جا پيٽا ته ڪجهه هلاڪائي ٿي. گورين ڪاٺ جي ضرورت نه ٿي. وڌيڪ جيڪا شاپنگ ڪرڻي هئي. اها ايئرپورٽ تان ڪرڻي هئي. ايئرپورٽ تي چيڪ ان ڪيو ته سامان لمٽ کان وڌي ويو. مون وٽ ڪافي پرنٽيڊ مٽيريل هيو. ان مان ڪجهه اتي ڇڏيو. پوءِ به ايترو سامان وڌيو جو مون کي ڪجهه پيسا وڌيڪ ڀرڻا پيا. اها ايران وارن جي سخاوت چئجي جو اتان چارج نه ڪيو هئائون. دبئي وارا ته پڪا واپاري ۽ اسان جي ٻوليءَ ۾ پڪا واپيا آهن.

ايئرپورٽ تان ڪجهه چالڪيت ۽ ڊرنڪس ورتم. گهر وارن کي فون ڪري کين واپسيءَ جو شيڊيول ٻڌايو. ائين ڪراچيءَ جي پروٽوڪول آفيس تي به ٻڌايو ته جيئن سندن پروٽوڪول آفيسر سهوليت فراهم ڪري آءُ اچي پنهنجي سٽ تي وينس.

بوٽنگ 747 ايمائرس جو جهاز آهي. تقريباً 450 مسافر منجهس ماڻي وڃن ٿا.

جهاز اڃان اڏام نه ورتي هئي، مان اندرين اسٽاف جو جائزو وٺي رهيو هيس. گهڻو ڪري سڀ عورتون هيون. آسٽريليا جي گورين کان فارايسٽ، ڪوريا ۽ سينگاپور جون نڪ ڦٽل، هندستان جون سانوريون سهڻيون. نه هئي ته ڪا پاڪستان جي ايئر هوسٽس نظر نه آئي. مون ڪال بيل ڊٻايو. ايئر هوسٽيس آئي ته مون هن کي پاڻي ۽ دبئي جي ڪنهن اخبار آڻڻ جو چيو. هوءُ پڇندي وئي ۽ پڇندي پاڻي ۽ اخبار کڻي آئي. هوءُ گوري ڊگهي، سنهڙي، ASH جي اکين جهڙي اکين ۽ مسڪرائيندڙ چهره واري هئي.

جڏهن جهاز اڏاڻو. هنن ڊنر سان گڏ مونکي ريڊ وائين به ڏني. جڏهن ڊنر کان پوءِ سامان سهيڙي واندئي ٿي ته مان هن کي گهرائي ساڻس حال احوال ڪيو. منهنجو جڏهن حال احوال ڊگهو ٿي ويو ته هوءُ منهنجي

پرواري سيت تي ويهي ڳالهائڻ لڳي. هن ٻڌايو ته هن جونالوائنڊرين آهي ۽ آسٽريليا جي آهي. هن جي هي پهرين انٽرنيشنل فلائيٽ آهي. ايئر هوسٽس کان اڳ ۾ هو اسڪول ٽيچر هئي. هن کي گهمڻ ڦرڻ جو شوق آهي. تنهن ڪري فلائيٽنگ کي ڪيريئر ناهيو اٿائين. منهنجو وقت سنو گذريو. اٿڻ وقت وري پڇيائين ته وائين يا ٻيو ڪو ڊرننگ ونڊين؟ مون کيس ٽئڪس چئي ته به هو هڪ پيوريد وائڻ ڪٽي آئي. ڪراچي ايئرپورٽ تي ٻاهر نڪتس ته منهنجي فيملي ۽ پروٽوڪول وارا موجود هئا.

هلو ته وري دبئي ۽ ابوظهبي هلون

دبئي ۽ ايران کان موٽي پنهنجي ڏهاڙي جي ڪمن ڪارن ۾ غرق ٿي ويس. ٻاهريون ملڪ گهمڻ جي محروميءَ جو احساس هيو. ان مان نڪري آيو هوس. ايران ڏاڍو وڻيو هيو. دبئي ملڪ پنهنجي جاءِ تي به انتهائون هيون. ايران جي پويان هڪ وڏو قومي ورثو هيو. جنهن کي هنن سنڀاليو ۽ وڌايو آهي. ايران جو علم ادب، فن تعمير ۽ قومي ورثو پنهنجي جاءِ تي ايران جي عظمت جي ساک ڏئي رهيو آهي. وري مٿان 1979ع جو اسلامي انقلاب. ان ته ايران کي صحيح معنيٰ ۾ اسلامي ملڪ بڻائي ڇڏيو آهي. ايران جي هر شيءِ ۾ اسلامي ۽ اخلاقي قدر نمايان آهن.

دبئي طرف دبئي جي سياڻن حڪمرانن وقت جو پورو پورو فائدو وٺي، هن وارياسي ملڪ کي 30-40 سالن ۾ ڇا مان ڇا ڪري ڇڏيو آهي. هنن هڪ ننڍڙو آمريڪا يا يورپ هن بيابان ۾ بيهاري ڇڏيو آهي. جيڪو به پيسو آيو آهي اهو ٻاهران آيو آهي. دنيا جي هر شيءِ هتي آهي. جيڪو فرنيچائيز هتي ناهي. اهو به ڪوشش ڪري هتي پهچيو وڃي. شراب ۽ هوٽلن جو ديس ٿي ويو آهي. ان ڳالهه جو هن عرب شهر کي داد ڏيڻو پوندو ته امن امان کي هنن ڏاڍو سنور ڪيو آهي. قانون کي باقاعدي سان لاڳو ڪيو آهي. ٽريفڪ جو قانون هجي يا امن امان، هن ملڪ ۾ ڪنهن کي به سياسي سرگرمي کلي طرح ڪرڻ جي موڪل ڪونه ڏني آهي. ٻيو جيڪو اهم ڪم هن رياست ڪيو آهي، اهو ڪنهن به ٻاهرين ماڻهو کي هن ملڪ جي شهريت نه ڏيڻ. ڀلي ماڻهو اچن، رهن، ڪائين، پيئن، ڪاروبار ڪن، انويست ڪن، پر هن ملڪ جو شهري نه ٿا ٿي سگهن. سنڌ جا ڪافي وڏا ماڻهو ۽ وڏيرا سندن ويجهڙا دوست آهن، پنهنجا گهروني اتي رهن ٿا. پر آهن اهوئي ”ٻاهريان“.

يونيسيف (Unicef) پاڪستان، اسلام آباد ۾ منهنجو هڪ دوست عبدالمنان هوندو هيو. هاڻي ريتائز ڪري ويو آهي. ڏاڍو هيلپ فل هيو. ڪڏهن ڪڏهن اسلام آباد يا مريءَ جو چڪر ڏيڻ کي به ٿي مهينا گذري ويندا هئا ته مان کيس چونڊو هيس ته هو سرڪاري خرچ تي ڪانه ڪا ميٽنگ ڪڍي وٺندو هيو. به چار ڏينهن relax ڪري وٺبو هيو.

مارچ 2007ع ۾ منان جو فون آيو ته ابوظهبي هيلڊ لاءِ تياري ڪيو. ابوظهبي هيلڊ لاءِ، يونيسيف هڪ ميٽنگ اتي منعقد ڪري رهي آهي. توڙي ڪٿي مان تازو تازو ايران ۽ دبئي کان موٽيو هيس. پوءِ به مون موقعو غنيمت جاتو ته ٻارن کي تيار ڪجي. اپريل 2007ع جي وچ ڌاري ابوظهبيءَ ۾ ٽن ڏينهن لاءِ ڪانفرنس هئي. عرب ملڪن ۾ ائڻ جي ڊوڙجي مقابلي جي روايت آهي. جيئن اسان وٽ هارس ريس يا ڏانڊن جي گوڙ آهي. عرب رئيس به ائڻ رکڻ جا شوقين آهن ۽ انهن جا ساليانا مقابلا به ڪرائيندا آهن، خبر ناهي ته اهي به اسان جي رئيسن وانگر پنهنجي ائڻ کي باداميون ڪرائيندا آهن يا نه پر سندن ڏاڍو خيال ڪندا آهن. ائڻ

کي پڄاڻڻ لاءِ جاڪي (Jokey) ننڍا ٻار هوندا آهن، جيڪي رحيم يار خان يا گهوٽڪيءَ جي غريب علائقن مان خريد ڪري انهن کي اٺن جي پنين تي ٻڌي اٺن کي ڊوڙائيندا آهن. ستن اٺن سالن جي ٻارن جو ڇا حشر ٿيندو هوندو! کي ته اٺ تان ڪري مري يا معذور ٿي ويندا آهن يا اٺن تي ويٺي ئي سندن جسم ڦڙا ٿي، جنگهون کلي وينديون آهن ۽ هو هلڻ کان ويهي ويندا آهن. سندن مائٽ انهن کي واپس کڻي اچي پنائيندا آهن.

يونائيٽيڊ نيشن آرگنائيزيشن (UNO) جي هڪ ذيلي تنظيم يونيسيف، جيڪا ٻارن جي بهبود لاءِ ڪم ڪندي آهي. ان هن صورت حال جو نوٽيس ورتو ۽ اهڙن عرب ملڪ کي جن ۾ يونائيٽيڊ عرب امارات (UAE) سرفهرست هئي، تن کي هدايت ڪئي ته اها روش بند ڪن نه ته سندن UNO مان ميمبرشپ ختم ڪئي ويندي هنن گهڻي ئي آنا ڪاني ڪئي ته اها اسان جي ستن پيڙهين کا روش هلندي ٿي اچي. اسان بند ڪيئن ڪنداسون، نيٺ مٿن ايترو پريشور وڌيو جو هو جاڪي ٻارن جي جاءِ تي رويوت استعمال ڪرڻ لاءِ راضي ٿيا. ان ڳالهه لاءِ به تيار ٿيا ته هو متاثر ٻارن جو علاج ڪرائي انهن کي چڱيءَ طرح بحال ڪندا ۽ کين تعليم جون سهوليتون ڏيندا. ان سان گڏ سندن پوئٽرين کي ڪاروبار ڪڍي ڏيندا ته جيئن انهن جي معاشي حالت سڌري.

ان سلسلي ۾ ورلڊ يونيسيف ابوظهبيءَ ۾ هڪ ڪٺ ڪوٺايو، جنهن ۾ Unicef متاثر ملڪن جي سيڪريٽرين يا نمائندن کي ڪوٺ ڏني. پاڪستان مان پنجاب ۽ سنڌ جا نمائندا آيا. هڪ نمائندو وفاقي حڪومت جي محنت (Labour) کاتي جو جوائنٽ سيڪريٽري به آيو. سينيگال، سوڊان، سوماليه ۽ ڪجهه ٻين آفريڪي ملڪن جا نمائنده ۽ UAE جي حڪومت جا نمائنده به شريڪ ٿيا.

آسودن عربن پنهنجا وڪيل نيويارڪ مان گهرايا هئا. نيويارڪ ۾ به اهي وڪيل سندن پٺڀرائي ڪندا آهن. پر هتان جي قاعدن قانونن کان گهٽ واقف هئا، آخر ۾ جيڪو ڊرافٽ ٺاهيائون، اهو به غلط هيو، جنهن کي جوائنٽ سيڪريٽري ۽ مون سهي ڪيو.

اسان کي به ابوظهبيءَ جي شيرائن خالد فائيو اسٽار هوٽل ۾ رهائش ڏني وئي هئي، جيڪو وچ شهر ۾ هيو. مون سان گڏ منهنجي گهر واري ۽ پٽ اريس ۽ علي حميص به هئا. اسان جي رهائش ۽ ماني ان هوٽل ۾ هئي. صبح جو گاڏي ايندي هئي ۽ اسان کي منستريءَ جي ڪلب ۾ وٺي ويندا هئا. ميٽنگ به اتي هوندي لنچ به اتي. شام جو هوٽل واپسي. ان وچ ۾ منهنجا ٻار ابوظهبيءَ مان چڪر ڏئي وٺندا هئا. منهنجي اچڻ کانپوءِ وري ٻئي چڪر تي نڪري ويندا هئاسون.

ٻئي ڏينهن شام جو اسان کي رويوت اٺ ريس ڪورس ڏيکاريا، جتي جاڪي رويوت استعمال ڪيا ويا هئا. ٽئين ڏينهن تي آخري ويهڪ هئي. پنجاب هنن کان ڪيترن سالن کان سهوليتون وٺي رهيو هيو. سنڌ کي به پنجاب جي حصو ڪري شامل ڪيو ويو هيو. پر هن سال مان وفاق ۽ يونيسيف سان لاڳاپو ڪري سنڌ لاءِ الڳ پيڪيج ورتو. ائين جڏهن آخري فيصلن جو ڊرافٽ اسان جي اڳيان رکيو ويو ته مون جوائنٽ سيڪريٽري سعيد صاحب کي چيو ته تون وفاق جو نمائندو آهين، تنهن ڪري تون پاڪستان جي طرفان صحيح ڪندين، پر ڇا ڪاڻ ته انهن فيصلن ۾ ڪجهه پاليسي فيصلا به آهن، تنهن ڪري تون انهن تي ان وقت تائين صحيح نٿو ڪري سگهين، جيستائين توکي حڪومت پاڪستان جي اجازت نه ٿي هجي. هو به منهنجي ڳالهه سمجهي ويو. هن عربن کي چيو ته مان صحيح نه ڪندس، جيستائين مونکي حڪومت پاڪستان اجازت نه ڏئي. اتي جيڪو نوجوان عرب منستريءَ جي طرفان رابطي ڪار هيو، ان

پڇيو ته ڪير اجازت ڏيندو؟ اسان ان وقت جي وزيراعظم پاڪستان جناب شوڪت عزيز جو نالو کنيو ته هو ٿوري دير لاءِ اجازت وٺي هليو ويو. اسان سمجهيو ته هاڻي ته همراھ ڦاٿا! پندرهن منٽن کان پوءِ سيڪريٽري ليبر ۽ اوٽر سيز پاڪستان فضل الرحمان، جوائنٽ سيڪريٽريءَ کي فون ڪري چيو ته جيئن عرب چون ٿا تيئن صحيح ڪري ڇڏا مون کي ان وقت عربن جي اختيارن جو احساس ٿيو ته اسان جي وزيراعظم تي سندن اثر ڪيترو آهي ۽ هو هنن جي ڪيترو پهچ ۾ آهي. صحيح ٿيڻ کان اڳ ۾ اهو ننڍڙو جوان عرب آفيسر سڀني ملڪن جي وفدن جي اڳواڻن کي اچي هڪ هڪ ڳورو ڪٽ باڪس ڏئي ويو، اسان واري جوائنٽ سيڪريٽري به کڻي سڄو ڪٽ باڪس پنهنجي توڙي ۾ وڌو.

لنچ کان پوءِ ڪانفرنس ختم ٿي وئي. مون کي منسٽريءَ جي ڪار ملي، جيڪا منهنجي فيمليءَ کي دبئي ۾ هوٽل ”رش ان“ تي ڇڏي وئي. منهنجي وائيف خوب شاپنگ ڪئي ۽ مال گهميا. ٻارن به انجواءِ ڪيو. علي حميص جي ان وقت عمر ست سال ۽ اريس جي 10 سال هئي. ٻه راتيون رهڻ کان پوءِ اسان واپس ڪراچيءَ پهتاسون. ٻارن لاءِ خاص طور سنو تجربو رهيو هيو.

ثقافتي تضادات ڪانفرنس ڪوئيٽا

(Conference on Culturel Diversities)

جولاءِ 2007ع جي وچ ڌاري ثقافتي تضادات تي يونيسڪو جي تعاون سان ڪوئيٽا ۾ هڪ انٽرنيشنل ڪانفرنس ڪوٺائي وئي. سيڪريٽري ڪلچر بلوچستان، بلوچ صاحب مون کي ان ڪانفرنس ۾ شرڪت جي دعوت ڏني ته مان به شرڪت ڪريان، پيپر پڙهان ۽ هڪ نشست جي صدارت ڪريان. ڪافي سالن کان مان به ڪوئيٽا ڪونه ويو هوس. موقعو سنو سمجهيو ۽ وڃي ڪوئيٽا پهتس. بلوچ صاحب جي مهرباني پاڻ ايئرپورٽ تي Receive ڪرڻ آيو هيو. هوٽل سيرينا ڪوئيٽا ۾ رهائين. ڪانفرنس به هن هوٽل ۾ هئي. ڪوئيٽا، بلوچستان ۽ ملڪ جي امن امان جي صورتحال بگڙيل هئي. شهر ۾ ته انهن ڏينهن ۾ مڪيه مارڪيٽن ۾ بم جا ڌماڪا ۽ فائرنگ روز جو معمول هيو. نتيجي طور مون پنهنجو پاڻ کي هوٽل تائين محدود ڪري ڇڏيو.

ڪي بي رند صاحب انهن ڏينهن ۾ بلوچستان جو چيف سيڪريٽري هيو. مون کيس موبائيل تي فون ڪيو. ٻڌايائين ته پاڻ تازين برساتن جي ڪري حب ۾ ايمرجنسيءَ جي صورتحال جي ڪري اتي رهيل آهي، مون کي چيائين ته مان وڃي چيف سيڪريٽري هائوس ۾ رهان، مون سندس ٿورو مڃيو ۽ اتي ئي هوٽل سرينيا ۾ رهڻ کي ترجيح ڏني. چيف سيڪريٽري هائوس معنيٰ قيد، اندر وارا اندر ٻاهر وارا ٻاهر!

وڏي ٺٽ سان پهريون سيشن 10 بجي صبح جو پهرين ڏينهن تي شروع ٿيو. خواتين يونيورسٽيءَ جي وائيس چانسلر جعفري صاحبه ان ڏينهن جي نشست جي صدارت ڪئي هئي. ننڍي قد جي سنهي اکين واري متاثر ڪندڙ مائي هئي. مائي صاحبه ڳالهائڻ جي پڙ پئي لڳي. خواتين يونيورسٽيءَ جون ڪوڙ ساريون استادائون آيون هيون. مسز جعفري جنهن جو پهريون نالو وسري ويو آهي، هڪ سينيئر سي ايس پي بيوور ڪرپٽ جي گهرواري هئي. جعفري صاحب دل بيهي وڃڻ ڪري فوت ٿي ويو ته مائي صاحبه ڪجهه سالن کان پوءِ ۽ ٻئي هڪ سينيئر سي ايس پي سڪندر جماليءَ سان شادي رچائي. جمالي صاحب سابق وزيراعظم جو ويجهو ماٿر آهي، پر مائي صاحبه پنهنجي نالي جي پويان جعفري صاحب جو نالو نه مٽايو ۽

اڃان تائين ان نالي سان پاڻ کي سڏرائي ٿي. جمالي صاحب کي به ته مائي صاحبه کي به شاباس هجي. ان کان پوءِ به سيشن پيا هليا. اتي محترم عبدالڪريم بلوچ سان به ملاقات ٿي. 1998ع ۾ جڏهن اسان نيبيا سان ڪوئيٽا آيا هئاسون ته بلوچ صاحب، ان وقت ايڊيشنل چيف سيڪريٽري هوم هيو. اسان کي بريف ڪيو هيو. هينئر بلوچ صاحب کي ڄام صاحب جي حڪومت ۾ لڳي ٿو ته لفت گهٽ آهي. پاڻ قوم پرست ليڪڪ جو رول ادا ڪري رهيو آهي. سندس ڪجهه ڪتاب بلوچ قوميت ۽ بلوچ جدوجهد تي آيا آهن. اها رات مان بلوچ صاحب جو مهمان ٿيس. مونکي ويجهي ڪنهن ريسٽورنٽ ۾ ماني ڪارايائين. سندس مهمانداريءَ جي کيس شاباس هجي. پنهنجا ٻه ڪتاب به گفٽ ڪيائين. ٻڌايائين ته سندس پٽ ڪراچيءَ ۾ نوڪريءَ ۾ آهي. پاڻ به اتي رهندو آهي. ائين اسان جو سڳو ڳنڍجي ويو. ڪيترا سال رابطو رهيو. هاڻي تعلق نه رهيو آهي. هومون کي سچو ڪرو بلوچ لڳو. بلوچ صاحب پڙهيو به ڪراچي يونيورسٽيءَ مان آهي.

آخري ويهڪ جي مون صدارت ڪئي. ڪافي ماڻهو هئا. پنهنجي صدارتي تقرير ۾ مون ثقافتي تضادات تي سنڌ جي حوالي سان ڳالهايو. جنهن ۾ ٿر، لاڙ ڪاڇو وڇولو ۽ اتر به اچي ويو. منهنجي تقرير جو مرڪز ڪراچيءَ ۾ ٺهندڙ ۽ ڏهندڙ ڪلچر به هيو. بلوچن ۽ پٺاڻن وڏو مان ڏنو. مان سندن ٿورائتو آهيان. بلوچ صاحب سيڪريٽريءَ ڪافي پذيرائي ڪئي، رات جي مانيءَ سان گڏ هوٽل سيرينا ۾ ميوزڪ جو به بندوبست ڪيو ويو هيو. منهنجي چوڻ تي لوڪ فنڪار وڌيڪ گهرايا هئائون. ٻاهران آيل مهمانن ڏاڍو enjoy ڪيو.

مان اڃان آخري ويهڪ ۾ ئي هيس ته ڪراچيءَ مان منهنجي گهرواريءَ جا سيل فون تي پيغام اچڻ شروع ٿي ويا. مون کين ميسيج ڪيو ته واندو ٿي ڳالهائيندس. جڏهن فون ڪيم ته خبر پئي ته منهنجون نياڻيون، نياڻا ۽ انهن جي اولاد عمري جي تياري ڪري رهيا هئا. هنن جو خيال هيو ته اسان به ٻارن سان عمري تي هلون. مان ها ڪئي. اهو اسان جو پيلي پارزيارت جو پهريون ڀيرو هو.

عمري لاءِ پلي پار جو ڀيرو

ڏهن ڏينهن جو سفر هيو. مان، منهنجا ٻار ۽ انهن جا ٻار سڀ شامل هئا. منهنجو وڏو پٽ انيس قادر منگي پندرهن ڏينهن اڳ ۾ پنهنجي فيمليءَ سان عمرو ڪري موٽيو هيو. دراصل هن ئي سڀني کي اتساهه ڏياريو هيو.

شام سج لٿي ڌاران احرام ٻڌي اسان ڪراچيءَ ايئرپورٽ تي پهتا هئاسون. شام جو ئي ايماٽرس ايئر لائين ۾ جدي لاءِ روانو ٿي ويا هئاسون. جدي کان مڪي پاڪ هوٽل تي پهتاسون. چيڪ ان ڪري ڪعبه الله طرف روانا ٿي وياسون. ٻه ڪلاڪ سعوديءَ جو وقت پوئتي هيو. ٻه ڪلاڪ اسان کي سفر ۾ لڳا. جڏهن حرم پاڪ ۾ پهتاسون، ته اڌ رات ٿي چڪي هئي، پر اتي به ڏينهن جو ئي سمان لڳي رهيو هيو. اسان جيئن دروازي کان اندر داخل ٿياسون ۽ خانہ ڪعبه تي نظر پئي ته عجيب ڪيف، سرور ۽ مستيءَ ۾ غرق ٿي وياسون. منهنجو نياڻو نور احمد ته بي قابو ٿي روئڻ ۽ آهون ڀرڻ لڳو.

عمرو ادا ڪيو. واهيا ڇا ته سرور محسوس ٿي رهيو هيو. صبح جي نماز کان پوءِ هوٽل تي موٽڻ ٿيو. ٿي ڏينهن مڪي پاڪ ۾ ۽ باقي ڏينهن مديني پاڪ ۾ گذارياسون. محبوب جو در به محبوب جو در آهي.

مسجد نبويءَ ۾ نمازون پڙهيون ۽ زيارتيون ڪيون. ڪجهه سنڌ جا ماڻهو مديني پاڪ ۾ رهن ٿا. انهن رات جي ماني ڪارائي. وڏا پاڳ وارا آهن تقريباً هر نماز مسجد نبويءَ ۾ ٿا پڙهن. انهن جا ڪجين جا باغ آهن. مديني پاڪ ۾ ٻئي ڏينهن تي اهي باغ ڏيکارين ٿا. ڪجور جي باغن ۾ رهن جا مزدور ڪتل لاهي رهيا هئا. ڪجهه لاهيندي خيرپور ۾ به ماڻهن کي ڏٺو هيو. پر هنن جو طريقو مختلف هيو. جنهن سان ڪجهه زيان نه پئي ٿيون.

آخري ڏينهن مديني کان وٺن تي جده پهتاسون. دادو جو اڪبر اونو سالن کان جده ۾ رهي ٿو. هو منهنجي پٽ انيس جو دوست آهي. هو اتي ٿو پوڻا موٽر جو جنرل مئنيجر آهي. جڏهن اسان مڪه پاڪ ۾ هئاسون ته اونو صاحب پنهنجي فيمليءَ سان اسان جي هوٽل تي آيو. اسان کي جده اچي وٺن رهڻ جي ڪوٺ ڏئي ويو هيو. اسان جي ان صبح جي ئي واپسيءَ جي فلائيٽ هئي پر اسان رات جي ماني اوني صاحب جي فيمليءَ سان کاڌي اوني صاحب جده بيج گهمايو. آئس ڪريم ڪارائي ۽ پنهنجين گاڏين تي ايئرپورٽ تي see off ڪري آيو.

واپسيءَ ۾ اسان 12 ڌاري ڪراچيءَ پهتاسون. مٿ مائٽ گلابن جون ڪيڊون ڪنيون ايئرپورٽ تي بيٺا هئا. مان شمس جعفرائي جو به ٿورائو آهيان، جيڪو پڻ ايئرپورٽ تي آجيان ڪرڻ ۽ مبارڪ ڏيڻ آيو هيو. اهورشتو اسان جي شخصي ويجهڙاڻپ کي ظاهر ڪري ٿو.

منهنجي سنوڀن سالگرهه - 2006ع

مان پنهنجي سنوڀن سالگرهه 26 نومبر 2006ع تي ملهائي. 2006ع ۾ منهنجي عمر 59 سال ٿي پر ان تاريخ تي منهنجو 60 هون جنم ڏينهن ٿيو. ان سالگرهه ملهائڻ جو مقصد اهو هو ته پاڻ کي به وارنگ ڏيان ته هاڻي مان 60 سال ۾ پير پاتو آهي ۽ ايندڙ سال جي 25 نومبر تي مان ريتائڻ ٿيندس.

59ع سال به نه گذري ويا. باقي هڪ سال اهو به گذري ويندو. مون ڳڻپ شروع ڪئي. 365 ڏينهن، 364 ڏينهن ان طرح مان پنهنجا معاملات نوڪريءَ ۾ سوڙها ڪرڻ شروع ڪيا. بدنصيبيءَ سان مان سنو self organizer نه رهيو آهيان. نه جي پي فنڊ، نه پرسنل فائيل نه ٻيا ضروري ڪاغذ. ڪلچر کاتي ۾ مون کي هڪ ڊپٽي ڊائريڪٽر شاهد اقبال ملي ويو. هو انهن معاملن ۾ ماهر آهي. هن منهنجو پرسنل فائيل ۽ جي پي فنڊ ۽ گريجوئٽيءَ جا ڪاغذ به درست ڪرائي ورتا. جيڪڏهن شاهد اقبال مڙسي نه ڪري ها ته منهنجي پينشن ۽ GP فنڊ ۽ گريجوئٽي رلي وڃي ها.

اهڙيءَ طرح منهنجي ترجيحات تي جيڪي سرڪار ڪم هئا. اهي به نپاڻڻ شروع ڪيا. مثال طور: ADP ۾ ضروري اسڪيمون وجهڻ، شيخ اياز پروجيڪٽ جي پوئواري، اسي لک جيڪي ٽوئزم جي عمارتن جي مرمت جي لاءِ حاصل ٿيا هئا، انهن کي انجنيئر جي معرفت استعمال ڪرڻ، اسان جي وزير صاحب جي سفاري پارڪ سکر جي اسڪيم کي ڊگ لائڻ.





ريٽائر مينٽ کان پوءِ

...

مون کي اها به ڳڻتي هئي ته ايندڙ سالن ريٽائر مينٽ کان پوءِ ڪجهه ڪرڻ جو سوچجي، صحت به نيڪ نظر پئي آئي. ڪجهه ڪري سگهيس ٿي. جڏهن مان پنهنجي ڊاڪٽر فهميم جعفريءَ سان مليس ته هن به اها صلاح ڏني ته چپ ڪري گهر نه ويهجانءِ مارچ 2008ع ۾ جڏهن سائين قائم علي شاهه سنڌ جو وزير اعليٰ ٿيو هيو ته کيس مبارڪ ڏيڻ ويو هيس. سائين قائم علي شاهه سان سال 95-1996ع کان خيرپور ۾ ملاقاتون ٿينديون هيون. اهو ڏسي چوڻ لڳو ته ”توهان ته اڃان صحت مند آهيو! توهان جون خدمتون استعمال ٿيڻ گهرجن.“ مان اندر اندر ۾ ٿڙي پيو هيس، پر پوءِ ان قصي کي سال کن گذري ويو.

ڌرتي تي وي

بيو آپشن اهو هيو ته فيمليءَ جيڪا سو کن ايڪڙ زمين خريد ڪئي هئي. گهاري ۾ ان ۾ مشغولي ڳولهي ۽ آبادي ڪجي، مان بي ايس سي فارمستري جي بنياد تي پراعتما هيس ته ڪجهه نه ڪجهه مشغولي ته ڪڍي وٺي ۽ روزگار جو ڌرتي تي. وي تي حيلو وسيلو به ٿي ويندو.

مان جڏهن 2003ع کان 2005ع تائين سکر ۾ ڊي سي او هيس ته سيد ناصر شاهه صاحب سان، جيڪو ضلع جو ناظم هيو ۽ مهر صاحبن کي ويجهو آهي. ان موضوع تي ڳالهه ٻوله ٿيندي هئي ته توهان جي سياسي گروپ کي هڪ ٽي وي چئنل هجي، مان به نوڪريءَ مان جلدي واندو ٿيندس. ان ڪم کي اڳتي ڪجي. ڪين TV جو لائسنس به جلد ملندو ۽ لائسنس ان وقت سستو به هيو. پر اها ڳالهه گهڻو اڳتي نه هلي. پوءِ مان ڪراچيءَ بدلي ٿي آيس. سيڪريٽري ڪلچر هيس ته هڪ ڏينهن شاهه صاحب سان ملاقات ٿي، هن تي وي چئنل لاءِ سنجيدگي ڏيکاري مان نوڪري ۾ هيس، پر شام جو مون چئنل جو پيپر ورڪ شروع ڪيو.

8-2007ع ۾ اليڪشن ٿيڻي هئي. محترم دٻئي ۾ ويٺي گهڻو active ٿي وئي هئي. نواز شريف به سعودي عرب مان پنهنجي جلاوطني ختم ڪري پاڪستان پهچڻ جا سانباها ڪرڻ لڳو هيو. ان دوران مشرف ۽ محترم جي وچ ۾ سياسي ڊائيلاگ شروع ٿي ويو. چون ٿا ته امريڪا ۽ عرب امارات به ان معاملي ۾ تياڪڙي ڪري رهيا هئا. محترم ۽ نواز شريف جي وچ ۾ ميثاق جمهوريت (CoD) Charter of Democracy به لندن ۾ صحيح ٿي ويو هيو.

هي اهو دور هيو جو ڪنهن به ٽئين سنڌي چئنل لاءِ ماحول سازگار لڳي رهيو هيو. اسان ڪم کي تيز ڪري ڇڏيو. ڪجهه ڏينهن کان پوءِ سيد جاويد شاهه جيلاني سابق MNA خيرپور به اچي ناصر شاهه سان شامل ٿيو. ٻنهي جو خيال هيو ته مان به سندن پائيواري ٿيندس. پر منهنجا کيسا خالي هئا. مون کين ٻڌايو ته مان ورڪنگ پائيواري تي سگهان ٿو. پر شيئر هولڊر جيئن هو محسوس ٿا ڪن، تيئن نه سٽي ۾ سڳو سرنڊو.

رهيو. گلاس ٽاور ۾ آفيس قائم ڪئي سون، مهريڻ رزاق پٽوبه ڊائريڪٽر ٿي وئي. حميد ۽ رفيق پٽوبه جاويد شاهه جي معرفت چئنل ۾ آيا، يونس مهر اڳ ۾ ئي مون سان هيو. رحمت ماڃوئي، غلام حيدر صديقي، غازي صلاح الدين (پراڻو سپاف وارو ۽ هاڻي ايم ڪيو ايم جو ميمبر) ان به اچي جوائن ڪيو ۽ خبرن جو حصو الطاف ميمڻ ۽ ان جي ٽيم جي حوالي ٿيو.

شروعات ۾ ئي اسان کي اهو ڏک لڳو ته اسان چئنل جو نالو مهر اڻ ٿي وي تجويز ڪيو هيو سي، پر اسان جي ٽي ڪجهه سائين اهو نالو غلام نبي مورائيءَ تي ظاهر ڪيو ته هن اسان کان اڳ ۾ ان نالي سان درخواست پيمرا کي ڏني. جڏهن اسان جي درخواست ان نالي سان وئي ته اها ان سبب جي ڪري واپس ڪئي ويئي ته ان نالي سان اڳ ۾ ئي درخواست مليل آهي. پوءِ اسان ’ڌرتي ٽي وي‘ جي نالي سان درخواست ڏني. ائين ڊسمبر 2007ع ۾ ڪيئر ٽيڪس سٽ اپ ۾ نثار ميمڻ صاحب انفرميشن جو وفاقي وزير ٿيو ته هن ڪافي مدد ڪئي. ڪراچيءَ ۾ پيمرا جي اچي ڪاري جي مالڪ الطاف مجيد (DIG) ڪافي مشڪلاتون به پيدا ڪيون، پر نثار ميمڻ جي مهربانين سان لائسنس به، ۽ سيٽلائيٽ ڪنيڪشن به ملي ويو. 9 فيبروري 2008ع تي وزير اطلاعات نثار ميمڻ، ڌرتي ٽي وي جو افتتاح ڪيو. ائين صحيح وقت هيو. مارچ 2008ع ۾ اليڪشن هئي.

مون شاهه صاحب کي چيو ته مان مارڪيٽنگ ۾ جڏو آهيان ته مارڪيٽنگ جو شعبو سائين ناصر جي پٽ علي شاهه جي حوالي ڪندي سندس مدد لاءِ سرفراز بروهي ۽ سيد ذوالفقار شاهه ايف ايم واري کي مقرر ڪيو ويو. شاهه صاحب ٽي وي جو ملازم نه ٿيو.

ايڊمنسٽريشن ۽ اڪائونٽس تي سوشل ويلفيئر جي سينيئر ريتائرڊ آفيسر صلاح الدين پنهور کي مقرر ڪيو ويو جنهن مون سان گهڻو وقت ڪم ڪيو هيو. هو آفيسر ته هيو پر سنڌ جو ڪلچر ۽ ٻولي به سندس رڳ رڳ ۾ سمايل هئي.

جڏهن مان جولاءِ 2007ع ۾ عمري تي وبل هيس ته پويان ناصر شاهه صاحب ۽ جاويد شاهه صاحب مون کي ”ڌرتي نيوز“ جو چيف ايگزيڪيوٽو آفيسر (CEO) مقرر ڪري ڇڏيو هيو.

*

شيخ اياز جي پروجيڪٽ جي اسڪيم به سائين ابراهيم جوڻي جي هٿن ۾ ڏني ڇڏي هئي، شيخ صاحب جي نياڻي ادي ڊاڪٽر روهي به ان ڪميٽيءَ ۾ شامل هئي، ان ڪميٽيءَ جي به نوٽيفڪيشن سرڪاري سطح تي مون جاري ڪري ڇڏي هئي، جنهن ۾ اهڙا ماڻهو به شامل ڪيا ويا هيا جن شيخ اياز سان زندگي گذاري ۽ جهڙوڪ سندس عاشق به هئا. مان مطمئن ٿي ويو هوس، تاج جويي جڏهن ابتدائي خرچ جو ڪٿائون ٺاهيون ته مان ڪم ڪندڙن لاءِ 10 کان 20 سيڪڙو تائين پيسا وڌايا. ان ڪري به ته ڪمپوزر ايڊيٽر ۽ ٻيا اهو محسوس نه ڪن ته ڪانئن گهٽ اجوري تي ڪم ورتو ٿي ويو. ٻيو سبب اهو به هيو ته اجورو سنو ملڻ ڪري ڪم به دل سان ڪندا.

منهنجي ئي وقت ۾ اهو طئي ٿي ويو هيو ته اياز جي مزار ڪيئن ٺهندي؟ مٿس ڪو قبو يا چت نه هوندي حالانڪ منهنجي خواهش هئي ته مٿان ڪجهه هجي ته جيئن ڪنهن مزار جو ڏيک نظر اچي، پر مون به جويو صاحب جي حڪم آڏو ڪنڌ جهڪايو. سال 08-2007ع جي سنڌ سرڪار جي ترقياتي رٿائن جون تجويزون ظاهر ٿي ويون هيون. مان مطمئن هيس ته منهنجو پيش ڪيل نيون تجويزون شامل هيون. ايندڙ سالن ۾ به اهي تجويزون ڪارگر ثابت ٿينديون.

ڊائريڪٽر ڪلچر جي جاءِ جيڪا ڪيڊر آفيسرن مان پري آهي، اها خالي هئي. ڪو به 18-19 گريڊ آفيسر هتي اچڻ لاءِ تيار نه ٿيندو آهي. عمران عطا سومري کي مون راضي ڪري هتي پوسٽ ڪرايو. اها غير اهم پوسٽ هئي. آفيس ورڪ لاءِ عمران بيحد تجربڪار سياڻو ڪار آمد آفيسر هو. هن ڪافي سنوڪم ڪيو. خاص طور تي جيڪي پبلڪ اڪائونٽس ڪميٽيءَ جون پيرا (PARA) هيون، انهن کي به سڌي ڪرڻ ۾ ڪافي ڪارگر ثابت ٿيو. جڏهن عمران جي پوسٽنگ ٿي ته وزير صاحب ملڪ کان ٻاهر هيو. موٽي آيو ۽ مهيني کن کان پوءِ وري ٻاهر وڃي رهيو هيو. ايئرپورٽ تي ويندي ويندي 'ڪنهن' کيس چيو ته سيڪريٽري ته توهان کي ڪنگهي به نٿو. پنهنجي مرضيءَ سان پنهنجا لاڏلا آفيسر پوسٽ ڪرائي رهيو آهي. وزير صاحب ايئرپورٽ تان ڳالهائيندو پر زمين آسمان هڪ ڪري ڏنو ته عمران کي چوپوسٽ ڪرايو ويو آ ۽ هاڻي جو هاڻي کيس بدلي ڪيو وڃي.

سند سرڪار جي انجنيئر شاه صاحب ڪينجهر ريسٽ هائوس جون اسٽيمينٽس ٺاهي مون کي ڏنيون. سيوهڻ ۽ سمبارا جون به رٿائون ٺهيون پئي. وزير جي پرائيويٽ سيڪريٽريءَ جي معرفت مون کي نياپو ڪيو ويو ته اهي 80 لک روپيا ايم ڊي نوٽرز جي حوالي ڪريان ته هو ڪم ڪرائي. مون هن جو چيو پنيءَ پويان اچلي ڇڏيو. کيس چيم ته منهنجي ان معاملي تي وزير صاحب سان ميٽنگ ٿيندي!

اسي لک

ڪجهه ڏينهن کان پوءِ طارق مرزا نئون مئنيجنگ ڊائريڪٽر مون وٽ ساڳئي حوالي سان آيو چوڻ لڳو ته وزير صاحب کي ناراض نه ڪرڻ گهرجي. اهو به جڏهن ايم ڪيو ايم جو وزير رٽوف صديقي هجي. توهان کي جيڪو گهرجي، اهو مان توهان کي ڏيندس. توهان کي گهر به ڪونهي، توهان کي نوڪريءَ جا هڪ ٻه مهينا آهن. توهان کي پيسن جي ضرورت به پوندي. هر ڀيرو توهان ريتائرمينٽ کان اڳ ۾ بدلي ٿي وڃون ڇا فائدو. ڪم به ٿيندو. پيسا سرڪاري آهن. توهان کان پوءِ ٻيو ڪو آفيسر اچي به اهو ڪم ڪندو. توهان جي ذميداري به نه ٿيندي."

طارق مرزا منهنجي گهر ويٺو هيو. چانهن پئي پيئائين. هن چانهن پوري ڪئي ته مان اٿي کڙو ٿيس. چيو مانس "طارق! خدا حافظ" تون منهنجي گهر ۾ نه هجين ها ته مان توکي ٻي طرح پيش اچان ها! هن موضوع تي وري نه ڳالهائجانءِ!

سفاري پارڪ

وزير صاحب پنهنجي پروجيڪٽ "سکر سفاري پارڪ" تي زور ڏئي رهيو هيو. غلام سرور ڪيٽو جيڪو ايڊيشنل چيف سيڪريٽري هيو، ان کي چئي ان وٽ ان اسڪيم جي منظوريءَ لاءِ ميٽنگ رڪرايائين.

ميٽنگ شروع ٿي. بيلي کاتي جو سيڪريٽري، محترم محبوب انصاري صاحب به موجود هيو. مون ڪيٽو صاحب کي چيو ته "انصاري صاحب جي هجڻ تي مون کي اعتراض آهي. جڏهن بيلي کاتي جي وزير لکي ڏنو آهي ته پوءِ ان کي گهرائڻ جي ڪهڙي ضرورت آهي." ڪيٽي صاحب منهنجو اعتراض رد ڪيو. سفاريءَ واري اسڪيم منظور نه ٿي، ان وچ ۾ مون وزير کي فون ڪيو. پاڻ ڪونه مليو. PS کي نياپو ڏنم. مون

کيڙي صاحب کي اهو به چيو ته توهان اصولاً اها اسڪيم منظور ڪيو پوءِ اعتراض دور ڪنداسون. پر اها ڳالهه قبول نه ٿي. ميٽنگ ختم ٿي. ڪلاڪ کان پوءِ وزير سان ملاقات ٿي ته ظاهر ۾ اسڪيم جي منظور نه ٿيڻ تي ڏاڍو ڪاوڙيل هيو. اسڪيم جي منظوريءَ لاءِ ٻي به ميٽنگ ٿيڻي هئي. پر هن جي دماغ ۾ 80 لک رپيا ڦري رهيا هئا. وزير اتان اٿيو ته وڃي گورنر وٽ پهتو ته سيڪريٽري عبدالقادر منگيءَ کي بدلي ڪري شمس جعفرائيءَ کي مقرر ڪرايو. گورنر چيف منسٽر کي چيو. چيف منسٽر ارباب صاحب دير ئي نه ڪئي. ٻئي ڏينهن صبح جو منهنجو سروسز کاتي ۾ رپورٽ ڪرڻ جو حڪم اچي ويو. هڪ اڳ ۾ ئي رُسي ويني هئي، وري پيڪان نياپو آيس!

شمس جعفرائيءَ جو ٻڌو ته منهنجي آفيس ۾ هليو آيو. چيائين ته ”منهنجو سيڪريٽريءَ جو آرڊر ٿيو آهي. منهنجي لاءِ خوشيءَ جي ڳالهه آهي، پر ڏک جي ڳالهه اها آهي ته جڏهن توهان جي ريتائرمينٽ ۾ مهينو ڏيڍ ٿي وڃي رهيو آهي. اچو ته وزير وٽ هلون کيس چئون ته في الحال آرڊر روڪرائي.“ مون همدرديءَ لاءِ شمس جو ٿورو مڃيو ۽ سندس نيڪ نيتيءَ جي باوجود ساڻس گڏجي وڃڻ کان انڪار ڪيو.

مان ان وقت ئي چارج ڏيڻ جا ڪاغذ ٺهرايا. صحيح ڪري شمس کي ڏنا. ٽيبل جي خاني مان پنهنجا ذاتي فائيل ۽ ڪاغذ کنيا. آخري چانهن جو ڪوپ آفيس ۾ پيتو. شمس کي سيڪريٽريءَ جي ڪرسيءَ تي ويهاريو. گهران پنهنجي ذاتي ڪار گهرائي. هيٺين اسٽاف سان انهن جي آفيس ۾ وڃي موڪلائيندي نوڪريءَ دوران تعاون ڪرڻ لاءِ ٿورو مڃيو. گاڏيءَ ۽ ڊرائيور شمس حوالي ڪري اولڊ کي ڊي اي بلڊنگ مٿان جهولندڙ پاڪستان جي جهنڊي کي سلام ڪري گهر روانو ٿي ويس. تقريباً 33 سالن جي نوڪريءَ جو الميه انجام! اهو اسان نوڪري ڪندڙ آفيسرن لاءِ سٺو سبق آهي. توهان ڪجهه به ڪيو. ڪيتري به سرڪار جي خوش آمد، عوام جي خدمت ڪريو. پر توهان جو انجام ائين به ٿي سگهي ٿو.





!

هڪ دؤر جي پڄاڻي

ڪجهه ڏينهن آرام ڪيو. يارن دوستن سان ڪچهريون، ٻارن سان محفلون، دل بهلائڻ جون ڪوششون ڪيون.

هفتي کن کان پوءِ سروسز کاتي ۾ ويس، انهن کان منهنجي ريتائرمينٽ جي ڳالهه وسري وئي هئي، ريتائرمينٽ جو آرڊر ڪڍرايو.

چيف سيڪريٽريءَ سان مليس. فضل الرحمان صاحب جي بدلي کان پوءِ شڪيل دراني چيف سيڪريٽري ٿيو هيو. هوسرحد صوبي جو هيو. سنڌ ۾ ڊال نه ڳريس. چئن مهينن ۾ بدلي ٿي ويو هيو. ان تي ايم ڪيو ايم اهو الزام لڳايو ته هو پناڻ آهي. تنهن ڪري مهاجرن جي مقابلي ۾ پناڻن جي مدد ڪري رهيو آهي. حالانڪ هو پناڻن کي انتظامي طرح سڌو ڪرڻ ۾ پنهنجو ڪردار ادا ڪري رهيو هيو. هي 12 مئي 2007ع وارو دؤر هيو. جنهن ۾ مشرف جي چوڻ تي چيف جسٽس افتخار چوڌري کي ايئرپورٽ تي بند ڪيو ويو ۽ ڪراچيءَ ۾ مار موچڙو ڪيو ويو هيو ۽ ماڻهو ماري ويا.

شڪيل درانيءَ کان پوءِ اعجاز احمد قريشي ٿوري وقت لاءِ چيف سيڪريٽري ٿيو هيو. هن به گهڻي نوڪري سرحد صوبي ۾ ڪئي هئي. هن پنهنجي لاءِ مشهور ڪرايو هيو ته سخت، ايماندار ۽ اصول پرست آهي. مان وٽس سلام ڪرڻ لاءِ لنگهي ويس. کيس چيم ته ”توهان منهنجي بدلي ڪري ڇڏي آهي، نيڪ ٿيو پر پوستنگ به ڪونه ڏني آهي، جڏهن ته مهيني کن ۾ مان سٺ سال جو ٿي رهيو آهيان ۽ ايندڙ مهيني ريتائرمينٽس ته پينشن ڪٿان ڪٿندس؟“

هن چيو ”پر مون کي ته ڪنهن به نه ٻڌايو ته ڪو توهان نومبر ۾ ريتائرمينٽ ٿيڻا آهيو.“ مان کيس خدا حافظ چيو ۽ نڪري آيس.

ٻن ڏينهن کان پوءِ پنهنجي ٿر جي پراڻي يار جيڪو چيف منسٽر سنڌ هيو ۽ جنهن منهنجي بدليءَ جا حڪم ڏنا هئا ۽ ان وٽ پهتس. ”موڪلائڻ ۽ خدا حافظ ڪرڻ آيو آهيان، ايندڙ مهيني ريتائرمينٽ ٿي رهيو آهيان!“

چيائين، ”بس!“ مون به چيو ”جي بس!“ ۽ موڪلايو.

ڪجهه ڏينهن کان پوءِ گورنر صاحب وٽ ملاقات جو ٽائيم مليو. ممتاز الرحمان سندس پرنسپل سيڪريٽري هيو.

گورنر سان ملاقات ٿي. ڪانئس موڪلايو!

ٻئي ڏينهن تي ممتاز الرحمان جي فون آئي، چيائين ته گورنر صاحب چئي ٿو ته ”منگي صاحب کان پتو ڪر ته اومبڊ سمين جو ڪنسلٽنٽ ٿيندو؟“ ان وقت ڪنسلٽنٽ کي پنجويهه ٽيهه هزار پگهار ملندي هئي. هاڻي ته ستر هزار کن آهي. مون گورنر صاحب جا ٿورا مڃيا ۽ انڪار ڪري ڇڏيو.

مون پنهنجو من ۽ ”عشق“ ڌرتي نيوز ۽ پنيءَ سان لڳائي ڇڏيو هيو.
گندي ڪلن وچ ۾ جڏهن هئين جن،
موتي مون پرين، ڪيڙ جي ڪين ڪئي.
*

منهنجي ٻارن 26 نومبر 2007ع تي، منهنجي پسنديدهه جڳهه گهاروريست هائوس تي، منهنجي سالگرهه جو پروگرام رٿيو. منهنجو اولاد ۽ انهن جي اولاد سڀ اچي اتي گڏ ٿياسون. ”ههين برٿ ڊي ٽويو ڊيڊي“ جا آواز ٻاريا، هڪ ميٽ بتي وسائي. منهنجي ڪهل جي ٻن ننڍي ڀرين ٻارن مريم انيس ۽ هبا فاطمه منهنجي ڪيڪ ڪٽڻ ۾ مدد ڪئي.

مان انهن ٻارن جي صحبت ۾ شامل ٿي ويس.
ائين هڪ دؤر جي پڄاڻي.... يا نئين دؤر جي شروعات ٿي!!

